


182619







**BIBLIOTHECA INDICA**  
**A COLLECTION OF ORIENTAL WORKS**

**मनुस्मृतिः**

**मेधातिथिरचित्त-‘मनुभाष्य’-समेता**

**MANU-SMṚTI**

**WITH THE ‘MANUBHĀSYA’ OF MEDHĀTITHI**

**EDITED**  
**WITH THE HELP OF SEVERAL MANUSCRIPTS**

**BY**  
**MAHĀMAHOPĀDHYĀYA GAṄGĀNĀTHA JHĀ,**  
**M.A., D.LITT., LL.D.**

**Work Number**

**256**

**Vol. I**



**Issue Number**

**1516**

**New Series**

**(Complete Volume)**

**ALLAHABAD**

**Printed at The Indian Press, Ltd.**

**Published by the Asiatic Society of Bengal, 1, Park Street, Calcutta**

**1932**

# NOTICE

## BIBLIOTHECA INDICA

PUBLISHED BY  
THE ASIATIC SOCIETY OF BENGAL

THE Bibliotheca Indica is a collection of works belonging to or treating of Oriental literatures and contains original text editions as well as translations into English, and also bibliographies, dictionaries, grammars, and studies.

The publication was started in 1849, and consists of an Old and a New Series. The New Series was begun in 1860, and is still running.

The issues in the series consisted originally of fascicles of 96 or 100 pages print, though occasionally numbers were issued of double, triple or larger bulk, and in a few cases even entire works were published under a single issue number. Of late years the single issues are made as much as possible to constitute complete volumes. Several different works are always simultaneously in progress. Each issue bears a consecutive issue number. The Old Series consists of 265 issues; in the New Series, till January 1st, 1932, inclusive, 1,511 issues have been published. These 1,776 issues represent 253 different works; these works again represent the following literatures :—

Sanskrit, Prakrit.  
Rājasthānī, Kāshmirī, Hindī.  
Tibetan.  
Arabic, Persian.

Several works published are partly or wholly sold out, others are still incomplete and in progress. A few works, though incomplete, have been discontinued.

Two price-lists concerning the Bibliotheca Indica are available and may be had on application. One describes the Indian and the other the Islamic works published in the series. These lists are periodically revised.

The standard sizes of the Bibliotheca Indica are three :—

Demy (or small) octavo.  
Royal (or large) octavo.  
Quarto.

The prices of the Bibliotheca Indica as revised in 1923 are based (with some exceptions) on the following scale per unit of 96 or 100 pages in a fascicle as the case may be :—



BIBLIOTHECA INDICA

Work No. 256

MANU-SMṚTI

WITH THE 'MANUBHĀṢYA' OF MEDHĀTITHI  
(SANSKRIT TEXT)





# मनुस्मृतिः

मेधातिथिरचित-‘मनुभाष्य’-समेता

## MANU-SMṚTI

WITH THE ‘MANUBHĀṢYA’ OF MEDHĀTITHI

EDITED

WITH THE HELP OF SEVERAL MANUSCRIPTS

BY

MAHĀMAHOPĀDHYĀYA GAṄGĀNĀTHA JHA

M.A., D.Litt., LL.D.

VOLUME I

RMIC LIBRARY	
Acc No. 182618	
Class No.	
Date	21/2/76
St. Card	11/11/76
Class	47
Cat	63
Pk. Card	✓
Checked	83

PRINTED AT THE INDIAN PRESS, LTD., ALLAHABAD

PUBLISHED BY THE ASIATIC SOCIETY OF BENGAL

CALCUTTA

1932



॥ श्रीः ॥

## मनुस्मृतिः

मेधातिथिकृतमनुभाष्यसहिता ।

मनुमेकाग्रमासीनमभिगम्य महर्षयः ॥

प्रतिपूज्य यथान्यायमिदं वचनमब्रुवन् ॥ १ ॥

वेदान्तवेद्यतत्त्वाय जगत्त्रितयहेतवे ।

प्रध्वस्ताशेषदोषाय परस्मै ब्रह्मणे नमः ॥ १ ॥

चतुर्भिः पदश्लोकैर्विशिष्टकर्तृत्वमनन्यप्रमाणवेद्यपुरुषार्थोपदेशकत्वं चास्य शास्त्रस्य प्रतिपाद्यते प्रतिष्ठार्थम् । प्रतिष्ठिते हि शास्त्रे कर्तृभिः स्वर्गयशसी प्राप्येते यावत्संसारमनपायिनी च भवतः । शास्त्रं च प्रतिष्ठां लभते यदि तत्र कंचिदध्ययन-श्रवणचिन्तनादिषु प्रवर्तन्ते । न च बुद्धिपूर्वव्यवहारिणोऽध्ययनादिष्वनवधृतप्रयोजनाः प्रवर्तितुमर्हन्ति । अतः पुरुषार्थसिद्धावुपायपरिज्ञानार्थमिदं शास्त्रमारभ्यते इत्येतत्प्रतिपादनार्थं श्लोकचतुष्टयमाचार्यः पपाठ ।

न च वाच्यम्—“अन्तरेणैवादितः प्रयोजनवचनं वक्ष्यमाणशास्त्रपौर्वापर्यपर्यालोचनयैवेदं पर्यवस्यामः किं तत्प्रतिपादनार्थेन यत्नेनेति । किंच । उक्तमपि प्रयोजनं यावत्परस्तान्नावमृष्टं तावन्न निश्चीयते । न हि सर्वाणि पुरुषवचांस्यर्थे निश्चयनिमित्तम् । न चैष नियमः सर्वत्र प्रयोजनपरिज्ञानपूर्विकैव प्रवृत्तिः स्वाध्यायाध्ययनेऽतन्निबन्धनायाः प्रवृत्तेर्दर्शनात् । पौरुषेयेष्वपि ग्रन्थेषु नैव सर्वेषु प्रयोजनाभिधानमाद्रियते । तथाहि । भगवान्पाणिनिरनुक्त्वैव प्रयोजनम् ‘अथ शब्दानुशासनमिति’ सूत्रसंदर्भमारभते” ।

अत्रोच्यते । आरम्भेऽननधृतप्रयोजना नैव प्रथमतो ग्रन्थमुपाददीरन् । अनुपादानात् कुतः शास्त्रं कात्सर्येन पर्यालोचयंयुः । किंच पौर्वापर्यपर्यालोचनया याऽर्थो बुद्धि-गोचरतामावहति स एव त्वादितः संचेषेणोच्यमानः सुग्रहो भवति । तदुक्तम् “इष्टं हि विदुषां लोके समासव्यासधारणमिति” ।

यत्तु—“उक्तमपि न निश्चीयतं, पौरुषेयंभ्यां वाक्यंभ्यां ऽर्थनिश्चयाभावात् । एवमेवायं पुरुषो वेदेति प्रत्ययो न त्वेवमर्थ इति”—नात्र विवदामहं निश्चयोऽस्ति नास्तीति, ग्रन्थगौरवप्रसंगात् । अर्थसंशयेऽपि प्रवृत्तिसिद्धौ नियतविषयसंशयो-त्पत्तिर्नान्तरेण प्रयोजनवचनम् । अनुक्ते हि किमिदं धर्मशास्त्रमर्थशास्त्रं काकदन्त-



परीक्षादिलक्षणरूपं वेत्यपि संशयः स्यात् । अभिहिते तु प्रयोजनेऽयं तावदेवमाह नः श्रेयसः पन्थानं दर्शयामीति न च मे प्रवृत्तस्य काचित्क्षतिरस्ति । भवतु, पर्यालोचयामीति प्रवृत्तिसिद्धिः ।

या तु स्वाध्यायाध्ययने प्रवृत्तिः साऽऽचार्यप्रयुक्तस्य, न स्वाधिकारप्रतिपत्त्या । नहि तदानीं बालत्वात्स्वाधिकारं प्रतिपत्तुमुत्सहते । परप्रयुक्त्यैव च प्रवृत्तिसिद्धिः । नाधिकारप्रतिपादनेनापि चावेद्यते । अतस्तत्र प्रवृत्तस्य प्रयोजनमर्थावबोधोऽतश्च प्रवृत्तिः । इह तु “योऽनधीत्य द्विजो वेदमन्यत्र कुरुते श्रममिति” गृहीतवेदस्याध्ययनाधिकारः । तदानीं चाभ्युत्पन्नबुद्धित्वात्प्रयोजनमन्विच्छति । भगवतः पुनः पाणिनेरतिसंक्षिप्तानि सूत्राणि । नैवार्थान्तराभिधानपरत्वाशङ्का । तत्र आकुमारं च यशः पाणिनेः प्रख्यातमिति सुप्रसिद्धप्रयोजनत्वमुदुपन्यासः । अयं तु विततो ग्रन्थोऽनेकार्थवादबहुलः सर्वपुरुषार्थोपयोगी । तत्र सुखावबोधार्थं प्रयोजनाभिधाने न किञ्चित्परिहीणम् ।

द्वये व प्रतिपत्तारः—न्यायप्रतिसरणाः प्रसिद्धिप्रतिसरणाश्च । तत्र “मनुर्वै यत्किंचावदत्तद्भेषजमिति”—“ऋचो यजूंषि सामानि मन्त्रा आथर्वणाश्च ये सप्तर्षिभिस्तु यत्प्रोक्तं तत्सर्वं मनुःत्रयीदि ” त्यागर्थवादेतिहासपुराणादिभ्यः प्रख्यातप्रभावः—लोकं तत्प्रसिद्ध्यैव वा निरूपितमूलपातेन प्रजापतिनैतत्प्रणीतमित्येतावतैव—श्रोत्रियाः प्रवर्तन्त इति । तान्प्रति कर्तृविशेषसंबन्धोऽपि प्रवृत्त्यङ्गम् । अत एव च प्रश्नप्रतिवचनभङ्गाया प्रयोजनोपन्यासः । महर्षयः प्रष्टारः प्रजाप्रतिवर्त्ता, धर्मलक्षण-श्रार्थो न लोकावगम्यः, शास्त्रैकगोचरोऽयम् यत्र महर्षयोऽपि संशेरत इति एवंपर आदेशोऽपि—स तैः पृष्ट इति, नःहं पृष्ट इति—तथाऽऽत्मनो ब्रह्मणोऽकृत्रिमप्रतिमत्वं चेत्येवमादिः । तद्व्युत्पादनार्थो युक्तः शास्त्रारम्भ इति श्लोकचतुष्टयस्य तात्पर्यम् ।

यथा चानेन पुरुषार्थोपदेशपरता शास्त्रस्योच्यते तथा पदार्थयोजनात्प्रतिपादयिष्यामः ।

तत्र मनुमभिगम्य महर्षय इहं वचनमब्रुवन् ‘धर्मज्ञो वक्तुमर्हसीति’ । स पृष्टः प्रत्युवाच ‘श्रूयतामिति’ । एवं प्रश्नप्रतिवचने एकार्थप्रतिपादके तात्पर्येण भवतः । अतो धर्मा अत्र प्रतिपाद्यन्त इत्युक्तं भवति । धर्मशब्दश्च लोके श्रेयःसाधने प्रत्यक्षादिभिर्लौकिकैः प्रगाणैः शब्दादिद्वारैर्विहितं प्रयुज्यते । अतः स श्रूयतामिति संबन्धे विशिष्टपुरुषार्थस्माधनत्वमुक्तं भवति ।

मनुर्नाम कश्चित्पुरुषविशेषोऽनेकवेदशाखाध्ययनविज्ञानानुष्ठानसम्पन्नः स्मृतिपरम्पराप्रसिद्धः । तमभिगम्याभिमुख्येन तत्समीपं गत्वा, व्यापारान्तरत्यागेन, न

यदृच्छया, संगम्य । अनेन चाभिगमनप्रयत्नेन पृच्छ्यमानवस्तुगौरवं वक्तुश्च प्रामाण्यं ख्याप्यते । न ह्यकुशलः प्रतिवचने यत्नेन पृच्छ्यते आगत्य ।

**एकाग्रमासीनमेकाग्रं स्थितमेकाग्रं सन्तम् ।** न त्वत्र वृत्त्याद्युपवेशनमासनम् , अनुपयोगात् । आसनेन स्वस्थवृत्तिता लभ्यते । तथाभूतः प्रतिवचनसमर्थो भवति । ‘अभिगम्येति’ केवल एव मनुः कर्म । प्रश्नक्रियायास्त्वेकाग्रमासीनमिति विशेषणम् । कुशलप्रश्नानुरूपकथाप्रवृत्त्यादिनैकाग्रमवित्तिप्तमनस्कं ज्ञात्वा प्रश्नश्रवणे दत्तावधानमिदं वचनमब्रुवन् । एकाग्रशब्दो रूढ्या निश्चलतामाह । प्रत्याहारेण परिहृतरागादिदोषसंसर्गस्य विकल्पनिवृत्तौ तत्त्वावबोधचिन्तायां मनसः स्थैर्यमेकाग्रता । तथाभूत एव च संनिहितरूपशब्दादिविषयावधारणे योग्यो भवति, न सदसद्विकल्पयुक्तः । अथवा योगतोऽग्रशब्दो मनसि वर्तते, अर्थग्रहणे चक्षुरादिभ्योऽग्रगामित्वात् । प्रथमप्रवृत्तियुक्तः पुरःसरो लोकेऽग्र उच्यते । एकस्मिन् ध्येये ग्राह्ये वाऽग्रमस्येति विग्रहः, व्यधिकरणानामपि बहुव्रीहिर्गमकत्वात् । अत्रापि व्याक्षेपनिवृत्तिरेवैकाग्रता ।

**प्रतिपूज्य यथान्यायम् ।** न्यायः शास्त्रविहिता मर्यादा—तामनतिक्रम्य—यादृशी शास्त्रेणाभिवादोपासनादिका गुरोः प्रथमोपसर्पणे पूजा विहिता तथा पूजयित्वा, भक्त्यादरौ दर्शयित्वा ।

**महर्षयः ।** ऋषिवेदः, तदध्ययनविज्ञानतदर्थानुष्ठानातिशययोगात् पुरुषेऽप्यपिशब्दः । महान्तश्च ते ऋषयश्च—तेषामेव गुणानामत्यन्तातिशयेन महान्तो भवन्ति । यथा “युधिष्ठिरः श्रेष्ठतमः कुरूणामिति” । अथवा तपोविशेषात् पूजाख्यातिविशेषाद्वा महान्तः ।

**इदं वचनमब्रुवन् ।** उच्यतेऽनेनेति वचनम्—वक्ष्यमाणं द्वितीयश्लोकप्रश्नवाक्यमिति । तदेव प्रत्यासन्नत्वादिति प्रतिनिर्दिशति । येषामपि प्रत्यक्षवस्तुप्रतिनिर्देशक इदंशब्दस्तेषामपि युद्धिस्थत्वात् प्रश्नस्य प्रत्यक्षता । अथवाच्यत इति वचनं पृच्छ्यमानं वस्त्वब्रुवन् । वाक्यपक्ष इदं वाक्यमुच्चारितवन्तः । कर्मसाधने तु वचनशब्द इदमपृच्छन् । द्विकर्मकश्च तदा ब्रूञ् अकथितकर्मणा मनुना । तिसृणां क्रियाणां मनुः कर्म ॥ १ ॥

अभिगम्य प्रतिपूज्य किमब्रुवन्नित्यपेक्षायां द्वितीयः श्लोकः—

भगवन् सर्ववर्णानां यथावदनुपूर्वशः ॥

अन्तरप्रभवानां च धर्मानो वक्तुमर्हसि ॥ २॥

ऐश्वर्यौदार्यशोवीर्यादौ भगशब्दः । सोऽस्यास्तीति, मनुः । तेन संबोधनं भगवन्निति । वर्णशब्दश्च तिसृषु ब्राह्मणादिजातिषु वर्तते । सर्वग्रहणं शूद्रावरो-

धार्थम् । इतरथा महर्षीणां प्रष्टृत्वात् त्रैवर्णिकविषये प्रश्नः कृतः स्यात् । अन्तरं तन्मध्यम् । द्वयोजात्याः सङ्करादेकाऽप्यपरिपूर्णा जातिः । अन्तरे प्रभव उत्पत्तिर्येषां तेऽन्तरप्रभवाः अनुलोमप्रतिलोमा मूर्धावसिक्ताम्बष्ठचतृवैदेहकादयः । न हि ते माता-पित्रोरन्यतरस्याऽपि जात्या व्यपदेशं युज्यन्ते । यथा रासभाश्वसंयोगजः खरो न रासभो नाश्रो, जात्यन्तरमेव । अतः वर्णग्रहणेनाग्रहणात्पृथगुपादीयन्ते ।

“नन्वनुलोमा मातृजातीया इष्यन्ते” । नेति ब्रूमः । सदृशानेव तानाहुरिति मातृजातिसदृशास्ते न तज्जानीया एव । सोऽप्येषां धर्मो वाचनिको न वस्तुस्वभाव-सिद्धः । अतः प्रमाणांतरागोचरत्वाद्वर्मपक्षपतितत्वे शास्त्रोपदेशार्हा एव । प्रतिलोमा-नामप्यहिंसादयो धर्मा वक्ष्यन्ते । यत्तु धर्महीना इति तद्ब्रतोपवासादिधर्माभा-वाभिप्रायेण । सर्वपुरुषोपकारिता ज्ञानेन शास्त्रस्य प्रदर्श्यते ।

यथावत् । ‘अर्हत्यर्थे वतिः’—येन प्रकारेणानुष्ठानमर्हति । इदं नित्यमिदं काम्यमिदमङ्गमिदं प्रधानम् । द्रव्यदेशकालकर्त्रादिनियमश्च प्रकारोऽर्हतेर्विषयः । अनु-पूर्वशः । अनुपूर्वः क्रमः । येन क्रमेणानुष्ठेयानि सोऽप्युच्यताम् । “जातकर्मानन्तरं चौडमौज्जीनिबन्धनेत्यादि” । यथावदित्यत्र पदार्थविषयं कात्स्न्यमुपात्तम् । क्रमस्तु पदार्थो न भवत्यतः पृथगनुपूर्वश इत्युपात्तम् ।

धर्मशब्दः कर्तव्याकर्तव्ययोर्विधिप्रतिषेधयोरदृष्टार्थयोस्तद्विषयायां च क्रियायां दृष्टप्रयोगः । तस्य तु किमुभयं पदार्थ उतान्यतरत्र गौण इति नायं विचारः क्रियते, ग्रन्थातरे विस्तरेण कृतत्वादिहानुपयोगाच्च । सर्वथा तावत् ‘अष्टकाः कर्तव्याः’ ‘न कलञ्जं भक्षयेत्’ इत्यादावष्टका विषया कर्तव्यता प्रतीयते, कलञ्जभक्षणविषयश्च प्रतिषेधः । तदष्टकाख्यं कर्म धर्मस्तद्विषया वा कर्तव्यतेति फले न विशेषः । धर्मरूपो-पदेशाच्च यत्तद्विपरीतमधर्मोऽसावित्यर्थोऽस्ति सध्यति । अतो धर्माधर्मावुभावपि शास्त्रस्य विषय इत्युक्तं भवति । तत्राष्टकाकरणं धर्मो ब्रह्महत्यादिवर्जनं च धर्मः, अष्टकानाम-करणमधर्मो ब्रह्महत्यायाश्च करणमधर्मः—अयं धर्माधर्मयोर्विवेकः ।

अर्हसीति सामर्थ्यलक्षणया योग्यतया प्रवचनाधिकारमाचार्यस्याहुः—यतस्त्वं समर्थो धर्मान्वक्तुमतोऽधिकृतः सन्नध्येष्यसे ब्रूहीति । यो यत्राधिकृतस्तत्तेन कर्तव्यमिति सामर्थ्यगम्यं ब्रूहीत्यध्येषणावदमध्याह्रियते ॥ २ ॥

तस्मैको ह्यस्य सर्वस्य विधानस्य स्वयम्भुवः ॥

अचिन्त्यस्याप्रमेयस्य कायंतत्त्वार्थवित्प्रभो ॥ ३ ॥

उक्तमदृष्टार्थे व्यापारमात्रं धर्मादयो वर्तते । तत्र यथाऽष्टकाश्चै तस्य प्रयोग

एवं चैत्यवन्दनादावपीति । तत्र कतमे धर्मा अत्रोच्यन्तः इति संशये धर्मविशेषप्रतिपादनार्थमुक्तसामर्थ्यप्रतिपादनार्थं च 'त्वमेक इति' । त्वमेवैकोऽसहायोऽद्वितीयः । सर्वस्य विधानस्य कार्यतत्त्वार्थवित् । विधानं शास्त्रं विधीयन्तेऽनेन कर्माणीति । तस्य स्वयम्भुवो नित्यस्याकृतकस्यापौरुषेयस्य वेदाख्यस्य । सर्वस्य प्रत्यक्षाक्षरस्यानुमेयाक्षरस्य च । 'अग्निहोत्रं जुहुयादयं सहस्रमानव' इत्येतया आहवनीयमुपतिष्ठते इति प्रत्यक्ष एव वेदोऽयं होमं विधत्ते । एतयंति च तृतीयया प्रत्यक्षस्यैव मन्त्रस्याहवनीयोपस्थानं विनियोगः । 'अष्टकाः कर्तव्या' इत्यत्र तु स्मृत्याऽनुमीयते वेदः । 'बर्हिर्देवसदनं दामीति' लिङ्गादनेन बर्हिर्लुनातीति' श्रुतेरनुमानम् । अयं हि मन्त्रो दर्शपूर्णमासप्रकरणे पठितो बर्हिर्लवनं च तत्रास्नातम् । अनेन मन्त्रेण लुनीयात् इत्येतत्तु नास्ति । मन्त्रः पुनः रूपाद्बर्हिर्लवनप्रकाशनसमर्थः । प्रकरणात्सामान्यतः सिद्धो दर्शपूर्णमाससंबन्धः । स्वसामर्थ्येन तु बर्हिर्लवनं प्रयुज्यते । एषा ह्यत्र प्रतीतिः । प्रकरणादर्शपूर्णमासावनेन मन्त्रेण कुर्यात्—कथमिति—यथा शक्नुयादित्युक्ताऽपि शक्तिः सर्वत्र सहकारिणी । किं च शक्नोति मन्त्रः कर्तुम् । बर्हिर्लवनं प्रकाशयितुम् । ततः प्रकरणान् स्वसामर्थ्याच्चेनेन मन्त्रेण 'बर्हिर्लुनातीति' बुद्धौ शब्द आगच्छति । सविकल्पकविज्ञानैः पूर्व शब्दः प्रतीयत इति । स बुद्धिस्थः शब्दोऽनुमेयो वेद उच्यते । वेदत्वं च तस्य दर्शपूर्णमासवाक्यमन्त्रवाक्याभ्यां श्रुत्यन्तराभ्यां स्वसामर्थ्येनास्थापितत्वादितिकुमारिलपक्षः ।

अथवा विधिर्विधानमनुष्ठानं प्रयोजनसंपत्तिः । तस्य स्वयम्भुवो नित्यस्यानादिपरम्परायातस्य, स्वयम्भुवा वेदेन वा प्रतिपाद्यस्य, सर्वस्य श्रूयमाणाक्षरप्रतिपाद्यस्य प्रतिपन्नार्थसामर्थ्यगम्यस्य च । द्विविधो हि वैदिको विधिः । कश्चित्सांक्षाच्छब्दप्रतिपाद्यः । यथा 'सौर्यं चरुं निर्वपेन् ब्रह्मवर्चसकाम' इति सौर्यचरौ ब्रह्मवर्चसकामोऽधिक्रियते । तस्य चरोर्ब्रह्मवर्चसं साधयत इत्यमितिकर्तव्यता आग्नेयवदित्यवगम्यते । उभयत्रापि चेयं प्रतीतिः शब्दावगममूलत्वान् शब्द एव । उभावपि शब्दादभिधानतः प्रतीयंते, तथा चाभिधेयप्रतिपत्तितः । विशेषस्तु व्यवधानादिकृतो न शब्दतां विहन्ति । यथा वापीस्थमुदकं हस्तेनाभिहतं प्रदेशान्तरमभिहन्ति तदपि हस्तसंयोगेनैवाभिहतं भवति, न तु साक्षात् । शर्कराणां रेचककर्मण्याद्यप्रयत्नकृता एवोत्प्लुत्योत्प्लुत्य पाताः । तादृशमेतत् । वैकृते कर्मणि विशिष्टेति कर्तव्यतासम्बन्धः । एवं विश्वजिता यजेतेत्युत्पत्तिर्नाधिकारशून्याऽस्तीति स्वर्गकाम इत्यधिकारावगतिः प्रतिपन्नार्थसामर्थ्यगम्या । अतो द्वैरूप्ये विधानस्य सर्वस्येतिपदम् । सर्वस्य तात्पर्यमेवं रूपम्—वेदमूलाः स्मृतय इति ज्ञापयितुम् । द्वितीये चैतद्दर्शयिष्यामः ।

“ननु लिङादिप्रतिपाद्योऽर्थः कर्तव्यतारूपो विधिः । स च सर्वत्र प्रत्यक्षशब्द-  
प्रतिपाद्य एव । तत्र किमुच्यते द्विविधो हि वैदिको विधिरिति । निर्वपेदिति कर्तव्यताऽ-  
वगम्यते । इतिकर्तव्यताऽर्थसामर्थ्यगम्या उक्तेन प्रकारेण” ।

नैष दोषः । निर्वपेद्यजेतेति न केवले धात्वर्थविषयत्वेऽवगते परिपूर्णा कर्तव्यता  
भवति यावदंशान्तराण्यधिकारंति कर्तव्यताप्रयोगरूपाणि नावगतानि । एतैरंशैर्विततरूपो  
विधिः प्रतीयते । अतोऽशरूपाण्यपि विधिशब्दाभिलप्यतया न विरुद्धानि ।

एतदेवाह अचिन्त्यस्येति । अप्रत्यक्षस्येत्यर्थः । प्रत्यक्षं ह्यनुभूयत इत्यु-  
च्यते, न चिन्त्यते इति, न स्मर्यत इति । अप्रमेयस्य कल्प्यस्य, प्रायशः स्मृतिवाक्य-  
मूलस्य । न हि प्रत्यक्षेण प्रमीयते । अतोऽप्रमेयस्येत्युच्यते । अथवाऽप्रमेयस्येत्यतया  
परिमातुमशक्यस्यातिमहत्त्वात् । अनेकशाखाभेदभिन्नो वेदो न शक्यते सर्वैः  
प्रमातुम् । अत एवाचिन्त्यस्य । यदतिबहु तद्गुर्ग्रहत्वादचिन्त्यमित्युच्यते । यथा च  
लोके वक्तारो भवन्ति, ‘अन्येषां का गतिः ? चिन्तयितुमप्येतन्न युज्यत’ इति । मनः  
किञ्च सर्वविषयम्, अयं चातिमहत्त्वात्तस्यापि न विषय इति । पदद्वयेन बाह्यान्तः-  
करणाविषयतया महत्त्वस्य ख्यापनेनाचार्यः प्रोत्साह्यते । त्वयैव केवलेनैवविधो वेद  
आगमितोऽतस्तस्य यः कार्यरूपस्तत्त्वार्थस्तं वेत्ति जानीषे ।

कार्यमनुष्ठेयमुच्यते । यत्र पुरुषोऽनुष्ठानत्वेन विनियुज्यते—इदं त्वया कर्तव्यमिदं  
त्वया न कर्तव्यमिति-अग्निहोत्रादि कर्तव्यम् कलञ्जभक्षणंदि न कर्तव्यम् । प्रतिपे-  
धोऽप्यनुष्ठानमेव । यद्ब्राह्मणवधस्यानुष्ठानं तदेव प्रतिपेधस्यानुष्ठानम् । प्रवृत्तिश्च  
क्रियानिवृत्तिश्च क्रियेति । न हि परिस्पन्दमानसाधनसाध्यमेवानुष्ठानमुच्यते, किं  
तर्हि प्राप्ते तद्रूपे तन्निवृत्तिरपि यथा ‘हितसेवी चिरायुरिति’ यः प्राप्ते काले  
भुङ्क्तेऽप्राप्ते न भुङ्क्ते । अभोजनमपि हितमेव ।

अथवा कार्यशब्दः प्रदर्शनार्थो विधेः प्रतिपेधस्य च । एतावदेव वेदस्य तत्त्वरूपः  
पारमार्थिकोऽर्थः । यत्स्वितिवृत्तसंवर्णनरूपः “सोऽरोदीद्यदोदीत्तद्गुद्रस्य रुद्रत्वमिति” स  
न तत्त्वार्थः, विध्यन्तरेणैकवाक्यत्वात्प्रशंसापरत्वेन स्वार्थनिष्ठत्वाभावात् । अस्ति ह्यत्र  
विध्यन्तरम् ‘तस्माद्बर्हिषि रजतं न देयमिति’ । ‘सोऽरोदीदि’ त्यादीनि ‘पुराऽस्य संवत्स-  
राद्गृदे रोदनं भवती’ त्यन्तानि तदेकवाक्यतापन्नानि बर्हिषि र तदाननिन्दया तत्प्रति-  
पेधं स्तुवन्ति । तदुक्तं ‘साध्यर्थे वेदः प्रमाणं, न सिद्धरूपे’ । अर्थवादानां हि सिद्ध-  
रूपोऽर्थः । न हि तदर्थस्य कर्तव्यता प्रतीयते । विध्युपदेशपरत्वं च प्रतीयते । यदि च  
स्वार्थपरा अपि स्युस्तदा विधिपरत्वं व्याह्रन्ते । ततश्च प्रतीयमानैकवाक्यता बाध्येत ।  
न च सम्भवत्येकवाक्यत्वे वाक्यभेदो न्यायः । न च साध्यस्य सिद्धार्थपरत्वेनैक-

वाक्यता घटते । तथाहि न किञ्चिद्देनोपदिश्यते कर्तव्यम् । अतश्चाप्रमाणमेव वेदः स्यात् । विध्यर्थता चावगम्यमाना लिङादीनां त्यक्ता स्यात् । तस्मात्कार्यरूपो वेदस्य तत्त्वार्थ इति मनुर्भगवानाह । जैमिनिनाऽप्युक्तम् कार्येऽर्थे वेदः प्रमाणम् 'चोदना-लक्षणोऽर्थो धर्म' इति ।

अतश्च निरवशेषपदार्थपरिज्ञानातिशययोगाद्धर्मप्रवचनसामर्थ्यं सिद्धवदुपादाय प्रभो इत्यामन्त्रणम्—हे प्रभो धर्माभिधानशक्त त्वमनुब्रूहि धर्मानिति । एवमनया त्रिश्लोक्या धर्मान् पृष्ट उत्तरं श्लोकेन प्रतिजज्ञे ॥ ३ ॥

स तैः पृष्टस्तथा सम्यगमितौजा महात्मभिः ॥

प्रत्युवाचार्य तान्सर्वान्महर्षीञ्छ्रुयतामिति ॥ ४ ॥

स मनुर्मितौजास्तैर्महर्षिभिर्महात्मभिः पृष्टस्तथा तान् प्रत्युवाच श्रूयतामिति । तथा तेन प्रागुक्तेन प्रकारेण । पृच्छ्यमानवस्तु प्रश्नविधिश्च प्रकारवचने तथाशब्देऽन्तर्भूतः । तेनायमर्थस्तथापृष्टस्तान् धर्मान् पृष्टः प्रत्युवाच । अथवा तथेति प्रकारमात्रमाचष्टे । पृष्ट इति पूर्वश्लोकात्पृच्छ्यमानविशेषो बुद्धौ विपरिवर्तत एव । तेन यत्पृष्टस्तत्प्रत्युवाच 'श्रूयतामिति' प्रश्नप्रतिवचन-योरैककर्मता सिद्धा भवति । तदा च तथाशब्दः श्लोकपूरणार्थः । आद्ये तु व्याख्यानं तथाशब्दोपात्तैव प्रश्नप्रतिवचनयोरैककर्मता । सम्यक्शब्दः प्रतिवचनविशेषणम् । सम्यक् प्रत्युवाच । प्रसन्नेन मनसा न क्रोधादियोगेन । अमितौजा अचीणवा-ग्विभवः । अमितमनन्तमोजो वीर्यमभिधानसामर्थ्यमस्येति । महात्मतया महर्षीणां धर्मप्रष्टृत्वं महर्षित्वं चाविरुद्धमित्याह महर्षीनिति । 'परार्थकारी सततं महात्मे' त्युच्यते । तेन यद्यपि स्वयं विद्वांसोऽधिगतयाथातथ्याः—अन्यथा महर्षित्वानुपपत्तेः— तथाऽपि परार्थमपृच्छन् । मनुः प्रख्याततरप्रमाणभावः । एतेन यदुच्यते तल्लोके-नाद्रियते । प्रत्ययतोऽयं समुपास्यतेऽतः शास्त्रावतारार्थमुपाध्यायीकुर्मः । अस्माभिश्च पृच्छ्यमानः प्रमाणतरीकरिष्यते जनेनिति । अत एवाचार्य तान् सर्वानित्यर्चनम-विरुद्धम् । अन्यथा शिष्यस्योपाध्यायात्कीदृश्यचेति । अर्चयतेराङ्पूर्वस्य ल्यबन्तस्य रूपमाच्येति । पाठान्तरम् 'अर्चयित्वा तानिति' ।

अत्र यदुच्यते "यदि मनुनाऽयं ग्रन्थः कृतः परापदेशो न युक्तः—स तैः पृष्टः प्रत्युवाचेति । 'अहं पृष्टः प्रत्यवर्तामिति' न्याय्यम् । अथान्यतर एव ग्रन्थस्य कर्ता मानवव्यपदेशः कथमिति"—तदचोद्यम् । प्रायेण ग्रन्थकाराः स्वमतं परापदेशेन ब्रुवते—'अत्राह' 'अत्र परिहरन्तीति' नैवम'हं तैः पृष्ट इति' । यो यः पूर्वतरः स स प्रमाणतरो लोकेनाभ्युपगम्यते—'तत्प्रमाणं बादरायणस्येति' । अथवा भृगुप्रोक्ता

संहितेयम् । मानवी तु स्मृतिरूपनिबद्धेति मानवव्यपदेशः । प्रत्युवाच तान् महर्षीन् । किं तत् । यदहं पृष्टस्तत् श्रूयतामिति ॥ ४ ॥

आसीदिदं तमोभूतमप्रज्ञातमलक्षणम् ॥

अप्रतर्क्यमविज्ञेयं प्रसुप्तमिव सर्वतः ॥ ५ ॥

“क अस्ताः क निपतिताः । शास्त्रोक्तनिपतितधर्मान् पृष्टस्तानेव वक्तव्यतया प्रतिज्ञाय जगतोऽव्याकृतावस्थावर्णनमप्रकृतमपुरुषार्थं च । सोऽयं सत्यो जनप्रवादः ‘आम्रान् पृष्टः कोविदारानाचष्ट’ इति । न चास्मिन् वस्तुनि प्रमाणं न च प्रयोजनमित्यतः सर्वं एवायमध्यायो नाध्येतव्यः” ।

उच्यते । शास्त्रस्य महाप्रयोजनत्वमनेन सर्वेण प्रतिपाद्यते । ब्रह्माद्याः स्थावर-पर्यन्ताः संसारगतयो धर्माधर्मनिमित्ता अत्र प्रतिपाद्यन्ते । ‘तमसा बहुरूपेण वेष्टिताः कर्महेतुनन्ति’ ( श्लो० ४-६ ) । वक्ष्यति च—‘एता दृष्टा तु जीवस्य गतीः स्वेनैव चेतसा । धर्मतोऽधर्मतश्चैव धर्मे दध्यात्सदा मन’ इति ( अ० १२ श्लो० २३ ) ॥ ततश्च निरतिशयैश्वर्यहेतुर्धर्मस्तद्विपरीतश्चाधर्मस्तद्रूपपरिज्ञानार्थमिदं शास्त्रं महाप्रयोजनमध्यत-व्यमित्यध्यायतात्पर्यम् ।

मूलं त्वत्र मन्त्रार्थवादाः सामान्यतो दृष्टं च । तथा च मन्त्रः । “तम आसीत्तमसा गूढमग्रेऽप्रकेतं सलिलं सर्वमा इदम् तुच्छेनाभ्वपिहितं यदासीत्तपसस्तन्महिना-ऽजायतैकम्” । ( ऋग्वेद १० । १२-६ । ३ ) । चन्द्रार्काग्न्यादिषु ब्रह्माध्यात्मिकेषु महाप्रलये प्रकाशकेषु नष्टेषु तम एव केवलमासीत् । तदपि तमः स्थूलरूपतमसा गूढं संवृत्तम् । न हि तदानीं कश्चिदपि ज्ञाताऽस्ति । अता ज्ञातुरभावात्त कस्यचित् ज्ञानमस्तीति तमसा गूढमुच्यते । अग्रे भूतसृष्टेः प्रारम्भे अप्रकेतमज्ञातं सर्वं आः आसीत् । इदं सलिलं सरणधर्मकम्, क्रियावत् यत्किञ्चिच्छेषावत्तत्सर्वं निश्चेष्टमासीत् । तुच्छेन सूक्ष्मेणाभु स्थूलमपिहितं प्रकृत्यात्मनि विशेषरूपं लीनमित्यर्थः । एतावताऽव्याकृतावस्था जगता ग्राहिता । चतुर्थेन पादेनाद्या सृष्टयवस्थाञ्च्यते । तपसस्तन्महिना महत्त्वेन एकं यदा-सीत्तदजायत विशेषात्मनाऽभिव्यज्यते स्म । कर्मवशात्पुनः प्रादुर्बभूवेत्यर्थः । अथवा तस्यामवस्थायां तपःकर्मणा महत्त्वेन हिरण्यगर्भ आत्मनाऽजायत प्रादुरासीत् । यथा वक्ष्यति ‘ततः स्वयंभूरिति’ ( श्लो० ६ ) ।

सामान्यतो दृष्टेन महाप्रलयाऽपि संभाव्यते ; यस्य ह्येकदेशे नाशो दृष्टस्तस्य सर्वस्यैपि नाशो दृश्यः, यथा शालाऽपि कचिद्वह्यमाना दृष्टा कदाचित्सर्वो ग्रामो दह्यते । ये च कर्तृपूर्वा भावास्ते सर्वे विनश्वरा गृहप्रासादादयः । कर्तृ-पूर्वं चेदं जगत्सरित्समुद्रशैलाद्यत्मकम् । अतो गृहादिवन्नद्धयतीति संभाव्यते ।

‘कर्तृपूर्वतैव न सिद्धेति’ चेत्तन्निवेशविशेषवत्त्वादिना गृहादिवन्माऽपि साध्यत इत्यादि सामान्यतो दृष्टम् ।

न च प्रमाणशुद्धौ तद्दूषणे वा प्रयतामहेऽनिदं परत्वाच्छास्त्रस्य । एतद्वि यावन्न विचार्य निरूपितं तावन्न मस्यगवधार्यतं । तथानिरूपणे च तर्कशास्त्रता स्यान्न धर्मशास्त्रता ग्रन्थविस्तरश्च प्रसज्यते ।

प्रक्रियाबहुलं चेदं सर्वमुपन्यसिष्यते । क्वचित्पौराणी प्रक्रिया, क्वचित्सांख्यानाम् । न तथा ज्ञातयाऽज्ञातया वा कश्चिद्धर्माधर्मयोर्विशेष इति निपुणतया न निरूप्यते । अर्थिता चेत्तत् एवान्वेष्या । पदार्थयोजनाव्याख्यानमात्रं त्वध्यायस्योपदिश्यते तदेव करिष्यामः । तात्पर्यमुपदर्शितमेव ।

**आसीदिदं जगत्तमोभूतं** तम इव । भूतशब्दोऽनेकार्थोऽह्युपमायां प्रयुक्तः । यथा ‘यत्तद्भिन्नेष्वभिन्नं छिन्नेष्वच्छिन्नं सामान्यभूतं स शब्द इति’ सामान्यभूत इति सामान्यमिवेत्यर्थः । किं तमसा जगतः सादृश्यमत आह **अप्रज्ञातम्** । विशेषाणां स्वभावानां विकाराणां प्रकृतावृत्तपल्यनादतः प्रत्यक्षेणाज्ञातम् । अनुमानात्तर्हि ज्ञायेत, तदपि **चालणक्षम्** । लक्षणं लिङ्गं चिद्गं, तदपि तस्यामवस्थायां प्रलीनमेव, सर्वविकाराणां विशेषात्मना विनष्टत्वात् । **अप्रतर्क्यम्** । यद्रूपमासीत्तर्कयितुमपि न तद्रूपतया शक्यम् । सर्वप्रकारमनुमानं निषेधति । न सामान्यतो दृष्टमनुमानमस्ति । तद्रूपकावेदकं न विशेषतो दृष्टमतश्चाविज्ञेयम् । नैव तर्ह्यासीदमदेवाजायतेति प्रामेतेतन्निषेधति **प्रसुप्तमिव सर्वतः** । नामतः सत उत्पत्तिः । उक्तं च ‘सदेव सोम्येद-  
पप्र आसीत् कथममृतः सज्जायेत’ त्याद्युपनिषत्सु । अतश्चाविज्ञेयमवच्छेदविषयः प्रमाणैः । आगमात्तादृशादेव गम्यते । प्रसुप्तमिव जाग्रत्स्वप्रवृत्तां परित्यज्य संप्रसा-  
दावस्था सुषुप्तिर्दृष्टान्तत्वेनापात्ता । यथा अयमात्मा सुषुप्त्यवस्थायां निःसंबोधकलंश-  
प्रध्वन्ताशेषविकल्प आस्ते, न च नास्तीति शक्यते वक्तुं, प्रबुद्धस्य सुखमम्याप्तमिति प्रत्यभिज्ञानदर्शनान्, एवं जगदागमात्सिद्धार्थरूपादाभासानुमानेभ्यश्च तार्किकाणाम-  
वसीयते । **आसीदिति** । वर्तमाना तु साऽवस्था न कस्यचित् विज्ञेयेत्यत उक्तमवि-  
ज्ञेयम् । सर्वतो नैकदेशप्रलय इत्यर्थः ॥ ५ ॥

ततः स्वयम्भूर्भगवानव्यक्तो व्यञ्जयन्निदम् ॥

महाभूतादिवृत्तांजाः प्रादुरासीत्तमोनुदः ॥ ६ ॥

तस्या महाराज्या अनन्तरम् । स्वयं भवतीति **स्वयंभूः** । स्वेच्छया • कृतशरीरपरि-  
ग्रहो, न संसार्यात्मवत्कर्मपरतन्त्रं शरीरग्रहणमस्य । **अव्यक्तो** ध्यानयोगाभ्यासभा-  
वनावर्जितानामप्रकाशः । अथवा ‘अव्यक्तमिदमित्येवं पठितव्यम् । इदमव्यक्तावस्थम्



व्यञ्जयन् स्थूलरूपैर्विकारैः प्रकाशमानयन् । यदिच्छया पुनर्जगत्प्रादुर्भवति । प्रादुरासीत् । प्रादुःशब्दः प्राकाश्यं । तमोनुदः । तमो महाप्रलयावस्था तां नुदति विनाशयति पुनर्जगत्सृजत्यतस्तमोनुदः । महाभूतानि पृथिव्यादीनि । आदिग्रहणात्तद्गुणाः शब्दादयो गृह्यन्ते । तेषु वृत्तं प्राप्तमोजो वीर्यं सृष्टिसामर्थ्यं यस्य स एवमुक्तः । स्वयमसमर्थानि महाभूतानि जगन्निर्वर्तयितुम् । यदा तु तेन तत्र शक्तिराधीयते तदा वृत्ताद्यात्मना विक्रियन्ते । न तु प्रकृतिशक्त्यवस्थानि प्रकृतिरूपापन्नानि महाभूतानि जगत्सर्गादौ महाभूतशब्देनाभिप्रेतानि । पाठान्तरं 'महाभूतानुवृत्तीजा' इति । अनुवृत्तमनुगतमिति प्रागुक्त एवार्थः ॥ ६ ॥

योऽसावतीन्द्रियग्राह्यः सूक्ष्मोऽव्यक्तः सनातनः ॥

सर्वभूतमयोऽचिन्त्यः स एष स्वयमुद्भवा ॥ ७ ॥

योऽसाविति सर्वनामभ्यां सामान्यतः प्रसिद्धमिव परं ब्रह्मोद्दिशति । योऽसौ वेदान्तेष्वन्यासु चाध्यात्मविद्याम्वितिहासपुराणेषु च प्रसिद्धो वक्ष्यमाणैर्धर्मैः स एष प्रादुरासीदित्यत्रोक्तः । स्वयमुद्भवावुद्भूतः शरीरग्रहणं कृतवान् । भातिरनेकार्थत्वादुद्भवे वर्तते । अथवा दीप्त्यर्थ एव । स्वयम्प्रकाश आसीन्नादित्याद्यालंकापेक्षः । इन्द्रियाणामतीतोऽतीन्द्रियम् । अव्ययोभावः । अतीन्द्रियग्राह्यः सुप्तुपेतिसमामः । इन्द्रियाण्यतिक्रम्य गृह्यते, न कदाचिदिन्द्रियस्य गां चरः । अन्यदेव तद्योगजज्ञानं यं गृह्यते । अथवेन्द्रियाण्यतिक्रान्तमतीन्द्रियं मन उच्यते । परोक्षत्वादिन्द्रियाणामविषयः । तथा च वैशेषिका 'युगपज्ज्ञानानुत्पत्तिर्मनसा लिङ्गमित्यानुमानेकत्वं मनसः प्रतिपन्नाः । (न्यायसूत्र १।१।१६) । तेन गृह्यते । तथा च भगवान्ठ्यासः — 'नैवामौ चक्षुषा ग्राह्यो न तु शिष्टैरपीन्द्रियैः । मनसा तु प्रमन्नेन गृह्यते सूक्ष्मदर्शिभिरिति' ॥ 'प्रमन्नेन' रागादिदेवैरकलुषितं, तदुपासनापरत्वेन लब्धसूक्ष्मदर्शनशक्तिभिः ।

सूक्ष्म इव सूक्ष्मोऽणुः । न तस्मावणुस्थूनादिविरूपानामाश्रयः । सर्वविरूपतीतो ह्यसौ । उक्तं च —

'यः सर्वपरिकल्पानामाभासेऽप्यनवस्थितः ।

तर्कागमानुमानेन बहुधा परिकल्पितः ।

व्यतीतो भेदसंसर्गाद्वावाभावौ क्रमाक्रमौ ।

सत्यान्ते च विश्वात्मा न विवेकात्प्रकाशत इति' ।

सूक्ष्मत्वादव्यक्तः सनातनोऽव्यक्तत्वाभाविजनानादिनिधनैर्धर्मैश्च युक्तः । येषामपि कर्मप्राप्यं हैरण्यगर्भं पदं तस्मिन्नेऽपि सनातनत्वं मत्पण्यादिमत्त्वेऽन्तत्वाभावात् । न हि सर्गादिफलभोक्तृत्वावस्था कदाचिदपैति ।

सर्वाणि भूतानि मया स्रष्टव्यानीत्येवंभावितचित्तो भूतात्मा एवं सम्पन्नः **सर्वभूत-  
मय** इत्युच्यते । यथा सृष्टमया घटो मृद्विकारत्वान्मृद्विरारब्धशरीर एवं यः कश्चित्कि-  
ञ्चिदत्यन्तं भावयति स तन्मय इत्युपचारादुच्यते । यथा स्त्रीमयाऽयं पुरुषः, ऋङ्मया,  
यजुर्मय इति । अथवाऽद्वैतदर्शने—नैव चेतनाचेतनानि भूतानि पृथक्त्वेन सन्ति,  
तस्यैवायं विवर्तः, अतो विवर्तानां भूतमयत्वात्तैश्च तस्याभेदाद्युक्तमेव तन्मयत्वम् । “कथं  
पुनरंकस्य नानारूपविवर्तितापपत्तिरेकत्वाद्विराधिनी उच्यते” । एवमाहुर्विवर्तवादिनः—यथा  
समुद्राद्वायुनाऽभिहता ऊर्मयः समुत्तिष्ठन्ति, ते च न ततो भिद्यन्ते नापि लिप्यन्ते,  
सर्वथा भेदाभेदाभ्यामनिर्वाच्याः, एवमयं ब्रह्मणो विश्वविवर्तः ।

अपिशब्दश्चात्र द्रष्टव्यः । स्वरूपे स्थितोऽप्राह्यां विवर्तावस्थायामिन्द्रियग्राह्यः । एवं  
सूक्ष्मः, अपिशब्दात् स्थूलावस्थायां स्थूलः । अव्यक्तो व्यक्तश्च । शाश्वतोऽशाश्वतश्च ।  
भूतमयस्तद्रूपरहितश्च । विवर्तावस्थाभेदेनैव व्याख्येयम् ।

**अचिन्त्यः** आश्चर्यरूपः, सर्वविलक्षणया शक्त्या यागात् ॥ ७ ॥

सोऽभिधाय शरीरात्स्वान्सिसृक्षुर्विविधाः प्रजाः ॥

अप एव ससर्जदौ ताम् वीर्यमवासृजत् ॥ ८ ॥

स पूर्वनिर्दिष्टविशेषणैः “हिरण्यगर्भः समवर्ततामे” (ऋग्वेद १०।१२१।१) इत्यादि-  
भिर्मन्त्रैर्लब्धहिरण्यगर्भाभिधानः । **प्रजाः** विविधा नानारूपाः **सिसृक्षुः** स्रष्टुमिच्छन्  
**अपः** उदकम् आदौ प्रथमं **ससर्जो**त्पादितवान् । **शरीरात् स्वात्**—यत्तेन गृहीतं  
शरीरम् । **अद्वैतदर्शने** प्रधानमेव तस्येदं शरीरं, तदिच्छानुवर्तित्वात्, स्वतः शरीरनिर्माण-  
हेतुत्वाच्च । सर्वलोकानां शरीरं किं भौतिकेन व्यापारेण कुदालखननादिना ससर्ज ।  
नेत्याह । कथं तर्हि । **अभिधाय** । ‘आप उत्पद्यन्ताम्’ एवमिच्छामात्रेण । अत्रेत्यं  
चोद्यते—“पृथिव्यादीनां तदानीमभावादपां सृष्टानां क आधारः ।” अन्येभ्य इदमुच्यते ।  
स्रष्टुरपि परमेश्वरस्य गृहीतशरीरस्य क आधार इत्यपि वाच्यम् । अथ विलक्षणैश्वर्या-  
तिशययोगादन्यैव सा कर्तृशक्तिरसंचाद्या, प्रकृतधर्मसामान्येनेत्येवमेवपि द्रष्टव्यम् । **तासु-  
वीर्यं** शुक्रमवासृजत् न्यपिञ्चत् ॥ ८ ॥

तदण्डमभवद्गर्भं सहस्रांशुसमप्रभम् ॥

तस्मिञ्जज्ञे स्वयं ब्रह्मा सर्वलोकपितामहः ॥ ९ ॥

प्रथमं प्रधानं सर्वतोभवं मृद्रूपं सम्पद्यते । हिरण्यगर्भवीर्यसंयोगात्काठिन्यं  
प्राप्तपद्यते । **तदण्डं समभवदित्युच्यते** । तद्वन्न इदं **हैमं** स्वर्गमयमित्यर्थः । अंशुमामान्या-  
सस्य सुवर्गमयस्य । “ननु चागमिकोऽयमर्थः, न चात्र इवशब्दः श्रूयते, तत्र कथमुप-

चारतो व्याख्यानमसति प्रमाणान्तरं' । उच्यते । वक्ष्यति—'ताभ्यां स शकलाभ्यां तु दिवं भूमिं च निर्ममे' इति । इयं च भूमिमृण्मयी न सर्वतः सुवर्णमयीत्यत उपचार आश्रितः । **सहस्रांशुरादित्य** इत्यर्थः । अंशवो रश्मयस्तत्तुल्या प्रभा दीप्तिस्तस्याण्डस्य । **तस्मिन्नण्डे स्वयं ब्रह्मा जज्ञे** जातः संभूतः । ब्रह्मा हिरण्यगर्भ एव । स्वयमिति उक्तार्थम् । योगशक्त्या प्राग्गृहीतं शरीरं परित्यज्यान्तरण्डमनुप्राविशत् । अथवाऽशरीर एवापः समर्जं ततोऽन्तरण्डं स्वशरीरं जग्राह ।

अथवाऽन्यो 'योऽस्मावित्य' व निर्दिष्टः ( श्लो० ७ ) अन्यश्चायमण्डजं ब्रह्म इति । तथा च वक्ष्यति ( श्लो० ११ ) 'तद्विमृष्ट' इति । तेनेश्वरेण सृष्टः । "कथं तर्हि स्वयं जज्ञे, स्वयंभूतश्च तत्र ब्रह्मोच्यते ।" नैष दोषः । पितृनाम्ना पुत्रो व्यपदिश्यते । 'आत्मा हि जज्ञे आत्मन' इति । अनिदम्परेभ्य आगमेभ्यो लिखितमाचार्येण, नचात्राभिनिवेष्टव्यम् । 'स एव स्वयं जायतामन्यो वा तेन सृज्यतामिति' न धर्माभिधान उपयुज्यत इत्युक्तम् । **सर्वलोकानां पितामह** इति संज्ञा । तस्योपचारतोऽवास्तवदृष्टत्वात्, पितुर्गणिकाशादधिकः पितामहः पूज्यः ॥ ६ ॥

आपो नरा इति प्रोक्ता आपो वै नरमूनवः ॥

ता यदस्यायनं पूर्वं तेन नारायणः स्मृतः ॥ १० ॥

यः कुत्रचिन्नारायणशब्देन कर्तृज्ञातृशक्त्यतिशययोगेन जगत्कारणपुरुषतयाऽऽगमेष्वा-  
स्रतः, सोऽयमेव । न शब्दभेदादर्थभेदः । ब्रह्मा नारायणो महेश्वर इत्येक एवार्थो नापा-  
सना कर्मतया भिद्यते । तथा च द्वादशे दर्शयिष्यामः । यथा चैतत्तथोच्यते । **आपो नरा**  
इत्यनेन शब्देन प्रोक्ताः । ननु तां वृद्धव्यवहारोऽथ च न तथा प्रसिद्धोऽत आह  
**आपो वै नरमूनवः** । स तावद् भगवान्नरः पुरुष इति प्रसिद्धः । आपश्च तस्य सूनवो-  
ऽपत्यानि । अतस्ता नरशब्देनोच्यन्ते । दृष्टो हि पितृशब्दोऽपत्यं, वसिष्ठस्यापत्यानि  
वसिष्ठा भृगोरपत्यानि भृगवः तथा इन्द्रमण्डुलोमक इत्याद्यभेदापचारेण । ता आपो नर-  
शब्दवाच्याः । **यत्** येन प्रकारेण **अस्य** प्रजापतेः पूर्वमयनं प्रथमसर्ग आश्रयो वा गर्भ-  
स्थम्, **तेन** हेतुना **नारायणः स्मृतः** । नरा अयनमभ्यति नारायण इति प्राप्ते 'अन्य-  
पामपि दृश्यते' (पा० सू० ६।३।१२४) इति दीर्घः । 'पुरुष इति' यथा । अथवा सामूहि-  
कोऽण् ॥ १० ॥

यत्कारणव्यक्तं नित्यं सदसदात्मकम् ॥

तद्विमृष्टः स एवो लोके ब्रह्मेति कीर्त्यते ॥ ११ ॥

कारणमेव न कार्यो न परंच्छावेभ्यशरीरः, स्वाभाविकेन महिम्ना युक्तम् अव्यक्तं

नित्यमुक्तमित्युक्तार्थम् । **सदसदात्मकम्** । सच्चासच्च सदसती । तं आत्मा स्वभावो यस्य तदेवमुच्यते । कथम्पुनरंकस्य विरुद्धभावाभावरूपधर्मद्वयस्य योगः ॥ उच्यते । अर्वाग्दर्शनानां तद्विषयाया उपलब्धेरभावात्सत्ताव्यवहारायोग्यत्वादसदात्मेत्युच्यते । आगमंभ्यः सर्वस्यास्य तत्कारणत्वावगमात्सदात्मकम् । अतः प्रतिपत्तृभेदादुभयतोऽपि व्यवहारो ब्रह्मण्यविरुद्धः ।

“ननु च सर्व एव भावा एवरूपाः स्वेन रूपेण सदसदात्मकाः पररूपेणासन्तः । किमुच्यते ब्रह्मण्यविरुद्ध इति ।” उच्यते । अद्वैतदर्शने नैवान्यद्ब्रह्मणः किञ्चिदस्तीति किं तत् परं यत् तद्रूपतयाऽभाव इत्युच्यते ।

**तेन विमृष्ट** उत्पादितोऽन्तरण्डं निर्मितः **पुरुषो लोके ब्रह्मेति कीर्त्यते** । योऽसावुपप्रतप्सां देवासुरमहर्षीणां वरदानार्थं तत्र तत्रोपविष्ट इति महाभारतादौ श्रूयते स एष तेन महापुरुषेण परेण ब्रह्मणा प्रथमं विमृष्टः ।

अन्ये तु ‘त्वमेवैक’ इत्याद्यन्यथा वर्णयन्ति । अस्येति प्रत्यक्षाभिनयनं जगन्निर्दिश्यते । सर्वस्यास्य जगतां यद्विधानं निर्माणं तत्स्वयम्भुवः संवन्धि । अचिन्त्यमद्भुतरूपं विचित्रमतिमहदप्रमेयं न शक्यं सर्वेण ज्ञातुम् । तथा ऋषिः । ‘कां अद्वा वेद क इह प्रवोचन् कुत आज्ञाता कुत इयं विमृष्टिरिति ।’ किमिदं जगत्सर्वमुपादानमपेक्ष्य जायत उत नैर्माणि कुमारम्, यथा बुद्धस्य दर्शनम् । किमीश्वरच्छाधीनमुत केवलकर्मवशजमुत स्वाभाविकमप्रमेयम् । तथा किं महदादिकमेणोत्पद्यत उत द्वयणुकादिकमेण । अस्य त्वं कार्यं तत्त्वमर्थं च वेत्सि । ‘कार्यं’ महतोऽहङ्कारोऽविशेषास्तन्मात्राण्यहङ्कारस्य, तन्मात्राणां विशेषाः पञ्चमहाभूतानि, अहङ्कारस्येन्द्रियाण्येकादश । विशेषाणामपि पिण्डः कार्यं ब्रह्मादिस्तन्मपर्यन्ताः । तेषामपि प्रत्ययात् तत्त्वं स्वभावो, यथा महतो मूर्तिमात्रत्वम् । प्रधानस्य सर्वस्य विकारावस्था महदित्युच्यते । प्रकृतमेहानिति । प्रकृतिः प्रधानमित्येकाऽर्थः । अहङ्कारस्य तत्त्वमस्मिप्रत्ययमात्रत्वम् । अविशेषाणामविशेषप्रत्ययसंवेद्यत्वमिति । ‘अर्थः’—प्रयोजनम् । पुरुषार्थमिदं वस्त्वनेन प्रकारेण पुरुषायापयुज्यते इमं चार्थं साधयति । यद्यपि धर्मं जिज्ञासमानस्य जगन्निर्माणज्ञता आचार्यसंवन्धिनी न कचिदुपकारिणी, न च प्रष्टव्या, तथाऽप्यन्यता दुर्विज्ञानं महर्षीणां वैषम्याजगन्निर्माणमादौ प्रभार्हं भवति मनोश्च वचनीयम् । यद्रस्तु प्रमाणषट्कस्याप्यविषयस्तदपि त्वमोर्षेण चक्षुषा वेत्सि । धर्मः पुनर्वेदगां चरः साऽवश्यं त्वया विज्ञात इत्येवं प्रकृतविषयैव प्रवक्तृप्रशंसा ।

एवं स्तुत्या प्रोत्साहितो जगन्निर्माणमेव तावद्भक्ति **‘आसीदिदमिति’** ।  
( श्लो. ५ )

‘ततः स्वयम्भूरिति’ ( श्लो. ६ ) । प्रधानमेवैतैः शब्दैरभिधीयते । स्वयं भवति परिणमति विक्रियामेति महदादितत्त्वभावेन । न कश्चिदीश्वरः स्वभावसिद्धोऽस्ति, यस्येच्छामचेतनं प्रधानमनुवर्तते । वस्तुस्वभाव एवायं यदुत प्रकृतिरूपं प्रधानं पुनर्विक्रियते । यथा क्षीरमचेतनं मण्डकावस्थाभिर्दधीभवति । **भगवानिति** । स्वव्यापार ईश्वरः । महाभूतादिद्वारेण प्रवृत्तः स्वकार्यात्साह ‘ओजः’ सामर्थ्यम् । आदिशब्दः प्रकारे व्यवस्थायाम् । तेन महदादिकारणमव्यक्तं भवति । विकारावस्थायां प्रच्युतं प्राप्नुपात्सूक्ष्मभावात् प्रकाशमयं ‘तमो नुदती’त्युच्यते । अर्थं शब्दाध्याहारेण वा प्रधाने पुल्लिङ्गनिर्देशः । पुरुषशब्दश्च प्रधानादिषु दृष्टः, ‘तेषामिदं तु मत्प्रानां पुरुषाणामिति’ ( मनु. १।१६ ) ।

**योऽसाविति** ( श्लो. ७ ) पूर्ववत् । **सोऽभिध्यायेति** ( श्लो. ८ ) । अभिध्यानं गुणतः, अचेतनत्वात्प्रधानस्याभिध्यानासंभवात् । यथा कश्चिदभिध्यायैव कार्यं निर्वर्तयन् । अन्यकार्यनिरपेक्षमेव वस्तु स्वाभाव्येन परिणममानमीश्वरेच्छानपेक्षतयाऽभिध्यायंत्युच्यते । **अप आदौ ससर्ज** । महाभूतान्तरापेक्षया तामामादित्वं, न तु महदादितत्त्वोत्पत्तेः । वक्ष्यति हि ‘तेषामिदं तु मत्प्रानामिति’ । प्रथमं तत्त्वात्पत्तिततो भूतानाम् । **तासु वीर्यमिति** । वीर्यं शक्तिमवामृजन् ; प्रधानमेव कर्तृ भवति ।

सर्वतः प्रधानं पृथिव्यादिभूतोत्पत्तौ काठिन्यमेति, अण्डरूपं सम्पद्यते । **तदण्डमिति** ( श्लो. ९ ) । यथा तत्त्वानि त्रयोपुरुषसंयोगं विनोत्पन्नानि प्रथममेवं पूर्वकर्मवशेन ब्रह्माऽपि स्वमहिम्नैव । अयानिजं तस्य शरीरं दंशमशकादिवत् ।

**तद्विसृष्टः** ( श्लो. ११ ) । तेन प्रधानेन विसृष्टः । तन्मयत्वात्तच्छरीरस्य तद्विसृष्ट इत्युच्यते । शेषं पूर्ववत् ।

यदत्रार्थतत्त्वं तदस्माभिरुक्तमेव । अर्थवादा एते यथा कथंचिद्गुणवादेन नीयन्ते ॥ ११ ॥

तस्मिन्नण्डे स भगवानुपित्वा परिवत्सरम् ॥

स्वयमेवात्मनो ध्यानात्तदण्डमकरोद्द्विधा ॥ १२ ॥

स भगवान् ब्रह्मा परिवत्सरं संवत्सरमुपित्वा **तदण्डमकरोद्द्विधा** । तावता कालेन गर्भः परिपच्यते । **तस्मिन्नण्डे** स्थित उत्पन्नः सर्वज्ञः कथं निर्गच्छयमिति ध्यातवान् । अण्डमात्रं तावत्कालेन भेदजातं परिपाकात् । अतः काकतालीयन्यायेन तदण्डमकरोद्द्विधंत्युच्यते ॥ १२ ॥

ताभ्यां स शकलाभ्यां च दिवं भूमिं च निर्ममे ॥

मध्ये व्याम दिशश्चावपां स्थानं च आश्वतम् ॥ १३ ॥

शकलम् अण्डकपालम् । ताभ्यामण्डकपालाभ्यामुत्तरं **दिवं निर्ममे** निर्मितवान्,

अधरेण पृथिवीं, मध्ये व्योमाकाशं दिशोऽष्टौ च प्रागाद्याः, अवान्तरदिग्भिर्दक्षिणपूर्वादिभिः सह । अपां स्थानमन्तरिक्षे, समुद्रमाकाशं च पृथिवीपातालगतम् ॥ १३ ॥

उद्धवर्हान्मनश्चैव मनः सदसदात्मकम् ॥

मनसश्चाप्यहङ्कारमभिमन्तारमीश्वरम् ॥ १४ ॥

तत्त्वमृष्टिरिदानीमुच्यते । या च यथावयवा पश्चादुक्ताऽर्थाद्वा पूर्वमिति तथोक्तन्तन् । प्रधानात् स्वमाद्रूपान्मन उद्धृतवान् । प्रातिलोम्येनेयं तत्त्वोत्पत्तिरिहोच्यते । **मनसः पूर्वमहङ्कारमभिमन्तारम्** । अहमित्यभिमानिताऽहङ्कारस्य वृत्तिः । **ईश्वरं** कार्यनिर्वर्तनसमर्थम् ॥ १४ ॥

महान्तमेव चात्मानं सर्वाणि त्रिगुणानि च ॥

विषयाणां ग्रहीतृणि शनैः पञ्चेन्द्रियाणि च ॥ १५ ॥

**महानिति** मेज्ञया साङ्ख्यानं तत्त्वं प्रसिद्धम् । **आत्मानमिति** महता सामानाधिकरण्यम् । सर्वपिण्डसृष्टौ च महत्तयाऽनुस्यूतमत आत्मव्यवहारः । अहङ्कारात्पूर्वं पूर्वेण न्यायेन समर्जः । **सर्वाणि त्रिगुणानि च** । यथानुक्रान्तं यथानुक्रम्यते तत्त्वैर्वा त्रिगुणम् । सत्त्वरजस्तमांसि गुणाः । क्षेत्रज्ञाः केवलं निर्गुणाः । प्राकृता भागः सर्वः सत्त्वरजस्तमोमयः । **पञ्चेन्द्रियाणि**, तेषां निर्देशविषयाणां रूपरसादीनां यथास्वं **ग्रहीतृणि** विज्ञानजनकानि । **पञ्च** 'श्रोत्रं त्वगित्यादिना' वक्ष्यन्ते विशेषनामानि । चशब्देन विषयांश्च शब्दस्पर्शरूपरसगन्धान् पृथिव्यादीनि च ॥ १५ ॥

तेषां त्वययवान्मूक्षमान् पणामप्यमितौजसाम् ॥

सन्निवेश्यात्ममात्रामु सर्वभूतानि निर्ममे ॥ १६ ॥

**तेषां पणां** या **आत्ममात्रास्तासु सूक्ष्मानवयवान् सन्निवेश्य सर्वभूतानि निर्ममे** । तत्र षट्सङ्ख्यया वक्ष्यमाणानि पञ्च तन्मात्राणि अतिक्रान्तश्चाहङ्कारः प्रतिनिर्दिश्यते । आत्ममात्रान्तेषां स्वविकाराः—तन्मात्राणां भूतानि, अहङ्कारग्येन्द्रियाणि । पृथिव्यादिषु भूतेषु शरीररूपतया तिष्ठत्सु सूक्ष्मानवयवास्तन्मात्राहङ्कारान् सन्निवेश्य—यथास्थानं योजनं कृत्वा—सर्वभूतानि देवमनुष्यतिर्यक्पक्षिस्थावरादीनि निर्ममे । एतदुक्तं भवति । षड्विशेषा अवयवा एकदेशागम्भकाः सर्वस्य जगतस्तस्य तदारब्धत्वान् । सूक्ष्मत्वं तन्मात्रसंज्ञयैव सिद्धम् । तानि सन्निवेश्य संहत्य तेषामेवात्ममात्रास्तद्विकारान् भूतेन्द्रियाणि निर्ममे । तैश्च पिण्डसृष्टिम् चकारात् । 'मात्रास्त्रि' त्यत्र 'मात्राभि'रिति युक्तः पाठः ॥ १६ ॥

यन्मूर्त्यवयवाः सूक्ष्मास्तानीमान्याश्रयन्ति पट् ॥

तस्माच्छरीरमित्याहुस्तस्य मूर्तिं मनीषिणः ॥ १७ ॥

‘मूर्तिः’ शरीरम् । तदर्थास्तत्संपादका अवयवाः । सूक्ष्माः षडुक्तस्वरूपाश्च अविशेषाख्याः । तानीमान्निन्द्रियाणि वक्ष्यमाणानि च भूतान्याश्रयन्ति । तस्योत्पत्तेर्भूतान्याश्रयन्तीत्युच्यते । तदाश्रयोत्पत्तिस्तेषाम् । पठितं च, ‘पञ्चभ्यः पञ्चभूतानी’ति ( माङ्ग्यकारिका २२ ) । येन कारणेनाश्रयन्ति तस्मात् कारणात् ‘शरीरम् तस्य’ प्रधानस्य येयं मूर्तिः, शरीरमित्युच्यते । मनीषिणः । मनीषा बुद्धिस्तद्वन्तः पण्डिताः ।

अथवा विपरीतः कर्तृभावः । ‘सूक्ष्माः’ कर्तार ‘इन्द्रियाणि’ कर्म । अवयवाश्चेन्द्रियाणामाश्रयभावं प्रतिपद्यमाना ‘आश्रयन्ती’त्युच्यते । यथा ‘बहुभिर्भुक्त’इति, भोजयन् ‘भुक्त’ इत्युच्यते । अथवाऽनेकार्थत्वाद्भानूनामाश्रयन्ति जनयन्तीत्यर्थः ॥ १७ ॥

तदाविशन्ति भूतानि महान्ति सह कर्मभिः ॥

मनश्चावयवैः सूक्ष्मैः सर्वभूतकृदव्ययम् ॥ १८ ॥

तदेतत्प्रधानं सर्वभूतकृद्भवति । अव्ययमविनाशं कारणात्मना । कथं सर्वाणि भूतानि करोति ? यतस्तदाविशन्तीमानि । कानि पुनस्तानि । मनः सूक्ष्मैरवयवैः सह तन्मात्रैर्बुद्धरहंकारेन्द्रियलक्षणैः । अनन्तरं महान्ति भूतानि पृथिव्यप्तेजोवाय्वाकाशाख्यानि । सह कर्मभिः । धृतिसंहननपक्तिव्यूहावकाशाः पृथिव्यादीनां यथाक्रमं कर्माणि । तत्र धृतिः धारणं मरणपतनधर्मकस्य एकत्रावस्थानम् । संग्राहकाद्विकीर्णस्य संहननम् । यथा पांसवो विकीर्णा उदकेन संहन्यन्ते पिण्डीक्रियन्ते । पक्तिरत्रौषधवृक्षादेस्तेजसः कार्यतया प्रसिद्धा । व्यूहो विन्यासः सन्निवेशः । अवकाशो मूर्त्यन्तरणाप्रतिबन्धः । न हि यस्मिन्देशे मूर्तिरेका स्थिता तत्र मूर्त्यन्तरस्य स्थानम् । सुवर्णपिण्डे न कस्यचिदन्तः संभवः ।

मनोग्रहणं सर्वेन्द्रियप्रदर्शनार्थम् ।

कर्मग्रहणेन च कर्मेन्द्रियाणि वा गृह्यन्ते ।

अथवा तत्कार्यं सूक्ष्मैरवयवैर्युक्तं महान्ति भूतान्यधितिप्रति पञ्चादित्येवं योजना । इन्द्रियाणि च, मनःशब्दस्य प्रदर्शनार्थत्वात् ॥ १८ ॥

तेषामिदं तु सप्तानां पुरुषाणां महौजसाम् ॥

सूक्ष्माभ्यो मूर्तिमात्राभ्यः संभवन्त्यव्ययाद्वयम् ॥ १९ ॥

सूक्ष्मात्स्थूलमुत्पद्यते सम्भवति अव्ययाद् व्ययमित्येतावति तात्पर्यम्, न तु षण्णां सप्तानां वा तत्त्वानां मात्राभ्य इति । चतुर्विंशतितत्त्वानि । तानि सृष्टौ सर्वेषां निमित्तम् । अथवा पिण्डसृष्टौ सप्तैव प्रधानं कारणम्, षडविशेषाः सप्तमो महान् । तेभ्यो भूतेन्द्रियाण्युत्पद्यन्ते । तेषु चोत्पन्नेषु पिण्डीभवति शरीरम् ।

अव्ययात् प्रधानादुपसंभृतमर्वविकारादेकीभूतादिदं बहुधा विप्रकीर्णं विश्वरूपं जगदुत्पद्यते । किं युगमदेव समस्तैर्विकारैः स्थूलरूपैः प्रधानं विक्रियते ? नत्याह तेषामिदमिति । यादृशः प्रागुक्तः क्रमस्तैर्नैव । प्रकृतेर्महौस्ततोऽहंकारस्तस्माद्गणस्तु पाण्डशक इति (साङ्ख्यका-२२) । पुरुषशब्दस्तत्त्वे पुरुषार्थत्वात्प्रयुक्तः । महौजसां स्वकार्यं वीर्यवताम् । अपरिमितविकारहेतुत्वान्महत्त्वम् । तेषां याः सूक्ष्मा सूतिमात्राः — सूतिः शरीरं, तदर्थमात्राः, ताभ्य इदं भवति । अत उच्यते अव्ययाद्व्ययमिति ।

काः पुनस्तेषां सूक्ष्मा मात्राः । न हि तन्मात्राणामन्या मात्राः संभवन्ति येन तेषां सूक्ष्मा मात्रा इति व्यतिरेक उपपद्यते ।

न तेषां स्वगतमात्रापेक्षत्वम् किं तर्हि तन्मात्रेभ्यः सूक्ष्मो महान्महतः प्रकृतिरिति ॥ १६ ॥

आद्याद्यस्य गुणं त्वेषामवाप्नोति परः परः ॥

यो यो यावतिथश्चैषां स स तावद्गुणः स्मृतः ॥ २० ॥

पूर्वश्लोकं कंचिदन्यथा सप्तमङ्ख्यां परिकल्पयन्ति । पञ्चेन्द्रियाणि चक्षुरादीनि वर्गीकृतान्येकीभयन्ति बोधहेतुतयैकं धर्मेण योगादेकत्वेन निर्दिश्यन्ते । एवं कर्मेन्द्रियाणि । तौ च वर्गद्वित्वाद्द्वौ पुरुषौ भवतः । पञ्चभूतानि भेदेनैव निर्दिष्टानि कार्य-वैलक्षण्यात् । तदेवं सप्तपुरुषास्तेषां या मूर्त्यर्थाः सूक्ष्मा मात्राः निर्माणकार्याणि तन्मात्राण्यहङ्कारश्च । अन्यत्समानम् ।

अतश्च भूतानां पूर्वश्लोके संनिधानादेषामिति तेषां प्रतिनिर्देशः । यद्यपि च व्यवहिते बहूनि वचनानि संनिहितानि तथापि य इहार्थः प्रतिपाद्यते विशिष्टसंख्याकर्तृ-गुणवत्त्वं तद् भूतानामेव संभवति नान्येषां, प्रकृतत्वे मत्पि ।

अतोऽयं श्लोकार्थः । एषां भूतानां यद्यत आद्यतस्य यद्रूपं ततोऽनन्तरं पठितं तत्तत्पूर्वस्य संबन्धेन गुणं गृह्णाति । गुणशब्देन शब्दादयः पञ्चोच्यन्ते । आद्यत्वं चात्र वक्ष्यमाणया व्यवस्थयाऽऽकाशं जायत इति । गुणत्वं च शब्दादीनां तत्रैव वक्ष्यति । यो य आकाशादिलक्षणाऽर्थो यावतिथः यावतां पूरणः । 'वतोरिथुक्' । द्वितीयं तृतीयेऽवस्थाने स्थितः स तावद्गुणः । तावन्तो गुणास्तस्य भवन्ति । द्वितीयस्थाने स्थितो द्विगुण इत्यादि । परस्पराद्याद्यगुणसम्बन्धित्वं प्रथमेऽर्धश्लोके उक्तम् । तत्र यः स्वशब्देन यस्यैव यो गुणोऽभिहितः 'तस्य शब्दगुणं विदुः' (श्लो. १।७५) 'तद्रूपगुणमुच्यते' (श्लो. १।७७) इत्यादि, ततश्च पूर्वगुणावाप्तौ द्वैगुण्यम् आकाशं वर्जयित्वा भूतानां प्राप्तम् । अत उक्तं यो यो यावतिथ इति । तेन द्विगुणो वायुस्त्रिगुणं तेजश्चतुर्गुणो आपः पञ्चगुणो भूमिरिति ।



आद्याद्यस्येति कथम् ? आद्यास्याद्यस्येह भवितव्यम् नित्यवीक्षणयोरिति द्विर्वचनेन । यथा परः पर इति ।

छन्दोभिर्गविशेषान् स्मृतीनां लुग्वृत्तानुरोधाच्चैवं पठितम् ॥ २० ॥

सर्वेषां तु स नामानि कर्माणि च पृथक् पृथक् ॥

वेदशब्देभ्य एवादौ पृथक् संस्थाश्च निर्ममे ॥ २१ ॥

स प्रजापतिः सर्वेषामर्थानां नामानि चक्रे । यथा कश्चित् पुत्राणां जातानामन्येषां वा संध्यवहारार्थं करोति, 'वृद्धिरादैच्', 'धीश्रोस्त्री' मिति । शब्दार्थसंबन्धं कृतवान्, 'गौरश्चः पुरुष' इति । कर्माणि च निर्ममे, धर्माधर्माख्यान्यदृष्टार्थान्यग्निहोत्रादीनि च । सृष्ट्या च कर्माणि तत्र संस्था व्यवस्थाश्चकार, 'इदं कर्म ब्राह्मणेनैव कर्तव्यं, कालेऽमुष्मै च फलाय' । अथवा दृष्टार्था मर्यादा संस्था । 'गोप्रचार इह च प्रदेशे न कर्तव्यः', 'इदं उदकं सस्यमेकार्थममुष्मिन् ग्रामे न देयं यावत्तस्माद्ग्रामादस्माभिरयमुपकारो न लब्धः' । दृष्टार्थानि च कर्माणि निर्ममे । तत्र यान्यदृष्टार्थानि तानि वेदशब्देभ्यो वैदिकेभ्यो वाक्येभ्यः ।

ननु सर्वस्य तेनैव सृष्टत्वात्तस्यैव स्वातन्त्र्याद्देवं समर्जं कर्मानुष्ठानपरिपालनार्थमित्येवं वक्तव्यम् । वेदसृष्टिश्च वक्ष्यते 'अग्निवायुरविभ्यश्चे'त्यत्रान्तरे (श्रौ. १।२३ )

उच्यते । भिन्नमत्र दर्शनम् । केचिदाहुर्न्यस्मिन्कल्पे वेदास्तेनाधीतास्ते च महाप्रलयेन प्रलीनाः पुनरन्यस्मिन् कल्पे सुप्रप्रतिबुद्धवत्सर्वं प्रथमं प्रतिभाति, स्वप्नपठितो यथा कस्यचिच्छ्लोकः प्रतिभाति । भाति च वेदे 'गौरनुवन्ध्योऽश्वस्तूपरोगोमृग' (यजुर्वेद २४।१) इत्यादिवाक्येभ्यः शब्दानुस्मृतिपूर्वकं भटिति तानर्थान् स्मृत्योत्पद्यमानांश्च पदार्थान् दृष्ट्वा तस्यार्थस्यायं शब्दः कल्पान्तरे नामासीत्संप्रत्यस्यैव क्रियतामित्युभयं वेदशब्देभ्य एव नामानि कर्माणि च सृष्टवान् । अथवा नैव वेदाः प्रलीयन्ते महाप्रलयेऽपि । योऽसौ पुरुषः केषांचिदिष्टस्तथा वेदा आसन्ते । स एवान्तरणं ब्रह्माख्यं पुरुषं निर्माय वेदानध्यापयामास । एवं स ब्रह्मा वेदशब्देभ्यः सर्वं निर्मितवान् ।

यदत्र तत्त्वं तदस्माभिर्हृक्तमेव । अथ पौराणिकी प्रक्रिया प्रयुज्यते साऽस्माभिः प्रदर्श्यते एव ।

आदौ जगत्सर्ग इत्यर्थः । अथवाऽऽदौ यानि नामान्यनप्राप्तानि न पुनरिदानीन्तनान्यशक्तिजानि गाव्यादीनि । पृथक् । न यथाशरीरं तत्त्वमगुदायरूपमेवं निर्ममे—किं तर्हि—पृथक् ॥ २१ ॥

कर्मात्मनां च देवानां साऽसृजत्प्राणिनां प्रभुः ॥

माध्यानां च गणां सूक्ष्मं यज्ञं चैव सनातनम् ॥ २२ ॥

**कर्मात्मनः** शरीरिणः प्राणिनः कर्मसु तत्परा मनुष्या उच्यन्ते । तेषामर्थसिद्धये यज्ञमसृजत् । ये ब्रह्मोपासनास्वनभिरताः पुत्रपश्चादिकलार्थिनो द्वैतपक्षाश्रितास्ते कर्मानुष्ठान-परत्वात्कर्मात्मान उच्यन्ते । अप्यपि तादर्थ्यं ब्रूत इति तदर्थं यज्ञमसृजदिति गम्यते ।  
**देवानां च गणं** तदर्थमेवासृजत् ।

**कर्मात्मनां च** इत्ययमदेशो चः पठितः । तस्य देशो देवानामित्यतोऽनन्तरम् ।

**यज्ञं** समर्ज । अग्निप्रोषामाविन्द्राग्नी इत्यादिं यज्ञसिद्धयर्थं देवानां गणमसृजत् । तथा **साध्यानां** देवानां गणमित्यनुषज्यते । भेदेनोपादानमहविर्भाक्त्वात्तेषाम्, स्तुतिभाज एव ते केवलम् । ‘यत्र पूर्वे साध्याः सन्ति देवाः’ इति—‘साध्या वै नाम देवा’ इति—‘साध्या वै नाम देवा आसन्’ इति । अथवा ब्राह्मणपरिव्राजकवत् । **सूक्ष्मम्** मरुतो रुद्राङ्गिरस इत्येतदपेक्षया साध्यगणः सूक्ष्मः । साध्यग्रहणं चान्यामामप्यहविःसंबन्धिनीनां देवतानां वेनास्तुनीतिरित्यादीनां प्रदर्शनार्थम् ।

अन्ये तु **कर्मात्मनां देवानां प्राणिनामिति** समानाधिकरणानि मन्यन्ते । कर्माणि आत्मा स्वभावप्रतिमो येषां ते कर्मात्मानः । यागादिकर्मनिर्वर्तनपरत्वात् प्रधानतया वा कर्मात्मानः ।

काश्चिद्देवता यागादिकर्मण्येव स्वरूपत इतिहासे श्रूयन्ते । यथेन्द्रो रुद्रो विष्णुरिति । अन्यासां तु याग एव देवतात्वं न स्वरूपतः । अक्षा प्रावाणा रथाङ्गानि । न हि यथा भारते इन्द्रादीनां वृत्रादिभिरसुरैर्युद्धादि कर्म श्रूयते तथाऽक्षादीनां वर्ण्यते । अस्ति च सूक्ते हाविःसंबन्धे तेषामपि देवतात्वम् । अक्षाणाम्—‘प्रावेषामा’ इति ( ऋग्वेद. १०।३४।१ ) । प्रावणाम्—‘प्रैतं वदन्त्विति’ ( ऋग्वेद १०।८४।१ ) । ‘वनस्पते वीड्वङ्ग’ इति ( ऋग्वेद ६।४७।२६ ) रथाङ्गानाम् । अत एव **प्राणिनामिति** । द्विविधा हि देवताः—प्राणवत्य-स्तद्रहिताश्च । यथेन्द्रादयः पुरुषविग्रहाः प्राणवन्तः पुराणं वर्ण्यन्ते नाक्षादयः । इति-हासदर्शनाश्रयश्चायं सर्वः सर्गादिप्रपञ्चः । चशब्दश्चात्र द्रष्टव्यः, प्राणिनामप्राणिनामपि । निरुक्तदर्शनेऽपि द्विविधा देवता । अथाः—‘मानोमित्र’ इति ( ऋग्वेद १।१६२।१ ), शकुनिः—‘कनिकददिति’ ( ऋग्वेद ५।८३।१ ), गावः—‘आगावो अगमन्निति’ ( ऋग्वेद ६।२८।१ ) । एताः प्राणवत्यः । अप्राणा उक्ताः ।

**सनातनग्रहणं** यज्ञविशेषणम् । पूर्वकल्पेऽपि यज्ञस्य भावात्प्रवाहनित्यतया नित्य-त्वम् ॥२२॥

अग्निवायुरविभ्यस्तु त्रयं ब्रह्म सनातनम् ॥

दुदोह यज्ञसिद्ध्यर्थमृग्यजुःसामलक्षणम् ॥ २३ ॥

तिस्र एव देवता अग्निप्रभृतय इति नैरुक्ताः; सत्यप्यभिधाननानात्वे । अतस्तेन दर्शने-

नोच्यते । एताभ्यस्तिसृभ्यो यज्ञसिद्ध्यर्थम् यागसंप्रदानत्वात्तासां चतुर्थी । त्रयमृग्यजुःसा-  
मलक्षणं ब्रह्म वेदाख्यं दुदोह ।

द्विकर्मकोऽयं धातुः । प्रधानं कर्म 'त्रयम्' । अप्रधानेन द्वितीयेन कर्मणा भवितव्यम् ।  
न च तदस्ति । अतः पञ्चम्यवेयमिति मन्यामहे । अग्न्यादिभ्यो दुदोहाच्चारयदभावयत् ।

“कथं पुनरग्न्यादिभ्यो वर्णात्मा शब्दो मन्त्रवाक्यानि ब्राह्मणवाक्यानि च भवेयुः” ।

किं नोपपद्यते ? कः शक्तीरदृष्टा असतीर्वक्तुमर्हति ।

“नाख्यातार्थो विकल्पयितुं युक्तः । पञ्चमी तर्हि किमर्थ ? 'दुहि याचीति' द्वितीयया  
भवितव्यम् । किंच दृष्टप्रमाणविरोधी प्राग्वृत्तोऽर्थ उच्यमानो न मनः परितोषमाधत्ते  
प्रामाणिकानाम् ।”

परितोषो विरोधः स्वरूपपरत्वाश्रयणैर्नामागमानाम् ऋग्वेद एवाग्नेरजायत, यजुर्वेदो  
वायोः, सामवेद आदित्यादिति । अग्न्यादयोऽपि देवता ऐश्वर्यभाजो निरतिशयशक्तिश्च  
प्रजापतिस्तत्र का नामानुपपत्तिः ? अस्मिन् दर्शने पञ्चम्यपि विवक्षया । अतः कारकाणि  
कथितान्यत्रापादानसंज्ञेत्यपादानविवक्षायां भाष्ये समर्थितानि ।

“अन्यदशने कथम् ।”

चतुर्थी तावद्युक्तैव ।

अर्थवादाश्चैते । तत्र द्वितीयं कर्मात्मैव-प्रजापतिरात्मानं दुदोह । दोहनं चाध्यापनं  
परसङ्क्रान्तिसामान्येन ।

अथापि पञ्चमी, तत्राप्याग्नेया मन्त्रा आदावृग्वेदे—‘अतोऽग्नेरजायते’ त्युच्यते ।  
यजुर्वेदेऽपि “इपेत्वोर्जेत्वेति”—‘इट्’ अत्र तत् म व्यस्थानत्वाद्वायुना वर्षदानेन क्रियते ।  
'उर्क्' प्राणः, म वायुर्वे । अत आदितो वायुकार्यमस्वन्धाद्वायोरित्युपमा । अथवाऽऽध्वर्य-  
वमात्विज्यं बहुप्रकाराश्चेष्टाश्च सर्वा वायोरित्यनेन सामान्येन वायार्जन्म यजुर्वेदस्य ।  
अनधिकारस्य सामगीत्ययोग्यत्वादुत्तमाध्ययनानि समान्युत्तमस्थानश्चादित्य इति ॥ २३ ॥

कालं कालविभक्तीश्च नक्षत्राणि ग्रहांस्तथा ॥

संज्ञितः सागराच्छैलान् समानि विषमाणि च ॥ २४ ॥

धर्मसामान्यादाह । द्रव्यात्मा कातो वैशेषिकाणां, किरारूपाऽन्येषाम् । आदित्यादि-  
गतिप्रदान आवृत्तिमान् । कालविभक्तयो विभागा मासर्त्यनसंवत्सराद्याः । नक्षत्राणि  
कृत्तिकारोहण्यादीनि । ग्रहा आदित्यादयः । सरितो नद्यः । सागराः समुद्राः । शैलाः  
पर्वताः । समानि स्वान्यंकरूपा भूपायाः स्वातप्रदरवर्जिताः । विषमाणि आरोहाव-  
रोहवन्ति ॥ २४ ॥

तपो वाचं रतिं चैव कामं च क्रोधमेव च ॥

सृष्टिं ससर्ज चैवेमां सृष्टुमिच्छन्निमाः प्रजाः ॥ २५ ॥

**रतिर्मनसः** परितोषः । **कामोऽभिलाषो** मन्मथो वा । अन्यत्प्रसिद्धम् । एवमादिकां सृष्टिं **ससर्ज इमां** । अत्रश्लोकं पूर्वा च या सृष्टिरुक्ता । **इमाः प्रजाः स्रष्टुमिच्छन्** । देवासुरा यक्षराक्षसगन्धर्वाद्यास्तदुपकरणं तदात्मधर्मवच्छरीरं धर्मं चादावसृजदित्यर्थः ।

“अथ कथं वाचोयुक्तिः सृष्टिं ससर्जति” ।

य एवार्थः सृष्टिं कृतवानिति । सर्वे धातवः करोत्यर्थस्य विशेषावच्छिन्ने वर्तन्ते । पचति—पाकं करोति, यजति—यागं करोति । तत्र कृदन्ताद्विशेषेऽवगत आख्यातगता धातुः करोत्यर्थमात्रप्रतिपादनपरो भवति । तस्मिन्नपि कुतश्चित्प्रतिपन्ने पुनःप्रतिपादनं नुवाददोषो मा भूदिति कालकारकादिषु तात्पर्यम् । अथवा सृज्यमानविशेषा प्रमाणावच्छिन्ना ‘सृष्टिः’ सामान्यसृष्टेः कर्म; यथा स्वपोषं पुष्ट इति ॥ २५ ॥

कर्मणां च विवेकाय धर्माधर्मौ व्यवचेयत् ॥

द्वन्द्वैर्योजयन्नेमाः सुखदुःखादिभिः प्रजाः ॥ २६ ॥

**धर्माधर्मौ व्यवचेयद्**—विवेकेन पृथग्भावेन व्यवस्थापितवान् । अयं धर्म एवायमधर्म एव ।

“ननु च नैवायं विवेकोऽस्ति । सन्ति हि कर्माण्युभयरूपाणि धर्माधर्मात्मकानि । यथाहुः—शवलानि वैदिकानि कर्माणि हिंसासाधनकत्वात् । यथा ज्योतिष्टोमः स्वरूपेण धर्मो हिंसाङ्गत्वाच्चधर्मः” इति अत आह । **कर्मणां तु विवेकाय** । कर्मशब्देनात्र प्रयोगः कर्मणामनुष्ठानमुच्यते । स एव पदार्थोऽन्यथा प्रयुज्यमानो विपरीतस्वभावा भवति । धर्मः सन्नधर्मरूपतामापद्यते ऽधर्मो धर्मत्वम् । तथा हि सैव । हिंसा बहिःप्रयुज्यमाना अधर्मः सः; ‘न हिंस्यात्सर्वभूतानीति’ प्रतिषेधोचरत्वात् । अन्तर्वेदिकता अग्रापामीये धर्मः, विधिलक्षणत्वात् । एवं तपो धर्मः, तदेव तु दम्भेनासामर्थ्यादिना वा क्रियमाणमधर्मः । एवं देव-रगमनं स्त्रीणामधर्मः, गुरुनियुक्तानां पुत्रार्थिनीनां घृताक्ताद्यनुग्रहेण धर्मः । अतः स्वरूप-कत्वेऽपि प्रयोगभेदाद्धर्माधर्मव्यवस्था । एकत्वेऽपि प्रमाणान्तरदृष्ट्या स्वरूपभेद एव ।

अथ च कर्मफलेषु कर्मशब्दः, कारणे कार्योपचारात् । तेनैतदुक्तं भवति । कर्माणि व्यवचेयत् कर्मफलविभागाय । कः पुनः कर्मणां फलविभागोऽत उक्तं **द्वन्द्वैर्योजयत् सुख दुःखादिभिः** । धर्मस्य फलं सुखमधर्मस्य दुःखम् । अत उभयकारिणां द्वन्द्वैर्योज्यन्ते, धर्मकारित्वात्सुखेनाधर्मकारित्वाद्दुःखेन । **द्वन्द्वशब्दोऽयं** रूढ्या परस्परविरुद्धेषु पीडाकरेषु वर्तते शीतोष्णवृष्ट्यातपक्षुत्सौहित्यादिषु । **आदिप्रहणं** सामान्यविशेषभावेन ज्ञेयम् ।

182618

केवलौ सुखदुःखशब्दौ स्वर्गनरकयोर्वाचकौ निरतिशयानन्दपरितापवचनौ वा ।  
विशेषः स्वर्गप्राप्तपुत्रपश्चादिलाभस्तदपहारश्चादिशब्दस्य विषयः ।

कर्मणां पूर्वमुत्पत्तिरुक्ता ! अनेन तेषामेव प्रयोगविभागः फलविभागश्च प्रजापतिना  
कृत इति प्रतिपाद्यविवेकः ॥ २६ ॥

अण्व्यो मात्रा विनाशिन्यो दशार्थानां तु याः स्मृताः ॥

ताभिः सार्धमिदं सर्वं सम्भवत्यनुपूर्वशः ॥ २७ ॥

उपसंहारोऽयम् । दशार्थानां पञ्चानां महाभूतानां या अण्व्यः सूक्ष्मा मात्रा  
अवयवास्तन्मात्रास्ता विनाशिन्यः । परिणामधर्मित्वात् स्थूल्यप्रतिपत्त्या विनाशिन्य  
उच्यन्ते । ताभिः सार्धमिदं जगत्सर्वं सम्भवत्युत्पद्यते । अनुपूर्वशः क्रमेण ।  
सूक्ष्मात्स्थूलं स्थूलात्स्थूलतरम् । यादृशो वा क्रम उक्तः प्राक् ॥ २७ ॥

यं तु कर्मणि यस्मिन्स न्ययुङ्क्त प्रथमं प्रभुः ॥

स तदेव स्वयं भेजे सृज्यमानः पुनः पुनः ॥ २८ ॥

अस्यायमर्थः । यद्यपि प्रजापतिरीश्वरो भूतसृष्टौ शक्नोति यथेच्छं प्राणिनः स्रष्टुं तथापि  
न पूर्वकल्पकृतानि कर्माण्यनपेक्ष्य प्राणिनः सृजति । येन यादृशं पुराकल्पे कर्म कृतं तत्क-  
र्माक्षिप्तायां जातौ तं जनयति, न जायन्तरे । शुभेन कर्मणा तत्फलोपभोग्यायां देवमनु-  
ष्यादिजातौ जनयति, विपरीतेन तिर्यक्प्रेतादिषु । यथैव भूतेन्द्रियगुणाः कल्पादौ प्रकृति-  
स्था उद्भवन्ति एवं कर्माण्यपि प्रलये स्वप्रकृतिस्थानि पुनरुद्भवन्ति सर्गादौ । 'ततः शोषेण'-  
त्येव न्यायस्तत्राप्यस्त्येव ।

“यदि तर्हि कर्मापेक्षोत्पत्तिः, क प्रजापतरैश्वर्यमुपयोगि कीदृशं वा सापेक्षमैश्वर्यम्” ।

तस्मिन् सति जगत् उत्पत्तेः कथमनुपयोगः । न तमन्तरेण स्थित्युत्पत्तिप्रलयाः सन्ति ।  
नित्यत्वात्तस्य स्वकृतान्यपि कर्माणि कारणं तदिच्छाऽपि प्रकृतिपरिणामश्च । एतस्याः  
कारणमामध्या इदं जगदुत्पद्यते तिष्ठति प्रतीयते च । सापेक्षस्याप्यैश्वर्यं न विहन्यते । यथेह  
राजादिरीश्वरौ भृत्यादीन् फलेन योजयन् देवमेवादिकर्मानुरूपेणैव योजयति । न चानीश्वरः ।

“ननु नास्य श्लोकस्यायमर्थः प्रतीयते । किं तर्हि प्रतीयते ? त्रिधातुरेव प्राणिनां  
कर्मविनियोगं स्वातन्त्र्यम् । स यं प्राणिनं प्रथमं सर्गादौ यस्मिन् कर्मणि हिंसात्मकं  
तद्विपरीते वा स्ययुङ्क्त स तदेव कर्म भजने करोति । न पित्रादेरनुशासनमपेक्ष्य स्वेच्छया-  
ऽन्यथा प्रवर्तते, किं तर्हि, प्राक्प्रजापतिनियोगवशात्साध्वसाधु वा स्वयमन्यानुशासन-  
निरपेक्षोऽनुतिष्ठति । सृज्यमानः पुनर्जायमानः । कल्पान्तरेऽस्मिन्नेव वा कल्पे प्रजाप-  
तिरेव क्षेत्रज्ञास्तत्कर्तृत्वेन नियुङ्क्ते । अन्तर्निर्यागमवानुवर्तमानाः प्राचीनं शुभमशुभं वा  
कर्म कुर्वन्ति । तदुक्तम् ।

‘कर्तृत्वं प्रतिपद्यन्ते अनीशाः श्वेषु कर्मसु ।

महेश्वरेण प्रेर्यन्ते शुभे वा यदि वाऽशुभे’ इति ।

‘अज्ञो जन्तुरनीशोऽयमात्मनः सुखदुःखयोः ।

ईश्वरप्रेरितो गच्छेत्स्वर्गं वा श्वभ्रमेव वा’ ।”

उच्यते । एवं सति कर्मफलमन्वन्धस्यक्तः स्यात् पुरुषकारानर्थक्यं च स्यात् । अग्नि-  
होत्रादिकर्माद्युपदेशो ब्रह्मोपासनाश्च व्यर्थाः प्रसज्येरन् । य एवेश्वरस्वरूपानभिज्ञास्त एव  
दृष्टादृष्टार्थेषु कर्मसु प्रवर्तेरन् । यं तु तदधीनं कर्तृत्वं भोक्तृत्वं च मन्यन्ते तेषां सर्वत्रा-  
प्रवृत्तिप्रसङ्गः । कुतमपि न तत्कर्म फलति-अकर्तारोऽपि भोक्ष्यामह इति मन्यमाना उदा-  
सीरन् । न च व्याधिरिवापथ्याद्विदुषां बलादिच्छोपजायते कर्तृत्वं ईश्वरप्रेरणया । अथ  
कर्मफलं सृष्ट्या तदिच्छा निश्चिता अस्मात्कर्मण इदं कर्तृत्वं भवतीति, न तर्हि ‘यं तु  
कर्मणी’ त्येतदस्ति । शास्त्रादेव नियोगः प्रतिपत्तव्यः । तस्माद्यं पुरुषं स प्रभुः प्रथमं  
न्ययुङ्क्त—अनादौ संसारे ‘प्रथमं’ वर्तमानापेक्षम्, नियोक्तृत्वं चास्य सर्वभावेषु,  
दिक्कालनिमित्तकारणत्वात् ।

अन्ये तु व्याचक्षते । जात्यन्तरापन्नस्यात्मनो न पूर्व जातिसंस्कारापेक्षा । अतः स्वभा-  
वानुवृत्तिः । यं जातिविशेषं यस्मिन्कर्मणि नियुक्तवान् परवधादौ स सिंहादिजातीय  
आत्मा सम्पन्नो मनुष्यत्वे मार्दवमभ्यस्तमपि हित्वा जातिधर्मं प्रतिपद्यते अन्येनानुपदिष्टमपि ।  
स्वभाव्यात्प्रजापतिकृतत्वात् कर्माणि बलवन्ति प्रागभ्यासं जात्यन्तरगतस्य विस्मारयन्तीति  
प्रदर्शितं भवति ॥ २८ ॥

एतदेव विस्तारयति

हिंसाहिंसं मृदुक्रूरं धर्माधर्मावृत्तानृते ॥

यद्यस्य साऽद्धात्सर्गे तत्तस्य स्वयमाविशत् ॥ २९ ॥

हिंस्रं परप्राणिवियोगकरं सर्पसिंहहस्तादि । तद्विपरीतमहिंस्रं रुरुपृषतादि ।  
मृदु पेशलमनायासकम् । क्रूरं कठिनं परदुःखोत्पादनात्मकम् । अन्यत्रसिद्धम् । यदेतद्  
द्विशः प्रसिद्धं कर्म जातं ततो यस्य यदेव अद्धात्तवान् कल्पितवान् स प्रजापतिः सर्गे  
सृष्ट्यादौ पूर्वकर्मानुरूप्यमवेक्ष्य, तत्कर्म स सृष्टः प्राणी स्वयमाविशत् प्रतिपद्यते । भूत-  
कालता न विवक्षिता । अद्यत्वेऽपि जातिधर्मस्यानुपदिष्टस्य स्वयमप्रतिपत्तिदर्शनान् ॥ २९ ॥

यथर्तुलिङ्गान्यृतवः स्वयमेवतुपर्यये ॥

स्वानि स्थान्यभिपद्यन्ते तथा कर्माणि देहेनः ॥ ३० ॥

अत्र दृष्टान्तः । अचेतना अपि यथा भावास्तन्मर्यादयैव व्यवस्थितस्वभावाः एवं

चेतना अपि पुरुषकृतकर्मसहायेन प्रजापतिना कृतां मर्यादां नातिक्रामन्ति, यस्यां जातौ जातास्तदेव कुर्वन्ति नान्यदिच्छन्तोऽपि शक्नुवन्ति कर्तुम् ।

**ऋतवो** वसन्तादयः । **स्वलिङ्गानि** चिद्धानि पत्रफलकुसुमशीतोष्णवर्षादीनि । **पर्याये** । यस्यर्तेर्यः पर्यायः स्वकार्यावसरः तस्मिन् स ऋतुस्तं धर्मं स्वयमेव प्रतिपद्यते, न पुरुषप्रयत्नमपेक्षते । चूतमञ्जर्यां वसन्ते स्वयमेव पुष्प्यन्ति, न मूले सलिलसेकमपेक्षन्ते । एवं पुरुषकर्मण्यदृष्टानि । नास्ति स पदार्थो यो न कर्मापेक्षते । तथाहि । वर्षाणां स्वस्वभावो यो वृष्टिप्रदः—भवति च राजदोषाद्वाप्रदोषाद्वा कदाचिदवग्रहः । तस्मात्कर्म-शक्तिरवानपसार्या ।

वृत्तानुराधादसकृदनुग्रहणम् ।

अन्ये तु श्लोकत्रयमप्यन्यथा व्याचक्षते । कर्मशक्तीनां स्वभावनियमोऽनेनोच्यत इत्याहुः ।

(२८) यत्फलं यस्मिन्कर्मण्याहितं प्रजापतिना स कर्मविशेषः पुनः पुनः सृज्यमानोऽनुष्ठीयमानः स्वयं तत्फलं भजते ददातीत्यर्थः । तेन यागः कृतो यदा फलिष्यति न तदा किञ्चिदन्यदपेक्षते इति प्रतिपादितं भवति । सेवा हि स्वकृताऽपि मन्त्रिपुराहितादिवाक्यमपेक्षते । नैवं यागः । दृष्टस्तु व्यापारस्तेनापेक्ष्यते । दृष्टादृष्टकारणद्वयजन्यत्वात्सर्वस्य कार्यस्यादृष्टान्तरापेक्षा निषिध्यते तदानीम् ।

(२९) कर्माणीष्टानिष्टफलप्रदानि विधिप्रतिषेधविषयाणि । कर्माणि द्विष उदाहरति । हिंसाहिंसे इति । हिंसा प्रतिषिद्धा । तस्या नरकादिफलप्रदानं नियमितम्, यो ब्राह्मणायावगुरेत् यो मामकायावगुरेत्तं शतेन यातयादिति वाक्यशेषेभ्यः । सा ततः स्वभावान्न च्यवते । प्रायश्चित्तेषु विशेषं वक्ष्यामः । अहिंसं विहितम् । तस्यापि नेष्टफलदानात् स्वभावच्युतिरस्ति । धर्माधर्मयोरैव विशेषायत्तः विहितं कर्म धर्मः, प्रतिषिद्धमधर्मः, तयोर्विशेषाः सत्याऽनृतादयः । सत्यं विहितमनृतं प्रतिषिद्धम् । एवं सर्वाणि पूर्वोत्तरपदानि विहितप्रतिषिद्धविशेषप्रदर्शनानि ।

(३०) अव्यभिचरितदृष्टकार्यकारणसंबन्धीनि कर्माणि । दृष्टान्तः यथर्तुलिङ्गानीति । शेषं समानम् ॥ ३० ॥

लोकानां तु विवृद्धयर्थं मुग्धवाह्रूपादतः ॥

• ब्राह्मणं शत्रियं वैश्यं शूद्रं च निरवर्तयत् ॥ ३१ ॥

पृथिव्यादीनां लोकानां विवृद्धयर्थम् । 'वृद्धिः' पुष्टिर्बाहुल्यं वा । ब्राह्मणादिषु चतुर्षु वर्णेषु मत्सु त्रयाणां लोकानां वृद्धिः । इतः प्रदानं देवा उपजीवन्ति । ते च यागाद्यधिकृताः ।

अतस्तैः कर्म कृतमुभौ लोकौ वर्धयति । पुरुषकर्मप्रचोदिता देवाः । आदित्याज्जायते वृष्टि-  
रिति । अस्यापिलोकस्य सृष्टिवृद्धिः । ब्राह्मणादीन् वर्णांनिरवर्तयन्निर्वर्तितवान् असृजत् ।  
**मुखबाहूरुपादतः** । यथाक्रमम्, मुखाद्ब्राह्मणं, बाहुभ्यां राजन्यम्, ऊरुभ्यां वैश्यम्,  
शूद्रं पादत इति । तसिः अपादाने । कारणात्कार्यं निष्कृष्यत इवति भवति अपाये सति  
अपादानत्वम् ।

आद्यं कञ्चिद्ब्राह्मणं स्वमुखावयवेभ्यो दैव्या शक्त्या निर्मितवान्—अद्यतनानां  
सर्वेषां मिथुनसम्प्रयोगद्वारेण तत्त्वेभ्य उत्पत्तिदर्शनात् ।

परमार्थतः स्तुतिरेषा वर्णानामुत्कर्षापकर्षप्रदर्शनार्थम् । सर्वेषां भूतानां प्रजापतिः  
श्रेष्ठः । तस्यापि सर्वेषामङ्गानां मुखम् । ब्राह्मणोऽपि सर्वेषां वर्णानां प्रशस्यतमः । एतेन  
सामान्येन ब्रह्ममुखादुत्पन्न इत्युच्यते । मुखकर्माध्यापनाद्यतिशयाद्वा मुखत इत्युच्यते ।  
क्षत्रियस्यापि बाहुकर्म युद्धम् । वैश्यस्याप्यूरुकर्म पशून् रक्षते गोभिश्चरन्तीभिर्भ्रमणं  
स्थलपथवारिपथादिषु वाणिज्यायै गमनम् । शूद्रस्य पादकर्म शुश्रूषा ॥ ३१ ॥

द्विधा कृत्वाऽऽत्मनो देहमर्थेन पुरुषोऽभवत् ॥

अर्थेन नारी तस्यां स विराजमसृजत्पद्भुः ॥ ३२ ॥

एषा सृष्टिः साक्षात्परस्य पुरुषस्य । इयं तु ब्रह्मणस्तस्यैवेत्यन्ये । यत्तदन्तरण्डं समु-  
द्भूतं शरीरं तद् द्विधा कृत्वाऽर्थेन पुरुषोऽभवत् पुमान् सम्पन्नः शुक्रसेकसमर्थः । अर्थेन  
नारी गौरीश्वरभङ्गा । अथवा पृथगेव तां निर्मितवान् । तां निर्माय तस्यां मैथुनेन धर्मेण  
विराडिति यस्य नाम प्रसिद्धं तं जनितवान् । एतदुच्यते—प्रजापतिः स्वां दुहितरमगच्छत् ।  
इदमपि जायापत्याः शरीरमात्रभेदात् सर्वत्र कार्येष्वविभागात् तदालम्बनं द्वैधङ्कार-  
वचनम् ॥ ३२ ॥

तपस्तप्त्वाऽसृजयं तु म स्वयं पुरुषो विराट् ॥

तं मां वित्तास्य सर्वस्य स्रष्टारं द्विजसत्तमाः ॥ ३३ ॥

स विराट् तपस्तप्त्वा यं पुरुषमसृजत् तं मां वित्त जानीध्वम् । एवं स्मृति-  
परम्परया नात्र वः किञ्चिदविदितं मम वर्णयितव्यमस्ति । तन्मध्ये शुद्धिमात्मन आचष्टे ।  
अस्य सर्वस्य स्रष्टारम् । अनेन सर्वशक्तिमाह । जन्मकर्मातिशयवन्तं मां प्रत्ययितरी-  
रुष्यतोत्यभिप्रायः निश्चयोत्पत्यर्थं च, अन्यतोऽवगतेऽपि मनुजन्मनि स्वयमभिधानात् ।  
यथाऽन्यतः श्रुतोऽपि कश्चित् पृच्छयते, 'देवदत्तस्य त्वं पुत्र' इति, 'वाङ्मिति' तेनाक्ते  
निश्चय उपजायते । अभिजनवर्णनं कवीनामत्रपाकरं सत्यामपि पारम्पर्येणात्मस्तुतौ ।  
**द्विजसत्तमा** इत्यामन्त्रणम् । 'सत्तमाः' साधुतमाः श्रेष्ठा इति यावत् ॥ ३३ ॥



अहं प्रजाः सिसृक्षुस्तु तपस्तप्त्वा सुदुश्चरम् ॥  
 पतीन्प्रजानामसृजं महर्षीनादितो दश ॥ ३४ ॥  
 मरीचिमव्यङ्गिरसो पुलस्त्यं पुलहं क्रतुम् ॥  
 प्रचेतसं वसिष्ठं च भृगुं नारदमेव च ॥ ३५ ॥

अहमसृजमुत्पादितवान् । दश प्रजापतीन्महर्षीन् । आदितः सुदुश्चरं तपः  
 कृत्वा । सुष्टु दुःखेन तपश्चर्यतेऽतिपीडाकरं बहुकालं च ॥ ३४ ॥  
 तान्महर्षीन्नामतां निर्दिशति मरीचिमिति ॥ ३५ ॥

एते मनूस्तु सप्तान्यानसृजन् भूरितेजसः ।  
 देवान् देवनिकायांश्च महर्षींश्चामितौजसः ॥ ३६ ॥

एते महर्षयः सप्तान्यान्मनूनसृजन् । अधिकारशब्दोऽयं मनुरिति । मन्वन्तरे  
 यस्य प्रजामर्गो तस्मिन्वाधिकाः उक्तेन प्रकारेण स मनुरित्युच्यते । भूरितेजस  
 अमितौजस इति चैक एवार्थः । एकं प्रथमान्तं स्रष्टुर्विशेषणम्, द्वितीयं द्वितीयान्तं  
 स्रष्टव्यानां मन्वादीनां विशेषणम् ।

“ननु देवा ब्रह्मणैव सृष्टाः” ।

सत्यम्, न सर्वं । अपरिमिता हि देवसङ्ख्याताः । देवनिकाया हि देवस्थानानि  
 स्वर्गलोकब्रह्मलोकादीनि ॥ ३६ ॥

यक्षरक्षःपिशाचांश्च गन्धर्वाप्सरसो ऽमुगान् ॥  
 नागान् सर्पान् सुपर्णांश्च पितॄणां च पृथग्गणान् ॥ ३७ ॥

यक्षादीनां स्वरूपभेदश्चेतिहासादिप्रमाणक एव, न प्रत्यक्षादीनामन्यतमेन प्रमाणेन परि-  
 चिद्यते । तत्र वैश्रवणानुचरा यक्षाः । रक्षांसि विभीषणादयः । तेभ्यः क्रूरतराः  
 पिशाचाः अशुचिमरुदेशादिवासिनां, निकृष्टा यक्षराक्षसेभ्यः । हिंसास्तु सर्व एव ।  
 लघ्वना कंचिन् प्राणिनां जीवमाकर्षन्त्यदृष्टया शक्त्या व्याधींश्च जनयन्तीत्यैतिहासिका  
 मन्त्रवादिनश्च । गन्धर्वा देवानुचरा गीतनृत्तप्रधानाः । अप्सरसो देवगणिका  
 उर्वर्याद्याः । असुरा देवशत्रवो वृत्रविरोचनहिरण्याक्षप्रभृतयः । नागा वासुकितक्षका-  
 दयः । सर्पाः प्रसिद्धाः । सुपर्णाः पक्षिविशेषा गरुत्मत्प्रभृतयः । पितरः सोमपाज्य-  
 पादिनामानः स्वस्थाने देववद्भर्तन्ते । तेषां गणमसृजन् ॥ ३७ ॥

विद्युतोऽशनिमेवांश्च रोहितेन्द्रधनूंषि च ॥

उल्कानिर्घातकेतूंश्च ज्योतींष्युच्चावचानि च ॥ ३८ ॥

मेघोदरदृश्यं मध्यमं ज्योतिर्विद्युदुच्यते । यस्यास्तडित्सादामिनीत्यादयः पर्याया  
विशेषाश्रयाः । **अशनिः** शिलाभूता हिमकणिकाः सूक्ष्मदृश्याश्च वर्षधारादिवत्पतन्त्यो  
वेगवद्वातप्रेरिताः सस्यादिविनाशिन्य उच्यन्ते । **मेघा** अभ्रोदकमरुज्ज्यातिः संघाता आन्त-  
रिक्षाः । **रोहितं** दण्डाकारमन्तरिक्षे नीललोहितरूपं कदाचित् दृश्यते । आदित्यमण्डल  
लग्नं कदाचित् कदाचित्प्रदेशान्तरेऽपि । तस्यैव विशेष **इन्द्रधनुः** । वक्रत्वं धनुराकारता-  
ऽधिकाऽस्य । **उल्का** संध्याप्रदोपादौ विसारिप्रभाण्युत्पाते दिक्षु पतन्ति यानि ज्यातींषि  
दृश्यन्ते । **निर्घातः** भूम्यन्तरिक्ष उत्पातशब्दः । **केतव** उत्पाते दृश्यमानानि शिखावन्ति  
ज्योतींषि प्रसिद्धानि । अन्यान्यपि ध्रुवागस्त्यारुन्धतीप्रभृतीनि नानाप्रकाराणि ॥ ३८ ॥

किन्नरान्वानरान्मत्स्यान् विविधांश्च विदङ्गमान् ॥

पशून् मृगान्मनुष्यांश्च व्यालांश्चोभयतेतदतः ॥ ३९ ॥

अश्वमुखाः प्राणिनो हिमवदादिपर्वतेषु भवन्ति ते **किन्नराः** । **वानरा** मर्कटमुखा  
पुरुषविग्रहाः । **विदङ्गमाः** पक्षिणः । अजाविकोष्टगर्दभादयः **पशवः** । **मृगा** रुरुष-  
तादयः । **व्यालाः** सिंहव्याघ्रादयः । द्वे दन्तपंक्ती उत्तराधरे येषां भवतस्ते **उभय-  
तोदतः** ॥ ३९ ॥

कृमिकीटपतङ्गांश्च यूकामक्षिकमत्कुलम् ॥

सर्वं च दंशमशकं स्थावरं च पृथग्विधम् ॥ ४० ॥

**कृमयोऽत्यन्तसूक्ष्मा** प्राणिनः । **कीटास्तेभ्य** ईषत्स्थूला भूमिचराः । **पतङ्गाः**  
शलभादयः । **स्थावरं** वृक्षपर्वतादि । **पृथग्विधं** नानाप्रकारम् । 'क्षुद्रजन्तव'  
इत्येकवद्भावः ॥ ४० ॥

एवमेतैरिदं सर्वं मन्त्रियोगान्महात्मभिः ॥

यथाकर्म तपोयोगात् सृष्टं स्थावरजङ्गमम् ॥ ४१ ॥

**एवमिति** प्रक्रान्तप्रकारपरामर्शः । **एतैर्महात्मभिर्मरीच्यादिभिः** । इदं  
**सर्वस्थावरजंगमं सृष्टम्** । यथाकर्म यस्य जन्मान्तरं यादृशं कर्म तदपेक्षम् । यस्यां  
जातौ यस्य तु युक्तमुत्पत्तुं कर्मवशात्स तस्यामेवोत्पादितः । **मन्त्रियोगान्महात्मभिः** । **तपो-**  
**योगान्महात्मभिः** तपः । यावत्किञ्चिन्महदैश्वर्यं तत्सर्वं तपसा प्राप्यमित्येतदन्तेनाह ॥ ४१ ॥

येषां तु यादृशं कर्म भूतानामिह कीर्तितम् ॥

तत्तथा वोऽभिधास्यामि क्रमयोगं च जन्मनि ॥ ४२ ॥

येषां भूतानां यादृशं कर्म स्वभावतो हिंस्रमहिंस्रं वा तद्वत्तथैव कीर्तितम् ।  
इदानीं जन्मक्रमयोगमभिधास्यामि ।

“क पुनः कर्म कीर्तितम् । यत्रेदं यत्तरत्न इत्यादि नामनिर्देशो न कर्मनिर्देशः” ।

उच्यते । नामनिर्देशादेव कर्मावगतिः, कर्मनिमित्तत्वाद्देशां नामप्रतिलम्भस्य । तथाहि यत्तृणाद्भक्षणादशनाद्वा ‘यत्ताः’ । रहसि क्षणनाद् रक्षणाद्वा ‘रक्षांसि’ । पिशिताशनात् ‘पिशाचाः’ । अद्भ्यः सृता इति ‘अप्भरमः’ । अमृताख्यायाः सुराया अलाभादसुरा । इत्याद्यप्युह्यम् । **जन्मनि** क्रमयोगो जरायुजाण्डजा इत्यादि वक्ष्यते ॥ ४२ ॥

पशवश्च मृगाश्चैव व्यालाश्चोभयतोदतः ॥

रक्षांसि च पिशाचाश्च मानुषाश्च जरायुजाः ॥ ४३ ॥

एतं **जरायुजाः** । जरायुर्गर्भं गर्भशय्या । तत्र प्रथमं तं सम्भवन्ति । ततो मुक्ता जायन्ते । एष एतेषां जन्मक्रमः । दन्तशब्दममानार्थो दन्तशब्दोऽन्योऽस्तीत्युभयतोदत इति प्रथमाबहुवचने रूपं युज्यते ॥ ४३ ॥

अण्डजाः पक्षिणः सर्पा नक्रा मत्स्याश्च कच्छपाः ॥

यानि चैवम्पकाराणि स्थलजान्यादकानि च ॥ ४४ ॥

**नक्राः** शिशुमारादयः । **कच्छपः** कूर्मः । **यानि चैवम्पकाराणि** कृकलासादीनि **स्थलजानि** । एवंप्रकाराण्यौदकानि जलजानि शङ्खादीनि ॥ ४४ ॥

स्वेदजं दंशमशकं यूकामक्षिकमन्कुगम् ॥

ऊष्मणश्चोपजायन्ते यच्चान्यत्किञ्चिदीदृशम् ॥ ४५ ॥

**स्वेदः** पार्थिवानां द्रव्याणामग्न्यादित्यादितापसंबन्धादन्तः कजेदस्ततो जायते दंशमशकादि । अन्यदपि यदीदृशमत्यन्तसूक्ष्मं पुत्तिकापिपीलिकादि यदूष्मण उपजायते । ‘ऊष्मा’ स्वेद एव, तद्धेतुर्वा तापः । ‘उपजायन्ते’ इति पाठे ‘ये चान्ये किञ्चिदीदृशा’ इति पठितव्यम् ॥ ४५ ॥

उद्भिज्जाः स्थावराः सर्वे बीजकाण्डप्ररोहिणः ॥

ओषध्यः फलपाकान्ता बहुपुष्पफलोपगाः ॥ ४६ ॥

उद्भिर्जनमुद्भिद् । भावे कृष् । ततो जायन्ते इति **उद्भिज्जाः** । उप्तं बीजं भूमिं च भित्वा विदार्य जायन्ते वृक्षाः । सर्वे बीजकाण्डाश्च प्ररोहन्ति जायन्ते मूलस्कन्धादिना दृढीभवन्ति । **तथोषध्यः** । ओषध्य इति युक्तम् । ईकारः कृदिकारादिति, छान्दसो

वा । इदं तासां स्वाभाविकं कर्म । **पाकान्ताः** फलपाकः अन्तो नाश आसामिति । पक्वेफले व्रीह्यादयो नश्यन्ति बहुना च पुष्पफलेनोपगताः युक्ता भवन्ति । औषधीनां वृक्षाणां च यथासम्भवमेतद्विशेषणम् ॥ ४६ ॥

**अपुष्पाः फलवन्तो ये ते वनस्पतयः स्मृताः ॥**

**पुष्पिणः फलिनश्चैव वृक्षास्तूभयतः स्मृताः ॥ ४७ ॥**

विना पुष्पेण फलं जायते येषां तं वनस्पतयः कथ्यन्ते, न वृक्षाः । पुष्पिणः फलिनश्च वृक्षा उभययोगात् । क्वचिद्वनस्पतयो वृक्षा अपि उच्यन्ते, वृक्षाश्च वनस्पतयोऽपि । तत्र विशेषहेतुं दर्शयिष्यामः ।

वयं तु ब्रूमः । नायं शब्दार्थसम्बन्धविधिव्याकरणस्मृतिवत् । तेन नायमर्थो य एवंस्व-  
भावास्ते वनस्पत्यादिशब्दवाच्याः, किं तर्हि पुष्पफलानां जन्मोच्यते । तस्य वक्तव्यतया प्रकृतत्वात् 'क्रमयोगं तु जन्मनीति' । द्विधा फलानामुत्पत्तिः । अन्तरेण पुष्पाणि जायन्ते पुष्पेभ्यश्च । एवं पुष्पाणि वृक्षेभ्यश्च । तेन यद्यप्येवमभिधानं 'ये फलिनस्ते वनस्पतयो ज्ञेया-  
स्तथापि प्रकरणसामर्थ्याद्यत्तदोर्व्यत्ययः कर्तव्यः । 'ये वनस्पतय इति एवं प्रसिद्धास्तेऽपुष्पाः' फलवन्तस्तेभ्यः पुष्पमन्तरेण फलानि जायन्ते इति । सामर्थ्याच्चायं क्रमोऽवतिष्ठते । यथा 'वाससा स्तम्भं परिवेष्टयति' वाससि परिधातव्येऽयमर्थोऽस्य भवति — 'स्तम्भे निधाय वासः परिधापयति' ।

प्रसिद्धमप्येतदनूद्यते 'तमसा बहुरूपेणेत्ये' तत्प्रतिपादयितुम् ॥ ४७ ॥

**गुच्छगुल्मं तु विविधं तथैव तृणजातयः ॥**

**बीजकाण्डरुहाण्येव प्रताना वल्ल्य एव च ॥ ४८ ॥**

याः संहता भूमिर्वद्धाः एकमूला अनकमूलाश्च लता उत्तिष्ठन्ति न च वृद्धिं महती प्राप्नुवन्ति तासां सङ्घातो 'गुच्छगुल्म'शब्दवाच्यः । तयास्तु भेदः पुष्पवदपुष्पकृतो वा । अन्या वा 'तृणजातयः' कुशशाद्वलशङ्खपुष्पीप्रभृतयः । **प्रताना** दीर्घा भूमिगतास्तृणप्ररोहाः । '**वल्ल्यो**' व्रतत्यः भूमिरुत्पत्य वृक्षमन्य' वा कञ्चित्परिवेष्टयेध्वमारुहन्ति । सर्वमेतन् वृक्षवत् बीजकाण्डरुहम् ॥ ४८ ॥

**तमसा बहुरूपेण वेष्टिताः कर्महेतुना ॥**

**अन्तःसंज्ञा भवन्त्येते सुखदुःखसमन्विताः ॥ ४९ ॥**

'कर्म' अधर्माख्यं हेतुर्यस्य तमसस्तेन **वेष्टिता** व्याप्ताः । **बहुरूपेण** विचित्र-

दुःखानुभव निमित्तेन । यद्यपि सर्वं त्रिगुणं तथाऽप्येषां तम उद्रिक्तम् अपचिते सत्त्वरजसी ।  
अतस्तमोबाहुल्याभित्यं निर्वेददुःखादियुक्ता अधर्मफलमनुभवन्तः सुचिरमासते ।

सत्त्वस्यापि तत्र भावान् कस्यांचिदवस्थायां सुखलेशमपि भुञ्जते । तदाह सुखदुःख  
समन्विता इति ।

**अन्तःसंज्ञेति ।** 'संज्ञा' बुद्धिस्तल्लिङ्गस्य वह्निर्विहारव्याहारादेः कार्यस्य चंद्रारूपस्या  
भावादन्तःसंज्ञा उच्यन्ते । अन्यथाऽन्तरं सर्वः पुरुषश्चेतयते । अथवा यथा मनुष्याः  
कण्टकादितादं चेतयन्ते नैवं स्थावराः । ते हि महान्तं प्रतोदं परशुविदारणादि  
दुःखसंज्ञायामपेक्षन्ते । यथा स्वापमदमूर्च्छावस्थागताः प्राणिनः ॥ ४८ ॥

एतदन्तास्तु गतयो ब्रह्माद्याः समुदाहृताः ॥

घोरेऽस्मिन् भूतसंसारे नित्यं सततयायिनि ॥ ५० ॥

एषोऽन्तोऽवसानं ब्रह्मागतिर्यासां गतीनां ता एतदन्ताः । कृतकर्मफलोपभोगार्थमा-  
त्मनस्तत्तच्छरीरसम्बन्धा गतिरुच्यते । अस्याः स्थावरात्मिकाया गतेरन्या निकृष्टा दुःख  
बहुला गतिर्नास्ति । ब्रह्मगतेऽन्याऽऽद्योत्तमा गतिरानन्दरूपा नास्ति । एता गतयः शुभा-  
शुभैः कर्मभिर्धर्माधर्माख्यैः प्राप्यन्ते । परब्रह्मावाप्तिस्तु मोक्षलक्षणा केवलानन्दरूपा ज्ञानात्  
ज्ञानकर्मसमुच्चयाद्वेति वक्ष्यामः । १८२६१८

**भूतसंसारे** 'भूतानां' क्षेत्रज्ञानां 'संसारे' जन्ममरणप्रबन्धे जात्यन्तरागमने । **घोरे**  
प्रमादालस्यवतां भीषणे, इष्टवियोगानिष्टयोगात्पत्या । सततं सर्वकालं गमनशीलं विना-  
शिन्यसारेऽपि नित्यं घोरे न कदाचिदघोरं । देवादिगतिष्वपि सुचिरं स्थित्वा मर्तव्यमिति  
नित्यं घोरे । तदनेन धर्माधर्मनिमित्तत्वसंवर्णनेन संसारस्य शास्त्रस्य महाप्रयोजनता  
प्रतिपदिता भवति । शास्त्राद्धि धर्माधर्मयोर्विवेकज्ञानमित्यध्यतव्यम् ॥ ५० ॥

एवं सर्वं स शृण्वेदं मां चाचिन्त्यपराक्रमः ॥

आत्मन्यन्तर्दधे भूयः कालं कालेन पीडयन् ॥ ५१ ॥

**एवं** किंचित्साक्षात्कारिकचित्प्रजापतिनियोगेन स भगवान् सर्वमिदं जगत्सृष्टोत्पाद्य  
**मां** च जगत्स्थितौ निर्याज्य । अचिन्त्य आश्चर्यरूपो मजान् प्रभाः पराक्रमः सर्वविषया  
शक्तिर्यस्य स स्रष्टा **ऽन्तर्दधे**ऽन्तर्धानं कृतवानिच्छागृहीतं शरीरं योगशक्त्येभिक्त्वा  
पुनरप्रकाशः संवृत्तः । **आत्मनीति** । यथाऽन्ये भावाः प्रकृतावन्तर्धीयन्त एवं सोऽन्यत्रेत्येवं  
न, किं तर्ह्यात्मन्येव प्रलीनः । न हि तस्यान्या प्रकृतिरस्ति यत्रान्तर्धीयेत, सर्वभूतानां  
तत्प्रकृतित्वात् । जगत्सर्वव्यापारान्निवृत्तिर्वाऽन्तर्धानम् । **भूयःकालं कालेन पीड-**

यन् । सृष्ट्येतदक्रियापेक्षः शता द्रष्टव्यः । प्रलयकालं सर्गस्थितिकालेन विनाशयन् । भूयः पुनः पुनरित्यर्थः । वक्ष्यति 'अनन्ताः सर्गसंहारा' इति ॥ ५१ ॥

यदा स देवो जागर्ति तदेवं चेष्टते जगत् ॥

यदा स्वपिति शान्तात्मा तदा सर्वं निमीलति ॥ ५२ ॥

स देवो यदा जागर्ति यदैतदिच्छतीदं जगदुत्पद्यतामेतां स्थितिं च कालमियन्तं लभ-  
तामिति तदा चेष्टते । मानसवाचिकभौतिकैर्व्यापारैरान्तरैर्बाह्यैश्च आसप्रश्नामाहारवि-  
हारकृपियागादिभिर्युक्तं भवति । यदा स्वपिति यदा निवृत्तेच्छो भवति जगत्सर्ग-  
स्थितिभ्यां, तदा सर्वं निमीलति प्रलयं प्राप्नोति । जागर्या स्वापश्च प्रजापतेरिच्छाप्रवृत्तिनि-  
वृत्ती उच्यन्ते । शान्तात्मत्वं भेदावस्थोपसंहारः ॥ ५२ ॥

तस्मिन् स्वपति तु स्वस्थे कर्मात्मानः शरीरिणः ॥

स्वकर्मभ्यो निवर्तन्ते मनश्च ग्लानिमृच्छति ॥ ५३ ॥

पूर्वव्याख्यानश्लोकाऽयं विस्पष्टार्थः । स्वस्थे सुस्थिरे । शान्तात्मवच्छुद्धरूपे । स्वात्म-  
न्यवस्थानमौपाधिकभेदनिवृत्तिः । कर्मात्मानः कर्मप्रधानाः संसारिणः क्षेत्रज्ञाः । शरी-  
रिणः । कर्मसम्बन्धेन शरीरसवन्धानुभवादवमुच्यन्ते । तस्मिन्स्वपति शयानं स्वकर्म-  
भ्यो निवर्तन्ते । शरीरचेष्टानिवृत्तिरेतेनोच्यते । मनश्च ग्लानिमृच्छति । एतेनान्तर-  
व्यापारनिवृत्तिः । अतो बाह्यान्तरव्यापारनिवृत्त्या प्रलयः प्रतिपादिता भवति । ग्लानि-  
निरुत्साहः स्वव्यापारऽशक्ततामृच्छति प्राप्नोति ॥ ५३ ॥

युगपत्तु प्रलीयन्ते यदा तस्मिन्महात्मनि ॥

तदाऽयं सर्वभूतात्मा सुखं स्वपिति निवृत्तः ॥ ५४ ॥

यत्तदोर्व्यत्ययेनायं श्लोको व्याख्यातव्यः । अन्यथा पूर्वश्लोकापेक्षयेतरंतराश्रयः प्रस-  
ज्येत । एतदुक्तम्, यदा स्वपिति तदा निमीलति सर्वम् ।

सुखं स्वपिति निवृत्तः । सुखस्वरूपमेव परं ब्रह्म, न तस्य स्वापावस्थार्या सुख-  
मन्यदा दुःखम् । स्वापश्च तस्य यादृशः । स प्रागुक्त एव । निवृत्तिश्च तस्य सर्वकालम् । न  
ह्यमौ परमात्माऽविशोपप्लवतरङ्गैरामृश्यते, केवलसुखनयः । तस्य सर्वस्य कर्तृत्वं उपपद्यते ।  
यथाऽयं पुरुष उपरतो गृहकृत्येभ्यः कृतकृत्यतयाऽर्जितं मया धनं गृहोपयोगि निरुपद्रव-  
श्चास्मि संवृत्त इत्येवं सुखं स्वपिति निवृत्तो निराशङ्कात्मबाध एवमुप्पत्तीयतेऽसावपि ।  
तस्यापीदं जगत् कुटुम्बभूतमिति प्रशंसा ।

प्रधानविषयो वाऽयं श्लोको वर्णनीयः । तदा प्रधानं स्वपिति यदा युगपत्सर्वाणि

भूतानि तत्र प्रलीयन्ते तदात्मतां कारणरूपतामापद्यन्ते विकारावस्थामुज्झन्ति युगपद्या-  
वन्ति त्रैलोक्योदरवर्तीनि । स्वापश्च परिणामनिवृत्तिर्न पुनर्ज्ञानापसंहतिः अचेतनस्य प्रधा-  
नस्य । सुखं चोपचारतोऽचेतनत्वादेव ॥ ५४ ॥

तमोऽयं तु समाश्रित्य चिरं तिष्ठति सेन्द्रियः ॥

न च स्वं कुरुते कर्म तदेत्क्रामति मूर्तितः ॥ ५५ ॥

इदानीं संसारिणः पुरुषस्य मरणं देहान्तरप्राप्तिश्चाभ्यां श्लोकाभ्यां कथ्यते । तमो  
ज्ञाननिवृत्तिस्तां समाश्रित्य चिरं तिष्ठत्यास्ते सेन्द्रियः । न च स्वं कुरुते कर्म  
श्रापप्रश्नासादिकम् । तदा मूर्तितः शरीरादुत्क्रामति गच्छति ।

ननु च सर्वगत आत्माऽऽकाशवद्विभुस्तस्य कीदृशयुत्क्रान्तिः ?

कर्मोपार्जितशरीरत्याग एवेत्क्रान्तिः, न पुनर्मूर्तस्येवार्थस्य देशाद्देशान्तरगमनम् ।  
अथवा कैश्चिद्विध्यते-अस्त्यन्यदन्तराभवं शरीरं सूक्ष्मं यस्येयमुत्क्रान्तिः । अन्यैस्त्वन्त-  
राभवदेहो नेष्यते । यथाह भगवान्व्यासः । “अस्मिन्देहे व्यतीते तु देहमन्यन्नराधिप ।  
इन्द्रियाणि वसन्त्येव तस्मान्नास्त्यन्तराभवः ।” साङ्ख्या अपि कंचिन्नान्तराभवमि-  
च्छन्ति विन्ध्यवासिप्रभृतयः ।

“काऽयमन्तराभवो नाम”

अस्मिच्छरीरे नष्टे मातृकुक्ष्यादिस्थानं द्वितीयशरीरग्रहणार्थं यावन्न प्राप्तं, तावदन्तरा  
निरूपभोगं शरीरमुपजायते सूक्ष्मं, यस्य न कंचित्संयोगो नाग्न्यादिदाहो न महाभूतैः  
प्रतिबन्धः ।

अन्ये तु मूर्तिं परमात्मानमाहुः । सर्वात्मरूपः परमात्मा समुद्रस्थानीयस्ततः प्रादुर्भ-  
वन्ति जीवा अविद्यावशाद्देमुपयन्ति, महोदधेरिवोर्मयः । तस्य च ततो निष्क्रामतः  
पुर्यष्टाकाख्यं लिङ्गमभ्युपगम्यते, पूर्वकृतधर्माधर्मवशात्प्रत्येकस्य जीवस्य वासःस्थानीयं  
सूक्ष्मं शरीरम् । यथा पुराण उक्तम् “पुर्यष्टकेन लिङ्गेन प्राणाख्येन स युज्यते । तेन  
वद्धस्य वै बन्धा मोक्षो मुक्तस्य तेन तु ॥” ते च प्राणापानव्यानादानसमानाः पञ्च बुद्धी-  
न्द्रियवर्ग एव कर्मिन्द्रियवर्गोऽष्टमं मन इत्येतत्पुर्यष्टकम् । तच्छरीरं न नश्यति आमोक्षाव-  
स्थायाः । तदुक्तं “संसरति निरूपभोगं भावैरधिवामितं लिङ्गम्” ॥ ५५ ॥

यदाणुमात्रिको भूत्वा बीजं स्थासु चरिणु च ॥

समाविशति संमष्टस्तदा मूर्तिं विमुञ्चति ॥ ५६ ॥

अण्वयः सूक्ष्मा मात्रा अवयवा यस्य सोऽणुमात्रिकः । पुर्यष्टकमन्तराभवदेहो वा,  
स्वभावत एव वाऽऽत्मानः सूक्ष्माः । यथोक्तम् । “स एष आत्माऽन्तर्हृदयेऽणीयानित्यादि ।”

बीजं शरीरोत्पत्तिकारणम् । स्थास्नु वृक्षादिजन्महेतुभूतम् । चरिष्णु जङ्गमम् ।  
समाविशत्यधितिष्ठति प्रतिनिबध्यते । यदा तेन संसृष्टः प्राणादिभिस्तदा मूर्तिं  
विमुञ्चत्यावध्नाति शरीरं गृह्णातीत्यर्थः ॥ ५६ ॥

एवं स जाग्रत्स्वप्नाभ्यामिदं सर्वं चराचरम् ॥

सञ्जीवयति चाजस्रं प्रमापयति चाव्ययः ॥ ५७ ॥

उपसंहारः पूर्वोक्तस्य । आत्मसम्बन्धिभ्यां जाग्रत्स्वप्नाभ्यां चराचरम् स्थावरं  
जङ्गमं जीवयति मारयति च जगत् । अठ्ययोऽविनाशी ॥ ५७ ॥

इदं शास्त्रं तु कृत्वाऽसौ मामेव स्वयमादितः ॥

विधिवद्ग्राहयामास मरीच्यादींस्त्वहं मुनीन् ॥ ५८ ॥

इह शास्त्रशब्देन स्मार्तो विधिप्रतिषेधसमूह उच्यते, न तु ग्रन्थस्तस्य मनुना  
कृतत्वात् । तथा हि मानव इति व्यपदेशोऽस्य । इतरथा हि हिरण्यगर्भ इति व्यपदिश्येत ।  
कंचित्तु हिरण्यगर्भेनापि कृते ग्रन्थे मनुना बहूनां प्रकाशितत्वात्तेन व्यपदेशो युज्यत एव ।  
यथा हिमवति प्रथममुपलभ्यमाना गङ्गाऽन्यतोऽयुत्पन्ना हैमवतीति व्यपदिश्यते, यथा  
च नित्यं दर्शनात्काठकं प्रवचनं कठेन व्यपदिश्यते । सत्स्वप्यन्येष्वध्येतृष्वध्यापयितृषु च  
प्रवचनप्रकर्षात्कठेन व्यपदेशः । नारदश्च स्मरति—‘शतसाहस्रोऽयं ग्रन्थः प्रजापतिना  
कृतस्ततः स मन्वादिभिः क्रमेण संचिप्त’ इति । अतोऽन्यकृतत्वेऽपि मानवव्यपदेशो न  
विरुद्धः । शास्त्रशब्देन ग्रन्थाभिधानमपि शासनरूपार्थप्रतिपादकत्वाद्दृष्टमेव ।

मामेव ग्राहयामासाहं तेनाध्यापित इत्यर्थः । ‘स्वयमादितो’ ‘विधिव’  
दित्येभिः पदैरागमस्याविभ्रंश उच्यते । ग्रन्थकारेण हि स्वकृतो ग्रन्थो यः स्वयमध्याप्यते  
प्रथमं तत्र मात्राऽपि न परिहीयते । अन्यस्य हि तस्मादधिगतवतोऽन्यमध्यापयतो न तद्-  
ग्रन्थाविनाशो यत्नो भवति । कर्तुरप्यध्यापितपूर्वस्य प्रतिष्ठापितो मया पूर्वमयं ग्रन्थ इति  
द्वितीयवारं प्रमादालस्यादिना भ्रंशः सभाव्यत अत आदित इत्युक्तम् । विधिवच्छि-  
ज्योपाध्याययोरनन्यमनस्कतादिगुणोऽवहितचित्तता ‘विधिः’ । अहं वतिः ।

मरीच्यादींस्त्वहं मुनीन् । मरीच्यादयः प्रसिद्धप्रभावास्तैरप्येतन्मत्सकाशादधीत-  
मित्यात्मनो विशिष्टशिष्यसम्बन्धेन सिद्धमौपाध्यायिकं दर्शयन्महर्षीणां शास्त्रमाहात्म्येन च  
श्रद्धातिशयं जनयत्यध्ययनाविरामाय । एवंविधमेतन्महच्छास्त्रं यन्मरीच्यादिभिरप्यधीतम् ।  
एष चेदृशो महात्मा मनुस्तेषामुपाध्याय इति युक्तमेतस्य सकाशादेतद्ग्रन्थाध्ययनमित्या-  
शास्त्रपरिसमाप्तेर्नोपरमन्ते श्रोतार इत्युभयथाऽपि शास्त्रप्रशंसा ॥ ५८ ॥



एतद्वोऽयं भृगुः शास्त्रं श्रावयिष्यत्यशेषतः ॥

एतद्धि मत्तोऽधिजगे सर्वमेपोऽखिलं मुनिः ॥ ५९ ॥

एतच्छास्त्रं वो युष्माकमयं भृगुरशेषतः सर्वं श्रावयिष्यति कर्णपथं नेष्यत्य-  
ध्यापयिष्यति व्याख्यास्यति च । एतच्छास्त्रस्यैतदा प्रत्यवमर्शः । एतच्छास्त्रमेव मुनि-  
रखिलम् अशेषं मत्तो मत्सकाशादधिजगेऽधिगतवान् ज्ञातवान् । गुरुमुखाद्विद्या  
निष्क्रामतीव शिष्यः प्रतिगृह्णातीवेत्यतः अपादाने तस्मिन्नेति युक्तः । भृगुस्तु महर्षीणां  
प्रख्याततरप्रभावः । तस्य प्रवक्तृत्वनियोगं नानेकाशेषनिरतिशयविद्याविदामागमपरम्परयाग-  
तमेतच्छास्त्रमिति प्रदर्श्यते । अतश्च केषांचिदयमपि प्रवृत्तिप्रकारो दृश्यते, बहुभ्यो महा-  
त्मभ्यः शास्त्रमिदमवतीर्णमिति किमिति नाधोमह इत्यध्ययनादिप्रवृत्त्याभिमुख्यं शास्त्रे  
जन्यते ॥ ५९ ॥

ततस्तथा स तेनोक्तो महर्षिर्मनुना भृगुः ॥

तानब्रवीदपीन्सर्वान् प्रीतात्मा श्रूयतामिति ॥ ६० ॥

स महर्षिर्भृगुस्तेन मनुना तथोक्त एव वः श्रावयिष्यतीति नियुक्तस्ततोऽनन्तरं  
तानृपीनब्रवीच्छ्रूयतामिति । प्रीतात्माऽनेकशिष्यसन्निधावहमत्र नियुक्त इति बहुमानेन  
प्रीतात्मत्वं प्रवक्तृत्वयोग्यतयाज्ञाकरोऽहमनेन सम्भावित इत्यात्मनि भृगोर्वहुमानः ॥ ६० ॥

स्वायम्भुवस्यास्य मनोः षड्वंश्या मनवोऽपरे ॥

सृष्टवन्तः प्रजाः स्वाः स्वा महात्मानो महौजसः ॥ ६१ ॥

उपाध्यायो धर्मान्पृष्टो जगदुत्पत्त्यादि वर्णितवान् । तथैव शिष्योऽपि तन्नियुक्तस्तच्छ्रे-  
षमेव वर्णयितुमारब्धः । अस्येति साक्षात्कारेण मनुं प्रत्यवमृशति । अस्मदुपाध्यायस्य  
स्वायम्भुव इति ख्यातस्य षडन्येऽपरे मनवो वंश्या एकस्मिन्वंशे कुले जाताः सर्वे वंश्याः ।  
सर्वे हि साक्षाद्ब्रह्मणः सृष्टा इत्येककुलसम्भवाद्द्वंश्या उच्यन्ते । अथवा एकस्मिन्कार्ये-  
ऽधिकृता वंश्या एककर्मान्वयेन प्राणिनां वंशव्यवहारो भवति । 'द्वौ मुनी व्याकरणस्य  
वंश्या' । तेषां चैकं धर्मं दर्शयति सृष्टवन्तः प्रजाः स्वाः स्वाः इति । मन्वन्तरे  
मन्वन्तरे यस्य मनोरधिकारः स एव प्रजानां पूर्वमन्वन्तरविनष्टां सृष्टा पालयिता च ।  
अतो येन याः प्रजाः सृज्यन्ते तास्तस्य स्वा भवन्ति ॥ ६१ ॥

स्वारोचिषश्चोत्तमश्च तामसो रैवतस्तथा ॥

चाक्षुषश्च महातेजा विवस्वत्सुत एव च ॥ ६२ ॥

तान्मनूनामतो निर्दिशति । महातेजा इति विशेषणम् । अन्यानि नामानि रूढ्या

सबन्धेन वा । **विवस्वत्सुत** इति समासपदरूपं शब्दान्तरं कृष्णसर्पनरसिंहादिशब्द-  
वत् ॥ ६२ ॥

**स्वायम्भुवाद्याः सप्तैते मनवो भूरितेजसः ॥**

**स्वे स्वेऽन्तरे सर्वमिदमुत्पाद्यापुश्चराचरम् ॥ ६३ ॥**

**अत्र सप्त मनवो** मया प्रोक्ताः । अन्यत्र चतुर्दश पठ्यन्ते । **स्वे स्वेऽन्तरे**  
ऽवसरं प्राप्तेऽधिकारकालं इति यावत् । **उत्पाद्या प्रजा आपुः** पालितवन्तः । **स्वे-**  
**स्वेऽन्तरे**ऽधिकारावसरं, यस्य मनोर्यस्मिन्काले प्राप्तः सर्गस्थितिपालनाधिकारः ।

अन्ये त्वन्तरशब्दं मासादिशब्दवत्कालविशेषवाचिनं मन्यन्ते । तदयुक्तम् । मनुशब्दो-  
पसंहितः कालविशेषविषयो 'मन्वन्तरो' नाम कालो, न तु केवल इति ॥ ६३ ॥

**निमेषा दश चाष्टौ च काष्ठा, त्रिंशत्तु ताः कला ॥**

**त्रिंशत्कला मुहूर्तः स्यादहोरात्रं तु तावतः ॥ ६४ ॥**

स्थितिप्रलयकालपरिमाणनिरूपणार्थं ज्यातिःशास्त्रगोचरं कालविभागं वक्तुमुपक्रमते ।  
अष्टादश निमेषाः **काष्ठा** नाम कालो भवति । त्रिंशत्काष्ठाः **कला** । त्रिंशत्कला एको  
**मुहूर्तः** स्यात् । **तावतः** त्रिंशदित्यर्थः । त्रिंशन्मुहूर्तः **अहोरात्रम्** । विद्यादिति क्रियापद-  
माह्वयं तावतइति द्वितीयावहुवचनम् । अथ कोऽयं निमेषो नाम । अक्षिपद्मणोर्नैर्गार्गक-  
कम्प उन्मेषसहचारी । अन्यैस्तु पठितं यावता कालेन व्यक्तमक्षरमुच्चार्यते स निमेषः ॥ ६४ ॥

**अहोरात्रे विभजते सूर्यो मानुषदैविके ॥**

**रात्रिः स्वप्नाय भूतानां चेष्टार्यै कर्मणामहः ॥ ६५ ॥**

**अहश्च रात्रिश्च ते अहोरात्रे** । तयोर्विभागं करोति आदित्यः । उदित आदित्यं  
यावत्तदीया रश्मयो दृश्यन्ते तावदहर्व्यवहारः । अस्तमिते तु प्रागुदयाद्रात्रिव्यवहारः ।  
मनुष्यलोके देवल्लोके वा ।

यत्र तर्ह्यादित्यो न व्याप्नोति रश्मिभिस्तत्र कथमयमहोरात्रविभागो विज्ञेयाऽतः स्वाह ।  
**रात्रिः स्वप्नायेति** । स्वयंप्रभेपु भूतेषु नित्यप्रकाशित्वात्कर्मचेष्टाकार्यारम्भेण स्वापेन  
च विभागः । यथैवौषधीनां नियतः प्रादुर्भावकालः स्वाभाव्यादेवं कर्मचेष्टास्वापावपि  
कालस्वभावत एव नियतौ ॥ ६५ ॥

**पित्र्ये राज्यहनी मासः, प्रविभागस्तु पक्षयेः ॥**

**कर्मचेष्टास्वहः कृष्णः शुक्रः स्वप्नाय शर्वरी ॥ ६६ ॥**

यो मनुष्याणां मासः स पितृणामहर्निशम् । कतरदहः कतमा च रात्रिरिति प्रविभागः । इदमहरियं रात्रिरित्येष विभागः । पक्षयोः पञ्चदशरात्रिसम्मितयोरर्द्धमासाख्ययोर्व्यवस्थितः । पक्षाश्रित इत्यर्थः । एकः पक्षोऽहरपरा रात्रिस्तयोश्च भिन्नस्वभावत्वान्नियतक्रमत्वाच्च विशेषमाह । अहः कृष्णः पक्षः । शुक्लः पक्षः शर्वरी रात्रिः । 'कर्मचेष्टाभ्य' इति युक्तः पाठः । यथा 'स्वप्रायेति' । तादृश्यमेव विषयभावेन विवक्षितम् । वृत्तानुरोधादतः सप्तमी ॥ ६६ ॥

दैवे रात्र्यहनी वर्षं प्रविभागस्तयोः पुनः ॥

अहस्तत्रोदगयनं रात्रिः स्यादक्षिणायनम् ॥ ६७ ॥

वर्षं मनुष्याणां द्वादशमासास्तदेकमहोरात्रं देवानाम् तयोश्च विभाग-उदगयन-दक्षिणायनाभ्याम् । तत्रोदीचीं दिशमभिप्रतिष्ठमानस्यादित्यस्य षण्मासा उदगयनं भवति । 'अयनं' गमनमधिष्ठानं वा । तस्यां दिशि षण्मासानादित्य उदेति । ततः परावृत्तस्य दक्षिणायनम् । तथा हि दक्षिणां दिशमाक्रम्योदीचीं हित्वा ह्युदयं करोति ॥ ६७ ॥

ब्राह्मस्य तु क्षपाहम्य यत्प्रमाणं समासतः ॥

एकैकशो युगानां तु क्रमशस्तन्निबोधत ॥ ६८ ॥

ब्रह्मा प्रजानां स्रष्टा तस्य यो लोकस्तत्र क्षपाहस्याहोरात्रस्य यत्प्रमाणं युगानां चैतत्समासतः संक्षेपेण निबोधत मत्सकाशाच्छृणुत । एकैकशः एकैकस्य युगस्य ।

वक्ष्यमाणस्य प्रकरणस्य पिण्डार्थकथानार्थोऽयं श्लोक श्रोतृणामवधानार्थः । तथा च संबुध्यन्ते निबोधतेति । प्रकृतं कालविभागे पुनः प्रतिज्ञानं प्रकरणान्तरत्वज्ञापनार्थम् । तेन वक्ष्यमाणोऽर्थो न शास्त्रारम्भशेष एव, अपि तु धर्मायापि । तथा च वक्ष्यति 'ब्राह्मं पुण्यमहर्विदुरिति' तद्विज्ञानाच्च पुण्यं भवतीत्यर्थः ॥ ६८ ॥

चत्वार्याहुः सहस्राणि वर्षाणां तत्कृतं युगम् ॥

तस्य तावच्छती सन्ध्या सन्ध्यांश्च तथाविधः ॥ ६९ ॥

प्रकृतत्वाद्देविकानि वर्षाणि परिगृह्यन्ते । तथा च पुराणकारः "इत्थंतदृषिभिर्गीतं दिव्यया सङ्गाया द्विजाः ॥ दिव्येनैव प्रमाणेन युगमङ्गया प्रकीर्तिता" । तानि चत्वारि सहस्राणि कृतयुगं नाम कालः । तस्य कृतयुगस्य तावन्त्येव शतानि, चत्वारि, सन्ध्या । सन्ध्यांश्च तथा विधः तत्परिमाणश्चत्वारिवर्षशतानीत्यर्थः । यत्रातीतस्य कालस्यागामिनश्च स्वभावानुवृत्तिः सा सन्ध्या । उभयकालधर्मानुविधानं सन्ध्यांश्च, यत्रेषत्पूर्वधर्मानुवृत्तिर्भूयसी भाविने, युगस्य ॥ ६९ ॥

इतरेषु ससन्ध्येषु ससन्ध्यांशेषु च त्रिषु ॥

एकापायेन वर्तन्ते सहस्राणि शतानि च ॥ ७० ॥

कृतयुगादन्येषु त्रेतादिषु त्रिषु युगेषु सन्ध्यासन्ध्यांशसहितेषु सहस्राण्येकापायेन वर्तन्ते हानिरपायः । एकं सहस्रं हीनं त्रेतायां कृतयुगात् । एवं त्रेतातो द्वापरस्य-द्वापरत्कलेः । एवं च त्रीणि वर्षसहस्राणि त्रेता, द्वे द्वापरः, एकं कलिरिति भवति । शतानि हीयन्ते सन्ध्यातदंशयोः ।

विशिष्टोऽहःसङ्घातो युगाख्यस्तस्य विशेषाः कृतादयः ।

तावच्छतीति ईकारः स्मर्तव्यः । इह स्मृतिः । तावतां शतानां समाहारः तावच्छब्दस्य 'बहुगणवतुडतीति' वत्वन्तत्वात्संख्यासंज्ञायां सत्यां 'संख्यापूर्वो द्विगुरिति' द्विगुसंज्ञायां सत्यां—'टापोपवादां द्विगां' रिति डोप् । तत् परिमाणमस्य इति । 'यत्तदेतेभ्य' इति वतुप् । 'आ सर्वनाम्न' इत्याकारः । अन्यथा बहुव्रीहौ तावन्ति शतानि यस्याः, शतशब्दस्याकारान्तत्वात् 'अजायतष्टाप्' इति टापा भवितव्यम् । तस्मिन्कृते 'तावच्छता' इति स्यादित्यभिप्रायः ॥ ७० ॥

यदेतत्परिसङ्ख्यातमादावेव चतुर्युगम् ॥

एतद्द्वादशसाहस्रं देवानां युगमुच्यते ॥ ७१ ॥

यदेतदिति लौकिकी वाचो युक्तिः । समुदायेन प्रक्रान्तोऽर्थः परामृश्यते । यदेतच्चतुर्युगं परिसंख्यातं चत्वारि सहस्राणीत्यादिना निश्चितसंख्यमादौ प्रागस्माच्छ्लोकात्—एतस्य चतुर्युगस्य द्वादशभिः सहस्रैर्देवानां युगमुच्यते । द्वादशचतुर्युगसहस्राणि 'देवयुगं' नाम काल इत्यर्थः । सहस्रशब्दात्स्वार्थेऽण् । द्वादश सहस्राणि परिमाणे यस्मिन्निति विग्रहः ॥ ७१ ॥

दैविकानां युगानां तु सहस्रं परिसङ्ख्यया ॥

ब्राह्ममेकमहर्ज्ञेयं तावती रात्रिरेव च ॥ ७२ ॥

देवयुगसाहस्रं ब्राह्ममेकमहः । तावती ब्रह्मणो रात्रिर्देवयुगसहस्रमेव । परिसङ्ख्यया सङ्ख्यानेन यत्सहस्रमिति सम्बन्धः । श्लोकपूरणार्थश्चायमनुवादः । न ह्यसङ्ख्यया सहस्रादिव्यवहारः । हेतौ तृतीया ॥ ७२ ॥

तद्वै युगसहस्रान्तं ब्राह्म पुण्यमहर्विदुः ॥

रात्रिं च तावतीमेव तेऽहोरात्रविदो जनाः ॥ ७३ ॥

युगसहस्रमन्तो यस्याहस्तद्वैयुगसहस्रान्तम् । यं मानुष्या एतज्जानते तेऽहोरात्र-

**विदः ।** किं तेषामित्यपेक्षायां पुण्यं भवतीति सम्बन्धः । ब्राह्मस्याहः परिमाणवेदनं पुण्यमतस्तद्वेदितव्यमिति स्तुत्या विधिप्रतिपत्तिः ॥ ७३ ॥

तस्य सोऽहर्निशस्यान्ते प्रसुप्तः प्रतिबुध्यते ॥

प्रतिबुद्धश्च सृजति मनः सदसदात्मकम् ॥ ७४ ॥

स ब्रह्मा तावतीं दीर्घां निशां निद्रां अनुभूय **प्रतिबुध्यते** । ततः पुनर्जगत्सृजति । स्वापो ब्रह्मण उक्तरूपः । न ह्यसौ प्राकृतपुरुषवत्स्वपिति, नित्यं प्रतिबोधात् । तत्र सर्गक्रममाह । **मनः सदसदात्मकमिति** ।

ननु चाप एव मसर्जादावित्युक्तम् ।

केचिदाहुर्द्विविधः प्रलयः महाप्रलयोऽवान्तरप्रलयश्च । अवान्तरप्रलयेऽयं क्रमः । मनश्चात्र न तत्त्वान्तर्गतं, तस्य पूर्वमुत्पन्नत्वात्, किं तर्हि प्रजापतिः प्रबुद्धः सन् 'मनः' सर्गाय 'सृजति' नियुङ्क्ते इत्यर्थः । द्वितीये तु महाप्रलयपक्षे मनःकारणत्वान्महत्त्वमेव मनस्ततश्च न प्रागुक्तक्रमहानिः । **पुराणे** हि 'मनो महान्मतिर्बुद्धिर्महत्तत्त्वं च कीर्त्यते । पर्यायवाचकाः शब्दा महतः परिकीर्तिता' इति ॥ ७४ ॥

मनः सृष्टिं विकुरुते चाद्यमानं सिमृक्षया ॥

आकाशं जायते तस्मात्तस्य शब्दं गुणं विदुः ॥ ७५ ॥

उक्ताऽप्येषा तत्त्वस्य सृष्टिः । यो विशेषो नेक्तस्तत्प्रतिपादनाय पुनरुच्यते । **विकुरुते** विशेषतः कुराति ब्रह्मणा **चाद्यमानम्** । तस्माच्चोदितादाकाशं जायते । तस्याकाशस्य शब्दाख्यो गुणो भवति । गुण आश्रित उच्यते, आकाशं तस्याश्रयः । न ह्याकाशं विना शब्दस्य सम्भवः ॥ ७५ ॥

आकाशात्तु विकुर्वाणात्सर्वगन्धवहः शुचिः ॥

बलवाञ्जायते वायुः, स वै स्पर्शगुणो मतः ॥ ७६ ॥

भूताद्भूतान्तरस्योत्पत्तिर्नेष्यते । महतः सर्वभूतानामुत्पत्त्यभ्युपगमात् । तैर्नैवं व्याख्यायते । आकाशादनन्तरं महतो **विकुर्वाणात्**स्पर्शमात्रभावं गताद्वायुर्जायते । सर्वगन्धान् शुचीनशुचींश्च वहति । अथ च **शुचिः** पवित्रः । **बलवान्** । यावती काचिद्विकृतिश्चेष्टारूपा सा वायुकर्म कम्पाच्चोषोर्ध्वध्वस्तिर्यग्गमनादिलक्षणा । यत्किञ्चिच्चलितं स्पन्दितं तत्सर्वं वायवायुत्तमित्येतत्प्रदर्शयितुं बलवानित्युक्तम् ।

उत्तरत्रापि याः पञ्चम्यस्ता न ह्यन्यथापेक्षाः, किं तर्हि वायोः परतोऽनन्तरमित्येवं योजनीयाः ॥ ७६ ॥

वायोरपि विकुर्वाणाद्विरोचिष्णु तमोनुदम् ॥

ज्योतिरुत्पद्यते भास्वत्तद्रूपगुणमुच्यते ॥ ७७ ॥

विरोचिष्णु भास्वादिति समानार्थेन शब्दद्वयेन स्वपरप्रकाशता प्रतिपाद्यते ।  
स्वयं दीप्तिमत्परं च भासयति ॥ ७७ ॥

ज्योतिषश्च विकुर्वाणादापो रसगुणाः स्मृताः ॥

अद्भ्यो गन्धगुणा भूमिरित्येषा सृष्टिरादितः ॥ ७८ ॥

रसो मधुरादि मलिलगुणः । गन्धः सुरभिरसुरभिश्च । स भूमेर्गुणः । तथा च वैशेषिकाः ‘क्षितावेव गन्ध’ इति । एते सांसिद्धिका एकैकस्य गुणाः संसर्गात्तु सङ्कीर्यन्ते । तदुक्तं ‘यो यो यावत्तिथ’ इति ।

एतच्च गुणानुकथनमध्यात्मचिन्तायामुपयुज्यते । उक्तं हि पुराण-कारेण—“दश-  
मन्वन्तराणीह तिष्ठन्तीन्द्रियचिन्तकाः ॥ भौतिकास्तु शतं पूर्णं सहस्रं त्वभिमानिनः” ॥  
अहंकारचिन्तकाः । “महात्मकाः सहस्राणि दश तिष्ठन्ति विज्वराः ॥ पूर्णं शतसहस्रं तु  
तिष्ठन्त्यव्यक्तचिन्तका ॥ पुरुषं निर्गुणं प्राप्य परिसङ्ख्या न विद्यते” ॥ ७८ ॥

यत्प्राग्द्वादशसाहस्रमुदितं दैविकं युगम् ॥

तदेकसप्ततिगुणं मन्वन्तरमिहोच्यते ॥ ७९ ॥

एकसप्ततिदैविकानि युगानि मन्वन्तरं नाम कालः ॥ ७९ ॥

मन्वन्तराण्यसङ्ख्यानि सर्गः संहार एव च ॥

क्रोडन्निवैतत्कुरुते परमेष्ठी पुनः पुनः ॥ ८० ॥

नेषां सङ्ख्या विद्यत इत्यसङ्ख्यानि ।

“ननु चतुर्दश मन्वन्तराणीति सङ्ख्या श्रूयते ज्योतिःशास्त्रादौ” ।

उच्यते । आवृत्त्या ह्यसङ्ख्यानि । यथा द्वादशमासाः ।

सर्गसंहारयोरप्यावृत्तिरनुपरतैव ।

क्रोडन्निवैतत्कुरुते इति । “सुखार्थितया क्रोडा । तस्य चाप्तकामत्वादानन्दैक-  
रूपत्वाच्च न क्रोडाप्रयुक्तौ सर्गसंहारौ ।” अत इवशब्दः प्रयुक्तः । अत्र यथा परिहारः स  
प्रागुक्त एव । लीलया निष्प्रयोजनापि लोके राजादीनां प्रवृत्तिर्दृश्यते इति ब्रह्मविदः ॥ ८० ॥

चतुष्पात्सकलो धर्मः सत्यं चैव कृते युगे ॥

नाधर्मेणागमः कश्चिन्मनुष्यानुपवर्तते ॥ ८१ ॥

चत्वारः पादा यस्य स चतुष्पाद्धर्मः । यागादेश्च धर्मत्वात्स्य चानुष्ठेयस्वभावत्वा-  
द्विग्रहाभावान्न पादशब्दः शरीरावयववचनः, किं तर्हि अंशमात्रवचनः । न हि धर्मस्य  
शरीरमस्ति पुरुषविधं पशुपक्ष्यादिविधं वा । तेन स्वांशैश्चतुर्भिरुपेतश्चतुष्पादुच्यते । तेन योऽयं  
धर्मः चतुष्पात्सकलः कृतयुगआसीत् । यागस्य तावत्प्रयोगावस्थस्य चत्वारो होतृकाः,  
होता ब्रह्मा उद्गाता अध्वर्युरिति । चत्वारो वर्णाः कर्तार आश्रमा वा । सर्वथा यावान्वेदे  
धर्म उक्तः स सर्वस्तस्मिन्कालेऽशतोऽपि न हीनः अविगुणः सर्वोऽनुष्ठेयते । बाहुल्येन  
चतुःसङ्ख्या । एवं दानादिष्वपि योज्यम् । दाता द्रव्यं पात्रं भावतुष्टिः । अथवा यागदा-  
नतपांसि ज्ञानं च । तथा वक्ष्यति—‘तपः परमिति’ ।

अथवा धर्मप्रतिपादकं वाक्यं धर्मः । तस्य च चत्वारः पादाः चत्वारि पदजातानि ।  
नामाख्याते चोपसर्गनिपाताश्च । तथा चाह । “चत्वारि वाक्परिमिता पदानि ।  
तानि विदुर्ब्राह्मणा ये मनीषिणः” [ ऋग्वेद १।१६।४५ ] । मनस ईषिणः समर्थे  
विद्वांसो धार्मिकाः । अद्यत्वे तु ‘गुहायां त्रीणि निहितानि नेङ्गयन्ति’ । न हि प्रकाशन्ते ।  
‘तुरीयं वाचं मनुष्या वदन्ति’ । चतुर्थं भागं वैदिका मनुष्या वदन्ति । एतदुक्तं भवति  
आदौ न वेदवाक्यं किञ्चिदन्तरितम्, न च काचिद्वेदशाखा । अद्यत्वे तु बह्वन्तरितम् ।

सत्यं चैवं सकलमित्यनुषङ्गः । सत्यपि सत्यस्य विहितत्वाद्धर्मत्वे प्राधान्यार्थं पृथगु-  
पदेशः, हेत्वर्थे वा । सकलस्य धर्मानुष्ठानस्य सत्यं हेतुः । यत्वनृतिनस्ते लोकावर्जनार्थं  
किञ्चिदनुतिष्ठन्त्यन्यत् त्यजन्ति ।

नाधर्मे निषिद्धेन मार्गेण कश्चिदागमो विद्या वाऽर्थो वाऽनुष्ठानरूपवर्तते आग-  
च्छति युगस्वाभाव्यात् । न मनुष्या अधर्मेण विद्यामागमयन्ति नापि धनमर्जयन्ति ।  
विद्याधने धर्मानुष्ठानकारणे, तत्परिशुद्धिः सकलधर्मसद्भावस्य हेतुत्वेनानेनोच्यते ॥ ८१ ॥

इतरेष्वामाद्भर्मः पादशस्त्ववरोपितः ॥

चैरिकानृतमायाभिर्धर्मश्चापैति पादशः ॥ ८२ ॥

कृतयुगादन्येषु युगेष्वागमाद्वेदाख्याद्धर्मः पादशः युगेयुगं पादेनावरोपितो  
व्यपनीतः । अन्तर्हिता वेदशाखाः, पुरुषाणां ग्रहणावधारणशक्तिवैकल्यात् ।

योऽप्यद्यत्वे धर्मो ज्योतिष्टोमादिः प्रचरति सोऽपि चैर्यादिभिः पादशो हीयते ।  
ऋत्विजां यजमन्नानां दातृणां सम्प्रदानानां चैतैर्दोषैर्युक्तत्वाच्च यथाविधि धर्मो निष्पद्यते ।  
फलमतो यथोक्तं न प्राप्यते । तेन धर्मापायहेतूनां चैरिकादीनां न युगैर्यथासङ्ख्यं सम्बन्धः  
सर्वेषामथोपलम्भात् ॥ ८२ ॥

अरोगाः सर्वसिद्धार्थाश्चतुर्वर्षशतायुषः ॥

कृते त्रेतादिषु ह्येषां वयो हसति पादशः ॥ ८३ ॥

अधर्मस्य रोगकारणस्याभावादरोगाः । 'रोगो' व्याधिः । सर्व एव चत्वारो वर्णाः सिद्धाभिप्रेतार्थाः । अर्थः प्रयोजनम् । अथवा सर्वेऽर्थाः सिद्धाः येषां काम्यानां कर्मणाम् । प्रतिबन्धकाभावादव्याच्चेपेणाशेषफलसिद्धिः । चतुर्वर्षशतायुष इति ।

“ननु 'स ह पोडशं वर्षशतमजीवदिति' परममायुर्वेदे श्रूयते ।”

अत एवाहुः । वर्षशतशब्दोऽत्र वयोऽवस्थाप्रतिपादकः । चत्वारि वयांसि जीवन्तीति, न पुरायुषः प्रमीयन्ते, नाप्राप्य चतुर्थं वयो म्रियन्ते । अतएव द्वितीये श्लोकार्धे वयो हसतीत्याह । पूर्वत्र वयसो वृद्धावुक्त्यामुत्तरत्र तस्यैवं हासाभिधानोपपत्तिः । पादश इति । न चात्र चतुर्थो भागः पादः, किं तर्हि, भागमात्रमंशत् आयुः क्षीयत इत्यर्थः । तथा च केचिद्बाला म्रियन्ते केचित्तरुणाः केचित्प्राप्तजरसः । परिपूर्णमायुर्दुर्लभम् ॥ ८३ ॥

वेदोक्तमायुर्मर्त्यानामाशिषश्चैव कर्मणाम् ॥

फलन्त्यनुयुगं लोके प्रभावश्च शरीरिणाम् ॥ ८४ ॥

केचिदाहुर्वैदिकैः कर्मभिः सहस्रसंवत्सरादिभिरपेक्षितमायुः वेदोक्तम्, तत् अनुयुगं फलति, युगानुरूपेण सम्पद्यते, न सर्वेषु युगेषु । नाद्य कश्चित्सहस्रसंवत्सरजीवी ; यः सर्वश्चिरञ्जीवति स वर्षशतम् ।

तदपरे नाद्रियन्ते । यतो दीर्घमत्रैषु संवत्सरशब्दे दिवसेषु व्यवस्थापिते विधेयान्तरविरोधाद्वाक्यभेदापत्तेः । एष हि तत्र ग्रन्थः । 'पञ्चपञ्चाशतस्त्रिवृतः संवत्सरा' इत्यादि । तत्र त्रीण्यहानि गवामयनप्रकृतित्वात्प्राप्तानि । विशिष्टानुसङ्ख्या पञ्चपञ्चाशत इति । अप्राप्तविधेया यद्यपरा संवत्सरता प्रतीयेत वाक्यं भिद्येत । तत्रावश्यमन्यतरस्यानुवाद आश्रयितव्यः । संवत्सरशब्दः सौरसावनादिमानभेदेन षष्ट्यधिकशतत्रयात्मनोऽहः सङ्घातादन्यत्रापि दृष्टप्रयोग एवेति । तस्यैव लक्षणया दिवसेष्वनुवादो युक्त इति ।

अन्ये तु मन्त्रार्थवाङ्मेषु 'शतमिन्नु शरदोऽन्ति देवाः' (ऋग्वेद १।८-६) 'शतायुर्वै पुरुषः' (काठक ३।४।५) इति शतशब्दश्च बहुनामसु पठितः, बहुत्वं चानवस्थितम् । युगानुरूपेण दीर्घजीविनोऽल्पायुषश्च भवन्ति । यथाश्रुतव्याख्याने तु कलौ सर्वे शतायुषश्च भवन्ति । अथवा आयुःकामस्य यानि कर्माणि, न च तत्र प्रमाणं श्रुतम्, तत्रानुयुगं परिमाणं वेद्यम् ।

आशिषः । अन्या अपि फलविषया वेदशासनाः । काम्यानां कर्मणाम् । आयुषः काम्यत्वेऽपि प्राधान्यात्पृथगुपदेशः । तथा ह्याह "आयुर्वै परमः कामः" ।



प्रभावोऽलौकिकी शक्तिरणिमादिगुणयोगः, अभिशपो, वरदानम् ।

अनुयुगं फलन्तीति सर्वत्र योज्यम् ॥ ८४ ॥

अन्ये कृतयुगे धर्मास्त्रेतायां द्वापरे परे ॥

अन्ये कलियुगे नृणां युगहासानुरूपतः ॥ ८५ ॥

उक्तस्य कालभेदेन पदार्थस्वभावभेदस्योपसंहारः । धर्मशब्दो न यागादिवचन एव, किं तर्हि पदार्थगुणमात्रे वर्तते । अन्ये पदार्थानां धर्माः प्रतियुगं भवन्ति, यथा प्राक् दर्शितम् । यथा वसन्तेऽन्यः पदार्थानां स्वभावोऽन्यो ग्रीष्मेऽन्य एव वर्षास्त्रेवं युगेष्वपि । अन्यत्वं चात्र न कारणानां दृष्टकार्यत्यागं कार्यान्तरजनकत्वम्, अपि त्वपरिपूर्णस्य कार्यस्योत्पत्तेः शक्तेरपचयात् । तदाह युगहासानुरूपत इति । हासो न्यूनता ॥ ८५ ॥

तपः परं कृतयुगे त्रेतायां ज्ञानमुच्यते ॥

द्वापरे यज्ञमेवादुर्दानमेकं कलौ युगे ॥ ८६ ॥

अयमन्यो युगस्वभावभेदः कथ्यते । तपःप्रभृतीनां वेदे युगभेदेन विधानाभावात्सर्वदा सर्वाण्यनुष्ठेयानि । अयं त्वनुवादा यथाकथञ्चिदाख्येयः । इतिहासेषु ह्येवं वर्ण्यते । तपः प्रधानं तच्च महाफलम् । दीर्घायुषो रागवार्जतास्तपसि समर्था भवन्त्यनेनाभिप्रायेणाच्यते । ज्ञानम् अध्यात्मविषयं; शरीरकलेशादन्तर्नियमो नातिदुष्करः । यागे तु न महाक्लेश इति द्वापरं यज्ञः प्रधानम् । दाने तु न शरीरक्लेशो नान्तःसंयमो न चातीव विद्वत्तोपयुज्यत इति सुसम्पादता ॥ ८६ ॥

सर्वस्यास्य तु सर्गस्य गुप्त्यर्थं स महाश्रुतिः ॥

मुखवाहूरुपज्जानां पृथक्कर्माण्यकल्पयत् ॥ ८७ ॥

उक्तः कालविभागः । ब्राह्मणादीनां गुणा इदानीं कथ्यन्ते । तत्रायमुपक्रमः । सर्वस्य सर्गस्य सर्वेषां लोकानां गुप्त्यर्थं रक्षार्थम् । महातेजाः प्रजापतिः मुखादिजातानां ब्राह्मणादीनां चतुर्णां वर्णानां दृष्टादृष्टार्थानि कर्माण्यकल्पयद् व्यवस्थापितवान् ॥ ८७ ॥

अध्यापनमध्ययनं यजनं याजनं तथा ॥

दानं प्रतिग्रहं चैव ब्राह्मणानामकल्पयत् ॥ ८८ ॥

तानीदानीं कर्माण्युच्यन्ते ॥ ८८ ॥

प्रजानां रक्षणं दानमिज्याऽध्ययनमेव च ॥

विषयेष्वप्रसक्तिश्च क्षत्रियस्य समादिशत् ॥ ८९ ॥

विषयाभिलाषजनका गीतशब्दादयो भावा उच्यन्ते । तत्राप्रसङ्गः पुनः पुनरसेव-  
नम् ॥ ८६ ॥

पशूनां रक्षणं दानमिज्याऽध्ययनमेव च ॥

वणिक्पथं कुसीदं च वैश्यस्य कृषिमेव च ॥ ९० ॥

**वणिक्पथः** वणिक्कर्मणा स्थलपथवारिपथादिना धनार्जनम् उपयुज्यमानदेशान्तरीय-  
द्रव्यसन्निधापनं यस्य राज्ञो विषये वसति । **कुसीदं** वृद्ध्या धनप्रयोगः ॥ ८० ॥

एकमेव तु शूद्रस्य प्रभुः कर्म समादिशत् ॥

एतेषामेव वर्णानां शुश्रूषामनसूयया ॥ ९१ ॥

**प्रभुः** प्रजापतिरंकं कर्म शूद्रस्यादिष्टवान् । **एतेषां** ब्राह्मणक्षत्रियवैश्यानां **शुश्रूषा**  
त्वया कर्तव्या । **अनसूयया**ऽनिन्दया । चित्तेनापि तदुपरि विषादो न कर्तव्यः । **शुश्रूषा**  
परिचर्या तदुपयोगि कर्मकरणं शरीरसंवाहनादि तच्चित्तानुपालनम् ।

एतद्दृष्टार्थं शूद्रस्य । अविधायकत्वाच्चैकमेवेति न दानादयो निषिध्यन्ते । विधिरेषां  
कर्मणामुत्तरत्र भविष्यति । अतः स्वरूपं विभागेन यागादीनां तत्रैव दर्शयिष्यामः ॥ ८१ ॥

ऊर्ध्वं नाभेर्मेध्यतरः पुरुषः परिकीर्तितः ॥

तस्मान्मेध्यतमं त्वस्य मुखमुक्तं स्वयम्भुवा ॥ ९२ ॥

आपादान्तान्मेध्यः पुरुषः । तस्य नाभेरूर्ध्वमतिशयं नाभेर्मेध्यम् । ततोऽपि मुखम् । एतच्च  
स्वयमेव जगत्कारणपुरुषं पणोक्तम् ॥ ८२ ॥

ततः किमत आह—

उत्तमाङ्गोद्भवाज्ज्यैष्ठ्याद्ब्रह्मणश्चैव धारणात् ॥

सर्वस्यैवास्य सर्गस्य धर्मतो ब्राह्मणः प्रभुः ॥ ९३ ॥

‘उत्तमाङ्गः’ मूर्धा तत उद्धव उत्पत्तिर्ब्राह्मणस्य । ज्येष्ठश्चासावन्येभ्यो वर्णेभ्यः पूर्वं ब्राह्मणा  
सृष्टः । ‘ब्राह्मणो’ वेदस्य धारणात्तस्य हि सविशेषं तद्विहितमतः **सर्वस्व जगतो**ऽस्माद्धे-  
तुत्रयाद् **ब्राह्मणः प्रभुः** प्रभुरिव । प्रभुर्विनयनोपसर्पणीयः, तदाज्ञायां च धर्मे स्थातव्यम् ।  
**धर्मतः प्रभुर्धर्मे** प्रभुरित्यर्थः । आद्यादित्वात्तसिः ॥ ८३ ॥

तं हि स्वयम्भूः स्वादास्यात्तपस्तप्त्वाऽऽदितोऽसृजत् ॥

हृष्यकव्याभिवाह्याय सर्वस्यास्य च गुप्तये ॥ ९४ ॥

‘व हेतुत्रयस्य विशेषार्थमिदम् । अन्यस्यापि पुरुषस्योत्तमाङ्गं प्रधानम् । तं पुनर्ब्रा-

क्षणं स्वयम्भूः स्वादास्यान्मुखादसृजत् । तपश्च कृत्वैषोत्तमाङ्गादुत्पत्तिः । ज्यैष्ठ्यमाह  
 आदितः । यदेवानुद्दिश्य क्रियते तद्व्यव्यम् । पितृनुद्दिश्य यत् क्रियते तत्कव्यम् । तयोर-  
 भिवहनाय, देवान्पितृंश्च प्रति प्रापणाय । अभिबाह्यायेति भावे कृत्यः कथञ्चिद्-  
 द्रष्टव्यः । सकर्मत्वाद्ब्रह्मतेः । तेन च कर्मणा सर्वस्य त्रैलोक्यस्य गुप्तिः परिपालनं भवति ।  
 इतः प्रदानं देवा उपजीवन्ति । ते च शीतोष्णवर्षैराषधीः पचन्ति पाचयन्ति । अतः  
 परस्परोपकाराद्गुप्तिः ॥ ६४ ॥

यस्यास्येन सदाऽश्रन्ति हव्यानि त्रिदिवौकसः ॥

कव्यानि चैव पितरः किं भूतमधिकं ततः ॥ ९५ ॥

हव्यादिवहनं पूर्वोक्तं दर्शयति । त्रिदिवमोको गृहं येषां त एवमुच्यन्ते स्वर्गवासिनो  
 देवाः । ब्राह्मणेन भुक्तमन्नं देवा उपतिष्ठन्ति । श्राद्धे पितृस्य कर्मणोऽङ्गभूतं विश्वेदेवानुद्दिश्य  
 ब्राह्मणभोजनं विहितम् । तदपेक्ष्यैतदुक्तम् । किं भूतमन्यदधिकं श्रेष्ठं ततस्तस्मादिति  
 स्वयं विस्मर्यते । देवाः पितरश्चोत्तमस्थाना मध्यमस्थानाश्चाप्रत्यक्षा न तेषां भोजनोपायो-  
 ऽन्योऽस्त्यन्यतो ब्राह्मणभोजनादतो महान्ब्राह्मणः ॥ ६५ ॥

भूतानां प्राणिनः श्रेष्ठाः प्राणिनां बुद्धिजीविनः ॥

बुद्धिमत्सु नराः श्रेष्ठा नरेषु ब्राह्मणाः स्मृताः ॥ ९६ ॥

पृथिव्यां ये भावाः स्थावरा वृक्षादयो जङ्गमाः कृमिकीटादयस्ते भूतशब्देनोच्यन्ते ।  
 तेषां ये प्राणिन आहारविहारादिचेष्टासमर्थास्ते श्रेष्ठाः । ते हि पदुतरं सुखमनुभवन्ति ।  
 तेषां ये बुद्ध्या जीवन्ति हिताहिते विचिन्वन्ति श्वशृगालादयः । ते हि घर्मेणोपतप्ताः छाया-  
 मुपसर्पन्ति, शीतेनार्दिता आतपं; निराहारं स्थानं त्यजन्ति । तेषामधिकतरा मनुष्याः तेषां  
 च ब्राह्मणाः । ते हि लोके पूज्यतमाः, न च सर्वेण परिभूयन्ते । जातिमात्राश्रयं हि तद्वधे  
 महत्प्रायश्चित्तम् ॥ ६६ ॥

ब्राह्मणेषु च विद्वांसो विद्वत्सु कृतबुद्धयः ॥

कृतबुद्धिषु कर्तारः कर्तृषु ब्रह्मवेदिनः ॥ ९७ ॥

विदुषां श्रेष्ठ्यं महाफलेषु यागादिष्वधिकारात् । तेषामपि कृतबुद्धयः परिनिष्ठित-  
 वेदतत्त्वार्था न बौद्धादिभिः क्लृप्ताक्रियन्ते । तेषामपि कर्तारः कर्मणामनुष्ठातारः । ते हि  
 विहितकरणात्प्रतिपिद्धासेवनाच्च नोपहृन्त्यन्ते । तेषामपि ब्रह्मवादिनः, ब्रह्मस्वरूपत्वात्तत्र  
 ह्यक्षय्यानन्दः ॥ ६७ ॥

उत्पत्तिरेव विप्रस्य मूर्तिर्धर्मस्य शाश्वती ॥

स हि धर्मार्थमुत्पन्नो ब्रह्मभूयाय कल्पते ॥ ९८ ॥

विद्वत्तादिगुणसम्बन्धिनो ब्राह्मणस्य विशेषे दर्शिते जातिमात्रं ब्राह्मणं कश्चिदवमन्येत तन्निवृत्त्यर्थमिदमुच्यते । उत्पत्तिरेव गुणानपहाय जन्मैव, ब्राह्मणस्य जातिरेव शाश्वती धर्मस्य मूर्तिः शरीरम् । धर्मार्थमुत्पन्नो द्वितीयेन जन्मनोपनयनेन संस्कृतः । सा हि तस्य धर्मार्थोत्पत्तिर्ब्रह्मत्वाय कल्पते सम्पद्यते । धर्मशरीरमुज्जिह्त्वा परानन्दभाग्भवतीति स्तुतिः ॥ ८८ ॥

ब्राह्मणो जायमानो हि पृथिव्यामधिजायते ॥

ईश्वरः सर्वभूतानां धर्मकोपस्य गुप्तये ॥ ९९ ॥

सर्वलोकास्योपरि भवति । श्रैष्ठ्यमुपरिभावेनाह । ईश्वरः सर्वभूतानामिति । प्रभुत्वं धर्माख्यस्य कोषस्य गुप्तये जायते । द्रव्यमञ्चयः कोषः । उपमानाद्धर्मसञ्चय उच्यते कोष इति ॥ ८९ ॥

सर्वं स्वं ब्राह्मणस्येदं यत्किञ्चिज्जगतीगतम् ॥

श्रैष्ठ्येनाभिजनेनेदं सर्वं वै ब्राह्मणोऽर्हति ॥ १०० ॥

असन्तुष्टस्य प्रतिग्रहादिषु पुनः प्रवृत्तौ दुष्कृतितामाशङ्क्य समाधत्ते । सर्वमिदं वैलोभ्यान्तर्वर्ति धनं ब्राह्मणस्य स्वम् । नात्र प्रतिग्रहो विद्यते । प्रभुत्वेनासौ गृह्णाति, न प्रतिग्रहीतृत्वयेति । प्रशंसैषा न विधिरत एवार्हतिशब्दः । अभिजनेनाभिजातताविशिष्टत्वम् ॥ १०० ॥

स्वमेव ब्राह्मणो भुङ्क्ते स्वं वस्ते स्वं ददाति च ॥

आनृशंस्याद्ब्राह्मणस्य भुञ्जते हीतरे जनाः ॥ १०१ ॥

यत्परगृह आतिथ्यादिरूपेण भुङ्क्ते तदात्मीयमेव । नैवं मन्तव्यं परपाकेनेति । स्वं वस्ते याचित्वाऽयाचित्वा वा वस्त्रं लभते नासौ तस्य लाभाय, अपि तु स्वकस्याच्छादने विनियोगः । तिष्ठतु तावदात्मोपयोगि यद् गृह्णाति तत्र प्रभुत्वम् । यदन्येभ्यो ददाति परकीयं तदपि तस्य नानुचितम् । आनृशं स्यं कारुण्यम् । तदीयया महासत्त्वतया पृथिव्यां राजानः स्थानि धनान्युपयुञ्जते । अन्यथा यद्यसाविच्छेत् 'अहमेतदादाय स्वकार्ये विनियुज्येति' तदा सर्वे निर्धनाः निरुपभोगाः स्युः ॥ १०१ ॥

तस्य कर्मविवेकार्थं शेषाणां चानुपूर्वशः ॥

स्वाम्यभुवो मनुर्धीमानिदं शास्त्रमकल्पयत् ॥ १०२ ॥

सर्वस्याः ब्राह्मणस्तुतेः फलप्रदर्शनार्थं श्लाकोऽयम् । एवंविधमिदं महार्थं शास्त्रं यत्तस्य—स्वमहिम्नाऽऽत्यन्तिकेन महत्तमस्य ब्राह्मणस्य—**कर्मविवेकार्थं**—इमानि कर्माणि कर्तव्यानि इमानि वर्ज्याणि—एष **विवेकस्तदर्थम्** । **शेषाणां** च चत्रियादीनाम् । अनुपूर्वशः प्राधान्याद्ब्राह्मणस्यानुषङ्गात्तत्रियादीनामिदं शास्त्रमकल्पयत्कृतवान् ॥ १०२ ॥

**विदुषा ब्राह्मणेनेदमध्येतव्यं प्रयत्नतः ॥**

**शिष्येभ्यश्च प्रवक्तव्यं सम्यङ्नान्येन केनचित् ॥ १०३ ॥**

**अध्येतव्यं प्रवक्तव्यमित्यहं** कृत्या न विधौ । द्वितीयादध्यायात्प्रभृति शास्त्रं प्रवर्तयते । अयं ह्यध्यायोऽर्थवाद एव । नात्र कश्चिद्विधिरस्ति । तेन यथा ‘राजभोजनाः शालयः’ इति शालिस्तुतिर्न राज्ञोऽन्यस्येति तद्भाजननिषेधः, एवमत्रापि **नान्येन केनचिदिति** नायं निषेधः, क्वलं शास्त्रस्तुतिः—‘सर्वस्मिञ्जाति श्रेष्ठो ब्राह्मणः, सर्वशास्त्राणां शास्त्रमिदमतस्तादृशस्य विदुषो ब्राह्मणस्याध्ययनप्रवचनार्हं न सामान्येन शक्यते अध्येतुं प्रवक्तुं वा’ । अत एवाह **प्रयत्नतइति** । यावन्न महान्प्रयत्न आस्थितो, यावन्न शास्त्रान्तरैस्तर्कव्याकरणमीमांसादिभिः संस्कृत आत्मा, तावदेतत्प्रवक्तुं न शक्यते । अत एवाध्ययनेन श्रवणं लक्ष्यते । तत्र हि विद्वत्तोपयोगिनी न सम्पाठे । विधौ ह्यध्ययने विद्वत्तोऽदृष्टायैव स्यान्न च “विधौ श्रवणमध्ययनेन लक्ष्यते” इति युक्तं वक्तुम् । न विधये लक्षणार्थता युक्ता । अर्थवादे तु प्रमाणान्तरानुसारेण गुणवादे न देयाय । तस्मान्नैवर्णिकार्थं शास्त्रम् । एतन्न परस्ताद्विशेषतो वक्ष्यते ॥ १०३ ॥

**इदं शास्त्रमधीयानो ब्राह्मणः शंसितव्रतः ॥**

**मनोवाग्देहजैर्नित्यं कर्मदोषैर्न लिप्यते ॥ १०४ ॥**

एवं सम्बन्धिद्वारेण ब्राह्मणार्थतया शास्त्रं स्तुत्वाऽधुना साक्षात्तैति । इदं शास्त्रं जानानः **शंसितव्रतो** भवतीति परिपूर्णयमनियमानुष्ठायी भवति । शास्त्रादननुष्ठाने प्रत्यवायं ज्ञात्वा तद्वयादनुतिष्ठति सर्वान् यमनियमान् यथाशास्त्रं सर्वमनुतिष्ठति । अनुतिष्ठन्विहितातिक्रमप्रतिषिद्धकर्मजनितैर्दोषैः पापैः **न लिप्यते** न सम्बध्यते ॥ १०४ ॥

**पुनाति पङ्क्तिं वंश्यांश्च सप्तसप्त परावरान् ॥**

**पृथिवीमपि चैवेमां कृन्न्नामेकोऽपि सोऽर्हति ॥ १०५ ॥**

पङ्क्तिपावनो भवति । विशिष्टानुपूर्वीकः सङ्घातः **पङ्क्तिरुच्यते** । तां **पुनाति** निर्मलीकरोति । सर्वे दुष्टास्तत्सन्निधानाददुष्टाः सम्पद्यन्ते । **वंश्यान्** स्वकुलसम्भूतान् **सप्तपरा-**नुपरितनान्पित्रादीनागामिनोऽवराञ्च लिप्यमाणान् । समुद्रपर्यन्तां पृथिवीं प्रतिग्रहातुम् इति । धर्मज्ञता हि प्रतिग्रहाधिकारं हेतुः, इतश्च सर्वे धर्मा ज्ञायन्ते ॥ १०५ ॥

इदं स्वस्त्ययनं श्रेष्ठमिदं बुद्धिविवर्धनम् ॥

इदं यशस्यं सततमिदं निःश्रेयसं परम् ॥ १०६ ॥

स्वस्त्यभिप्रेतस्यार्थस्याविनाशः । अयनं प्रापणम् । स्वस्ति प्राप्यते येन तत्स्वस्त्ययनम् श्रेष्ठमन्येभ्यो जपहोमादिभ्यः । न हि शास्त्रमन्तरेण तेषामनुष्ठानं सम्भवति, अतस्तदनुष्ठान-  
हेतुत्वाच्छ्रेष्ठमेतत् । अथवा धर्मज्ञानार्थवाक्यान्येव श्रेयस्यान्यनुष्ठानं तु क्लेशकरमत उच्यते श्रेष्ठमिति । इदं बुद्धिविवर्धनम् । शास्त्रे ह्यासेव्यमाने तदर्थस्य प्रकाशनादप्रन्थि-  
प्रमात्ताद्बुद्धिविवृद्धिः प्रसिद्धैव । इदं यशस्यम्, धर्मज्ञः संशयानैः पृच्छ्यमानः ख्यातिं  
लभते । यशसो निमित्तं 'यशस्यम्' । विद्वत्तौदार्यादिगुणवत्तया प्रसिद्धिर्यशः । निःश्रेयसं  
दुःखाननुविद्धाया प्रीतेः स्वर्गापवर्गलक्षणायास्तत्प्राप्तिहेतुकर्मज्ञानहेतुत्वान्निःश्रेयसं परं  
श्रेष्ठम् ॥ १०६ ॥

अस्मिन् धर्मोऽखिलेनोक्तो गुणदोषौ च कर्मणाम् ॥

चतुर्णामपि वर्णानामाचारश्चैव शाश्वतः ॥ १०७ ॥

इदानीं स्वशास्त्रस्य स्वविषयं साकल्येन वृत्तेरन्यनिरपेक्षतामाह । कश्चिद्यो नाम धर्मः  
म सर्वः शास्त्रेऽस्मिन्कात्मन्येनाभिहितः । न तस्माद्धर्मज्ञानाय शास्त्रान्तरापेक्षा कर्तव्येत्यति-  
शयाक्तिः स्तुतिः । अस्मिञ्छास्त्रे धर्मः स्मार्तोऽखिलेन निःशेषोक्तः । गुणदोषौ  
च कर्मणाम् । इष्टानिष्टे फले 'गुणदोषौ कर्मणां' यागादिब्रह्महत्यादीनाम् । एवं हि साकल्यं  
भवति यत् कर्मस्वरूपमितिकर्तव्यताफलविशेषः कर्तृविशेषसम्बन्धो नित्यकाम्यता-  
विवेकः । एतत्सर्वं गुणदोषपदं प्रतिज्ञातम् । धर्म इत्युक्ते कर्मग्रहणं वृत्तपूरणार्थम् ।

चतुर्णामपि वर्णानाम् । एतदपि साकल्यार्थम् । या नाम कश्चिद्धर्मेऽधिकृतस्तस्य  
सर्वस्यंतो धर्मलाभः । आचारश्चैव शाश्वतः । आचारप्रमाणको धर्म 'आचार' इत्युक्तः ।  
द्वितीयं चैनं विवेक्ष्यामः । शाश्वतो बृद्धपरम्परया नन्दानीन्तनैः प्रवर्तितः ॥ १०७ ॥

आचारः परमो धर्मः श्रुत्युक्तः स्मार्त एव च ॥

तस्मादस्मिन्सदायुक्तो नित्यं स्यादात्मवान् द्विजः ॥ १०८ ॥

परमः प्रकृष्टो धर्म आचारस्तथा श्रुतौ वेदे य उक्तः, स्मार्तः स्मृतिपूक्तस्तस्मा-  
दाचारधर्मे नित्यं युक्तः स्यान्नित्यमनुतिष्ठेदात्मवानात्मनो हितमिच्छन् । सर्व-  
स्याऽऽत्मास्त्यतो मतुपा तद्धितपरत्वमुच्यते ॥ १०८ ॥

आचाराद्विच्युतो विप्रो न वेदफलमश्नुते ॥

आचारेण तु संयुक्तः संपूर्णफलभाक्स्मृतः ॥ १०९ ॥

प्रकारान्तरेण्येयमाचारस्तुतिः । आचारात्प्रच्युत आचारहीनो न वेदफलं प्राप्नोति । वेदविहितकर्मनुष्ठानफलं वेदफलमित्युक्तम् । समग्राण्यविकलानि वैदिकानि कर्माण्यनुतिष्ठन्त्यश्चाचारभ्रष्टो न ततः पुत्रकामादिफलमश्नुत इति निन्दा । एष एवार्थो विपर्यये-  
णोच्यते । आचारेण तु संयुक्तः सकलं फलं प्राप्नोति, काम्यानाम् । अत्र यद्वदन्ति  
“सम्पूर्णवचनादाचारहीनस्याप्यस्ति काम्येभ्यः फलसम्बन्धो न कृत्स्नफललाभः” इति तन्न  
किञ्चित्, अर्थवादत्वादस्य ॥ १०६ ॥

एवमाचारतो दृष्ट्वा धर्मस्य मुनयो गतिम् ॥

सर्वस्य तपसो मूलमाचारं जगृहुः परम् ॥ ११० ॥

यावत्किञ्चित्तपः प्राणायाममौनयमनियमकृच्छ्रचान्द्रायणानशनादि तस्य सर्वस्य  
फलप्रसवे मूलमाचारोऽतस्तमेव मुनयस्तपःफलार्थिनो मूलत्वेन कारणतया जगृहुः  
गृहीतवन्तः । आचाराद्दृष्ट्वा धर्मस्य मुनयो गतिं प्राप्तिमतिक्रमेशकरं तपस्तथाप्याचार-  
हीनस्य न फलतीति श्रुतिः ॥ ११० ॥

जगतश्च समुत्पत्तिं संस्कारविधिमेव च ॥

व्रतचर्योपचारं च स्नानस्य च परं विधिम् ॥ १११ ॥

उक्ता धर्मा अत्र विशिष्यन्ते । श्रोतृप्रवृत्त्यर्थं चानन्तफलता धर्मस्योक्ता ‘एतदन्ता’-  
स्त्वित्यादिना । तत्रातीन्द्रियोऽयमनन्ते दुष्पार इति मन्वाना अवसीदेयुरत उत्साहजननार्थं  
शास्त्रार्थसङ्कलनात्मिकामनुक्रमणीं पठति । एतावन्त्यत्र वस्तूनि, नातिबहूनि, शक्यन्ते  
श्रद्धधानैः पुरुषैर्ज्ञातुमिति । सङ्क्षेपोपदिष्टमार्ग आक्रम्यमाणो न दुःसहो भवतीति ।

जगतश्च समुत्पत्तिमिति कालपरिमाणं तत्त्वभावभेदो ब्राह्मणस्तुतिरित्यादि सर्वं  
जगदुत्पत्तावन्तर्भूतम् । एतच्चार्थवादतयोक्तं न प्रमेयतया । संस्कारविधिं व्रतचर्यो-  
पचारं च । गर्भाधानादयः संस्काराः । तेषां विधिः कर्तव्यता । ब्रह्मचारिणो व्रतचर्याया  
उपचारोऽनुष्ठानमिति कर्तव्यता वा । एतद्वितीयाध्यायप्रमेयार्थः । स्नानं गुरुकुलान्निवर्त-  
मानस्य संस्कारविशेषः ॥ १११ ॥

दाराधिगमनं चैव विवाहानां च लक्षणम् ॥

• महायज्ञविधानं च श्राद्धकल्पं च शाश्वतम् ॥ ११२ ॥

दाराणामधिगमनं भार्यासङ्ग्रहः । विवाहानां ब्राह्मादीनां तत्प्राप्त्युपायानां च  
लक्षणं स्वरूपाधिगमने हेतुम् । महायज्ञाः पञ्च वैश्वदेवादयः । श्राद्धस्य पितृयज्ञस्य

कल्पो विधिरितिकर्तव्यता । 'पर' ग्रहणं 'शाश्वत' ग्रहणं च वृत्तपूरणार्थम् । एष तृतीयाध्यायार्थः ॥११२॥

वृत्तीनां लक्षणं चैव स्नातकस्य व्रतानि च ॥

भक्ष्याभक्ष्यं च शौचं च द्रव्याणां शुद्धिमेव च ॥ ११३ ॥

स्त्रीधर्मयोगं तापस्यं मोक्षं संन्यासमेव च ॥

राज्ञश्च धर्ममखिलं कार्याणां च विनिर्णयम् ॥ ११४ ॥

साक्षिप्रश्नविधानं च धर्मं स्त्रीपुंसयोरपि ॥

विभागधर्मं द्यूतं च कण्टकाणां च शोधनम् ॥ ११५ ॥

वैश्यशूद्रोपचारं च सङ्कीर्णानां च सम्भवम् ॥

आपद्धर्मं च वर्णानां प्रायश्चित्तविधिं तथा ॥ ११६ ॥

वृत्तीनां जीवनोपायानां धनार्जनात्मकानां भृत्यादीनां लक्षणम् । स्नातकस्य समाप्तवेदाध्ययनस्य गुरुकुलान्निवृत्तस्य व्रतानि नञ्चेतोद्यन्तमादित्यमित्यादीनि । एष चतुर्थार्थः ।

भक्ष्याभक्ष्यम् । 'पञ्च पञ्चनखा भक्ष्या' 'अभक्ष्यं' पलाण्डादि । शौचं कालकृतं जन्मादावुदकादिना च द्रव्यशुद्धिः । स्त्रीधर्मयोगः सम्बन्धो बालयुवेत्यादि । एतत्पञ्चमिकम् ।

तापमाय हितं तापस्यम् । तपःप्रधानस्तापसो वानप्रस्थस्तस्य धर्मस्तापस्यम् । मोक्षः परिव्राजकधर्मः । संन्यासश्च तद्विशेष एव । स च तत्रैव दर्शयिष्यते । षष्ठाध्यायवस्त्वेतत् ।

राज्ञः पृथिवीपालनाधिकृतस्य प्राप्तैश्वर्यस्य धर्मोऽखिलो दृष्टार्थोऽदृष्टार्थश्च । एष सप्तमाध्यायगोचरः ।

कार्याणामृणादानादीनां विनिर्णयो विचार्य संशयच्छेदेनावधारणमनुष्णैय-निश्चयः । साक्षिणां च प्रश्ने यो विधिः । प्राधान्यात्पृथङ्निर्देशः । आष्टमिकाऽयमर्थः ।

धर्मः स्त्रीपुंसयोरित्येकदेशे स्थितयोः प्रवासवियुक्तयोश्च परस्परं वृत्तिः । रिक्थ-विभागधर्मः । द्यूतम् । तद्विषयो विधिः द्यूतशब्देनोक्तः । कण्टकादीनां चोराटविका-दीनां शोधनं राष्ट्राभिरसनोपायः । यद्यपि विभागादिरष्टादशपदान्तर्गत्वात्कार्याणां चेत्यनेनैवोपादानादृणादानादिवन्न पृथङ्निर्देशः, —अध्यायभेदात्तु पृथङ्निर्देशः । वैश्य-शूद्रयोरुपचारः स्वधर्मानुष्ठानम् । एतन्नवमे ।



सङ्कीर्णानां चतृवैदेहकादीनां सम्भवमुत्पत्तिम् । आपद्धर्मं च स्ववृत्त्याऽजी-  
वतां प्राणालये यो धर्मः । एतद्दशमे ।

प्रायश्चित्तविधिरेकादशे ॥ ११३ ॥ ११४ ॥ ११५ ॥ ११६ ॥

संसारगमनं चैव त्रिविधं कर्मसम्भवम् ॥

निःश्रेयसं कर्मणां च गुणदोषपरीक्षणम् ॥ ११७ ॥

संसारगमनम् । धर्मेण धर्मी लक्ष्यते, संसारी पुरुष आत्मा, तस्य गमनं देहा-  
देहान्तरप्राप्तिः । अथवा संसारविषयाः पृथिव्यादयो लोका उच्यन्ते, तत्र गमनम् पूर्ववत् ।  
त्रिविधम् उत्तमाधममध्यमम् कर्मसम्भवं शुभाशुभकर्मनिमित्तम् । निःश्रेयसम् न  
केवलं कर्मनिमित्ता गतय उक्ताः यावद्यतः परमन्यच्छ्रेयो नास्ति तदुपायोऽप्यध्यात्मज्ञान-  
मुक्तम् । कर्मणां च विहितप्रतिषिद्धानां गुणदोषपरीक्षा ॥ ११७ ॥

देशधर्माज्जातिधर्मान्कुलधर्माश्च शाश्वतान् ॥

पाषण्डगणधर्माश्च शास्त्रेऽस्मिन्नुक्तवान्मनुः ॥ ११८ ॥

तदेव साकल्याभिधानं द्रढयति । प्रतिनियतं देशेऽनुष्ठायमाना न सर्वस्यां पृथिव्यां  
ते देशधर्माः । ब्राह्मणादिजात्याश्रया जातिधर्माः । कुलधर्माः प्रख्यातवंशप्रवर्तिता  
इति । पाषण्डं प्रतिषिद्धव्रतचर्या वाह्यस्मृतिसमाश्रयास्तत्र ये धर्माः—पाषण्डिनो विकर्म-  
स्थानिति । गणः सङ्घातो, वणिक्कारुकुशीलवादीनाम् । तान्सर्वधर्मान्भगवान्मनुरस्मि-  
न्ब्रूवाच्च उक्तवान् ॥ ११८ ॥

यथेदमुक्तवाञ्छास्त्रं पुरा पृष्टो मनुर्मया ॥

तथेदं यूयमप्यथ मत्सकाशान्निबोधत ॥ ११९ ॥

इति मानवे धर्मशास्त्रे भृगुप्रोक्तायां संहितायां प्रथमोऽध्यायः ॥१॥

अवधानार्थः प्रतिबोधः ॥ ११९ ॥

इति श्रीभट्टमेधातिथिरचिते मनुभाष्ये प्रथमोऽध्यायः ॥ १ ॥

## अथ द्वितीयाध्यायः २ ।

विद्वद्भिः सेवितः सद्भिर्नित्यमद्वेषरागिभिः ॥

हृदयेनाभ्यनुज्ञातो यो धर्मस्तं निबोधत ॥ १ ॥

प्रथमोऽध्यायः शास्त्रप्रतिपाद्यार्थतत्त्वदर्शनार्थोऽनुक्रान्तः । जगत्सृष्ट्यादिवर्णनं च तच्छ्रे-  
षमेव व्याख्यातम् । इदानीं शास्त्रमारभते । तत्र प्रतिज्ञातोऽर्थो जगत्सर्गादिवर्णनेन व्यवया-  
द्विस्मृत इत्यनुपन्धानार्थं पुनः शिष्यान्प्रति बोधयति ।

**यो धर्मो** भवतां शुश्रूषितस्तमिदानीं मयोच्यमानं **निबोधता** वहिता भूत्वा  
शृणुत । प्रथमेऽध्याये पञ्चषाः श्लोकाः प्रयोजनादिप्रतिपादनार्थाः । परिशिष्टमर्थवाद-  
रूपम् । तच्चेन्नातिसम्यगवधारितं न धर्मपरिज्ञाने महती क्षतिः । इह तु मात्ताद्धर्म-  
उपदिश्यते । ततोऽवधानवद्भिरवधारणीयोऽयमर्थ इति पुनरुपन्यासफलम् ।

**धर्मशब्द** उक्ताश्रयाऽष्टकाद्यनुष्ठानवचनः । बाह्यदर्शनिनस्तु भस्मकपालादिधारणमपि  
धर्मं मन्यन्ते । तन्निवृत्त्यर्थं विद्वद्भिरित्याक्षीनि विशेषणपदानि ।

**विद्वांसः** शास्त्रसंस्कृतमतयः प्रमाणप्रमेयस्वरूपविज्ञानकुशलाः । ते च वेदार्थविदे  
विद्वांसो नान्ये । यतो वेदादन्यत्र धर्मं प्रति ये गृहीतप्रामाण्यास्ते विपरीतप्रमाणप्रमेयग्रह-  
णादविद्वांस एव । एतच्च मीमांसातत्त्वतो निश्चीयते ।

**सन्तः** साधवः प्रमाणपरिच्छिन्नार्थानुष्ठायिनो हिताहितप्राप्तिपरिहारार्थाय यत्न-  
वन्तः । हिताहितं च दृष्टं प्रसिद्धम् । अदृष्टं च विधिप्रतिषेधलक्षणम् । तदनुष्ठानवाद्या  
असन्त उच्यन्ते । अत उभयमत्रोपात्तं ज्ञानमनुष्ठानं च ।

विद्यमानतावचनः सच्छब्दो न सम्भवति, आनर्थक्यात् । यद्विद्येन सेव्यते तन्नेन  
विद्यमानेनैव ।

**सेवा** अनुष्ठानशीलता । भूतप्रत्ययेनानादिकालप्रवृत्ततामाह । नायमष्टकादिधर्मोऽद्यात्वे  
केनचित्प्रवर्तित इतरधर्मवत् । एतदेव **नित्य**शब्देन दर्शयति । यावत्संसारमेष धर्मः । बाह्य-  
धर्मास्तु सर्वे मूर्खदुःशीलपुरुषप्रवर्तिताः कियन्तं कालं लब्धावसरा अपि पुनरन्तर्धीयन्ते ।  
न हि व्यामोहो युगसहस्रानुवर्ती भवति । सम्यग्ज्ञानमविद्याया सच्छत्रमपि तत्क्षये निर्म-  
लतामेवैति । न हि तस्य निर्मलतया छेदः सम्भव इति ।

**अद्वेषरागिभिः ।** इदं बाह्यधर्मानुष्ठाने द्वितीयं कारणम् । व्यामोहः पूर्वमुक्तः । अनेन लोभादय उच्यन्ते, रागद्वेषग्रहणस्य प्रदर्शनार्थत्वात् । लोभेन मन्त्रतन्त्रादिषु प्रवर्तयन्ति । अथवा रागद्वेषयोर्लोभोऽन्तर्भूतः । न्आत्मनि ये भोगोपायास्तेषु रक्ताः उपायान्तरेण जीवितुमसमर्था लिङ्गधारणादिना जीवति । तदुक्तं 'भस्मकपालादिधारणं, नग्नता, काषाये च वाससी-बुद्धिपौरुषहीनानां जीविकेति' ।

**द्वेषो** विपरीतानुष्ठानकारणम् । द्वेषप्रधाना हि नातीव तत्त्वावधारणे समर्था भवन्त्यतो ऽधर्ममेव धर्मत्वेनाध्यवस्यन्तीति ।

अथवोभावपि रागद्वेषौ तत्त्वावधारणे प्रतिबन्धकौ । सत्यामपि कस्याञ्चिच्छास्त्रवेदन-मात्रायां लब्धेऽपि विद्वद्भ्रष्टपदेशे रागद्वेषवत्तया विपरीतानुष्ठानं सम्भवति । जानाना अपि यथावच्छास्त्रं कस्यचिद् द्वेष्यस्यापघाताय प्रियस्य चोपकाराय कौटसाद्याद्यधर्मं सेवन्ते । तेषां वेदमूलमेवानुष्ठानमित्यशक्यं निश्चयं कारणान्तरस्य रागद्वेषलक्षणस्य सम्भवात् । अतस्तत्प्रतिषेधः ।

अत्र चेद्व्यते । “**सद्भिरिति** सच्छब्दः साधुतावचनो वर्णितः । कीदृशी च साधुता तस्य यदि रागद्वेषाभ्यामधर्मे प्रवृत्तिः सम्भाव्यते । तस्माद**द्वेषरागिभिरिति** न वक्तव्यम् ।”

एवं तर्हि हेतुत्वेनोच्यते । यतो रागादिवर्जिता अतः सन्ता भवन्ति । रागद्वेषप्रधान-त्वाभावश्चात्र प्रतिपाद्यते । न सर्वेण सर्वं तदभावयोग्यावस्थागतस्य हेतोर्निरन्वयमुच्छिद्यते । तथा च श्रुतिः—“ न ह वै सशरीरस्य सतः प्रियाप्रिययारपहतिरस्तीति” ।

**रागो** विषयोपभोगगृह्यता । तत्प्रतिषेधव्यापारां **द्वेषः** । लोभो मात्सर्यमसाधारण्य-नस्पृहा, परस्य चैतन्माभूद्भिभवख्यात्यादि । चित्तधर्मा एतं । अथवा चेतनावत्सु स्त्रीसुतसुहृ-द्वान्धवादिषु स्नेहो रागः; लोभोऽचेतनेष्वपि धनादिषु स्पृहा ।

**हृदयेन ।** हृदयशब्देन चित्तमाचष्टे । **अनुज्ञानं** च हृदयस्य प्रसादः । एषा हि स्थितिः । अन्तर्हृदयवर्तीनि बुद्ध्यादितत्त्वानि । यद्यपि बाह्यहिंसाभक्ष्यभक्षणादिषु मूढा धर्मबुद्ध्या प्रवर्तन्ते, तथाऽपि हृदयाकाशनं तेषां भवति । वैदिकं त्वनुष्ठाने परिनुष्यति मनः ।

तदस्य सर्वस्यायमर्थः । न मया तादृशो धर्म उच्यते यत्रैते दोषाः सन्ति । किन्तु य एवंविधैर्महात्मभिरनुष्ठीयते स्वयं च यत्र चित्तं प्रवर्तयति वा । अत आदरातिशय उच्यमानेषु धर्मेषु युक्तः ।

अथवा **हृदयं** वेदः । स ह्यधीतो भावनारूपेण हृदयस्थितो 'हृदयम्' । ततश्च त्रितय-मत्रोपात्तम् । यदि तावदविचार्यैव स्वाग्रहात्काचित्प्रवृत्तिः कसचित्तथाऽप्यत्रैव युक्ता । एतद्भृदयनाभ्यनुज्ञात इत्यनेनोच्यते । अथाप्ययं न्यायो 'महाजना येन गतः स पन्थाः' इति, तदप्यत्रैवास्ति । विद्वांसो ह्यत्र निष्क्रामाः प्रवृत्तपूर्वा अनिन्द्याश्च लोके । अथा-

प्रामाणिकी प्रवृत्तिः, साऽपि वेदप्रामाण्यात्सिद्धैवेति । सर्वप्रकारं प्रवृत्त्याभिमुख्य-  
मनेन जन्यते ।

अन्ये त्वेतं श्लोकं सामान्येन धर्मलक्षणार्थं व्याचक्षते । एवंविधैर्यः सेव्यते स  
धर्मोऽवगन्तव्यः । प्रत्यक्षवेदविहितस्य स्मार्तस्य वाऽऽचारतः प्राप्तस्य सर्वस्यैतल्लक्षणं विद्यते ।  
अत्र तु य एतैः सेव्यते तं धर्मं निबोधतेति पाठो युक्तः ॥ १ ॥

कामात्मता न प्रशस्ता, “न चैवेहास्त्यकामता ॥

काम्यो हि वेदाधिगमः कर्मयोगश्च वैदिकः ॥ २ ॥

फलाभिलाषः कर्मप्रवृत्तेर्हेतुर्यस्य स कामात्मा तद्भावः **कामात्मता** । तत्प्रधानता  
‘आत्म’ शब्देन प्रतिपाद्यते । सा न **प्रशस्ता** निन्दिता ।

“अतश्च निन्दया प्रतिपंधानुमाने ‘न कर्तव्यं’ प्रतीयते । अर्थात्सौर्यादीनां सर्वेषां  
काम्यानां निषेधोऽयम् । अथवा किं विशेषण ब्रूमः सौर्यादीनामिति, सर्वमेव क्रियानुष्ठानं  
फलसिद्धयर्थं, न स्वरूपनिष्पत्तयं । न च काचन निष्फला क्रिया । यदपि—‘न कुर्वीत वृथा  
चेष्टामिति, भस्मनि हुतं विषयान्तरे देशराजवार्ताग्रन्थेषु’—तत्रापि क्रियाफलं विद्यते ।  
किन्तु प्रधानफलं स्वर्गप्राप्तादि पुरुषस्य यद् दृष्टादृष्टयोरुपयुज्यते तद्भावाद् वृथा चेष्टेत्युच्यते ।  
अथोच्यते—‘भवतु क्रिया फलवती । तद्विषयंऽभिलाषो न कर्तव्यः वस्तुस्वाभाव्यात्फलं  
भविष्यति’—अत्रापि सौर्यादीनामफलत्वं, काम्यमानं फलं ज्ञातम् । नानिच्छेत्तद्विषयतीति ।  
न च लौकिकी प्रवृत्तिर्दृश्यते फलाभिसन्धिनिरपेक्षा । न चात्र विशेषः श्रुतौ—वैदिकेषु  
कर्मसु फलं नाभिसन्धेयमिति । तत्र फलवत्सु श्रुतेषु कामनानिपंधादप्रवृत्तौ श्रुतिविरोधः ।  
नित्येषु तु प्राप्तिरेव नास्ति । विशेषानुपादानाच्च लौकिकव्यापारनिवृत्तौ दृष्टविरोधः ।  
तदिदमापतितम्, न—‘किञ्चित्कनचित्कर्तव्यं सर्वैः शूष्णींभूतैः स्थातव्यम्’ ।

उच्यते । यत्तावदुक्तं काम्येषु सौर्यादिषु निपंधप्रसङ्ग इति,—तत्र वक्ष्यति ‘यथासङ्कल्पितां-  
श्चेह सर्वान् कामान् समश्रुत’ इति । निपंधे हि कुतः सङ्कल्पः कुतश्च कामावाप्तिः । यदपि  
विशेषानुपादानाल्लौकिकेऽपि प्रसक्त इति—तत्रोपात्त एव विशेषः, ‘यो धर्मस्तं निबोधतां’  
धर्मस्य प्रकृतत्वात् । यदप्युक्तं नित्येषु फलाश्रवणात्फलाभिमन्धेः प्राप्तिरेव नास्ति, किं  
निपंधेनेति,—तत्राप्युच्यते । फलाभावात्कश्चित्प्रम्यक्शास्त्रार्थमजानानो न प्रवर्तेत, सौर्या-  
दिषु च श्रुतफलेषु फलाभिमन्धिपूर्विकां प्रवृत्तिं दृष्ट्वा सामान्यतोदृष्टेन यत्कर्तव्यं तत्फल-  
हेताः क्रियत इत्यश्रुतमपि फलमभिसन्धधीत तन्निवृत्यर्थमिदमारभ्यते । यद्यप्ययं न्यायो-  
यत्फलवच्छ्रुतं तत्तथैव कर्तव्यम्, यदापि निष्फलमेव कर्तव्यतया शास्त्रेण यावज्जीवादि-  
पदैर्विनैव विश्वजिन्यायेन फलकल्पनयाऽवगमितं तस्यान्यथानुष्ठानं प्रसङ्ग एव नास्ति,

तथापि य येतं न्यायं प्रतिपत्तुमसमर्थः स वचनेन प्रतिपाद्यते । न्यायतः प्रतिपत्तौ हि गौरवम्, वचनात्तु लघोयसी सुखप्रतिपत्तिरिति सुहृद्भूत्वा प्रमाणसिद्धमर्थमुपदिशतिस्म ।

कामशब्दोऽयं यद्यपि तदृच्छयवचनो दृष्टस्तथाऽपि तस्येहासम्भवात्काम इच्छा ऽभिलाष इत्यनर्थान्तरम् । तत्र वक्ष्यमाणपर्यालोचनया फलाभिलाषेण न सर्वत्र प्रवर्तित-  
व्यमित्ययमर्थः स्थास्यति ।

परस्तु कामात्मतामिच्छामात्रसंबधमात्रं पदार्थं मन्वानश्चोदयति । “न चैवेहा-  
स्त्यकामतेति । न चेह लोके काचिदकामिनः प्रवृत्तिरस्त्यर्थः । आस्तां तावत्कु-  
षिवाणिज्यादि व्युत्पन्नबुद्धिना क्रियमाणम्, यः स्वयं वेदाधिगमो वेदाध्ययनं  
बालः कार्यते पित्रादिना ताड्यमानः सोऽपि न काममन्तरेणोपपद्यते । अध्ययनं  
हि शब्दोच्चारणरूपम् । न चोच्चारणमिच्छया बिना निर्घातध्वनिवदुत्तिष्ठति । इच्छति  
चेत्किमिति ताड्यत इति । सैवतथेच्छोपजन्यते । अभिमते तु विषये स्वयमुपजायत इत्ये-  
तावान्विशेषः । यश्चायं वैदिको वेदविहितः कर्मयोगो दर्शपूर्णमासादिकर्मानुष्ठानं  
नित्यत्वेनावगतः सोऽपि न प्राप्नोति । न ह्यनिच्छतो देवतोद्देशेन स्वद्रव्यत्यागोपपत्तिः ।  
तस्मात्कामात्मतानिषधे सर्वश्रौतस्मार्तकर्मनिषधः प्रसक्त इति ॥ २ ॥

“सङ्कल्पमूलः कामो वै यज्ञाः सङ्कल्पसम्भवाः ॥

व्रतानि यमधर्माश्च सर्वे सङ्कल्पजाः स्मृताः ॥ ३ ॥

“ततश्च यदुक्तं यागस्य कामेन बिना न स्वरूपनिष्पत्तिरिति, तदनेन विस्पष्टं कृत्वा  
कथयति । सङ्कल्पो यागादीनां मूलं, कामस्य च । यागादींश्चिकीर्षन्नवश्यं सङ्कल्पं करोति ।  
सङ्कल्पे च क्रियमाणे तत्कारणेन कामेन सन्निधातव्यमनिष्टेनापि । यथा पाकार्थिनेो ज्वलनं  
कुर्वतस्तत्समानकारणे धूमोऽप्यनिष्टो जायते । तत्र न शक्यं यज्ञादयः करिष्यन्ते कामश्च  
न भविष्यतीति ।

“अथ कोऽयं सङ्कल्पो नाम यः सर्वक्रियामूलम् ?

“उच्यते । यच्चेतःमन्दर्शनं नाम यदनन्तरं प्रार्थनाध्यवसायौ क्रमेण भवतः । एते हि  
मानसा व्यापाराः सर्वक्रियाप्रवृत्तिषु मूलतां प्रतिपद्यन्ते । न हि भौतिका व्यापारास्तमन्त-  
रणं सम्भवन्ति । तथाहि प्रथमं पदार्थस्वरूपनिरूपणम् ‘अयं पदार्थ इमामर्थक्रियां साधय-  
तीति यज्ज्ञानं स इह सङ्कल्पोऽभिप्रेतः’ । अनन्तरं प्रार्थना भवति इच्छा । सैव कःमः ।  
‘कथमहमिदमेनेन साधयामाति’ इच्छायां सत्यामध्यवस्यति करोमीति निश्चिनेति  
सोऽध्यवसायः । ततः साधनोपादाने बाह्यव्यापारविषये प्रवर्तते । तथाहि बुभुक्षित आदौ  
भुजिक्रियां पश्यति, तत इच्छति भुञ्जीयेति, ततोऽध्यवस्यति ‘व्यापारान्तरेभ्यो विनिवृत्त्य

भोजनं करोमीति,' ततः कर्मकारणस्थानाधिकारिण आह 'सर्जाकुरुत, रस्रवतीं मञ्चा-  
रयतेति' ।

“नन्वेवं सति न यज्ञादयः सङ्कल्पमात्राद्भवन्ति अपि तु सङ्कल्पप्रार्थनाध्यवसायेभ्यः;  
तत्र किमुच्यते 'यज्ञाः सङ्कल्पसम्भवाः' इति ।”

सङ्कल्पस्याद्यकारणत्वाददोषः । अत एवात्तरत्र 'नाकामस्य क्रिया काचिद् दृश्यते'  
इति वक्ष्यति ।

**व्रतानि** मानसोऽध्यवसायो व्रतम् । 'इदं मया यावज्जीवं कर्तव्यमिति' यद्वि-  
हितम् । यथा स्नातकव्रतानि ।

**यमधर्माः** प्रतिषेधरूपाः अहिंसादयः ।

कर्तव्येषु प्रवृत्तिः निषिद्धेभ्यो निवृत्तिः नान्तरेण सङ्कल्पमस्ति । ३ ॥

“अकामस्य क्रिया काचिद् दृश्यते नेह कर्हिचित् ॥

यद्यद्धि कुरुते किञ्चित्तत्त्वकामस्य चेष्टितम्” ॥ ४ ॥

“पूर्वेण शास्त्रीये प्रवृत्तिनिवृत्ती संकल्पाधीने व्याख्याते । अनेन लौकिकेषु कर्मसु  
तदधीनतोच्यते इति विशेषः । नेह लोके कर्हिचित्कदाचिदपि जाग्रदवस्थायां क्रिया  
काचिद् नुष्ठेयत्वेनानिच्छतः सम्भवति । यत्किञ्चिद्लौकिकं वैदिकं वा कुरुते कर्म विहितं  
प्रतिषिद्धं च तत्सर्वं कामस्य चेष्टितम् । हेतुत्वाच्चेष्टितं कामस्यैवेत्युक्तम् ।

तदिदमनिसङ्कटम्—कामात्मता न प्रशस्ता, न चानया विना किञ्चिदनुष्ठानमस्ति” ॥४॥

तेषु सम्यग् वर्तमानो गच्छत्यमरलोकताम् ॥

यथा सङ्कल्पितांश्चेह सर्वान्कामान्समश्नुते ॥ ५ ॥

अत्र प्रतिविधत्ते—

तेषु कामेषु सम्यग्वर्तितव्यम् ।

“का पुनः सम्यग्वृत्तिः ?”

यद्यथा श्रुतं तत्तथैवानुष्ठेयम् । नित्येषु फलं नाभियन्धेयम्, अश्रुतत्वात् । काम्येषु  
त्वनिषेधः तेषां तथाश्रुतत्वात् । फलसाधनतयैव तानि विधेतोऽवगम्यन्ते । फलानिच्छेदास्त-  
दनुष्ठानमश्रुतकरणं स्यात् । नित्येषु फलाभिसन्धिव्यामोह एव । न ह्यभिसन्धिमात्रात्प्र-  
माणतोऽनवगते फलसाधनत्वे फलमुत्पद्यते ।

एवं कुर्वन् गच्छति प्राप्तेत्यमरलोकताम् । अमराः देवाः तेषां लोकः स्वर्गः । तन्नि-  
वामात् अमरेषु लोकशब्दः स्थानस्थानिनोरभेदात् 'मञ्चाः क्रोशन्तीति' वत् । तेनायं  
समासः । अमराश्च ते लोकाश्च अमरलोकास्तद्भावः अमरलोकता । देवजनत्वं प्राप्नोति

देवत्वं प्राप्नोतीत्यर्थः । वृत्तानुराधादेवमुक्तम् । अथवाऽमरांल्लोकयति पश्यत्यमरलोकः । 'कर्मण्यम्' । तदन्ताद्भावप्रत्ययः । (पाणिनि सू. ३ । २ । १) । देवदर्शी सम्पद्यते । अनेनापि प्रकारेण स्वर्गप्राप्तिरंवेक्ता भवति । अथवाऽमर इव लोक्यते लोके ।

अर्थवादश्चायम् । नात्र स्वर्गः फलत्वेन विधीयते । नित्यानां फलाभावात्काम्यानां च नानाफलश्रवणात् । तेन स्वर्गप्राप्त्या शास्त्रानुष्ठानसम्पत्तिरंवेक्ष्यते । लक्षणया यदर्थं कर्मणां अनुष्ठानं तत्सम्पद्यत इत्यर्थः । तत्र नित्यानां प्रत्यवायानुत्पत्तिर्विध्यर्थसम्पत्तिर्वा प्रयोजनम् । काम्येषु तु यथासङ्कल्पितान् यथाश्रुतं सङ्कल्पितान् । प्रयोगकाले यस्य कर्मणो यत्फलं श्रुतं तत्सङ्कल्प्य अभिमन्धाय मनसा कामयित्वेदमहमतः फलं प्राप्नुयामिति । ततः सर्वान्कामान् काम्यान्तर्धानं समश्नुते प्राप्नोति ।

अतः परिहृता संकटापत्तिः, यतो न सर्वविषयः कामो निषिध्यते, किं तर्हि, नित्येषु फलाभिलाषलक्षणः । साधनसम्पत्तिस्तु काम्यैव ।

ब्रह्मवादिनस्तु सौर्यादीनां निषेधार्थं कामात्मतेति मन्यन्ते । फलार्थितया क्रियमाणा बन्धात्मका भवन्ति । निष्कामस्तु ब्रह्मार्पणन्यायेन कुर्वन्मुच्यते । तदुक्तं भगवता कृष्णद्वैपायनेन 'मा कर्म फलहेतुर्भूः' (भ. गी. २. ४७) । तथा "साधनानामकृत्स्नत्वान्मौख्यात्कर्मकृतस्तथा । फलस्य चाभिमन्धानादपवित्रो विधिः स्मृतः" इति ।

बहवश्चात्र व्याख्याविकल्पाः, असारत्वात्तु न प्रदर्शिताः ॥ ५ ॥

वेदोऽखिलो धर्ममूलं स्मृतिशीले च तद्विदाम् ॥

आचारश्चैव साधूनामान्मनस्तुष्टिरेव च ॥ ६ ॥

पूर्वपक्षः—कोऽस्याभिमन्बन्धः । यावता धर्मोऽत्र वक्तव्यतया प्रतिज्ञातः । स च विधिप्रतिषेधलक्षणः । तत्र न वेदस्य धर्ममूलता विधेया—'वेदो धर्ममूलत्वेन ज्ञातव्यो धर्मप्रामाण्य आश्रयणीयः,' अन्तरेणैवोपदेशं तत्सिद्धेः । न हि मन्वाद्युपदेशसमधिगम्यं वेदस्य धर्ममूलत्वम् । अपि तु अवाधितविषयप्रतीतिजनकत्वेनापौरुषेयतया च पुरुषसंसर्गदोषैरपि मिथ्याभिधानाशङ्काभावात्, स्वतश्च शब्दस्यादुष्टत्वात्प्रत्यक्षवत्स्वतः प्रामाण्यसिद्धिः । अत्रोच्यते—'न्यायतः सिद्धं वेदस्य प्रामाण्यमनूय मन्वादिस्मृतीनां तन्मूलता वचनेन ज्ञाप्यत इति'—तदपि न । तत्रापि पूर्वज्ञानमापन्नत्वात्स्मरणस्य भ्रान्तिविप्रलम्भादीनां महाजनपरिग्रहादिना विरस्तत्वादतीन्द्रियार्थदर्शनस्याशक्यभावाच्च पुरुषस्य च स्वानुभवसिद्धेर्वेदार्थस्मरणस्य वेदमूलतैव विशिष्यते । न हि वेदविदां कार्यार्थविषयं स्मरणं सम्भवति । वेदस्य च मूलत्वेन मूलान्तरकल्पनाया अनवसरः ।

नाप्येतद्युज्यते वक्तुम्—'स्मृतिशीले च तद्विदामित्येतदप्यनूयते, बाह्यस्मृतीनामप्रामाण्याय'—यतस्तासां न्यायत एव सिद्धमप्रामाण्यम् । न हि शाक्यभोजकक्षपणकादीनां

वेदसंयोगसम्भवो येन तन्मूलतया स्वविषये प्रमाणं स्युः, स्वयमनभ्युपगमात्, तैश्च वेदस्या-  
प्रामाण्याभिधानात् । प्रत्यक्षवेदविरुद्धार्थोपदेशाच्च तत्रासम्भवः, तासु स्मृतिषु वेदाध्ययननिषे-  
धात् । सति हि वेदाध्येतृत्वे बुद्धादीनां तन्मूलता स्यान्न वेति जायते विचारणा । यत्र तु  
तत्सम्बन्धो दूरापेतस्तत्र का तन्मूलताशङ्का । स्वयं च मूलान्तरं परम्परायातमभ्युपगच्छन्ति—  
'पश्याम्यहं भिक्षुकानां दिव्येन चक्षुषा सुगतिं दुर्गतिं च' । एवं सर्व एव ब्राह्मा भोजरू-  
पाश्चरात्रिकनिर्ग्रन्थानार्थवादपाशुपतप्रभृतयः स्वसिद्धान्तानां प्रणेतृन्पुरुषातिशयान् देवता-  
विशेषांश्च प्रत्यक्षतदर्थदर्शिनांऽभ्युपयन्ति, न वेदमूलमपि धर्ममभिमन्यन्ते । प्रत्यक्षेण च  
वेदेन विरुद्धास्तत्रार्था उपदिश्यन्ते । तथाहि हिंसा चेद्धर्म उच्यते संसारमोचकादिभिः,  
सा चात्र प्रत्यक्षतः प्रतिषिद्धा । तथाऽन्यत्र तीर्थस्नानमधर्मोऽभ्युपेयते, इह त्वहरहः स्नाया-  
त्तार्थानि सेवेतति च विधिः । तथाऽग्निष्टोमीयवधः कचित्पापहृतेतुरिष्यते, स च ज्योतिष्टोम-  
विधिना विरुद्धः । तथाऽन्ये सर्वानेव यागहोमानात्मार्यान्सम्मन्यन्ते, देवताभेदविधिभिर्ना-  
नादैवत्यास्तेऽवगमिताः । अतो विरोधः ।

यंऽप्याहुः—ग्रहणाग्रहणवदुदितानुदितहोमकालवत्प्रत्यक्षश्रुतिविरोधदर्शनात् स्यात्म-  
भवः शाखान्तरस्यान्विष्टस्यानुच्छिन्नस्य वा तद्विरुद्धार्थविधिपरस्य । अनन्ता हि वेद-  
शाखाः । ताः कथमेकस्य प्रत्यक्षाः । उत्सादश्च सम्भवतीति । तत्र स्यात्तादृशी वेदशाखा  
स्यामयं नरास्थिपात्रभोजननग्नचर्मादिरूपदिष्टो भवेत् ।

उच्यते—न वयं ब्रूमः वेदे विरुद्धार्थोपदेशासम्भव इति । किन्तु समकक्षत्वात्तयोर्वि-  
कल्पितप्रयोगयोरव्याघातः । इह तु कल्प्यो वेदः । न च प्रत्यक्षविरोधिकल्पनाया अवसरः ।  
न च सम्भवमात्रेण तावता निश्चयः । निश्चितस्तु तद्विरुद्धप्रत्यक्षविधिः । अनिश्चितं न वा  
निश्चितं बाध्यते । शाखोत्पादपक्षं चात्रैव श्लोके परस्तात्प्रपञ्चयिष्यामः । सर्वत्र च प्रत्यक्ष-  
श्रुतिभिर्मन्वादिस्मृतीनां व्यतिपङ्गः । कचिन्मन्त्रेण कचिद्देवतया कचिद्द्वयविधिभिः । न च  
शाखासु तत्सम्भवतीति तासामप्रामाण्यम् ।

एवमाचारस्यापि वेदविद्विरुद्धार्थतयाऽऽचर्यमाणस्य स्मृतिवदेव प्रामाण्यं मूलसम्भ-  
वात् । असाध्वाचारस्यापि दृष्टकारणादिसम्भवादविदुषां च भ्रान्त्यादिसम्भवादप्रा-  
मण्यम् ।

एवमात्मनस्तुष्टेरपि ।

यदि च वेदस्मृत्याचाराणां मन्वाद्युपदेशसमधिगम्यं प्रामाण्यं मन्वादीनां कथम् ।  
त्राप्युपदेशान्तरात् स्मार्तश्च मनुब्रवीदित्यादेः । तत्र कथम् । तस्मादिदं प्रमाणमि-  
मप्रमाणमिति युक्तित एतदवसेयम् नोपदेशतः । तथाचायमनर्थकः श्लोकः । एतत्स-  
गनरूपा उत्तरेऽपि ।



**सिद्धान्तः।** अत्रोच्यते । इह ये धर्मसूत्रकारा अयुष्पन्नपुरुषव्युत्पादनार्थं पदार्थसम्पादनपरतया ग्रन्थसन्दर्भानारभन्ते तत्र यथैवाष्टकादीनां वेदात्स्वयं कर्तव्यतामवगम्य परावबोधनार्थमुपनिबन्धः, एवं प्रमाणान्तरसिद्धस्य वेदप्रामाण्यादेः । सन्ति केचित्प्रतिपत्तरो ये न्यायतस्तत्त्वविवेचनासमर्था ऊहापोहादिरूपबुद्धयभावात् । तान्प्रति न्यायसिद्धोऽयर्थः सुहृदुपदेशवदुपदिश्यते । तत्र यन्न्यायतः सिद्धं वेदस्य धर्ममूलत्वं तदेवानेनानूयते । **वेदो धर्मसूत्रम्** । धर्मस्य मूलत्वेन वेदो विचार्य युक्तरा सिद्धो नात्राप्रामाण्यशङ्का कर्तव्या । भवन्ति च लोके शकं प्रमाणान्तरसिद्धानामर्थानामुपदेशारः । ‘न त्वयाऽजीर्णे भोक्तव्यमजीर्णप्रभवा हि रोगाः’ । न चैतद्रक्तव्यम्,—“यं न्यायतो वेदस्य धर्ममूलत्वं न शक्नुवन्ति प्रतिपत्तुं ते वचनादपि न प्रत्येक्ष्यन्ति” । यतो दृश्यते य आप्तत्वेन प्रसिद्धास्तदीयं वचनमविचार्यैव केचन प्रमाणयन्ति । तदेवं सर्वमिदं प्रकरणं न्यायमूलं, न वेदमूलम् । अन्यत्रापि व्यवहारः मृत्यादौ यत्र न्यायमूलता तत्र यथावसरं दर्शयिष्यामः । अष्टकादीनां यथा वेदमूलता तथाऽत्रैव निर्दिश्यते ।

वेशशब्देनर्ग्यजुःमामानि ब्राह्मणसहितान्युच्यन्ते । तानि चाध्येतॄणां वाक्यान्तरेभ्यः प्रसिद्धभेदानि । उपदेशपरम्परासंस्कृता अध्येतारः श्रुतैव वेदोऽयमिति प्रतिपद्यन्ते यथा ब्राह्मणोऽयमिति । तत्र वाक्यसमूहेऽपि ‘अग्निमीले’ ‘अग्निर्वै देवानामवम’ इत्यादौ ‘संसमिद्युवसे’ ‘अथ महाव्रतमि’त्यन्ते, वेदशब्दः प्रयुज्यते; तदवयवभूतेषु केवलेषु वाक्येष्वपि । न च प्रामादिशब्दवद्गौणमुख्यता विद्यते । तत्र समुदायेषु हि वृत्ताः शब्दा अवयवेष्वपि वर्तन्त इत्येष न्यायः । ग्रामशब्दो हि प्रसिद्धभूयिष्ठप्रयोगः समुदाय एव, ‘ग्रामो दग्ध’ इत्यादिपदसम्बन्धात्तदवयवे वर्तते । कतिपयशालादाहेऽपि लौकिका ‘ग्रामो दग्ध’ इति प्रयुज्यते । अथवा तत्रापि समुदायवचन एव । दाहस्त्वे रुदेशवर्ती समुदायसम्बन्धितया व्यपदिश्यते । अवयवद्वारक एव समुदायस्य क्रियासम्बन्धः । एष एव समुदायस्य क्रियासम्बन्धो योऽवयवानाम् । न ह्यवयवान्परिहाय समुदायो द्रष्टुं स्पष्टुं वा शक्यते ।

व्युत्पाद्यते च वेदशब्दः । विदन्यनन्यप्रमाणवेद्यं धर्मलक्षणमर्थमस्मादिति ‘वेदः’ । तच्च वेदनमेकैकस्माद्वाक्याद्भवति, न यावानृग्वेदादिशब्दवाच्याऽध्यायानुवाकसमूहः । एवं चोदाहरणे जिह्वाच्छेद इत्येकवाक्यविषयोऽप्ययं दण्डः । कृत्स्नोऽधिगन्तव्य इति कृत्स्नग्रहणं सकलवेदवाक्याध्ययनप्राप्त्यर्थम् । अन्यथा कतिचिद्वाक्यान्यधीत्य कृती स्यात्, न पुनः कृत्स्नं वेदम् इति । अत्रैतन्निरूपयिष्यामः ।

स च वेदो बहुधा भिन्नः । सहस्रवर्त्मा सामवेदः सात्यमुग्निराणायनीयादिभेदेन; एकशतमध्वर्यूणां, काठकवाजसनेयकादिभेदेन; एकविंशतिबाह्व्या आश्वलायनैतरयादिभेदेन; नवधा आधर्वणं मोक्षकपैप्पलादकादिभेदेन ।

“ननु नैव केचिदार्थवर्णं वेदं मन्यन्ते यतः ‘त्रयी विद्या ऋचः सामानि यजूंषीति’  
‘वेदैरशून्यस्त्रिभिरेति सूर्यः’ । तथा ‘त्रैवेदिकं व्रतं चरंदि’ त्यादौ न कचिदार्थवर्णनामा-  
प्यस्ति । प्रतिषेधश्च श्रूयते ‘तस्मादार्थवर्णेन न शंसेदिति’ । अतस्त्रयीवाह्यानाथर्वणिक्का-  
न्पाषण्डिनः प्रतिजानते” ।

तद्युक्तम् । अविगानेन शिष्टानां वेदव्यवहारात् । ‘श्रुतीरथर्वाङ्गिरसीरि त्यत्रापि व्यव-  
हारः । श्रुतिर्वेद इत्येकोऽर्थः । न च वेदशब्दवाच्यताऽग्निहोत्रादिवाक्यानामपि धर्मप्रमाण्ये  
कारणम् । इतिहासायुर्वेदयोरपि वेदव्यवहारदर्शनात् ‘इतिहासपुराणं पञ्चमं वेदानां वेद-  
मिति’ । किं तर्हि अपौरुषेयत्वे सत्यनुष्ठेयार्थविवोधकत्वाद् विपर्ययाभावाच्च । तच्चाथर्ववेदेऽपि  
सर्वमस्ति; उयातिष्टोमादिकर्मणां यजुर्वेदादिष्विव तत्राप्युपदेशात् । अभिचारमूलककर्मणां  
बाहुल्येन तत्रोपदेशादवेदत्वमिति विभ्रमः केषांचित् । अभिचारा हि परप्राणवियोगफलत्वा-  
त्प्रतिषिद्धाः; आथर्वणिक्कैश्च त एव प्राधान्येनानुष्ठेयन्ते राजपुंगहितैरनस्ते निन्द्यन्ते । यत्तु  
“वेदैरशून्य” इत्यादावथर्ववेदस्यानिर्देश इति । अर्थत्रादा एते । किं तत्र निर्देशेनानिर्देशेन  
वा । मन्त्रभेदाभिप्रायं वैतद्वचनं त्रयां वेदास्त्रयी विद्येत्यादि । न हि चतुर्थं मन्त्रजातमस्ति  
ऋग्यजुःसामव्यतिरेकेण । प्रैषनिवित्रिगदेन्द्रगाथादीनामत्रैवान्तर्भावात् । अथर्ववेदे चर्च-  
एव मन्त्रत्वेन समाम्नाताः । अतः ऋग्वेदे एवायं मन्त्राभिप्रायेण । यत्तु प्रतिषेधः स विपरीत-  
साधनः प्राप्तौ सत्यां प्रतिषेधोपपत्तेः । अयं वाऽस्यार्थः । अथर्ववेदाधीतैर्मन्त्रैस्त्रैवेदिकं कर्म  
न मिश्रयन्तु । वाचः स्तोमे सर्वा ऋचः सर्वाणि यजूंषि सर्वाणि सामानि विनियुक्तानि  
तत्राथर्ववेदाधीतानां प्रतिषेधः ।

स वेदे विशिष्टः शब्दराशिरपौरुषेयां मन्त्रब्राह्मणाख्योऽनेकशाखाभेदभिन्नः धर्मस्य  
मूलं प्रमाणं परिज्ञाने हेतुः । कारणं मूलम् । तच्च वेदस्मृत्यार्धमप्रतिज्ञापकतयैव, न निर्व-  
र्तकतया न च स्थितिहेतुतया, वृत्तस्यैव ।

धर्मशब्दश्च प्राग् व्याख्यातः । यत्पुरुषस्य कर्तव्यं प्रत्यक्षाद्यवगम्यविलक्षणोऽस्वभावेन  
श्रेयःसाधनम् । कृषिसेवादि भवति पुरुषस्य कर्तव्यं, तस्य च तत्साधनत्वस्वभावोऽन्वयव्य-  
तिरेकाभ्यामवगम्यते । यादृशेन व्यापारेण कृष्यादेर्ब्रह्मादिसिद्धिः साऽपि प्रत्यक्षाद्यवगम्यैव ।  
यागादेस्तु साधनत्वम् येन च रूपेणापूर्वोत्पत्तिर्यवधानादिना तत्र प्रत्यक्षाद्यवगम्यम् ।  
श्रेयश्चाभिलषितस्वर्गप्राप्तादिकलप्राप्तिः सामान्यतः सुखशब्दवाच्या । व्याधिनिर्धनत्वासौ-  
ख्यनरकादिकलप्राप्तिः सामान्यतो दुःखशब्दवाच्या तत्परिहारश्च । अन्ये तु परमा-  
नन्दादिरूपं ‘श्रेयः’ ।

अयं धर्मो ब्राह्मणवाक्येभ्योऽवगम्यतं लिङादियुक्तेभ्यः । कचिच्च मन्त्रेभ्योऽपि ‘वस-  
न्ताय कपिञ्जलानालभत’ इत्येवमादिभ्यः ।

तत्र कामपदयुक्तानि वाक्यानि फलार्थमनुष्ठानमवगमयन्ति । ‘सौर्यं चरुं निर्वपेद्ब्रह्म-  
वर्चसकामो’ ‘वैश्वदेवीं साङ्गु हिरणीं निर्वपेद्ग्रामकाम’ इति । तानि फलमनिच्छता न क्रियन्ते ।  
अन्यानि यावज्जीवादिपदैर्नित्यतया समर्पितानि । तानि न फलहेतारनुष्ठोयन्ते, फलस्या-  
श्रुतत्वात् । न च “विश्वजिता यजेते” त्यादिवदश्रुतफलत्वेऽपि फलकल्पना । यतो यावज्जी-  
वादिपदैर्विनैव फलेन कर्तव्यतयाऽवगम्यन्ते । तत्राकरणं शास्त्रार्थातिक्रमदोषः । तत्र तत्परि-  
हारार्थं तानि क्रियन्ते । प्रतिपेधानामपि, ‘ब्राह्मणो न हन्तव्यः’ ‘सुरा न पेया’ इत्येव  
वार्ता । न हि फलार्थं प्रतिषिद्धवर्जनमपि तु प्रत्यवायपरिहारार्थम् ।

**अखिलः कृत्स्नः । न किञ्चित्पदं वर्णा मात्रा वा यन्न धर्माय ।**

अत्र चोदयन्ति । ननु च विध्यर्थवादमन्त्रनामधेयात्मकां वेदः । धर्मश्च कर्तव्यता-  
म्यभाव इत्युक्तम् । तत्र युक्तं यद्विधिवाक्यानि धर्मे प्रमाणं स्युः । तेषां हि यागादिविषया  
कर्तव्यता प्रतीयते । ‘अग्निहोत्रं जुहोति’ ‘दध्ना जुहोति’ ‘यदग्नये च प्रजापतये च सायं  
जुहोति’ ‘स्वर्गकामो जुहोतीति’ । अत्र ह्यग्निहोत्राख्यं कर्म कर्तव्यतया प्रतीयते । ‘दध्नेति’  
तत्रैव द्रव्यम् । ‘यदग्नये चेति’ देवता । ‘स्वर्गकाम’ इत्यधिकारः । यत्तु “अग्निर्वै सर्वा देवता  
अग्निरेव दैव्या होता स देवानाह्वयति च जुहोति च” इत्यादयः, तथा “प्रजापतिर्वपामात्मन  
उदखिवदन्” इत्यादयः, न तैः किञ्चित्कर्तव्यमुपदिश्यते । केवलं पुरावृत्तमन्यद्वाऽसाम्प्रतिकं  
भूतमनुवदन्ति । प्रजापतिना पुरा आत्मनो वपात्खाता । उत्खिदतु—किमस्माकमेतेन ?  
तथाऽनेरपि सर्वदेवतात्मत्वं नाग्नेरकर्मण्युपयुज्यते । अग्निशब्देनोद्देशार्थनिवृत्तेः । अन्य-  
देवत्वेऽन्यत्वादग्नेरुद्देश एव नास्ति । आवाहनस्यापि वचनान्तरं “अग्निमग्न आवाहे”  
त्यादिना विहितत्वात् । ‘स देवानाह्वयति च जुहोति’ चेत्यादिरनर्थकः । मन्त्रा अपि “न  
मृत्युरासीदमृतं न तर्हि” “सुदेवो अथ पतेदनावृत्” इत्यादयो भाववृत्तपरिदेवनादिरूपा-  
र्थाभिवायिनः कं धर्मं प्रमिमते ? तस्मिन्काले न मृत्युर्जातो नाप्यमृतं जीवितं, प्राक् सृष्टि-  
भूतानामनुत्पन्नत्वान्न कस्यचिज्जीवितमासीन्नापि मृत्युः; प्रलयं सर्वेषां मृतत्वाद्भवतु वा मृत्युर्मा  
वा; न किञ्चिदन्तेन कर्तव्यमुपदिष्टं भवति । एवं सुदेवोऽसौ महापुण्या, देवतुल्यो मनुष्यो  
योऽथ प्रपतच्छुभ्र आत्मानं क्षिपेदनावृदावृत्तिः प्रत्युज्जीवनं यस्मात्प्रपातान्न भवति ।  
उर्वश्या विप्रलब्धः पुरुरवाः परिदेवयाञ्चक्रे । तथा नामधेयम् “उद्भिदा यजेत” ‘बल  
भिदा यजेत’ इत्यादि, न कस्यचिदर्शस्य क्रियाया द्रव्यस्य वा वधायकमाख्यातं क्रियाया  
विधानादद्रव्यवचनत्वाच्च बलभिदाः । सोमस्य वा व्यक्तचोदनत्वेन प्रकृतितः प्राप्तत्वान्न  
क्लेशेन द्रव्यवचनता कल्प्यते । तस्मान्नाम्ना न धर्म उपदिश्यते । अतः कथमुच्यते कृत्स्नो  
वेदो धर्ममूलमिति ।

उच्यते । अन्त्येवाशङ्क्याऽखिलग्रहणं कृतम्, यतः सर्वेषामेतेषां धर्मप्रतिपादनपगत्वम् ।

तथा ह्यर्थवादा नैव विधायकेभ्यो वाक्येभ्यः पृथगर्थाः येन धर्मं न प्रमिमीन् । विभज्य मानमाकाङ्क्ष वे विधिपरत्वावगमात्, तत्परत्वे च सिद्धायामेकवाक्यतायां, यथा तदर्थानुगुण्यं प्रतिपद्यन्ते तथा व्याख्येयाः । अतः प्रजापतेर्वपोत्खादनवचनं न स्वार्थनिष्ठम् किं तर्हि विधिशेषम् । न च विधेयं द्रव्यगुणादि अर्थवादेभ्यः प्रतीयत इति प्रकारान्तरं विधेयार्थस्तावकत्वेन तच्छेषतां प्रतिपद्यन्ते । तदपि तत्र प्रतीयत एव । इत्थं नाम पशुयागः कर्तव्यो यदसत्सु पशुषु गत्यन्तराभावात्प्रजापतिनाऽऽत्मैव पशुत्वेन कल्पितो वपा चोत्खन्ना । यतस्तत्संहितान्येव विधायकानि यत्रार्थवादाः सन्ति । यद्यपि तैर्विनाऽपि भवति विध्य-  
र्थावगतिः, विध्युद्देशादेव “वसन्ताय कपिञ्जलानालभत” इति, तथापि न तेषामानर्थ-  
क्यम् । तेषु हि सत्सु न कंवलदवगतिः । न च कंनचित्कृते वेदो येनोच्यते ‘यथाऽन्यत्र न सन्ति तथात्रापि मा भूवन्’ । सत्स्वर्थवादेऽप्यस्माभिर्गतिर्वक्तव्या । सा चेक्ता । न चाय-  
मलौकिकाऽर्थः । लोकेऽपि हि स्तुतिपदानि दृश्यन्ते विधिशेषभूतान्येव । यथा भृतिदानं प्रवृत्तस्य स्वामिनः कश्चिद्भृतकः प्रीत्याऽऽचष्टे साधुर्देवदत्तो नित्यसन्निहितः परिचर्या-  
भूमिज्ञस्तत्परश्चेति । अतो विधेयार्थस्तुतिद्वारेणार्थवादा विधायका एव । तथा कचिदर्थ-  
वादादेव विधेयविशेषावगतिः । यथा “अक्ताः शर्करा उपदधाति” । अत्र ह्यञ्जनसाधनं मर्पिस्तैलादि यत्किञ्चिद्विधिनाऽपेक्षितम् । “तेजो वै घृतम्” इत्यर्थवादे घृतस्तुत्या घृतम-  
ध्यवसीयते । “एवं प्रतितिष्ठन्ति य एता रात्रीरुपयन्तीति” रात्रिष्वर्थवादादधिकारावगमः । तस्मादर्थवादा अपि धर्ममूलम् ।

मन्त्रास्तु केचिद्विधायका एव । यथा “वसन्ताय कपिञ्जलानिति” । आचारं देव-  
ताविधिर्मान्त्रवर्णिक एव । न हि तत्र देवता कर्मात्पत्तिवाक्ये श्रुता नापि वाक्यान्तरेण विहिता । मन्त्रस्तु विहितो नियुक्तः “इत इन्द्र” इत्यादिः । अतोऽस्मान्मन्त्रवर्णादेवता-  
प्रतिपत्तिः । सहस्रशश्च मन्त्रवर्णिका देवताविधयः सन्ति । येऽप्यन्ये क्रियमाणानुवादिन-  
स्तोऽपि स्मृतिलक्षणं धर्ममेव बुद्धं कुर्वन्तीति भवन्ति धर्ममूलमनुष्ठेयार्थप्रकाशनेन ।

नाम त्वाख्यातार्थादभिन्नार्थमाख्यातार्थवत्सुप्रसिद्धधर्ममूलभावम् । गुणविधयश्च प्रायशो नामाश्रय एव । “शरदि वाजपेयेन यजेत स्वाराज्यकामो वाजपेयेनेति” ।

तस्मात्सिद्धं कृत्स्नस्य वेदस्य धर्ममूलत्वम् ।

अन्ये तु श्येनादिवाक्यानां धर्मोत्पत्तिमत्त्वाभावमाशङ्कमाना निषेधानां च “न लशुनं भक्षयेदि” त्यादीनामखिलग्रहणं मन्यन्ते ।

“अभिचारा हि श्येनादयो मारणात्माना हिंसारूपाः । क्रूरत्वाच्च हिंसाया अभि-  
चाराणां च प्रतिषेधाद्धर्मत्वम् । अतो न कृत्स्नो वेदो धर्ममूलम् । कर्तव्यश्च धर्म उक्तः ।  
ब्रह्महत्यादिश्च न कर्तव्यः । अतः कथं तद्वाक्यानि धर्ममूलं स्युः ? किञ्च योऽपि पशुयागा

अग्नीषोमीयादयस्तेऽपि हिंसासाधकत्वाद्दूरापेतधर्मभावाः । हिंसा हि पापमिति सर्वप्र-  
वादेष्वभ्युपगमः । उक्तं च 'यत्र प्राणिवधो धर्मअधर्मस्तत्र कीदृशः' ।

कथं पुनरियमाशङ्काऽपनुद्यते ? अखिलग्रहणात् । न ह्यस्यान्यत्प्रयोजनमस्ति । हेतुर्नोक्त-  
इति चेदागमग्रन्थोऽयं सिद्धमर्थमाह । हेत्वर्थिना मीमांसातां विनीयन्ते । अस्माभिरुक्तं  
य आगममात्रेण प्रतियन्ति तान्प्रत्येतदुच्यते ।

विवरणकारास्तु युक्तिलेशमात्रं दर्शयन्ति । यदुक्तं श्येनादयः प्रतिषिद्धत्वादधर्म इति-  
तत्सत्यम् । तथापि प्रतिषिद्धेष्वपि तेषु याऽत्यन्तप्रवृद्धद्वेषो न हिंस्याद्भूतानीत्यतिक्रान्तनिपे-  
धाधिकारस्तस्य ते शत्रुवधलक्षणां प्रीतिमनुष्ठीयमानां निर्वर्तयन्तीत्यंतावतांऽशेन वेदस्य  
धर्ममूलत्वं श्येनादिवाक्येष्वपि न विहन्यते । निषेधेष्वपि यां रागतः प्रवृत्तो हनने स  
निषेधे नियुज्यते । एतदेव निषेधस्यानुष्ठानं यन्निषिध्यमानस्याननुष्ठानम् । अग्नीषोमीयादौ  
तु नैव हिंसाप्रतिषेधोऽस्ति द्वेषलक्षणाया लौकिक्या हिंसाया निषेधेन निषिद्धत्वात् ।  
शास्त्रोया तु विधिलक्षणा न निषेधेन विषयीक्रियते, लौकिक्यां चरितार्थत्वात्निषेधस्य ।  
नच सामान्यतादृष्टेन हिंसात्वाल्लौकिकहिंसावद्वैदिक्याः पापहेतुत्वमापादयितुं शक्यते ।  
यतो न हिंसात्वं पापहेतुत्वे कारणम् अपि तु प्रतिषेधेन विषयीकरणम् । न चात्र प्रतिषे-  
धोऽस्तीत्युक्तम् ।

कैश्चित्तु मूलशब्दः कारणपर्यायो व्याख्यायते । धर्मस्य वेशे मूलं प्रतिष्ठाकारणं  
साक्षात्प्रणाड्या च । 'स्वाध्यायमधीगीत' 'ऋग्वेदं धारयन्विप्र' इत्यादि चादनासु  
मात्तात् । अग्निहोत्रादिकर्मस्वरूपज्ञापकतया प्रणाड्या ।

**स्मृतिशीले च तद्विदाम् ।** अनुभूतार्थविषयं विज्ञानं स्मृतिरुच्यते । तच्छ-  
ब्देन वेदः प्रत्यवमृश्यते । तं विदन्ति तद्विदः । वेदार्थविदामिदं कर्तव्यमिदं न कर्तव्य-  
मिति यत्स्मरणं तदपि प्रमाणम् ।

"ननु च स्मृतिर्न प्रमाणमित्याहुः । सा हि पूर्वप्रमाणावगतप्रमेयानुवादिनी नाधि-  
कमर्थं परिच्छिनत्तीति वदन्ति" ।

सत्यम् । ये स्मरन्ति तेषामाद्यमेव तत्र शब्दादि प्रमाणं नात्मीया स्मृतिः । अस्माकं  
तु मन्वादिस्मृतिरेव प्रमाणम् । नहि वयं तामन्तरेणान्यतोऽष्टकादिकर्तव्यतामवगच्छामः ।  
तच्च मन्वादीनामीदृशं स्मरणं तत्कृतंभ्यो वाक्येभ्यः स्मृतिपरम्परायातेभ्योऽवसीयते ।  
तस्माच्च स्मरणादनुभूताऽयमर्थः प्रमाणेन मन्वादिभिरिति निश्चिनुमो, यत एते स्मरन्ति,  
नह्यननुभूतस्य स्मरणोपपत्तिः ।

"ननु कल्पयित्वा ग्रन्थमुपनिबध्नीयुरननुभूयैव कंचित् प्रमाणेन । यथोत्पाद्य वस्तु  
कथानकं कंचन कवयः कथयन्तुः" ।

अत्रोच्यते । भवेदेवं यद्यत्र कर्तव्यतोपदेशो न स्यात् । कर्तव्यतोपदेशो ह्यनुष्ठानार्थः । न च केचित्स्वेच्छया कल्पने बुद्धिपूर्वव्यवहारिणोऽनुष्ठानमर्हन्ति ।

“भ्रान्त्याऽप्यनुष्ठानसिद्धिरिति” चेत् । स्यादप्येकस्य भ्रान्तिः, सर्वस्य जगतां भ्रान्तिर्यावत्संसारभाविनी चेत्यलौकिकी कल्पना । न च सम्भवति मन्वादीनां वेदमूलत्वे भ्रान्त्यादेरवसरः । अत एव प्रत्यक्षतो मन्वादयो धर्मान्ददृशुरिति नाभ्युपगम्यते । इन्द्रियैरर्थानां सन्निकर्षे यज्ज्ञानं तत्प्रत्यक्षम् । न च धर्मस्येन्द्रियैः सन्निकर्षः सम्भवति, तस्य कर्तव्यतास्वभावत्वात् । असिद्धं च कर्तव्यम् । सिद्धवस्तुविषयश्च सन्निकर्षः । अनुमानादीनि तदात्वे यद्यप्यसन्तमर्थमवगमयन्ति पिपीलिकापङ्कजमञ्जारेण हि भविष्यन्तीं वृष्टिमनुमिमते तथापि न तेभ्यः कर्तव्यतावगतिः । तस्मात्कर्तव्यतास्मरणस्यानुरूपकारणकल्पनायां वेद एवोपदिश्यते । स च वेदोऽनुमीयमानो मन्वादिभिरुपलब्धः । इदानीमुत्तमन्नामा शाखा यस्याममी स्मार्ता धर्मा आसन् ।

तथा किमेका शाखाऽथ बह्वः तासु च कश्चिदष्टकादिः कस्याञ्चिदित्येतदनुमानं प्रवर्तते । अथाद्यत्वे पठ्यन्त एव ताः शाखाः । किन्तु विप्रकीर्णान्ते धर्माः । कस्याञ्चिच्छाखायामष्टकादीनां कर्मणामुत्पत्तिः, कस्याञ्चिद्देव्यं, कचिद्देवता, कचिन्मन्त्र इत्येवं विप्रकीर्णानां मन्वादयोऽङ्गोपसंहारं सुखावबोधार्थं चक्रुः ।

अथ मन्त्रार्थवादलिङ्गमात्रप्रभवा एते धर्माः अथायमनादिरनुष्ठेयोऽर्थोऽविच्छिन्नपारम्पर्यसम्प्रदायायतो वेदवन्नित्य उतास्मदादीनामिव मन्वादीनामपि परप्रत्ययानुष्ठानां नित्यनुमेयश्रुतिक इत्येवमादि बहुविकल्पं विचारयन्ति विवरणकाराः ।

एतावान्तु निर्णयः । वैदिकमेतदनुष्ठानं स्मार्तानां वैदिकैर्विधिभिर्व्यतिषङ्गावगमादनुष्ठातृणां च तद्दृष्टानुष्ठानात् । व्यतिषङ्गश्च दर्शितः । कचिद्वैदिकमङ्गम् प्रधानं स्मार्तं कचिदंतदव विपरीतं कचिदुत्पत्तिः कचिदधिकारः कचिदर्थवाद इति । एवं सर्व एव स्मार्ता वैदिकैर्व्यतिषक्ताः । निपुणतश्चैतन्निर्णीतमस्माभिः स्मृतिविवेके—

स्मार्तवैदिकयोर्नित्यं व्यतिषङ्गात्परस्परम् । कर्तुतः कर्मतो वाऽपि वियुज्येते न जातु तौ ॥ प्रत्यक्षश्रुतिनिर्दिष्टं येऽनुतिष्ठन्ति केचन । त एव यदि कुर्वन्ति तथा स्याद्वेदमूलता ॥ प्रामाण्यकारणं मुख्यं वेदविद्धिः परिग्रहः । तदुक्तं कर्तृसामान्यादनुमानं श्रुतीः प्रति ॥

विशेषनिर्धारणे तु न किञ्चित्प्रमाणं न च प्रयोजनम् ।

उत्पादोऽपि सम्भाव्यते । दृश्यन्ते हि प्रविरलाध्येतृका अद्यत्वेऽपि शाखाः । ताभ्यः सम्भाव्यभाव्युत्सादाभ्यो विधिमात्रमर्थवादविरहितमुद्धृत्योपनिबद्धं स्मृतिकारैरिति कैश्चिदभ्युपगम्यते । “ब्राह्मणोक्ता विधयः तेषामुत्सन्नाः पाठाः प्रयोगादनुमीयन्त” इत्यापस्तम्बः (१।४।१०) ।

अत्र तु यैवं महाप्रयोजना शाखा यस्यां सर्वे स्मार्ता गाह्याश्च सर्ववर्णाश्रमधर्मा  
आम्नातास्तस्या उपेक्षणमसम्भाव्यम्, सर्वाध्यंतृणां चोत्साद इत्यादि बहुदृष्टं प्रकल्प्यम् ।

विप्रकीर्णानां त्वर्थवादगहनानां क्रत्वर्थपुरुषार्थतया च दुर्विज्ञानानां प्रयोगोन्नयन-  
मभियुक्तानां न्यायतो निश्चितार्थानां घटते ।

अस्मिन्तु पक्षे विरोधद्वयस्यापि प्रत्यक्षश्रौतत्वाद्विकल्पेन स्मृतैर्वाधः । स च विशिष्टानां  
नाभिप्रेतः । स्मृतिकाराश्च बाधमनुमेयश्रुतिमूलत्वं च प्रतिपन्नाः । एवमप्याह गौतमः  
(३।३५) — “एकाश्रम्यं त्वाचार्याः प्रत्यक्षविधानाद्गार्हस्थ्यम्येति” । यदि हि मन्वादीनां  
प्रत्यक्षास्ताः शाखा अभवन्केयं वाचोयुक्ति गार्हस्थ्यस्य प्रत्यक्षविधानादिति । ननु सर्व  
एवाश्रमाः प्रत्यक्षविधानाः । स्वमतमेव चैतद्वीतमेनाचार्यापदेशेनापदिष्टम् — ‘तस्याश्रमवि-  
कल्पम्’ (३।१) इत्याद्युपक्रम्यानेनोपसंहृतत्वात् ।

मन्त्रार्थवादप्रमाणभावोऽप्यविरुद्धः । यद्यप्यर्थवादा विध्युद्देशस्तुतिपरा न स्वार्थस्य  
विधायकास्तथापि केषाञ्चिदन्यपरतैव नोपपद्यते यावत्स्वार्थविषया विधिर्नावगमितः । यथा  
‘स्तनो हिरण्यस्य सुरां पिबंश्चे’ त्यादेः पञ्चाग्निविधिशेषतैवमेतावतैव नोपपद्यते यावद्वि-  
रण्यस्तेयादेः प्रतिषेधो नावगमितः । य एतां विद्यामधीते स हिरण्यस्तेयाद्यध्याचरंस्तैश्च  
संवसन्न पतति, अन्यथा तु पततीत्यवगतिरविरुद्धा ।

“अथ लिध्युद्देशो विधेः प्रतिपादको, नार्थवाद इति केनैवा परिभाषा कृता । ‘एते  
पतन्ति चत्वार’ इत्यत्राप्याख्यातश्रवणमस्ति । ‘लिङ्गादयो न मन्तीति’ चेत् ‘प्रतितिप्र-  
न्तीति’ रात्रिष्वपि नैव लिङ्श्रुतिरस्ति । अथ ‘तत्राधिकाराकाङ्क्षायामेकवाक्यतायां सत्यां  
पञ्चमलकारादिकल्पनया विध्यवसायः’, एवमत्रापि भविष्यति । बहुवचश्च द्रव्यदेवतावि-  
धयोऽर्थवादावगम्याः सन्ति । तत्र यस्य विधेः शेषा अर्थवादास्तद्विधिनैव द्रव्यदेवतादेर-  
पेक्षितत्वाद्विशेषममर्पणमात्रे व्यापारान्तर्गतविशेषावगतिरर्थवादाधीना न दोषाय । इह तु  
तदसम्बद्धस्य विध्यन्तरस्येष्ट्यमाणात्वाद्वाक्यभेदापत्तिरतश्च न प्रकृतिशेषता । तदभावे च  
तन्मूला प्रतिषेधावगतिर्न स्यादतश्च ‘अक्ताः शर्करा उपदधाति’ ‘तेजो वै घृतमि’त्यनेन  
वैषम्यमित्याहुः ।”

तदमत् । सत्यप्यर्थान्तरत्वे तदेकवाक्यतामूलत्वादस्यावगतेर्नास्ति वाक्यभेदाभि-  
चोनापत्तिः ।

मन्त्राः प्रयोगप्रकाशत्वेन रूपादेवावगतास्तस्य प्रयोगस्यान्यतोऽसिद्धेः प्रकाशकत्व-  
निर्वहणाय प्रकाश्यं कल्पयन्ति । न वाऽसतो रूपस्य अधिकारयोः प्रकाशनमष्टकायाः  
सम्भवतीत्युत्पत्त्यधिकारविनियोगप्रयोगबोधका मन्त्राः । एवं मान्त्रवर्णिकाश्च विधयो-  
ऽप्युपगम्यन्ते । यथाऽऽधारे देवताविधिः ।

चतुष्पाद्विधर्मोऽभ्युपगतस्तत्राल्पतरांशः श्रुतः, सकलेतरांशबोधहेतुस्तथाविध एव, विधौ सम्बन्धग्रहणादिति । सर्वथा तावत्सम्भवति वेदसंयोगः ।

मनुर्वहुभिर्वहुशाखाध्यायिभिः शिष्यैरन्यैश्च श्रात्रियैः सङ्गतस्तेभ्यः शाखाः श्रुत्वा ग्रन्थं चकार । ताश्च मूलत्वेन प्रदर्श्य ग्रन्थं प्रमाणीकृतवान् । एवमन्ये तत्प्रत्ययादनुष्ठानमादृतवन्तो न मूलापलम्भे यत्नं कुर्वन्ति । अस्माकं चैतदनुमानम् ।

अतो विरोधे सत्यपि तुल्य श्रौतत्वे बाधोपपत्तिः । प्रत्यक्षया श्रुत्या प्रयोगसम्पत्तौ श्रुत्यन्तरं प्रत्याकाङ्क्षैव नास्ति । यथा सामिधेनीषु साप्तदश्यपाञ्चदश्ययोः पाञ्चदश्यं न प्रकृतिरवरुद्धा साप्तदश्यं प्रत्यक्षश्रुतमपि नाकाङ्क्षति । आभिधानिको ह्यर्थः सन्निकृष्यते-ऽभिहितार्थाकाङ्क्षावगम्यं प्रत्ययं विप्रकर्षादुर्बलं बाधते । न चैतावताऽप्रामाण्यापत्तिः । यथा प्राकृतान्यङ्गानि विकृतिषु चोदकप्राप्तानि वैकृतिकैर्विबुध्यमानानि बाध्यन्ते तद्वदेव द्रष्टव्यम् ।

यत्र सम्प्रदायविच्छेदस्तत्र च परम्परापत्तिः । न हि तत्र कस्यचित्प्रमाणं प्रवृत्तम् । नित्यानुमेयपक्षोऽपि सम्प्रदायपक्षान्नातीव भिद्यते । मन्वादिस्मरणस्य वयं मूलं परीक्षितुं प्रवृत्ताः । यदि च तेषामप्यसावनुमेयो वेदो वयमिव न ते स्मर्तारः । नच यः पदार्थो न कस्यचित्प्रत्यक्षस्तस्यानुमेयता सम्भवत्यन्वयासम्भवात् । क्रियादिषु सामान्यतोऽस्त्येव सम्बन्धदर्शनम् । यदि वाऽर्थान्तरव्यवसेयाः क्रियादयो न चेहान्यथाऽनुपपत्तिरस्ति ।

तस्मादस्तिमन्वादीनामस्मिन्नर्थे वेदसम्बन्धो, न पुनरयमेव प्रकार इति निर्धारयितुं शक्यम् । द्रवीयसी कर्तव्यतावगतिर्वेदविदां वेदमूलैव युक्ता कल्पयितुं, न भ्रान्त्यादिमूल-त्यवगत्यनुरूपकारणकल्पना कृता भवति । तत्रोत्सादविप्रकीर्णं मन्त्रार्थवादे प्रत्यक्षवेदानां कारणानां सम्भवात्कल्प्यत्वमुपशेते । प्रत्यक्षोऽपि विधिः कचिन्मूलत्वेन दृश्यते 'न मलव-द्रामसा सह संवदेदिति' । स चाध्ययने चोपनयने च पठ्यते ।

तदेतल्लेशतोऽस्माभिरुक्तम् । विस्तरस्तु स्मृतेविवेकाज्ज्ञातव्यः ।

शाखाः काश्चित्समुत्सन्नाः, पक्षो नैष मतो मम । पक्षेऽस्मिन्न प्रमाणं हि बहुदृष्टं प्रमज्यते ॥ उपपन्नतरः पक्षो विच्छिन्नानां ततस्ततः । उत्पत्त्यादिसमाहारः प्रायशो दृश्यते ह्यदः ॥ अनेकशिष्यापाध्यायैः श्रोत्रियैरादृतोऽपरैः । शक्तो रचयितुं श्रुत्वा शाखां तां तां कुतश्चन ॥ उपपन्नस्तदानां च दृष्टमूलैः परिग्रहः । निश्चयोऽस्माकमप्ययं यथा सम्भवतः स्थितः ॥ प्रयोगद्योतका मन्त्रा, द्योतनं तस्य नामतः । नतंऽधिकारोत्पत्तिभ्यां प्रयोगस्यास्ति सम्भवः ॥ विशिष्टदेवतालाभ आधारे मान्त्रवर्णिकः । प्रकाशकत्वान्मन्त्रस्य तन्निर्वहणहेतुकः ॥ या सिद्धरूप एकस्मिन् रूपान्तरगतिर्भवेत् । न सा स्वरूपनाशाय विश्वजित्यधिकारवत् ॥ प्रतिपन्ने विधौ युक्तं तत्सम्बन्धार्थकल्पनम् । गतिर्मन्त्रार्थवादेभ्यो न दृष्टा चेद्विधेः कचित् ॥



“लिङादिगम्यं भगवान्विधिं स्मरति पाणिनिः । न शक्तास्ते विधिं वक्तुं सिद्धवस्त्वभिधायिनः ॥ व्याख्येयो गुणवादेन योऽर्थवादादतत्परात् । अर्थोऽधिगन्तुमिष्येत कथं स्यात्तस्य सत्यता ॥ भिन्नाद्वाक्यं न प्रतिष्ठा साकाङ्क्षा रात्रयो यतः । विशेषे तद्गते युक्ता वाक्यशेषावगम्यता ॥ स्तेयादीनां निषेधेऽपि विध्यन्तरगतिर्धुवा । ततश्च वाक्यभेदः स्यान्नोपन्यासस्ततः स्मः ॥ वाचः स्तोमे प्रयुज्यन्ते सर्वे मन्त्रविधिश्रुतेः । नाष्टकादौ विशेषोऽस्ति हेतुर्मन्त्रस्य बोधने ॥ विना सामान्यसम्बन्धाल्लिङ्गं च विनियोजकम् । न च नास्त्यस्य सम्बन्धो विना प्रकरणादिभिः परिहारं ब्रुवन्त्यत्र केचित्तन्मूलवादिनः । रात्रिषु प्रतितिष्ठन्तीत्यसत्त्वेव लिङादिषु ॥ पञ्चमेन लकारेण तदर्थगतिरिष्यते । पतन्ति न स्तेछित्वा इत्यादिषु तथा भवेत् ॥ ऋचां विधिर्वाचिस्तोमे सर्वदाशतयीरिति । दशभ्यो मण्डलेऽभ्यस्ता वार्जताः पठिता बहिः ॥ सामान्यसम्बन्धकारी समाख्यैवेति गीयते । समाख्या गृह्यमन्त्राणां तेन तेनास्ति कर्मणाम् ॥ पञ्चाग्निविद्याशेषत्वं हिरण्यस्तेन निन्दया । स्तेनो हिरण्यवाक्यस्य, न विना तन्निषेधतः ॥ शेषत्वावगमोर्थात्तु तदकर्तव्यता तु या । द्रढिम्ने शेषतायाः, सा न पुनस्तद्विरोधिनी ॥ नित्यानुमेयपक्षो यो वाऽप्यागमपरम्परा । तयोरन्धप्रवाहत्वं न भेदः कश्चिदीक्ष्यते ॥

एवं च सति या गौतमेन प्रत्यक्षविधानता गार्हस्थ्यस्योक्ता सा शब्दस्याव्यवहित-  
व्यापाराभिप्रायेण । श्रवणानन्तरं योऽर्थः प्रतीयते स प्रत्यक्षः । यस्तु प्रतीतेऽर्थे तत्साम-  
मर्थ्यपर्यालोचनया गम्यः न विलम्बितत्वात्प्रतिपत्तेर्न प्रत्यक्ष इति सर्वमुपपन्नम् ।

**स्मृतिशीले च तद्विदाम्** : स्मृतिश्च शीलं च स्मृतिशीले । शीलं रागद्वेषप्रहाण-  
माहुः । तच्च धर्ममूलं वेदस्मृतिवन्न ज्ञापकतया किन्तु निर्वर्तकत्वेन । रागद्वेषप्रहाणाद्वि धर्मो  
निर्वर्तते ॥

“ननु च श्रेयःसाधनं धर्म इत्युक्तम् । रागद्वेषप्रहाणमेव च तत्त्वभावम् । तत्रासति  
व्यतिरेके किमुच्यते रागादिप्रहाणाद्धर्मो निर्वर्तत इति ॥”

उक्तमस्माभिर्धर्मशब्दोऽयं स्मृतिकारैः कदाचिद्विधिनिषेधविषयभूतायां क्रियायां प्रयु-  
ज्यते, कदाचित्तदनुष्ठानजन्य आफलप्रदानावस्थायिनि कस्मिंश्चिदर्थे । तस्य च सद्भावे  
शब्द एव प्रमाणम् । यदि हि यागस्तथाविधं वस्त्वनुत्पाद्य विनश्येत्तदा कालान्तरे कुतः  
फलोत्पत्तिः । तदेतद्वस्तु धर्मशब्देनात्राभिप्रेतम् । तस्य शीलं मूलमिति न किञ्चिदनुपपन्नम् ।  
तदभिप्राया एव व्यवहाराः । “एक एव सुहृद्धर्मो निधनेऽप्यनुयाति यः” इति । क्रियाया  
अनुष्ठानममनुन्तरमेव नाशात्कुतः कालान्तरान्वयः ।

अत्र चोच्यते । “ननु सर्व एव श्रुतिस्मृतिविहितोऽर्थो धर्मस्य मूलम् । शीलस्यापि  
तत्रान्तर्भावाद्देनोपादानमनर्थकम् । विधायिष्यते च ‘इन्द्रियाणां जये योगं समातिष्ठे-

द्विवानिशम् । यस्मिञ्जिते जितावेतौ भवतः पञ्चकौ गणाविति । अयमेव मनसो जयो यो रागद्वेषयोः परित्याग इति वक्ष्यामः” ।

केचिदाहुरादरार्थः पृथगुपदेशः । एतद्वि सर्वकर्मणामनुष्ठान उपयुज्यते, स्वप्रधानं च अग्निहोत्रादिकर्मवत् । सर्ववर्णधर्मश्चायं सर्वाश्रमधर्मश्च । अतः सामान्यधर्मलक्षणावसरेऽस्मिन्नुच्यते ।

वयं तु ब्रूमः । समाधिः शीलमुच्यते । तथाहि ‘शीलसमाधाविति’ धातुषु पठ्यते । समाधानं च मानसो धर्मः । यच्चेतसोऽन्यविषयव्याप्तेपरिहारेण शास्त्रार्थनिरूपणप्रवणता तच्छीलमुच्यते ।

द्वन्द्वश्चायमितरेतरयोगे । तेन परस्परसापेक्षयोः स्मृतिशीलयोः धर्मप्रति प्रामाण्यमेवाभिप्रेतं, न पूर्ववन्निर्वर्तकत्वम् । एतदुक्तं भवति । समाधानवती या स्मृतिः सा प्रमाणं न स्मृतिमात्रम् । तेन सत्यपि वेदार्थवित्त्वे यदतत्पराणां स्मरणं न तद्धर्ममूलं भ्रान्त्यादि-सम्भवाच्छास्त्रार्थविधानशून्यानाम् ।

च शब्द इह पठ्यते । स तद्विदामित्यस्मादनन्तरं द्रष्टव्यः । वृत्तानुरोधाच्चेवं पठितः । समुच्चयार्थश्चासौ पूर्वप्रकृतस्य च समुच्चेतव्यस्याभावात्तृतीयं पादे यत्साधूनामित्युक्तं तत्तमुचिनोति । अतस्त्रीणि विशेषणान्यत्राश्रीयन्ते । विदुषामुपाध्यायाद्वागमितविद्यानां तथा तदभ्यासपराणामनुष्ठानपराणां च स्मृतिः प्रमाणम् । एतत्सर्वं मन्वादीनामासीदिति स्मर्यते । नान्यथा तत्कृतेषु ग्रन्थेषु शिष्टानां परिग्रहोपपत्तिः ।

“यद्येवं स्पष्टमेव वक्तव्यम्, ‘मन्वादिवाक्यानि धर्ममूलमिति ।’ किमेतेन लक्षणेन ।”

सत्यम् । यः कथञ्चित्तत्प्रामाण्ये विप्रतिपद्येत तं प्रति न्यायशास्त्रप्रसिद्धं प्रामाण्यहेतुकथनमेतत् । अद्यत्वेऽपि यस्यैतद्धेतुसद्भावः सोऽपि मन्वादिब्रह्माह्यवाक्यः स्यात् । तथा च विदुषां प्रायश्चित्ताद्युपदेशे । तथाभूता एव परिषत्वेन प्रमाणीभवन्ति “एकोऽपि वेद-विद्धर्मं यां व्यवस्येद्द्विजोत्तमः” इति । अत एव स्मर्तुं परिगणना मनुर्विष्णुव्यमोऽङ्गिरा इति निर्मूला । तथा हि पैठीनसिबौधायनप्रचेतःप्रभृतयः शिष्टैरैवंरूपाः स्मर्यन्ते । न च परिगणनायामन्तर्भाविताः । सर्वथा यमविगानेन शिष्टाः स्मरन्ति वहन्ति वा एवंविधैर्गुणैर्युक्तम् । तेन चैतत्प्रणीतमिति तस्य वाक्यं सत्यपि पौरुषेयत्वे धर्मे प्रमाणं स्यादिति ।

**स्मृतिशीले च तद्विदाम्** इत्यस्यार्थः ।

अद्यत्वे य एवंविधैर्गुणैर्युक्त ईदृशेनैव च हेतुना ग्रन्थमुपनिबध्नीयात्स उत्तरेषां मन्वा-दिवत्प्रमाणीभवेत् । इदानीन्तनानां तु यदेव तत्र तस्य बोधकारणं तदेव तेषामस्तीति न तद्वाक्यादवगतिः । इदानीन्तनो हि यावन्मूलं न दर्शयति तावन्न विद्वांसस्तद्वाक्यं प्रमाण-

यन्ति । दर्शिते तु मूले प्रमाणीकृते ग्रन्थे कालान्तरे यदि कथञ्चिदष्टकादिमूलतुल्यता स्यात्तदा तेषां शिष्टपरिग्रहान्यथानुपपत्त्या तन्मूलानुमानं युक्तम् ।

**आचारश्चैव साधूनाम् ।** चशब्देन वेदविदामिति सम्बध्यते । पदद्वयेन शिष्टत्वं लक्ष्यते । शिष्टानां य आचारः सोऽपि धर्मे मूलम् । आचारो व्यवहारः अनुष्ठानम् । यत्र श्रुतिस्मृतिवाक्यानि न सन्ति शिष्टाश्च धर्मबुद्ध्याऽनुतिष्ठन्ति तदपि वैदिकमेव पूर्ववत्प्रतिपत्तव्यम् । यथा विवाहादौ कङ्कणबन्धनादि माङ्गलिकत्वेन यत्क्रियते, या च कन्यायास्तदहर्विवाहयिष्यमाणायाः प्रख्यातवृत्तयश्चतुष्पथादिपूजा देशभेदेन, तथा चूडासङ्ख्यादेशभेदश्च, या चातिथ्यादीनां गुर्वादीनां चानुवृत्तिः प्रियहितवचनाभिवादानाभ्युत्थानादिरूपा, तथा पृथिसूक्तं तृणपाणयोऽधीयते अश्वमेधमश्वं यथा समर्पयन्तः । ईदृश आचारः ।

एषोऽपि हि स्वभावभेदेन पुरुषाणां मनःस्वास्थ्यदौःस्थ्यादिभेदेनानेकरूपः प्रतिविशेषमानन्त्यादशक्ये । ग्रन्थेनोपनिबद्धम् । यदेव बहुशः प्रियमस्येत्युपलक्षितं तदेवावसरान्तरे विपरीतं सम्पद्यते । तथा पर्युपासनं गृहस्थेनातिथेः क्रियमाणं कस्यचित्प्रोतिकरं 'ममायं भृत्यवत्तिष्ठति', अन्यस्त्वन्यथा 'निर्यन्त्रणया न लभ्यत आसितुमस्मिन्संनिहित' इति पर्युपासनयैव विरज्यति । न तत्र सामान्यतः शक्यं वेदानुमानं न विशेषतः । अष्टकादीनां तु नियतैकरूपसमस्तप्रयोगस्मरणमित्येष स्मृत्याचाराणां भेदः ।

**आत्मनस्तुष्टिरेव च ।** धर्ममूलमित्यनुषज्यते । वेदविदां साधूनामिति च ।

अस्याश्च धर्ममूलत्वं प्रामाण्यनैवेत्याहुः । यत्र ह्येवंविधानामनुष्ठेयं धर्मः प्रसीदति द्वेषो न भवति स धर्मः ।

“ननु च यस्य प्रतिषिद्ध एवार्थं मनः प्रसीदेत् स धर्मः प्राप्नोति । विहिते च किङ्कथिका स्यात् स न धर्म इति ।”

एवमेतदीदृशानां महात्मनां मतिमतां महाप्रभावो मनःप्रसादो येनाधर्मोऽपि धर्मतामेति धर्मश्चाधर्मतां न रोगद्वेषादिदोषवताम् । यथा रुमायां यत्किञ्चिद्द्रव्यं प्रविशति तत्सर्वं लवणसात्मस्पद्यते, एवं वेदविदा सहस्रोत्पन्नेन मनःपरितापेण सर्वं निर्मलीक्रियते । अतो यथा प्रतिषिद्धमपि ग्रहणं षोडशनि विधिनाऽनुष्ठेयमानं न दोषाय । न चात्र ग्रहणवद्विकल्पः । प्रतिषेधा ह्यात्मतुष्टिव्यतिरेकेणान्यत्र विषये व्यवस्थायन्ते । अथवा नैव तेषामधर्मे आत्मा परितुष्यति । यथा विषघ्नोमेवैषधीं नकुलो दशति नान्याम् । अत उच्यते “नकुलो यां थां दशति सा सा विषघ्नीति” । इह भवन्तश्चाहुः । ये वैकल्पिकाः पदार्थास्तेषु यस्मिन्पक्षे मनः प्रसीदति स पक्ष आश्रयितव्यः । वक्ष्यति च द्रव्यशुद्धौ प्रायश्चित्तेषु च “तस्मिन्तावत्तपः कुर्याद्यावत्तुष्टिकरं भवेत्” । अथवा योऽग्रहधानां नास्ति

कतया तस्यानधिकारमाह । नास्तिकस्य हि न वैदिकं कर्म कुर्वतोऽप्यात्मा तुष्यति । अतस्तेन क्रियमाणमपि कर्म निष्फलमेव । अथवा सर्वकर्मविषयो भावप्रसाद उपदिश्यते, अनुष्ठानकाले क्रोधमोहशोकादि त्यक्त्वा प्रमुदितेन भाव्यम् । अतश्च शीलवदस्याः सर्वशेषतया धर्ममूलत्वाभिधानम् ॥ ६ ॥

यः कश्चिन्कस्यचिद्धर्मो मनुना परिकीर्तितः ॥

स सर्वोऽभिहितो वेदे सर्वज्ञानमयो हि सः ॥ ७ ॥

यदुक्तं वेदविस्म्वन्धेन स्मृतेः प्रामाण्यं तदनेन प्रकटयति ।

यः कश्चिद्धर्मो वर्णधर्म आश्रमधर्मः संस्कारधर्मः सामान्यरूपो विशेषरूपश्च कस्यचिद्ब्राह्मणादेर्वर्णस्य । मनुना परिकीर्तितः । स सर्वोऽपि वेदेऽभिहितः प्रतिपादितः । यथा चैतत्तथा पूर्वश्लोक उक्तम् । सर्वज्ञानमयो हि सः । सर्वेषां ज्ञानानामदृष्टविषयाणां हेतुर्निमित्तं वेदः । सर्वज्ञानैर्निर्मित इवेति ज्ञाने तद्विकारत्वमध्यारोप्य मयट् कृतः । यो हि यद्विकारः स तन्मयस्तत्त्वभाव इत्युच्यते । वेदश्च ज्ञानहेतुत्वात्तन्मय इति । सत्कार्यदर्शने कारणं कार्यत्वभावमिति । अथवा सर्वज्ञानाद्धेतोः आगतः 'हेतुमनुष्येभ्यः' (पा. सू. ४-३-८१) इति मयट् क्रियते ॥ ७ ॥

सर्वं तु समवेक्ष्येदं निखिलं ज्ञानचक्षुषा ॥

श्रुतिप्रामाण्यतो विद्वान् स्वधर्मे निविशेत् वै ॥ ८ ॥

सर्वं ज्ञेयं कृतकाकृतकम् । शास्त्रगोचरं प्रत्यक्षादिगोचरमप्रत्यक्षादिगोचरम् । समवेक्ष्येतज्ज्ञानचक्षुषा तर्कव्याकरणनिरुक्तमीमांसादिविद्यास्थानश्रवणचिन्तनात्मकेन । चक्षुरिव चक्षुः शास्त्राभ्यासो, ज्ञानमय कारणत्वसामान्यात् । यथा चक्षुषा रूपं ज्ञायते एवं शास्त्रेण धर्म इति सामान्यम् । समवेक्ष्य सम्यग्विचारपूर्वकं निरूप्य । श्रुतिप्रामाण्यतो वेदप्रामाण्येन धर्मे निविशेत् । धर्ममनुतिष्ठेत् ।

सर्वेषु हि शास्त्रेषु सम्यग्ज्ञानेषु वेदप्रामाण्यमेवावतिष्ठते । नाज्ञानेषु । तथाहि तानि शास्त्राणि निपुणत्वेन चिन्तयन् न तेषां प्रामाण्यं सम्यग्युक्तिरस्ति, वेदे त्वस्त्योति निश्चिनोति । सर्वग्रहणं ज्ञेयविशेषणम् । निखिल शब्दश्च समवेक्ष्येति क्रियाविशेषणम् । निखिलं समवेक्ष्य निःशेषेणपूर्वपक्षेण शास्त्रान्तराणां प्रामाण्यं, वेदस्य वाऽप्रामाण्यं यावन्त्यः काश्चन युक्तयः प्रतिभासन्ते ताः सर्वाः प्रदर्श्य, सिद्धान्तसिद्धैर्हेतुभिर्यथालक्षणलक्षितैर्निराकृत्य स्वपक्षसाधने चोपन्यस्ते वेदप्रामाण्यमवतिष्ठत इति निखिलशब्देन प्रदर्श्यते । तेन तौ निखिलसर्वशब्दौ पर्यायावपि भिन्नविषयत्वान्न पुनरुक्तौ । स्वग्रहणमुवादः । यो ह्यन्यस्य धर्मः सोऽन्यस्याधर्म एव ॥ ८ ॥

श्रुतिस्मृत्युदितं धर्ममनुतिष्ठन् हि मानवः ॥

इह कीर्तिमवाप्नोति प्रेत्य चानुत्तमं सुखम् ॥ ९ ॥

यो नास्तिकतया वैदिकानि निष्फलानि कर्माणीति व्यामुह्य न तदनुष्ठाने प्रवर्तेत तस्य प्रवृत्त्यर्थं सुहृद्भूत्वा दृष्टफलप्रदर्शनं करोति । तिष्ठतु तावदन्यत्फलम् । श्रुतौ स्मृतिषु च यदुदितमुक्तं धर्माख्यं कर्म तदनुतिष्ठन्निहास्मिन्नोक्ते यावज्जीवति तावत्कीर्तिं प्रशस्यतां पूज्यतां सौभाग्यं लभते । न्याय्ये पथि स्थितो महापुण्योऽयमिति सर्वेण पूज्यते, प्रियश्च सर्वस्य भवति । प्रेत्य देहान्तरे । यस्मादन्यदुत्तमं नास्ति तत्सुखं प्राप्नोति । प्रायेण स्वर्गकामस्याधिकारः । निरतिशया च प्रीतिः स्वर्गस्तत उच्यते अनुत्तममिति । तस्मान्नास्तिकस्यापि दृष्टफलार्थिनोऽत्रैव प्रवृत्तिः प्रयुक्त्येवम्परमेतत् ॥ ९ ॥

श्रुतिस्तु वेदो विज्ञेयो धर्मशास्त्रं तु वै स्मृतिः ॥

ते सर्वार्थेष्वमीमांस्ये ताभ्यां धर्मो हि निर्वर्णो ॥ १० ॥

“किमिदं शब्दार्थसम्बन्धस्मरणमभिधानकोशशास्त्रम्--‘आत्मभूः परमेष्ठो’ त्यादिवन्न धर्मशास्त्रं, यनेदमुच्यते ‘श्रुतिस्तु वेदो विज्ञेयो धर्मशास्त्रं तु वै स्मृतिरिति ।’

उच्यते । इह सदाचारो न श्रुतिर्न स्मृतिर्निबन्धाभावात् । निबद्धाक्षरा हि स्मृतयः प्रसिद्धाः । अतस्तस्य स्मृतित्वमुपपादयति । यत्कार्यधर्मशास्त्र्यर्थं तत् धर्मशास्त्रम् । यत्र धर्मः शिष्यते कर्तव्यतया प्रतीयते सा स्मृतिः । निबन्धानिबन्धावप्रयोजकौ । शिष्ट-समाचारादपि धर्मस्य कर्तव्यतावगतिः । सोऽपि स्मृतिरेव । ततश्च यत्र कस्मैचित्कार्याय स्मृतेरुपादानं तत्र सदाचारोऽपि ग्रहीतव्यः ।

धर्मशास्त्रं चेत्स्मृतिर्वेदोऽपि सर्वमुख्यं धर्मशासनमिति तस्यापि स्मृतित्वप्रसङ्गस्तन्निवृत्त्यर्थमाह श्रुतिस्तु वेदो विज्ञेयः । यत्र श्रूयते धर्मानुशासनशब्दः सा श्रुतिः । यत्र च स्मर्यते सा स्मृतिः । तच्च समाचारेऽप्यस्त्यतः सोऽपि स्मृतिरेव । न हि तत्राप्यस्मृतवैदिके शब्दे प्रामाण्यम् । अथवा श्रुतिग्रहणं स्मृतं वेदतुल्यत्वार्थम् ।

“किं पुनः श्रुतिस्मृत्याः समानं कार्यं यत्समाचारोऽप्यनेन प्राप्यते” ।

उच्यते । ते सर्वार्थेष्वमीमांस्ये । ‘ते’ श्रुतिस्मृती । सर्वेष्वर्थेष्वत्यन्तासम्भाव्येष्वपि दृष्टविपर्ययः प्रमाणैः,—यथा तस्मादेव हिंसालक्षणात्पदार्थात्कचिदभ्युदयः कचिदप्रत्यवायः, (२) ‘सुरापानान्नरकः सोमपानात्पापशुद्धिः’ इत्यादौ पक्षप्रतिपक्षगमनेन विचारो न कर्तव्यः । अशाङ्कापक्षान्तरसम्भावनं मीमांसनम् । यथा—“हिंसा चेत्पापहेतुः स्वरूपाविशेषाद्वैदिक्यपि तथा भवितुमर्हति । अथ वैदिक्यभ्युदयहेतुर्लौकिक्यपि तथा स्यात्, तद्रूपसमानत्वात्” । यस्य यद्रूपं वेदादवगतं तस्य तद्विपरीतरूपसम्भावनमसत्तर्काश्रयै-

रमस्यवेतुभिर्यद्विचारणं तत्सिद्धान्ताभिनिवेशः स इह प्रतिषिध्यते । न पुनरयमर्थो—  
वेदस्याद्यः पूर्वपक्ष उतस्विद्यः सिद्धान्त इत्येषा मीमांसा निषिध्यते । यतो वक्ष्यति  
“यस्तर्कैणानुसन्धत्ते स धर्म वेद नेतर” इति ।

“किं पुनरयमदृष्टार्थो मीमांसनप्रतिषेधः ।”

नेति ब्रूमः । ताभ्यां धर्मो हि निर्बभौ । अनेन तार्किकप्रमाणानां वेदार्थवि-  
परीतसाधनानामाभासतामाह । ईदृशा हि तेषां हेतवः—“वैदिकी हिंसा पापहेतुः,  
हिंसात्वालौकिकिर्हिंसावत्” । तत्र हिंसायां पापहेतुत्वं न कुतश्चिदन्यतः प्रमाणात्सि-  
द्धमन्तरेणागमम् । एवं चेन्नास्ति हिंसायाः पापसाधनसिद्धौ हेतुः यावदागमः प्रामा-  
ण्येन नाभ्युपगतः । अभ्युपगते चागमप्रामाण्ये तद्विरुद्धो हेतुर्न युज्यते, अप्रामाण्यापत्ते-  
रागमस्य । ततश्चेतरेतरव्याघातः । पूर्वं प्रामाण्येन परिग्रहः पश्चादप्रामाण्यमिति ।  
सोऽयं स्ववचनविरुद्धः पक्षः । नैनं तार्किका अनुमन्यन्ते, ‘मम माता बन्ध्येति’ वत् ।  
आगमविरुद्धश्च ।

अथोच्यते—“नैवागमः प्रमाणम् । कथं तद्विरोधोद्भावनं दूषणम् । अनृतव्याघातपुन-  
रुक्तदोषेभ्यः । कारीर्यादिकर्मणां तत्समनन्तरं फलार्थितयाऽनुष्ठेयमानानां न नियमतो-  
ऽनुष्ठानममनन्तरं फलप्राप्तिः । कालान्तरं भविष्यतीति चेदुक्तमत्र—‘कृता शरदि कारीरी  
भृशं शुष्यत्सु शालिषु । वसन्ते जायते वृष्टिस्तस्या गोमरकः फलमिति’ । यान्यप्य-  
न्यत्रभाविफलानि ज्योतिष्टोमादीनि तत्रापि निरन्वयविनाशात्कर्मणो वर्षशते फलं भवि-  
ष्यतीति निःसन्दिग्धवैतालिकव्यवहारोपममेतत् । तस्मादनृतम् । व्याघातः—उदिते हात-  
व्यमनुदिते जुह्वतो दोषः । “प्रातःप्रातरनृतं ते वदन्ति पुरादयाज्जुह्वति येऽग्निहोत्रम्” ।  
तथाऽनुदिते हातव्यं—“यथा अतिथये प्रदुताय दद्यात्ताह्वगेतयज्जुहुया”दित्येकत्रोदितहोमो  
विधीयतेऽनुदितहोमनिन्दया तदेव विपरीतमन्यत । तत्रैकः पक्ष आश्रीयतामित्यनध्यव-  
सायः । यदेवाग्निहोत्राद्येकस्यां शाखायां विद्यते तदेव शाखान्तरंऽपि । सर्वशाखाप्रत्ययमेकं  
कर्मत्यभ्युपगमः । ततश्च पुनरुक्तम् ।”—

तत्रानृतमेव तत्र भवतीत्येतेनैव पादेन प्रतिपाद्यते । यतो वेदाद्धर्म एव कर्तव्यतामात्रं  
यागादिविषयं निर्बभौ विभाति गम्यते । न पुनः कालविशेषः फलस्योत्पत्तौ, अधिकार-  
वाक्येषु कालविशेषाश्रवणात् । विधितो हि फलं भवतीत्येतावद्गम्यते । कालावच्छेदो न  
विधिः । धात्वर्थसम्बन्धिनो हि कालविभागा भूतभविष्यद्वर्तमानाः । न चैतद्धात्वर्थः फलं  
किन्तु वैधम् । धात्वर्थफलं हि तदानीमेव निर्वर्तते देवतोद्देशेन द्रव्यत्वांगा हविर्विका-  
रादि । यदि कश्चित्कस्यचिदाज्ञाकरो भवति तेन प्रेष्यते ‘गच्छ याहि ग्राममिति’ स  
आज्ञासम्पादने प्रवृत्त कदाचित्प्रारम्भ एव वेतेन फलं लभते, कदाचिन्मध्ये, कदाचित्कृत-

आज्ञाविषये; समनन्तरमन्येषु वा कालान्तरेऽथवा । एवमेतच्छास्त्रफलमनियतकालम् । दिव्यवृष्ट्यादेस्तु स्वाभाव्येन प्रत्यासत्तिमात्रं गम्यते । न तु तदहरेवोत्पत्तिः । प्रतिबन्धकानि च यथा फलस्यैवंविधस्य लोके भवन्ति तथा वेदेऽपि, पुराकृतं दुष्कृतादि । तथा च वेद एवैतद्दर्शयति, 'यदि न वर्षेत्तथैव वसेदिति' । सर्वस्वारे तु विवदन्ते । 'नैतत्क्रतुफलम् । अङ्गमेतत्स्मरणम् । क्रतुफलं यः कामयंतानामयः स्वर्गलोकमियामिति' ।

यच्चोक्तं हिंसायां लोकवेदयोर्न विशेष इति तत्र शास्त्रावगम्यो हि तस्या अयं स्वभावो न प्रत्यक्षादिगोचरः । तत्र च भेदः । रागलक्षणा लौकिकी हिंसा, विधिलक्षणाऽलौकिकी हिंसा । विधिलक्षणा त्वग्नीषोमीयस्येति महान्भेदः ।

तस्मान्न किञ्चिद्भेदेऽनृतम् । व्याघातं परस्तात्परिहरिष्यति श्लोकेनैव ॥ १० ॥

योऽवमन्येत ते मूले हेतुशास्त्राश्रयाद् द्विजः ॥

स साधुभिर्बहिष्कार्यो नास्तिको वेदनिन्दकः ॥ ११ ॥

असत्याप्रामाण्यहेतोर्वेदस्य यो द्विजो हेतुशास्त्राश्रयाद्धेतुशास्त्रं नास्तिकतर्कशास्त्रं बौद्धचार्वाकादिशास्त्रम्, यत्र वेदोऽधर्मायेति पुनः पुनरुद्घुष्यते, तादृशं तर्कमाश्रित्य योऽवज्ञां कुर्यात् । श्रुतौ स्मृतौ च केनचिदकार्यान्निवर्त्येत 'मैवं कार्षीः प्रतिषिद्धं वेदेनेति' तमनादृत्य चिकीर्षेत 'किं नाम यदि वेदे स्मृतिषु वा प्रतिषिद्धं, नहि किञ्चित् तयोः सम्यक् प्रामाण्यमस्तीति' कथयेत् मनसा वा विचिन्तयेत् । तर्कशास्त्रेषु निबद्धादरो यदि दृश्येत ।

**स साधुभिः शिष्टैर्बहिःकार्यस्तिरस्कार्यः** तत्तत्कार्येभ्यो याजनाध्यापनातिथि-सत्कारादिभ्यः । क्रियाविशेषस्यानिर्देशाद्विद्वद्दर्हेभ्य इति गम्यते । यतोऽविद्वान्सम्यगसं-स्कृतात्मा तार्किकगन्धितयैवं व्यवहरति । आसु च क्रियासु विद्वानधिक्रियते । अत एव पूर्वश्लोके विचार ईदृशः प्रतिषिध्यते यस्तदवज्ञानपरतया क्रियते, नतु यस्तदर्थविशेष-जिज्ञासया । एवमर्थमेव हेतुमाह **नास्तिको वेदनिन्दकः** । अतश्च पूर्वपक्षे यो वेदस्याप्रामाण्यं ब्रूयान्नासौ नास्तिकः स्यात् । सिद्धान्तदाढ्यार्थमेव पूर्वपक्षे हेतुकथनम् । वेदनिन्दक इति स्मृतिग्रहणं न कृतम् । तुल्यत्वेनोभयोः प्रकृतत्वादन्यतरनिर्देशेनैव सिद्धमुभयस्यापि ग्रहणमित्यभिप्रायः ॥ ११ ॥

यस्त्वेतमर्थमविदित्वा वेदशब्दस्य विवक्षितार्थत्वमेव मत्वा स्मृतिनिन्दकस्य न बहिष्कारः, अनेन वेदनिन्दकस्यैव विहित इति प्रतिपद्येत । तं प्रत्याह —

वेदः स्मृतिः सदाचारः स्वस्य च प्रियमात्मनः ॥

एतच्चतुर्विधं प्राहुः साक्षाद्धर्मस्य लक्षणम् ॥ १२ ॥

नात्र ऋश्चिद्विशेषः । वेदनिन्दाप्रतिषेधेन स्मृतिसदाचारात्मतुष्टीनामपि निन्दकस्य

बहिष्कारोऽनेन विहितः । तेषामपि वेदमूलधर्माभिधानम् । अतः स्मृत्यादिनिन्दको वेदनिन्दक एव ।

“ननु श्लोकद्वयेन नार्थः । एवं वक्तव्यम् । श्रुत्यादीनात्मतुष्टयन्तान्हेतुशास्त्राभ्या-  
दद्विजः यो निन्देत्स बहिष्कार्यः साधुभिर्नास्ति कृत्वतः” ।

उच्यते । नाचार्या ग्रन्थगौरवं मन्यन्ते । बुद्धिगौरवं यत्नेन परिहरन्ति । तस्मिन्नि  
सति असम्यगवबोधो धर्मस्य । स च पुरुषार्थं विहन्ति ।

भेदनिर्देशोऽपि हि चोदययुर्वेदग्रहणमेव कर्तव्यम् सर्वस्य धर्मस्य वैदिकत्वात् ।  
तस्माद्विस्पष्टार्थं भेदेनोभयनिर्देशः, सङ्क्षिप्ररुचीनां पूर्वश्लोकाः । अन्येषां श्लोकद्वयम् ।

**स्वस्य च प्रियमात्मनः** इत्यनेन प्रागुक्ता आत्मतुष्टिरेवेक्ता । स्वग्रहणं वृत्तपूरणार्थम् ।  
एतत्साक्षाद्भर्मस्य लक्षणं निमित्तं, ज्ञापकम्, न पुनः प्रत्यक्षम् । यथाऽन्यैरुक्तं  
‘सान्नातकृतधर्माणः’ इति ।

**विधाशब्दः** प्रकारवचनः । एकमेव धर्मं प्रमाणं वेदाख्यम् । तस्य त्वेते भेदाः  
स्मृत्यादयः ।

अन्ये तूपसंहारार्थमिमं श्लोकं व्याचक्षते । समाप्तं धर्मलक्षणप्रकरणमिति पुनः  
पाठः समाप्तिं सूचयति । यथा द्विरभ्यासे वेदाङ्गेषु ‘संस्थाजपेनोपतिष्ठन्त उपतिष्ठन्त’  
इति । तथा च पिण्डीकृत इव प्रागुक्तोऽर्थो हृदि वर्तते । यथा नैयायिका ‘अनित्यः’ शब्द  
इति प्रतिज्ञाय साधनोपन्यासं कृत्वा निगमयन्ति ‘तस्मादनित्यः शब्द इति’ । प्रायेण  
चैषा ग्रन्थकाराणां रीतिः । तथा महाभाष्यकारोऽपि कचित्सूत्रं वार्तिकं वा पठित्वा  
व्याख्याय पुनः पठति ॥ १२ ॥

अर्थकामेष्वसक्तानां धर्मज्ञानं विधीयते ॥

धर्मं जिज्ञासमानानां प्रमाणं परमं श्रुतिः ॥ १३ ॥

गोभूमिहिरण्यादिधनमर्थः । तत्र सक्तिस्तात्पर्येण तदर्जनरक्षणार्थं कृषिसेवादि-  
व्यापारकरणम् । कामः स्त्रीमम्भोगः । तत्र सक्तिः नित्यं तदासेवनं तदङ्गानां च गीतवादि-  
त्रादीनाम् । तद्वर्जितानां पुरुषाणां धर्मज्ञानं धर्मावबोधो विधीयते विशेषेण धीयते,  
व्यवस्थितं भवति । ‘धोङ् आधाने’ इत्यस्यैतद्रूपम् ।

“किमर्थं पुनस्तत्र सक्तानां न भवति धर्मज्ञानम् । यावता तेपि यथाक्षयं तदवि-  
रोधिन्यवसरे भोजनादावितिहासश्रवणादन्योपदेशात्समाचाराद्वा शक्नुवन्ति ज्ञातुम्” —  
इत्यत आह धर्मं जिज्ञासमानानामिति । मुख्यं प्रमाणं धर्मे वेदः, स च तैर्न  
शक्यो ज्ञातुम् । अत्यन्तदुर्विज्ञानो ह्यसौ निगमनिरुक्तव्याकरणतर्कपुराणमीमांसाशास्त्र-  
श्रवणमपेक्षते स्वार्थबोधे ।



न चेयान्प्रन्थराशिः सर्वव्यापारपरित्यागेन विना शक्य आसादयितुम् । समाचारे-  
तिहापादेः कतिपये धर्मा अवगम्यन्ते, न वेदादिवत्समस्ताङ्गयुक्तो ज्योतिष्टोमादिप्रयोगः ।  
अत उक्तम्—प्रमाणं परमं श्रुतिः । न तु समाचारादेः प्रामाण्यापकर्षः ।

तदुक्तं “ योऽहेरिव धनाद्भीतो मिष्टान्नाच्च विषादिव । राक्षसीभ्य इव स्त्रीभ्यः स  
विद्यामधिगच्छति” ।

अपरे त्वर्थकामा दृष्टफलैषिण उच्यन्ते । तत्र ‘सक्तानां’ पूजाख्यात्यादिकामानां दृष्ट-  
फलार्थतया लोकपक्तिमात्रप्रयोजनानां ‘न धर्मज्ञानं’ धर्मानुष्ठानं ‘विधीयते’ उपदिश्यते ।  
ज्ञायतेऽस्मिन्निति ज्ञानमनुष्ठानमित्युच्यते । अनुष्ठायमानो हि धर्मो व्यक्ततरा भवति  
शास्त्रावगमकालतोऽपि । अतोऽनुष्ठानं धर्मज्ञानमुच्यते । अत एतदुक्तं भवति । यद्यपि  
धर्मानुष्ठानाल्लोकरूपक्यादि दृष्टं प्रयोजनमुपलभ्यते तथापि न तस्मिन्निद्विपरतया तत्र प्रवर्ति-  
तव्यम्, किं तर्हि शास्त्रेण तच्चोदितमिति कृत्वा । तथा च प्रवृत्तौ यदि दृष्टमपि भवति  
भवतु, न विचार्यते । तथा च श्रुतिः स्वाध्यायस्य दृष्टं फलमनुवदति “यशां लोकपक्ति-  
रिति” “लोकः पच्यमानश्चतुर्भिरनं भुनक्ति अर्चया दानेनाजेयतया चावध्यतया”  
इत्यादि । श्लोकश्चात्र भवति—

“यश्चक्षुर्हेतोरिह सेचितं पयस्तृणानि वल्लोरपि च प्रसिञ्चति ।

तथा नरो धर्मपथेन सञ्चरन्त्यशश्च कामांश्च वसूनि चाश्रुते ॥”

“ननु च यस्य यः स्वभावोऽवगतः सोऽन्याद्देशेनाप्यनुष्ठायमानो न स्वभावाच्छ्रवते  
करोत्येव तत्कार्यम् । यथा विमैषाद्देशेनापि पीतं हन्त्येव । अतो दृष्टार्थतयाऽप्य-  
नुष्ठायमानानि कर्माणि शास्त्रायाप्यदृष्टार्थान्यपि भविष्यन्ति । को भवतां मत्सरो लोका-  
वर्जनहेतुतया न प्रवर्तितव्यमिति यंनात्थ ॥”

अत आह ‘धर्मं जिज्ञासमानानां’ वेदे धर्मे प्रमाणम् । तेन चैतदुक्तम्—दृष्टफलका-  
मार्थानां नादृष्टं भवति । न केवलं अदृष्टं न भवति । यावत्प्रतिषिद्धसेवनादधर्मोऽपि  
भवति ॥ १३ ॥

श्रुतिद्वैधं तु यत्र स्यात्तत्र धर्मावृत्तौ स्मृता ॥

उभावपि हि तौ धर्मौ सम्यगुक्तौ मनीषिभिः ॥ १४ ॥

प्रागुक्तो व्याघातः परिहिष्यते । यत्र श्रुत्योद्वैधं, विरुद्धाभिधानं, यं धर्मोऽयमिति  
काचिच्छ्रुतिरिह, तमेवाधर्ममित्यन्या—तत्र उभावपि तौ धर्माः अनुष्ठेयौ विकल्पेन ।  
तुल्यगते हि ते श्रुतौ । तत्रेयं प्रमाणमियं नेत्यशक्यं विवेकः । अत एकार्थतुल्यबलविरोधे  
विकल्प इति ।

“उभावपि तौ धर्मावित्युक्तम् । तत्र समुच्चयः प्राप्नोति । एवमुभौ धर्मौ भवतः । अन्यथा एकः स्यात् ।”

नेति ब्रूमः । पर्यायेणापि प्रयोगे नोभयशब्दस्य प्रवृत्तिविरोधः । न ह्ययं सापेक्ष्य-  
द्वयविषय एव ।

न्यायश्च विकल्पः । यथाऽग्निहोत्राख्यमेकं कर्म ; तस्य कालत्रयमुपदिष्टम् । तत्र  
कर्मप्रधानं, कालो गुणः । न चैकस्मिन्प्रयोगे कालत्रयसम्भवः । न च कालानुराधेन  
प्रयोगावृत्तियुक्ता । नाङ्गानुराधेन प्रधानमावर्तनीयम् । तस्मान्न्याययोऽयं तुल्यबलविरोधे  
विकल्प इति वचनात् ।

“उभावपि हि तौ धर्मौ—ननु च को भेदस्तत्र धर्मावित्यस्मादेतत् ।”

न कश्चित् । पूर्वेण स्वमतमुपन्यस्तमुत्तरेणान्यैरपि मनीषिभिरंतदेवाक्तमिति स्वमतमा-  
चार्यान्तरमतसंवादेन दृढयति ॥ १४ ॥

उदितेऽनुदिते चैव समयाध्युषिते तथा ॥

सर्वथा वर्तते यज्ञ इतीयं वैदिकी श्रुतिः ॥ १५ ॥

उदाहरणमिदं समनन्तरप्रदर्शितं विरोधे । य एते त्रयः काला इतरंतरनिन्दया  
होमस्य विहिताः तत्रायमर्थः श्रुतिवाक्यानाम् । सर्वथा वर्तते यज्ञः । सर्वप्रकारो होमः  
प्रवर्तते प्रवर्तनीय इत्यर्थः । या उदितहोमनिन्दा सा न तत्प्रतिषेधार्था किं तर्ह्यनुदित-  
होमविध्यर्था । एवमितरत्रापि । तेनायमर्थ उक्तो भवति ‘सर्वथा कर्तव्य एतेषां कालाना-  
मन्यतमस्मिन्काले’ । तत्र यस्मिन्कृतस्तत्र सम्पूर्णः शास्त्रार्थो भवतीतीयं वैदिकी श्रुतिरे-  
वम्परा । अस्मिन्नर्थेऽस्यास्तात्पर्यं न पुनर्निन्द्यमानप्रतिषेधे ।

यज्ञो होमोऽत्राग्निहोत्राख्यांऽभिप्रेतः । यागहोमयोर्यतो नात्यन्तं भेदः । देवतामु-  
द्दिश्य द्रव्यस्य स्वंत्वत्यागो ‘नेदं मम देवताया इदमिति’ यागः । एतच्च स्वरूपं होमेऽ-  
प्यस्ति । अयं तु विशेषो द्रव्यस्य होमे प्रक्षेपः अधिक ; आरोपणविशेषोऽग्न्यादौ । अतो  
यज्ञशब्देनात्र होमस्याभिधानम् । होमे ह्येते कालाः श्रुतावाप्ता न यागमात्रे ।

उदितादिशब्दैश्चोदिते होतव्यमित्यादिका श्रुतिरेकदेशेन लक्ष्यते । येयमुदितं होतव्यं  
नोदितं होतव्यमिति श्रुतिः सैवम्परेत्येवं योजना ।

समयाध्युषितशब्देन समुदायनैवोपसः काल उच्यते । अन्ये तु पदद्वयमेतदित्याहुः ।  
‘समया’शब्दः समीप वचनः समीपिनमपेक्षते । उदितानुदितयोः सन्निधानात्तत्समीपी  
सध्याकालः । ‘अध्युषितं रा’र्ववासकालः, व्युष्टार्या रात्रावित्यर्थः । कामुचिच्छ्रुति-

ध्वेवं पठितं कासुचिदेवमिति श्रुतिवाक्यानुकरणमेषा स्मृतिस्तत्र किं पदद्वयमेतदुतै-  
कमिति तत एव निर्णयः ।

अतो विकल्पेनैकं होमाख्यं कर्म, प्रतिकालत्रयविधानान्नास्ति विरोधः । सिद्धरूपं  
हि वस्तुनीतरेतरविरुद्धरूपसमावेशासम्भवात्स्याद्विरोधो, न साध्ये । साध्यं ह्यनेनापि  
सिध्यत्यनेनापीत्यवगम्यते । तत्र कुतो विरोधः ।

एष एव च स्मृतीनां विरुद्धानां विकल्पो न्याय्यः ॥ १५ ॥

निषेकादिश्मशानान्तो मन्त्रैर्यस्योदितो विधिः ॥

तस्य शास्त्रेऽधिकारोऽस्मिञ्ज्ञेयो नान्यस्य कस्यचित् ॥ १६ ॥

‘विदुषा ब्राह्मणेनेदमध्येतव्यमिति’ पठन्ति । स चार्थवादः । तत्र तव्यप्रत्ययदर्शना-  
त्कस्यचिद्विधिभ्रान्तिः स्यात् । तथा च सति क्षत्रियवैश्ययोरध्ययनं निवर्तेत इत्यंदाशङ्का-  
निवृत्त्यर्थोऽयं श्लोकः क्षत्रियवैश्ययोः प्राप्तिं दर्शयति । तथा यथाकामी शूद्रोऽप्यप्रतिषेधा-  
दध्यंतुं प्रवर्तेत तन्निवृत्त्यर्थमपीत्येवमिमं श्लोकं पूर्वं व्याचक्षिरे ।

शास्त्रशब्दोऽयं मानवग्रन्थवचनः । अधिकारो मयैतदनुष्ठेयमित्यवगमः । न च  
शब्दराशेः सिद्धस्वभावस्यानुष्ठेयत्वावगतिः सम्भवति । न हि द्रव्यमनाश्रित्य क्रियाविशेषं  
साध्यतयाऽवगम्यते । अतः शास्त्रविषयायां कस्याञ्चित्क्रियायामधिकार इत्यवगम्यते । तत्र  
कृभ्वस्त्यस्तावन्न विषयतया प्रतीयन्ते । भ्वस्त्यार्भवत्यर्थत्वात् । भ्वस्तिसम्बन्धे ह्ययमर्थः  
प्रतीयते ‘शास्त्रस्य यद्भवन् या च सत्ता तामनुतिष्ठेदिति’ । न चान्यदीयायां सत्तायाम-  
न्यस्यानुष्ठेयत्वसम्भवः । करोत्यर्थेऽपि न सम्भवति । पदानां नित्यत्वाद्वाक्यानां चान्येन  
कृतत्वात् । अतः शास्त्रसद्व्यवहारिण्यध्ययनक्रिया प्रतीयते । अतोऽयमर्थः उक्तो भवति-  
‘शास्त्राध्ययनं तस्याधिकारः’ यथैवाध्ययने तथैव श्रवणेऽपि ।

“न न्वादिमत्त्वान्मानवस्य ग्रन्थस्य कथं तद्विषयो विधिरनादिवेदमूल इति शक्यते  
वक्तुम् ।”

उच्यते । यानि कानिचन शास्त्रप्रतिपादकानि वाक्यानि न तानि शूद्रेणाध्येयानीति  
शक्यते सामान्यतोऽनुमानम् । यानि वेदवाक्यानि यानि तदर्थं व्याख्यानवाक्यानि व्या-  
ख्यातृणां तत्प्रतिरूपकाणि तान्यपि प्रवाहिनित्यतया नित्यान्येव ।

अर्थानुष्ठानं तु शास्त्रविषयः । तत्र चातुर्वर्णस्याधिकारः ।

“नन्वेवं मत्यनुपात्तकर्तृविशेषेषु सामान्यधर्मेण शूद्रस्याधिकारप्रसङ्गः ।”

यथा न भवति तथा तत्र तत्र कथयिष्यामः ।

“ननु कथमध्ययनावबोधाधिकारनिषेधे कर्माधिकारः ? न ह्यविदितकर्मरूपस्य  
तदनुष्ठानसम्भवः, न चाध्ययनमन्तरेण तदर्थवबोधसम्भवः, न चावैद्योऽधिक्रियते ।”

सत्यम् । परोपदेशादपि यावत्तावत्सिद्धयति परिज्ञानम् । यं ब्राह्मणमाश्रितः शूद्रो, यां वाऽर्थतः प्रवृत्तः स एनं शिचयिष्यतीदं कृत्वेदं कुर्विति । अतो न कर्मानुष्ठानप्रयुक्ते शूद्रस्याध्ययनवेदनं, स्त्रीवत्परप्रत्ययादप्यनुष्ठानसिद्धेः । यथा स्त्रीणां भर्तृविद्यैव प्रमङ्गादुप-  
कराति न कर्मश्रुतयो विद्यां प्रयुञ्जत । तेषामेव स्वप्रत्ययोऽनुष्ठानहेतुर्येषां 'स्वाध्यायाऽध्य-  
तव्य' इति विधिरस्ति पुंसाम् । स च पुंसां त्रैवर्णिकानाम् । तेषामपि नार्थज्ञानप्रयुक्तेऽध्य-  
यनवेदनं, अपि तु विधिद्वयप्रयुक्ते आचार्यकरणविधिना स्वाध्यायाध्ययनविधिना च ।

**निषेको** गर्भाधानं स आदिर्यस्य संस्कारकलापस्य स **निषेकादिः** । गर्भाधानं च विवाहादनन्तरं प्रथमोपगमे विष्णुर्गानि कल्पयतु इति मन्त्रवत्केषाञ्चिद्विहितम् । परंप्रामागर्भग्रहणात्प्रत्युतु ।

श्मशानमन्तोऽस्येति **श्मशानान्तः** । श्मशानशब्देन मृतशरीराणि यत्र निधीयन्ते तत्स्थानमुच्यते । तच्च साहचर्यात्प्रेतसंस्कारं पराचीमिष्टिं लक्षयति । सा हि मन्त्रवती, न स्थानम् ।

अनेन च द्विजातयो लक्ष्यन्ते । तेषां हि मन्त्रवन्तः संस्काराः । द्विजातीनामिति नाक्तम् । विचित्रा श्लोकानां कृतिः स्वायम्भुवस्यास्य मनोः ।

मन्त्रैरुदित उक्तो विधिरिति नायं सम्बन्धः । न हि मन्त्रा विधिं वदन्ति । किं तर्हि प्रयागावस्थस्य विधेयस्य स्मारकाः, न विधायकाः । तस्मादेवं व्याख्येयम्—मन्त्रैर्युक्तः समन्त्रको येषामयं विधिरिति ।

**नान्यस्य कस्यचिदित्यनुवादो**, द्विजातीनां नियतत्वात् । अथवा कश्चिन्मन्येत—  
“द्विजातीनामयं विहितोऽवश्यकर्तव्यः, शूद्राणां त्वशिष्टोऽप्रतिषिद्ध इति” । तदा शङ्का-  
निवृत्त्यर्थमिदमुक्तम् ॥ १६ ॥

**सरस्वतीद्विपद्वत्योर्देवनद्योर्यदन्तरम् ॥**

**तं देवनिर्मितं देशं ब्रह्मावर्त्तं प्रचक्षते ॥१७॥**

उक्तानि धर्मे प्रमाणानि । विरोधे च विकल्पोऽभिहितः । अधिकारिणश्च सामान्य-  
नेक्ताः । इदानीं येषु योग्यतया धर्मोऽनुष्ठेयतामापद्यते तं देशा वप्यन्ते । **सरस्वती** नाम नदी । अपरा **दूषद्वती** । तयोर्नद्योर् **यदन्तरं** मध्यं **तं देशं ब्रह्मावर्त्तं** इत्यनया संज्ञया **प्रचक्षते** व्यवहरन्ति शिष्टाः ।

देवग्रहणमवध्यवधिमतोः स्तुत्यर्थम् । देवैः स निर्मितोऽतः सर्वेभ्यो देशेभ्यः पाव-  
नतर इति ॥ १७ ॥

तस्मिन्देशे य आचारः पारम्पर्यक्रमागतः ॥

वर्णानां सान्तरालानां स सदाचार उच्यते ॥१८॥

“अथास्मिन्देशे य आचारस्तस्य प्रामाण्यं किं विद्वत्ता शिष्टता चोपाधिरङ्गीक्रियते, अथाविदुषामशिष्टानां च देशोपाधिरेव प्रमाणम् । किं चातः । यदि नापेक्ष्यते, यत्तदुक्तं ‘आचारश्चैव साधूनामिति’ विशेषणद्वयमनर्थकम् । न त्वसाध्वाचारस्य धर्ममूलतोपपद्यते, वेदसंयोगासम्भवात् । अथापेक्ष्यते, देशविशेषसम्बन्धानुपकारः । न हि देशान्तरेऽपि शिष्टसमाचारस्याप्रामाण्यं शक्यते वक्तुम्” ।

उच्यते । प्राथिकमेतदभिधानम् । प्रायोवृत्त्याऽस्मिन्देशे शिष्टानां सम्भव इत्युक्तम् तस्मिन्देशे य आचारः स सदाचार इति ।

अन्ये तु देशान्तरे मातुलदुर्हितुः परिणयनाद्देशाचारनिर्णयार्थमिदमित्याहुः ।

तदयुक्तम् । अविशेषणैवोक्तं “तद्देशकुलजातीनामविरुद्धं प्रकल्पयन्तु” । स च विरुद्ध ‘ऊर्ध्वं सप्तमात्पितृबन्धुभ्यो मातृबन्धुभ्यश्च पञ्चमात्’ इत्येतेन । अस्मिन्नपि देशेऽनुपनीतेन सहभोजनादिराचारो नैव धर्मत्वेनेष्यते । न च स्मृतिविरुद्धस्याचारस्य प्रामाण्यसम्भवः, श्रुति विप्रकर्षात् । आचारास्मृतिरनुमातव्या, स्मृतेः श्रुतिः । स्मृतिस्त्वव्यवहितामेव श्रुतिमनुमापयति । किञ्च कारणग्रहाच्चैवमादेराचारस्य । रूपवर्ती मातुलकन्यां कामयमाना राजभयादूढवन्तः, कन्यागमनं दण्डो माभूदिति । अन्ये त्वविद्वांसो “येनास्य पितरो याता” इत्यस्य यथाश्रुतमर्थं गृहीत्वा धर्मोऽयमिति प्रतिपन्नाः । अपि च ‘एतास्मिन्नुभयार्थेनापयच्छेतेति’ प्रायश्चित्तं श्रुतमपि । भ्रान्तिहेतुराभ्यस्तिसृभ्योऽन्या न प्रतिषिद्धा इति । यथा चास्य नायमर्थस्तथा वक्ष्यामः । न च दृष्टकारण्यः स्मृत्याचार्यः प्रामाण्यम् । उक्तं च भट्टपादैः “विरुद्धा च विगीता च दृष्टार्था दृष्टकारणा । स्मृतिर्न श्रुतिमूला स्याद्या चैषा सम्भवश्रुतिः” ॥

तस्मात्‘एतान्द्रिजातयो देशान्संश्रयेरन्’ इत्येतद्विधिशेषा देशप्रशंसार्थवादा एते ।

परम्परैव पारम्पर्यम् । अन्यस्मादन्यमुपसंक्रामति, तस्मादन्यं ततोऽप्यन्यमित्येवंरूपः प्रवाहः परम्परा । ‘क्रमः तद्विच्छेदस्तत आगतः सम्प्राप्तः ।

सङ्कीर्णयोनयः ‘अन्तरालाः’ । तत्सहितानां वर्णानाम् ॥ १८ ॥

कुरुक्षेत्रं च मत्स्याश्च पञ्चालाः शूरसेनकाः ॥

एष ब्रह्मर्षिदेशो वै ब्रह्मावर्तादनन्तरः ॥ १९ ॥

देशनामधेयान्येतानि । कुरुक्षेत्रं स्यमन्तपञ्चकं प्रसिद्धम् । कुरवस्तत्र चयं गताः ।

‘कुरु वा सुकृतं क्षिप्रमत्र त्राणं भविष्यतीति’ व्युत्पत्तिः । मत्स्यादयः शब्दा बहुवचनान्ता एव देशवचनाः ।

**ब्रह्मर्षिदेश इति** समुदायसंज्ञा । देवनिर्मितो देशो ब्रह्मावर्तः । देवेभ्यः किञ्चि-  
भ्यूना ब्रह्मर्षय इत्यतोऽयं देशो ब्रह्मर्षिसम्बन्धाद्ब्रह्मावर्तान्मन्यूनः । तथा चाह । **ब्रह्मा-  
वर्तदिनन्तर** ईषद्विजः । नञ् ईषदर्थः । यथाऽनुष्णां यवागूं पिबेदामयावीतीषदुष्णामुपदि-  
शन्ति । **अन्तरशब्दो** भेदवचनः । ‘नारीपुरुषतोयानामन्तरं महदन्तरमिति’ यथा ॥ ६॥

एतद्देशप्रसूतस्य सकाशादग्रजन्मनः ॥

स्वं स्वं चरित्रं शिखरेन् पृथिव्यां सर्वमानवाः ॥ २० ॥

एतेषु देशेषु कुरुक्षेत्रादिषु प्रसूतस्याग्रजन्मनो ब्राह्मणस्य सकाशात्स्वं स्वं  
चरित्रमाचारं शिखरेज्जिज्ञासेरन् । ‘तस्मिन्देश’ इत्यनेनैतद्व्याख्यातम् ॥ २० ॥

हिमवद्विन्ध्ययोर्मध्यं यत्प्राग्विनशनादपि ॥

प्रत्यगेव प्रयागाच्च मध्यदेशः प्रकीर्तितः ॥ २१ ॥

उत्तरस्यां दिशि हिमिवानपर्वता दक्षिणस्यां विन्ध्यः । **विनशनं** सरस्वत्या अन्त-  
र्धानदेशः । **प्रयागो** गङ्गायमुनयोः सङ्गमः । एतान्देशानवधीकृत्य **मध्यं** मध्यदेशना-  
मानं **देशं** विद्यात् । नात्युत्कृष्टो नातिनिकृष्ट इत्यतोऽयं मध्यदेशो, न तु पृथिवीमध्यभव-  
त्वात् ॥ २१ ॥

आसमुद्रात्तु वै पूर्वादासमुद्राच्च पश्चिमात् ॥

तयोरेवान्तरं गिर्योरार्यावर्तं विदुर्बुधाः ॥ २२ ॥

आपूर्वमुद्रादापश्चिममुद्राद्योऽन्तरालवर्ती देशस्तथा तयोरेव पूर्वश्लोकोपदिष्टयो-  
र्गिर्याः पर्वतयोर्हिमवद्विन्ध्ययोर्यदन्तरं मध्यं स आर्यावर्तो देशो बुधैः शिष्टैरुच्यते । आर्या  
वर्तन्ते तत्र पुनःपुनरुद्भवन्ति । आक्रम्याकम्यापि न चिरं तत्र म्लेच्छाः स्थातारो भवन्ति ।  
आङ्गत्र मर्यादायां नाभिविधौ । तेन समुद्रद्वोपानि नार्यावर्तः । एते चतसृषु दिक्षु देशावध्य  
उपात्ताः । प्राच्यां पूर्वसमुद्रः, प्रतीच्यां पश्चिमः, उदग्दक्षिणयोर्हिमवद्विन्ध्यौ । एतौ  
ह्यवधित्वेनोपात्तौ । न तयोराद्यावर्तत्वमस्यतस्तत्र निवासाभावे प्राप्ते इदमाह ॥ २२ ॥

कृष्णसारस्तु चरति मृगो यत्र स्वभावतः ॥

स ज्ञेयो यज्ञियो तेशो म्लेच्छदेशस्त्वत परः ॥ २३ ॥

कृष्णश्वेतः कृष्णपीतो वा कृष्णसाराख्यां मृगो यत्र चरति निवसति । सम्भव

उत्पत्तिर्यत्र देशे तस्य स्वभावतो, न पुनर्देशान्तरात्प्राशस्त्योपायनादिना निमित्तेनानी-  
तस्य कियन्तमपि कालं निवासः । स देशो यज्ञियो यागार्हो बोद्धव्यः । अतः कृष्ण-  
मृगचरणात्परोऽन्यो म्लेच्छदेशः । म्लेच्छाः प्रसिद्धाः । चातुर्वर्ण्यजात्यपेताः प्रतिलोम-  
जातीयानधिकृता मेदान्ध्रशबरपुलिन्दादयः ।

न चानेन यागाधिकरण्यात्स्य देशस्य विधीयते, 'समे यजेतेति'वत् । चरतीति वर्त-  
माननिर्देशात् । न हि यत्रैव चरितुं प्रवृत्तस्तदैव तत्र यागः शक्यः कर्तुम् । यागस्य हि  
देशोऽधिकरणं तत्माधनकर्त्रादिकारकाश्रितद्रव्यादिधारणद्वारेण । न च द्वयामूर्तयोरेककाले  
एकदेशे स्थानमम्भवः—न च कालान्तरलक्षणा न्याय्या, विधौ लक्षणाया अन्याय्यत्वात् ।  
यथोक्तं शूर्पाधिकरणे—'एतद्धि क्रियत इत्युच्यत' इति ।

"ननु च नाभिव्यापक एवाधेया येन कृत्स्नाधाराभिव्याप्यैवाधिकरणार्थनिवृत्तिः  
स्यात्, तिलेषु तैलमिति वत् । किंतु हि' एकदेशमम्बन्धिनाऽप्याधेयेन भवति कृत्स्नस्या-  
धारभावः, 'प्रासाद आस्ते रथमधितिष्ठतीति' । एवमिह प्रामनगरसमुदायस्य नदीपर्व-  
तान्ताद्यवधिकस्य देशस्य प्रकृतत्वादेकदेशोऽपि पर्वतारण्यादौ चरन्मर्वमाधारीकरोति ।  
तेनायमदोषः मूर्तयोर्नैकदेशः सम्भवति" ।

उच्यते । नैवात्र यष्टव्यमिति विधिरस्ति । जानातेः परो विधायकः श्रुतो न यजेः ।  
यागस्य तत्रार्हता श्रुता, यागार्होऽसौ देश इति । सा च यागार्हताऽमत्यपि विधौ घटते ।  
एतेषु देशेषु यागाङ्गानि दर्भपलाशखदिरादीनि प्रायेण च भवन्ति । अधिकारिणश्च त्रैवर्णिका  
त्रैविद्याश्च तेष्वेव देशेषु दृश्यन्ते । अत एतदवलम्बनो यागार्हतानुवादः । कृत्योऽपि 'ज्ञेय'  
इत्यध्यारोपितविध्यर्थो 'जर्तिलयवाग्वा जुहुयादि' तिवद्विधिवन्निगदार्थवाद एव ।

यच्चोक्तं 'म्लेच्छदेशस्त्वतः पर' इत्येषोऽपि प्रायिकोऽनुवाद एव । प्रायेण ह्येषु देशेषु  
म्लेच्छा भवन्ति । न त्वनेन देशसम्बन्धेन म्लेच्छा लक्ष्यन्ते, स्वतस्तेषां प्रसिद्धेर्ब्राह्मणादि-  
जातिवत् । अथार्थद्वारेणायं शब्दः प्रवृत्तो म्लेच्छानां देश इति । तत्र यदि कथञ्चिद्ब्रह्मा-  
वर्तादिदेशमपि म्लेच्छा आक्रमेयुः तत्रैवावस्थानं कुर्युर्भवेदेवासौ 'म्लेच्छदेशः' । तथा यदि  
कश्चित्त्रियादिजातीयो राजा साध्वाचरणो म्लेच्छान्पराजयेत् चातुर्वर्ण्यं वासयेत्  
म्लेच्छांश्चार्यावर्त इव चाण्डालान्व्यवस्थापयेत्सोऽपि स्याद्विज्ञेयः । यतो न भूमिः स्वता  
दुष्टा । संसर्गाद्धि सा दुष्यत्यमेध्यापहतैव । अत उक्तदेशव्यतिरेकेणापि सति सामध्ये  
त्रैवर्णिकेनाकृष्णमृगचरणोऽपि देशो यष्टव्यमेव । तस्मादनुवादाऽयम् 'स ज्ञेयो यज्ञियो देशो  
म्लेच्छदेशस्त्वतः पर' इत्युत्तरविधिशेषः ॥ २३ ॥

एतान् द्विजातयो देशान्संश्रयेरन्वयव्रततः ॥

शूद्रस्तु यस्मिंस्तस्मिन्वा निवसेद्वृत्तिकर्षितः ॥ २४ ॥

यदर्थं देशसंज्ञाभेदकथनं तमिदानीं विधिमाह । एतान्ब्रह्मावर्तादीन् देशान्द्वि-  
जातयो देशान्तरेऽपि जाताः संश्रयेरन् । जन्मदेशं त्यक्त्वा ब्रह्मावर्तादिदेशसंश्रयणं  
प्रयत्नेन कर्तव्यम् ।

अत्र कंचिदाहुरदृष्टार्थ एवायमेतद्देशसंश्रयणविधिः । सत्यपि देशान्तरेऽधिकार-  
सम्भवे एतेषु देशेषु निवासः कर्तव्यः । तत्र कल्याधिकारत्वे, यदि वा गङ्गादितीर्थस्नान-  
देतद्देशनिवासविधिः पावनत्वेन कल्प्यते । यथैव काश्चिदापः पवित्रतरा एवं भूमिभागा  
अपि कंचिदेव पवित्राः, यथोक्तं पुराणे । यदि वा संश्रयणादेव स्वतन्त्रात्स्वर्गो विश्वजिद्वत् ।

तत्रैतौ द्वावपि पञ्चावप्राप्तौ । यद्यप्राप्तः संश्रयो विधीयते कल्प्येताप्यधिकारः । तत्र  
चिन्त्यते कतरः पक्षो युक्त इति । स तु नित्यकाम्यानामुक्तया रीत्या एतद्देश एवानुष्ठान-  
सम्भवादधिकृतानां प्राप्त एव । न ह्येतद्देशव्यतिरेकेण कृत्स्नधर्मानुष्ठानसम्भवः । तथाहि ।  
हिमवति तावत्काश्मीरादौ शीतेनार्दिता न बहिः सन्ध्योपासनेऽधिक्रियन्ते । न च यथाविधि  
स्वाध्यायसम्भवः प्राग्बोद्ध्वा ग्रामादुपनिष्क्रम्येति । न हि हेमन्तशिशिरयोरहरहर्नदीस्ना-  
नादिसम्भवः ।

इदमेव च द्विजातय इति वचनलिङ्गम् । न कश्चिदेव देशोऽसति स्लेच्छसम्बन्धे स्वत  
एव स्लेच्छदेशः । अन्यथा तद्देशसम्बन्धान्स्लेच्छत्वे कथं द्विजातित्वम् ? अश्रोच्यते—  
“न गमनमात्रान्स्लेच्छताऽपि तु निवामात् । स चानेन प्रतिपिध्यते”—तच्च न । संश्र-  
योऽत्र श्रूयते । स च देशान्तरे भवतस्तत्त्यागेनान्यदेशसम्बन्धः । न संश्रितस्यैव संश्रयणम् ।  
अन्यथा एवमेवावच्यन्त ‘एतान्देशान् त्यक्त्वा नान्यत्र निवसेत्’ । अथ सिद्धे संश्रयणे तद्व-  
चनमन्यनिवृत्त्यर्थमिति—परिमङ्गला तथा स्यात् । तस्याश्च त्रयां दोषाः । “अथ हानिर्लक्ष्यते—  
एतान्देशान्न जह्यादिति”—न श्रुतार्थसम्भवे लक्षणा युक्ता । अत एव न भूतपूर्वगतिः ।  
तस्माद्विज्जमिदं न देशसम्बन्धेन पुरुषा स्लेच्छाः, किं तर्हि पुरुषसम्बन्धेन स्लेच्छदेशता ।

शूद्रस्य द्विजातिशुश्रूषाया विहितत्वात्तद्देशनिवासे सर्वदा प्राप्ते तत्राजीवतो देशान्तर-  
निवासोऽभ्यनुज्ञायते । यदा बहुकुटुम्बतया शुश्रूषाशक्त्या वाऽयं द्विजातिमाश्रितः स  
एनं बिभृयात् । तदा देशान्तरे सम्भवति धनार्जने निवसेत् । तत्रापि न स्लेच्छभूयिष्ठे,  
किं तर्हि यज्ञिये; स्लेच्छावृते यानासनाशनादिक्रियानिमित्तस्य संसर्गस्यापरिहार्यत्वात्तद्वा-  
वापत्तिप्रसङ्गात् ।

वृत्तिकशितो वृत्त्यभावपीडितः । ‘वृत्ति’रात्मकुटुम्बस्थितिमर्थं धनम् । तदभावे  
यत् ‘कर्शनं’ तत्सम्बन्धितयोच्यते । यथा वर्षाकृते सुभिन्नदुर्भिन्ने । दुर्भिन्नं वर्षाभावकृतम् ।  
‘दुर्भिन्नं वर्षाकृतत्वेन व्यपदिश्यते ।

यस्मिंस्तस्मिन्नित्यनियममाह ॥ २४ ॥



एषा धर्मस्य वो योनिः समासेन प्रकीर्तिता ॥

सम्भवश्चास्य सर्वस्य वर्णधर्मान्निबोधत ॥ २५ ॥

अतिक्रान्तस्य सर्वस्य ग्रन्थार्थस्य पिण्डार्थकथनमविवरणार्थम् । **योनिः** कारणम् । **समासेन** सङ्क्षेपेण । **सम्भवश्चेति** प्रथमाध्यायार्थावमर्शः । **अस्य सर्वस्येति** । जग-  
त्त्रिमाणं बुद्ध्या प्रत्यक्षीकृत्य निर्दिशति । वर्णानुष्ठेया धर्मा **वर्णधर्माः** । तान्निबोधत ।  
विस्तरेणेति शेषः ।

इह पञ्चप्रकारो धर्म इति स्मृतिविवरणकारा प्रपञ्चयन्ति । वर्णधर्म आश्रमधर्मो वर्णा-  
श्रमधर्मो नैमित्तिको धर्मो गुणधर्मश्चेति । तत्र यो जातिमात्रमपेक्ष्य प्रवृत्तो न वयोविभागा-  
श्रमादिकमाश्रयति स 'वर्णधर्मः' । यथा 'ब्राह्मणो न हन्तव्यः' । 'ब्राह्मणेन सुरा न  
पेयेति' जातिमात्रस्याऽऽन्त्याहुच्छ्रामादेशे धर्मः । 'आश्रमधर्मो' यत्र जातिर्नापेक्ष्यते  
केवला, यदाश्रमप्रतिपत्तिराश्रीयते । यथा ब्रह्मचारिणोऽग्निान्धनभिक्षाचरणे । 'वर्णाश्रमधर्मः'  
उभयापेक्षः । यथा सौर्वी ज्या चत्रियस्येत्यादिः । नाश्रमान्तरे न च जात्यन्तरस्य धारण-  
मस्या उदाहरणम् । प्रथमोपादानन्तूपनयनधर्मो नाश्रमधर्मः । उपनयनं चाऽऽश्रमार्थं नाश्र-  
मधर्मः । 'नैमित्तिको' द्रव्यशुद्ध्यादिः । गुणमाश्रितो 'गुणधर्मः' । 'षड्भिः परिहा-  
र्यश्चे'त्यादिः । बाहुश्रुत्येन गुणेनैते धर्माः । एवमभिप्रेतस्य चत्रियस्य ये धर्माः ।

तदेतद्वर्णग्रहणेन सर्वं गृहीतमिति दर्शितम् । अवान्तरभेदस्तु ततएवावतिष्ठते  
पुरुषत्वमात्राश्रिता अवर्णधर्मा अपि सन्ति । तेऽपि भेदेन वाच्याः स्युः । एवमन्योऽपि  
भेदोऽभ्यूह्यः । वर्णग्रहणं चात्र प्रदर्शनार्थम्, नान्तरप्रभवव्युद्गमार्थम् । पूर्वं प्रतिज्ञात-  
त्वात् । तदनुवादिनी ह्येषा प्रतिज्ञा ॥ २५ ॥

वैदिकैः कर्मभिः पुण्यैर्निषेकाद्विजन्मनाम् ॥

कार्यः शरीरसंस्कारः पावनः प्रेत्य चेह च ॥ २६ ॥

मन्त्रप्रयोगा 'वैदिककर्माणि' । 'वेदा' मन्त्रा इहाभिप्रेताः । तेषां यान्युच्चारणानि  
तानि तत्र भवानि । अतोऽध्यात्मादित्वाट्टक् । वेदमूलत्वाद्बोपचरितो वैदिकशब्दः । कर्म  
शब्देन च इतिकर्तव्यतारूपं कर्म गृह्यते । ततश्च **कर्मभिर्निषेकादिः संस्कारः काय**  
इति साध्यसाधनभेदोपपत्तिः । प्रधानं निषेको, मन्त्रोच्चारणनतिकर्तव्यता ।

'निषेको' योनौ शुक्रनिक्षेपः । स आदिर्यस्य संस्कारकलापस्य वक्ष्यमाणस्योपनयन-  
पर्यन्तस्य । 'एकवचनं **शरीरसंस्कार** इति समुदायापेक्षम् । संस्कारशब्देन च सगुण  
शरीर निर्वर्तकमुच्यते । तत्र निषेको निर्वर्तकोऽन्यानि विशेषजनकानि ।

एतदेवाह । **पावन इति** । पावयति अगृह्यतामपकर्षतीति पावनः ।

प्रेत्य चेह चेति । संस्कृतस्य सर्वत्रात्र दृष्टादृष्टफलेषु कर्मसु कारीरीज्योतिष्टोमा-  
द्विष्वधिकारादुभयलोकोपकारकत्वमाह ।

पुण्यैः शुभैर्मङ्गलैरिति यावत् । सौभाग्यमावहन्ति दौर्भाग्यं चापनुदन्तीति पुण्य-  
पावनशब्दयोरर्थभेदः ।

द्विजन्मनामिति शुद्रपर्युदासार्थम् । संस्कार्यनिर्देशश्चायम् । लक्षण्या च त्रैव-  
र्णिकाः प्रतीयन्ते । न हि तदानीं द्विजन्मानो भवन्ति ॥ २६ ॥

गार्भैर्हर्मैर्जातकर्मचौडमौञ्जीनिबन्धनैः ॥

वैजिकं गार्भिकं चैनो द्विजानामपमृज्यते ॥ २७ ॥

उक्तं संस्कारप्रयोजनं पावनः शरीरसंस्कारः पुण्यश्च । तत्र पावनत्वमुच्यते दुष्टस्य  
दोषापकर्षणम् ।

कुतः पुनः शरीरस्य दुष्टतयाशङ्कायामाह । वैजिकं गार्भिकं चैन इति । बीजे  
भवं बीजनिमित्तं वा 'वैजिकम्' । एवं 'गार्भिकम्' । 'एनः' पापमदृष्टं दुःखकारणम् ।  
तस्य बीजगर्भयोर्निमित्तभावादशुचित्वमात्रमिहोच्यते । शुक्रशोणिते पुरुषस्य 'बीजम्' । ते  
च स्वभावादशुचिनी । गार्भाधान्यपि दोषसङ्क्रान्त्या दुष्टैव । अतस्तन्निमित्तमशुचित्वं  
पुरुषस्य संस्कारैरपमृज्यतेऽपनुद्यते ।

तानिदानीं काश्चिन्नामधेयेन, काश्चित्संस्कार्यविशेषोपपल्लितान् कृत्वा निर्दिशति ।  
गार्भैर्हर्मैः । गर्भे सम्भूते नार्याः क्रियन्ते । गर्भे वा ग्रहीतुम् गर्भप्रयोजनकत्वा-  
द्गार्भाः । नारी तत्र द्वारमात्रम् । प्रयोजकस्तु गर्भे एव । अतस्तत्प्रयुक्तत्वाच्च तदर्थं होमाः  
पुंसवन सीमन्तोन्नयनगर्भाधानानि । होमशब्द उपलक्षणार्थः कर्ममात्रस्य । न हि गर्भाधानं  
होमः । एतेषां च कर्मणां द्रव्यदेवतादिरूपं गृह्यस्मृतिभ्योऽवसातव्यम् । यथैव गार्भैर्है-  
र्मैरेवं जातकर्माख्येन संस्कारेण । एवं चौडेन । चूडार्थः 'चौडः' । मौञ्जीनिबन्धन-  
मुपनयनम् । तत्र हि मुखविकारो मेखला वध्यते । अतस्तेनोपनयनकर्मापलक्ष्यते ।  
बन्धनमेव निबन्धनम् । निः वृत्तपूरणः । जातकर्मादीनि संस्कारनामधेयानि कृतद्वन्द्वानि  
करणविभक्त्या एनोपमार्जनस्य निर्दिश्यन्ते ।

संस्कारश्च सर्वः संस्कार्ये कार्यान्तराभूतं कृताथे करिष्यमाणार्थे वा कश्चिद्दृ-  
ष्टमदृष्टं वा विशेषमादधाति । 'ब्रोहीनवहन्तीति', 'ब्रोहिभिर्यजेते'ति यागं निर्वर्तयिष्यतां  
उपकरणविप्रमोक्षो दृष्टो विशेषः । 'शिरसोऽवतार्य स्रजं शुचौ देशे निदध्यातीति' उप-  
भुक्ताया आकीर्णकारायाः प्रतिपत्तिनियमाददृष्टः स्रजो विशेषः । तत्रेमे संस्काराः शरीर-  
पुद्गलार्थाः श्रुताः । न च गन्धाद्यपकर्षणं मृद्गारिसम्बन्धादिव शरीरे दृश्यते । तेनेयं

जन्मादिकालशुद्धिवददृष्टविशेषा शुद्धिवेदितव्या । एतया च शुद्ध्या पृतः श्रौतस्मार्तेषु कर्मस्वधिक्रियते । यथा मन्त्रपूतमाज्यं होमे । लौकिके तु कार्ये द्रव्यशुद्धयैव शुद्धिर्यथाऽऽज्यस्य भोजनादौ । स्पृश्यता हि कुमारस्य 'अद्विर्गात्राणि शुद्धयन्तीत्येतावतैव भवति । तथा चाह—'न तदुपस्पर्शनादशौचमिति' ।

“कथं पुनः कर्मार्थत्वमेतेषाम् । युक्तमुत्पवनस्याज्यद्वारकं प्रकरणेन विनियोगात् । अमी तु बाह्या न कस्यचित्कर्मणः प्रकरणे श्रुताः । अतः पुरुषद्वारिका कर्मार्थता दुर्भणा । न चासति कार्योपयोगे स्वरूपतः संस्कार एव निर्वर्त्यः । तथा मति संस्कारतैव हीयंत प्रधानकर्मता स्यात् । अतश्च 'कार्यः शरीरसंस्कार' इति, 'कुमारे जाते पुराऽन्यैरालम्भादिति' च द्वितीया श्रुतिर्बाध्येत । 'सत्तूञ्जुहोतीति'वद्विनियोगभङ्गः स्यात् । तत्र चाधिकार कल्पनेत्यादिबहुसमञ्जसं प्राप्नोति' ।

उच्यते । न वयं श्रुत्यादिप्रामाण्यापेक्षं तादर्थ्यमङ्गलक्षणं ब्रूमः अपि तूपकारकत्वम् । तच्चानङ्गत्वेऽप्युपपद्यते । यथाऽऽधानविधिः स्वाध्यायाध्ययनविधिश्च । न ह्यत्र श्रुत्यादयः सन्ति । यदाहवनीये जुहोतीत्याहवनीयादयो विनियुक्ताः । अलौकिकत्वाच्च तत्स्वरूपस्याधानविधिनैव सिद्धिः 'वसन्ते ब्राह्मणोऽग्नीनादधीत' इति । अत आहवनीयादिनिवृत्तिद्वारेणाधानं क्रतूपूपयुज्यते । न चाङ्गम् । अध्ययनविधिरप्यर्थावबोधद्वारेण क्रतूपकारकः । एवममी संस्काराः एतत्संस्कृतस्याध्ययनविधिः, निष्पादिताध्ययनविध्यर्थस्य विवाहः, कृतविवाहस्याधानम्, आहिताग्नेरधिकार इत्यस्ति संस्कारकार्योपयोगिता बाह्यपुरुषसंस्काराणाम् ।

निपंकप्रहाञ्च सर्वत्रापि पितुरधिकारः । तथा च जातकर्मणि मन्त्रः 'आत्मा वै पुत्रनामासि' इति । तस्य ह्यपत्यात्पादनमपत्यानुशासनं च विहितम् । 'ऋणानि त्रीण्यपाकृत्य' ( अ. ६।३५ ) इति । 'तस्मादनुशिष्टं पुत्रं लोक्यमाहुः' इति । अनुशामनं च स्वाधिकारप्रतिपादनम्, तच्च वेदाध्यापनेनार्थावबोधपर्यन्तेन भवतीति वक्ष्यामः । अत एवोभयोपकारकाः संस्काराः, अपत्यात्पत्तिविधौ पितुर्माणवकस्य च संस्कृतसाध्यासु क्रियासु । तस्मात्पितुरधिकारस्तदभावे तत्स्थानापन्नस्य । तथा चाह 'असंस्कृतास्तु संस्कार्या भ्रातृभिः पूर्वसंस्कृतैः' इति ॥ २७ ॥

येषु कर्मसु माणवकस्य संस्कारा उपकारकास्तानि दानीमुदाहरणमात्रेण दर्शयति—

स्वाध्यायेन व्रतैर्होमैस्त्रैविद्येनेज्यया मुतैः ॥

महायज्ञैश्च यज्ञैश्च ब्राह्मीयं क्रियते तनुः ॥ २८ ॥

अध्ययनक्रिया स्वाध्यायशब्देनात्राभिप्रेता । तस्या एष विषयनिर्देशश्चैविद्येनेति ।

व्यवधानंऽप्यर्थलक्षणः सम्बन्धो, 'यस्य येनार्थसम्बन्ध' इति न्यायेन । अत एव सामाना-  
धिकरण्येऽपि श्रुतेर्विषयविषयभावो विभक्तिविपरिणामेन, 'त्रयाणां वेदानामध्ययनेनेत्यर्थः।  
अथ एव वेदाः त्रैविद्यम् । चातुर्वर्ण्यादिवद्रूपसिद्धिः । अथवा 'स्वाध्यायेनेति' वेदाध्ययनं  
'त्रैविद्ये नेति' तदर्थविवोधः ।

**व्रतैः** सावित्रादिभिर्ब्रह्मचारिकर्तृकैः ।

**होमैर्** तादृशेनकाले ये क्रियन्ते । यदि वा सायम्प्रातः समिद्धिरग्नीन्धनं ब्रह्म-  
चारिणो होमशब्देनाग्न्याधारसम्बन्धसामान्यादुच्यते ।

“अथ किं समिदाधानं न होमो येनैवमुच्यते सम्बन्धसामान्यादिति” । न भवतीति  
ब्रुवन्ति, अदनीयद्रव्यसाध्यत्वाद्यागहोमयोः ।

“कथं तर्हि 'सायं प्रातश्च जुहुयात्ताभिरग्निमतन्द्रितैः' इत्युक्तम्” ।

लक्षण्या समिदाधानं होमशब्देनोच्यते । यथैव हूयमानं द्रव्यमग्नौ प्रक्षिप्यते एवं  
समिन्धनार्थाः समिधोऽपि । अत एतेन सामान्येन समिन्धनमेव होम इत्युच्यते । उत्पत्ति-  
वाक्ये हि 'समिधमादध्याद्' इति श्रुतम् । जुहुयात्ताभिरग्निमित्यनुवादोऽयमन्यार्थ इति  
परस्ताद्रूच्यामः । न चानुवादे लक्षणादेषः ।

इदं तु युक्तं यन्मेध्यमात्रद्रव्यसाध्यां यागहोमौ । तथा च सति बह्व्यश्चोदना यथार्था  
भवन्ति । यथा 'सूक्तवाक्येन प्रस्तरं प्रहरतीति' । तत्र हि प्रस्तरं द्रव्यमाहुर्हरति च यजतिम् ।

“अथ वचनादसौ तादृश एव यागः । दर्भाश्चाप्यदनीयाः केषाञ्चित्” ।

कथं शाकलहोमे ।

“तत्रापि हि 'शाकलान्यभ्यादधाति' इत्युत्पत्तिरिति” चेद्द्रूहयज्ञे का गतिः । प्रहेभ्य  
एकैकस्यै समिधो जुहुयादर्कादीनाम् । अतो यत्र जुहुयादिति देवतासम्बन्धश्च काष्ठादेरपि  
श्रुत उत्पत्तिवाक्ये सोऽपि होम एव ।

**इज्यया** देवर्षितर्पणेन । एष तावदुपनीतस्य ब्रह्मचर्ये क्रियाकलापः ।

इदानीं गृहस्थधर्माः । **सुतैरपत्योत्पत्तिविधिना । महायज्ञैः** पञ्चभिर्ब्रह्मयज्ञादिभिः ।  
**यज्ञैः** श्रौतैर्ज्योतिष्टोमादिभिः ।

“ननु यद्येषां कर्मणां किञ्चित्प्रयोजनं स्यात्तदा तदधिकारयोग्यतात्पत्त्यर्था बाह्या संस्कारा  
अर्थवन्तः स्युः” । अत आह । **ब्राह्मीयं क्रियते तनुः** । 'ब्रह्म' परमात्मा कारणपुरुषः,  
तस्येयं सम्बन्धिनी 'तनुः' शरीरम्, एतैः श्रौतस्मार्तैः सर्वैः कर्मभिः क्रियते । ब्रह्मसम्बन्धिता  
च तद्भावापत्तिलक्षणा । स हि परः पुरुषार्थः । सम्बन्धान्तराणि सर्वस्य कस्यचित्कारणत्वेन  
सिद्धत्वान्नाभिलषितव्यानि । ततो मोक्षप्राप्तिरुक्ता भवति । ब्राह्मीत्येनं तनुशब्देन च

तदधिष्ठाता पुरुषो लक्ष्यते । तस्य ह्येते शरीरद्वारकाः संस्काराः । तस्यैव च मोक्षप्राप्तिः । शरीरस्य पञ्चतापत्तेः ।

अन्ये त्वाहुर्ब्रह्मत्वप्राप्तौ योग्या क्रियते । न हि कर्मभिरेव केवलैर्ब्रह्मत्वप्राप्तिः, प्रज्ञान-कर्मसमुच्चयात्किल मोक्षः । एतैस्तु संस्कृत आत्मेपासनास्वधिक्रियते । तथा च श्रुतिः । 'य एतद्वचरं गार्ग्यविदित्वा यजते जुहोति तपस्तप्यते अधीते ददात्यन्तवदेवास्य तद्भवति' इति ।

'ननु च नैतेषां कर्मणां ब्रह्मप्राप्तिः फलं श्रुतम् । तथा हि नित्यानि तावदश्रुत-फलान्येव । कल्पनायां च पौरुषेयत्वम् । यावज्जीवादिपदैश्च नित्यताया अवगमितत्वाद्भिन्नजि-अयायोऽपि नास्ति । अथास्मादेव वचनादेतत्फलत्वमिति यद्युच्येत, मोक्षार्थिनः तदाधिकारः स्यात्तथा च नित्यत्वहानिस्ततश्च श्रुतिविरोधः । 'निष्फलं न कश्चिदनुतिष्ठति तत्रानर्थक्य-मिति' चेत् काममननुष्ठानम् । प्रमाणस्य प्रमेयावगतिरर्थः । सा चेत्कृता जातमर्थवत्त्वम् । अस्ति चात्र कर्तव्यतावगतिः । सत्यां च तस्यामकरणे शास्त्रार्थातिक्रमस्ततश्च प्रत्यवायः । ईदृश एवार्थे लिङ्गादीनां वृद्धव्यवहारे व्युत्पत्तिः । यो हि भृत्यादिः कर्तव्यं न करोति कस्यचि-दाज्ञातुः स वेतनार्थं वेतनं न लभते, यदि वा प्रत्यवायेन योज्यते । तत्र फलस्याश्रुत्वान्न फलानुत्पत्तिः प्रत्यवायः, अपि तु दुःखेन योजनं नित्येषु । एवं सर्वपुरुषाधिकारो नित्यः समर्थितो भवति । तस्मान्न नित्यानां किञ्चित्फलम् । काम्यानां त्वन्यदेव फलं, न मोक्षः, श्रुत्वान् । तत्र कथमेतत्सर्वकर्मानुष्ठानसाध्यः परः पुरुषार्थ इति ।"

अत एव कैश्चिदर्थवादोऽयमिति व्याख्यायते । संस्कारविधिस्तुत्यर्थः ।

अत्र च ब्राह्मीयमिति यत्किञ्चिदालम्बनमाश्रित्य गुणवादेन नीयते । 'ब्रह्म' वेदस्त-दुच्चारणार्हं तत्कर्माधिकारिणी च ।

"यत्तर्हि गौतमेनोक्तम् (अ. ८ सू. ८) । 'चत्वारिंशत्संस्काराः' इति, तत्कथम् । तत्र हि सोमसंस्थाऽपि संस्कारत्वेनोक्ता । न च प्रधानकर्मणां संस्कारत्वोपपत्तिः । नाप्येतद-र्थवादतया शक्यं व्याख्यातुमविशेषत्वात् ।"

तत्राप्यात्मगुणशेषसंस्कारत्वाध्यारोपेण स्तुतिः ।

एवमिहाप्यसंस्कारैः संस्कारान् समानीकृत्य तुल्यफलताध्यारोपेण संस्काराणाम-वश्यकर्तव्यतामाचष्टे । तथा च संस्कारप्रकरणाभोत्कृष्यते ।

स्तुतिः क्रियत इति च वर्तमानापदेशः । न विधिविभक्तिः । तत्र कुतो ब्रह्मप्राप्तेः फलत्वावगमः । न चात्र कर्माणि विधीयन्ते, येनाधिकाराकाङ्क्षायां सत्यपि वर्तमाननिर्देशे रात्रिसत्रे प्रतिष्ठावत्फलनिर्देशः स्यात् ।

तस्मात्संस्कारस्तुत्यर्थमेव सर्वमेतदुच्यते ।

येऽपि विभागेन वर्णयन्ति—“नित्यानां ब्रह्मप्राप्तिफलं काम्यानां तु यथाश्रुतमेव” तदप्यप्रमाणं, सर्वस्यास्यार्थवादत्वात् । अन्तरेण च फलं नित्येष्वनुष्ठानसिद्धेः प्रतिपादितत्वात् । तदुक्तं ‘कामात्मता न प्रशस्तेति’ (अ. २ श्लो. २) ॥ २८ ॥

प्राङ्नाभिवर्धनात्पुंसो जातकर्म विधीयते ॥

मन्त्रवत्प्राशनं चास्य हिरण्यमधुसर्पिषाम् ॥ २९ ॥

वर्धनं छेदनम् । जातकर्मेति कर्मनामधेयमेतत् । रूपं चास्य गृह्यस्मृतिभ्यो ज्ञातव्यम् ।

कस्य पुनः कर्मणो जातकर्मेति नाम? तदर्थमुक्तं प्राशनं हिरण्यमधुसर्पिषाम् । अस्थेति दारकं व्यपदिशन्ति, कर्म वा, अस्थ्य जातकर्मण इदं प्रधानम् यन्मन्त्रवत्प्राशनमिति ।

ममन्त्रकं मन्त्रेण कर्तव्यमित्यर्थः । मन्त्रस्य चेहानुक्तत्वात् सर्वस्मृतीनां चैकार्थ्याद्यदन्यत्रोक्तं तदत्रापि प्रतीयते । तेन गृह्यस्मृतिषु ये मन्त्रा उपात्तास्तैर्मन्त्रवदिति द्रष्टव्यम् ।

“यदि गृह्यस्मृतयोऽपेक्ष्यन्ते द्रव्यनिर्देशोऽपि न कर्तव्यः । एवं हि तत्र पठ्यते—‘सर्पिर्मधुनी हिरण्यनिकाषं हिरण्येन प्राशयेत्’ ‘प्रते ददामि मधुनो घृतस्य’ इति । किञ्च बह्वो गृह्यस्मृतयो, भिन्नाश्च प्रतिगृह्यं मन्त्राः, अन्याऽपि भिन्नेतिकर्तव्यता, तत्र काऽऽश्रीयतामिति न विद्मः । अथ चरणसमाख्या नियामिका भविष्यति-व्यर्थस्तर्हि जातकर्माद्युपदेशस्तत एव सिद्धेः । कठानां गृह्यं बह्वृचामाश्रलायनानां च गृह्यमिति यद्येन समाख्यायते स तदुक्तमनुष्ठानस्यतीति ।”

उच्यते । द्रव्यादिनिर्देशेन सुस्पष्टं कर्मैकत्वमिति प्रतीयते । तथा हि प्रत्यभिज्ञा-सिद्धिः । तद्द्रव्यमेवेदं तन्नामधेयकं चेदं कर्मातस्तदेवेदमिति, भूयसा दृष्टं तद्गुणयोगेन प्रत्यभिज्ञायते । सति चैकत्वे यदङ्गजातं कचिन्नोक्तं तदविरुद्धमन्यत आनेतव्यम् । यथा सर्वशाखाप्रत्ययमेकं कर्म, एवं सर्वस्मृतिप्रत्ययमपि । यत्तु बहुत्वाद्गृह्यस्मृतीनां काऽऽश्रीयतामित्यनध्यवसायः—मर्वासां प्रामाण्याविशेषादेकार्थानां च विकल्पः भिन्नार्थानां ममुच्चयः । चरणसमाख्या तु नैव नियामिका । यतो न समाख्यया पुरुषस्य नियतः मन्वन्धः गोत्रप्रवरवत् । यैव शाखा येनाधीता स एव तथा समाख्यायते ‘कठो बह्वृच’ इति न चाध्ययने नियमोऽस्त्यनेनेयं शाखाऽध्येतव्येति । अनेकशाखीध्ययनमप्यस्ति, वेदानधीत्येति । तत्र त्रिवेदाध्यायिनः सर्वे व्यपदेशाः प्रवर्तन्ते । केऽप्यूचुः कौशुमाः कठो बह्वृच इति तत्रावश्यं विकल्प आस्थेयः । एकशाखाध्यायिनस्तु यद्गृह्यं यथा

शाखाया समाख्यायते तदुक्तमेव तस्य युक्तं कर्तुम् । एष हि तदुक्तमेव शक्नोति कर्तुं तच्छा-  
खामन्त्रा एव तेनाधीताः, शक्नोति तान्प्रयोक्तुम् । तमेव वा वृत्तं वेद ।

“वेदने च कर्मानुष्ठानार्थं वेदाध्ययनं येन तावतो मन्त्रान्कर्मोपयोगिनोऽध्येष्यत इति ।”

उच्यते । स्वाध्यायविधिवशेन वेदाध्ययनम् । अनधीतवेदस्य नाधिकारः । न च कर्म-  
प्रयुक्तमध्ययनम् । अत इयं समाख्या मन्त्रविशेषविनियोगनिमित्तैव ‘कठानां गृह्यं’ ‘वाजस-  
नेयिनां गृह्यमिति’ । यस्यां शाखायां ये मन्त्रा अधीतास्तं यत्र बाहुल्येन विनियुक्तास्त-  
द्गृह्यं तथा समाख्यायते । प्रमाणं गृह्यस्मृतिः । सा कठानामियमिति व्यपदिश्यमाना  
बह्वृचानामपि स्वार्थावगमनं करात्येव । कर्तव्यता वेदस्य स्वार्थं स्मृतीनां च । अवगतायां  
च कर्तव्यतायां कर्तृविशेषाश्रयणे स्वाधिकांगं न स्याद्यथा च तनूनपाति प्रयाजे वसिष्ठानां,  
निषेधाद्वा पतितम् । न चेह द्वयमप्यस्ति । न च शक्यं कल्पयितुं न हि कठानां बाह्वृच्यं  
प्रमाणं, बह्वृचानां वा काठकम् । यतो य एव कठः स एवाकठोऽस्मति तच्छाखा-  
ध्ययने । गोत्रं तु नियतमियसमानः ।

एष एवार्थः ‘स्वसूत्रं यः परित्यज्य परसूत्रेण वर्तते’ इति । तदेव स यदधीते तदर्थः  
शक्योऽनुष्ठानम् । तेन यः स्वाधीतां शाखामतिक्रम्य पित्राद्यधीतशाखाया कर्माणि कुर्यात्त-  
द्गृह्यं च समाश्रयेत् तस्य शाखात्यागदोषः । पित्रादीनां वा शाखात्यागः यैर्माणवकः  
क्रमाधीतां शाखां नाध्यापितः । माणवकस्यात्र दोषो नास्ति । यदा मृतपितृको जाबालवदयं  
बालः स्वयमाचार्यमाश्रयेत्तदा ‘येनास्य पितरो याताः’ इत्यनेन शास्त्रेण सैवाध्येतुं युक्ता  
स्यात् । अथात्मशाखाध्ययनं न सम्भवति, तदा स्वशाखात्यागः ।

अतः स्थितमिदं—सर्वं सर्वासु स्मृतिषु जातकर्माद्युपदिश्यते । तत्र भिन्नार्थमङ्गजातं  
समुच्चीयते, विरुद्धं विकल्प्यते समानार्थं च ।

**पुंस** इति स्त्रोतपुंसकव्यावृत्त्यर्थम् ।

अन्ये त्वविवक्षितं पुमर्थं मन्यन्ते । द्विजन्मनामिति सामान्येन त्रैवर्णिकानां संस्कार्य-  
त्वेन प्रकृतत्वात् । संस्कार्यश्च प्रधानपुद्गेशो न च प्रधानं लिङ्गमङ्गलविशेषणं विवक्ष्यते ।  
‘ग्रहं सम्मार्ष्टीति’ सत्यप्येकवचनं सर्वे ग्रहाः सम्मृज्यन्ते । ‘ज्वरितं ज्वरमुक्तं च दिवान्तं  
भोजयन्नरम्’ इति नार्या अपि ज्वरिताया एष एव भोजनकालः । तथा च प्राप्तप्रति-  
पन्धः । स्त्रीणां ‘अमन्त्रिका तु कार्येदं स्त्रीणामावृद्’ इति ( अ. २ श्लो. ६६ ) । नपुंस-  
कानां च पाणिग्रहणदर्शनं ‘यद्यर्थिता तु दारैः स्यात्कृतिवादीनारिति’ ( अ. ६ श्लो. २०३ ) ।

तत्रोच्यते—नायं पुंशब्दो मूल्यजातिवचनो नरशब्दवद्येन विभक्तिवाच्यं लिङ्गं न  
विवक्ष्यते । एष हि सर्वत्र स्थावरमूर्तामूर्तगतं लिङ्गविशेषं प्रसवरूपमाचष्टे । प्रातिपदिकार्थो  
ह्यत्र लिङ्गम् । विभक्तिवाच्यस्य ह्यर्थः विवक्षाविवक्षे युज्यते । यतो न विभक्तेर्वचनमेवैकं

प्रयोजनं, कर्माद्यर्थान्तराभिधानेनाप्यर्थवत्त्वात् । इह त्वविवक्षायामानर्थक्यमेव प्राप्नोति पुंसपदस्य । यथा तत्रैव ग्रहप्रातिपदिकार्थो विवक्ष्यते वाक्यानर्थक्यपरिहाराय ।

अथोच्येत “न प्रत्ययार्थमात्रस्याविवक्षा । कृत्स्नोऽपि पदार्थ उद्दिश्यमानविशेषणं न विवक्ष्यते । यथा ‘यस्योभयं हविः,’ इति सत्यप्युभयपदश्रवणे दधिपयसोरन्यतरावृत्तावपि तदेव प्रायश्चित्तम् । न विवक्षित उभयशब्दः” ।

अत्र केचित्परिहारमाहुः । नैतत्तेन समानम् । न हि हविरर्थः पञ्चशरावः । हविर्विनाशो हि नैमित्तिकोऽधिकारः । इह तु माणवकार्या एव संस्काराः ।

एष त्वप्रयोजको विशेषः । वाक्यभेदभयाद्विशेषणविवक्षा नेष्यते । तादृश्येऽपि वाक्यभेदो नैवापैति । तस्मादयं परिहारः । एतदंशोत्पत्तिवाक्यं जातकर्मणो वैदिकैः कर्मभिरित्येतदुपक्रमम् । तत्र पुमानेव संस्कार्यतया निर्दिष्टः । तदविवक्षायां वाक्यानर्थक्यं, यथा तत्रैव हविःपदं विवक्ष्यते ।

“यद्येवं शूद्रस्यापि प्राप्तिः, जातिविशेषानिर्देशात्” ।

न प्राप्स्यति, मन्त्रसाध्यत्वात् । अथवा द्विजन्मनामिति वाक्यशेषको भविष्यति । न च तदानीं विधेयार्थविषयत्वेन निर्दिष्टो येन तत एव संस्कार्यावगतौ पुंम इत्येतदुभयपदवदविवक्षितमाशङ्क्येत ।

स्त्रीणां त्वप्राप्तेऽपि विधानमुपपद्यते । क्लीबस्यापि दारदर्शनम् । वातरेता यः क्लीब उभयव्यञ्जिनोऽप्रवृत्तेन्द्रिया वा । बहुप्रकारव्यावृत्तिकरं जातकर्मादिसंस्कारकालेऽपरिच्छेद्यत्वाच्छक्यप्रतीकारत्वाच्च । न च यो न नियतो धर्मः सोऽधिकारं व्यावर्तयति, यथाऽद्रव्यत्वं, न ह्यद्रव्यत्वं नियतं जातिवत् । य एवाद्वयः सोऽपि द्रव्यवान्भवति । चिरमधनो भूत्वा भवत्यह्ना महाधनः । ईदृशस्यैव षण्ढस्य वधे पलालभारकशुद्धिः । स ह्यसंस्कृतोऽनुपनीतः शान्त्यै न कस्यचित्तिष्ठति ।

अतः स्थितं पुंसामेवैते संस्कारा एभिर्विधीयन्ते । विध्यन्तरेण स्त्रीणाममन्त्रकाः । नपुंसकस्य नैव सन्तीति ॥ २६ ॥

नामधेयं दशम्यां तु द्वादश्यां वाऽस्य कारयेत् ॥

पुण्ये तिथौ मुहूर्ते वा नक्षत्रे वा गुणान्विते ॥ ३० ॥

दशम्यां तिथौ द्वादश्यां वाऽस्य दारकस्य नामधेयं कुर्वीत । शिजर्थो न विवक्षितः । तथा च गृह्यम् “दशम्यामुत्थाप्य पिता नाम करोति” इति ।

नामैव ‘नामधेयम्’ । येन शब्देन कार्येष्ववाह्यते तन्नाम ।

‘प्राङ्नाभिवर्धनादिति’ जातकर्मणः प्रकृतत्वाज्जन्मनः प्रभृति दशमीद्वादश्यौ गृह्येते न चन्द्रतिथी ।



इह कंचिदशमीग्रहणमाशौचनिवृत्तिरित्युपलक्षणार्थं वर्णयन्ति । अतीतायामिति चाध्याहारः । दशम्यामतीतार्या ब्राह्मणस्य द्वादश्यां क्षत्रियस्य पञ्चदश्यां वैश्यस्योत ।

तदयुक्तम् । लक्षणार्थां प्रमाणाभावाज्जातकर्मवदाशौचेऽपि करिष्यते । यदि तु ब्राह्मणभोजनं विहितं कचित्तदा युक्ता लक्षणा ।

यदि दशमीद्वादश्यां वक्ष्यमाणगुणयुक्ते भवतः तदा तयोः कर्तव्यम् । अथ न, तदाऽन्यस्मिन्नपि पुण्येऽहनि । पुण्यान्यहानि द्वितीयापञ्चम्यादीनि । ‘पुण्यं’ प्रशस्तं, नवमी चतुर्दश्यादयो रिक्तास्तिथयः अपुण्याः ।

**मुहूर्तो** लग्नं कुम्भादि । तस्मिन्पुण्यं पापग्रहैरनधिष्ठिते गुरुभ्यां च दृश्यमानं लग्नशुद्धिर्ज्योतिषादवगम्यते ।

**नक्षत्रे** च गुणयुक्ते । नक्षत्रं श्रविष्ठादि, तद्यस्मिन्नहनि गुणयुक्तं भवति । नक्षत्रगुणाः क्रूरग्रहपापग्रहविष्टिव्यतीपातविवार्जतम् ।

वा शब्दः समुच्चये । तेन प्रशस्तायां तिथौ नक्षत्रे च शुद्धे लग्न इत्युपदिष्टं भवति समुच्चयश्च ज्योतिषाऽवगम्यः ।

अयं च परमार्थः । दशमीद्वादशीभ्यामर्वाङ् न कर्तव्यम् । उत्तरकालं च यदहर्नक्षत्रं परिशुद्धं तदहरेव कर्तव्यम् ॥ ३० ॥

इदानीं यादृशं नाम कर्तव्यं तन्नियमयति स्वरूपतोऽर्थतश्च —

मङ्गल्यं ब्राह्मणस्य म्यान्क्षत्रियस्य वलान्वितम् ॥

वैश्यस्य धनसंयुक्तं शूद्रस्य तु जुगुप्सितम् ॥ ३१ ॥

तत्र स्वरूपमवधारयिष्यन्नाह । मङ्गलाय हितं तत्र वा साधु मङ्गल्यमिति व्युत्पत्तिः । अभिमतस्यार्थस्य चिरजीवित्वबहुधनादेर्दृष्टादृष्टसुखफलस्य सिद्धिर्मङ्गलमिति तदभिधानमेव शब्दस्य हितत्वं साधुत्वं चेति तद्वितसिद्धिः । ‘साधुत्वं’ नाभिप्रेतार्थसिद्धिः प्रतिपादनमेव विवक्षितम्, किं तर्हि, य आशास्यते तद्वचनेनैव सिद्धिः ।

समामाद्यायुःसिद्धिः धनसिद्धिः पुत्रलाभ इत्यादिः प्रतीयते । तद्विताद्वा हितनिमित्तं प्रयोजनाधीयात् । तत्र गृह्ये तद्वितान्तं प्रतिषिद्धं “कृतं कुर्यान्न तद्वितमिति” । समसेऽपि पदद्वयैकार्थीभावस्तत्र बहुचरप्रयोगप्रसङ्गा । यतो वक्ष्यति ‘शर्मवद्ब्राह्मणस्य तुपपदनियमम् । तत्र चतुरक्षरं त्र्यक्षरं वा नाम्नि शर्मशब्दे चोपपदे पञ्चाक्षरं षडक्षरं नाम भवति । तच्च प्रतिषिद्धं “द्व्यक्षरं चतुरक्षरं वा कुर्यादिति” । तेन यद्यत्किञ्चित्प्राप्तं सर्वस्याभिलषणीयमगर्हितं पुत्रपशुग्रामकन्याधनादि तद्वचनाः शब्दा नामधेयत्वेन वि

याक्तव्याः शर्मन्ताः । तेन गोशर्मा धनशर्मा हिरण्यशर्मा कल्याणशर्मा मङ्गलशर्मन्त्या-  
दिशब्दपरिग्रहः सिद्धो भवति ।

अथवा 'मङ्गलं' धर्मः तत्साधनं मङ्गल्यं नाम ।

“कृतमत्पुनर्धर्मसाधनं नाम” । य एते देवताशब्दाः इन्द्रोऽग्निर्वायुः । तथा ऋषि-  
शब्दाः—वसिष्ठो विश्वामित्रो मेधातिथिः । तेषामपि धर्मसाधनत्वमस्ति । ‘ऋषीस्तर्पये-  
त्पुण्यकृतो मनसा ध्यायेदिति’ । “देवतानामृषाणां च द्विजानां पुण्यकर्मणाम् । प्रातः  
प्रबुद्धः श्रीकामो नरो नामानि कीर्तयेद्” इति ।

मङ्गल्यग्रहणाच्च यदप्रशस्तं यमो मृत्युरित्यादि तन्निरस्यते, यच्चानर्थकं छित्यादि  
यदृच्छानिमित्तम् ।

**क्षत्रियस्य बलान्वितम्** । बलसंयुक्तं बलवाचि । अन्वयः सम्बन्धः । शब्दस्या-  
र्थेन सम्बन्धः प्रतिपादकभाव एव । सामर्थ्यं बलम् तत्रेन प्रतिपाद्यते तादृशं नाम  
क्षत्रियस्य कर्तव्यम् । ‘शत्रुन्तपः’ ‘दुर्योधनः’ ‘प्रजापाल’ इत्यादि । येन विभागेन च नाम-  
निर्देशो जातिचिह्नम् ।

**एवं वैश्यस्य धनसंयुक्तम् ।**

न चात्र पर्याया एव गृह्यन्ते—“धनं वित्तं स्वापतेयमिति” । किं तर्हि येन प्रकारेण  
तत्प्रतिपत्तिः । यदि वा धनादिशब्दप्रयोगादर्थसम्बन्धाद्वा । धनकर्मा महाधनः गोमा-  
न्यान्यग्रह इति ।

एवं सर्वत्र द्रष्टव्यम् । तथा चान्वितादिशब्दप्रयोगां बलान्वितं धनसंयुक्तमिति ।  
इतरथा एवमेवावक्ष्य ‘द्वलनामानि कुर्यादिति’ । स्वल्पत्वाद्वलार्थवाचिनामानन्त्याच्च  
पुरुषव्यक्तीनां दुरवधाने भेदे व्यवहारोच्छेद एव स्यात् ।

**शूद्रस्य जुगुप्सितम्** । कृपणको दीनः शवरक इत्यादि ॥ ३१ ॥

शर्मवद्राक्षणस्य स्याद्राज्ञा रक्षासमन्वितम् ॥

वैश्यस्य पुष्टिसंयुक्तं शूद्रस्य प्रेण्यसंयुतम् ॥ ३२ ॥

अत्र स्वरूपग्रहणं पाठानुक्रमश्चादौ मङ्गल्यमन्ते शर्मशब्दः । तथा चोदाहृतम् ।

क्षत्रियादिनाम्नां तु नैतत्सम्भवति । रक्षाशब्दस्य स्त्रीलिङ्गस्य श्रवणान्तुप्सां सामाना-  
धिकरण्यानुपपत्तेः । तस्मादेकापक्रमत्वात्समाचाराच्च सर्वत्रार्थग्रहणम् । वाक्यभेदाच्च  
समुच्चयः । यन्मङ्गल्यं तच्छर्मार्थवत् । शर्म शरणमाश्रयः सुखं च । अर्थग्रहणात्स्वामि-  
दत्तभवभूत्यादिशब्दपरिग्रहः । इन्द्रस्वामीन्द्राश्रयः इन्द्रदत्तः । तदाश्रयता प्रतीयते । एवं  
सर्वत्रोन्नेयम् ।

“ अथ कोऽयं हेतुर्वाक्यभेदात्समुच्चय इति । ब्रोहिभिर्यजेत यवैर्यजेतेति किं न समुच्चय इति” ।

उच्यते । लिङ्गदर्शनमात्रमेतत्पौरुषेयत्वात् ग्रन्थस्य । विकल्पेऽभिप्रेते मङ्गल्यं शर्मव-  
द्वेति लाघवाद्बुध्यते । वाक्यभेदे हि द्विराख्यातोच्चारणम् । तद् गुरु भवति ।

रक्षा परिपालनं पुष्टिर्द्विर्गुप्तिश्च । गावृद्धो धनगुप्त इति । प्रेष्यो दासः ।  
ब्राह्मणदासो देवदासो ब्राह्मणाश्रितो देवताश्रित इति ॥ ३२ ॥

स्त्रीणां सुखोद्यमक्रूरं विस्पष्टाथ मनोहरम् ॥

मङ्गल्यं दीर्घवर्णान्तिमाशीर्वादाभिधानवत् ॥ ३३ ॥

पुंस इत्यधिकृतत्वास्त्रीणामप्राप्तौ नियम्यते ।

सुखेनाद्यते सुखोद्यम् । स्त्रीबालैरपि यत्सुखेनोच्चारयितुं शक्यते तत्स्त्रीणां नाम कर्तव्यम् । बाहुल्येन स्त्रीणां स्त्रीभिर्बालैश्च व्यवहारस्तेषां च स्वकरणसौष्ठवाभावान्न सर्वं संस्कृतं शब्दमुच्चारयितुं शक्तिरस्ति । अतो विशेषेणोपदिश्यते । नतु पुंसामसुखोद्यमभ्यनुज्ञायते । उदाहरणं 'मङ्गलदेवी' 'चारुदती' 'सुवदनेत्यादि' । प्रत्युदाहरणं 'शर्मिष्ठा' 'सुश्लिष्टाङ्गी'ति ।

अक्रूरमक्रूरार्थवाचि । क्रूरार्थवाचि क्रूरार्थं 'डाकिनी' 'परुषंति' ।

**विस्पष्टार्थं** यस्यार्थो व्याख्यानगम्यो न भवति, श्रुत एव विदुषामविदुषां वाऽर्थ-  
प्रतीतिं कराति। अविस्पष्टार्थं यथा, 'कामनिधा' 'कारीषगन्धेति'। 'कामस्य निधेव निधा  
तया कामस्तत्रैव तिष्ठतीति' एवं यावन्न व्याख्यातं तावन्नावगम्यते। एवं करीषगन्धे-  
र्दुहिता कारीषगन्धेति व्याख्यानमपेक्ष्यते।

मनोहर' चित्ताह्लादकरं, 'श्रेयसी' । विपरीतं तु 'कालाक्षी' ।

शर्मवती मङ्गल्यम् । विपरोतम् 'अभागा' 'मन्दभागेति' ।

दीर्घो वर्णोऽन्ते यस्य । विपरीतं शरत् ।

आशिषं वदतीत्या'शीर्वादम्', 'अभिधानं' शब्दः, तयोर्विशेषणसमासः। तद्यस्मि-  
न्नस्ति विद्यते तत्तद्आशीर्वादाभिधानवत् । 'सपुत्रा' 'बहुपुत्रा' 'कुलवाहिकेति' ।  
एते ह्यर्था आशीर्विषया । विपरीता 'अप्रशस्ता' 'अलक्षणेति' ।

“अथ मङ्गल्यस्याशीर्वादस्य न का विशेषः” ।

न कश्चित् । वृत्तपूरणार्थं तु भेदेनोपादानम् ॥ ३३ ॥

चतुर्थे मामि कर्त्तव्यं शिशोर्निष्क्रमणं गृहात् ॥

पष्टेऽन्नप्राशनं मामि यद्वेष्टं मङ्गलं कुले ॥ ३४ ॥

जन्मचतुर्थमासे गृहाद्बहिर्निष्क्रमणमादित्यदर्शनं शिशोर्बालस्य कर्तव्यम् ।  
 त्र्योन्मासान् गर्भगृह एव वामयेत् । शिशुप्रहणं शूद्रस्यापि प्राप्यर्थम् । एवं षष्ठे मास्यप्य-  
 न्नप्राशनम् । पञ्चमासान्तीराहार एव । यद्वा कुलं दारकस्य श्रेयस्यं मङ्गल्यं पृतनाशकुनिकै-  
 कवृत्तोपहारादि प्रसिद्धम् । कालविशेषे वा तत्कर्तव्यम् । अयं च सर्वसंस्कारशेषः । तेन  
 नामधेयमुक्तलक्षणव्यतिरेकेणापि यथाकुलधर्मं लभ्यते । 'इन्द्रस्वामी' 'इन्द्रशर्मा' 'इन्द्र  
 भूमिः' 'इन्द्रघोष' 'इन्द्ररात' 'इन्द्रविष्णुः' 'इन्द्रदेव' 'इन्द्रज्योतिः' 'इन्द्रयशा' इत्यादि  
 कुलभेदेनोपपन्नं भवति ॥ ३४ ॥

चूडाकर्म द्विजातीनां सर्वेषामेव धर्मतः ॥

प्रथमेऽब्दे तृतीये वा कर्तव्यं श्रुतिनोदनात् ॥ ३५ ॥

'चूडा' शिखा तदर्थं 'कर्म' चूडाकर्म । कंपुचिन्मूर्द्धदेशेषु केशानां स्थापनं रचना-  
 विशेषश्चैतच्चूडाकर्मोच्यते ।

प्रथमवर्षे तृतीये वा । ग्रहसौख्यत्यापेक्षा विकल्पः ।

श्रुतिनोदनादित्यनुवादस्तन्मूलतयैव प्रामाण्यस्याक्तत्वात् । अथवा श्रुतिशब्देन न  
 विधायकान्येव वाक्यान्युच्यन्ते, किं तर्हि मन्त्राः । ते च रूपात् चूडाकर्म—याजना  
 इतिवददष्टकां—प्रकाशयन्ति । 'यत्क्षुरेण मार्जयंत' इत्यादि ( पारस्कर २. १. १८ ) ।  
 तेन समन्त्रकमेतत्कर्मेत्युक्तं भवति । विशेषापेक्षायां गार्हो विधिरङ्गीक्रियते । अतः शूद्रस्य  
 नायं संस्कारः, द्विजातिप्रहणाच्च । अनियतकालं तु केशवपनं शूद्रस्यार्थप्राप्तं न  
 निवार्यते ॥ ३५ ॥

गर्भाष्टमेऽब्दे कुर्वीत ब्राह्मणस्योपनायनम् ॥

गर्भादेकादशे राज्ञो गर्भात्तद् द्वादशे विशः ॥ ३६ ॥

गर्भस्थस्य यः संवत्सरस्तत आरभ्य योऽष्टमोऽब्दः । गर्भशब्देन साहचर्यात्संवत्सरो  
 लक्ष्यते । न हि मुख्यया वृत्त्या गर्भस्य संवत्सरोऽष्टम इति व्यपदेशं लभते । तस्मि-  
 न्नोपनायनं ब्राह्मणस्य कुर्वीत । उपनयनमेवोपनायनम् । स्वार्थिकोऽण् ।  
 "अन्येषामपि दृश्यते" ( पा. सू. ६।३।१८७ ) इत्युत्तरपदस्य दीर्घः । छान्दसत्वाद्गो-  
 भयपदवृद्धिः । उपनयनमिति हि एष संस्कारो वेदविदां गृह्यस्मृतिषु प्रसिद्धो मौजोबन्ध-  
 नापरपर्यायः । उपनीयते समीपं प्राप्यते येनाचार्यस्य स्वाध्यायाध्ययनार्थं न कुड्यं कटं  
 वा कर्तुं तदुपनयनम् । विशिष्टस्य संस्कारकर्मणो नामधेयमेतत् ।

गर्भादेकादशे राज्ञः । गर्भात्प्रभृति गर्भाद्वा परो य एकादशोऽब्दस्तत्र क्षत्रियस्य  
 कर्तव्यम् । राजशब्दोऽयं क्षत्रियजातिवचनो नाभिपेक्षादिगुणयोगमपेक्षते ग्रन्थेषु तथा

प्रयोगदर्शनात्, ब्राह्मणादिजातिशब्दसाहचर्याच्च । गुणविधिषु च क्षत्रियशब्ददर्शनात् 'क्षत्रियस्य तु मौर्वीति' । यस्तु राजशब्दस्य क्षत्रियादन्यत्र जनपदेश्वरे वैश्यादौ प्रयोगः स गौण इति वक्ष्यामः । मुख्यं चासति गौणस्य ग्रहणम् । तथा च गृहकारः—“अष्टमे वर्षे ब्राह्मणमुपनयं देकादशे क्षत्रियं द्वादशे वैश्यमिति” । भगवांश्च पाणिनिः एवमेव प्रतिपन्नो 'राज्ञः कर्म राज्यं' इति राज्यशब्दस्य राजशब्दं प्रकृतिं ब्रुवन्नेव जनपदैश्वर्येण राजशब्दार्थप्रसिद्धिमाह ।

एवं गर्भात्तद्वादशेऽन्ते विशः वैश्यस्य ॥ ३६ ॥

ब्रह्मवर्चसकामस्य काय विप्रस्य पञ्चमे ॥

राज्ञो बलार्थिनः पष्ठे वैश्यस्येदार्थिनोऽष्टमे ॥ ३७ ॥

पितृधर्मेणापत्यं व्यादिशति 'ब्रह्मवर्चसी मे पुत्रः स्यादिति' पितृकामनया पुत्रो व्यपदिष्टस्तकामस्येति । पुत्रस्य बालत्वान्नैवंविधा कामना सम्भवति ।

“ननु चैवमन्यकृतात्कर्मण अन्यस्य फलेऽभ्युपगम्यमानेऽकृताभ्यागमदोषापत्तिः । अकाम्यमानं च फलं भवत्येतदप्युत्क्रान्तशब्दप्रमाणन्यायमर्यादयाच्यते” ।

नैष दोषः । श्येनवदेतद्भविष्यति । श्येनमभिचरन्करोत्यभिचर्यमाणश्च म्रियते । अथोच्यते “कामिन एवैतत्फलम् । शत्रुमरणं हि यजमानः कामयते । तदेव प्राप्नोतीति, नाकर्तृगामिता फलस्य” — अत्रापि विशिष्टपुत्रवत्तालक्षणमुपनेतुरेव फलम् । यथा पुत्रस्या-  
रोग्येण पितुः प्रीतिः एवं ब्रह्मवर्चसेनाप्यतोऽधिकृतस्य कर्तृश्च तत्फलमन्वयानुसारी हि शास्त्रार्थावसायः । इह च पुत्रस्य फलकामनैव कर्तव्यमित्यन्वयः प्रतीयते । न च यथा-  
श्रुतान्वयत्यागं किञ्चन प्रमाणमस्ति । एतेन पितुरौर्ध्वदंष्ट्रिकः पुत्रकृत उपकारो व्याख्यातः । तत्रापि हि पुत्रः कर्ता पितृवृत्तिश्च फलम् । तथा च लिङ्गं “आत्मा वै पुत्रनामासीति” । पितृवै हि तावच्छ्लाद्धमात्मसम्प्रदानकं वस्तुतः कृतमेव येनापत्यात्पादनमेवमर्थमेव कृतम् । यथा 'सर्वस्वारे मृतस्यार्भवपवमानात् यं पराञ्चः पदार्थास्तेष्वपि यजमानस्यैव कर्तृत्वम् । 'ब्राह्मणाः संस्थापयत यज्ञमिति' प्रैषण, दक्षिणाभिर्रणेन वा प्रयोगसमाप्तावृत्तिजां विनि-  
धाकृत्वात् — एवमिहापि तादृश्येन पुत्रस्योत्पादनाद्यच्छ्लाद्धादिकं पितृवर्थं क्रियते पितृवै तत्कृतं भवति ।

अध्ययनविज्ञानसम्पन्नं 'ब्रह्मवर्चसम्' ।

बलं सप्तमर्थम्, आभ्यन्तरं बाह्यं च । उत्साहशक्तिर्महाप्राणता चेत्येतदाभ्य-  
न्तरम् । बाह्यं च हस्त्यश्वरथपदादिकं शसम्पत् । तदुक्तं 'स्वाङ्गाभ्युच्चयं सार्थागिकानां चार्थानामिति' ।

ईहा चेष्टा, बहुना धनं कृपिवाणिज्यादिव्यवहारः ।

सर्वत्र गर्भादिसङ्ख्या वर्षाणाम् । गर्भादिति ह्यनुवर्तते ॥ ३७ ॥

आ षोडशाद्ब्राह्मणस्य सावित्री नातिवर्तते ॥

आ द्वाविंशत्क्षत्रवन्धोरा चतुर्विंशतेर्विशः ॥ ३८ ॥

एवं तावन्मुख्यकाम्यावुपनयनकालावुक्तौ । इदानीं पितुरभावे व्याध्यादिना वा कथञ्चिदनुपनीते माणवकं कालातिपत्तावनुपनयता प्राप्ता, सत्यपि कालस्याङ्गत्वे तदभावेऽधिकारनिवृत्तेः । यथा मायम्प्रातःकालातिपत्तावग्निहोत्रस्याकरणे । अतो विहितकालव्यतिरेकेण प्रतिप्रमवार्थमिदमारभ्यते ।

यावत्षोडशं वर्षं गर्भादारभ्य तावद्ब्राह्मणस्योपनयनार्हता न निवर्तते । सावित्री-शब्देन तदनुवचनसाधनमुपनयनाख्यं कर्म लक्ष्यते । नातिवर्तते नातिक्रान्तकालं भवतीत्यर्थः ।

एवमा द्वाविंशत्क्षत्रवन्धोः क्षत्रियजातीयस्येत्यर्थः । बन्धुशब्दोऽयं क्वचित्कुत्सायां प्रवर्तते, यत्स्वं कथं वेत्स्य ब्रह्मबन्धविति । ज्ञातिवचनः यथा “प्रामता जनता चैव बन्धुता च सहायता । महेंद्रस्याप्यगम्याऽसौ भूमिभागभुजां कुतः ॥” । द्रव्यवचनो “जात्यन्ताच्छ्र बन्धुनीति” ( पा० सू० ५।४।६ ) । तत्र पूर्वयोरर्थयोरसम्भावान्तीयाऽर्थो गृह्यते । द्वाविंशतः पूरणं द्वाविंशोऽब्दः तद्वित्तर्यः ।

आ चतुर्विंशतेर्विशः । प्राप्नोऽप्यत्र पूरणप्रत्यया वृत्तानुराधान्न कृतः, प्रतीयते तु तदर्थः । न हि समुदायविषयायाश्चतुर्विंशतिमङ्ख्याया अवधित्वेन सम्भवः । तदवयवस्तु चतुर्विंशो भवति संवत्सरोऽवधिः ।

आङ्गमभिविधौ व्याचक्षते ।

लिङ्गदर्शनं चोदाहरन्ति । “गायत्र्या ब्राह्मणमुपनयीत, त्रिष्टुभा राजन्यम्, जगत्या वैश्यम्” इति । एतेषां च छन्दसामियता कालेन द्वौ पादौ पूर्येते । तावन्तं कालं बलवन्ति न त्यजन्ति स्वाश्रयभूतान्वर्णान् । तृतीये तु पादेऽपक्रान्ते गतरसान्यतिवयांसि न्यूनसामर्थ्यानि भवन्ति समाप्तिमुपयान्ति । यथा “पञ्चाशता स्यविरो मनुष्यः” इति । अतश्च नैतेन वयमुपासितानीति त्यजन्ति तं वर्णम् । ततो ‘न गायत्रा ब्राह्मणा, न त्रैष्टुभो राजन्या, न जागता वैश्य’ इति ।

सविता देवता यस्या ऋचः सा सवित्री; सा च गायत्री द्रष्टव्या प्रदर्शिता, गृह्याच्च । एवं क्षत्रियस्य त्रिष्टुप् सावित्री ‘आकृष्णेनेति’ । वैश्यस्य जगती “विश्वारूपाणीति” ॥ ३८ ॥

अत ऊर्ध्वं त्रयोऽप्येते यथाकालमसंस्कृताः ॥

सावित्रीपतिता ब्राह्म्या भवन्त्यार्यविगर्हिताः ॥ ३९ ॥

अस्मात्कालादूर्ध्वं परेण त्रयोऽप्येते वर्णाः ब्राह्मणादयो यथाकालं यस्थोपनयनकालः तत्रानुकल्पिकेऽप्यसंस्कृता अकृतोपनयनाः सावित्रीपतिता उपनयनभ्रष्टा भवन्ति । ब्राह्म्याश्च संज्ञया । ‘आर्यैः’ शिष्टैः ‘विगर्हिताः’ निन्दिताः । ब्राह्म्यसंज्ञाव्यवहारप्रसिद्धार्थोऽयं श्लोकः । अनुपनेयत्वं तु पूर्वैरेव सिद्धम् ॥ ३८ ॥

उक्तम् “आर्यैर्निन्दितः” । का पुनरेषां निन्देत्याह ।

नैतैरपूतैर्विधिवदाप्यपि हि कर्हिचित् ॥

ब्राह्मन् यौनांश्च सम्बन्धान्नाचरेद्ब्राह्मणैः सह ॥ ४० ॥

एतैर्ब्राह्मणैरपूतैरकृतप्रायश्चित्तैर्विधिवदादृशो विधिः प्रायश्चित्तशास्त्रेणोपदिष्टः ‘तांश्चारयित्वा त्रीन्कृच्छ्रानिति’—आपद्यपि हि कर्हिचित्कस्याश्चिदप्यापदि न सम्बन्धानाचरेत्कुर्यात्तैः सह ।

किं सर्वसम्बन्धनिषेधा नेत्याह । ब्राह्मण्यौनांश्च । ‘ब्रह्म’ वेदः । तन्निमित्ताः सम्बन्धाः याजनाध्यापनप्रतिग्रहाः । न ते याज्याः न याजकाः कर्तव्याः । एवं नाध्याप्या नैतैर्भ्योऽध्येतव्यम् । वेदार्थं विदुषः प्रतिग्रहाधिकारादेषांऽपि ब्राह्मणसम्बन्धो भवति । ‘यौनः सम्बन्धः’ कन्याया दानादाने ।

ब्राह्मणग्रहणं प्रदर्शनार्थम् ।

अस्माच्च दोषदर्शनाद्ब्राह्म्यतापरिहारार्थं पितुरभावेऽपि व्युत्पन्नबुद्धिना माणवकं नाप्यात्मनाऽऽमोपनाययितव्य इति प्रतीयते । काम्यं ह्ययमाचार्यस्य विधिः । तत्राचार्यत्वमकाभ्यमानो यदि कश्चिन्न प्रवर्तते तदा माणवकेन प्रार्थयितव्यो दक्षिणादिना । तथा च श्रुतिः—“सत्यकमो जाबालः हारिदुमनं गौतममियाय ब्रह्मचर्यं भवति वक्ष्यामीति,” स्वयमाचार्यमभ्यर्थितवानुपनयनार्थम् ॥ ४० ॥

काष्णरौरववास्तानि चर्माणि ब्रह्मचारिणः ॥

वसीरन्नानुपूर्य्येण शाणश्रोमाविकानि च ॥ ४१ ॥

कृष्णशब्दो यद्यपि कृष्णगुणयुक्तवस्तुमात्रे वर्तते “कृष्णा गौः, कृष्णः कम्बलः” इति तथापीह स्मृत्यन्तराद्रीरवसाहचर्याच्च मृग एव प्रतीयते । रुरुर्मृगजातिविशेषः । वस्तः छागः । सर्वत्रधिकारेऽवयवे वा तद्धितः । कृष्णाजिनं ब्राह्मणां, रुरुचर्मं चत्रियो, वैश्यश्छागचर्मं वसीरन्नाच्छादयेयुः । शाणचूर्मेर्णास्तत्र कृतानि च वस्त्राणि । च शब्दः समुच्चये । वानुत्तरीयाणि शाणादीनि । चर्माण्युत्तरीयाण्यौचित्यात् कौपीनाच्छादनानि च वस्त्राणि ।

आनुपूर्व्येण नैकैकस्य सर्वैरभिसम्बन्धो नापि व्युत्क्रमेण । प्रथमस्य ब्रह्मचारिणः प्रथमेन चर्मणा वस्त्रेण च सम्बन्धो द्वितीयस्य द्वितीयस्थानस्थेन । तथा च दर्शितम् ।

ननु चान्तरेणापि वचनं लोकेत एवैतस्मिद्धं, “चूर्णिताक्षिप्रदग्धानां वस्त्रानिलहुता-  
शनैरिति” यथाक्रमं सम्बन्धप्रतिपत्तिः, चूर्णिता वस्त्रेणाक्षिप्ताः अनिलेन दग्धा अभिनन्ति ।

उच्यते । भवेदेतदेवं यदि भेदेन निर्देशः स्यात्समसङ्ख्यात्वं च । इह तु ‘ब्रह्मचारिण’ इत्येकशब्दोपादानान्न क्रमोऽवगम्यते । त्रयश्च ब्रह्मचारिणः । षडनुदेशिनः त्रीणि चर्माणि त्रीणि वस्त्राणि । आनुपूर्व्यग्रहणे तु सति वाक्यान्तरापात्तः क्रम आश्रीयते । तथा च चर्मभिः सम्बध्य पुनर्ब्रह्मचारिपदमावर्त्य वासोभिः सम्बध्यते । ततः सङ्ख्यासाम्यसिद्धिः । ईदृश एव विषये भगवता पाणिनिना यन्नः कृतो “यथासङ्ख्यमनुदेशः समानामिति ” (पा. सू. १।३।१० ) ॥ ४१ ॥

मौञ्जी त्रिवृत्समा श्लक्षणा कार्या विप्रस्य मेखला ॥

क्षत्रियस्य तु मौर्वी ज्या वैश्यस्य शणतान्तवी ॥ ४२ ॥

मुञ्जस्तृणजातिस्तद्विकारा मौञ्जी । सा ब्राह्मणस्य मेखला रशना कर्तव्या मध्य-  
धनी । त्रिवृत् त्रिगुणा । समा न कचित्सूत्रमा न कचित्सूत्रमतरा किं तर्हि सर्वत  
व समा । श्लक्षणा तनुत्वगुणयुक्ता परिघृष्टा च ।

क्षत्रियस्य पुनर्ज्या धनुर्गुणः । सा कदाचिच्चर्ममयी भवति, कदाचित्तृणमयी,  
ङ्गोमादिरञ्जुर्वा । तदर्थमाह मौर्वीति । तया धनुषोऽवतारितया श्रोणीबन्धः कर्तव्यः ।  
अपि त्रिवृत्तादिर्गुणो मेखलामात्राश्रितो न मौञ्ज्या एव, तथाऽपि ज्यायाः स्वरूपनाश-  
सङ्गान्न भवति ।

शणतन्तुविकारः शणतान्तवी । छान्दसत्वादुत्तरपदवृद्धिः । अथवा केवलान्तन्तु-  
वृत्तात्तद्विते कृते तदन्तस्य शणैः सम्बन्धः—शणानां तान्तवीति । प्रकृतेर्विकारः  
कृतिसम्बन्धितया व्यपदिश्यते । ‘गव्यं घृतं’ ‘देवदत्तस्य पौत्र’ इति । ‘तन्तुः’ सूत्रं  
णमौञ्जावत्कर्तव्या । गृह्यकारैर्वैश्यमेखलायाः त्रिवृत्तादिधर्मः सुस्पष्ट एवेकः ॥ ४२ ॥

मुञ्जालाभे तु कर्तव्याः कुशाश्मन्तकवन्वजैः ॥

त्रिवृत्ता ग्रन्थिनैकेन त्रिभिः पञ्चभिरेव वा ॥ ४३ ॥

आदिशब्दलोपमत्र स्मरन्ति । मुञ्जाद्यलाभ इति । कर्तव्या इति च बहुवचन-  
पुनरुक्तम् । भिन्नजातिसम्बन्धितया सुव्यक्तो मेखलाभेदः । एकजातिसम्बन्धित्वे तु  
केवलव्यक्तिभेदालम्बनं बहुवचनं स्यात् । विप्रस्यंति च प्रकृतस्य बहुवचनेन परिणामः  
कर्तव्यः । विकल्पश्चैकविषयत्वे स्यात् । न च सम्भवत्यां गतौ विकल्पो युक्तः ।



तेन मुञ्जाभावे कौशी । ज्याया अभावेऽश्मन्तकेन । शाणानां बल्वजैः । तृणौषधिवचनात्कुशादयः ।

प्रतिनिधिनियमश्चायम् । कुशाद्यभावेऽप्यन्यन्मुञ्जादिसदृशमुपादेयम् ।

**त्रिवृत्ता ग्रन्थिनैकेन** । नायं ग्रन्थिसङ्ख्याभेदे वर्णभेदेन । अपि तु प्रत्येकं विकल्पः । कुशादिमेखलास्वप्ययं ग्रन्थिभेदे धर्मभेदश्चोद्यमानः स्मृत्यन्तरसमाचारस्यानित्यत्वेऽपि द्रष्टव्यः ॥ ४३ ॥

**कार्पासमुपवीतं स्याद्विप्रस्योर्ध्ववृतं त्रिवृत् ॥**

**शण्मूत्रमयं राज्ञो वैश्यस्याविकसूत्रिकम् ॥ ४४ ॥**

उपवीतशब्देन वासो विन्यासविशेष उच्यते । वक्ष्यति “उद्धृतं दक्षिणं पाणाविति” । तच्च धर्ममात्रम् । तस्य न कार्पासता सम्भवत्यतो धर्मेण धर्मी लक्ष्यते, यस्यासौ विन्यासस्तत्कार्पासमुच्यते । अर्श आदित्वाद्वा मत्वर्थीयोऽकारः कर्तव्यः, उपवीतवदुपवीतमिति ।

**उर्ध्ववृतं** ऊर्ध्वां दिशं प्रतिवर्त्यते वेष्टयते । **त्रिवृत्** त्रिगुणम् । कर्तनिकाभ्यां लब्धसूत्रभावस्य त्रिगुणीकृतस्यैदमूर्ध्वनिवर्तनं विधीयते । संहृत्य तन्तुत्रयं ऊर्ध्ववेष्टनं रज्ज्वाकारं कृत्वा तेनोपवीतं कुर्यात् । मा च रज्जुरेकैव धारयितव्या तिस्रः पञ्च सप्त वा । यज्ञसम्बन्धाद्धि तद्यज्ञोपवीताख्यां लभते । यज्ञार्थोऽयमुद्यत इति भक्त्योपचर्यते । तत्रेष्टिपशुसोमानां यज्ञरूपतयैकत्वादेकतन्तुकं क्रियते । अग्नित्रयमाध्यत्वादहीनैकाहमत्रभेदाद्वा त्रितन्तुकम् । सोमसंस्थानां सप्तमङ्गयत्वात्सप्त वा तन्तवः । “त्राणि सवनानि त्रिसन्ध्येनेति” पञ्च । सूत्राभावेऽपि पटादिनाऽपि कर्तव्यम् । स्मृत्यन्तर एवमुक्तम् ।

**अविः** मेषस्तस्य सूत्रं तेन कृतं **आविकसूत्रिकम्** । अध्यात्मादित्वाद्वाङ् कर्तव्यः । ‘आविकसूत्रिकमिति’ वा पठितव्यम् । तत्र च मत्वर्थीयेन ठना रूपसिद्धिः ॥ ४४ ॥

**ब्राह्मणो वैल्वपालाशो क्षत्रियो वाटखादिरौ ॥**

**पैलवौदुम्बरो वैश्यो दण्डानर्हन्ति धर्मतः ॥ ४५ ॥**

सत्यपि द्वन्द्वनिर्देशे गुणविधिष्वेकत्वश्रवणात्केशान्तिक इति ‘प्रतिगृह्येप्सितं दण्डम्’ इति च विकल्पितं एकदण्डधारणं प्रतीयते । “वैल्वः पालाशो ब्राह्मणस्य दण्डः” इति गृह्य । गौतमीये चैकदण्डग्रहणमेवोक्तम् । इह केवला दण्डसत्ता श्रूयते । ‘दण्डानर्हन्ति’ । दण्डा एते ब्रह्मचारिणां योग्याः । कस्यां क्रियायां त्येतदत्रैवोक्तं उत्तरत्र भविष्यति ‘प्रतिगृह्येप्सितमिति’ । तस्मिंश्च ग्रहणे दण्डस्योपायत्वाद्विवर्तितमेकत्वमत इह द्विवचननिर्देशः—देवश्चेद्वर्षेद्रहवः कृषिं कुर्युरिति यथा—प्राप्तानुवादः ।

विल्वपालाशवटखदिरपीलुदुम्बरा वृक्षजातिविशेषनामधेयानि । विल्वस्य विकारा-

ऽवयवो वा 'वैल्वः' । एवं सर्वत्र । प्रदर्शनार्थाश्चैते । 'यज्ञिया वा सर्वेषामिति' वचनात् ।

एतान्दण्डान्वक्ष्यमाणे कार्ये अर्हन्ति । धर्मतः शास्त्रतः ॥ ४५ ॥

केशान्तिको ब्राह्मणस्य दण्डः कार्यः प्रमाणतः ॥

ललाटसम्मितो राज्ञः स्यात् नृणां नासान्तिको विशः ॥ ४६ ॥

आकारविशेषवचनो दण्डशब्दः । दीर्घं काष्ठं सम्मितायाम् 'दण्ड' इत्युच्यते ।

क्रियत्तस्य दैर्घ्यमित्यपेक्षायामाह । केशान्तं गच्छति प्राप्नोति केशान्तगं मूर्द्धप्रमाणः । पादाग्रादारभ्य मूर्द्धावधिः केशान्तगः । केशा वाऽन्तोऽस्येति केशान्तकः । समामान्तः ककारः । प्रमाणतः प्रमाणेनानेन युक्तो दण्डः कार्यः कारयितव्यः ब्राह्मणस्याचार्येण । ललाटसम्मितः ललाटान्तमितः ललाटान्तप्रमाणः ललाटमात्रे चतुरंगुलेन मीयमानस्य दण्डशब्दवाच्यत्वाभावादेवं व्याख्यायते— पादाग्रादारभ्य यावद्वललाटान्तं प्राप्तः ।

एवं विशो वैश्यस्य नासान्तग इति ॥ ४६ ॥

ऋजवस्ते तु सर्वे स्युरव्रणाः सौम्यदर्शनाः ॥

अनुद्वेगकरा नृणां सत्वचोऽनग्निदूषिताः ॥ ४७ ॥

ऋजवः अवक्राः । सर्वे इत्यनुवादः । प्रकृतत्वाविशेषात् । अव्रणा अच्छिद्राः । सौम्यं प्रियकरं दर्शनमेपां ते सौम्यदर्शनाः वर्णपरिशुद्धाः, अकण्टकिताश्च । अनुद्वेगकराः । नैतैः कश्चिदुद्वेजयितव्यः आ वा मनुष्यो वा । नृणामिति प्रदर्शनार्थम् । सत्वचः अतृष्टाः । अनग्निदूषिताः वैद्युतेन दावोत्थेन वाऽस्पृष्टाः ॥ ४७ ॥

प्रतिगृह्येप्सितं दण्डमुपस्थाय च भास्करम् ॥

प्रदक्षिणं परीत्याग्निं चरेद्भैक्षं यथाविधि ॥ ४८ ॥

प्रावृतेषु चर्मसु मेखलाबन्धनं कर्तव्यम् । आबध्य मेखलामुपनयनं कर्तव्यम् । कृते चोपवीते दण्डग्रहणम् । दण्डं गृहीत्वा भास्कर आदित्य उपस्थेयः । अभिमुखं स्थित्वा ऽऽदित्यदैवतैर्मन्त्रैरुपस्थानमादित्यस्य कर्तव्यम् । गृह्यान्मन्त्रावगमः । अन्या चेति कर्तव्यता तत एव । यत्सर्वमाधारणं तदिहोच्यते । प्रदक्षिणं परीत्य सर्वतो गत्वाऽग्निम् । चरेत्कुर्यात् । भैक्षं भिक्षाणां समूहो भैक्षम् । तच्चरेद्याचेत । यथाविधीति वक्ष्यमाणविध्यनुवादः । भिक्षाशब्देन स्वल्पपरिमाणं भक्ताद्युच्यते ॥ ४८ ॥

भवत्पूर्वं चरेद्भैक्षमुपनीतो द्विजोत्तमः ॥

भवन्मध्यं तु राजन्यो वैश्यस्तु भवदुत्तरम् ॥ ४९ ॥

भिच्चाप्रार्थनावाक्यमत्र भैच्चशब्देनोच्यते । तस्य हि भवच्छब्दपूर्वता सम्भवति, न भक्तादेरर्थस्य । स्त्रीणां च प्रथमं भिच्च्यमाणतयोपदेशात्प्रार्थनायां च प्रार्थ्यमानस्य सम्बोध्यत्वात्सम्बुद्धिविभक्त्यन्तः स्त्रीलिङ्गो भवच्छब्दः प्रयोक्तव्यः । क्रम एव चात्रादृष्टाऽर्थो नियम्यते । यथार्थं तु शब्दप्रयोगो 'भवति भिच्चां देहीति' ।

“कुतः पुनः संस्कृतशब्दार्थलाभः, यावता स्त्रियः सम्बोध्यन्ते । ताश्च संस्कृतं नावबुध्यन्ते ।”

नित्यमुपनयनम् । तस्य च शब्देच्चारणमङ्गत्वेनोक्तमिति । अनित्याश्चापभ्रंशाः । न तैर्नित्यस्य संयोग उपपद्यते । यथैव च शिष्टा असाधूनुपश्रुत्यैकदेशसादृश्येन साधून्संस्मृत्यार्थं प्रतियन्यमाधुरनुमानेन वाचक इति दर्शनेन गाशब्दो हि सादृश्याद्गोशब्दमनुमापयति । ततोऽर्थप्रतिपत्तेः, एवं स्त्रियः सादृश्यात्साधुभ्यः असाधूनुत्पन्नसम्बन्धान् स्मृत्वा तेभ्योऽर्थं प्रत्येष्यन्ति । स्वल्पाक्षरं चैतत्पदत्रयं सर्वत्र प्रसिद्धं स्त्रीभिरपि सुज्ञानम् ।

एवं भवन्मध्यं चत्रियः 'भिच्चां भवति देहीति' । तथा वैश्यो—भवच्छब्द उत्तरमस्येति । भवदुत्तरं वाक्यं समार्थम् ।

उपनीत इति भूतप्रत्ययनिर्देशादान्वहिकेऽपि वृत्त्यर्थं भैच्च्यचरणेऽयमेव विधिरिति दर्शयति । 'एष प्रोक्तो द्विजातीनामौपनायनिक' इत्यत्रोपनयनप्रकरणमुपसंहरन्नुपनयनाङ्गस्यापि भैच्च्यस्यायमेव विधिरित्याह । अन्यथाकरणादुपनयनाङ्गमेवैतस्याद्यदि वा भूतप्रत्ययसामर्थ्यात्प्रकरणं बाधित्वा वृत्त्यर्थ एव भैच्च्यं । उपनीयमानस्य तदङ्गं यद्भैच्चं यच्चाहरहवृत्त्यर्थं तत्र सर्वत्रायं धर्मः ॥ ४६ ॥

मातरं वा स्वसारं वा मातुर्वा भगिनीं निजाम् ॥

भिक्षेत भिक्षां प्रथमं या चैनं नावमानयेत् ॥ ५० ॥

मात्रादयः शब्दाः प्रसिद्धार्थाः । निजा सोदर्या । या चैनं न विमानयेत् । विमानना अवज्ञानम्, 'न दीयत' इति प्रत्याख्यानम् । तथा च गृह्यम्—'अप्रत्याख्यायिनमग्रे भिक्षेताप्रत्याख्यायिनीं वेति' । तदेव हि मुख्यं प्राथम्यं यदुपनीयमानस्य । अहरहस्तु न विमाननाभयमाश्रयणीयम् ॥ ५० ॥

समाहृत्य तु तद्रैक्षं यावदर्थममायया ॥

निवेद्य गुरवेऽश्रीयादाचम्य प्राङ्मुखः शुचिः ॥ ५१ ॥

समाहृत्येति शब्दो बह्वीभ्य आहरणं दर्शयति । नैकस्याः सकाशात् बह्वो ग्रहीतव्याः ।

तदिति यस्यानन्तरं शब्दसन्निधिः वृत्त्यर्थस्य, न प्राकरणिकस्योपनयनाङ्गस्य ।

तस्य हि गृह्यकारैः “अनुप्रवचनीयं श्रपयंदिति” विहितं, न भोजनम् । ‘तिष्ठेद्दहः-  
शेषमिति’ च कृतप्रातराशस्य चोपनयनम् । अतो नोपनयनाङ्गं भैक्षभोजनम् ।

**यावदर्थं** यावता भैक्ष्येण तृप्त्याख्यप्रयोजननिवृत्तिः । न बहु भिक्षितव्यम् ।

**अमायया निवेद्य गुरवे**, न कदन्नेन संस्कृतमन्नं प्रच्छाद्य कदन्नं गुरोः प्रकाशयेत्,  
कदन्नं किल एष न ग्रहीष्यतीत्यनया बुद्ध्या । निवेदनम् ‘इदं प्राप्तमिति’ प्रकटीकरणम् ।  
अगृहीते गुरुणा अनुज्ञातो **अश्लीयात्** ।

“कथं पुनर्निवेदनमदृष्टसंस्कारार्थमेव न भवति” । इतिहासप्रामाण्यात् । तथा च  
भगवान् व्यासः । स्त्रितकूपाख्याने ‘गुरुणा गृहीतमिति’ दर्शितवान् । ‘अनुज्ञातो  
भुञ्जीतेति’ यत्कचिद्गृह्ये श्रूयते ।

**आचम्य प्राङ्मुखः** । “आचमने प्राङ्मुखतेयमानन्तर्यादिति” केचित् तदयुक्तम् ।  
‘प्रागुदङ्मुख’ इत्याचमने दिङ्निमित्तो भविष्यति । तस्माद्भोजनेनैव सम्बन्धः ।

**शुचिः** । चाण्डालादिदर्शनमशुचि देशाक्रमनिष्ठोवनादि कृताचमनस्य भोजन-  
कालेऽनेन निषिध्यते ॥ ५१ ॥

**आयुष्यं प्राङ्मुखो भुङ्क्ते यशस्यं दक्षिणामुखः ॥**

**श्रियन् प्रत्यङ्मुखो भुङ्क्ते ऋतं भुङ्क्ते ह्युदङ्मुखः ॥ ५२ ॥**

निष्कामस्य प्राङ्मुखस्य भोजनं विहितं नित्यतया । इदानीं काम्या विधय उच्यन्ते ।

**आयुषे हितं आयुष्यं प्राङ्मुखो भुङ्क्ते इति** । यदि तद्भोजनादायुः प्राप्यते  
तत आयुष्यं तद्भवति, तेनायमर्थः सम्पद्यते ‘आयुष्कामः प्राङ्मुखो भुञ्जीत’ । अधिकारद्वयं  
प्राच्यां नित्यं काम्यं च । आयुष्कामः फलमभिमनन्दधीत । इतरस्तु न तथेति । यथा  
नित्यमग्निहोत्रम्, स्वर्गकामस्य चासकृत्प्रयोगात्तन्त्रेण फलकामस्य नित्योऽप्यधिकारो  
निर्वर्तते ।

एवं यशःकामो दक्षिणामुखः । इमं काम्या एव विधयः ।

श्रियमिच्छन् **श्रियन्** क्यजन्ताच्छ्रिता कृतः । श्रियै हितं वा श्रियमिति मकारान्तः  
पाठः, आयुष्यादिवत् । प्राण्यङ्गत्वात्स्वार्थं भुजिर्वर्तते । तथा **ऋतं भुङ्क्ते** इति ।  
श्रियं भोजनात्प्राप्नोतीति । तथा च द्वितीयान्तः पाठः श्रियमिति । तादर्थ्ये वा चतुर्थी  
‘श्रियै प्रत्यगिति’ ।

**ऋतं** सत्यं यज्ञश्च, तत्फलं वा स्वर्गः । स्वर्गकाम उदङ्मुखो भुञ्जीत ।

अन्तरेणापि विधिप्रत्ययमप्राप्तत्वाद्विध्यर्थवगतिः पञ्चमलकारादिकल्पनया । एवमे-  
तद्विविधभागेन भोजनं फलविशेषार्थम् ।

विदिग्भोजनं त्वर्थप्राप्तं नित्येन प्राङ्मुखतानियमेनापोद्यते ।

अयं च काम्यो विधिर्न ब्रह्मचारिण एव भैक्ष्यभोजनविषयः, अपि तु गृहस्थादीनामपि भोजनमात्राश्रितः । तथा चाश्रयादिति प्रकृते भुङ्क्तु इत्याख्यातान्तरनिर्देशो लिङ्गम् । इतरथाऽश्रयादिति यतो निःसन्दिग्धा प्रकृतविषयता प्रतीयते तदेव निरदैक्ष्यत् । भुङ्क्तु इति तु निर्देशो—किं प्रकृत एवार्थः शब्दान्तरेण निर्दिष्ट, उत शब्दार्थतया भोजनमात्रमिति सन्देहे—आख्यातवृत्तावर्थान्तरावगतिर्न प्रकृतप्रत्यभिज्ञानमेव ।

यत्तु “विधिप्रत्ययाभावादर्थवाद एवायं पूर्वशेष” इति चेत्तुः परिहारः ‘वचनानि त्वपूर्वत्वादिति’ । न च पूर्वैकवाक्यताहेतुर्विभज्यमानसाकाङ्क्षत्वादिरस्ति ।

यद्यप्युत्तरेषां चैतदवरोधीत्यनेनातिदेशेन ब्रह्मचारिधर्मोऽपि पुरुषमात्रविषयः स्यात्फलं तु न स्यात् । गुणकामनायां हि नातिदेशात्प्रवृत्तिमनुमन्यन्ते । ‘गोदोहनेन पशुकामस्य प्रणयेत्’ ‘खादिरं वीर्यकामस्येति’ विकृतिषु नेष्यते कैश्चित् ॥ ५२ ॥

उपस्पृश्य द्विजो नित्यमन्नमद्यात्समाहितः ॥

भुक्त्वा चोपस्पृशेत्सम्यगद्विः खानि च संस्पृशेत् ॥ ५३ ॥

आचमनोपस्पृशतिशब्दौ समानार्थौ शुद्धार्थसंस्कारविशेषवचनौ शिष्टव्यवहारादवगम्येते । यद्यपि स्पृशतिरर्थान्तरे पठितश्चमुरप्यदनमात्रे तथापि विशेष एव सोपमर्गयोः प्रयोगदर्शनात्तदर्थतैव प्रतीयते । स्पृशोः सामान्यविषयत्वेऽपि प्रयोगो नियामकः । गडिर्वदनैकदेशे पठ्यते । स च कपोल एव गण्ड इति प्रयुज्यते, नैकदेशान्तरे । ‘पुण्यसिद्धौ’ (पा. सू. ३।१।११६) न च्छत्रमात्रे पठ्यते, विशेषे च वर्तते । धाव्याशब्दः सामिधेनीमात्रे पठ्यते आवापिकीषु च वर्तते । अतोऽप एवाचम्यन्त्यर्थः । स एवोपस्पृश्यन्त्यस्यापि । स च परस्ताद्विधायिष्यते । मामानाधिकरण्यं चानयादृश्यते नित्यकालमुपस्पृशेदित्यभिधाय त्रिराचामेदित्याह । अतः समानार्थः ।

उक्तेऽप्याचम्यन्ति भोजनार्थतयाऽऽचमने पुनर्वचनमानन्तर्यार्थम्, अनन्तरमेव भुञ्जीत, न व्यापारान्तरेण व्यवदधीत । तथा च भगवान्व्यासः—“पञ्चार्द्रा भुञ्जते नित्यं तेषु वत्स्याम्यहं हरे” ॥ श्रीः किलैवमाह । द्वौ हस्ती द्वौ च पादावाभ्यं च एषा पञ्चार्द्रता । सा चोपस्पृशानानन्तरं भुञ्जानस्य भवति, न विलम्बमानस्य । इहापि वक्ष्य‘त्यार्द्रपादम्भुञ्जीतेति’ स्नातकव्रतेषु । तस्यापीनरुक्त्यं च वक्ष्यामः ।

नित्यग्रहणं प्रकरणाद्ब्रह्मचारीभोजनधर्मो मा विज्ञायि, भोजनमात्रधर्मो यथा स्यादुपदेशत एव ।

अत्र ‘द्विजग्रहणं भोक्तृमात्रधर्मार्थं’ चाहुः नित्यग्रहणं चानुवादम्” ।

न ते सम्यङ्मन्यन्ते । यदि द्विजशब्दः प्रकृते ब्रह्मचारिणि न समाविशेत्तदा स्यादपि यदा तु तस्याप्येतदभिधानं तदा नान्तरेण नित्यग्रहणं प्रकरणाबाधोपलभ्यते ।

**समाहितः ।** भुज्यमानं द्रव्यं स्वात्मशक्तिं चावेक्षमाणः । अन्यचेतस्कस्य हि गुरुविरुद्धविदाहिवर्जनं सात्म्यभोजनं च न स्यात् ।

**भुक्त्वा चोपस्पृशेत् ।** स्नेहादिलेपापनयनं द्रव्यशुद्धावुक्तम् । कृते तस्मिन्भुक्तवत् इदमाचमनं विधीयते ।

अत्र केचिन्मन्यन्ते --“शुद्धार्थमेकमाचमनम्, ‘सुप्त्वा क्षुत्वा च भुक्त्वा चेति’ अनेनादृष्टार्थं द्वितीयं कर्तव्यम् । एवं च पठ्यते “आचान्तः पुनराचमेदिति” ।

एतत्पञ्चमे स्थापयिष्यामः ।

**सम्यगिति** वैधतामाचमनपदार्थस्यानुवदति । ‘यादृशो विधिरुक्तस्तं सर्वमनुतिष्ठेत्’ ।

**अद्भिः खानि च संस्पृशेत् ।** खानि छिद्राणि शीर्षण्यानि ।

“ननु चैतदुक्तमेव, ‘खानि चैव स्पृशेत्द्विरिति’ ।”

आत्मशिरसोर्व्यावृत्त्यर्थमिति केचित् । यदा शुचिः सन्नभोजनार्थतयैवाचामति । येषां च भोजनोत्तरकालमेकं शुद्धार्थमाचमनमपरमदृष्टार्थं तत्रादृष्टार्थं आत्मशिरसी न स्पृश्यते, शुद्धार्थं तु तादृशमुत्पन्नम् । तस्य सम्पूर्णाङ्गस्य प्रयोगां वक्ष्यते (६१ श्लो.) “शौचेऽसुः सर्वदाऽऽचामेदिति” । यद्वा विधिप्रत्यभिज्ञानार्थं—शास्त्रीयमेतदाचमनं न लौकिकमिति । ज्ञाताङ्गविशेषमग्न्यन्धस्य तदङ्गनिर्देशो तदेवेदमिति प्रत्यभिज्ञानसिद्धिः । अतश्च यत्राचामेदिति श्रुतं तत्र न यस्य कस्यचिद्द्रव्यस्य भक्षणमात्रं प्रतीयते, किं तर्हि शास्त्रीयस्य संस्कारस्य सपरिकरस्येति यदुक्तं तद्वर्शितं भवति ॥ ५३ ॥

**पूजयेदशनं नित्यमद्याच्चैतदकुत्सयन् ॥**

**दृष्ट्वा हृष्येत्प्रसीदेच्च प्रतिनन्देच्च सर्वशः ॥ ५४ ॥**

अश्वेत इत्यशनं भक्तमङ्गपूपाद्युच्यते । तदशनार्थमानीतं देवतारूपेण पश्येत् । ‘एषा वै परमा देवता यदन्नम्’ । तस्य सर्वेषां भूतानां स्रष्टृत्वेन स्थितिहेतुतया च यद्वर्शनं साऽस्य ‘पूजा’ । अथवा प्राणार्थत्वेन भावनम्—‘ध्यायन्मम तदर्थत्वं सम्पूजयति मां सदेति’ । नमस्कारादिना वा प्रणम्य ग्रहणं ‘पूजा’ ।

**अद्याच्चैतदकुत्सयन् ।** कदन्नतया, दुःसंस्कारापग्रहणेन वा कुत्साहेतुमग्नवे नान्नं कुत्सयेत् । ‘किमिदमश्वते, अरुचिकरं, धातुवैषम्यजनकमित्येवमादिनाऽभिधानेन नाक्षिपेत् । यदि तु तद्रूपं भवति तदा नाद्यान्न कुत्सयन्नद्यात् ।

**दृष्ट्वा हृष्येत् ।** पुत्रस्त्र्यादिसन्दर्शनेन चिरप्रवासप्रत्यागत इव तुष्यंतं प्रीयेत ।

**प्रसीदेच्च ।** निमित्तान्तरजमपि कालुष्यमन्नदर्शनेन हित्वा मनःप्रसादमाश्रयेत् ।

**प्रतिनन्देच्च ।** समृद्धया शंसनं प्रतिनन्दम् । ‘नित्ययुक्ता एतेन स्याम’ इत्यादरोपदर्शनमभिनन्दनम् ।

**सर्वशः** सर्वदा । ‘अन्यतरस्यामिति’ व्यवस्थितविभाषाविज्ञानात्सप्तम्यर्थे शस् कर्तव्यः । सर्वदेति वा पठितव्यम् ॥ ५४ ॥

पूजितं ह्यशनं नित्यं बलमूर्जं च यच्छति ॥

अपूजितं तु तद्भुक्तमुभयं नाशयेदिदम् ॥ ५५ ॥

पूर्वविधिशेषोऽयमर्थवादः, न तु फलविधिः । फलविधौ हि काम्याऽयं विधिः स्यादूर्ज- कामस्य बलकामस्य च । ततश्च नित्यशब्दो नोपपद्येत ‘पूजितं ह्यशनं नित्यमिति’ । अतोऽयं यावज्जीविकः प्राङ्मुखतावन्नियमः ।

**अपूजितं भुक्तं ह्युभयं नाशयेद्बलमूर्जं च ।**

बलं सामर्थ्यमनायासेन आरोह्यमनादिशक्तता । कुशस्याप्यूर्जं महाप्राणता । अङ्गो- पचयः महाकायो महाबलश्च भवति ॥ ५५ ॥

नोच्छिष्टं कस्यचिद्व्यान्नाद्यादेतत्तथान्तरा ॥

न चैवात्यशनं कुर्यान्नचोच्छिष्टः क्वचिद्व्रजेत् ॥ ५६ ॥

पात्रीस्थमन्नमास्यस्पर्शदूषितमुच्छिष्टमुच्यते ! तन्न कस्यचिद्व्यात् अननैव सिद्धे स्नातकव्रतेषु यः शूद्रविषयः प्रतिपन्धः स तत्रैव निरूपयिष्यते । चतुर्थ्यां प्राप्तायां पष्ठां सम्बन्धमात्रनिपन्धार्था । येऽपि दत्तमिदमस्मभ्यमिति न विदुस्तेषामपि भोजनाय न प्रकल्प्यं श्वविडालादीनाम् । न ह्यत्र ददात्यर्थः परिपूर्णः स्वत्वनिवृत्तिमात्रं दातुः, परस्य सत्त्वापत्तिर्नास्ति ।

अन्तराशब्दो मध्यवचनः । द्वौ भोजनकालौ सायं प्रातश्च । ततोऽन्यस्मिन्काले न भुञ्जीत । अथवा व्यवधाने अन्तराशब्दः । त्यक्तभोजनव्यापारः क्रियान्तरेण व्यवधाय पुनस्तदेव प्राक्पात्रगृहीतं न भुञ्जीत । स्मृत्यन्तरे तु विशेषः पठ्यते ‘उत्थानाचमनव्यापेत- मिति’ । केचित्तु विच्छेदमन्तरमाचक्षते । ‘सव्येन पाणिना पात्रमन्वालय्य दाक्षिणेनावदाय प्राणायामस्य जुहोतीति’ श्रूयते । तत्र यः सव्येन पात्रस्यानुग्रहस्तदनन्तरम् ।

**न चैवात्यशनमतिमात्रमशनं कुर्यात् ।** एतच्चानारोग्यकारणं गुरुविरुद्धादीनां प्रदर्श- नार्थम् । हतूपदेशान्मात्राशितायाश्चायुर्वेदादतिमात्रता बोद्धव्या, यावदशितमन्नमुदरपूरं न करोति सम्यग्जीर्यति तावदशितव्यम् । त्रयः कुक्षेर्भागाः, अध्यर्धमन्नस्य भागार्धं पानस्य भागो दोषसञ्चाराय । अन्यथाऽनारोग्यम् ।

**न चोच्छिष्टः क्वचिद्व्रजेत् ।** अतश्चोच्छिष्टमपनीय शुचित्वमापादिते तस्मिन्नेव देशे आचान्तव्यम् ॥ ५६ ॥

अनारोग्यमनायुष्यमस्वर्ग्यं चातिभोजनम् ॥

अपुण्यं लोकविद्विष्टं तस्मात्तत्परिवर्जयेत् ॥ ५७ ॥

दृष्टमूलतामत्यशनप्रतिषंधस्याचष्टे ।

अनारोग्यं व्याध्युत्पत्तिर्ज्वरोदरादिपीडा । विपृच्छिकादिना जीवितनाश अनायुष्यम् । सर्वत एवात्मानं गोपायंदिति शरीरपरिरक्षादिव्यतिक्रमादस्वर्ग्यम् । नरकप्राप्तिः स्वर्गाभावेन प्रतिपद्यते । अपुण्यं दौर्भाग्यकरम् । लोकविद्विष्टं बहुभोजितया निन्द्यते ।

तस्मात्कारणादत्यशनं परिवर्जयेन्न कुर्यात् ॥ ५७ ॥

ब्राह्मेण विप्रस्तीर्थेन नित्यकालमुपस्पृशेत् ॥

कायत्रैदशिकाभ्यां वा, न पित्र्येण कदाचन ॥ ५८ ॥

तीर्थशब्देन पवित्रमुदकाधिकरणमुच्यते । तारणाय पापप्रमोचनाय च तिष्ठतीति तीर्थम् । क्वचित्तु तरन्त्यननेति तीर्थमुदकावतरणमार्गः । इह तूदकाधारकरतलैकदेश उच्यते । स्तुत्या च तीर्थशब्दप्रयोगः । न हि तत्र नित्यस्था आपः ।

तेन उपस्पृशेदाचामेत् ।

ब्राह्मेणेत्येतदपि स्तुत्यर्थमेव । ब्रह्मा देवताऽस्येति । न हि तीर्थस्य देवता भवत्ययागरूपत्वादमन्त्रत्वाच्च । यागरूपतां च कनचिद्धर्मेण शुद्धिहेतुत्वादिनाऽध्याराण्य देवतातद्धितः ।

नित्यकालं शौचार्थं कर्माङ्गे च ।

कः प्रजापतिः, स देवताऽस्येति 'कायम्' । एवं त्रिदश देवता अस्येति 'त्रैदशिकम्' । त्रिदशशब्दाद्देवताऽणिकृते स्वार्थे 'कः' । देवतात्वं च पूर्ववत् ।

एभिस्तीर्थैरुपस्पृशेत् । विप्रग्रहणमविवक्षितम् । यतः क्षत्रियादीनां विशेषं वक्ष्यति । न चासत्यां सामान्यतः प्राप्तौ विशेषविधानमुपपद्यते, 'कण्ठगाभिस्तु भूमिप' इत्यादि ।

न पित्र्येण पितृदैवत्येन कदाचिदपि । स्फोटपिटकादिना ब्राह्मादितीर्थेष्वयंग्यतामायातव्यपि ।

“ननु चाविधानादेव पित्र्यस्याप्राप्तिः” ।

अस्यत्राशङ्का । पितृतीर्थज्ञापनार्थं तावत्पित्र्यं तयोरध इत्यवश्यं वक्तव्यम् । न च तस्येह कार्यं निर्दिश्यते । कार्याकाङ्क्षायाम् प्रकृतत्वात्तत्र कार्येण सम्बन्ध आशङ्क्येत । अथ पुनः प्रतिषंधे सति 'पित्र्य'मिति समाख्ययैव कार्यावगतिः, उदकतर्पणादि पितृकर्म एतेन तीर्थेन कर्तव्यम् । एवं स्तुतिरन्वयिनी भवति । श्रुतिनोदितत्वाच्च ब्राह्मादीनां, तदभावे सामाशङ्कानिवृत्त्यर्थं युक्तमस्याभिधानम् ॥ ५८ ॥



अङ्गुष्ठमूलस्य तले ब्राह्मं तीर्थं प्रचक्षते ॥

कायमङ्गुलिमूलेऽग्रे दैवं पित्र्यं तयोरधः ॥ ५९ ॥

अङ्गुष्ठस्य मूलमधोभागः । तस्य तलप्रदेशो ब्राह्मं तीर्थम् । हस्ताभ्यन्तरं तलमाह महारेखान्तमभिमुखमात्मनो ब्राह्मं हस्तमध्ये । अङ्गुलीनां मूले दण्डरेखाया ऊर्ध्वं कायम् अग्रे अङ्गुलीनां 'दैवम्' । एवमुपसर्जनीभूतोऽपि मूले अङ्गुलिशब्दः सापेक्षत्वादग्रशः सम्बध्यते । पित्र्यं तयोरधः । अत्रापि गुणीभूतस्याङ्गुलीशब्दस्याङ्गुष्ठस्य च सम्बन्धप्रदेशिनी चात्राङ्गुलिर्विवक्षिता । तयोरधः अन्तरं 'पित्र्यम्' ।

स्मृत्यन्तरशिष्टप्रसिद्धिमामश्यादैवं व्याख्यायते । यथाश्रुतान्वयासम्भवात् । तथा शङ्खः—“अङ्गुष्ठस्याधरतः प्रागग्रायाश्च रेखाया 'ब्राह्मं' तीर्थं, प्रदेशिन्यङ्गुष्ठयोरन्तः 'पित्र्यं', कनिष्ठातलयोः पूर्वणा पर्वण 'कायं' अग्रमङ्गुलीनां दैविकमिति” ॥ ५९ ॥

त्रिराचामेदपः पूर्वं द्विः प्रमृज्यात्ततो मुखम् ॥

खानि चैव स्पृशेदद्विरात्मानं शिर एव च ॥ ६० ॥

अन्यतमेन तीर्थेन त्रिरप उदकमाचामेदास्येन जठरं प्रवेशयेत् ।

तत उदकभक्षणादनन्तरं द्विरभ्यासेन मुखम् ओष्ठद्वयं परिमृज्यान् ओष्ठशिल्लममुदकावयवानां सोदकंन हस्तेनापनयनं 'प्रमार्जनं'मत्र ।

“कृतः पुनर्हस्तेनेति ।”

समाचारात्तीर्थाधिकाराद्वा । 'तीर्थे'नैवाद्विरिति चेत्तरत्र श्रुतमत्राप्यपकृत्यते दृष्टार्थत्वाच्च प्रमार्जनस्य मुखशब्द एकदेशे यथोक्ते वर्तते ।

खानि द्विद्राणि चोपस्पृशेदद्विर्हस्तगृहीताभिः स्पर्शनमेवोपस्पर्शनम् । मुखस्य प्रकृतत्वान्मुख्यानामेव खानामेष स्पर्शनविधिः । गौतमश्चाह “खानि चोपस्पृशेच्छर्पण्यानि” ।

आत्मानमिति हृदयं नाभिं वा निर्दिशति । उपनिषत्सु हि “अन्तर्हृदयमात्मा पश्येदिति” कथ्यते । अतो हृदयस्यायं स्पर्शः क्षेत्रज्ञस्यात्मनो विभोः । अमूर्तस्य न स्पृशः सम्भवः । 'नाभिमालभेतेति' कचित्स्मर्यते; तेन नाभिं मन्यामहे ।

शिरः प्रसिद्धम् ।

स्मृतीनां चैकार्थ्याद'मणिवन्धात्पाणी प्रक्षालयेत्येवमादि लभ्यते । तथा अशब्दकरवाङ्मनियमः, पादाभ्युक्षणम् । महाभारते प्रक्षालनमपि पादयोर्दर्शितम् ॥ ६० ॥

अनुष्णाभिरर्केनाभिरद्विस्तीर्थेन धर्मवित् ॥

गौचेप्सुः सर्वदाऽऽचामेदेकान्ते प्रागुदङ्मुखः ॥ ६१ ॥

उष्णशब्दः काथोपलक्षणार्थः । तथा हि पठ्यत 'अभृताभिरद्भिरिति' । एवं च ग्रीष्मोष्मतप्ताः स्वभावोष्णाश्च न प्रतिपिध्यन्ते । फेनग्रहणं बुद्बुदानामपि प्रदर्शनार्थम् । पठितं च 'हीनाभिः फेनबुद्बुदैरिति' ।

**तीर्थेन धर्मविदिति वृत्तपूरणमेव ।**

शौचमाप्तुमिच्छुः **शौचेप्सुः** । शुद्धिकाम इत्यर्थः । नान्यथा शुद्धा भवति ।

**सर्वदा** । न प्रकरणाद्भोजन एव, किं तर्हि रेतोविण्मूत्रादिशुद्धिष्वपि ।

अपां भक्षणं कर्मत्वात्तृतीयानिर्देशो, न भक्षमाणा नामेवायं धर्मोऽपि तु कारणभूतानामपि पादाभ्युत्थणादौ । वयं तु ब्रूमो भक्षणंऽपि करणमेवापो, न हि तासामाचमनं संस्कारः ।

**एकान्ते** शुचौ देशे । एकान्तो हि जनैरनाकीर्णः प्रायेण शुचिर्भवति ।

**प्रागुदङ्मुखः** । मुखशब्दः प्रत्येकमभिसम्बध्यते । "प्राङ्मुख उदङ्मुखो वा" एवं हि गौतमेन पठितम् । विप्रहश्चैवं कर्तव्यः प्रागुदङ्मुखमस्येति । नायं द्वन्द्वगर्भो बहु-  
त्राहिरपि तु बहुत्रोद्विरेव । द्वन्द्वगर्भतायां-समाहारे समासान्तेनाकारेण भवितव्यम् । इतरेत-  
र्येगोऽपि नैव । न हि युगपदुभयदिङ्मुखता सम्भवति । तत्र कश्चिदाचमनभागः प्राङ्मुखेन  
कर्तव्यः कश्चिदुदङ्मुखेनैत्यापतति, न चैकदेशे आचमनम् । न च दिगर्थे उपादेयो येन  
परस्परापेक्षे सम्बध्येयाताम् । नापि दक्षिणपूर्वादिवत्प्रागुदङ्मुखोऽपराजिताया दिशो वाच-  
कत्वेन प्रसिद्धो येन दिक्समासबहुत्रोद्विर्ज्ञायेत । तस्मान्नायं वृत्त्यन्तरगर्भो बहुत्रोद्विः । अतो  
विकल्पः । उदाहृतं च स्मृत्यन्तरं "प्राङ्मुख उदङ्मुखो वा शौचमारभेतिति" । यथा  
"बृहद्रथन्तरसाम पठहे" इति कंपुचिदहःसु बृहत् कंपुचिद्रथन्तरम्; न त्वेकस्मिन्नहनि  
समस्तोभयसामत्वम् ॥ ६१ ॥

उक्तमाचमनं तीर्थेनापां भक्षणम् । परिमाणं तु नाक्तमतस्तदवधारणार्थमाह—

**हृद्गाभिः पूयते विप्रः कण्ठगाभिस्तु भूमिपः ॥**

**वैश्योऽग्निः प्राशिताभिस्तु शूद्रः स्पृष्टाभिरन्ततः ॥ ६२ ॥**

हृदयं गच्छन्ति प्राप्नुवन्ति 'हृद्गाः' । 'अन्येष्वपि दृश्यत' ( पा. सू. ६।२।१०१ )  
इति गमेर्ङः । 'हृदयस्य हृदिति' ( व्या. सू. ६।३।५० ) यागविभागाद्बृहदादेशः ।

**पूयते** पवित्रतां प्राप्नोत्यशुचित्वं व्यावर्तते । आप ईषदूनचुलुकमात्रप्रमाणाः ।

**कण्ठगाभिस्ताभिः** कण्ठमात्रव्यापिनीभिः **भूमिपः** क्षत्रियः । भूमेराधिपत्यं  
क्षत्रियस्य विहितम् । तेन प्रसिद्धेन कर्मणा क्षत्रियजातिर्नश्यत । आधिपत्यविवक्षायां  
राजधर्मेष्वेवावच्यत् ।

**वैश्यः प्राशिताभिरन्तरास्यप्रवेशिताभिः** । कण्ठमप्राप्ता अपि शुद्धिहेतवे वैश्यस्य ।

**शूद्रः स्पृष्टाभिरन्ततः** अन्तेनेति । आद्यादित्वात्तृतीयार्थं तसिः । अन्तशब्दोऽयं

समीपवचनोऽस्ति । ‘उदकान्तं गत’ उदकसमीपमिति गम्यते । अस्यवयववचनः । ‘वस्त्रान्ता’ ‘वसनान्त’ इत्युभयत्रापि वर्तमानः सम्बन्ध्यन्तरमपेक्ष्यते, कस्य समीपं कस्य वाऽवयव इति । तत्रेह येन स्थानेन वर्णान्तराणामाचमनं विहितम्, तीर्थैर्जिह्वोष्ठेन च तदन्तेनेति प्रतीयते । समीपवचनस्तु न सम्भाव्यः विधीयमानस्याचमनस्य तत्साध्यत्वासम्भावात् । स्पर्शोपि प्राशनमस्ति ।

जिह्वौष्ठेन हि स्पृश्यमानस्य रसास्वादनमवश्यम्भावि । तत्र वैश्यपरिमाणात्किञ्चिन्यूनताऽत्र विवक्षिता । जिह्वामूलं यावद्वैश्यस्य; जिह्वाग्रं शूद्रस्य ।

द्रवत्वादुदकस्यापरिहार्योऽवध्यतिक्रमः, अवध्यप्राप्तौ त्वशुद्धिः ।

सर्वश्रायं तीर्थविभागां दक्षिणहस्तस्य उपस्पर्शनं हस्तस्यौचित्यादक्षिणाचारतायाश्च पुरुषधर्मतया विहितत्वात् । एवमर्थमेव चास्मिन्नवधाविदमुच्यते ॥ ६२ ॥

उद्धृते दक्षिणे पाण्युपवीन्युच्यते द्विजः ॥

सव्ये प्राचीन आवीती निवीती कण्ठसज्जने ॥ ६३ ॥

“ननु च लोकाः सिद्धाः पदार्था धर्मशास्त्रेऽप्याश्रयन्ते । न पदार्थसंविज्ञानार्थानि मन्वादिवाक्यानि, व्याकरणाभिधानकाण्डस्मृतिवन्” ।

उक्तमस्माभिर्यो नातिप्रसिद्धाऽर्थस्तं चेन्नक्षयन्ते किमुपालम्भमर्हन्ति । अस्ति चात्र किञ्चित्प्रयोजनमन्यदपि । आचमनक्रममुच्यमानमुपसंव्यानादिकमाचमनाङ्गं यथा विज्ञायन्ते । यद्यप्युपवीतधारणं व्रतार्थतया पुरुषार्थतया वा सर्वदा प्राप्तं तथापि तेन विनाऽऽचमनं कृतमप्यपरिपूर्णमेव स्यात् । अमत्यस्मिन्वचने व्रते वैगुण्यं पुरुषदोषश्च स्यात् । अथ पुनरन्तरेणोपवीतमाचमनं कृतमप्यकृतसमं, दोषश्च स्यादप्यशुचिना कृतमपं भक्षणमिति ।

“कथं पुनः कवलस्योपवीतस्यैवाचमनाङ्गता यावताऽन्यदप्यत्र निर्दिष्टं प्राचीनावीति च ।”

उच्यते । प्राचीनावीतं स्वशब्देनैव पित्र्यं कर्मणि विहितं, तत्रार्थवत्तायामुपयातायां नाकृतार्थेनोपवीतेन विकल्पितुमर्हति । निर्वीतमप्यभिचारेऽर्थवत् । यद्यप्यत्र निर्वीतस्य विनियोगो नास्ति, तथापि स्मृतीनां चैकाग्र्यादन्यत्र यो विनियोगस्तेनहाप्यर्थवत्ता भवत्येव ।

पाणिग्रहणं बाहूपलक्षणार्थमुद्धृतवाहुर्येता लोका उपवीतीत्युच्यते । सार्वकालिकं चोपवीतं वक्ष्यामः । न च कवलपाण्युद्धृत उपवीती ।

सव्ये उद्धृतं प्राचीनावीती । समामपदानामधेयम् । असमासस्तु वृत्तानुरोधितया ।

**कण्ठसज्जने ।** कण्ठे सज्जनं सङ्गः स्थापनम् । यदा वस्त्रस्य सूत्रस्य नान्यतरापि बाहुरुद्ध्रियते तदा **निवीती** भवति ॥ ६३ ॥

**मेखलामाजिनं दण्डमुपवीतं कमण्डलुम् ॥**

**अप्सु प्रास्य विनष्टानि गृहीतान्यानि मन्त्रवत् ॥ ६४ ॥**

विनष्टानामप्सु प्रासनमन्येषां च ग्रहणमत्र विधीयते । प्रासनग्रहणयोः पार्वापर्यं यथाश्रुतमेव । अस्माच्च पुनरुपादानान्नैषामुपनयनाङ्गतैव । तदङ्गत्वे हि तत्प्रयोगापवर्गिते-  
व स्यात् । किं तर्हि ? यावद्ब्रह्मचर्यं धारणम् ।

“अथ किमुपनयनकाल एव प्राकर्मनिष्पत्तेः देवान्मानुषाद्वा प्रतिबलाद्विनष्टानां प्रतिपत्तिर्न सम्भवति । प्रयोगसमाप्त्यर्थं च पुनरुपादानं, यथा कपालस्य; येनैवमुच्यते अस्मात् पुनरुपादानाद्वारणमनुमीयते” ।

उच्यते । ग्रहणं तावदण्डस्य चोदितं, मेखलाया बन्धनम् । तत्र सूत्रस्य विन्यासस्ताव-  
दुपनयनाङ्गत्वेनावश्यं कर्तव्यम् । कृते तस्मिन्कृतः शास्त्रार्थः । उत्तरकालं किं तैर्नष्टैरनष्टैर्वा ।  
अङ्गनाशे च प्रतिपत्तिविशेषः कर्मोपकारकां भवति । न च तेषां किञ्चन कार्यमाम्नातं येन  
प्रतिपत्तिद्वयार्थं विशिष्टे कालं वाचनिकमुपादानम् । अकृतत्वाच्च कार्यस्य तत्प्रयुक्तं पुनरुपादानम-  
र्थसिद्धमुच्यते । तस्मात्प्रतिपत्तिविधानादुपादानवचनाच्च धारणमङ्गं, न च प्रयोगापवर्गि ।  
यतः कमण्डलुनोपनयनोत्तरकालानुवर्तिना तुल्यवन्निर्देशात्तेषामप्युत्तरत्रानुवृत्तिः प्रतीयते ।  
या च व्रताङ्गम् । अत उभयार्था मेखलादयः प्रकरणादुपनयनार्थाः । निवृत्ते चोपनयनं  
दर्शनाद्यावद्ब्रह्मचर्यभाविनः । कमण्डलुश्चोदकार्थः कर्तव्याऽस्मादेव प्रतिपत्तिविधानात् ।  
अन्यथा यदा कमण्डलुस्तदेयं प्रतिपत्तिरिति पान्तिकत्वं स्यात् ।

तत्र दण्डधारणं प्रतिगृह्य दण्डं भिक्षां चरेदिति क्रमाद्भैक्ष्यचर्याङ्गत्वमेव प्राप्तं समा-  
चाराद्भैक्षेऽर्थेऽपि भ्रमणे भवत्येव । न तु सर्वदैव करतलधृतदण्डस्य स्थानासनशयन-  
भोजनादीनि । तथा च स्वाध्यायं ब्रह्माञ्जलिं वक्ष्यति ।

**मन्त्रवदित्युपनयनविधिना ग्रहणमनुवदति । तत्र च मेखलाया मन्त्रो, न दण्डस्य ॥ ६४ ॥**

**केशान्तः षोडशे वर्षे ब्राह्मणस्य विधीयते ॥**

**राजन्यबन्धाद्वाविंशे वैश्यस्य द्व्यधिके ततः ॥ ६५ ॥**

**केशान्तो** नाम संस्कारः । स गर्भषोडशे वर्षे ब्राह्मणस्य कर्तव्यः । तस्य च  
स्वरूपपरिज्ञाने गृह्यमेव शरणम् ।

द्वे वर्षेऽधिके यस्य द्वाविंशस्य तस्मिन्द्व्यधिकं द्वाविंशे । अथवा कालमत्रमन्यपदार्थः ।  
तदा द्वाविंशाद्द्वर्षाद्द्व्यधिके कालं **वैश्यस्येति** । द्विशब्दस्य च वर्षाण्येव सङ्ख्यायानि ।  
प्रकृतानि हि तानि ॥ ६५ ॥

अमन्त्रिका तु कार्येयं स्त्रीणामावृदशेषतः ॥

संस्कारार्थं शरीरस्य यथाकालं यथाक्रमम् ॥ ६६ ॥

इयमावृदशेषतः स्त्रीणाममन्त्रिका कार्या । जातकर्मण आरभ्येयं संस्कारा-  
णाम् आवृत् परिपाटी, सेतिकर्तव्यताकः संस्कारकलाप इति यावत् ।

संस्कारार्थं शुद्धार्थं शरीरस्य । पुंसामिव स्त्रीणामपि प्रयोजनमाह ।

यथाकालम् । यस्मिन्काले यः संस्कार उक्तस्तं कालमनतिक्रम्य । पदार्थानतिवृत्ती  
'यथाऽमादृश्ये' अव्ययीभावः ।

एवं क्रमेऽपि द्रष्टव्यम् ।

मन्त्रमात्ररहिताया आवृत्तो विहितत्वादयथाकालक्रमप्राप्तिरेव नास्ति । अत्यतो निषेधा  
नित्यानुवादा वृत्तपूरणार्थः । एतानद्विवक्षितं स्त्रीणां चैतं अमन्त्रिका इति ॥ ६६ ॥

पूर्वेणावृद्धचनेन जातकर्मादिवदुपनयनेऽप्यमन्त्रके प्राप्ते तन्निवृत्त्यर्थमारभ्यते ।

वैवाहिको विधिः स्त्रीणां संस्कारो वैदिकः स्मृतः ॥

पतिसेवा गुरौ वासो, गृहार्थोऽग्निपरिक्रिया ॥ ६७ ॥

वेदग्रहणार्थो वैदिकः संस्कार उपनयनाख्यो यः स स्त्रीणां वैवाहिको  
विधिः । विवाहे भवो विवाहविषया विवाहसाध्यः । अतो विवाहस्योपनयनस्थानं  
विहितत्वात्तदापत्तिवचनं विवाहस्य । तस्यच निवृत्तिर्यदि विवाहस्तत्कार्यकरः ।

हन्त प्राप्तं वेदाध्ययनं, प्राप्ता च व्रतचर्या । उपनयनं नाम मा भूत् । एतदुभयमपि  
निवर्तयति पतिसेवा गुरौ वासः । पतिं यत्सेवत उपचरत्याराधयति स एवाभ्य  
गुरौ वसतिः । गुरौ वसत्याऽध्ययनं कर्तव्यम् न चास्या गुरौ वासोऽस्त्यतः कुतोऽध्ययनम् ।

गृहार्थो गृहकृत्यानि रन्धनपारिणाह्यप्रत्यवेक्षणादीनि यानि नवमे वक्ष्यन्ते (श्रौ. ११)  
“अर्थस्य संग्रहे चैनाम्” इत्यादि । सायम्प्रातर्ब्रह्मचारिणो यत्समिदाधानं तदेवास्या  
गृहकृत्यम् । अग्निक्रियया च यावान्यमनियमसमूहो ब्रह्मचारिणः स सर्व उपलक्ष्यते ।

एवं चैतदुक्तं विवाहस्योपनयनापत्त्यम् । यथैव पुरुषस्योपनयनात्प्रभृति श्रौताः स्मार्ता  
आचारप्राप्ताश्च विषया भवन्ति, प्राक्तनं कामचारः कर्माक्षमत्वमेवं स्त्रीणां प्राग्विवाहा-  
त्कामचारः, परस्मान् श्रौतस्मार्तेष्वधिकारः ।

एवं वा पदयोजना । विवाह एव स्त्रीणां वैदिकः संस्कार उपनयनम् । अनुपनय-  
नेऽपि विवाहे भक्त्योपनयनत्वमुच्यते । किं तदुपनयनेन विवाहस्य साम्यं येनास्य  
तद्व्यपदेश अत आह पतिसेवेत्यादि ॥ ६७ ॥

प्रकरणापसंहारः—

एष प्रोक्तो द्विजातीनामौपनायनिको विधिः ॥

उत्पत्तिव्यञ्जकः पुण्यः, कर्मयोगं निबोधत ॥ ६८ ॥

एतावदुपनयनप्रकरणम् । अत्र यदुक्तं तत्सर्वमुपनयनार्थम् ।

“ननु केशान्तोऽप्येवं प्राप्नोति” ।

न । अतिवृत्ते उपनयने स्वकाले तस्य विधानात् । प्रकरणेऽपि पठितस्य वाक्यादन्यार्थता भवति । तथा च केशान्तः समावृत्तस्यापि कैश्चिद्विष्यते ।

उपनयने भव **औपनायनिकः** । उत्तरपदस्य दीर्घत्वम् पूर्ववत् ।

उत्पत्तिः मातापित्रोः सकाशाज्जन्म तां व्यनक्ति प्रकाशयति मशुण्णतां करोतीत्युत्पत्तिव्यञ्जकः । जातोऽप्यजातसमोऽनुपनीतोऽधिकाराभावान् । अतोऽयं विधिरुत्पत्तिव्यञ्जकः ।

**पुण्य** इत्युक्तार्थः ।

उपनीतस्य येन **कर्मणा योगः** सम्बन्धोऽधिकारां, यत्तेनोपनीतं कर्तव्यं, तदिदानीं वक्ष्यमाणं **निबोधत** ॥ ६८ ॥

उपनीय गुरुः शिष्यं शिक्षयेच्छौचमादितः ॥

आचारमग्निकार्यं च सन्ध्योपासनमेव च ॥ ६९ ॥

**शिक्षयेद्गुरुत्वादयेच्छौचमादितः** । **आदितं** इतिवचनेनाचारादिभ्यः प्रागुपदेशः शौचस्य नेष्यते, किंतु नियतक्रमकाः परस्परमेते । केवलमुपनयनानन्तरं व्रतादेशनं वक्ष्यति । आदिष्टवेदव्रतस्य च वेदाध्ययनम् । अतोऽग्नीन्धनसन्ध्योपासनयोः समन्त्रकत्वाद्दृष्टे व्रतादेशे मन्त्रोच्चारणमप्राप्तं विधीयेत । शौचं चानियतकालं, तद्वश्यं तदहरेवोपदेष्टव्यम् । एवमाचारोऽपि । अत इदमादित इति वचनमादरार्थं न प्रथमोपदेश्यतां शौचस्य विधत्ते ।

**शौचम्**—‘एका लिङ्गे’ (अ. ५ श्लो. १३६) इत्याद्याचमनान्तम् ।

**आचारो** गुर्वादीनां प्रत्युत्थानासनदानाभिवादानादि । **अग्निकार्यं** मग्न्याधानकार्यं समित्समिन्धनम् ।

सन्ध्यायामादित्यस्योपासनं तत्स्वरूपभावनं **सन्ध्याया उपासनम्** । एवं वा ‘पूर्वा’ सन्ध्यामित्यादि’ (अमे १०१ श्लो.) । ण्य व्रतधर्मः ॥ ६९ ॥

अध्ययनधर्मानिदानीमाह—

अध्येष्यमाणस्त्वाचान्तो यथाशास्त्रमुदङ्मुखः ॥

ब्रह्माञ्जलिकृतोऽध्याप्यो लघ्वासा जितेन्द्रियः ॥ ७० ॥

प्रत्यामन्ने भविष्यति लब्धं दृष्टव्यः । अध्ययने प्रवर्तमानः अध्ययनमारभमाणः  
अध्येतुमिच्छन्निति यावत् ।

**उदङ्मुखोऽध्याप्यः** । गौतमीये तु “प्राङ्मुखो वा शिष्यः प्रत्यङ्मुखः  
आचार्यः” इति (अ.१ सू.५५) ।

**आचान्तो** यथाशास्त्रमिति । प्रागुक्तमाचमनविधिं स्मारयति ।

ब्रह्माञ्जलिः कृतो येनेति । आहिताग्न्यादेराकृतिगणत्वान्निष्ठान्तस्य परनिपातः ।  
ब्रह्माञ्जलिकृदिति वा पाठः ।

**लघुवासा** धौतवामाः । प्रक्षालनेन लघुनी वाससी भवतः । अतो लघुत्वेन वामसः  
शुद्धिर्लक्ष्यते । अथवाऽयं रामादिस्थूलवसनः चित्तव्याप्तेषु ताड्यमानो न प्रहारं वेदये-  
त्तत्र न युक्तः पठेत् । अपनीयमाने तु वाससि गुरोः खेदः स्यात् । निरावरणे च काये  
रज्ज्वादिना ताड्यमानो महतीं बालो वेदनामनुभवेत् । अतो दृष्टार्थं लघुवामस्त्वम् ।

जितानि नियमितानीन्द्रियाण्युभयान्यपि येन स **जितेन्द्रियः** । न इतस्ततो वीचेत्,  
यत्किञ्चिन्न शृणुयादध्ययनेऽवहिता भवेदित्युक्तं भवति ॥ ७० ॥

ब्रह्मारम्भेऽवसाने च पादौ ग्राह्यौ गुरोः सदा ॥

संहृत्य हस्तावध्येयं स हि ब्रह्माञ्जलिः स्मृतः ॥ ७१ ॥

ब्रह्मशब्दोऽयमनेकार्थोऽप्यध्ययनाधिकारादत्र वेदवचनः प्रतीयते । तस्यारम्भे । निमि-  
त्तमप्रत्येष्ट्या । अध्ययनाधिकारादेव च तद्विषयाऽध्ययनक्रिया, तस्यायमारम्भः, प्रथमा-  
वृत्तिः पुरुषस्य । तत्रेदं पादग्रहणम् । वेदस्य तु यान्यायाक्षराणि ‘अग्निमीचे’ ‘इषंत्वा’ ‘अग्ने-  
आयाहि’ इति न सोऽत्रारम्भ उच्यते । न हि तस्य निमित्तभावः सम्भावितः, नित्यत्वात् ।  
कादाचित्कं हि निमित्तं भवति । तेनैतदुक्तं भवति—वेदाध्ययनमारभ्यमानो गुरोः  
पादसङ्ग्रहणं कुर्यात्कृत्वा ततः स्वाध्यायाक्षराण्युच्चारयन् पुनः प्रवृत्ताध्ययनक्रियः पादौ  
गृह्णीयात् ।

“ननु चाद्यक्रियाक्षण आरम्भः, स च निमित्तम् । विद्यमानस्य च निमित्तत्वं युक्तं  
जीवनस्येव । अत्र गृहदाहाद्यतीतमग्निः निमित्तं तत्र तथैव श्रवणम् । तस्मात्सद्व्यपयोग  
एवाध्ययनपादोपसङ्ग्रहणयोर्युक्तः” ।

उच्यते । अध्यापनाध्यवसाय ‘आरम्भ’ उच्यते, नाद्यः क्रियाक्षणः । यदैव गुरुरधीष्ते-  
त्याह तदैवाध्यवस्यति माणवकः । अतस्तदनन्तरं पादोपग्रहः । उपकारप्रवृत्तस्य गुरोश्चित्त-  
प्रसादनमेतत् । यथा लोके कश्चिदुपकारप्रवृत्तं सभाजयति वाचा ‘ननु त्वया वयमस्मा-  
त्पापान्मोचिता’ इति । अनक्षरा चेयमध्येष्ट्या ‘उपसन्नोऽस्यध्ययनायेति’ । न हि गुरु-

रुपराध्याऽध्यापयेति । केवलमुपसदनमस्य कर्तव्यं सम्बोधार्थमवमरोऽध्ययनस्येति । अतः कृतोपसदनस्य वेदाच्चरोच्चारणम् । अपि च **संहृत्य हस्तावध्येत** व्यमित्युच्यते । तत्राधीयानः पादोपसङ्ग्रहणविधिमतिक्रमेत ।

**अवसानं** समाप्तिरध्ययनादुपरमः । यद्यपि ब्रह्मशब्द आरम्भे गुणभूतस्तथाप्यवसानस्य सापेक्षत्वात्सन्निहितत्वाद्ब्रह्मपदेनैव सम्बन्धः प्रतीयते, अन्यस्याश्रुतत्वात् ।

**सदाग्रहणमन्वहं** भाविप्रयोगारम्भावसानयोरेष विधिर्यथा स्यादितरथा य एव व्रतादेशानन्तरो मुख्यप्रारम्भः तत्रैव स्यात् । यथाऽन्वारम्भणीया दर्शपूर्णमासारम्भे चेदिता य एवाधानानन्तरभावी दर्शपूर्णमासप्रयोगारम्भः तत्रैव भवति, न मासिकप्रयोगारम्भे ।

प्रातरारभ्य यावदाह्निकं न निवृत्तं प्रपाठकद्वयमात्रपरिमाणं, तावदेकैव साऽध्ययनक्रियेति । अन्तरा कथञ्चिद्विच्छेदेऽपि पुनः प्रवृत्तौ नारम्भशब्दवाच्यताऽस्तीति, न पुनः पादोपसदनं क्रियते । स्मृत्यन्तरं च पठ्यते “पादोपग्रहणं गुरोः प्रातरन्वहमिति” ।

**संहृत्य-संलग्नौ संश्लिष्टौ** परस्परं कृत्वाऽध्येयम् । कच्छप इव यः संनिवेशो हस्तयोः प्रसिद्धस्तथा कर्तव्यः । **स हि ब्रह्माञ्जलिः** । पदार्थकथनमेतत् ॥ ७१ ॥

व्यत्यस्तपाणिना कार्यमुपसङ्ग्रहणं गुरोः ॥

सव्येन सव्यः स्पष्टव्यो दक्षिणेन च दक्षिणः ॥ ७२ ॥

यदुपसङ्ग्रहणं पूर्वश्लोकं गुरोरुक्तं तद्व्यत्यस्तपाणिना कार्यम् ।

कीदृशः पुनः पाण्याव्यत्यासः कर्तव्य इत्यत आह । **सव्येन** हस्तेन **सव्यः** पादः **स्पष्टव्यः** स्पर्शः कर्तव्यः, न तु चिरं निपीक्यासितव्यम् । एष च व्यत्यासो युगपदितरेतरदिक्सञ्चारेण हस्तयोर्भवति । अग्रतः स्थितेन सम्मुखेन **गुरोरुपसङ्ग्रहणं** कर्तव्यम् । तत्र वामो दक्षिणमार्गं नीयते, दक्षिणो वाममित्येवं सव्येन सव्यः स्पष्टो भवति, **दक्षिणेन च दक्षिण** इत्येष पाणिव्यत्यासः ।

अन्ये तु विन्यस्तपाणिनिति पठन्ति । स्पर्शादेव च विन्यासे सिद्धे नाग्नितप्तायः पिण्डस्पर्शनवद्वाहभयादङ्गुल्यग्रमात्रेण स्पर्शनं कर्तव्यमपि तु हस्तौ विन्यसितव्यौ निधातव्यौ । पीडनं तु पीडाकरं निषिद्धमिति वर्णयन्ति ॥ ७२ ॥

अध्येष्यमाणं तु गुरुर्नित्यकालमतन्द्रितः ॥

अधीष्व भो इति ब्रूयाद्विरामोऽस्त्विति चारमेत् ॥ ७३ ॥

**अध्येष्यमाणमित्यादीनि** प्राग्व्याख्यातानि पदानि । गुरोरयं नियोगः । गुरोर्यदा



माणवकोऽध्यापयितुमभिलषितस्तदा अधीष्व भो इत्यामन्त्रयितव्यः । अनामन्त्रितेन न गुरुः खेदयितव्य 'उपदिशानुवाकमिति' । उक्तं च । "आहूतश्चाप्यधीयीतेति" ।

**विरामोऽस्त्वित्येतं** शब्दं समुच्चार्यारमेत् निवर्तेत । कः । गुरुरेव, प्रथमान्त-निर्देशात् । अथवा गुरुणोत्सृष्टो निवर्तेत, न स्वेच्छया । एवं चेदं व्याख्यायते, 'यदा गुरुर्विरामोऽस्त्विति ब्रूयात्तदा विरमेद्ब्रह्मचारी ।'

अन्ये त्वध्येतृमात्रस्य-शिष्याणामुपाध्यायस्य च-उपरमणकाले धर्ममिममिच्छन्ति । तथा च स्मृत्यन्तरम् । "स्वाध्यायमधीत्य विरमणकाले प्रदेशिन्या पृथिवीमालभ्य स्वस्तीतियजुर्ब्रूयाद्विस्पष्टामिति सामसु, विरामः परमाम्बृक्षु, आरमस्त्वथर्वसु" ।

**अतन्द्रितः** अनलमः । तन्द्राऽऽलस्यम् । तद्योगात्पुरुषस्तन्द्रित इत्युच्यते । त्यक्त्वाऽऽलस्यमतन्द्रितः । अनुवादश्चायम् । नात्र तन्द्रा श्रमः । न त्वयिमाशङ्का कर्तव्या "य अतन्द्रितस्तस्यायं विधिः, आलस्यवतस्त्वन्यः" ॥ ७३ ॥

ब्रह्मणः प्रणवं कुर्यादादावन्ते च सर्वदा ॥

स्रवत्यनोङ्कृतं पूर्वं परस्ताच्च विशीर्यति ॥ ७४ ॥

अत्रापि पूर्वोक्तेन न्यायेन ब्रह्मण आदावन्ते च प्रणवं कुर्यात्, ब्रह्मविषयाया अध्ययनक्रियाया इति द्रष्टव्यम् ।

प्रणवशब्दं ॐकारवचनः । तथा च वक्ष्यति-स्रवत्यनोङ्कृतमिति ।

**सर्वदा**प्रहणमध्ययनविधिमात्रधर्मो यथा स्यादितरथा प्रकरणाद्ग्रहणार्थ एव ब्रह्मचारिणः स्यात् । अस्मिन्तु सति योऽप्यविस्मरणार्थो यच्च "अहरहः स्वाध्यायमधीयीत" इति गृहस्थादीनां, तत्र सर्वत्र सिद्धं भवति । सन्ध्याजपादौ तु स्वशब्देन विधास्यति — 'एतदचरमेतां चेति' । न चायं वेदधर्मो येन यत्र कुत्रचिद्वैदिकवाक्योच्चारणमारभेत तत्र प्राप्तु-यान् । अतो होम-मन्त्रजप-शास्त्रानुवचन-याज्यादीनामारम्भे नास्ति प्रणवः, अन्यत्राप्युदाहरणार्थे वैदिकवाक्यव्याहारे । तस्मात्स्थितं प्राकरणिकस्वाध्यायाध्ययनविधिधर्मार्थं **सर्वदा**प्रहणम् ।

प्रणवप्रयोगस्यान्वाहिकारम्भार्थता तु नित्यकालप्रहणानुवृत्त्यैव सिद्धा ।

अस्यार्थवादः **स्रवत्यनोङ्कृतम्** । पूर्वं प्रारम्भे अनोङ्कृतं ब्रह्म स्रवति । ओमा कृतं ॐ शब्देन संस्कृतम् । साधनं कृतेति समासः । अथवा ॐ कृत उच्चारितो यस्मिन्ब्रह्मणि तदोङ्कृतं सुखादित्वात्परनिपातः ।

**परस्ताच्च** समाप्तौ । चकारेणानोङ्कृतमिति सम्बध्यते ।

**स्रवति विशीर्यति** इत्युभाभ्यामपि नैफल्यमध्ययनस्य प्रतिपाद्यते । अधीतं ब्रह्म

यस्मिन्कर्मणि विनियुज्येत तन्निष्फलं भवतीति निन्दार्थवादश्च । पाकार्थं निषिक्तस्याप्राप्त-  
पाकक्षीरादेरवच्छिद्रिते भाजने य इतस्ततो वित्तेपः प्रचरणं तत् स्रवतीत्युच्यते । लब्ध-  
पाकस्य पिण्डीभूतस्य भोग्यतां प्राप्तस्य यो विनाशः स विशरणम् ॥ ७४ ॥

**प्राक्कूलान्पयुपासीनः पवित्रैश्चैव पावितः ॥**

**प्राणायामैस्त्रिभिः पूतस्तत उक्कारमर्हति ॥ ७५ ॥**

कूलशब्दे दर्भाप्रवचनः । तान्पयुपासीनः तेषु प्राग्गेषु दर्भेषूपविष्ट इत्यर्थः ।  
शीङ्स्थासामिति' ( पा. सू. १।४।४६ ) स्था आ आसामित्याङा प्रश्लेषात्कर्मत्वम् ।  
परि उप आ आसीन इति इहाप्याङा श्लिष्टनिर्दिष्टो द्रष्टव्यः । पर्युपशब्दावनर्थकौ ।

**पवित्रैर्दर्भैरेव पावितः** शुचित्वमापादितः । अघमर्षणादिस्तु मन्त्रो नंह पवित्र-  
शब्देनोच्यते, ब्रह्मचारिणस्तदानीमनधीतत्वात्तेषाम् । न च दर्भाः स्वसत्तामात्रेण काञ्चित्-  
क्रियामकुर्वतः पावनं करणं भवन्तीति । अवान्तरव्यापारापेक्षया स्मृत्यन्तरं प्राणापस्पर्शनं  
प्रतीयते । आह च गौतमः । ( अ. १ सू. ४६।५० ) “प्राणोपस्पर्शनं दर्भैः । प्राक्कू-  
लेवासनं च” ।

**प्राणायामैस्त्रिभिः पूतः** । मुखनासिकामञ्चद्वीवायुः प्राणः तस्यायामां निरोधः  
शरीरे धारणं, वह्निर्निष्क्रमणनिषेधः, तस्य स्मृत्यन्तरं धारणकालस्य मानं समाप्नातम् ।  
मन्त्रानुस्मरणं च । “प्रतिप्रणवसंयुक्तां गायत्रीं शिरसा सह । त्रिर्जपेदायतप्राणः प्राणा-  
यामः स उच्यते” । वसिष्ठेन भगवता महाव्याहृतयोऽप्युक्ताः । मन्त्रावमान एव निरो-  
धावधिः अन्यस्यानाम्नातत्वात्मवस्मृतीनां चासति विरोध एकार्थत्वादिहाप्येवमवानुष्ठानम् ।  
“नन्वेवमितरेतराश्रयः स्यान् कृतेषु प्राणायामेषु ओङ्कारा न कर्तव्यो, न चोङ्कारेण  
विना प्राणायामो निर्वर्तते ” ।

नैष दोषः । त्रिर्जपेदिति प्राणायामेषु मानसव्यापारणोङ्कारस्य स्मरणमुच्यते । न हि  
निरुद्धप्राणस्य शब्दोच्चारणं सम्भवति । यद्यपि जपः कश्चिद्वागव्यापारसाध्यो भवति ।  
स्वाध्यायाध्ययनं तु पुनरुच्चारणं विवक्षितम् । अध्ययनक्रियाया एवरूपत्वाच्छब्दक्रियायां ह्ययं  
धातुः, श्रोत्रग्राह्यश्च शब्दो न केवलेन मनसा गृह्यते ।

न चायमोङ्कारधर्मो येनान्यत्रापि तस्मिन्नुच्चार्यमाणोऽपि प्रमज्ज्येत । उक्तं च “स्वाध्याया-  
रम्भे कर्तव्य” इति । ओङ्कारधर्मत्वे हि लौकिकेषु वाक्येष्वप्येवमिति ब्रूम इत्यादिषु प्रमज्ज्येत ।

गौतमेन तु पठितम् ( अ. १ सू. ४६ )—“प्राणायामास्त्रयः पञ्चदशमात्रा” इति ।  
मात्राशब्देन चाविकृतस्य स्वरस्याकारादेर्यावान्कालः स उच्यते । तत्र विरोधाद्स्मृत्यन्तरोक्तः  
कालो नास्ति, न च मन्त्रस्मरणं, तत्रानोङ्कारा अपि प्राणायामाः सन्तीति नेतरंतराश्रय-  
दोषापत्तिः ।

ततःकारमर्हति कर्तुमिति शेषः, यदाऽयं समुदाय एव रूढिरूपेण प्रणववचनः ।  
यदा तु करणं कारः । अमित्येतस्य 'कार' उच्चारण'मोङ्कार'स्तदा नास्ति पदान्तरापेक्षा ।  
प्रणवशब्देन कर्तव्यतामुक्त्वाऽत्रोङ्कारमित्यनुवदत्यत एतावेकार्थौ । तथा च  
दर्शितम् ॥ ७५ ॥

अकारं चाप्युकारं च मकारं च प्रजापतिः ॥

वेदत्रयान्निरदुहद्वभुवः स्वरितीति च ॥ ७६ ॥

पूर्वस्य विधेरर्थवादः । अक्षरत्रयसमाहाररूपं अकारस्तत्रैकैकस्य उत्पत्तिमाह ।

वेदत्रयान्निभ्यो वेदेभ्यः निरदुहदुहृतवान्यथा दध्नो घृतमुद्ध्रियते । न कंवलमक्षर-  
त्रयं यावदिदम अपरं भूभुवःस्वरिति ॥ ७६ ॥

त्रिभ्य एव तु वेदेभ्यः पादं पादमदुहदुहृतम् ॥

तदिन्यृचाऽस्याः सावित्र्याः परमेष्ठी प्रजापतिः ॥ ७७ ॥

अयं "तत्सवितुर्वरेण्यम्" इत्येतस्याः गायत्र्या उत्पत्त्यर्थवादा विधानार्थः । पूर्वश्लोकां  
चार्थवादादेव व्याहृतीनामपि विधानम् । कमस्तु पाठावगम्यः । वक्ष्यति च—"एतद-  
क्षरमेतां च जपन्व्याहृतिपूर्विकाम्" इति ।

अदुहदुहृतवानिति । यद्यपि तदिन्येतत्प्रतीकेन 'तत्सवितुर्वरेण्यमह' इति वा शक्यते  
लक्षयितुम् । न तु सा त्रिपदेति । त्रिपदा च ग्राह्या । त्रिपदा चैव सावित्रीति ।

कश्यपादयोऽपि प्रजापतयः सन्त्यन्ता विशिनष्टि परमेष्ठीति हिरण्यगर्भः । स हि  
परमे स्थानेऽनावृत्तिलक्षणे स्थितः । आदरातिशयार्थं चैतन्मावित्र्याः । साक्षात्किलेयं सर्व-  
मुख्येन प्रजापतिना वेदेभ्यः समुद्धृतेति ॥ ७७ ॥

एतदक्षरमेतां च जपन् व्याहृतिपूर्विकाम् ॥

सन्ध्ययोर्वेदविंदिप्रो वेदपुण्येन युज्यते ॥ ७८ ॥

मत्यपि स्वाध्यायविधिप्रकरणे वाक्यात्सन्ध्याजपविधिरयम् । तत्र गायत्र्या अनुवादः  
प्रणवव्याहृतीनामप्राप्तविधिः ।

अत्र कश्चिदाह । "नायं सन्ध्याविधिप्रकरणात् । विधिर्हि भवन्ब्रह्मचारिणः  
स्यात्तस्य प्रकृतत्वात् । न च तस्य सम्भवति । इह हि वेदविदित्युच्यते । न च तस्य प्रथमो-  
पनीतस्य वेदविद्वत्त्वमस्ति । अपि च फलमत्र श्रूयते—वेदपुण्येन युज्यते । नित्यश्च सन्ध्यो-  
पासनविधिः न फलार्थः । न चैतद्विज्ञः किमिदं वेदपुण्यं नाम फलं, येन योगाऽयं जप  
उच्यते । यदि तावद्वेदाध्ययनात्पुण्यमभिप्रेतं तदवाप्तिर्वेदपुण्येन 'योगाऽभिप्रेतस्तत्र यस्तावदयं

प्रकृतः स्वाध्यायविधिस्तस्य नार्थावबोधादृते किञ्चित्फलमस्त्यश्रुतत्वात् दृष्टत्वाच्चाार्थावबोधस्य कल्पनाऽपि नास्ति । यश्च गृहस्थादीनां विधिः “अहरहः स्वाध्यायमधीयीत” इति सोऽपि नित्य एव । यत्तत्र फलश्रवणं ‘पयो दधि घृतं मधु’ इतिसोऽर्थवाद एव । तस्मान्नायं विधिः । विधौ हि सर्वमेतद्विवक्षितव्यम् । यदा त्वयमर्थवादस्तदा ‘जपन्नि’ति प्रकृतमध्य-यनमुच्यते, ‘वेदपुण्येन’त्येतदपि यथाकथञ्चिन्नीयते” ।

अत्रोच्यते । वाक्येन प्रकरणं बाध्यत इत्युक्तमेव । यत एव वेदवित्पदं सन्ध्यापदं च न प्रकृतविषयतयाऽन्वेति, तत एवान्यत्रायं विधिः । सन्ध्ययनरेतत्त्रयं जपदित्यन्तावान्विधिः । वेदवित्पदमनुवदिष्यते । “गृहस्थादीनां वेदवित्त्वस्य सम्भवात् ब्रह्मचारिणां वेदवित्त्वं न सम्भवतीति” चेत् किं तदीयेन सम्भवेन । यथा प्राप्तानुवादे हि सर्वाश्रमिणामधिकारः । कर्तृविशेषणे हि वेदवित्पदे ब्रह्मचारिणां नाधिकारः स्यात् । “कथं पुनरस्यानुवादः” । वाक्यभेदप्रसङ्गात् । विधौ सन्ध्याविधौ प्राप्तं प्रणवव्याहृतयस्तावदप्राप्तास्तत्र विधातव्याः । तत्र यद्यपरं वेदविदिति विधीयते तदा वाक्यभेदः स्यात् । प्राप्तं हि कर्मणि नानेकार्थ-विधानं सम्भवति । प्रणवव्याहृतीनां तु नानुवादः सम्भवति ।

तेनायमत्र वाक्यार्थः ‘सन्ध्ययनार्थत्सावित्रीं जपदित्युक्तं तत्रायमपरां गुणः प्रणव-व्याहृतिपूर्विकां तां जपन्’ ।

विप्रग्रहणं च तदा प्रदर्शनार्थमेव ।

यदप्युक्तं—“फलमत्र श्रूयते नित्यश्च विधिः सन्ध्यायाः” । कां नामायं विरोधः ? नित्य एव तस्मिन्गुणे कामो भविष्यति । प्रणवव्याहृतिगुणकात्तस्मादिदं फलमिति । यथा गौर्गोह्नप्रणयनकादग्निहोत्रात्पशवः फलम् “गौर्गोहनेन पशुकामस्य प्रणयन्” इति । वाक्यसामर्थ्येनाध्यारुह्यैतदुक्तं, न त्वयं काम्यो विधिः । स्मृत्यन्तरं हि नित्य एवायं विधिः स्पष्ट एवोक्तो “गायत्रीं शिरसा सार्धं जपेद् व्याहृतिपूर्विकाम्” इति । फलान-यगमो भवतैवोक्तः । अयं ह्यर्थो वेदपुण्येनेति । ‘वेदे यत्सन्ध्योपासनात्पुण्यमुक्तं तेन त्रिकमेतज्जपन्युज्यते, न केवलं गायत्रीम्’ । पुण्यं च धर्मः, वेदमूलत्वात्स्मृतीनां स्मृत्युक्तमपि वेदपुण्यतया व्यपदिश्यते, वेदस्य पुण्यं ‘वेदपुण्यम्’ । किं च वेदस्य पुण्यम् । यत्तेन प्रति-पाद्यते । पठ्यमानाद्वेदाद्यज्यायते तदपि शक्यते तस्येति वक्तुम्, किंत्वसाधारणत्वात्प्रतिपाद्यमेव युक्तं व्यपदेशं नोत्पाद्यम् । यागादयो धर्ममुत्पादयन्ति, प्रतिपादकस्तु वेद एव ।

येऽयन्यस्य पादस्य सामर्थ्यमाहुः “यदुक्तं ‘नित्यः स्वाध्याय’ इति तत्र सन्ध्यायां त्रिकजपादेव कृतार्था भवन्तीति”—तदप्यमत् । एवं सति तेन विधिना विकल्पेत । तत्र च पान्तिका नित्यस्वाध्यायताया बाधः स्यात् । न चात्राधे सम्भवति बाधोऽभ्युपगन्तव्यः ।

एतदक्षरमि त्योङारस्य प्रतिनिर्देशः ।

“ननु च नैतदेकमक्षरम् । द्वे वा त्रीणि वा” ।

उच्यते । अक्षरशब्देन केवलं स्वर उच्यते, व्यञ्जनसंयोगश्च । तत्रेह यादृशः प्रकृतः तादृशस्याभिधानम् ।

**एतां च** “तत्सवितुर्वरेण्यमिति” सावित्रीम् । व्याहृतयः पूर्वाः यस्यास्तां **व्याहृति-पूर्विकां** । तिस्रः प्रकृता एव ता व्याहृतयो गृह्यन्ते, प्रकृतपरत्वादस्य, न सप्त सत्यान्ताः ॥ ७८ ॥

**सहस्रकृत्वस्त्वभ्यस्य** बहिरेतत्रिकं द्विजः ॥

**महतोऽप्येनसा** मासात् त्वचेवाऽहिर्विमुच्यते ॥ ७९ ॥

**बहिरित्य**नावृता देश उच्यते । तेनैतदुक्तं भवति, ग्रामनगराभ्यां बहिररण्यं नदी-पुलिनादौ । **सहस्रवारान् अभ्यस्य** आवर्त्य ।

“ननु कृत्वसुचोऽप्यावृत्तिः प्रतिपाद्यते, अभ्यस्येत्यनेनापि । तत्र पौनरुक्त्यम्” ।

सामान्यविशेषभावाददोषः । **अभ्यस्येत्यनेन** सामान्यतांऽभ्यास उक्तस्तत्र विशेषा-पेक्षायां **सहस्रकृत्वेति** । न च कृत्वसुजन्तादेवोभयाऽवगतिस्तस्य क्रियाविशेषापेक्षत्वान् । न हि देवदत्तः पञ्चकृत्वोऽह इत्युक्ते—यावद्भुङ्क्ते इति नाच्यते—तावद्वाक्यार्थः समाप्यते ।

“ननु चाभ्यस्येत्यनेनापि न काचिद्विशिष्टा क्रियोपात्ता” ।

सत्यम् । जपः प्रकृतस्तमभ्यस्येति प्रतीयते । ‘आवृत्तिः’ पौनःपुन्येन सेवा ।

**महतोऽप्येनसः** । महत्पापं च ब्रह्महत्यादि, ततोऽपि मुच्यते, किं पुनरुपपातकंभ्यः । **अपि** सम्भावने, न समुच्चये । भेदोपादानेन समुच्चयावगमो यथा देवदत्तस्यात्र प्रभुत्वं यज्ञदत्तस्यापि । इह न तथा निर्देशः ।

“कंभ्यः पुनरुपपातकंभ्योऽयं मोक्ष उच्यते । गोवधादीन्युपपातकानि । तानि च प्रतिपापमात्रातप्रायश्चित्तानि सरहस्यानि । यानि वा संवेत्ति न कृतान्यनुक्तपरिहाराण्य-वश्यम्भावितया च ज्ञायते कृतानीति, तेषामपि नित्यानि मन्ध्यापासनादीन्यपनोदकानि । यदि चैतत्प्रायश्चित्तं स्यात्तदा तत्रैवावद्यत्, “जपेद्वै नियताहारः त्रिवै वेदस्य संहितामिति”—वत् । प्रायश्चित्ते चास्मिन्प्रायश्चित्तप्रकरणमेवानर्थकं स्यात् । को हि दैवशत्रो जपमात्र-साध्यां निष्कृतिं हित्वा कृच्छ्रेषु शरीरप्राणहरेष्वध्यवस्येत् । उक्तं च—“अत्के चेन्मधु विन्दत किमर्थं पर्वतं व्रजेत् । इष्टस्यार्थस्य संप्राप्तौ को विद्वानन्यत्नमाचरेत्” । तथा “पण्डित्यं हि न प्राज्ञः कृणाति दशभिः पणैः” इति । न च प्रकृतेनैकवाक्यतावीजं किञ्चिद्विभज्य-मानसापेक्षत्वाद्यस्ति येन तच्छेषतयाऽर्थवाद उच्येत” ।

अत्रोच्यते । विधिरेवायम् । पापप्रमोचनार्थं एवायं प्रयोगः । यत्तुक्तं “विषमशिष्टे-

विकल्पो न सिध्यतीति”-जपप्रायश्चित्त एवास्मिन्विकल्पार्थो भविष्यति । अधमर्षणादिभिः सर्वपापापनोदनमुक्तं, तेनास्य विकल्पः । अधमर्षणं हि व्यहमुपवास उक्तः । इहाश्रमं मासिकेन प्रयोगेण शुध्यति । ततो न दूरविप्रकृष्टेन तपसा समीयते, यन्न विपम-  
शिष्टता स्यात् ।

अथवा पूर्वकृतस्यैनसः शुद्धिरेषा ग्रहदौस्थ्यत्यादिसूचितं देवे दोषं । तस्मान्मोक्षः । अनिष्टम्‘एन’ उच्यते । तस्मान्मुच्यते । तत्फलेन न सम्बध्यत इत्यर्थः ।

**त्वच्चेवाहिः** । जीर्णया त्वचा मुक्तः सर्पो यथा भवति । निरवशेषेण पापनाश एतेन प्रतिपाद्यते । यत्तु दौश्रर्मादिसूचितं पूर्वकृतमशुभं तत्र स्मृत्यन्तरे प्रायश्चित्तमात्रातं बहु । तत्प्रायश्चित्तेष्वेव निदर्शयिष्यामः ।

एतदेवाभिप्रेत्योक्तम्—“जपतां जुहतां चैव विनिपातेः न दृश्यते” इति ॥ ७६ ॥

एतयर्चा विसंयुक्तः काले च क्रियया स्वया ॥

ब्रह्मक्षत्रियविड्योर्निर्गहणां याति साधुषु ॥ ८० ॥

एतया सावित्र्या । **विसंयुक्तः** हीनसन्ध्योपासनस्त्यक्तस्वाध्यायश्च । **गर्हणां** निन्दां **साधुषु** विशिष्टेषु **याति** प्राप्नोति । कीदृशीं गर्हणां प्राप्नोत्यत आह **काले च क्रियया स्वया** । काल “आपोऽशान्” इत्यस्मिन्वियुक्ते गते निन्यते ।

एवमुपनीतोऽपि स्वाध्यायारम्भयोग्यः सावित्रीवर्जिता ब्राह्मण एव भवति ।

त्रयाणां या साधारणी स्वक्रिया । सेह निर्दिष्टा । सा चोपनयनमेव । कालशब्दश्चैवमर्थवान् । अध्ययनादिस्वकर्मविवक्षायामेतावदेव वाच्यं स्यात् यत् **क्रियया स्वयेति** ।

**येनिशब्दो** जन्मपर्यायो जात्यर्थं गमयति । विप्रादिजातीय इत्यर्थः ।

अर्थवादोऽयं ब्राह्मणप्रायश्चित्तार्थः ॥ ८० ॥

ओङ्कारपूर्विकास्तिस्रो महाव्याहृतयोऽव्ययाः ॥

त्रिपदा चैव सावित्री विज्ञेयं ब्रह्मणो मुखम् ॥ ८१ ॥

ॐकारः पूर्वो यासां ता **ओङ्कारपूर्विकाः** । **महाव्याहृतयः** प्रकृता एव भूर्भुवः स्वरित्येते शब्दा अभिधीयन्ते । **अथयया** अविनाशिन्यः । फलस्य दीर्घकालत्वादवमुच्यते । अन्यथा “सर्व एव शब्दा नित्या” इति विशेषणमनर्थकम् ।

**त्रिपदा** तत्सवितुरित्येषा **सावित्री ब्रह्मणो मुखम्** । आद्यत्वान्मुखव्यपदेशः । अतश्चारम्भे अध्ययेमेतदित्यस्यैवार्थवादः । अथवा **मुखं** द्वारमुपायो ब्रह्मप्राप्तिरनेन भवतीत्येतदेवाह ॥ ८१ ॥

योऽधीतेऽहन्यहन्येतां त्रीणि वर्षाण्यतन्द्रितः ॥

स ब्रह्म परमभ्येति वायुभूतः खमूर्तिमान् ॥ ८२ ॥

आकाश इव सर्वव्यापी विभुः सम्पद्यते, खमूर्तिः खस्वभाववान् भवति । न तु 'मूर्तिः' शरीरम्, आकाशस्य शरीराभावात् ।

“अथ किमिदं ब्रह्म, यद्रूपापत्तिरुच्यते” ।

परमात्माऽऽन्दरूपः, यस्येमे क्षेत्रज्ञा पवनजवोद्धतस्य वारिराशेरिवोर्मयः । ते यथा प्रशान्तावस्थे तस्मिंस्तद्रूपा भवन्ति, एवममी तद्रूपा आत्मानः सम्पद्यन्ते । विशेषतश्च सर्वमेतद् द्वादशे वक्ष्यते ।

अध्ययनमिदं गायज्ञाश्रोदितं न जपो, न चात्रावृत्तिगणनाऽस्ति ।

अतन्द्रित इतिवचनाद्बहुकृत्वः करणं प्रतीयते । सकृत्प्रयोगे हि नास्ति तन्द्राशङ्का ।

मोक्षार्थिनोऽयं विधिः ॥ ८२ ॥

एकाक्षरं परं ब्रह्म पाणायामाः परं तपः ॥

माविद्यास्तु परं नास्ति मौनात्मन्यं विशिष्यते ॥ ८३ ॥

ओङ्कार एकाक्षरम् । तत्परं ब्रह्म । ब्रह्मप्राप्तिहेतुत्वात् । “तज्जपस्तदर्थभावना” (योग सू. १।२८) तथा ब्रह्मप्राप्तेरेवमुच्यते । ओमिति ब्रह्माभिधानम् । एवं ह्याहुः ‘तस्य वाचकः प्रणव’ इति । (योग सू. १।२७)

“तत्परं प्रकृष्टं कुतः” ।

अन्याभ्यः ब्रह्मोपासनाभ्यः । “अन्नं ब्रह्मेत्युपासीत,” “आदित्यो ब्रह्मेत्यादेश” इति एवमाद्याभ्य उपासनाभ्यः ओङ्कारोपासना प्रकृष्यते । अध्ययनादेव तत्प्राप्त्यभिधानात् । शब्दस्यैव च ब्रह्मत्वेन श्रवणात् — “शब्दब्रह्मणि निष्णातः परं ब्रह्माधिगच्छतीति” । सर्वे ह्यर्थो वाग्व्यवहारानतीतो, वाचश्च सर्वस्या ओङ्कारो मूलम् । तथा च श्रुतिः — “तद्यथा शङ्खना सर्वाणि पत्राणि सन्तृण्णान्येवमोङ्कारेण सर्वा वाक् सन्तृण्णा; ओङ्कार एवेदं सर्वमिति” । सन्तर्दनमनुसृतिः आश्रयभावापत्तिर्वा ।

“कथं पुनः सर्वा वाङोङ्काराण्य सन्तृण्णा” ।

वैदिक्यास्तावदोङ्कारपूर्वकत्वं युक्तम् । लौकिक्या अपि, ‘तदादीनि वाक्यानि भ्युपि’ त्यापस्तम्बवर्चनात् ।

उपनिषद्भाष्ये नैतदप्यथा व्याख्यातम् । तत्त्वहानुपयोगात् प्रदर्शितम् ।

**प्राणायामशब्द** आचमनवद्विशिष्टेतिकर्तव्यताके प्राणनिरोधे वर्तते । ‘परं तपः’-चान्द्रायणादिभ्यः ।

“किं पुनस्तस्य श्रेष्ठम्” ?

भक्तिरेषा ।

**सावित्र्याः परं मन्त्रज्ञानं नास्ति ।**

एषामिति प्रशंसा । **मानात्सत्यं विशिष्यते** । मौनं वाङ्मनियम उच्यते । तस्य च यत्फलं ततोऽधिकं सत्यवचनात्प्राप्यते । सत्यवचने विध्यर्थोऽपि तथाऽनुष्ठितो भवति । मौने तु केवलमनृतप्रतिपेधानुष्ठानमेव ।

अर्थवादोऽयं श्लोकः ॥ ८३ ॥

**क्षरन्ति सर्वा वैदिक्यो जुहोतियजतिक्रियाः ॥**

**अक्षरं त्वक्षरं ज्ञेयं ब्रह्म चैव प्रजापतिः ॥ ८४ ॥**

यावन्तः केचन वैदिका ‘होमा’ अग्निहोत्रादयो, ये च ‘यागा’ ज्योतिष्टोमादयः, ते सर्वे **क्षरन्ति** न परिपूर्णफला भवन्ति, फलं वा तदीयं स्रवत्याशु विनश्यति ।

**अक्षरं** त्वेतदोङ्काराख्यमक्षरं **ज्ञेयम** त्तयफलम् । ब्रह्मीभूतस्य न पुनः संसारापत्तिः । अतोऽतयफलत्वादक्षरमुच्यते । एकोऽक्षरशब्द उद्देश्यः संज्ञाशब्दे द्वितीयो गौणिकः क्रियाशब्दः । **ब्रह्म च तदेव । प्रजापतिश्चोङ्कार एव ।**

स्तुतिरेषा ।

**जुहोतियजतीति** धातुनिर्देशस्तयोः **क्रियाः** प्रतिपाद्यार्था यागहोमाः । व्यक्त्यपेक्षं बहुत्वम् । अथवा धात्वर्थनिर्देश एवायं जुहोतियजतीति । ‘क्रिया’स्तद्व्यतिरिक्ता शानाद्यः । द्वन्द्वश्चायम्, ‘जुहोतियजतीति च क्रियाश्च’ । होमयागौ प्राधान्यात्पृथगुपादीयंते ।

अत्रोक्ता ॐकारस्य स्तुतिः केवलस्यापि जपविधानार्थेति केचित् । न हि प्रकृतविधिशेषतैवात्र, पुनः परामर्शाभावात् । वैश्वानरे ह्यष्टत्वादीनां “यदष्टाकपालो भवति, गायत्र्या चैनं ब्रह्मवर्चसेन पुनाति, यन्नवकपालस्त्रिवृत्तैवाऽस्मिन्तेजो दधाति” इति । सर्वत्र वैश्वानरपदापेक्षया तदेकवाक्यत्वे सम्भवति न वाक्यभेदकल्पनया विध्यन्तरसम्भवः । **इह त्वक्षरं ज्ञेयमिति** न पूर्वापेक्षा, नापि सावित्र्यादीनां पुनः परामर्शोऽस्ति । अतः स्वपदार्थैरेव वाक्यार्थपरिसमाप्तेर्नान्यशेषता । **ज्ञेयमित्यत्र** कृत्यो विधायकः । ब्रह्मपदेन च सम्बन्धाद्ब्रह्मरूपतया ज्ञेयमुपास्यं भावनीयम् । भाव्यमाने च तस्मिन्मानसजप उक्तो भवति ॥ ८४ ॥



विधियज्ञाज्जपयज्ञो विशिष्टो दशभिर्गुणैः

उपांशुः स्याच्छतगुणः साहस्रो मानसः स्मृतः ॥ ८५ ॥

विधिविषयो यज्ञो **विधियज्ञो** ज्योतिष्टोमादिः । यत्कर्म यजेतेति चोदितं, वाक्येन व्यापारेण ऋत्विगादिसर्वाङ्गसम्पत्त्या क्रियते स 'विधियज्ञ' इहाच्यते । जपस्तु न यज्ञः, प्रशंसया यज्ञ उपचारेणोच्यते । अतो नासौ विधियज्ञः । स **विशिष्टः** प्रकृतः श्रेष्ठो यज्ञो, ज्योतिष्टोमादेर्दशभिर्गुणैः ।

महाफलत्वमेतेन जपस्योच्यते । यदेव यागात्फलं तदेव बहुतरज्जपात्प्राप्यते । न च यागेभ्यः श्रौतेभ्यो जपस्याधिकफलत्वं युक्तम् । तथाहि सति कः शरीरधनपरिचयरूपं पृथग् यागेष्वध्यवस्येत् । तस्मात्प्रशंसैषा । पूर्णाहुत्या सर्वान्कामानवाप्नोतीतिवत् । एतावदस्यार्थः— तदेव स्वर्गादिफलमवाप्यते, किन्तु लोकवत्प्रयत्नविशेषात् । फलपरिमाणविशेषः अविशेषित्वात् यज्ञस्य, स्वर्गप्राप्तपुत्रपञ्चादि यस्य यज्ञस्य यत्फलं तत्तज्जपात्प्राप्यते ।

**उपांशुः शतगुणः**, यदन्यो न शृणोति समीपस्थोऽपि ।

**सहस्रगुणः साहस्रो मानसः** मनोव्यापारमात्रेण गन्धिन्यते ।

जपमात्रविषय उपांशुत्वादिगुणः, प्रकृतस्य योऽधीतस्तनेन विच्छेदात्, तेन यः प्रायश्चित्तादौ जपो यः शान्तिको यश्चाभ्यदयिकः सर्वत्रैते गुणाः ।

महत्त्वमस्यास्तीति **साहस्रः** । गुणादां प्रकृतत्वात्सहस्रगुणमद्भावाः प्रतीयते । गुणशब्दश्चावयववचनः । फलभूमा च सम्बन्धादवगम्यते ॥ ८५ ॥

ये पाकयज्ञाश्चत्वारो विधियज्ञसमन्विताः ॥

सर्वे ते जपयज्ञस्य कलां नार्हन्ति षोडशीम् ॥ ८६ ॥

महायज्ञाः **पाकयज्ञा** उच्यन्ते, ब्रह्मयज्ञं वर्जयित्वा **चत्वारो** यज्ञा भवन्ति । 'विधियज्ञा' उक्तास्तैः समन्विताः सहिताः । **कलामंशं षोडशीं नार्हन्ति** । षोडशेन भागेन न नमा भवन्ति । अथवाऽर्हतिः प्राप्त्यङ्गे मूल्यपणनं वर्तते । अर्हशब्दात्तिपं कृत्वा अर्हन्तिरूपम् ॥ ८६ ॥

जप्येनैव तु मंसिध्येद्ब्राह्मणो नात्र संशयः ॥

कुर्यादन्यन्न वा कुर्यान्मैत्रो ब्राह्मण उच्यते ॥ ८७ ॥

**जप्येनैव** सिद्धिं काम्यफलं वापि ब्रह्मप्राप्तिं वा प्राप्नुयात् । नात्र हृदि शङ्का कर्तव्या यत् 'ज्योतिष्टोमादिभ्यो महाप्रयागेभ्यो भावनाभ्यश्च यज्ञव्यव्यं तज्जपेन कथं सिध्यती'ति । सिद्धयत्येव ।

**कुर्यादन्यत्** अनित्यं ज्योतिष्टोमादि । अथवा तदपि न कुर्यादित्यतो मैत्री ब्राह्मण उच्यते । मित्रमेव मैत्रम् । सर्वभूतमैत्रीरतेन ब्राह्मणेन भवितव्यम् । अग्निषामीयपशु-  
हिंसायां च कुंता मैत्री ।

अयमर्थवाद एव, न पुनः पञ्चकर्मप्रतिपन्धः, पूर्वशेषत्वावगतः । प्रत्यक्षश्रुतिविहितत्वाच्च तेषाम् ।

अतिक्रान्ता जपविधिः ॥ ८७ ॥

इन्द्रियाणां विचरतां विषयेष्वपहारिषु ॥

संयमे यत्नमातिष्ठेद्विद्वान् यन्तेव वाजिनाम् ॥ ८८ ॥

**इन्द्रियाणां संयमे यत्नमातिष्ठेदित्येतावाङ्मन्त्रार्थः ।** परिशिष्टोऽर्थवादः, आसन्ध्योपामनविधेः ।

‘संयमः’ प्रतिपिद्धेषु विषयेषु प्रवृत्तिपरिहारोऽप्रतिपिद्धेष्वप्यतिसत्तिवर्जनम् । तत्र प्रतिपिद्धपरिहारस्तैरेव प्रतिपन्धैः सिद्धः । अप्रतिपिद्धेष्वप्यतिसत्तिनिपन्धार्थोऽयं श्लोक-  
सङ्घातः । एतदेवाह । **विचरतां विषयेषु** स्वातन्त्र्येण वस्तुशक्त्या प्रवर्तमानानाम् । **अपहारिषु** विषयेषु—अपहरन्त्याकर्षन्त्यात्मसात्कुर्वन्ति पारतन्त्र्यमापादयन्ति पुरुषं तं अपहारिणां विषया मनाहरा य उच्यन्ते । तत्र विचरतां विविधं विशेषेण चरताम् । यदीन्द्रियाणि विशेषेण न चरन्तुरपरिहारिणोऽपि तदा विषयाः किं कुर्युः । भवन्तु वा निरङ्कुशानीन्द्रियाणि, यदि विषयाः प्रत्याख्यायिकास्तथाऽपि सुसंयमः पुरुषेणात्मा । यत्तत्संयमं सापराधमतो यत्र आस्थेयो, दुर्नियमानि ह्येतानि ।

**यन्तेव वाजिनाम् । यन्ता** सारथिरश्वानां यथा रथयुक्तानां स्वभावतो विचलन-  
शीलानां **संयमे** नियमे **यत्नं** करोति, ते न तदाऽनिच्छया उन्मार्गेण वहन्ति, विधेयतां  
तस्य भजन्त, एवमिन्द्रियाणि विधेयीकर्तव्यानि ॥ ८८ ॥

एकादशेन्द्रियाण्याहुर्यानि पूर्वे मनीषिणः ॥

तानि सम्यक्प्रवक्ष्यामि यथावदनुपूर्वशः ॥ ८९ ॥

सङ्ख्यानिर्देशोऽयं प्रमाणान्तरगम्यो न शास्त्रार्थः, सौहार्देन तु व्युत्पाद्यतः । तानि  
**पूर्वे मनीषिण आहुः** । परस्तान्नामतः कर्मतश्च वक्ष्यामि । आनुपूर्व्यमनाकुलता ।  
वैप्रवृत्त्यान्नेयं तार्किकैरेव व्यवस्था कल्पिता, किन्तु पूर्वेषामप्याचार्याणां स्थितैव । एताम-  
॥ नन्तो नागमिका इति लोकैरुपहस्यन्ते, इत्यतोऽयं वेदितव्यः ।

प्रसिद्धाः पदार्था व्याख्याताश्च प्राक् ॥ ८९ ॥

श्रोत्रं त्वक् चक्षुषी जिह्वा नासिका चैव पञ्चमी ॥

पायूपस्थं हस्तपादं वाक्चैव दशमी स्मृता ॥ ९० ॥

श्रोत्रादीनि प्रसिद्धानि । अधिष्ठानभेदाच्चक्षुषी इति द्विवचनम् । अन्यत्र तदाधारायाः शक्तेरेकत्वादेकवचनम् । उपस्थः शुक्रोत्सर्जनः पुंसो रजस्तदाधारश्च स्त्रियाः ।

द्वन्द्वनिर्दिष्टयोः 'प्राण्यङ्गत्वादेकवद्भावः' (पा. सू. २।४।२) । वाक् ताल्वादिः शब्दाभिव्यञ्जकः शरीरावयवनामनिर्देशोऽयम् ॥ ६० ॥

बुद्धीन्द्रियाणि पञ्चैषां श्रोत्रादीन्यनुपूर्वशः ॥

कर्मेन्द्रियाणि पञ्चैषां पायवादीनि प्रचक्षते ॥ ९१ ॥

कार्यमिदानीमेषामाह स्वरूपावधारणार्थम् । न हि तानि प्रत्यक्षानि । बुद्धीन्द्रियाणि बुद्धेरिन्द्रियाणि जनकानि कार्यकरणानि । कार्यकरणसम्बन्धे षष्ठी ।

श्रोत्रादीन्यनुपूर्वशः । आदिशब्दस्य प्रकारार्थता मा विज्ञायीति अनुपूर्वशः क्रमेणेत्यर्थः । क्रमश्च सन्निवेशापेक्षो भवत्यतः पूर्वश्लोकोक्ता व्यवस्थाऽऽश्रीयते ।

कर्मेन्द्रियाणि । परिस्पन्दात्मकमत्र कर्म विवक्षितम् ॥ ६१ ॥

एकादशं मनो ज्ञेयं स्वगुणेनोभयात्मकम् ॥

यस्मिन् जिते जितावेतौ भवतः पञ्चकौ गणौ ॥ ९२ ॥

एकादशसङ्ख्यापूरकं मन इन्द्रियाणाम् । स्वी गुणा मनसः सङ्कल्पः । तेनाभयं शुभमशुभं वा सङ्कल्प्यते । अथवा बुद्धीन्द्रियेषु कर्मेन्द्रियेषु स्वविषयप्रवृत्तौ सङ्कल्पमूलत्वान् उभयात्मकमुच्यते ।

यस्मिञ्जिते एतौ बुद्धीन्द्रियवर्गः कर्मेन्द्रियवर्गश्च पञ्चकौ प्राक्प्रदर्शितपरिमाणौ जितौ भवतः । तत्त्वाख्यानमेतत् ॥ ६२ ॥

इन्द्रियाणां प्रसङ्गेन दोषमृच्छत्यसंशयम् ॥

सन्नियम्य तु तान्येव ततः सिद्धिं निगच्छति ॥ ९३ ॥

प्रसङ्गः तत्परता । तेन हेतुभूतेन दोषं दृष्टमदृष्टं च दृच्छति प्राप्नोति । नात्र संशयो निश्चितमेतत् ।

सन्नियम्य तानीन्द्रियाणि ततः सिद्धिमभिप्रेतार्थावाप्तिं श्रौतस्मार्तकर्मणामनुष्ठानफलं निःशेषं गच्छति प्राप्नोति ॥ ६३ ॥

न जातु कामः कामानामुपभोगेन शाम्यति ॥

हांवपा कृष्णवर्मेव भूय एवाभिवर्धते ॥ ९४ ॥

तिष्ठतु तावद्विषयाभिलाषः, शास्त्रोपदेशात् क्रियते । किन्तु दृष्टमेव सुखं तावन्निवृत्ते-  
र्भवति । तथाहि सेव्यमाना विषया अपि अधिकं गर्द्धमुत्पादयन्ति उदरपूरं भुक्तवतस्तृप्तस्याति-  
सौहृदमपि गतवतो भवति हृदयसमीहा 'किमिति न शक्नोमि अन्यद्भोक्तुम्', अशक्त्या तु  
न प्रवर्तते । ततो नैषा भोगेन शक्या निवृत्तिर्न कदाचित्कामोऽभिलाषः **कामानां**  
काम्यमानानां स्पृहणीयानामर्थानामुपभोगेन सेवया **शाम्यति** निवर्तते । भूयोऽधिकतरं  
वर्धते । **हविषा** धृतेन **कृष्णवर्त्मा**ऽग्निरिव ।

दुःखरूपश्चाभिलाषः । अनुपभुक्तरसस्य त्वभिलाषानुत्पत्तिः । तत्त्वप्रसङ्गानमेतत् ।  
उक्तञ्च “यत्पृथिव्यां त्रीहियवं हिरण्यं पशवः स्त्रियः । नालमेकस्य तत्सर्वमिति मत्वा  
शमं व्रजेत् ” ॥ ८४ ॥

यश्चैतान्प्राप्नुयात्सर्वान् यश्चैतान्केवलान्स्त्यजेत् ॥

प्रापणान्सर्वकामानां परित्यागो विशिष्यते ॥ ९५ ॥

पूर्वोक्तं हंतुत्वेनापजीव्यायं निगमश्लोकः पठितः । यदा सेवया वर्धते कामः अतो  
य एतान्कामान्कामी **सर्वान्प्राप्नुयात्सेवेतानेकमण्डलेश्वर इव तरुणः**, यश्चैतांस्त्यजति  
**केवलानि** ईषदपि न स्पृशति नैष्ठिक एव बालः । तयोर्यः प्रापकां भोक्ता तस्मात्स **विशि-**  
**ष्यते** । अतिशयेन श्रेष्ठो भवति यः परित्यजेदिति । एतच्चात्मप्रत्यक्षम् ॥ ८५ ॥

न तथैतानि शक्यन्ते मन्नियन्तुमसेवया ॥

विषयेषु प्रजुष्टानि यथा ज्ञानेन नित्यशः ॥ ९६ ॥

यथा वमरप्यवास एव तर्हि प्राप्तम् । न हि तत्र विषया सन्निधीयन्ते । अमन्निहिताश्च  
न संविध्यन्ते । तदर्थमाह— नासेवया इन्द्रियाणि नियन्तव्यानीति । निःसुखः स्यात् ।  
अथ च स्मरन्ति न पूर्वाह्नमध्यन्दिनापराह्णानफलान्कुर्याद्यथाशक्ति धर्मार्थकामेभ्यः । न  
च शरीरधारणमसेवया भवति । किं तु गर्धनिषंधोऽयमुच्यते । स च गर्द्धः—सत्यामपि  
संवायां—**ज्ञानेन**—विषयगतदोषज्ञानेन—अस्थिस्थूणस्त्रायुयुतमित्यादिशास्त्रोक्तेन, स्वसं-  
विदा च विपाकविरसतया, किं विपाकफलमेवादिदोषभावनया वैराग्याभ्यासेन क्रमेण  
स्पृहा निवर्तते । न तु सहसैव त्यक्तुं शक्यते । किन्तु **नित्यशः** नित्यकालं, ज्ञानवि-  
शेषणमेतत् ।

‘प्रदुष्टानि’ प्रवृत्तानि । दोषवत्त्वात् प्रवृत्तान्येव प्रदुष्टान्युच्यन्ते ।

अयं शस्त्रत्र तत्र **नित्यशः** अनुपूर्वशः **सर्वशः** पूर्वश इति व्यासमनुप्रभृतिभि-  
र्महामुनिभिः प्रयुज्यते । तस्य साधुत्वे यत्र कर्तव्यः । तत्र शस्विधौ । “एकवचनाच्च  
वीप्सायामिति” ( व्या. सू. ५।४।४३ ) पठ्यते । तत्र वीप्सार्थः कथञ्चित् द्योतयितव्यः ।

अन्ये तु शसस्तिष्ठत्यर्थस्य किपि रूपं वर्णयन्ति । क्रियाविशेषणं वैतत् नपुंसकम् । नित्यस्थितेन ज्ञानेनेत्यर्थः ॥ ८६ ॥

वेदास्त्यागश्च यज्ञाश्च नियमाश्च तपांसि च ॥

न विप्रदुष्टावस्य सिद्धिं गच्छन्ति कर्हिचिद् ॥ ९७ ॥

अयमत्र विधिरव । वेदास्तद्विषयमध्ययनजपादि । त्यागो दानं लक्षणया । अथवाऽप्रतिषिद्ध्यापि मधुमांसभक्षणादेर्निवृत्तिः फलदेत्यनेन वर्जनम् । विप्रदुष्टो भावश्चित्तं यस्य तस्य । सिद्धिं न गच्छन्ति फलसाधकानि न भवन्ति, कस्मिंश्चिदपि काले । अतोऽनुष्ठानकाले नाभिप्रेतादिगतमानसेन भवितव्यम् । शक्यं तर्हि सर्वेतरविकल्पतिर-  
स्कारेण कर्मणि मन आधेयम् ।

अङ्गं हि कर्मसु विषयचिन्तात्यागाऽनेन वाक्येन विहितः । तदभावे कर्मनैष्फल्यं भवति । एष हि भावदोषो यत्कर्मनुष्ठाने प्रवृत्त्यै तत्परतात्यागेन व्यसनेषु मनोऽवधानम् ॥ ८७ ॥

श्रुत्वा स्पृष्ट्वा च दृष्ट्वा च श्रुत्वा घ्रात्वा च यो नरः ।

न हृष्यति ग्लायति वा स विज्ञेयो जितेन्द्रियः ॥ ९८ ॥

श्रुत्वा वंशगातादिध्वनि, 'त्वं बृहस्पति'रित्यादिध्वनं श्रुत्वा—न हृष्यति । न च परुषाक्राशवाचः श्रुत्वा न ग्लायति न मनोदुःखं भजते । ग्लानिः खेदः । स्पृष्ट्वा राङ्गवकौशेयादिवस्त्रं अजलामकृतञ्च समत्वेनानुभवति । एवं सुवेषतरुणां जननटप्रेक्षासु शत्रुदर्शने च समः । बहुघृतं क्षीरपष्टिकां कादवांश्च समं भाजते । देवदास्तैलं कर्पूरादि च तुल्यं जिघ्रते । तथाकर्तव्यं यथा केवलैर्मनसैः सुखदुःखैर्न स्पृश्यते । एवं तेन जितानीन्द्रियाणि भवन्ति । न त्वदप्रत्ययः । उत्पत्यन्तः संयमः आश्रयणीयः ॥ ८८ ॥

“ननु च ब्रह्मचारिणा स्नासम्बन्धो यत्नेन वर्ज्यः, संस्कृतभिचालाभस्तु किमिति निषिध्यते” । अत आह—

इन्द्रियाणां तु सर्वेषां यत्रेकं क्षरतीन्द्रियम् ॥

तेनास्य क्षरति प्रज्ञा हतेः पादादिषोडशम् ॥ ९९ ॥

निर्धारणं षष्ठा । एकमेव यदीन्द्रियं क्षरति स्वातन्त्र्येण स्वविषयं वर्तमानं न निवार्यते, ततोऽस्य क्षरति प्रज्ञा धैर्यमिन्द्रियान्तर्विषयमपि । हतेश्चागादिचर्मो-  
दकाद्याहरणभाजनं, तस्य संवृत्तेष्वपि तेषु यत्रैकस्मादुद्धकं पादादित्स्ववति, सर्वं रिच्यते । ज्ञानाभ्याससम्भृतं धैर्यं सम्यक्ज्ञानमेव वा । विषयगृध्नुतया तद्रूपमानसस्य न तत्त्वतो युक्तिशास्त्रगम्याः अर्थाः सम्यक् पतिभामन्तः ॥ ८९ ॥

यशे कृत्वेन्द्रियग्रामं संयम्य च मनस्तथा ॥

सर्वान्संसाधयेदर्शानक्षिप्य न योगतस्तनुम् ॥ १०० ॥

**उपसंहरति ।** सत्यपीन्द्रियत्वे मनसः प्राधान्यात्पृथगुपादानम् ।

**ग्रामः** सङ्घातः । विधेयीकृत्येन्द्रियाणि तथा मनः । सर्वानर्थान्श्रौतभूतार्तकर्मसाध्यान्संसाधयेन्निष्पादयेत् । **तनुं** शरीरमक्षिप्यवन्नपीडयेत् ।

**योगतः** युक्त्या । सहसा कस्यचित्कठिनासनकृष्णाजिनादिप्रावरणात् पीडा भवति सुकुमारप्रकृतेः, तदर्थमिदमुच्यते । येषां सुशीलितं सुसंभृतं भोजनं मृदुशय्यादि, न तैः सहसा तत्त्यक्तव्यमपि तु क्रमेण सात्त्व्यतामानेतव्यं तद्विपरीतम् । 'योगः' क्रमेण प्रवृत्तिरुच्यते । तत्र च योगतो यशे कृत्वेति सम्बन्धः । यथास्थानमेव वा योगत इति याजनीयम् । युक्त्या औचित्यतः शरीरं नापनयेत् । अयदुचितं शरीरभ्य न तद्वृत्तिरिति निवर्तयेत् । तात्पर्यं वा 'योगः' । तृतीयार्थे तसिः । तात्पर्येण शरीरं रक्षेत् ॥ १०० ॥

**पूर्वां सन्ध्यां जपंस्तिष्ठन्सावित्रीमाऽर्कदर्शनात् ॥**

**पश्चिमां तु सदाऽऽसीत सम्यगृध्रविभावनात् ॥ १०१ ॥**

सम्मुखे प्रातः 'पूर्वा' सन्ध्या । आदित्यास्तमये 'पश्चिमा' । तां **तिष्ठेत् जपन्सावित्रीम्** । आसनादुत्थाय निवृत्तगतिरंकत्र देशे स्यात् । सावित्री उक्तैव—'तस्मविदुर्विष्णुमिति' । तस्या ह्यनुवादः । ँकारादिविधिः श्लोकं सन्ध्याजपार्थं 'एतदक्षरमेतां वंति' । **आऽर्कदर्शनादिति** । यावद्भगवानादित्यो दृष्टः । जपस्थानयोरयमेव विनिर्देशः ।

“ननु किमवधिना । अर्कोदय एव सन्ध्या निवर्तते । तथाहि । 'न सर्वं तमः क्षीणं नापि परिपूर्णः प्रकाश एषा सन्ध्या' । उक्तं च 'दिवि प्रकाशो भुवि चान्धकारः कालः स सावित्र इति प्रदिष्टः' । **निरुक्तेऽप्युक्तं** 'अधोभागः सावित्र' इति । पशुममात्राय विज्ञायते 'कस्मात्सामान्यादधस्ताद्रामोऽधःतात्कृष्ण' इति । आदित्यादये च सर्वतस्तमो निवर्तते । उभयधर्मानिवृत्तौ च सन्ध्या—रात्रिधर्मेऽहर्धर्मे च । अत्यन्तसंयोगं चैषा द्वितीया **सन्ध्यामिति** । तेन यावत्सन्ध्याकालं तिष्ठेदित्युक्तं भवति । ततः परं स्वातन्त्र्यं स्थितमेव ।”

कंचिदाहुर्नैवेयमत्यन्तसंयोगे द्वितीया, किं तर्हि “कालश्चाकर्मकाणां कर्मसंज्ञो भवतीति” **वार्तिककारस्तत्र** 'कर्मणि द्वितीयं' त्येव द्वितीया । यत्तु 'कालाध्वनोरत्यन्तसंयोग' इति तद्यत्र क्रियावाची शब्दो न प्रयुज्यते । 'क्रोशं कुटिला नदी' 'मर्वरात्रं कल्याणी' । यत्र च सकर्मका धातुः, 'माममधीयत' इति स तस्य विषयः । इह पुनः 'सन्ध्यां' तिष्ठेदिति तिष्ठतिरकर्मकः । अतो विधिनिर्देशः कृत्स्नसन्ध्याप्राप्त्यर्थं स्थाना-

मनयोः कर्तुम् । आरम्भकालस्त्विह नोक्तः, सन्ध्याशब्देनैव समर्पितत्वात् । य एव हि सन्ध्याकालस्यारम्भः स एव तद्विधेः । न हि पूर्णमास्यादिकालबद्दोषः सन्ध्याकालो, यदि विलम्बः स्याद्दुर्लभो ह्यसावतिसूक्ष्मत्वाच्चुलान्तरयोरिव नामोन्नामौ । अलक्ष्यपैर्वा-पर्यौ रात्रेर्विरामोऽद्वयप्रारम्भः । अतिशीघ्रगतिर्भगवान्भास्करस्तस्य यथा निर्मुक्ते राशौ राश्यन्तरसंक्रमणं त्रुटिमात्रकालमिच्छन्ति ज्योतिषिकाः । एवं दिवसारम्भावमानयोर-प्युदयास्तमयौ । प्रागुदयाद्वात्रिरुदितेऽहः । अनेन च नास्ति 'सन्ध्या' । आदित्योदयेनैव रात्रिविरामात् । अत एवोदयास्तमयममीपयोरनुष्ठानप्रवृत्तिः । स्पष्टे च सूर्ये न चत्रेषु च निवृत्तिर्यतो य इत्यन्तं कालमुपास्ते तेनावश्यं मुख्ये काले विधिनिर्वर्तिता भवति । अत एव च यावान्सावित्रः कालः सेह सन्ध्याऽभिप्रेता न ज्योतिःशास्त्रगणिता । सा चोक्ता पुरस्तात् ।

“यद्येवं, येषामयमेवाग्निहोत्रकालस्तेषां सन्ध्याविधेरभावः प्रसक्तः” ।

केयं परिचोदना । श्रौतेन स्मार्तस्य बाधो युक्त एव । नैव चात्र विरोधः । तिष्ठताऽपि शक्यं होतुमासीनेन च ।

“ननु च न केवले स्थानामने सन्ध्ययोर्विहिते, किन्तु त्रिक्रजपोऽपि । तच्च सावित्रा जपन्कथं होममन्त्रमुच्चारयेत्” ।

अस्तु जपस्य बाधः । प्रधाने तावत्स्थानासने न विरुध्यते । ‘गुणलोपे च मुख्यस्ये’त्यनेन न्यायेन जपस्याङ्गत्वाद्बाधो युक्तः । तथाश्च प्रधानत्वं साक्षाद्विधिसम्बन्धात्तिष्ठेदासीतेति च । जपस्य तु गुणत्वं, शत्रन्तत्वाज्जपतेर्लक्षणत्वावगमान् । अधिकारसम्बन्धश्च स्थानासनयोरिव, “न तिष्ठति तु यः पूर्वा” तथा “तिष्ठन्नैशमेनो व्यपोहतीति” ।

यत्तु केनचिदुक्तं—“तिष्ठतिरत्र गुणः, प्रधानं जपकर्म । ततो हि फलमश्रौष्मेति” ।

तत्रोच्यते । नैवायं कामिनोऽधिकारः । कुतः फलश्रवणम् । यत्तु प्रणवादिवाक्ये ‘वेदपुण्येन युज्यत’ इति फलानुवादभ्रमः, स तत्रैव निर्णीतः । तस्मात्स्थानासनं प्रधाने ।

अथवा अग्निहोत्रिणः सकृत्सावित्रा जपिष्यन्ति त्रिरावर्तयिष्यन्ति वा । न तावताऽग्निहोत्रस्य कालातिपत्तिः । अश्रन् सायं विनिर्मुक्त इति न तावता विहन्यते । अश्रशब्दः चिरकालवचनः । तावता च कृतः सन्ध्यार्थो भवति । अर्कदर्शनपर्यन्तता ह्यङ्गमेव । उदितहोमिनां कृतसन्ध्यानामेवाग्निहोत्रहोमः ।

गौतमेन तु ‘सज्यातिष्याज्यातिषा दर्शनादिति’ ( अ. २ सू. १७ ) सूत्रस्यार्थः । ‘एतावान्कालः सन्ध्योच्यते’ । न विध्यङ्गम् । तत्रैतावति काले नास्यावृत्तिः । यथा ‘पैर्ण-मास्यां यजेतेति’ न कालानुरोधेन कर्मण आवृत्तिः, तथा ‘पूर्वां सन्ध्यां सनक्षत्रां पश्चिमां सदिवाकरामिति’ तदपि काललक्षणं ‘एतावान्काल इह सन्ध्याशब्देनोच्यते, तत्र सान्ध्या

विधिरनुष्ठेयः । तत्रेयमिति सन्ध्याशब्दवाच्यं काले च मुहूर्तमात्रे यदि त्रिचतुरासु काल-  
कलासु स्थानामनजपान्कुर्यात् सम्पन्न एव विध्यर्थः । न ह्यत्र कृत्स्नकालव्याप्तिः श्रुता  
मनोरिव । सर्वथाऽग्निहोत्रसन्ध्याविधी समानकालावपि शक्यावनुष्ठानम् ।

**सदाशब्दो नित्यतामाह । उभयसन्ध्याशेषः ।**

**आसीत** आसनमनूर्ध्वतावस्थानमुपविष्टो भवेत् । ‘ऋत्तं’ न च त्रम् । ‘आ’ तद्विभाज-  
नान् । आऽर्कदर्शनादिति य आकारः स इहानुषक्तव्यः ।

**सम्यक्शब्दो दर्शनविभावनयोर्विशेषणम् ।** सम्यग्यदा परिपूर्णमण्डल आदित्यो  
भवति, न च त्राणि च भास्वन्ति स्वभासा युक्तानि नादित्यतेजोभिभूतानि ॥ १०१ ॥

**पूर्वां सन्ध्यां जपंस्तिष्ठन्नैशमेनो व्यपोहति ॥**

**पश्चिमां तु समासीनो मन्त्रं हन्ति दिवाकृतम् ॥ १०२ ॥**

अयमत्राधिकार उच्यते । **एनः** प्रतिपिद्धसेवनाज्जातां दोषस्तं **व्यपोहन्** पनुदति ।  
निशि भवं **नैशं** रात्रौ कृतम् । एवं **मलमेनः** शब्देन समानार्थम् ।

न च सर्वस्य दिवाकृतस्य नैशिकस्य चैतत्प्रायश्चित्तम् । तथा मति कृच्छ्राद्युपदेश-  
प्रायश्चित्तविशेषोऽनर्थकः स्यात् । “अत्के चेन्मधु विन्देत किमर्थं पर्वतं व्रजदिति”  
लौकिकात्प्रवादात् । किं तर्हि यदनुचितं कृतं अशक्यपरिहारमनाम्रातप्रायश्चित्तविशे-  
लधोय एनस्तदपैति । यथा सुप्तस्य हस्तचारशय्यापरिवर्तनादिना सूक्ष्मप्राणिवधो, गुह्याङ्ग-  
कण्डूकर्षणं ‘नाकम्मात्पृष्टेदिति’ प्रतिपिद्धम्, लालासवादिना चाशुचित्वमतत्कालकृतशौ-  
चस्यावस्थाने प्रतिपिद्धसेवनमिदं । एतदभिप्रायमेवेदं “सर्वदैवाशुचिर्ज्ञेयः सन्ध्यापासन-  
वर्जितः” इति ।

न चानित्यतापत्तिः, एवंविधस्य दोषस्य सर्वदाभावात् ।

दिवा च पश्चि गच्छन्नन्यस्त्रीमुखमन्धानसम्पन्नं तज्जन्यचित्तविकारोन्मीलने क्रुद्धा-  
श्लीलमम्भाषणम् । तत्सन्ध्याविधी अपनुदतः ॥ १०२ ॥

**न तिष्ठति तु यः पूर्वां नोपास्ते यश्च पश्चिमाम् ॥**

**स शूद्रवद् बहिष्कार्यः सर्वस्माद्विजकर्मणः ॥ १०३ ॥**

अनेनाननुष्ठानप्रत्यवायं वदन्नित्यतामेव समर्थयति ।

यः प्रातः सन्ध्यायां नोर्ध्व आस्ते, न च पश्चिमायामुपविष्टो भवति, स शूद्रतुल्यो  
वेदितव्यः । **सर्वस्माद्विजकर्मणः** आतिथ्यादिसत्कारमम्प्रदानादितो **बहिष्कार्योऽ-**  
पनोद्यः । अतः शूद्रसमानतानिरासार्थं नित्यमनुष्ठेया सन्ध्या ।



इदमधिकारवाक्यम् । अत्र च स्थानामन एवोपात्ते जपे । यस्य चाधिकारसम्बन्ध-  
स्तत्प्रधानम्, अन्यत्तत्संबन्धमङ्गम् ॥ १०३ ॥

अपां समीपे नियतो नैत्यकं विधिमास्थितः ॥

सावित्रीमप्यधीयीत गत्वाऽरण्यं समाहितः ॥ १०४ ॥

अयमपरः स्वाध्यायविधिः । प्रकरणान्तरेऽश्रुतत्वात्पूर्वस्माद् दृष्टार्थाद्विद्यते ।

बहिर्ग्रामान्निर्जने देशे ऽरण्यम् । तद्वत्त्वा प्राप्यापां समीपे नदीवाण्यादिस्थाने ।  
तदभावे कमण्डल्वादिभाजनस्थानामपि ।

नियतः शुचिर्यत्रवान्वा । समाहितः परित्यक्तचित्तव्याप्तेः ।

सावित्रीमप्यधीयीत । यदि बहुसूक्तानुवाकाध्यायादि कथाभित्कार्यातिपत्त्या  
न शक्यते ।

नैत्यकं विधिमास्थितः । नित्य एव नैत्यकः । नित्योऽयं विधिरित्येवं स्थितप्रज्ञः ।

ग्रहणार्थश्च स्वाध्यायाध्ययनविधिः प्रकृतिः, अयं विकारः संस्तदीयान्धर्मान्गृह्णाति ।  
तेन 'ब्रह्मणः प्रणवं' 'प्राक्कूलान्' इत्यादिधर्मो भवति ।

अन्यं तु 'विधि'र्विधा-प्रकार-इतिकर्तव्यतेत्यादि चक्षते । नित्ये ब्रह्मचारिणाऽवश्यकर्तव्यं  
स्वाध्यायाध्ययनं विधितिकर्तव्यता तामाश्रितः । अस्य तु विधेस्तदा नित्यत्वं 'ब्रह्मसत्रं हि  
तत्स्मृतमित्यादिवाक्येभ्योऽवमातव्यम् ।

आश्रमं व्याख्यानं युक्तरूपं दृश्यते । न हि विधिशब्दः प्रकारवचनतया प्रसिद्धः ।  
यदि च नैत्यकशब्देन ब्रह्मचारिणा विधिरुच्यते तदा "नैत्यके नास्त्यनध्यायः" इत्यत्रापि  
नैत्यकशब्देन तस्यैवाभिधानं स्यात्तत्तश्चानध्ययननिषेधस्तत्रैव प्रसज्यते ॥ १०४ ॥

वेदापकरणे चैव स्वाध्याये चैव नैत्यके

नानुरोधोऽस्त्यनध्याये होममन्त्रेषु चैव हि ॥ १०५ ॥

उपकरणमुपकारकं वेदाङ्गं कल्पमुत्रनिरुक्ताद्युच्यते । तस्मिन्पठ्यमानेऽनध्यायेऽप्य-  
नुरोध आदरो नास्ति । स्वाध्याये होममन्त्रेषु चैव ह्यनध्याया नादरणीयाः ।  
अनध्यायेऽप्युच्येतव्यम् ।

'न निराध' इति वा पाठः । निवृत्तिरनध्यायेऽध्ययनस्य नास्ति ।

यथाध्ययनविधिधर्मोऽनध्यायेऽवनध्ययनं, अध्ययननिधिश्च स्वाध्यायविषयः,  
स्वाध्यायश्च वेदो, न च वेदशब्दनाशान्यङ्गानि, तथापि वेदवाक्यमिश्रत्वात् तद्गुह्य-  
स्यादिति स्पष्टार्थमुच्यते ।

दृष्टान्तो वाऽयम् । वेदाङ्गेष्वेव वेदेऽनध्याया नास्ति ।

**होममन्त्रेषु** अग्निहोत्रहोमं यं मन्त्रा अन्यस्मिन्वा सावित्रादिशान्तिहोमं । एतच्च प्रदर्श-  
नार्थम् । शश्वज्जपप्रैषादिमन्त्राणां कर्माङ्गानां वैदिकवाक्योच्चारणमात्रधर्मोऽनध्यायानध्ययनं  
स्वाध्यायाध्ययनविधिप्रयुक्त इति मन्यमानां होमादिमन्त्रेषु चतुर्दश्यादिष्वनुच्चारणं प्रपद्यते  
यः, स न्यायसिद्धेनार्थेनानूद्यमानेन प्रतिबोध्यते । स्वाध्यायाध्ययनविधिप्रयुक्तमनध्यायानु-  
क्रमणं न वेदधर्मः, ततो नास्ति कर्माङ्गमन्त्रेष्वनध्यायः ।

**नैत्यके स्वाध्याये** पूर्वेण वाक्येन सर्वाश्रमिणां विहितं नित्यं स्वाध्यायविधिः ॥१०५॥

**नैत्यके नास्त्यनध्यायो ब्रह्मसत्रं हि तन्मृतम् ॥**

**ब्रह्माहुतिहुतं पुण्यमनध्यायनपट्कृतम् ॥ १०६ ॥**

पूर्वविधिशेषोऽयमर्थवादः ।

एतेन हेतुना **नैत्यके नास्त्यनध्यायो** यतो **ब्रह्मसत्रं तन्मृतम्** । सततप्रवृत्तं  
'सत्रं' यथा सहस्रसंवत्सरादिसत्रं न कदाचिद् विच्छिद्यत इत्यतः सत्रमेवमिदमपि ।  
ब्रह्माध्ययननिर्वर्त्य 'ब्रह्मसत्रम्', सत्रत्वाच्च न कदाचिद्विच्छेत्तव्यम् । विच्छेदं हि सत्रत्वं  
न स्यात् ।

सत्रत्वमिदानीं रूपकभङ्ग्या योजयति । 'ब्रह्म'अध्ययनम्, 'आहुतिहुतम्' अन्यत्सत्रं  
सामाहुत्या हृतं । जुहोतिर्निवृत्तौ वर्तते । अनेकार्थात्वाद्धातूनाम् । ब्रह्मशब्देन तद्विषया-  
ध्ययनक्रिया लक्ष्यते । ब्रह्माध्ययनमाहुतिरिव "उपमितं व्याघ्रादिभिरिति" ( व्या. सू.  
२।१।५६ ) समासः । 'अनध्याये यदध्ययनं' तेन 'वपट्कृतम्' । यथा याज्यान्ते अविच्छेदो  
वपट्कारेण क्रियत एवं चतुर्दश्याद्यनध्यायाध्ययनं वपट्कारस्थानीयम् । वपट्शब्देन  
वैषट्शब्दो लक्ष्यते । तेन **कृतं** युक्तं संस्कृतम् । साधनेकृतेति समासः ॥ १०६ ॥

**यः स्वाध्यायमधीतेऽब्दं विधिना नियतः शुचिः ॥**

**तस्य नित्यं क्षरत्येव पयो दधि घृतं मधु ॥ १०७ ॥**

प्रकृतविधिशेषोऽयम् । स च नित्यः समधिगतः । नित्यं च फलश्रवणमर्थवादः । न च  
विधिविभक्तिर्विद्यते । येन "एकस्य तूभयत्वे संयोगः पृथक्त्वमि"त्यनेन न्यायनाधिकारा-  
न्तरहेतुः पयःप्रभृतिः स्यात् । लब्धे च नित्येऽधिकारं रात्रिसत्रन्यायाऽपि नास्ति, येन पय  
आदीनि निष्फलत्वेन कल्पेरन् । तस्मादर्थवाद एवायं अधीयानस्य लोकपक्ष्या प्रति-  
ग्रहादिना गालाभात्पयःप्रभृतेः प्रक्षरणानुवादस्यालम्बनम् ।

**स्वाध्यायं** वेदमधीतेऽब्दं संवत्सरं **विधिना** प्राकूलाध्यामनेन । **नियतः**  
मन्तन्निद्रयः । **शुचिः** स्नानादिना । **तस्य** पुरुषस्य **नित्यं** यावज्जीवम् । **क्षरति** स्रवति  
दिशति, एषः स्वाध्यायः । 'पयो दधीति' ।

अन्ये तु धर्मार्थकाममोक्षान् पयआदिभिः शब्दैरभिहितान्मन्यन्ते । पयः शुद्धि-  
सामान्याद्धर्मः, दधि पुष्टिहेतुत्वादर्थः, स्नेहसामान्यात् घृतं कामः, सर्वरसैक्यान्मधु-  
मोक्षः । यावान्कश्चन पुरुषार्थः स सर्वो वेदाध्ययनात्संवत्सरंैव प्राप्यते, किं पुनर्वहुन  
कालंन ?

अर्थाद्वात्पय आदिशब्दानां काऽर्थो युक्त इति नाभिनिवेष्टव्यम् ॥ १०७ ॥

अग्नीन्धनं भैक्षचर्यामधःशय्यां गुरोर्हितम् ॥

आ समावर्तनान्कुर्यान्कृतोपनयनो द्विजः ॥ १०८ ॥

मायम्प्रातः समिद्धिरग्नरादीपनमग्नीन्धनम् । अपर्यङ्काराहणमधःशय्या । न  
स्थण्डिलशायित्वमेव । गुरवे हितमुदकुम्भाद्याहरणं शुश्रूषणलक्षणम् । यत्तु तदुपकारकर-  
तद्यावज्जीविकम् । एतत् आ ब्रह्मचर्यममात्रेर्गुरुकुलनिवृत्तिलक्षणात् स्नानात्कर्तव्यं  
स्वाध्यायाध्ययनविध्यर्थत्वात् । ब्रह्मचर्यस्य तद्धर्माणां च यावद्ब्रह्मणमनुवृत्तिस्तन्निवृत्त्या च  
निवृत्तिः सिद्धैवेति ।

अग्नीन्धनादीनां पुनर्वचनं तद्व्यतिरिक्तस्यातिक्रान्तस्य धर्मकलापस्योत्तरंपामप्याश्रमि-  
णामनुष्ठानार्थम् । तथा च गौतमः (अ.३ सू.६) “इतरं पां चैतदविरोधि” इति ।

“अथैवं कस्मान्न भवति—‘एतं यावद्ब्रह्मचर्यभाविनः, अन्ये पुनरर्वागपि निवर्तन्ते  
इति’ । स्मृत्यन्तरमत्र दर्शितम् । प्रधानकालानुवर्तिनश्च नियमा इत्येष न्यायः सत्यां गते  
स्यात् ।

गुरवे हितमिति हितयोगं चतुर्थी (पा.सू.२।१।३६) न्याय्या ॥ १०८ ॥

आचार्यपुत्रः शुश्रूषुर्ज्ञानदा धार्मिकः शुचिः ॥

आप्तः शक्तोऽर्थदः साधुः स्वाध्याप्या दश धर्मतः ॥ १०९ ॥

वक्ष्यति (श्लो.२३३) ‘सर्वेषामेव दानानां ब्रह्मदानं विशिष्यते’ इति । तत्र कीदृ-  
शाय विद्या दातव्या इति पात्रलक्षणार्थः श्लोकः । ब्रह्मचारिधर्मप्रसङ्गेनाध्यापनविधिरय-  
मुच्यते ।

आचार्यस्य पुत्रः । शुश्रूषा परिचर्या गृहोपयोगि शक्तिः कर्मकरणं शरीरसंवाहनं च  
ज्ञानदः यः कश्चिद्रन्ध्र आचार्यस्य न विदितः, शिष्येण कथञ्चिच्छिक्षितोऽर्थकामकला-  
विषया धर्मविषयो वः । विद्याविनिमयेनैदमध्यापनम् । धार्मिकः अग्निहोत्रादिकर्मानुष्ठा-  
नप्रधानः । शुचिर्द्वारिशुद्धः अर्थशुद्धश्च । गावलीवर्दवत्पदत्रयमपुनरुक्तं—‘धार्मिकः  
‘शुचिः’ ‘साधुरिति’ । आप्तः सुहृद्ब्रान्धवादिः प्रत्यामन्नः । शक्तः ग्रहणधारण-  
ममर्थः । अर्थदः । स्वः पुत्रः उपनीतश्च । पूर्वे अन्योपनीता अप्यध्याप्याः ।

“ननु च धर्मत इत्युच्यते, एतैरध्यापितैर्धर्मा भवति । अर्थदश्च दृष्टेनापकरोति, तत्र कुताऽदृष्टकल्पना” ?

कनोक्तं कल्पनेति । श्रुतं का कल्पना । साक्षादेव हि श्रुतं अध्याप्या दश धर्मत इति ।

उपाध्यायस्त्वाह धर्मशास्त्रव्यवस्थोच्यते । एतैरध्यापितैर्धर्मातिक्रमो न भवति, न पुनरर्थदे अध्यापिते विद्यादानलक्षणो धर्मो भवति ॥ १०६ ॥

नापृष्टः कस्यचिद्ब्र यान्न चान्यायेन पृच्छतः ॥

जानन्नपि हि, मेधावी जडवल्लोक आचरेत् ॥ ११० ॥

अधीयानेनानुपसन्नेन यदि नाशितमपाक्षरं विस्वरं वाऽधीते तदाऽपृष्टेन न वक्तव्यम् । नाशितं त्वयैवमेतत्पठितव्यमिति । शिष्यस्य त्वपृच्छतोऽपि वक्तव्यम् । पृच्छमानोऽपि यद्यन्यायेन पृच्छति तथापि न वक्तव्यम् । प्रश्रयपूर्वकम्, ‘अस्मिन्वस्तुनि मे सन्देहस्तदुप-  
दंष्टुमर्हसीति’ शिष्यधर्मेण प्रश्नो न्यायेन । अन्यथा तु जानन्नपि जडवत् मूक इव लोके वर्तेत आचरेदज्ञ इव तूष्णीमासीत् ।

शास्त्रविपर्ययाऽयमपृष्टसन्देहापनयननिषेधः । व्यवहारं तु वक्ष्यति “नियुक्तो वाऽनि-  
युक्तो वा धर्मज्ञो वक्तुमर्हतीति ।” अन्यं त्वविशेषणेच्छन्ति ॥ ११० ॥

अधर्मेण च यः प्राह यश्चाधर्मेण पृच्छति ॥

तयोरन्यतरः प्रति विद्वेषं वाऽधिगच्छति ॥ १११ ॥

अस्य प्रतिषेधस्यातिक्रमे दोषमाह । अधर्मेण पृष्टोऽन्यायपृष्टश्च यः प्रब्रवीति  
‘एवमेतद्युक्तमध्येतुमिति’ । यश्च पृच्छति । तावुभावपि भ्रियते अप्राप्तकालौ । अथैका  
व्यतिक्रमकारी स एव भ्रियते । यद्यन्यायेन पृष्टो न वक्ति तदा प्रष्टैव वाऽथ प्रतिवक्ति  
तदोभावपि । अनन्यान्यायप्रश्ने दोषदर्शनेन प्रष्टुर्न्याय्यः प्रश्नविधिः ।

विद्वेषं वा द्वेष्यतां लोके प्राप्नोति ॥ १११ ॥

धर्मार्थो यत्र न स्यातां शुश्रूषा वाऽपि तद्विधा ॥

तत्र विद्या न वसन्त्या शुभं बीजमिवोषरे ॥ ११२ ॥

यदुक्तम् “अध्याप्या दश धर्मत” इति तस्यैवायं प्रकारान्तरेण सङ्क्षेपतः प्रतिनिर्देशः,  
नापूर्वार्थाभिधानम्, प्रकृतानुवादत्वात् । अर्थशब्द उपकारमात्रलक्षणापरो दृष्टव्यः,  
विद्याविनिमयेनापि पूर्वमध्ययनस्योक्तत्वात् । तद्विधाऽध्यापनानुरूपा । महति महती

स्वल्पे स्वल्पेति । तत्र विद्या । विद्यते ज्ञायते यया सर्वोऽर्थ इति सा 'विद्या' पाठोऽर्था-  
वबोधश्च । अनुपकारी नाऽध्याप्यः, न चास्यार्थविवरणं कर्तव्यम् ।

उषरो भूमिभाग उच्यते यस्मिन्नखिलंऽपि मृत्तिकादोषाद्वीजं न प्ररोहति । शुभं  
श्रेष्ठं ब्रीह्यादिकं लाङ्गलादिनोप्यते । एवं विद्याऽपि क्षेत्रे व्युत्पन्ना महाफला भवति । न चैत-  
न्मन्तव्यम्, अर्थमादाय यदध्यापनं सा भृतिः । न हि पणपरिमाणसम्भाषणपूर्विका तत्र  
प्रवृत्तिः—'यदेयददासि तदैतदध्यापयामीति' । एतद्भूते रूपम् । न पुनरर्थोपकार-  
गन्धमात्रेण ।

यत्तु 'न पूर्वं किञ्चिद्गुरवे उपकुर्वीतति' नामौ पूर्वोपकारप्रतिषेधः, किन्तु स्नास्यता-  
ऽवश्यमाज्ञप्तेन गुर्वर्थो यथाशक्ति सम्पाद्यः, तच्छेष एव प्रतिषेधो न पृथग्वाक्यम् ॥११२॥

विद्यैव समं कृामं मर्तव्यं ब्रह्मवादिना ॥

आपद्यपि हि घोरायां न त्वेनामिरिणे वपेत् ॥ ११३ ॥

समं शब्दः महार्थः । अप्रतिपादितया स्वदेह एव जर्जरितया युक्तं ब्रह्मवादिना  
वेदाध्यायिना भरणं, न पुनरपात्रे प्रतिपादनम् ।

अनेन च ज्ञायते अध्यापनमप्यधीतवेदेनावश्यं कर्तव्यं, न केवलं वृत्त्यर्थम् । नापि  
वार्यादिदानवत्फलकामस्यैवाधिकारः । तथा च श्रुतिः—“यां हि विद्यामधीत्यार्थिनं न  
ब्रूयात्स कार्यहा स्यात् । श्रेयसो द्वारमपावृणुयात् । अध्यापयन्महदेतदशस्यं वाचोऽधि-  
कारं कवयो वदन्ति । अस्मिन्यागे सर्वमिदं प्रतिष्ठितम् । य एवं विदुरमृतास्ते भवन्ति ।”  
स कार्यहा स्यादित्यनेनानध्यापनं दापमनुवदन्ती श्रुतिरेवावश्यकर्तव्यतां ज्ञापयति ।

इरिणे । पूर्वोक्तप्रयोजनत्रयाभावां यत्र ।

आपद्यपि हि घोरायां कष्टायामपि । कष्टा आपदुक्तशिष्याभावः । एतच्चाव-  
श्यकर्तव्यं सत्युपपद्यते । “नित्यत्वे हि मुख्याभावे प्रतिनिधिशिष्योपादानं नाध्यापननि-  
वृत्तिः प्राप्ता । ब्राह्मभाववर्त्तावारः” । अतोऽस्यामवस्थायामध्यापनाधिकारनिवृत्तिरेव ।  
यथाक्लृप्तातिथ्यभावेऽतिथिपूजानिवृत्तिः ।

वपेदिति लक्षणया बीजधर्मिणाध्यापनमुच्यते । बीजं किल क्षेत्रोत्तं बहुफलं  
भवत्येवं विद्याऽपि ।

अन्ये तु धनाभावनिमित्तामापद्माचक्षते । अत्यन्तदुर्गतेनापि नेरिणं वप्तव्यंति वरं  
म्रियताम् । “सर्वत एवात्मानं गोपायद्” इति नैष विधिरतिक्रान्तो भवति सत्यपि  
तथाविधाध्यापनं वृत्त्युपायः ।

तदैतदयुक्तम् । अर्थदो नैवेरिणं, पूर्वोक्तानुवादत्वादिरिणशब्दस्य । यदि चार्थदोऽपि  
न भवति कथमापदि तत्र प्रवृत्तिः सम्भाव्यते, या निषिध्यते ॥ ११३ ॥

विद्या ब्राह्मणमेत्याह शेषधिष्टेऽस्मि रक्ष माम् ॥

अभयकाय मां मादास्तथा स्यां वीर्यवत्तमा ॥ ११४ ॥

अयमप्यर्थवाद एव । विद्या मूर्तिमती कश्चिदुपाध्यायमाण्त्याह प्रोक्तवती । शेषधिर्निधिस्तवामि रक्ष माम् । का पुनस्ते रक्षा ? असूयकाय कुत्साकराय निन्दकाय मां मादाः । निन्दकं माऽध्यापय । तथा चैवमहं वीर्यवत्तमाऽतिशयं न तव कार्यकारिणी भवामि । वीर्यं कार्यनिवृत्तौ सामर्थ्यातिशयः । 'शेषधिष्टेऽस्मीति' कृतपत्यं पठितं तच्छान्दसप्रयोगानुकरणम् ॥ ११४ ॥

यमेव तु शुचिं विद्या नियतं ब्रह्मचारिणम् ॥

तस्मै मां ब्रूहि विप्राय निधिपायाप्रमादिने ॥ ११५ ॥

यं शिष्यं शुचिं जानीयाः नियतं संयतंन्द्रियं यत्नपरं ब्रह्मचारिणं तस्मै मां ब्रूहि । यां हि निधिं पाति रक्षति । यतोऽमावप्रमादी न प्रमाद्यति न स्वल्पति, तत्प-  
रत्वान्

शक्ताप्रार्थदादीनां सर्वशिष्याणामेतद्गुणसंयोगे देयेत्यस्मादर्थवादाद्गम्यते ॥ ११५ ॥

ब्रह्म यस्त्वननुज्ञातमधीयानादवाप्नुयान् ॥

स ब्रह्मस्तेयमंयुक्तो नरकं प्रतिपद्यते ॥ ११६ ॥

योऽध्यापार्थमधीयानस्यान्यं चेद्विशयैवं व्याचक्षाणस्य तत्पेनिकर्षमन्य आगत्य तद्वत्तापूर्वं गृह्णीयात्मन्देहं वाऽपनुदेत्तस्यैष दोष उच्यते । यावदनुज्ञामसौ न दाप्यते । 'यथैवं त्वत्सकाशादधीयत एवमहमप्यधीयीयेत्यनुज्ञातुमर्हसीति' लब्धानुज्ञां शिञ्चेत । अन्यथा तु यद्ब्रह्माध्ययनं तत्स्तेयमिव । सोऽध्यताऽनेन ब्रह्मचैर्येण संयुक्तो नरकं प्राप्नुयातनास्थानं प्राप्नोति ।

अधीयानादिति पञ्चमी "आख्यातोपयोगे" ( पा.सू.१।४।२६ ) इति । अपा-  
यस्य वा गम्यमानत्वाद् ब्रह्म ह्यध्येतुर्निष्क्रामतीव । ल्यप्नोपे वा कर्मणि । अधीयानं  
श्रुत्वाऽऽप्नोति शिञ्चेत ॥ ११६ ॥

लौकिकं वैदिकं वाऽपि तथाऽऽध्यात्मिकमेव वा ॥

आददीत यतो ज्ञानं तं पूर्वमभिवादयेत् ॥ ११७ ॥

अतिक्रान्तं प्राप्तङ्गिकम् । अभिवादनविधिरिदानीं प्रक्रम्यते ।

लोके भवं लौकिकं लोकाचारशिञ्चणम् । अथवा गीतनृत्यवादित्रकलानां ज्ञानं

वात्स्यायनविशाखिकलाविषयग्रन्थज्ञानं वा । **वैदिकं** विधिनोदितम् । वेदवेदाङ्गस्मृतिविषयम् । आध्यात्मिकविद्याऽऽत्मोपनिषद्विद्या । आत्मोपचाराद्वा शरीरस्य वैशकम् ।

एतज्ज्ञानम् यतः शिञ्चेत तं **पूर्वमुपदेशारं पुरुषमभिवादयेत्** । प्रथमसङ्गमेव यदाशीःप्रियोगार्थं वक्ष्यमाणस्वरूपेण प्रयोगेण शब्देन सन्मुखीकरणं सोऽभिवादयतेरर्थः ।

**पूर्वमिति** प्रथमम् । तेनामी सम्बोध्यो, न पुनस्तदीयं वचनमपेक्षितव्यम् । तदा हि प्रत्यभिवादयिता भवेत् । “अभिवादयंदित्यनेनैव सिद्धत्वात् पूर्वशब्दोऽनर्थकः” इति चेत्तत्र । सति ह्यस्मिन्नयमर्थो लभ्यते । धातूपसर्गार्थपर्यालोचनया ह्याभिमुख्येन वदनमात्रं प्रतीयते । अन्येनापि सम्बोधितस्य भवत्येव ।

ये तु ‘पूर्व’ स्वयोनिरुभ्य इति व्याचक्षते, तदप्रकृतसंशब्दितमित्युपेक्ष्यम् ॥ ११७ ॥

**सावित्रीमात्रं सारोऽपि वरं विप्रः सुयन्त्रितः ॥**

**नायन्त्रितस्त्रिवेदोऽपि सर्वाशी सर्वविक्रयी ॥ ११८ ॥**

अभिवादानाद्याचारविधेः स्तुतिरियम् । सावित्रीमात्रं सारं प्रधानं यस्य स एव मुख्यतः, सावित्रीमात्राध्ययनः । **वरं** श्रेष्ठो **विप्रो** यदि **सुयन्त्रितो** भवति शास्त्रनिगृहीतात्मा । **अयन्त्रितस्त्रिवेदोऽपि** शास्त्रविदपि । **सर्वाशी** सर्वमश्नाति लोकाचारगर्हितं साक्षादप्रतिपिद्धमपि । एवं **सर्वविक्रयी** । प्रदर्शनार्थावशनविक्रया अन्यस्यापि प्रतिपिद्धस्य ।

एतदुक्तं भवति । यथाऽन्यनियमत्यागान्निवृत्तं एवं प्रत्युत्थानादित्यागादपि ।

“अथ कथं ‘वरं विप्र’ इति, यावता ‘वरो विप्र’ इति भवितव्यम्” ।

केचिदाहुः सामान्योपक्रमस्य विशेषम्याभिधानात्, ‘वरमेतत्’—किंतत्—‘यत्सुयन्त्रितो विप्र’ इति । अन्ये त्वाहुर्वाविष्टलिङ्गो वरशब्दो नपुंसकलिङ्गोऽप्यस्ति ॥ ११८ ॥

**शय्यामनेऽध्याचरिते श्रेयसा न समाविशेत् ॥**

**शय्यामनस्थश्चैवेनं प्रत्युत्थायाभिवादयेत् ॥ ११९ ॥**

शय्या चासनं चेति ‘जातिरप्राणिनामिति’ ( व्या.सू.२।४।६ ) द्वन्द्वैकवद्भावः तस्मिन् **श्रेयसा** विद्याद्यधिकेन गुर्वादिना च न **समाविशेत्** महासीत । किं सर्वस्मिन्नेव नेत्याह **अध्याचरिते** कल्पिते शय्यात्वेनासनत्वेन च । यत्तुशिलाफलकादिस्तत्र च दोषः । वक्ष्यति च ( श्लो. २०४ ) “आसीत गुरुणा सार्धमिति” तस्यैवायमनुवादः ।

अन्ये व्याचक्षते ‘अध्याचरिते’ अधिष्ठित इति । न **समाविशेत्** तत्रोत्तर कालमपि

न केवलं सहासनप्रतिषेधः । स हि वक्ष्यमाणनैव सिद्धः । विधौ च सम्भवति नानु-  
वादे युक्तः ।

तत्र केचिदाचारता भेदं व्याचक्षते । यद्गुरोरसाधारण्येन शय्यात्वेनासनत्वेन च  
विज्ञातं, यत्र गुरुः शेते आस्ते च, तत्र शिष्यः प्रत्यक्षं परोक्षं च नापविशेत् । यत्र तु  
कथञ्चिदेते क्रियं गुरुणा कृते तत्र गुराः प्रत्यक्षं प्रतिषेधः । ईदृशमवाध्याचरितमुच्यते, न  
स्वस्वामिसम्बन्धेन यदधिष्ठानम् ।

**शय्यासनस्थस्य** च यदि श्रेयानागच्छति तदा तत् उत्थायाभिवादनं कर्तव्यम् ।  
यत्तु 'यानासनस्थ इति' तद्गुरुद्विष्टमवरोहणम् । शय्यासनत्याग एव भूमिष्ठेन कर्तव्य  
इति तस्यार्थः । इदं त्वगुरोः श्रेयसः प्रत्युत्थानमासनस्थस्यैव सम्भवति ॥ ११६ ॥

ऊर्ध्वं प्राणा ह्युत्क्रामन्ति यूनः स्थविर आयति ॥

प्रत्युत्थानाभिवादाभ्यां पुनस्तान्प्रतिपद्यते ॥ १२० ॥

पूर्वस्यार्थवादः । **स्थविरे** वृद्धवयस्यायत्यागच्छति, **यूनस्तस्यास्योर्ध्वं प्राणाः**  
जीवितहेतवोऽन्तर्मरुत ऊर्ध्वमास्याद्बहिर्निष्क्रामन्ति । अपानवृत्तिं परित्यज्य जीवविच्छेदं  
चिकीर्षन्ति । प्रत्युत्थाय यदभिवादनं क्रियते तेन यथापूर्वं जीवितस्थग्ने कल्पन्ते । **प्रति-**  
**पद्यते** प्रत्युज्जीवति ॥ १२० ॥

अभिवादनशीलस्य नित्यं वृद्धापसेविनः ॥

चत्वारि सम्प्रवर्धन्ते आयुर्धर्मो यशो बलम् ॥ १२१ ॥

सर्वानेव प्रति पूर्वाभिभाषिता यथार्हाऽभिवादनशीलता न पुनरभिवादनशब्दोच्चा-  
रणमेव । शीलशब्देन प्रयोजनापेक्षाभाव उच्यते । **नित्यं** वृद्धानुपसेवते प्रियवचनादिना,  
यथाशक्त्या ह्युपकारेण चाराधयते । तस्य **चत्वारि सम्प्रवर्धन्ते** । **आयुर्धर्मोऽमुत्र**  
**खर्गादिफलपादपः** । **यशोबले** च प्रागुक्ते । अर्थवादोऽप्ययं फलावगमहंतुः ॥ १२१ ॥

अभिवादात्परं विप्रो ज्यायांसमभिवादनम् ॥

असौ नामाहमस्मीति स्वं नाम परिकीर्तयेत् ॥ १२२ ॥

यत्र शब्देन परः सम्बोध्यते, आशिषं प्रति प्रयोज्यते, कुशलप्रश्नं वा कार्यते, सो  
'अभिवादः' । अस्मादभिवादादभिवादनप्रतिपादकाच्छब्दात्परम् अव्यवहितपूर्वं इमं  
शब्दमुच्चारयेत् **असौ नामाहमस्मीति** । अस्मादिति सर्वनाम सर्वविशेषप्रतिपादकम् ।  
अभिमुखीकरणार्थोऽयमीदृशः शब्दप्रयोगः 'मया त्वमभिवाद्यसे आशीर्वादार्थमभिमुखी-  
क्रियसे' । ततोऽध्येषणामवगम्य प्रत्यभिवादाशीर्दानादि कर्तुमारभते ।



न च सामान्यवाचिना सर्वनाम्ना प्रयुज्यमानेनैतदुक्तं भवतीदं नामधेयेन मयाऽभिवा-  
द्यसे इत्यतोऽध्येषणामनवबुध्य कस्याशिपं प्रयुङ्क्ताम् । अपि च **स्वं नाम परिकीर्तये-**  
**दिति** श्रुतम् । तत्रासौ देवदत्तनामाऽहमि त्युक्तेनाभिवादनं प्रतिपद्येत ।

“असावित्यंतस्य पदस्यानर्थक्यादर्थानवसायः” ।

स्मृत्यन्तरतन्त्रेणापि व्यवहरन्ति सूत्रकाराः । यथा पाणिनिः ( पा.सू.२।३।२ )  
कर्मणि द्वितीयंति द्वितीयादिशब्दैः । इहाप्य साविति । ‘स्वं नामातिदेशेनेति’यज्ञसूत्रेऽपि  
परिभाषितम् ।

“यद्येवं स्वं नामेत्यनेनैव सिद्धेऽसौ नामेत्यनर्थकम्” ।

नामशब्दप्रयोगार्थम् । कथम् । ‘स्वं नाम कीर्तयेदिदन्नामाहमिति । अनेन स्वरूप-  
णाहमस्मीति । समानार्थत्वाद्विकल्पं मन्यन्ते ।

अत्र श्लोकद्वये एतावदभिवादनवाक्यस्य रूपं सिद्धम् । ‘अभिवादये देवदत्तनामाऽहं  
भोः’ । उत्तरेण श्लोकं भोरित्यंतद्विधास्यते ।

**ज्यायांसमिति** वचनात्समहीनानामप्यभिवादनमस्ति, न त्वयं प्रकारः, ज्यायां-  
विषयत्वादस्य ॥ १२२ ॥

नामधेयस्य ये केचिदभिवादं न जानते ॥

तान्प्राज्ञोऽहमिति ब्रूयात् स्त्रियः सर्वास्तथैव च ॥ १२३ ॥

वित्ताद्याधिक्येनाविदुषोऽपि यथाविध्यभिवाद्यतायां प्राप्तायां तन्निवृत्त्यर्थमिदम् ।

**ये केचिदविद्वांसो नामधेयस्य संस्कृतस्याच्चारितस्याभिवादमभिवादार्थम् ।**  
अभिवादिता एतेन वयमित्यवैयाकरणे **न जानते**—संस्कृतं नावबुध्यन्ते—**तान्प्राज्ञः**  
नारीश्चाभिवाद्याः । एते न संस्कृतमुच्यमानं प्रतिपद्यन्ते, तत्र विध्यंकदेशं स्वनामग्रहणं हित्वा  
भिवादयेऽहमित्येतावदेव ब्रूयात् तदपि चेन्नावबुध्यन्ते, लौकिकं नापभ्रंशेनाऽप्यभिवाद्या-  
इत्येवमर्थं **प्राज्ञग्रहणम्** । तदीयामबाधशक्तिं ज्ञात्वाहितव्योऽभिवादप्रयोगो, नापदेश  
एवादर्थव्यः ।

**स्त्रियोऽप्येवमेव ।** सर्वग्रहणं गुरुपत्नीनां संस्कृतप्रयोगज्ञानामपि ।

अन्ये तु य उपनामिकथा प्रसिद्धो वनमालीवर्ण इति, पितृकृतं यत्तस्य नाम तत्र  
प्रसिद्धम्, यत्प्रसिद्धं न तन्नामंत्यतोऽसौ स्वनाम कीर्तयत् ।

अन्ये तु प्रत्यभिवादं न जानन्ति इति वर्णयन्ति । “प्रत्यभिवादेऽशूद्रे” ( व्या. सू.  
८।२।८३ ) इति नामान्ते प्लुने विहितः । तं ये न विदुस्तेष्वहमित्येव वाक्यम् । व्याकरण-  
प्रयोजनोपन्यासप्रसङ्गेन चैतन्महाभाष्यकारेण प्रदर्शितम् ।

“अविद्वांसः प्रत्यभिवादे नाम्नो ये न प्लुतिं विदुः । कामं तेषु तु विप्रोष्य स्त्रीष्वि-  
वायमहं वदेत्” ॥

स्मृत्यन्तरसामर्थ्यादेवायमभिवादशब्दः प्रत्यभिवादे वर्तत इत्याहुः । यदि चैतदेवं  
न व्याख्यायते तदा ‘नाभिवाद्यः स विदुपेति’ सर्वेण सर्वमभिवादप्रतिषेध आश्रीयमाणे  
‘ऽयमहं वदेदिति’ स्मृत्यन्तरविरोधः । अस्मिन्स्त्वेवं व्याख्याते स प्रतिषेधः स्तुत्यालम्बना  
न विधायक एतदर्थानुसारितया नीयते ॥ १२३ ॥

भोःशब्दं कीर्तयेदन्ते स्वस्य नाम्नोऽभिवादने ॥

नाम्नां स्वरूपभावो हि भोभाव ऋषिभिः स्मृतः ॥ १२४ ॥

स्वस्य नाम्नोऽन्ते भोः शब्दं कीर्तयेत् । स्वग्रहणमभिवाद्यमानप्रतिषेधार्थम् ।  
परिशिष्टोऽर्थवादः ।

न च नामाक्षराणामेवान्तेऽपि तु ततः परेषाम् अहमस्मोति । एष हि तत्रेति करणं  
प्रयोगावधारणार्थम् । एवमेव प्रयोक्तव्यः । अपि च देवदत्तो भो अहमिति दुःशिष्टे प्रयोगे  
विलम्बितायां प्रतिपत्तौ सम्मुखीभावश्चिरेण स्यात्तत्र कार्यविरोधः । व्यवहितसम्बन्धे  
कश्चिन्नैवावधानवानस्यात् ।

**स्वरूपभावः** स्वरूपस्य सत्ता । अथवाऽभिवाद्यनाम्नां ‘स्वरूपे’ भवति, तत्स्थाने  
भक्त्यन्तस्त्राप्तमनिवृत्तिः । भावसाधनः कर्तृसाधनो वा भावशब्दः । स्वरूपभाव इति सप्त-  
म्यन्तो वा पठितव्यः । **भावः** । भो इत्येतस्य यद्भवतं यत्स्वरूपं तन्नाम्नां स्वरूपम् ।  
यथैवं नाम गृहीत्वा कस्यचित्सम्बोधनं क्रियते—‘देवदत्त श्रूयतामि’त्येवं भोः शब्दोऽप्या-  
मन्त्रितविभक्त्यन्तः सम्बोधनायैवं **ऋषिभिः** स्मर्यते ॥ १२४ ॥

आयुष्मान् भव सौम्येति वाच्यो विप्रोऽभिवादने ॥

अकारश्चास्य नाम्नोऽन्ते वाच्यः पूर्वाक्षरः प्लुतः ॥ १२५ ॥

अभिवादाने कृते प्रत्यभिवादः पित्राऽभिवादयिता एवं वाच्यः **आयुष्मान्भव**  
**सौम्येति** । इतिशब्दः प्रकारे । आयुष्मानेधि दीर्घायुर्भूयाश्चिरजीवेत्येवमादिशब्दपरिग्रहः  
शिष्टाचारप्रसिद्धो भवति ।

**अकारश्चास्य** प्रत्यभिवाद्यस्य यन्नाम तदन्ते योऽकारः स प्लुतः कर्तव्यः । प्लुत  
इति त्रिमात्रस्य संज्ञा । अकारग्रहणमिकारादीनामपि प्रदर्शनार्थम् । अजपेक्षमेव चान्तत्वं  
दृष्टव्यम् । व्यञ्जनान्तस्यापि योऽन्त्यः स्वरस्तस्य भवति । **पूर्वाक्षर** इति प्लुतभाविनोऽका-  
रस्य विशेषणमेतत् । **अक्षरमत्र** व्यञ्जनम् । तत्र पूर्वश्लिष्टः स एवमुच्यते ।

एतदुक्तं भवति—पूर्वं एव नागन्तुरकारः प्लुतः कर्तव्यः, किं तर्हि य एव नास्ति विद्यते स एव प्राप्तवितव्यः ।

सर्वं चैतदेवं व्याख्यानं भगवतः पाणिनेः स्मृतिसामर्थ्येन । शब्दार्थप्रयोगे च मन्वादिभ्योऽधिकतरः प्रामाण्ये भगवान्पाणिनिः । स च 'प्रत्यभिवादेऽशूद्रे' ( पा. सू. ८।२।८३ ) टेः प्लुतिं स्मरति । टिशब्देन योऽन्त्योच् तदादिशब्दरूपमुच्यते ।

विप्रप्रहणमविवक्षितम् । क्षत्रियादीनामप्येष एव विधिः । स्मृत्यन्तरसमाचारो ह्येवमेव स्थितः । न चैषां विध्यन्तरमस्ति ।

अत्रोदाहरणमायुष्मान् भव देवदत्त ३ । व्यञ्जनान्तस्यायुष्मानेधि सोमशर्म ३ न ॥ १२५ ॥

यो न वेत्त्यभिवादस्य विप्रः प्रत्यभिवादनम् ॥

नाभिवाद्यः स विदुषा यथा शूद्रस्तथैव सः ॥ १२६ ॥

“यो न वेत्ति प्रत्यभिवादनमित्येवं वाच्यमभवादस्येत्यतिरिच्यते, न सङ्गच्छते ।”

नैवम् । अभवादस्यानुरूपं प्रत्यभिवादनमित्येवं योजना क्रियते । येन स्वनामोच्चार्य-भिवादनं कृतं तस्य नामान्ते प्लुतिः कर्तव्या । यस्त्वहं भो इत्येवमभिवदन्न तस्य नामोच्चारणं नापि प्लुतिरिति ।

नाभिवाद्य इत्यभिवादनशब्दाच्चारणप्रतिषेधः । यथाविहितमभिवादनं कर्तव्यम्, न पुनरहं भो इत्यादि, तस्य प्राग्दर्शितत्वात् । यथा शूद्र इति च दृष्टान्तेनैतदेव ज्ञायते । शूद्रस्यापि वृद्धवयसोऽभिवाद्यत्वं पूर्वाभिभाष्यत्वमिष्यते ।

विदुषेति पादपूरणार्थम् ॥ १२६ ॥

ब्राह्मणं कुशलं पृच्छेत्क्षत्रवन्धुमनामयम् ॥

वैश्यं क्षेमं समागम्य शूद्रमारोग्यमेव च ॥ १२७ ॥

कृताभिवादनप्रत्यभिवादनयोः सौहार्दं प्राप्ते जिज्ञासाप्रभे जातिभेदाश्रयः शब्द-नियमोऽयमिष्यते । प्रष्टव्यानां जातिनियमोऽयं, न प्रष्टृणाम् । नात्यन्तभिन्नार्थत्वाच्च एतेषां स्वरूपनिश्चयोऽयं विधीयते । आरोग्यानामयशब्दौ समानार्थौ । एवं क्षेमकुशलशब्दावपि नात्यन्तभिन्नौ । कुशलशब्दो यद्यपि प्रावीण्यवचनस्तथापीह संयोगिनामर्थानां शरीराणां चानपाये वर्तते । एतदवश्यं प्रयोक्तव्याः । अन्येषामपि यथाप्रतिभं विशेषजिज्ञासयाऽप्रतिषेधः । इथा महाभारते कस्मिंश्चिद्भ्यायं दर्शितम् ।

केचिदिह 'समागम्येति' जिज्ञासा गुर्वादिविषयोऽयं प्रश्नः, किं तर्हि सवयसामेव । अभिगमनं हि गुरौ विहितं, न यदृच्छया समागमः ।

अभिगमनेऽपि समागमोऽस्तीति यत्किञ्चिदेतत् ॥ १२७ ॥

अवाच्यो दीक्षितो नाम्ना यवीयानपि यो भवेत् ॥

भो भवत्पूर्वकं त्वेनमभिभाषेत धर्मवित् ॥ १२८ ॥

प्रत्यभिवादनकाले अन्यत्र च दीक्षितो ज्योतिष्टोमादिषु दीक्षणीयातः प्रभृत्या अवभृथान्नाम्ना न वाच्यस्तस्य यन्नामधेयं तन्नोचारयितव्यम् । यवीयान्कनीयानचिर-  
कालजातः । अपिशब्दात् ज्येष्ठस्यादीक्षितस्यापि नामग्रहणनिषेधोऽनुमीयते । तथा च  
गौतमः (अ.२ सू. २३) “नामगोत्रे गुरोः समानतो निर्दिशेत्” । ‘मानः’ पूजा तत्पूर्वकं  
नामप्रहीतव्यं, तत्रेश्वरा जनार्दनमिश्र इति ।

“कथं तर्हि दीक्षितेन कार्यार्थं सम्भाषः कर्तव्यः ?”—भोभवत्पूर्वकम् । भोः  
शब्दं पूर्वं प्रयुज्यैनं दीक्षितमभिभाषेत, दीक्षितयजमानादिशब्दैर्यौगिकैः । न तु भोः  
शब्दपूर्वकं नामग्रहणमभ्यनुज्ञायते ।

भोभवच्छब्दः पूर्वो यस्याभिभाषणस्य तदेवमुक्ते द्वयोश्चैतयोः शब्दयोरेकत्र वाक्ये  
प्रयोगाभावाद् व्यवस्थां व्याचक्षते । यदा तेन सह सम्भाषणं भवति तदाऽऽमन्त्रित-  
विभक्त्यन्तं भोःशब्देन सम्बोध्यः । यदा तु तदीयगुणाख्यानं परोक्षं करोति, ‘तत्र  
भवता दीक्षितेनैवं कृतं’ ‘तत्र भवानेवं करोती’त्येवं प्रयोक्तव्यम् । भवदिति च प्रातिप-  
दिकमात्रमुपात्तं, यथा विभक्त्या सम्बन्धमुपैति तदन्तं प्रयोक्तव्यम् ॥ १२८ ॥

परपत्नी तु या स्त्री स्यादसम्बद्धा च योनितः ॥

तां ब्रूयाद्भवतीत्येवं सुभगे भगिनीति च ॥ १२९ ॥

अर्थप्रयुक्तं सम्भाषणं स्त्रिया सह यदा भवति तदैवं कर्तव्यम् ।

या तावत्परस्य पत्नी सा ‘भवति सुभगे’ अथवा ‘भवति भगिनि’ । भवच्छब्दोऽयं  
स्त्रीप्रत्ययान्तः सम्बुद्धौ कृतह्रस्वः । भवतीत्यत्रेति करणं पदार्थविपर्यासकृतस्वरूपं  
बोधयति; सुभगे भगिनीत्यत्र प्रकारे ।

ब्रूयादित्यधिकाराच्छब्दस्वरूपग्रहणं सिद्धम् ।

आचार्यतायां च मातर्यशस्त्रिणि, कनीयसी च दुहितरायुष्मतीत्येवमादिभिः शब्दैः  
सम्भाष्या ।

पत्नीग्रहणात्कन्याया नैव विधिः ।

असम्बद्धा च योनितः । मातृपत्नपितृपत्ताभ्यां या ज्ञातित्वं नागता मातुलदुहि-  
त्रादिः तामामन्यं विधिं वक्ष्यति ( १३२ श्लोकं ) ‘ज्ञातिसम्बन्धियोषित’ इति ।

“ननु च तेनैव तत्सिद्धम्, अस्योत्सर्गस्यान्यत्र चरितार्थत्वात्किमसम्बद्धा चे-  
त्यनेन” ।

नात्र पौनरुक्त्योद्भावने यतितव्यं, पद्यग्रन्थोऽयम् ॥ १२६ ॥

मातुलांश्च पितृव्यांश्च श्वशुरानृत्विजो गुरून् ॥

असावहमिति ब्रूयात्प्रत्युत्थाय यवीयसः ॥ १२७ ॥

**गुरुनिति** वचननिर्देशात् य एवात्र गुरुरुक्तः स एव गृह्यते । किं तर्हि गौतमीये  
इव सामान्यशब्दो वित्तादिज्येष्ठवचनः । तान्यवीयसो भागिनेयादः स्ववयोपेक्षया  
हीनवयसः । **असावहमिति** स्वं नाम निर्दिश्यते । तत्परश्चाहंशब्दोऽभ्यनुज्ञायते । एतच्च  
प्रत्युत्थायागतानां कर्तव्यम् । अभिवादाने भोःशब्दप्रयोगो निषिध्यते । उक्तं च गौतमीये  
“प्रत्युत्थानमनभिवाद्याः” इति ॥ १३० ॥

मातृध्वसा मातुलानी श्वश्रूरश्च पितृध्वसा ॥

सम्पूज्या गुम्पन्नीवत्समास्ता गुरुभार्यया ॥ १३१ ॥

एताश्च **गुरुपत्नीवत्सम्पूज्याः** प्रत्युत्थानाभिवादानासनदानादिभिः ।

**गुरुपत्नीवत्** इत्यनेनैव सिद्धे **समास्ता** इति वचनमन्यदध्याज्ञादि गुरुपत्नीकार्यं  
कदाचिदनुजानाति । इतरथा प्रकरणात्सम्पूज्या इत्यभिवादनविषयमेव स्यात् । परिवय-  
सश्च स्त्रियः स्मर्यन्ते । कनीयसीनामप्येष एवाभिवादनविधिः ॥ १३१ ॥

भ्रातुर्भार्यापसङ्गाद्या सवर्णाऽह्न्यह्न्यपि ॥

विप्रोष्य तूपमङ्गाद्या ज्ञातिसम्बन्धियोपितः ॥ १३२ ॥

**भ्रातुर्ज्येष्ठस्येति** द्रष्टव्यम् । **उपसङ्गाद्या** पादयोरभिवाद्या । **सवर्णा** समान-  
जातीया । **चत्रियादिस्त्राणां** तु ज्ञातिसम्बन्धिधर्मो भ्रातुर्भार्याणामपि ।  
प्रो **विप्रोष्य ज्ञातिसम्बन्धियोपितः** । ‘विप्रोष्य’ प्रवामात्प्रत्यागतेन । न हि  
श्रुतिस्योपसङ्गहणसम्भवः । **ज्ञातयः** पितृपत्न्याः पितृव्यादयः, **सम्बन्धिनो** मातृपत्न्याः  
पूशुरादयश्च, तेषां ज्येष्ठानां याः स्त्रियः । पूजारूपत्वादुत्सङ्गहणस्य, न कनीयस्यः  
जामर्हन्ति ॥ १३२ ॥

पितुर्भगिन्यां मातुश्च ज्यायस्यां च स्वसर्षपि ॥

मातृवद्वृत्तिमातिष्ठेन्माता ताभ्यो गरीयसी ॥ १३३ ॥

पितुश्च या भगिनी मातुश्च या भगिनी तस्यां **स्वसरि** चात्मीयायां ज्येष्ठयां  
भगिन्यां मातृवद्वृत्तिरतिदिश्यते ।

“ननु च मातृष्वसुः पितृष्वसुश्चायमुक्तः (श्लो. १३१.) एव धर्मो ‘मातृष्वसा मातुलानी’ इत्यत्र । अथोच्यते । ‘तत्र गुरुपत्नीवदित्युक्तम् । इह तु मातृवद्वृत्तिरित्युच्यते इति ।’ नैष भेदः । तुल्या हि गुरुपत्न्यां मातरि च वृत्तिः ।”

कंचिदाहुः माता ताभ्यो गरीयसीत्येतद्वक्तुमनूयते भगिन्याः पितुर्मातुश्च गरीयस्त्वम् । यदा माताऽऽज्ञां ददाति स्वस्रादयश्च तदा मातुराज्ञा क्रियते न तासाम् । न चैतद्वाच्यमेतदपि सिद्धं “माता गौरवेणातिरिच्यते” इति । अर्थवादत्वात्तस्य ।

अन्ये तु गुरुपत्न्या मातुश्च वृत्तिभेदं मन्यन्ते । गुरुपत्न्याः पूजाज्ञायावश्यकम् । मातुस्तु शैशवाद्बाललभ्येनान्यथात्वमपि । लालनात्तत्रोभयापदेशान्मातृष्वसुः पितृष्वसुश्च व्यवस्था । शैशवे लालनं तुल्यमेव स्वस्यां स्वसरि । अतीतशैशवस्य तु गुरुपत्नीवत्संपूज्यत्वमिति । न चानेनैवैतस्मिध्यति । अस्मति हि वाक्यद्वये मातृवद्वृत्तिरित्येतावता प्राकरिणी अभिवादननिवृत्तिरेव विज्ञायेत ॥ १३३ ॥

अथ पुनः स्नेहवृत्तिरतिदिश्यते

दशाब्दाख्यं पौरसख्यं पञ्चाब्दाख्यं कलाभूताम् ॥

त्र्यब्दपूर्वं श्रोत्रियाणां स्वल्पेनापि स्वयोनिषु ॥ १३४ ॥

उक्तं पूर्वं “प्राणा ह्युत्क्रामन्ति यूनः स्थविर आयतीति” । तत्र कियद्विर्वर्षैः स्थाविर्ये भवति । लोकं हि शिरःपालित्यं स्थविरव्यवहारः तन्निरूपणार्थमिदम् ।

दशभिर्वर्षैर्जन्मनोऽधिकैरपि पौराणां सख्यमाख्यायते । तेन दशवर्षाधिकां ज्येष्ठां भवति, अपि तु मित्रवद्गुरुवर्तव्यः । यथोक्तं ‘भो भवन्निति वयस्य’ इति । दशभ्यां वर्षेभ्य ऊर्ध्वं ज्येष्ठः ।

आख्यानमाख्या । दशाब्दा आख्या यस्य सख्यस्य । त्रिपदो बहुव्रीहिः । आख्या-निमित्तत्वाद्वर्षाणां सामानाधिकरण्यं, निमित्तनिमित्तिनोर्भेदस्याविवक्षितत्वान् । एतावांश्च समासान्तर्भूतोऽर्थः-‘यः पूर्वजो दशवर्षाणि यावत्स सखैव भवति’ ।

पुं भवाः ‘पौराः’ तेषाम् । पुरग्रहणं प्रदर्शनार्थं, ग्रामवासिनामपि एष एव न्यायः । ये कंचिदेकस्मिन् ग्रामे वसन्ति तावत् यस्मिन् परस्परप्रत्यासत्तिहेतुर्विद्यते ते सखायः ।

ये तु कलां काञ्चन विभ्रति शिल्पगीतवाद्यादिकां, तेषां पञ्चवर्षाणि योऽधिकः स सखा; तत ऊर्ध्वं ज्येष्ठः ।

त्रयोऽब्दाः पूर्वं यस्य तच्छ्रोत्रियाणां सख्यम् ।

अल्पेनापि कालेन स्वयोनिषु एकवंश्येषु कतिचिदहानि योऽधिकः, स ज्येष्ठः ।

“क्रियान्पुनः स्वल्पकालः ।”

न तावत् त्र्यब्दः । त्र्यब्दपूर्वमिति निर्दिश्याल्पेनेत्युच्यमानस्ततो न्यूनः प्रतीयते ।

एकवचननिर्देशाच्च न वर्षद्वयम् । नाप्येकोऽब्दः, **स्वल्पेनेति** विशेषणानुपपत्तेः । परिच्छिन्नपरिमाणो ह्यब्दवाच्योऽर्थः तस्याहोरात्रमात्रेण न्यूनस्य नाब्दत्वमस्ति । तस्मादल्प-  
नेति कालसामान्यमपेक्षते । संवत्सरादवरश्च तस्य विशेषः ।

अपिशब्दश्चैवशब्दस्यार्थे द्रष्टव्यः । अल्पेनैव कालेन सख्यं, बहुना तु ज्येष्ठत्वमेव ।

एतच्च समानगुणानां समानजातीयानां च द्रष्टव्यम् । एतेन लौकिकं स्थविरलक्षणं निवर्तितमापेक्षिकमाश्रितम् ।

अन्यं तु व्याचक्षते । नानेन स्थविरत्वं लक्ष्यते, किं तर्हि सखित्वमेव । यथाश्रुत-  
त्यागंन स्थविरलक्षणं स्यात्, 'इयता कालेन सखा परतस्तु ज्येष्ठ इति' । अयं च  
श्लोकार्थः । एकत्र पुरं वसन्ति दशवर्षाणि यावत्तानि मित्राणि । कलाश्चतुःषष्टिस्तद्विदां  
सङ्ख्या पञ्चभिर्वर्षैः । **स्वयेनिषु** स्वल्पेनापि च कालेन सह वसतां मित्रत्वमेव  
अतश्च न सर्वो वयसा तुल्यो वयस्यः, किं तर्हि एतदेव । समानवयस्त्वे चैतल्लक्षणम् ।

युक्तमेतत् । किन्तूत्तरश्लोको विरुध्यते । तत्र हि जातेः प्राधान्यं, न वयसः । यदि  
चात्रेयता कालेन ज्येष्ठमुक्तं भवति तदा विजातीयानामप्याशङ्क्यमानं न निवर्त्येत इति  
युक्तम् । पूर्वं च व्याख्यातार आद्यमेव व्याख्यानं मन्यन्ते ॥ १३४ ॥

ब्राह्मणं दशवर्षं तु शतवर्षं तु भूमिपम् ।

पितापुत्रौ विजानायाद्ब्राह्मणस्तु तयोः पिता ॥ १३५ ॥

दशवर्षाणि जातस्य यस्य स भवति 'दशवर्षः' परिच्छेदकः कालः, तस्य परिच्छेदो  
ब्राह्मणः श्रुतः । न च तस्योच्चनीचतादि कार्यादि वा कालेन परिमातुं शक्यम्, किं तर्हि  
तदीया काचित्क्रिया । सा च जन्मनः प्रभृति नित्यसमवायिनी प्राणधारणलक्षणैव ।

एवं शतवर्षमिति ।

पितापुत्रौ तौ द्रष्टव्यौ ।

तयोः सम्प्रधार्यमाणयोर्ब्राह्मणः पिता । चिरवृद्धेनापि क्षत्रियेण स्वल्पवर्षोऽपि  
ब्राह्मणः प्रत्युत्थायाभिवाद्यश्चेति प्रकरणार्थः ॥ १३५ ॥

वित्तं बन्धुर्वयः कर्म विद्या भवति पञ्चमी ।

एतानि मानस्थानानि गरीयो यद्यदुत्तरम् ॥ १३६ ॥

उक्तं जातरुत्कर्षहेतुत्वम् । हीनजातीयेनोत्तमजातीयः पूज्यः । इदानीं समानजातीयानां  
य अभिवादानादिपूजाहेतवस्तृणां बलाबलमुच्यते । तत्र वयसः पुनरभिधानं बलाबलार्थम् ।

वित्तादिमम्बन्धोऽत्र सर्वत्र पूजाहेतुः । वित्तवत्त्वं बन्धुमत्त्वं मानस्थानमिति । अयमत्रार्थः ।  
न विशिष्टबन्धुतैव पितृव्यमातुलादिरूपता मानकारणं, बन्धुमान्यो बहुबन्धुः स पूज्यः ।

वयः प्रकृष्टमिति ज्ञेयम् । ईदृश एव चार्थे प्रायेणायं प्रयुज्यते । “पित्रा पुत्रां वयः-  
स्याऽपि सततं वाच्य एव सः” इति । यावच्च वयः पूजाहेतुः तदुक्तमेव ‘दशाब्दाख्यमिति ।’

**कर्म** श्रौतं स्मार्तं तदनुष्ठानपरा । **विद्या** साङ्गसोपकरणवेदार्थज्ञानम् ।

“ननु विद्वान्यजते विद्वान्याजयतीत्यविद्यस्य कर्मानुष्ठानानधिकाराद्विद्यया विना कथं  
कर्मणा मानहेतुता ?”

नैष दोषः । प्रकर्षोऽत्राभिप्रेतः । अतिशयवती विद्या मानहेतुः । स्वल्पविद्यस्याप्यनुष्ठा-  
नोपपत्तिः । यो यावज्जानाति स तावत्यधिक्रियते । न विद्याया वाचनिकमधिकारहेतुत्वमपि  
तु मामर्श्यालक्षणम् ।

“अविदितकर्मस्वरूपो ह्यवैद्यस्तिर्यक्कर्मा काधिक्रियताम् ?”

शक्यं ह्यनेन कृतिचित्स्मृतिवाक्यान्युपश्रुत्य जपतपस्यमुप्राप्तुम् । अग्निहोत्रादिकर्मणां  
तु वेदवाक्यावबोध उपकराति । तत्रापि यो यावज्जानाति स तावत्यधिक्रियते । अग्नि-  
होत्रवाक्यानां योऽर्थः वेत्ति स तत्राधिक्रियते । कृत्वन्तरज्ञानं न तत्रोपकारकम् ।

अथोच्यते—“‘वेदः कृत्स्नोऽधिगन्तव्यः’ इति कृत्स्नवेदविषयोऽयं विधिरवबोध-  
पर्यन्तः । तत्र कृत्स्नस्य वेदस्यावबोधे कर्तव्यं कुतोऽयं प्रतिभागावबोधसम्भवः । येनोच्यते-  
‘योऽग्निहोत्रवाक्यस्यार्थं वेत्ति वाक्यान्तरार्थमविद्वानप्यधिक्रियते’ इति ।”

अत्रोच्यते । एकशाखाध्ययनं तावदवश्यं कर्तव्यम् । तत्र येनैकशाखाऽधीता तस्या-  
अर्थोऽवधृतः सोऽनवधृतशाखान्तरार्थोऽधिक्रियते ।

“ननु च सर्वत्रैक एव शास्त्रार्थः । यदि नाम पदवर्णानुपूर्वीभेदः, शास्त्ररूपं त्वभिन्नम् ।  
पदार्थेन्यायव्युत्पत्त्या वाऽवबोधः । न च प्रतिशाखं पदार्था भिद्यन्ते । नाऽपि न्यायः । तत्र  
येनैव हेतुनैकस्याः शाखाया अर्थोऽवधार्यते शाखान्तरंऽप्यसावस्ति, न व्युत्पत्त्यन्तरम-  
प्युच्यते । तत्र यत्रैका शाखाऽवगता, सर्वा एवावगता भवन्ति ।”

सत्यम् । यान्येकस्यामग्निहोत्रादीन्युपदिष्टानि तेषां शाखान्तरंऽप्युपदिश्यमानानां  
मा भूद् भेदः । किन्तु कस्याश्चिच्छाखायां कानिचित्कर्माणि नैवोपदिश्यन्ते । यथा  
वाह्वृचे आश्वलायनकं दर्शपूर्णमासौ श्येनादिराभिचारिकः, अन्ये च सोमयागवाजपेय-  
वृहस्पतिमवादयः । तत्र यत्तच्छाखाधीनमग्निहोत्रज्यातिष्टोमादि तत्राधिक्रियते । शाखान्तरं  
त्वनधीतमश्रुतं कथं तद्विहितानि कर्माण्यतच्छाखाध्यायी वेत्तु । न चैते सोमयागा नित्या,  
येनाननुष्ठानप्रत्यवायभयात्परिज्ञानाय शाखान्तरमन्विष्येत । आधानं तु यद्यपि तत्र न  
पठितं तत्राप्युद्धराहवनीयमित्याहवनीयस्य विधानम् । लोकात्तदर्थमनवबुध्यमानः कोऽय-  
माहवनीयो यस्याधानमिति शाखान्तरमन्विष्यति । ततः शाखान्तरं पठ्यमानमाधान-  
प्रकरणं सर्वं पर्यालोचयति । एवमाभावान्येन वा हविषेष्टा पौर्णमासेन वेत्ति श्रुत्वा कीदृश-



मनयोः कर्मणो रूपमिति तथैव शाखान्तरं गवेषयते । एवमन्यदपि यत्काम्यं नित्यं चानुष्ठेयं तस्य यत्किञ्चिदङ्गजातं तत्र नाम्नातमाध्वर्यवमौद्गात्रं वा तत्परिज्ञाय तथैव शाखान्तराधिगमः । यत्तु शाखान्तराधीतमनुष्ठेयं तस्य न वेदनसम्भवः । अनेकशाखाध्यायिनस्तु तदर्थपरस्य सर्वमेतत्प्रत्यक्षमिति । अस्तीदृशीं विद्यामन्तरेणापि कर्मानुष्ठानम् । अथवा ईषद्व्युत्पत्त्याऽपि सम्भवत्यनुष्ठानम् ।

यस्य तु निर्मला विद्या, व्याख्येयानि विद्यास्थानानि, तस्य विद्या मान्यतास्थानम् । 'गरीय' इति द्वयोर्द्वयोः सम्प्रधारणेऽयमित्यनुप्रत्ययः । चतुर्दशविद्यास्थानज्ञः पङ्गवन्ध-  
निर्धनादिरनधिकृतोऽपि त्रिवर्यैव पूज्यते ।

तेषां विरोधे बलाबलमाह । **गरीयो यद्युत्तरम्** । एकस्य वित्तमन्यस्य बहुबन्धुता, तत्र वित्तवतो बन्धुमान्मान्यः । यस्माच्च यत्परं तत्तस्माद् गुरुतरम् । तथा बन्धोर्वयः ततः पूर्वस्मादपि वित्तात्तद्गुरु सिद्धम् । अत उपपन्नम् "श्रुतं तु सर्वेभ्यो गरीयस्तन्मूलत्वाद्वर्मे म्येति" गौतमवचनम् ( अ.६ सू १-६।२० ) ।

"गरीय इति कथं प्रकर्षप्रत्ययो यावता नैव पूर्वस्य गुरुत्वम् । यदि हि द्वे गुरुणी तत्रोत्तरस्य गरीयस्त्वमस्ति । तर्हि पूर्वापेक्षया वित्तस्य नास्तीति" चेत् ।

समुदाये सामान्येन गुरुत्वेऽपेक्षिते अपरस्य प्रकर्षविवक्षायां युज्यत ईयसुन ।

**मानः** पूजा तस्य **स्थानं** करणम् ।

'मान्यस्थानानीति' वा पाठेऽन्तर्भूतभावार्थो द्रष्टव्यः, 'मान्यत्वस्थानानि' मान्यत्व-  
कारणानि ॥ १३६ ॥

एकैकगुणसम्बन्धे परस्य ज्यायस्त्वमुक्तम् । यत्रेदानीं द्वौ पूर्वात्रैकस्य भवतोऽपरस्यैक पर इति तत्र कथमित्यत आह ।

**पञ्चानां त्रिषु वर्णेषु भूयांसि गुणवन्ति च ॥**

यत्र स्युः सोऽत्र मानार्हः शूद्रोऽपि दशमीं गतः ॥ १३७ ॥

**पञ्चानामेतेषां मानस्थानानां यत्र भूयांसि** बहून्यमर्वाणि स मान्यः । तत्र परत्व-  
आतीवादर्थव्ययम् एकस्य वित्तबन्धू द्वे अन्यो वृद्धवयाः तत्र पूर्वं बाधके । सत्यपि बहुत्वे यदि न श्रंष्टानि भवन्ति, एकं वैकस्यात्युत्कृष्टं, तदा साम्यम् । न पुनः परबाधकत्वम् । गरीय एकापेक्षया वरिष्ठतान् । यदि तु भूयांसि गुणवन्त्यत्युत्कृष्टानि तदा साम्येऽपि सङ्ख्याया परेषां, पूर्वाणि परैश्च समसङ्ख्यानानि, तदा न पूर्वपरतया बाध्यबाधकभावः, किं तर्हि सामान्यमेव ।

"ननु च यत्र गुणवन्ति स्युः सोऽत्र मानार्ह इत्यभिधानेन समसङ्ख्यास्यापि पूर्वं बाधकत्वमेव युक्तम् ।"

नैवम् । तुल्यत्वे गुणानामेतस्य चरितार्थत्वात् । यथैकोऽपि विद्यावानपरोऽपि, तयोर्यस्य गुणवती प्रकृष्टा विद्या स प्रशस्यते । एवं सर्वत्र ।

**त्रिषु वर्णेषु** ब्राह्मणक्षत्रियवैश्येषु । यद्यंते गुणा भूयांसः प्रकृष्टाश्च क्षत्रियस्यापि भवन्ति तदा हानगुणेन ब्राह्मणेन जात्युत्कृष्टेनापि क्षत्रियः पूज्यः । एवं क्षत्रियेण वैश्यः । एवं त्रिभिरपि द्विजातिभिः **शूद्रोऽपि दशमी** मितः । ‘दशमी’ अन्त्यावस्थाच्यते । अत्यन्तवार्धकापलक्षणमंतत् । एवं च वित्तवन्धू शूद्रस्य मानं न हेतू त्रैवर्णिकान्प्रति, दशमी प्रहणात् । कर्मविद्यं तु नैव तस्य सम्भवतोऽनधिकारात् ।

**भूयांसीत्याधिक्यमात्रं** विवक्षितं न बहुत्वसङ्ख्यावै । तेन द्विविपयताऽपि सिद्धा भवति । न ह्ययं सङ्ख्यावाच्यं बहुशब्द इत्यत्र प्रमाणमस्ति । भूयःशब्दश्चायं न बहुशब्द आधिक्यं च तत्रतत्र दृष्टप्रयोगः । “भूयाश्चात्र परिहारः” “भूयसाऽभ्युदयं योक्ष्य” इति । पत्ययार्थबहुत्वमपि न विवक्षितम् । “जात्याख्यायाम्” ह्यंतद्बहुवचनम् । विवक्षायां हि एकस्य गुणता मानहेतुत्वं न स्यात् । ततश्च पूर्वाऽवगतिर्बाध्यते । ‘शूद्रोऽपि दशमी’ मित्यत्र च केवलमयैव नयसः प्रकर्षं मानहेतुत्वं त्रुवन्नविवक्षां दर्शयति । समाचारश्चैवमेव ॥१३७॥

नक्रिणा दशमीस्थस्य गौगिणा भार्गवः स्त्रियाः ॥

स्नातकस्य च राज्ञश्च पन्था देयो वरस्य च ॥ १३८ ॥

अयमन्यः पूजाप्रकारः प्रासङ्गिक उच्यते ।

**चक्री** रथिकां गन्ध्यादियानाधिरूढः । तस्य **पन्था देयः** । येन भूमिभागेन ग्रामादि दशान्तरं गम्यते स पद्धतिः ‘पन्था’ उच्यते । तत्र यदि पृष्ठतः सम्मुखतो वा रथिक आगच्छेत्तदा तद्रूपनापरोधिनः पथाग्रदशात्पदातिरपकामेन ।

**दशमीस्थोऽत्यन्तपरिणतवयाः** ।

**रोगी** व्याधिनाऽत्यन्तपीडितः ।

**भारी** गृहीतब्रीह्यादिगुरुद्रव्यः । सोऽपि यथापसर्तुमशक्तोऽनुग्राहः ।

**स्त्रियाः** । अनपेक्ष्य जातिगुणभर्तृसम्बन्धान्छीत्वमात्रेणैव ।

**राजा** च विषयेश्वरोऽत्राभिप्रेतः, न क्षत्रिय एव । तथा चात्तरत्र पार्थिवग्रहणं निगमनं, पृथिव्या ईश्वरः पार्थिवः ।

“ननु चापक्रमे राजशब्दश्रवणाद्वाक्यान्तरगतः पार्थिवशब्दस्तत्पर एव युक्तः । राजशब्दा हि क्षत्रियजातिवचनो विज्ञातः । स तावदनुपजातविरोधित्वादुपक्रमगता मुख्यार्थो ग्राह्यः । अलाबलादिवाक्यं तु तत्सापेक्षक्षत्रियजातिविहितेन धर्मेण पृथिवीपालनाख्येन पार्थिवशब्दस्य प्रयोगसम्भवेन जात्यन्तरविषयत्वमयुक्तम्” ।

अत्रोच्यते । मान्यताऽत्र श्रुता । स्नातको नृपमानभागीति । तत्र क्षत्रियजातीयमात्रान्मा-

न्यत्वं स्नातकस्य सिद्धमेव, 'ब्राह्मणं दशवर्षमिति' । तत्र हि 'भूमिप'शब्दः क्षत्रिय-  
जातिमात्रोपलक्षणार्थ इत्युक्तम् । उपलक्षणत्वाच्च राजजातैः क्षत्रियस्यापि प्रजेश्वरम्यायं  
धर्मो विज्ञायते ।

**वरो विवाहाय प्रवृत्तः ।**

एतेषां **पन्था देयः** । त्यागमात्रं च ददात्यर्थः । त्यागश्च पथोऽपसरणम् । अतएव  
चतुर्थी न कृता ॥ १३८ ॥

तेषां तु समवेतानां मान्यो स्नातकपार्थिवो ॥

राजस्नातकयोश्चैव स्नातको नृपमानभाक् ॥ १३९ ॥

तेषां तु **समवेतानामेकत्र सन्निपत्तिनानां मान्यो स्नातकपार्थिवो** प्रकृ-  
तेन पथो दानेन ।

**नृपमानभाक्** नृपस्य सकाशान्मानं भजते लभते ।

षष्ठो निर्धारणे ( व्या.सू. २।३।४१ ) ।

चक्षुर्दानां त्वन्योन्यं विकल्पः । स च शक्त्यपेक्षः ॥ १३८ ॥

**उपनीय तु यः शिष्यं वेदमध्यापयेद्द्विजः ॥**

**मकल्पं सरहस्यं च तमाचार्यं प्रचक्षते ॥ १४० ॥**

आचार्यादिशब्दानामेवार्थनिरूपणार्थमिदमारभ्यते । सोपचारा हि लोके एषां  
प्रयोगः । न च शब्दार्थसम्बन्धस्य स्मर्तृभिराचार्यपाणिनिप्रभृतिभिरंतन्निरूपितम् ।  
इयं चाचार्यपदार्थस्मृतिर्व्यवहारमूला, न वेदमूला, पाणिन्यादिस्मृतिवत् । न ह्यत्र  
किञ्चित् कर्तव्यमुपदिश्यते । अस्य शब्दस्यायमर्थ इति सिद्धरूपाऽयमर्थः, न साध्यरूपः ।

**उपनीयोपनयनं कृत्वा यो वेदमध्यापयति** ग्राहयति स आचार्यः । ग्रहणं चात्रा-  
ध्येत्रन्तरनिरपेक्षं वाक्यानुपूर्वीस्मरणम् ।

**कल्पशब्दः** सर्वाङ्गप्रदर्शनार्थः ।

**रहस्यमुपनिषदः** । यद्यपि तेषां वेदशब्देनैव गृह्यतास्तथापि "द्वितीयस्तेषां व्यप-  
देशोऽस्ति, वेदान्ता इत्यन्तशब्दं समीपवचनं मन्यमानो नैते वदा इति मन्येत" तदाशङ्का-  
निवृत्त्यर्थं रहस्यग्रहणम् ।

अन्यं तु 'रहस्यं' वेदार्थं वर्णयन्ति । तेन न स्वरूपग्रहणमात्रादाचार्यत्वनिरपेक्षः  
अपि तु तद्व्याख्यानसहितम् । तथा चाभिधानकोशोऽभिहितम् "विवृणाति च मन्त्रा-  
र्थानाचार्यः साभिधीयते" इति । मन्त्रग्रहणं वेदवाक्यापलक्षणार्थम् ।

अस्मिन् व्याख्यानोऽर्थावबोधोऽप्याचार्यकरणविधिप्रयुक्तः स्यान्न केवलं सम्पाठमात्रम् ।

ततश्च सर्वस्य सर्वः स्वाध्यायविधेरनुष्ठापकः स्यात् । "अस्तु परप्रयुक्तेऽप्यनुष्ठानं स्वाध्यायविधेरब्रह्मचारिणः स्वार्थसिद्धिः ।" यदा तर्हि काम्यत्वादाचार्यकरणविधेर-  
चार्यो न प्रवर्तते, तदा स्वाध्यायविध्यर्थानुष्ठानं न प्राप्नोति । ततश्च न नित्यः स्वाध्याय-  
विधिः स्यात् । न च रहस्यशब्दो वेदार्थवचनतया प्रसिद्धः । तस्मात्पूर्वमेव रहस्यग्रहणस्य  
प्रयोजनम् । प्राधान्याद्वा पृथगुपादानम् । यत्तु 'विवृणोति च मन्त्रार्थान्' इत्यस्मृतिरे-  
वैषा । मन्त्रशब्दस्योपलक्षणत्वे प्रमाणाभावात् । तस्मात्पाठाभिप्रायमस्य विधेः प्रयोजकत्वम् ।  
अतो वेदस्वरूपग्रहणे माणवकस्य जाते आचार्यकरण-विधिनिवृत्तिः ॥ १४० ॥

एकदेशं तु वेदस्य वेदाङ्गान्यपि वा पुनः ॥

योऽध्यापयति वृत्त्यर्थमुपाध्यायः स उच्यते ॥ १४१ ॥

वेदस्यैकदेशो मन्त्रः ब्राह्मणं वा । वेदवर्जितानि वा कंवलान्यङ्गान्येव योऽध्या-  
पयति, तथा सर्वमपि वेदम् । वृत्त्यर्थं जीविकार्थम्, नाचार्यकरणविधिवशेन, स  
उपाध्यायो नाचार्यः ।

अन्येनापनीतं यः कृत्स्नमपि वेदमध्यापयति नासावाचार्यः । उपनीयापि यः कृत्स्नं  
वेदं नाध्यापयति सोऽपि नाचार्यः ।

"यद्येवमेकदेशग्रहणमुपाध्यायलक्षणे कृतमाचार्यलक्षणं उपनयनग्रहणम्, यस्तर्ह्यनुपनंता  
कृत्स्नवेदाध्यापकश्च, तस्य किं लक्षणम् । नासावाचार्यो नाप्युपाध्यायः । न चापि नामा-  
न्तरं तस्य श्रुतम् ।"

उच्यते । 'अल्पं वा बहु वा यस्य श्रुतस्येत्यनेन गुरुरसावाचार्यान्न्यून उपा-  
ध्यायादप्यधिकः ।

अपि पुनः शब्दो पादपूरणार्थः ॥ १४१ ॥

निषेकादीनि कर्माणि यः करोति यथाविधि ॥

सम्भावयति चान्नेन स विप्रो गुरुमुच्यते ॥ १४२ ॥

निषेकग्रहणात्पितुरयं गुरुत्वोपदेशः ।

निषेको रेतःसेकः स आदिर्येषां कर्मणाम् । आदिग्रहणात्सर्वं संस्कारा गृह्यन्ते । तानि  
यः करोत्यन्नेन च यः सम्भावयति संवर्धयति ।

चैवैनमिति वा पाठः । अर्थस्तु स एव, अन्नेनैव सम्भावनोपपत्तेः । अर्थान्तरनिर्देशः  
'एनं' कुमारम् ।

"ननु चान्वादेशः । न चेह कुमारस्य पूर्वमुपदेशः" ।

नैवम् । कस्यान्यस्य निषेकादीनि क्रियन्ते । सामर्थ्यादपि निर्देशो न निर्देशत एव ।

तानि यः करोति । एवमाभ्यां गुणाभ्यां हीनः केवलजनकत्वे पितृव भवति न गुरुः । न चैवंमन्तव्यमसति गुरुत्वे नासौ मान्यः । सर्वप्रथममसावेव मान्यः । तथा च भगवान्व्यासः “प्रभुः शरीरप्रभवः प्रियकृत्प्राणदो गुरुः । हितानामुपदेष्टा च प्रत्यक्षं दैवतं पिता” इति ।

विप्रग्रहणं प्रदर्शनार्थम् ॥ १४२ ॥

अग्न्याधेयं पाकयज्ञानग्निष्टोमादिकान्मखान् ॥

यः करोति वृतो यस्य स तस्यर्त्विगिहोच्यते ॥ १४३ ॥

आहवनीयादीनामग्नौनामुत्पादककर्माग्न्याधेयमुच्यते, ‘वसन्तं ब्राह्मणाऽग्नौनाद-  
र्भात’ इति विहितम् ।

पाकयज्ञा दर्शपूर्णमासादयः ।

अग्निष्टोमादयो मखाः सामयागः । मखशब्दः कृतुपर्यायः ।

एतानि कर्माणि यस्य यः करोति स तस्यर्त्विगित्युच्यते । यस्य तस्येतिशब्दो  
मर्म्बान्धितां दर्शयतः । यस्यैवैतानि कर्माणि करोति तस्यैवासाधृत्वमुच्यते नान्यस्य ।

सर्व एत आचार्यादयः मर्म्बान्धिशब्दाः ।

वृतः प्रार्थितः शास्त्रायेण विधिना कृतवरणः ।

मान्यताप्रसङ्गाहृत्विक्संज्ञोपदेशोऽत्र न हि ब्रह्मचारिधर्मेषु ऋत्विजामवसरः । आचा-  
र्यादिवत्पूज्य इत्यस्मिन्नवर्णा तल्लक्षणमुच्यते ॥ १४३ ॥

य आत्रुणांत्ववितथं ब्रह्मणा अत्रुणावृषो ॥

स माता स पिता जेयस्त्वं न द्रुह्यन्कदाचन ॥ १४४ ॥

य उभौ अत्रुणौ ब्रह्मणा वेदाध्यापनेनावृणोति स माता स पिता ज्ञेयः ।

नेदमध्यापकस्य मातापितृशब्दवाच्यताविधानम् । आचार्यादिशब्दवत्प्रसिद्धार्था हि  
पितृमातृशब्दौ । जनकः ‘पिता’, जननी ‘माता’ । उपचारेणाध्यापकस्तुत्यर्थं प्रयुज्यते ।  
यथा गौर्वाहीक इति । लोकं ह्यत्यन्तापकारकौ मातापितरौ प्रथितौ, तौ हितं जनयता-  
मक्तादिना च पुष्पीतः, स्वशरीरानपक्षमपि पुत्रहिते प्रवर्तेते । अतो महेपकारकत्वात्ता-  
भ्यामुपाध्यायः स्तूयते । यो विद्यायामुपकरोति स सर्वोपकारकेभ्यः श्रेयान् ।

अवितथं क्रियाविशेषणमेतत् । अवितथेन सत्येन ब्रह्मणाऽनन्तरविस्तरवर्णितेन  
तन्न दृष्येत ।

अपकारो ग्रहस्तदुपरि अवज्ञाने च । कदाचन निष्पन्नग्रन्थग्रहणं तदुत्तरकाले  
गपि न द्रुह्येत् ।

तथा च निरुक्तकारः “अध्यापिता ये गुरुब्राह्मण्यन्तं विप्रा वाचा मनसा कर्माणि

वा—“नाद्रियन्ते” अवज्ञां कुर्वन्ति—“यथैव ते शिष्या न गुरोर्भोजनीयाः”—न भोगाय कल्पन्ते—“तथैव तान् भुनक्ति श्रुतं तत्” ।

पाठान्तरमातृणत्तीति । अर्थात् कर्णौ भिनत्ति विध्यतीत्युपमयाऽध्यापनमेवाच्यते । “अविद्वक्कर्णः किल स स्मृतो नरः श्रुतं न यस्य श्रुतिगोचरं गतम्” इति ।

सर्वाध्यापकानामाचार्योपाध्यायगुरूणामयं कृतविद्यस्यापि द्रोहप्रतिषेधः ॥ १४४ ॥

उपाध्यायान्दशाचार्य आचार्याणां शतं पिता ॥

महस्रं तु पितृन्माता गौरवेणातिरिच्यते ॥ १४५ ॥

स्तुत्यक्रमेण प्रकृष्टपूर्वविधानम् । उपाध्यायाच्छ्रेष्ठ आचार्यस्तस्मात्पिता ततोऽपि मातेति । दशादिमङ्ग्यानिर्देशः स्तुतिमात्रम् । पूर्वस्मान् पूर्वस्मात्परस्य परस्यातिशयो विवक्षितः । अत एव सहस्रं पितृनिति वचनम् ।

उपाध्यायान्दशातिरिच्यते । दशभ्य उपाध्यायेभ्योऽधिकः ।

“कथं पुनरत्र द्वितीया” ।

अतिरयं कर्मप्रवचनीयः । उपाध्यायानतिक्रम्यातिक्रम्यातिरिच्यते गौरवेण सातिशयं युज्यते । अथवाऽऽधिक्यमतिरंकः तद्धेतुकेऽभिभवे भ्रातुर्वर्तते । गौरवाधिक्येनोपाध्यायानभिभवति । अतिरिच्यत इति कर्मकर्तरि द्वितीया चाविरुद्धा ‘दुहिपन्यार्वहलं मकर्मकयोः’ ( वार्तिक पा. सू. ३।१।८७ ) इति बहुलग्रहणात् ।

‘ननु चानन्तरमेव वक्ष्यति ‘गरीयान् ब्रह्मदः पिता’ इति, इह चाचार्यान्पितुराधिस्यमुच्यते तदितरेतरव्याहतम्’ ।

नैष दोषः । इहाचार्यो नैरुक्तदर्शने नाध्यापकः, संस्कारमात्रेणाचारोपदेशमात्रेण चाभिप्रेतः । ‘आचार्य’ आचारं प्राहयतीति । न चैष नियमः स्वशास्त्रसिद्धाभिरेव संज्ञाभिर्व्यवहारः । गुरुशब्दो ह्यत्र पितरि परिभाषितः, आचार्यं च तत्र तत्र प्रयुज्यते । तेन स्वन्पोषकारादुपनयनमात्रकरादाचारग्राहकाध्यापनरहितादिदं पितुर्ज्यायस्त्वम् ।

अग्निश्चक्रमे विवक्षिते समवाय एतेषां माता प्रथमं वन्या ततः पिता तत आचार्यस्तत उपाध्यायः ॥ १४५ ॥

“मुन्याचार्यसन्निधौ पितरि च संस्कर्तरि सन्निहितं कः क्रमः ।” अत आह—

उत्पादकब्रह्मदात्रोर्गरीयान् ब्रह्मदः पिता ॥

ब्रह्मजन्म हि विप्रस्य प्रेत्य चेह च शाश्वतम् ॥ १४६ ॥

उत्पादको जनकः ब्रह्मदाताऽध्यापकः तं द्वावपि पितरौ । तयोः पित्रोर्गरीयान्पिता यो ब्रह्मदः । अतः पित्राचार्यसमवाये आचार्यः प्रथममभिवाद्यः ।

अत्र हेतुरूपमर्थवादमाह ब्रह्मजन्म हि, ब्रह्मग्रहणार्थं जन्म ब्रह्मजन्म । शाक-  
पार्थिवादित्वात्ममामः । ( वार्तिकं पा. सू. २ । १ । ६० ) । अस्मिन्ममासे उपनयने  
ब्रह्मजन्म । अथवा ब्रह्मग्रहणमेव जन्म । तद्विप्रस्य शाश्वतं नित्यं प्रेत्योपकारकमिह  
चोपकारकम् ॥ १४६ ॥

कामान्माता पिता चेनं यदुत्पादयतो मिथः ॥

सम्भूतिं तस्य तां विद्याद्योनावभिजायते ॥ १४७ ॥

श्लोकद्वयमर्थवादः ।

मातापितरौ यदेनं दारकमुत्पादयतो जनयता मिथो रहसि परस्परं तत्कामा-  
द्वेतेर्मन्मथपरवशौ ।

सम्भूतिं तस्य तां विद्यात् तस्य दारकस्य सम्भवोत्पत्तिर्यद्योनौ मातृकुचाव-  
भिजायतेऽङ्गप्रत्यङ्गानि लभते । सम्भवश्च येषां भावानां ते तथैव विनश्यन्ति । अतः  
किं तेन सम्भवेन यस्यानन्तरभावी विनाशः ॥ १४७ ॥

आचार्यस्त्वस्य यां जातिं विधिवद्वेदपारगः ॥

उत्पादयति सावित्र्या सा सत्या साऽजराऽमरा ॥ १४८ ॥

आचार्यास्तु यत्तस्य जन्म तद्विनाशि । गृहीते वेदेऽवगतं च तदर्थं कर्मानुष्ठाना-  
न्मर्गापवर्गप्राप्तिरित्यस्य सर्वस्याचार्थमूलत्वात् श्रेष्ठः ।

यां जातिमुत्पादयति यं संस्कारमुपनयनाव्यं द्वितीयं जन्ममिति जन्मसंस्तुतिं निर्व-  
र्तयति, सावित्र्या तदनुवचनेन सा जातिः सत्या साऽजराऽमरा । यद्यप्येतेऽभिन्नार्थाः  
शब्दास्तथापीदं उपनयनाव्यस्य जन्मनो मातृजन्मनः सकाशाद्गुणातिशयविवक्षायां प्रयुक्ताः ।  
न हि जरामृत्यु प्राणिनामिव जातः सम्भवतः । अविनाशित्वं त्वेकं नैव शब्देन शक्यते  
प्रतिपादयितुम् । न च तत्प्रतिपाद्यते । नेदपारग आचार्यो यां जातिं विधिवत्सावित्र्या उप-  
नयनाङ्गकलापेन—सावित्रीशब्दस्य तल्लक्षणत्वान्—उत्पादयति स, श्रेयसीति, पदयोजना ।

जातिर्जन्म ॥ १४८ ॥

अल्पं वा बहु वा यस्य श्रुतस्योपकरोति यः ॥

तमपीह गुरुं विद्याच्छ्रुतोपक्रियया तथा ॥ १४९ ॥

य उपाध्यायो यस्य आगवकस्योपकरोति श्रुतस्य श्रुतेनेत्यर्थः । अल्पं वा बहु  
वा क्रियाविशेषणमेतत् । तमपि स्वल्पश्रुतोपकारिणं गुरुं विद्यात् ।

एवं तु योजना ज्यायसी-यस्य श्रुतस्य-समानाधिकरण-वेदविषयस्य वेदाङ्गविषयस्य वा शास्त्रान्तरविषयस्य तर्ककलाशास्त्रस्य-यदल्पं बहु वा-तेनोपकरोतीत्यव्याहारः ।

श्रुतं च तदुपक्रिया वासौ श्रुतोपक्रिया तथा, उपकारक्रियया तद्धेतुत्वाच्छ्रुतमुपक्रियेति समानाधिकरण्यम् ।

गुरुवृत्तिस्तत्र कर्तव्या तद्व्यपदेशो वा तत्राचार्यादिशब्दवत्स्मर्यते ॥ १४६ ॥

ब्राह्मस्य जन्मनः कर्ता स्वधर्मस्य च शासिता ॥

बालोऽपि त्रिषो वृद्धस्य पिता भवति धर्मतः ॥ १५० ॥

ब्राह्मप्रहणार्थं जन्म ब्राह्मम् उपनयनम्, तस्य कर्ता । स्वधर्मस्य शासिता उपदेश, वेदार्थव्याख्यानेन । स तादृशो बालोऽपि ब्राह्मणो वृद्धस्य ज्येष्ठस्य पिता भवति । पितृतुल्या तत्र वृत्तिः कर्तव्या ज्येष्ठेनापि ।

“कथं पुनः कनीयाञ्ज्येष्ठमुपनयते । अष्टमे ह्युपनयनम् । यावच्च नाधीतश्रुतवेदस्ता-  
वज्जाचार्यकरणविधावधिक्रियते ।”

एवं तर्हि नोपनयनमत्र ‘ब्राह्मं जन्म’, किं तर्हि स्वाध्यायप्रहणमेव । तस्य कर्ता-  
ज्यायस्य पिता । स्वधर्मस्य वेदार्थस्य शासिता व्याख्याता पिता भवति ।

धर्मतः पितृधर्मास्तत्र कर्तव्याः । धर्मत इति धर्मनिमित्तं तत्र पितृत्वम् । न च ते  
तर्मा अध्यापकव्याख्यात्रोः पितृत्वम्बन्धिनः सिद्धाः सन्ति, अतो विधीयते-ब्राह्मण-  
तत्त्वज्ञेये वर्तितव्यमिति यथा ॥ १५० ॥

अध्यापयामास पितृन शिशुराङ्गिरसः कविः ॥

पुत्रका इति होवाच ज्ञानेन परिगृह्य तान् ॥ १५१ ॥

पूर्वस्य पितृवृत्तिविधेरर्थवादेशयं परकृतिनामा । अङ्गिरसः पुत्रः कविर्नाम  
शिशुर्बालः पितृतुल्यान्पितृव्यमातुलतत्पुत्रादीनधिक्रवयसोऽध्यापयाञ्चकाराध्यापित-  
वान् । स चाह्वाननिमित्तेषु तान्पुत्रका आगच्छत इत्याजुहाव । ज्ञानेन परिगृह्य  
तान्स्वोक्त्य शिष्यान्कृत्वा ॥ १५१ ॥

ते तमर्थमपृच्छन्त देवानागतमन्यवः ॥

देवाश्चैतान् समेत्योचुर्न्याय्यं वः शिशुमुक्तवान् ॥ १५२ ॥

ते पित्रादिस्थानीया पुत्रका इत्याह्वानेनागतमन्यव उत्पन्नकोधास्तमर्थं पुत्रशब्दा-  
ज्ञानं देवान्पृष्ठवन्तः । ‘अनेन बालेन वयमेवमाह्वयामहे । किमेतद्युक्तम् ।’



ते देवाः प्रष्टाः सन्तः सर्वे समवायं कृतवन्तः 'समेत्य' ऐकमत्यं स्थापयित्वैता-  
न्कवेः पितृनूचुक्तवन्तो 'न्याय्यं यत्तं वो युष्मान् शिशुहृत्तवान्' ॥ १५२ ॥

अज्ञो भवति वै बालः पिता भवति मन्त्रदः ॥

अज्ञं हि बाल इत्याहुः पितेत्येव तु मन्त्रदम् ॥ १५३ ॥

न च वयसा स्वल्पेन बालो भवति किं तद्व्यज्ञो मूर्खो वृद्धोऽपि यः ।

मन्त्रद उपलक्षणम् । मन्त्रान्वेदान्या ददात्यध्यापयति विवृणोति च स पिता  
भवति ।

वै शब्द आगमान्तरसूचकः । देवानामप्येष आगमः पुराण एव । तथा चैतिह्य-  
सूचकः परोपदेश आहुरिति । अज्ञं मूर्खं बाल इत्याहुः स्मत्पूर्वेऽपि । पितेति  
मन्त्रदम् । इतिकरणं स्वरूपपरतां बोधयति । यतः परतः श्रूयते । बाल इत्येतेन  
शब्देनाज्ञमात्रः । अतश्च बालशब्दाद्वितीयाया अभावः ।

छान्दोग्ये शैशवं ब्राह्मणमेतद्रुतुतः स्मृतिकारेण वर्णितम् ॥ १५३ ॥

न हायनैर्न पलितैर्न वित्तेन न बन्धुभिः ॥

ऋषयश्चक्रिरे धर्मं योऽनूचानः स नो महान् ॥ १५४ ॥

इयमपराऽध्यापकप्रशंसा ।

हायनशब्दः संवत्परपर्यायः । न बहुभिर्वर्षैः परिणतवया महान्पूज्यो भवति, न  
पलितैः केशश्मश्रुमभिः शुक्लैर्न वित्तेन बहुना, न बन्धुभिः । प्रागुक्तानि मान्यस्थान-  
नान्यापयन्ते । समुदितैर्न महान्भवति, किं तर्हि एकैव विद्यया । यस्माद्दूषयश्चक्रिरे ।  
ऋषिदर्शनात् । निःशेषवेदार्थदर्शिनो निश्चित्यमं धर्मं व्यवस्थापितवन्तः । योऽनूचानः,  
अनुवचनमध्यापनं कृत्वाङ्गस्य वेदस्य, स नोऽस्माकं महाच्छ्रेष्ठः । करातिर्व्यवस्थापने  
वर्तते, नाभूतजनने ॥ १५४ ॥

विप्राणां ज्ञानतो ज्यैष्ठ्यं क्षत्रियाणां तु वीर्यतः ॥

वैश्यानां धान्यधनतः शूद्राणामेव जन्मतः ॥ १५५ ॥

अयमप्यर्थवाद एव । यदुक्तं 'वित्तादिभ्यः समुदितेभ्यः केवलाऽपि विद्या ज्यायसीति'  
तदेव सप्रपञ्चमनेन निर्दिश्यते ।

ब्राह्मणानां ज्ञानेन ज्यैष्ठ्यं, न वित्तादिभिः । क्षत्रियाणां वीर्यतः । वीर्यं द्रव्यस्य  
कौशलं, दृढप्रीणता च । वैश्यानां धान्यधनतः । धान्यस्य पृथगुपादानाद्जनशब्दो  
हिरण्यादिवचनः, ब्राह्मणपरिव्राजकवत् । बहुधनो वैश्यः स ज्येष्ठः ।

आद्यादित्वात् तृतीयार्थे तसिः, हंतौ तृतीया ( पा.सू. २।३।२३ ) ॥ १५५ ॥

न तेन वृद्धो भवति येनास्य पलितं शिरः ॥

यो वै युवाऽप्यधीयानस्तं देवाः स्थविरं विदुः ॥ १५६ ॥

न तेन वृद्ध उच्यते येनास्य पलितं धवलं शिरः शिरःस्थाः केशाः । कथं तर्हि यो वै युवाऽपि तरुणाऽपि अथ चाधीते तं देवाः स्थविरं विदुः ब्रुवन्ते । देवाः किल सर्वस्य वेदितार इति प्रशंसा ॥ १५६ ॥

यथा काष्ठमयो हस्ती यथा चर्ममयो मृगः ॥

यश्च विप्रोऽनधीयानस्त्रयस्ते नाम विभ्रति ॥ १५७ ॥

द्वयमध्ययनाध्येतुस्तुतिः ।

काष्ठमयः दारुणा यः क्रियते क्रकचादिना हस्त्याकृतिः, स यथा निष्फलः, न हस्ति-  
कार्यं राज्ञां शत्रुवधादि करोति । एवं यो ब्राह्मणा नार्धाते स काष्ठतुल्यः, न कचिदधिकारी ।

चर्ममयो मृगः चर्मविकारोऽन्योऽपि यो मृगः स निष्फला नाऽऽखेटकादिकार्यं करोति ।

त्रय एते नाम मात्रं विभ्रति, न तस्यार्थम ॥ १५७ ॥

यथा पण्डाऽफलः स्त्रीषु यथा गौर्गवि चाफला ॥

यथा चान्नोऽफलं दानं तथा विप्रोऽनृचाऽफलः ॥ १५८ ॥

पण्डो नपुंसक उभयव्यञ्जनेऽशक्तः स्त्रीगमने, यथा स्त्रीष्वफलः । यथा गौर्गवि स्त्रीगैः स्त्रीगव्याम् । एवं तथा विप्रोऽनृचाऽनधीयानोऽफलः ।

मप्राप्तश्लोकाः अध्येतृवेदित्रोः प्रशंसार्था अतिक्रान्ताः ॥ १५८ ॥

अहिंसयैव भूतानां कार्यं श्रेयोऽनुशासनम् ॥

वाक् चैव मधुरा श्लक्ष्णा प्रयोज्या धर्ममिच्छता ॥ १५९ ॥

इदानीमश्रद्धस्य शिष्यस्याधीयानस्येतस्ततश्चित्तं व्याप्तिष्यते । अध्यापयितुः क्रोधोत्पत्तौ नाडनपरुषभाषणाद्यमत्यर्थं प्राप्तं निषिध्यते ।

अहिंसया अताडनेन भूतानां भार्यापुत्रदासशिष्यसौदर्याणाम् । अथैर्यमनु-  
शासनं कार्यम् । भूतग्रहणान्मा शिष्यस्यैव विज्ञायि । दृष्टादृष्टफलावाप्तिः श्रेयः  
नैर्यमनुशासनम्, अग्रन्थको वेषदेशः, शास्त्राद्यापनव्याख्याने वा ।

यथासम्भवमतिताडनं क्रोशनं चात्र प्रतिषिध्यते । ईषत्ताडनं त्वभ्यनुज्ञातमेव 'रज्ज्वा  
वेणुबलेन' वेति ।

“कथं तर्हि मार्गे स्थाप्याः ।”

वाक् चैव मधुरा सान्त्वपूर्विका । प्रियया वाचा श्लक्ष्णया नोच्चैरुद्धतेन  
काकरुचेण स्वरेण—प्रिययाऽपि ‘अधीष्व पुत्रक मा चित्तमन्यत्रावद्धाः श्रद्धया समापय  
शीघ्रं प्रपाठकं तत्क्षणं विहरिष्यसि शिशुभिः सवयोभिः’ । यस्तु न तथा श्रद्धामुपैति  
तस्यांक्तो विधिः ‘वेणुदलेनेति’ ।

प्रयोज्या वक्तव्या ।

धर्ममिच्छता । एवं सातिशयाऽध्यापनधर्मो भवति ॥ १५८ ॥

यस्य वाङ्मनसी शुद्धं सम्यग्गुप्ते च सर्वदा ॥

स वै सर्वमवाप्नोति वेदान्तोपगतं फलम् ॥ १६० ॥

यस्याध्यापयितुरन्यस्यं वा सङ्क्षोभहेतौ सति वाङ्मनसी शुद्धे न कालुष्यं  
गच्छतः । सम्यग्गुप्ते चोत्पन्नेऽपि कालुष्ये न परद्रोहव्यवसाया न च तत्पीडार्थः कर्मा-  
रम्भः,—एतत्सम्यग्वापनं वाङ्मनसयाः ।

सर्वदाप्रदणं पुरुषमात्रधर्मार्थं, नाध्यापयितुरेव अध्यापनकालं ।

स वै सर्वमवाप्नोति । वेदान्ता वेदसिद्धान्ताः । सिद्धशब्दस्यात्यन्तं सिद्ध इति  
‘सिद्धे शब्दार्थसम्बन्धे’ इत्यत्रात्यन्तशब्दस्यैव लापः । वैदिकेषु वाक्येषु यः सिद्धान्तो  
व्यवस्थितार्थोऽस्य कर्मण इदं फलमित्युपगतः, अभ्युपगता वेदविद्धिः, तत्फलं सर्वं  
माप्नोति ।

एवं च वदता वाङ्मनससंयमस्यानेन वाक्येन क्रतुषु पुरुषोभयधर्मतोक्ता भवति ।  
केवलपुरुषधर्मातिक्रमं ह्यसति क्रतुवैगुण्येऽसंयतोऽपि वाङ्मनसाभ्यां किमिति कृत्स्नं फलं  
न प्राप्नोति, यंनोच्यते ‘संयमी सर्वमाप्नोति’ इति ।

अन्ये तु वेदान्तान् रहस्यब्राह्मणान्वयाचक्षते । तेषु यदभ्युपगतं फलं, नित्यानां  
कर्मणां निष्फलानां च यमनियमानां तत्फलं ब्रह्मप्राप्तिलक्षणं सर्वमानोति ।

“कथं पुनर्नित्यानि ब्रह्मप्राप्त्यर्थानीति” चेदस्ति केषांचिद्दर्शनम् ।

अथवा वेदस्यान्तोऽध्यापनसमाप्तिस्ततो यत्फलमाचार्यकरणविधिस्तत्प्राप्नोति । एवं  
तु व्याख्यानेऽध्यापनविध्यर्थैव स्यात् ॥ १६० ॥

नारुन्तुदः स्यादार्त्ताजिप न परद्रोहकर्मधीः ॥

ययाभ्यासि मनं वाचा नालोक्यां तामुदीरयेत् ॥ १६१ ॥

अयमपरः पुरुषार्थमात्रधर्मः । अरुणि मर्माणि तुदति व्यथयतीत्यरुन्तुदो मर्मभू-

शिनीर्वाचोऽत्यन्ताद्वेजनकरीराक्रोशवाचो यो वदति । आर्त्तः पीडितोऽपि परेण न तादृ-  
शमप्रियं भाषेत ।

तथा परद्रोहः परापकारः तदर्थं कर्म तद्धीश्च न कर्तव्या । अथवा परद्रोहश्चासौ  
कर्म च तत्र धीः बुद्धिरपि न कर्तव्या ।

**यया वाचा नर्मप्रयुक्तयाऽपि पर उ द्विजते अथ च तां वाचं नोदोरयेत् ।**  
वाक्यैकदेशमपि तादृशं नोच्चारयेद्यत एकदेशादर्थप्रकरणादिनाऽर्थान्तरसूचनं प्रतीयते ।  
यतः सा वाक् **अलोक्ष्या** स्वर्गादिलोकप्राप्तिप्रतिबन्धिनी ॥ १६१ ॥

सम्मानादब्राह्मणो नित्यमुद्रिजेत विपादिव ॥

अमृतम्येव चाकाङ्क्षेदवमानस्य सर्वदा ॥ १६२ ॥

भित्तमाणस्य ब्रह्मचारिणो गृहे वोपाध्यायस्य जीविकयाऽध्यापयतो यत्र सम्मानं  
न स्यान्न तेन चित्तसङ्क्रांभमाददीत, अपि तु **सम्मानादेवोद्विजेत** पृजयैव दीयमानं  
न बहु मन्येत ।

अमृतमिवाकाङ्क्षेदभिलषेदवमानमन्त्रां सर्वदा । उत्कण्ठासामान्यात् अधी-  
रार्थेवमाकाङ्क्षेरात्र्यं षष्ठी कृता ।

“ननु चानर्चितमभोज्यम् ।”

सत्यं चित्तसङ्क्रोभप्रतिषेधार्थमेतत् । न तु तादृशस्य भोज्यताञ्ज्यते । सम्मानावमानयोः  
समनं भवितव्यं न पुनरवमानं प्रार्थनीयम् ।

ब्रह्मचारिणस्त्ववमतमपि भित्ताऽऽदानम् । न चायं प्रतिग्रहो, ‘योऽर्चितं प्रतिगृह्णाती’-  
त्येतस्य येन विषयः स्यात् ॥ १६२ ॥

मुखं ह्यवमतः शेते मुखं च प्रतिबुध्यते ॥

मुखं चरति लोकेऽस्मिन्नवमन्ता विनश्यति ॥ १६३ ॥

पूर्वस्य विधेरर्थवादाऽयं फलदर्शनार्थः । योऽवमानान्न क्षुम्यति स **मुखं शेते** ।  
अन्यथा द्वेषेण दह्यमानो न कथंचिन्निद्रां लभते । प्रतिबुद्धश्च तच्चिन्तापरो न **मुखं** विन्दति ।  
उत्थितश्च शयनात्कार्येषु **मुखं चरति** । यस्त्ववमानस्य कर्ता स तेन पापेन  
विनश्यति ॥ १६३ ॥

अनेन क्रमयोगेन संस्कृतात्मा द्विजः शनैः ॥

गुरो वसन सञ्चिनुयादब्रह्माधिगमिकं तपः ॥ १६४ ॥

संस्कृतात्मोपनीतो द्विजोऽनेन क्रमयोगेन तपः सञ्चिनुयात् । ‘अध्यय-’

माण' इत्यत आरभ्य यद्वह्यचारिणः कर्तव्यमुक्तं तस्यानेनेति प्रत्यवमर्शः । अनेन विधिसङ्गातेन क्रमयोगेन क्रमेणानुष्ठेयमानेन तप आत्मसंस्कारं निष्कलमषत्वलक्षणम् । यथा तपसा चान्द्रायणादिना निष्कलमपत्वं भवत्येवमानेनापि वेदग्रहणार्थेन यमनियम-  
मभूहंन । अतः सञ्जिनुयात् शनैरत्वरयाऽर्जयेच्च वर्धयेच्च ।

क्रमः परिपाटो इदं कृत्वेदं कर्तव्यम्, 'कारपूर्विका' इत्यादिः, तेन योगः सम्बन्धो यस्यानुष्ठानम्येति यावत् ।

ब्रह्मणः आधिगमिकमधिगमार्थम् । अध्ययनबोधावधिगमः ॥ १६४ ॥

तपोविशेषैर्विविधैर्व्रतैश्च विधिचोदितैः ॥

वेदः कृत्स्नोऽधिगन्तव्यः सरहस्यो द्विजन्मना ॥ १६५ ॥

तपोविशेषैः कृच्छ्रचान्द्रायणादिभिर्विविधैर्वहुप्रकारैरकाहारचतुर्थकालाहारा-  
दिभिरभिचिष्वता शरीरम् । व्रतैश्चोपनिषन्महानाग्निकादिभिः । विधिचोदितैर्गृह्यस्म-  
तिध्वान्मातैरनुष्ठेयमानैर्वेदः कृत्स्नोऽधिगन्तव्यः ।

यं तु "पूर्वश्लोके तपःशब्दो ब्रह्मचारिधर्मे प्रयुक्तः, इहापि तपोविशेषास्त एवाभिप्रेताः" इत्याहुर्न ते सम्यङ्मन्यन्ते । व्रतशब्देनैव तेषां संगृहीतत्वात् । व्रतमिति हि शास्त्रेण नियम उच्यते । सामान्यशब्दत्वाच्च व्रतशब्दस्य महानाग्निकादीनामपि ग्रहणसिद्धिः । तस्मात्त-  
पांस्युपवासादीन्यभिप्रेतानि ।

इह कंचिद्वेद इत्यत्रैकवचनं विवक्षितं मन्यन्ते । यद्यपि तव्यप्रत्ययनिर्देशाद्विनियोगता वेदस्य प्राधान्यं संस्कार्यतया प्रतीयते, तथापि विधितो वस्तुतश्चार्थावबोधे गुणभाव एव । गुणं च संविवक्षितेऽर्थावबोधपर्यन्तो ह्ययं वेदविषयो माणवकस्य व्यापारो विधिवृत्तपर्यालो-  
चयनाऽवसीयते । अयं ह्यत्र विध्यर्थोऽधीतेन वेदेनार्थावबोध कुर्यात् न संस्कार्यत्वमन्यथा निर्वहति । सर्वो हि कार्यान्तरं शेषभूतः संस्क्रियते । वेदस्य च दृष्टमेव कार्यमधीतस्य स्वार्थबोधजनकत्वमन्यथा 'सत् ऋजुहोति' इतिवत्प्राधान्यं श्रुतमप्युत्सृज्येत । धातुरप्यत्र बोधार्थ एव । 'अधिगमनं' हि ज्ञानमुच्यते । "सर्वे गत्यर्था ज्ञानार्था" इति स्मृतम् । स्वरूपग्रहणं च वेदस्य प्रागेव विहितं 'संहस्य हस्तावध्ययम्' इत्यादिना । तस्यैवार्थग्रहण पर्यन्तताऽनेन प्रतिपाद्यते । विवक्षामेव मत्वाऽनेकवेदाध्ययनमप्राप्तं प्रतिप्रसविष्यते 'वेदान-  
धीत्येति' । "यद्यनेकवेदाध्ययनमस्ति कैकत्वविवक्षोपयुज्यते ।" बाढमुपयुज्यते । एकस्या मेव शाखायामधीतायां 'स्वाध्यायोऽध्यतव्य' इति विध्यर्थनिवृत्तिः । इच्छातस्त्वेकवेदाध्य-  
यनम् । "यदि न विधिचोदितः कः उन्मत्तो दन्तकलशिकयाऽऽत्मानं क्लेशयिष्यति ।" आस्त्य-  
वाऽत्र विध्यन्तरं 'वेदानधीत्येति' तत्र फलकामस्य । फलं च स्वर्गः । अथाम्य विधेर्वाक्य-

शेषे किञ्चिदभ्यायते, घृतकुल्यादयोऽन्यद्वा, ततस्तदेव भवितुमर्हति । ब्रह्मचारिणा हि विधिरर्थावबोधविषयो दृष्टप्रयोजनश्च, अवबोधस्य कर्मानुष्ठानोपयोगदर्शनाद्विदुषः कर्मण्यधिकारात् । अनेकवेदाध्ययनमदृष्टायैव । अन्यथैकवेदाध्ययनेनैव स्वाध्यायविधित्वं चैरमति धर्माय विधौ वेदानधीत्येत्यादिवचनमनर्थकमेव स्यात् ।

तत्रोच्यते । कथमयं पक्षः सङ्गच्छेत यावत्तैकोऽयं विधिर्वेदाधिगन्तव्य इति, स वेत्संस्कारविधित्वाददृष्टकर्मानुष्ठानोपयोगाच्च नादृष्टार्थः कल्प्यते, तदनेकवेदाध्ययनेऽपि तुल्यम् । तत्रापि ह्ययं प्रकारोऽस्त्येव । वैरूप्यं च स्यात् । कचिदाधानविधिवदवबोधद्वाराण्य नित्यकाम्यकर्मसम्बन्धः, कचित्साक्षात्फलार्थतेति ।

अथ मतं “वेदानधीत्येति विध्यन्तरमेतत्, न चाचार्यकरणविधिप्रयोज्यम् । तत्फलकाम एवात्राधिक्रियत” इति ।

तदसत् । न चैतद्विध्यन्तरम् । प्रकृतस्यैव विधेरमत्यां सङ्ख्याविवक्षायां पञ्चषट्पन्नादि-  
शाम्याध्ययनं यावच्छक्तिं प्राप्तं त्रयं नियमयति । न चाधीयोतेति विधिरत्र श्रूयते । अपि तु ‘गृहस्थाश्रममावसेदित्ययमत्र विधिः ।

यदपि सङ्ख्याया विवक्षितत्वमुक्तं तदत्यन्तासम्बद्धम् । विनियोगतो हि सङ्ख्याविवक्षा, नोपपादनतः । स च विनियोगः स्वाध्यायार्थमध्ययनमाह । नार्थेन गुणभावेन द्वितीयान्ताभ्यामवगतं प्राधान्यमपैति । एवं ह्याश्रीयमाणे ग्रहेऽप्येकत्वं विवक्ष्यते ‘ग्रहं सम्मर्ष्टीति’ । प्रधानभूतस्यापि हि तस्य सम्मार्गं प्रत्यस्त्येव साधनभावः । न त्वसौ शब्देनाभिधीयते । यथा प्रजुहोतीति हेतुमेऽपि गुणभावः । तस्मादभिधानविनियोगाभ्यां प्राधान्यं स्वाध्यायस्य । सति च प्राधान्यं, न विवक्षितमेकत्वम् ।

“हन्त तर्हि यद्येकेनापि वेदेन गृहीतेन निवर्तेत स्वाध्यायविध्यर्थं, वक्तव्यमनेकवेदाध्ययनप्रयोजनम् ।”

तृतीये वक्ष्यामः ।

“ननु यद्यवबोधपर्यन्तोऽयं विधिस्तदा गृहीतेऽपि स्वरूपतो वेदे यावदर्थवबोधो न जातस्तावदन्तरा मधुमांसादियमनियमानुष्ठानमव्यावृत्तं स्यात् । ‘तत्र को दोषः’ । शिष्टममाचारविरोधः । न हि शिष्टा अधीते वेदे तदर्थमुपशृण्वन्तोऽपि मधुमांसादि वर्जयन्ति” ।

नैष दोषः । अस्ति हि स्मृत्यन्तरं ‘वेदमधीत्य स्नायात्’ इति । तत्राधीत्येति पाठमात्रमुच्यते । ‘स्नायादिति’ च सकलस्वाध्यायविध्यङ्ग्यमनियमनिवृत्तिर्लक्ष्यते । यथैव मधुमांसे प्रतिषिद्धे एवं स्नानमपि । तत्र स्नानमनुज्ञायमानं साहचर्यान्मधुमांसादीन्यपि तुल्य-  
प्रकरणत्वादनुजानाति । श्रीसम्प्रयोगस्तु वचनान्तरेणाविलुप्तब्रह्मचर्यं इति प्रतिषिद्धः ।

तद्गतिक्रमं च न स्वाध्यायविधेरर्थावबोधकालं किञ्चित्परिहीणम् । न हि तस्यामवस्थायां तदङ्गं, सर्वेषां यमनियमानां ग्रहणान्तत्वात् । पुरुषार्थस्त्वयं प्रतिषेधः । अतएव कथञ्चिद्विप्लवेनावकीर्णं प्रायश्चित्तम् । व्रतस्थस्य हि रेतःमेकं । विकारः, न च व्रतस्थश्चान्द्रायणादिनाऽनेनोपपातकप्रायश्चित्तेनाधिक्रियते ।

“किं पुनः स्नायादिति लक्षणात्वे कारणम् ?”

उच्यते । न तावदिदं स्नानमद्भिः शरीरक्षालनरूपमदृष्टार्थत्वप्रसङ्गात् । ब्रह्मचारिनियमानां चावध्यपेक्षत्वादस्य चावधिसमर्पकत्वेनापेक्षितार्थविधिनोपपत्तेः ।

“न पुनरेवं तेषामवध्यन्तरापेक्षा । स्वाध्यायविध्यर्था हि तेऽतस्तन्निवृत्तिरेव तेषामवधिः । तस्य च निवृत्तिर्विषयनिवृत्त्या । अध्ययनं च तस्य विषयः । तन्निवृत्तिः प्रत्यक्षैव ।”

मर्त्यं—यद्यस्य श्रुतविषयनिष्ठैव स्यात् । अश्रुतोऽन्यस्य विषयः फलभूतोऽर्थाधिगमोऽपि संस्कारविधित्वन्यथानुपपत्त्या विषयतामापन्नः । यतः श्रुताध्ययननिष्ठत्वे विधित्वमेवास्य न्याह्रयेत् । विधेर्हि स्वार्थानुष्ठापकत्वं रूपम् । स्वार्थश्च कार्यकरणेति कर्तव्यतात्मकः । तच्च विध्यर्थव्यतिरेकेण नान्यत्किञ्चित् । न कार्यं करणं विषयः, एकपदोपादानात् । अधीयोतेत्यध्ययनादिधात्वर्थावच्छिन्नो भावार्थः । यमनियमानुष्ठानमिति कर्तव्यता । न तत्र तावदस्य विधेः स्वार्थानुष्ठापकत्वसम्भवः । यतो विषयानुष्ठानद्वारिका सर्वा विधीनां स्वार्थानुष्ठानसम्पत्तिः । तस्यास्य विषयानुष्ठानं विध्यन्तरवशादेव सिद्धम् । आचार्यस्य हि विधिरस्ति ‘उपनीय शिष्यं वेदमध्यापयेत्’ इति । न चाध्ययनमन्तरेणाध्यागनसिद्धेः । अत आचार्यः स्वविधिसम्पत्त्यर्थमध्ययने माणवकं प्रवर्तयति स्वयं च ज्ञात्वा नाचार्येणाप्रवर्ति-तस्यानुष्ठानसम्भवः । अतोऽवश्यमाचार्यविधिप्रयुक्तता एषितव्या । तत्प्रयुक्तत्वे सति सिद्धमनुष्ठानमिति न स्वाध्यायाध्ययने माणवकस्य विधिना कश्चिदर्थः । अतः प्रयोक्तृत्वासम्भवात्कीदृशी विधिरूपताऽस्य विधेः । स्वरूपनाशे प्रसक्ते स प्रकारोऽन्विष्यते, यथाऽस्य प्रयोक्तृत्वं लभ्यते । तत्र निश्चितस्तावदयं संस्कारविधिः । न च निष्फलः संस्कारः । अध्ययने सति यादृशस्य तादृशमार्थबन्धस्य दर्शनात्तस्य च सकलतत्कर्मानुष्ठानोपयोगित्वात् । अतः श्रुताध्ययनविषयसम्बद्धावबोधकर्तव्यताऽतो विधेः प्रतीयते । यद्यपि च वस्तुस्वाभाव्येन वाक्यग्रहणसमनन्तरमवबोधो जायते, न तु निश्चितरूपो भवति । अतो येन प्रकारेण निश्चयो भवति तस्मिन्नेवं विधेः प्रयोक्तृत्वम् । निश्चयो विचार्य संशयादिव्युदासेन भवति । न च विचारोऽन्यतः प्राप्तः । नाचार्यविधेः, तस्याध्ययनमात्रेण निवृत्तेः । नापि दृष्टकार्यप्रयुक्तः, किं विचारमन्तरेण पुरुषस्य न सिद्ध्येद्यदर्थं प्रवर्तेत ।

“यदृच्छया ग्रामादिकामस्येव विचारोऽपि प्राप्तः” इति चेत्—एवं तर्ह्यनियतत्वात्पुरुषच्छायाः कृश्निज विचारयेत् । यदि विचारयेन्नाध्ययनमनन्तरम् । अतोऽस्यांशस्याप्रा-

प्रत्वाद्यावदप्राप्तं विधेर्विषय इत्यस्ति विधेर्व्यापारः । तस्मादध्ययनस्यान्यतः प्राप्तत्वात्तत्सम्बन्धस्यावबोधस्यानिश्चितरूपस्य वस्तुस्वाभाव्येनोत्पत्तेस्तादृशस्य न कचिदर्थवत्त्वात्सत्यपि तस्मिन्संस्कारकत्वान्निर्व्यूढे निश्चितस्यैव फलवत्कर्मानुष्ठानोपयोगित्वान्निश्चयस्य विचारसाध्यत्वात्तस्य च नियतकालावश्यकर्तव्यताप्राप्तेस्तन्निवृत्त्यर्थं विचारपर्यवसायां विधिरयमवतिष्ठते ।

अतो भवत्याकाङ्क्षा नियमानाम्—किं श्रुताध्ययनपर्यवसानावधिरुताऽऽक्षिप्तनिश्चितावबोधजननार्थविचारपर्यवसानः । अतोऽस्यामपेक्षायां 'वेदमधीत्य स्नायादि'त्यनेनावधिसमर्पणं क्रियते । तत्र प्रकृत्यापेक्षायाश्चाविशेषाद्युक्ता लक्षणा ।

“ननु किमिदमुच्यतेऽश्रुतोऽवबोधः, यावता 'अधिगन्तव्य इति' श्रूयत एव । वेदे स्मृतिपुचान्यासु 'वेदमधीते' 'स्वाध्यायोऽध्येतव्यः' इति च पठ्यते । मानव्या अपि स्मृतेरेतस्मृतिमूलत्वादभिन्नार्थतैव ।”

आक्षिप्तावबोधाभिप्रायोऽयमधिगमः । यदि वा स्वरूपग्रहणमेवाधिगमः । अवबोधपर्यन्तता तु तेनैव न्यायेन लभ्यते । न च विममञ्जममंकोऽयं विधिस्तस्य च विषयाशः कश्चिदाचार्यविधिना प्रयुज्यते, कस्यचिदंशस्य स एव प्रयोजक इति वैरूप्यम् । किमत्रानुपपन्नम्, अर्थभूतस्यैवावगमान् ।

यत्तुक्तं “अनेकवेदाध्ययनमदृष्टार्थं युक्तमिति”—तस्य 'षट्त्रिंशदाब्दिकम्' इत्यत्र परिहारं वक्ष्यामः ।

वेदशब्दो मन्त्रब्राह्मणवाक्यसमुदायात्मिकां शाख्यामाचष्टे । तदवयवेऽपि वाक्ये वेदशब्दस्य प्रयोगदर्शनात् तदाशङ्कानिवृत्त्यर्थः कृत्स्नशब्दः । यद्यप्येकस्मिन्वाक्येऽधीते वाक्यान्तरस्यापि वेदशब्दवाच्यत्वादनिवृत्तमध्ययनं संस्कारकर्मत्वाद्भवत्तथापि विस्पष्टार्थं कृत्स्नग्रहणम् ।

अन्ये त्वङ्गविषयं कृत्स्नशब्दं वर्णयन्ति । वेदशब्दो ह्युक्तपरिमाणस्य वाक्यसमुदायस्य वाचकः । तत्र ऋङ्गात्रेणापि न्यूने न स्वाध्यायोऽधीतो भवति । तस्मात्कृत्स्नशब्दोऽङ्गाध्ययनप्राप्त्यर्थः । तथा च स्मृत्यन्तरम् “ब्राह्मणेन निष्कारणो धर्मः षडङ्गो वेदोऽध्येयः” इति ।

“ननु यो 'वेदः' स कृत्स्न इत्येतदत्र प्रतीयते । न चाङ्गानि वेदशब्दवाच्यानि । तत्र कुतोऽङ्गैः साहित्यम् । या त्वेषा स्मृतिः 'षडङ्गो वेदोऽध्येयः' इति तत्र स्वशब्देनाङ्गान्युपात्तानि । इह तु वेदविशेषणत्वात्कृत्स्नशब्दस्य कथमिवाङ्गानि गृह्येरन् ”

उच्यते । स्वाध्यायोऽध्येतव्य इतिमूलैवैषा स्मृतिः । सा चावबोधपर्यन्ता व्यवस्थापिता । अवबोधश्च नान्तरेणाङ्गानि कल्पत इत्यर्थसिद्धमङ्गानामुपादानम् । अतो निगमनिरुक्तव्या-



करणमीमांसावेदनमपि विध्याक्षिप्तम् । एवमर्थमङ्गानामुपादानमङ्गीकृत्य कृत्स्नशब्दो वात-  
कत्वेन युक्त उपादातुम् । तत्र यथाऽऽरम्भकाणि पुरुषस्य हस्तपादादीन्यङ्गान्युच्यन्ते,  
नैवं वेदस्य निरुक्तादीन्यारम्भकाणि । अथ च भक्त्याऽङ्गत्वेन वेदस्योच्यन्ते । न  
किल तैर्विना वेदः स्वार्थाय प्रभवत्यतोऽङ्गानीवाध्यासोऽत्र । एवमध्यारोपितवेदत्वेन  
कृत्स्नशब्द उपपद्यते ।

**सरहस्य इति रहस्यमुपनिषदः । सत्यपि वेदत्वे प्राधान्यात्पृथगुपादानम् ॥ १६५ ॥**

**वेदमेव सदाभ्यस्येत्तपस्तपस्यन् द्विजोत्तमः ॥**

**वेदाभ्यासो हि विप्रस्य तपः परमिहोच्यते ॥ १६६ ॥**

प्रकृतशेषतया प्राप्त एव ग्रहणार्थोऽभ्यासोऽनूयते स्तुत्यर्थम् ; न पुनर्विध्यन्तरम् ।

**सदाशब्दो ग्रहणकालोपेक्ष एव ।**

**तपः** शब्दः शरीरक्लेशजननेष्वाहारनिरोधादिषु शास्त्रीयेषु वर्तते । इह तु तप-  
न्यात्मसंस्कारो वराभिशापादिसामर्थ्यं लक्षण्योच्यते ।

**तत्तपस्तपस्यन्** तपसाऽर्जयितुमिच्छन्, अर्जनाङ्गे सन्तापे धातुर्वर्तते न कर्म-  
वृत्तस्याविवक्षितत्वात्परस्मैपदम् ।

हेतुरुपा द्वितीयश्लोकार्थोऽर्थवादः । **वेदाभ्यासो** हि यावत्किञ्चित्प्रकृष्टं तपः  
ततः **परं** श्रेष्ठम् वेदाभ्यासस्तत्तुल्यकलतामारोप्य स्तूयते ॥ १६६ ॥

**आ हँव स नखाग्रेभ्यः परमं तप्यते तपः ॥**

**यः स्रग्व्यपि द्विजोऽधीने स्वाध्यायं शक्तितोऽन्वहम् ॥ १६७ ॥**

अयमपरो वाजसनेयकस्वाध्यायविधिब्राह्मणेऽर्थवादानुवादः ।

**आ नखाग्रेभ्य एवेति** सम्बन्धः ।

**हशब्द ऐतिह्यसूचकः ।**

**परमशब्दात्तपसः** प्रकर्षे प्रतिपन्ने नखाग्रग्रहणं प्रकृष्टस्यापि प्रकर्षमाह । नखा-  
ग्राणि निर्जीवानि तान्यपि तपसाऽनेन व्याप्यन्ते । तपो हि कृच्छादिकं नखाग्राणाम्  
व्यापकत्वान्न निःशेषफलप्रदम्, इदं तु तान्यपि व्याप्नोतीति प्रशंसा ।

**तप्यते तप इति** । “तपस्तपःकर्मकस्यैव” (पा.सू.३।१।८८) इति यगात्मनेपदे

**यः स्रग्व्यपि** । स्रगस्याप्तीति स्रग्वी, कृतकुसुमदामा पुरुष उच्यते । अनेन च  
ब्रह्मचारिनियमत्यागं दर्शयति । परित्यज्यापि ब्रह्मचारिधर्मान् यदि **शक्तितो** यावच्छ-  
कनोति स्वल्पमप्यन्वहं प्रत्यहं वेदमधीते सोऽपि प्रकृष्टेन पुरुषार्थेन युज्यते ।

स्तुतिरियं न पुनर्नियमत्यागेऽध्ययनमुच्यते ॥ १६७ ॥

योऽनधीत्य द्विजो वेदमन्यत्र कुरुते श्रमम् ॥

स जीवन्नेव शूद्रत्वमाशु गच्छति सान्वयः ॥ १६८ ॥

येषां तावत्कृत्स्नशब्देऽङ्गपरिग्रहार्थस्तेषामनियतक्रमेऽध्ययने प्राप्ते क्रमो नियम्यते । प्रथमं वेदोऽध्येतव्यस्ततोऽङ्गानि । येषां तु वेदस्यैवासाकल्याणशङ्कानिवृत्त्यर्थं, तेषां त्रैवित्र-  
ब्रतानन्तरं वेदस्यैव प्राप्तमध्ययनम् । अगृहीते वेदेऽङ्गानामध्ययनत्राभ्यनुज्ञायते ।

यो द्विजो वेदमनधीत्यान्यत्र शास्त्रे अङ्गेषु तर्कशालग्रन्थेषु वा श्रममभि-  
योगातिशयं कुरुते स जीवन्नेव शूद्रत्वमाप्नोति । आशु क्षिप्रम् । सान्वयः  
पुत्रपौत्रादिसन्तत्या सह ।

‘श्रमो’ यत्रातिशयस्तन्निर्वायागात्तत्समाप्तौ यथावसरमन्यान्यपि विद्या-  
स्थानानि पठ्यन्ते ।

शूद्रत्वप्राप्तिवचनं निन्दातिशयः ।

द्विज इति वचनादुपनीतस्यायं क्रमनियमः । प्राक्चोपनयनादङ्गाध्ययनमनिषिद्धं  
शिक्षाव्याकरणादि यद्वेदावक्यैर्न मिश्रितम् ।

“ननु च स्वाध्यायविधिनाऽङ्गान्यान्विष्यन्ते । तं च विधिमाचार्यप्रयुक्तो माणव-  
काऽनुतिष्ठति । प्रागुपनयनादसत्याचार्ये कुतोऽङ्गाध्ययनसम्भवः ?”

नैष दोषः । ‘तस्मादनुशिष्टं पुत्रं लोक्यमाहुरिति’ ( बृहदारण्यक १।५।१७ )  
विधाय संस्कर्तव्यः । स एनं प्रागुपनयनाद्व्याकरणाद्यध्यापयिष्यति ॥ १६८ ॥

द्विजातीनां तत्र तत्राधिकारः श्रुतः । तत्राचार्यादिशब्दवत्सुहृत्त्वात्तदर्थनिरूपणार्थमाह—

मातुरग्रेऽधिजननं द्वितीयं मौञ्जिवन्धने ॥

तृतीयं यज्ञदीक्षायां द्विजस्य, श्रुतिचोदनात् ॥ १६९ ॥

मातुः सकाशादग्रे आदावधिजननं जन्म पुरुषस्य । द्वितीयं मौञ्जिवन्धने  
उपनयने । ‘ङ्गापेर्वहुलम्’ ( पा. सू. ६।३।६३ ) इति ह्रस्वः । तृतीयं ज्योतिष्टो-  
मादियज्ञदीक्षायाम् । दीक्षाऽपि जन्मत्वेन श्रूयते—“पुनर्वारं तद्वत्त्वजो गर्भं कुर्वन्ति  
यदाध्ययन्तीति” । त्रीणि जन्मानि द्विजस्य श्रुतिनोदितानि ।

“तन्वेवं सति त्रिजः प्राप्नोति ।”

अस्तु । द्विजव्यपदेशे तावदुपनयनं निमित्तम् । तद्व्यपदेशनिबन्धश्च श्रौतस्मा-  
त्तसामयिकाचारिककर्माधिकारः । प्रथमतृतीयजन्माभिधानं द्वितीयजन्मस्तुत्यर्थम् । सर्व-  
जन्मश्रेष्ठं तत् । अदीक्षितो हि यज्ञ एव नाधिक्रियते, अनुपनीतस्तु न कचिदेव ।

अन्ये त्वाद्यत्वसामान्यादाधानं यज्ञदीक्षां मन्यन्ते । तस्यापि जन्मसम्भवोऽस्ति-  
‘अजात एवासौ योऽमोन्नाधत्त’ इति ॥ १६९ ॥

तत्र यद् ब्रह्मजन्मास्य मौञ्जीबन्धनचिह्नितम् ॥

तत्रास्य माता सावित्री पिता त्वाचार्य उच्यते ॥ १७० ॥

तत्र एतेषु त्रिजन्मसु यदेतद्ब्रह्मजन्म उपनयनं मौञ्जीबन्धनचिह्नितं मेखलाबन्धनेनेपलक्षितम् । तत्रास्य माता सावित्री । तथा ह्यनूक्त्या तन्निष्पन्नं भवति । अनेन च सावित्र्यनुवचनमुपनयने प्रधानं दर्शयति तदर्थं ह्यसौ समीपमानी-यते । **पिताऽऽचार्यः** ।

मातापितृनिर्वर्त्य जन्म । अतो रूपकभङ्ग्या तत्राप्याचार्यसावित्र्यौ माता-पितरावुक्तौ ॥ १७० ॥

मौञ्जीबन्धनचिह्नितमित्युक्तम् । तत्र रज्ज्वासज्जनादाचार्यः पितृवन्मान्यः स्यात्त-दर्थमुच्यते—

वेदप्रदानादाचार्यं पितरं परिचक्षते ।

न ह्यस्मिन् युज्यते कर्म किञ्चिदामौञ्जिवन्धनात् ॥ १७१ ॥

**वेदप्रदानादाचार्यं पितरं परिचक्षते** । कृत्स्नवेदाध्यापनाभ्युपनयनाङ्ग-भूतसावित्र्यनुवचनमात्रादेव । प्रदानं माणवकस्य वेदाच्चरोच्चारणे स्वीकारोत्पादनम् ।

“यद्येवं, यावन्नाचार्येण पितृत्वं प्राप्तं तावन्न माणवको द्वितीयं जन्म समभ्रूते । अप्राप्तद्विजभावश्च प्रागिवोपनयनात्कामचारः स्यात्” —अत आह **न ह्यस्मिन्प्राङ्मौञ्जि-बन्धनादस्य माणवकस्य किञ्चित्कर्म** श्रौतस्मार्तमाचारप्रतिष्ठं वाऽदृष्टार्थं प्रयुज्यते—न तत्राधिक्रियते—उपनयनसमनन्तरमेव सर्वे द्विजातिपुरुषधर्मैरधिक्रियते ।

“नन्ववैद्यत्वात्तस्यामवस्थायां कथमधिक्रियताम् ।”

एतदर्थमेवेत्तं “गुरौ शिष्यश्च याज्यश्चेति” । आचार्येणासौ शिष्ययितव्यः । तदुक्तं ‘शौचाचारांश्च शिष्येण’ (मनु० २।६८) । यथा च गौतमः (अ. २ सू. ६) — ‘उपनयनादिर्नियमः’ इति । आचार्यस्य तु वेदसमापनान्तो व्यापारः ॥ १७१ ॥

नाभिव्याहारयेद् ब्रह्म स्वधानिनयनादृते ॥

शूद्रेण हि समस्तव्यावद्वेदे न जायते ॥ १७२ ॥

आमौञ्जिवन्धनादित्यनुवर्तते । यदि वा यावद्वेदे न जायत इत्यर्थवादतोऽ-वधिपरिनिश्चयः ।

ब्रह्म वैदस्तन्नाञ्चारयेत् । पितुरयमुपदेशः । यथा मद्यपानादिभ्यो रक्तेनैवा-वेदाच्चरोच्चारणात् ।

केचित्त्विममेव ब्रह्माभिव्याहारनिषेधं प्रागुपनयनाद्वाकरणाद्यङ्गाध्ययने ज्ञापकं वर्णयन्ति, शिजर्थं व्याचक्षते—‘पित्रा न वाचनीयः बाल्यात्तु कानिचिदव्यक्तानि वेदवाक्यानि स्वयं पठतो न दोषः’ । एतत्तु न युक्तम् । स्मृत्यन्तरं हि पठ्यते ‘न ब्रह्माभिव्याहरदिति’ ( गौ. अ. २ सू. ५ ) । अर्थवादे च श्रुतं शूद्रेण हि समस्तावदिति । यथा शूद्रो दुष्यति तद्वदयमपीत्युक्तं भवति ।

‘स्वधा’शब्देन पितृभ्यः कल्पितमन्नमिहोच्यते । अथवा पित्र्यं कर्म ‘स्वधा’शब्देनोच्यते । तन्निनीयते त्यज्यते प्राप्यते येन मन्त्रेण स ‘स्वधानिनयनः,’ “शुन्धन्तां पितरः” इत्यादिः तं वर्जयित्वाऽन्यमन्त्रो नोच्चारयितव्यः । अनुपनीतेनोदकदाननव-  
श्राद्धादि पितुः कर्तव्यमित्यस्मादेव प्रतीयते । पार्वणश्राद्धादौ त्वग्निमत्त्वाभावादनधिकारः । पिण्डान्वाहार्यके हि तद्वच्यते । तृतीये चैतन्निपुणमुपपादयिष्यामः ॥ १७२ ॥

कृतोपनयनस्यास्य व्रतादेशनमिष्यते ।

ब्रह्मणो ग्रहणं चैव क्रमेण विधिपूर्वकम् ॥ १७३ ॥

‘उपनीय गुरुः शिष्यम्’ इत्यनेन शौचाचाराध्ययनानां क्रम उक्तः । अतश्च तेनैव क्रमेण पठेत् । उपनयनानन्तरमध्ययने प्राप्तं क्रमान्तरार्थमिदमारभ्यते ।

उपनीतस्य त्रैविद्याद्विग्रहं च कर्तव्यम् । ततः स्वाध्यायोऽध्येतव्यः । कृतोपनयनस्य ब्रह्मचारिणो व्रतादेशनमिष्यते क्रियते चाचार्यैः । शास्त्रांशेनैवमिष्यते । अतश्च कर्तव्यतैवैषणा प्रतिपाद्यते । ततो ब्रह्मणो वेदस्य ग्रहणम् । क्रमेणानेन विधिपूर्वकमित्यनुवादः श्लोकपूरणार्थः ॥ १७३ ॥

यद्यस्य विहितं चर्म यत्मुत्रं या च मेखला ॥

यो दण्डो यच्च वसनं तत्तदस्य व्रतेष्वपि ॥ १७४ ॥

गृध्रकारैर्व्रतनामधेयकानि कर्माण्युपदिष्टानि । ‘संवत्सरं वेदं भागं वा किञ्चिज्जिघृक्षत’ । इयं व्रतचर्या यां यमनियमसमूहः । तत्र पूर्वव्रतसमाप्तां व्रतान्तरारम्भे उपनयने ये विव्रयस्तादृश एव व्रतादेशेषु ।

“अथ प्रागुपात्तानां का प्रतिपत्तिः ?”

अप्सु प्रासनम् ।

“ननु च तदुक्तं प्रागुपात्तानाम् । विनष्टानां का प्रतिपत्तिः ?”

विनाशे शास्त्रनोदितं चैषां कार्यमन्योपादानाच्च तेषां निवृत्तिः ।

यश्चर्म यस्य ब्रह्मचारिणो विहितं यथा “कार्ष्णं ब्राह्मणस्य रौरवं क्षत्रियस्य” इति । एवं दण्डादेष्वपि द्रष्टव्यम् । तस्य व्रतेष्वपि । प्रकृतत्वाद् व्रतशब्दे व्रतादेशो वर्तते ॥ १७४ ॥

सेवेतमांस्तु नियमान् ब्रह्मचारी गुरो वसन् ॥

सन्नियम्येन्द्रियग्रामं तपोवृद्धयर्थमात्मनः ॥ १७५ ॥

वक्ष्यमाणस्य यमनियमसमूहस्य पृथक्प्रकरणत्वेन श्लोकोऽयं गौरवख्यापनार्थः । एवं तु यत्पूर्वमुक्तं तदवश्यकर्तव्यम्—इदं तु ततो गुरुतरमनुष्ठायमानं महते फलाय ।

ब्रह्मचारिग्रहणं प्रकरणान्तरत्वेनातद्धर्माशङ्क्याऽनुसन्धानार्थम् ।

“यदि ब्रह्मचारिधर्म एव आसीत्किंतर्हीदमुच्यते प्रकरणान्तरमिति ?”

पूर्वेभ्य एतेषामतिशयात्समानधर्मत्वादेतावता वैलक्षण्येन प्रकरणान्तरत्वव्यवहारः ।

परिशिष्टानि पदानि श्लोकपूरणार्थतयाऽनूद्यन्ते ।

सेवेत अनुतिष्ठेत । इमान्वक्ष्यमाणान् । बुद्धौ संनिहितत्वादिदमा निर्दिश्यन्ते । गुरौ वसन् गुरुसमीपं विद्याध्ययनार्थम् वसन् इति नित्यसन्निधानमाह सन्नियम्येन्द्रियग्रामं प्राशुक्तेन मार्गेण । तपोवृद्धयर्थम् अध्ययनविध्यनुष्ठानजन्यात्मसंस्कारार्थम् ॥ १७५ ॥

तानीदानीं पूर्वेषु प्रतिज्ञातान् नियमानाह--

नित्यं स्नात्वा शुचिः कुर्याद्देवर्षिपितृतर्पणम् ॥

देवताभ्यर्चनं चैव समिदाधानवेन च ॥ १७६ ॥

प्रत्यहं स्नात्वा शुचिः स्नानेनापनीताशुचिभावो देवर्षिपितृतर्पणं कुर्यात् । यदि पुनः शुचिः न तदाऽवश्यं स्नायात् । शुचिग्रहणेन शुद्धिर्हेतुतयाऽन स्नानायापदिष्टत्वाच्च स्नातकव्रतवत्तदनुष्ठेयम् । अत एव स्मृत्यन्तरे च स्नानं प्रतिषिद्धम् । स प्रतिषेधो मृदा स्नानस्य प्रसाधनलक्षणस्य । गौतमेन तु स्नानमेव विहितम्—दण्ड इवाप्सु परिप्लवेत्, मलापकर्षणं करनिघर्षणादिना कर्तव्यम् । असत्यमेध्यादिसंसर्गे, यत्स्वेदजं वस्त्ररेणुसंयोगादिसहजं मलं न तदशुचित्वमापादयति । तद्धि नियतरूपमेव । तथा च ब्राह्मणं ‘किं नु मलं, किमजिनं, किमु श्मश्रूणि किं तप’ इति धर्मसाधनतामेवंविधस्य मलधारणस्य दर्शयति ।

“कथं पुनः स्नानस्य शौचार्थता प्रतीयते ?”

न पुनः स्नातः शुचिश्चोभयविशिष्टो देवकार्ये विनियुज्यते । स्नातस्याशुचित्वाभावात्कृतशौचाचमनादेः स्नानविधानात्, ‘स्नात्वा चाऽऽनन्तः पुनराचामेदिति’ च स्नातस्यापि शुचिरित्येतावता यादृशी शुद्धिस्तस्यां विज्ञायमानायां स्नानमपि मतिनिमित्ते प्राप्तं पुनरुच्यते । स्मृत्यन्तरं चेदमसत्यशुचित्वे निमित्ते प्रतिषेधार्थम् । तथा च ‘वेदमधीत्य स्नायादिति’ समाप्ते स्वाध्यायविधौ प्रतिप्रसविष्यति ।

**कुर्याद्देवर्षिपितृतर्पणम् ।** उदकदानं देवादिभ्यो गृहस्थधर्मेण यदुक्तं तादृशमेव प्रतीयते, तर्पणशब्दसाहचर्यात् । ‘यदेव तर्पयत्यद्विरिति’, तथा “देवतास्तर्पयति” ( आश्व गृ. ३।४।३ ) इति गृह्यकारैरुदकसाधनोऽयं विधिरुक्तः । उदकतर्पणमिति चैतत्संविज्ञायते ।

ते ‘देवा’ गृह्यकारैः पठिताः अग्निप्रजापतिब्रह्मेत्यादयः । तेषां च ‘तर्पणं’ न सौहित्योत्पादनं, किं तर्हि तदुद्देशेनोदकाञ्जलिप्रक्षेपः । अतोऽयमुदकद्रव्यको याग एवांको भवति । न ह्यन्यथा देवतात्वं भवति । यागसंप्रदानं हि सेति स्मर्यते, न तृप्तेः कर्त्री । एतावद्वि देवतालक्षणम्—‘सूक्तभाजो हविर्भाजश्च देवताः’ । तत्र सूक्तं स्तुत्यतया भजन्ते, हविः संप्रदानतया । तर्प्यत्वेन चोदकदानसंप्रदानतामेव गुणवृत्त्या वक्ति । गुर्वादिसम्प्रदानं गवादिना तदुद्दिश्यमानस्वाम्येन प्रतीयते । देवताऽपि सम्प्रदानभूतः । सम्प्रदानत्वसाम्यात् ‘तृप्यन्ति’ इत्युच्यते । यदि देवतातृप्यर्थमेतत्स्यात्तदा संस्कारकर्मोदकतर्पणं स्यात् । न च देवतानां संस्कार्यत्वोपपत्तिः । न हि ताः कचिदुपयुक्ता उपयोक्ष्यन्ते वा । न चाकृताकरिष्यमाणकार्यस्य संस्कारतोपपत्तिः ।

**ऋषयो** ये यस्यार्पेयाः । यथा पराशराणां वसिष्ठशक्तिपाराशर्या इति । गृह्यकारैस्तु मन्त्रद्वयं ऋषयस्तर्पणायत्वेनोक्ताः, मधुच्छन्दो गृत्समदो विश्वामित्र इति । अविशेषाभिधानाद्द्वेषेशब्दस्योभयेऽपि प्राप्ताः । विशेषस्मृतित्वात् गृह्यस्मृतेस्त एव ग्रहीतुं न्याय्याः ।

**पितरः** पूर्वप्रेताः पितृपितामहाः सपिण्डाः समानोदकाश्च । पितृणां तर्पणं प्रथममेव । एतच्च श्राद्धविधौ प्रत्यक्षेण वक्ष्यते ।

**देवताभ्यर्चनम् ।** अत्र केचिच्चिरन्तना विचारयाचक्रुः—“का एता देवता नाम यासामिदमभ्यर्चनमुच्यते । यदि तावच्चित्रपुस्तकन्यस्तः चतुर्भुजो वज्रहस्त इत्याद्याः—‘प्रतिकृतय’ इति लौकिका व्यवहरन्ति; अतो गौणस्तत्र देवताव्यवहारः । अथ याः सूक्तहविःसम्बन्धिन्यो वैदिकीभ्यश्चोदनाभ्यो मन्त्रवाक्येभ्यश्चावगम्यन्ते—शब्दार्थसम्बन्धविदश्च स्मरन्ति ‘अग्निः अग्नीषोमौ मित्रावरुणौ इन्द्रो विष्णुः’ इति,—यद्येवं तत्क्रियासम्बन्धितयैव तेषां देवतात्वं नार्थसम्बन्धितया । तत्रापि यस्यैव हविषो या देवता तेन चोदिता तस्यैव सा भवति । तथा हि आग्नेयोऽष्टारूपपाल इत्याग्नेयं पुण्ड्राशो देवता, न सौर्ये चरौ ।” अयं च तेषां निर्णयः,—‘मुख्यासम्भवाद्गौणस्यैव ग्रहणं न्याय्यं, समाचाराच्च ।’ अतः प्रतिमानामेवैतत्पूजाविधानम् ।

यच्चात्र तत्त्वं तद् ‘व्रतवद्देवदैवत्य’ ( श्लो. १८८ ) इत्यत्र वक्ष्यामः ।

**समिदाधानं** सायंप्रातरग्नौ दारुशकलप्रक्षेपणम् ॥ १७६ ॥

वर्जयेन्मधु मांसं च गन्धं माल्यं रसान् स्त्रियः ॥

शुक्तानि यानि सर्वाणि प्राणिनां चैव हिंसनम् ॥ १७७ ॥

मधु सारधम् । माध्वीकस्य तु मद्यत्वात्प्रागप्युपनयनात्प्रतिषेधो 'नित्यं मद्यं ब्राह्मणो वर्जयेत्' इति ( गौतम २।२० ) ।

मांसं प्रोक्षिताद्यपि ।

गन्धशब्देन सुरभित्वातिशययुक्तानि कर्पूरागरुप्रभृतीनि द्रव्याणि सम्बन्धिलक्षणाया प्रतिषिध्यन्ते । तेषामनुलेपनाद्युपभोगप्रतिषेधः, गन्धस्तु स्वदेशान्निर्गत आगच्छतीत्यशक्यो निषेधम् । तत्राप्याकस्मिकस्याप्यप्रतिषेधात्, भोगेच्छया त्वगरुधूपादौ दोष एव । अत उपाध्यायेन चन्दनवृक्षादिच्छेदने नियुक्तस्य तद्गन्धस्याग्राणे वस्तुस्वभावत उत्पद्यमानेन दोषः । माल्यसाहचर्याच्चेद्देशो गन्धः प्रतीयते । यस्तु नेदृशो हृदयोन्मादकरः कुष्ठघृतपूतिदार्वादिगन्धस्तस्याप्रतिषेधः ।

माल्यं कुसुमं प्रथितम् ।

रसाः मधुराम्लादयः ।

“ननु च नीरसस्य भोज्यत्वासम्भवात्प्राणवृत्तिरेव न स्यात् ।”

सत्यम् । उद्विक्तरसाः केवला गुडादयो निषिध्यन्ते । संस्कारकरणं द्रव्यान्तर्गतानामपि प्रतिषेधः । अथवाऽत्यन्तरसिनः संस्कृतस्यान्नस्य सक्तिप्रतिषेधोऽयम् । यश्चाक्तम्—“योऽहेरिव धनाद्धीतो मिष्टान्नाञ्च विषादिव—राक्षसीभ्य इव स्त्रीभ्यः स विद्यामधिगच्छति” इति ।

अन्ये तु शृङ्गारादौन्मन्यन्ते । नाटकादिप्रेक्षणं काव्यश्रवणेन वा रसपुष्टिर्न कर्त्तव्या ।

अन्येषां तु दर्शनम्—इद्वामलकादीनां योऽन्तर्द्रवरूपोदकवत् स रसस्तस्य निर्घातितस्य पृथक् कृतस्य प्रतिषेधो न पुनस्तदन्तर्गतस्य ।

तच्चैतदयुक्तम् । न हि रसशब्दो द्रवपर्यायः प्रसिद्धः ।

यत्र च यस्योचितमुपभोगान्तत्वं तदेव तस्य निषिध्यते । तेन मधुमांसयोर्भोजनप्रतिषेधः, न दर्शनस्पर्शनयोः । गन्धमाल्यस्यापि शरीरमण्डनाभिमानतयोपादानं निषिध्यते, न तु कथंचिद्धस्तादिना ग्रहणम् । एवं स्त्रियो मैथुनसम्बन्धेन । तदाशङ्कयैव च प्रेक्षणालम्भौ निषेत्स्यति । तथा च गौतमः ( अ. २ सू. १६ ) ‘स्त्रीप्रेक्षणालम्भेन मैथुनशङ्कायाम्’ इति ।

शुक्तानि श्राप्ताम्लरसानि केवलात्परिवासाद्द्रव्यान्तरसंसर्गाद्वाऽम्लतामापन्नानि । तेषां च द्विजातिधर्मत्वादेव सिद्धः प्रतिषेधः । पुनर्ग्रहणं गौणशुक्तपरिग्रहणार्थम् । तेन

रुक्मपुरुषा वाचो निषिद्धा भवन्ति । यदुक्तं गौतमेन ( अ. २ सू १६ ) 'शुक्तावाच' इति । तदिदं 'सर्व' ग्रहणं चास्यैवार्थस्याविष्करणार्थम् । रसशुक्तान्यनूय सर्वाणीति विधीयते । ततो गौणपरिग्रहः सिद्धो भवति ।

ये त्वेवं व्याचक्षते—“शुक्तशब्देन रसप्रतिषेधः सर्वशब्देनामानवानि वचांसि”;— त इदं प्रष्टव्याः । अर्थप्रतिपिद्धानां प्रतिषेधार्थं सर्वग्रहणं कस्मान्न भवति ? तथा सति च दध्यादेः शुक्तीभूतस्य प्रतिषेधः प्राप्नोति । यदि तु प्राप्तिमाश्रित्य पुनः प्रतिषेध उक्तार्थो व्याख्यायते, तथा मति न कश्चिद्वापः ।

**प्राणिनां** मशकमच्छिकादीनां बाल्यान् हिंसने प्राप्ते यन्नतः परिहारार्थं पुनः प्रतिषेधः । स्वाध्यायविध्यङ्गत्वार्थो वा । न केवलं हिंसायां पुरुषार्थप्रतिषेधातिक्रमो यावत्स्वाध्यायविध्यर्थातिक्रमोऽपि । “शुक्तादिष्वप्येवं कस्मान्न कल्प्यत” इति चेदस्ति तत्र विषयान्तरं सावकाशम्, एकरूपस्य विषयस्य व्यर्थत्वं सति गत्यन्तरे गरीयः ॥ १७७ ॥

अभ्यङ्गमञ्जनं चाक्ष्णोम्पानच्छत्रधारणम् ॥

कार्म प्रोद्यो न लोभं च नर्तनं गीतवादनम् ॥ १७८ ॥

घृततैलादीनां स्नेहेन शिरःशरीरप्रक्षण्णम्भ्यङ्गः । अञ्जनं चाक्ष्णोः । अक्षि-ग्रहणं घृतपूरणार्थम् । अनयाश्चापि देहमण्डनार्थतया प्रतिषेधो नोपधार्थतया । गन्ध-माल्यादिसादृचर्यात् ।

उपानहौ चर्मपादुके, न केवले ।

छत्रधारणं च स्वहस्तेन परहस्तेन बोभयस्यापि निषेधः ।

कामो रागः । मन्मथस्य स्त्रीप्रतिषेधादेव सिद्धः ।

क्रोधो रोषः ।

लोभो मोहः । अहंकारममकारौ पित्तधर्मावेतौ ।

नर्तनं प्राकृतपुरुषाणां हर्षाय गात्रविच्छेपो भन्तादिदृष्टाभिनयप्रयोगश्च ।

गीतं पङ्खादिस्वरप्रदर्शनम् । वादनं वीणावंशादिभिः स्वरवच्छब्दकरणं, पणवमृदङ्गाद्यभिवातश्च तालानुवृत्त्या ॥ १७८ ॥

घृतं च जनवादं च परिवारं तथानृतम् ॥

स्त्रीणां च प्रेक्षणालम्भानुपधातं परस्य च ॥ १७९ ॥

घृतम् अक्षक्रीडा समाह्वयः कुकुटादिभिः प्रतिपिद्धः, घृतशब्दस्य सामान्य-शब्दत्वात् ।

जनवादः । अकारणेन लौकिकेष्वर्थेषु वाक्लहः, देशवार्ताद्यन्वेषणं प्रश्नो वा ।



**परिवादः** असूयया परदोषकथनम् ।

**अनृतम्** अन्यथा दृष्टमन्यथा च श्रुतं यदन्यथोच्यते ।

सर्वत्र वर्जयेदित्यनुपज्ञाद्वितीया ।

**स्त्रीणां च प्रेक्षणालम्भौ** अवयवसंस्थाननिरूपणम् **प्रेक्षणम्** इदमस्याः शोभतेऽङ्गमिदं नेति । **आलम्भः** आलिङ्गनम् । मैथुनशङ्कायां चैतौ प्रतिषिध्येते बालस्य यथातथम् ।

**परस्योपघातोऽपकारः** कस्याश्चिदर्थसिद्धौ प्रतिबन्धः । कन्यालाभादौ पृच्छमानेन अयोग्यस्याप्ययोग्यत्वं न वक्तव्यम् । तूष्णीमासितव्यम् । अनृतप्रतिषेधात् ॥ १७६ ॥

एकः शयीत सर्वत्र न रेतः स्कन्दयेत्क्वचित् ॥

कामाद्धि स्कन्दयन् रेतो दिनस्ति व्रतमात्मनः ॥ १८० ॥

एकः शयीत सर्वत्र न रेतः स्कन्दयेत्क्वचित्, अयोनावपि । योऽनौ ह्यप्रतिषेधादेव सिद्धत्वात् ।

अत्रार्थवादः **कामाद्धि स्कन्दयन्** । इच्छाऽत्र 'कामः' । हस्तव्यापारादिना, अयोऽनौ मैथुनेन च, रेतः शुक्रं स्कन्दयन् क्षरयन्निहनास्ति नाशयति ब्रह्मचर्यव्रतमात्मनः ॥ १८० ॥

स्वप्ने सिक्त्वा ब्रह्मचारी द्विजः शुक्रमकामतः ॥

स्नात्वाऽर्कमर्चयित्वा त्रिः पुनर्मामित्यृचं जपेत् ॥ १८१ ॥

कामाद्व्रतज्ञापेनावकिण्णिप्रायश्चित्तम्, अकामात्विदमाह ।

स्वप्नप्रदणमविवर्तितम्, **अकामत** इत्येतदेव निमित्तम् । न हि स्वप्ने कामसम्भवः । अतो यद्यसुप्रम्यापि कश्चिदनिच्छया स्वभलासृगवयववत्प्रचरति **शुक्रं** तत्राप्येतदेव प्रायश्चित्तम् । अकामता रेतः **सिक्त्वेदं** प्रायश्चित्तं कुर्यात्—पुनर्मामिति अर्चं जपेत् ॥ १८१ ॥

उदकुम्भां गुमनसो गोशकुन्मृत्तिकाकुशान् ॥

आहरेद्यावदर्थानि भैक्षं चाहरहश्चरेत् ॥ १८२ ॥

यावद्भिः अर्थः प्रयोजनमुपाध्यायस्य सिध्यति तावदुदकुम्भादि आहरन् । प्रदर्शनार्थं चैतत् । अन्यदपि गृहोपयोगि यदगर्हितं कर्म तत्कुर्यात् । गर्हितं गुरुव्यतिरेकेणोच्छिष्टापमार्जनादि न कारयेतव्य इत्येवमर्थोऽयं श्लोकः । यतः सामान्येन श्रूषा गुरौ विहिता । यावानर्थं एवमिति विग्रहः ।

**भैक्षं चाहरहश्चरेत्** इति द्वयमत्रमत्यन्ताल्पं यात्राविषयं 'भैक्ष'मत्रोच्यते । नैकात्रादाति प्रतिषेधेऽत्रशब्दोपादानादन्तं प्रतीयते । 'समाहृत्य भैक्षं निवेद्याभ्रीयात्' इति साक्षात्

नाधिकरण्यात्सिद्धान्नप्रतिपत्तिः । शुष्के ह्यन्ने भिक्षिते कुतस्तस्याशनम् । समाहृतस्य गुरुगृहे पच्यमानस्य भैक्षप्रकृतिता, स्यान्न भैक्षता । प्रसिद्धा चेदृशमेव भैक्षमुच्यते ।

**अहरहः** । “ननु ‘भैक्षेण वर्तयन्नित्यम्’ (१८८) इत्येतस्मादेव सिद्धमहरहःशरणं सिध्यति ।”

गृत्तिविधानार्थं ‘नित्य’प्रहणम् । पर्युपितेनापि घृतादिस्नेहसंयुक्तेन स्याद्गृत्तिस्तदर्थमिदम्—अहरहर्भिक्षित्वाऽशितव्यम्, न पुनरेकस्मिन्नहनि भिक्षितमपरंशुः परिव्राज्य यत्किञ्चित्स्नेहयुक्तमिति प्रतिप्रसवेन भुञ्जीत ॥ १८२ ॥

येभ्यो भैक्षमासादयितव्यं तान् वक्ति—

वेदयज्ञरहीनानां प्रशस्तानां स्वकर्मसु ॥

ब्रह्मचार्याहरेर्द्वैक्षं गृहेभ्यः प्रयतोऽन्वहम् ॥ १८३ ॥

**वेदयज्ञैश्च ये अहीना** वेदाध्ययनेन संयुक्ताः, यज्ञानां च सत्यधिकारं कर्तारः ।

**अहीना** अवर्जिताः तदुपेता इति यावत् ।

**स्वकर्मसु च प्रशस्ताः** । तेषां यज्ञेऽधिकारा नास्त्यन्यस्मिन् शस्ते कर्मणि तत्पराः ।

अथवा स्वकर्मप्रशस्तास्त चच्यन्ते ये स्ववृत्तावेव मन्तुष्टा न वार्द्धुपिकादिवृत्त्युपजीविनः ।

तेषां गृहेभ्यो **भैक्षमाहरेद्याचित्वा** गृहीयात्प्रयतः शुचिः ।

**अन्वहमित्यनुवादः** ॥ १८३ ॥

गुरोः कुले न भिक्षेत न ज्ञातिकुलबन्धुषु ॥

अलाभे त्वन्यगेहानां पूर्वं पूर्वं विवर्जयेत् ॥ १८४ ॥

अन्यप्येतद्गुणयोगे गुरुगृहे न भिक्षेत । पूर्वं कुलं वंशः ततो गुरोर्ये पितृव्या दयस्तभ्याऽपि न ग्रहीतव्यम् ।

**ज्ञातयः**, ब्रह्मचारिणः पितृपक्षाः, तेषां कुले । **बन्धुषु** च मातृपक्षेषु मातुलादिषु ।

नैवमभिसम्बन्धः कर्तव्यः—‘गुरुज्ञात्यादिष्विति’ । **गुरोः** कुल इति कुल शब्दे-

नैव तेषां सङ्गृहीतत्वात् ।

“कुतस्तर्हि भिक्षेत ?”

एतद्व्यतिरेक्यान्यगेहेभ्यः ।

**अलाभेऽसम्भवेऽन्यगेहानाम्** । सर्व एव यदि प्राप्तो गुरुज्ञातिबन्धुभिर्व्याप्तो

अन्यन्यं नैव सन्ति, सन्तो वाऽन्नं न ददति । एतेष्वपि गृहेषु भिक्षितव्यम् । अन्याभावे

प्रशस्य बन्धुं भिक्षेत, तदभावे ज्ञाति, तदभावे गुरुकुलम् ॥ १८४ ॥

सर्वं वाऽपि चरेद्ग्रामं पूर्वोक्तानामसम्भवे ॥

नियम्य प्रयतो वाचमभिशस्तांस्तु वर्जयेत् ॥ १८५ ॥

**पूर्वोक्तानां** वेदयज्ञैरहीनानामसम्भवे **सर्वं** ग्राममनपेक्षवर्णविभागं **विचरेत्** भ्राम्येत् जीवनार्थम् । केवलमभिशस्ताऽन्यतः पातकत्वेन प्रसिद्धान् अदृष्टपातकानपि वर्जयित्वा । तथा च गौतमः (अ० २ सू० ३५) “सार्ववर्णिकं भैक्ष्यचरणमभिशस्तपतितवर्जम् ।”

**नियम्य वाचं** भिक्षावाक्यं वर्जयित्वा आ भैक्षलाभादन्यां वाचं नोच्चरेत् ॥ १८५ ॥

**दूरादाहृत्य समिधः सन्निदध्याद्विहायसि ॥**

**सायंप्रातश्च जुहुयात्ताभिरग्निमतन्द्रितः ॥ १८६ ॥**

**दूरग्रहणमपरिगृहीतदेशोपलक्षणार्थम् ।** ग्रामात्किल दूरमरण्यं, न च तत्र कस्यचित्परिग्रहः । अनुपलक्षणे हि दूरार्थं कियद्दूरमित्यनवस्थितः शान्त्रार्थः स्यात् ।

**आहृत्य आनीय ।**

**सन्निदध्यात्स्थापयेत् ।**

**विहायसि** गृहस्यापरि । न हि निरालम्बनेऽन्तरिक्षे निधानं सम्भवति ।

**ताभिः** सायंप्रातर्जुहुयात् ।

**आहरणं तु तात्कालिकमन्यदा वेच्छया ।**

**विहायसि निधानमदृष्टार्थमित्याहुः ।** अन्ये तु ब्रुवते सम्प्रत्यानीयमानं वृत्तादाकं आर्द्रं भवतीति, गृहस्यापरि अन्यस्य वा प्राकारादेः तन्निधातव्यम् ॥ १८६ ॥

**अकृत्वा भैक्षचरणमममिध्य च पावकम् ॥**

**अनातुरः सप्तरात्रमवकीर्णव्रतं चरेत् ॥ १८७ ॥**

**अग्नीन्धनभैक्षचरणे नैरन्तर्येण सप्तरात्रं सप्ताहमकृत्वा । अनातुरः** अव्याधितः सन् **अवकीर्णव्रतं** नाम प्रायश्चित्तमेकादशं (श्लो० ११८) वक्ष्यमाणस्वरूपं चरेत्कुर्यात् । दोषगुरुत्वव्यापनार्थं, न त्वेतदत्र प्रायश्चित्तमेव । स्मृत्यन्तरं ह्यत्रात्पमन्यत्प्रायश्चित्तमुक्तम्, ‘आज्यहोमः सवितुर्वा रंतस्यास्याम्’ इति । इहापि च लिङ्गं—यदि प्रायश्चित्तमिदमभविष्यत्तदा स्त्रोगमनमिवावकीर्णप्रायश्चित्तप्रकरणं निमित्तत्वेनापठिष्यत ।

ये तु व्याचक्षते “सप्तरात्रमेतदुभयमवश्यकर्तव्यम् । अकरणात्तत्र दोषः । कृतसप्तरात्रस्य तु परतोऽक्रियायां न दोषः । तानि च सप्ताहानि प्राथम्यादुपनयनात्प्रभृति गृह्यन्ते”—तदेतदयुक्तम् ‘आ समावर्तनात्कुर्यादिति’ विरं यात्, उपरितनानन्तरश्लोकविरोधाच्च ॥ १८७ ॥

‘भैक्षेण वर्त्तयन्नित्यं नैकान्नादी भवेद्ब्रती ॥

‘भैक्षेण व्रतिनो वृत्तिरूपवाससमा स्मृता ॥ १८८ ॥

“ननु च भैक्षमहरहश्चरेदिति श्रुतमेवैतत्” ।

एवं हि भैक्षचर्या दृष्टार्था भवति । उक्तं च “निवेद्य गुरवेऽश्रीयात्” इति । न च तदशनं भैक्षसंस्कारः येन न वृत्त्यर्थः स्यात् ।

कंचिदाहुः—“अनूयते नैकान्नादी भवेद्ब्रतीति वक्तुम् ।”

एतदप्यसत् । भैक्षशब्देनैकान्नादनस्य निषेधात् । भिक्षाणां समूहो भैक्षमुच्यते । ततः कुत एकान्नादनप्राप्तिः ? तस्य पित्र्येभ्योऽनुज्ञानार्थं सर्वमेतदनुयते । भैक्षेण वर्तये-  
दात्मानं भैक्षभोजनेन पालयेत् । जीवितस्थितिं कुर्यान्नैकस्य सम्बन्धि अन्नमद्यान्नै-  
कभिक्षात्रं भुञ्जीत ।

न पुनरियमाशङ्का कर्तव्या “नैकस्वामिकं भुञ्जीत, अपि तु बहुस्वामिकम्, अवि-  
भक्तभ्रातृसम्बन्धि” । एकस्यान्नमेकं वाऽन्नमेकान्नं तदस्ति भुंक्ते एकान्नादी ।

ब्रती ब्रह्मचारी । प्रकरणादेव लब्धः, श्लोकपूरणार्थो ब्रतीशब्दः ।

अत्रार्थवादः । भैक्षेणैव कंवल्लेन ब्रतिनो या वृत्तिः शरीरधारणमुपवासतुल्यफला सा  
वृत्तिः स्मर्यते । १८८ ॥

व्रतवद्देवदैवत्ये पित्र्ये कर्मभ्यर्थयितुम् ॥

काममभ्यर्थितोऽश्वीयाद्ब्रतमस्य न लुप्यते ॥ १८९ ॥

अयमपवादो निमित्तविशेषं भैक्षवृत्त्युपदेशस्य ।

देवदैवत्ये देवोद्देशेन ब्राह्मणभोजने क्रियमाणं, पित्र्ये च पितृनुद्दिश्याभ्यर्थितोऽ-  
भ्येततः, काममेकान्नमश्रीयात् । न तु स्वयं याचेत ।

तच्च व्रतवद् व्रताविरुद्धं मधुमांसवर्जितमित्यर्थः । व्रतवद्दृषिवदिति च शब्द-  
द्वयैकैक एवार्थ उच्यते, न पुनर्ग्रामारण्ययोः कर्मभेदेन व्यवस्था । वृत्तानुरोधात्तु द्विरभि-  
धानम् । ऋषिर्वैश्वानसस्तदशनोऽभ्यनुज्ञाने मांसमपि ब्रह्मचारिणोऽनुज्ञातं स्यात् । तस्य  
हि ‘वैष्णवमप्युग्रभुञ्जीत’ इति मांसाशनमप्यस्ति ।

देवा देवता यस्य तद् देवदैवत्यम् । तच्चाग्निहोत्रदर्शपूर्णमासादिषु दैवेषु कर्मसु  
ब्राह्मणभोजनमाप्नातम्, आग्रहायण्यादिषु चाप्नातं ‘ब्राह्मणान्भोजयित्वा स्वस्त्ययनं  
वाचयेदिति’ । तत्रेयमनुज्ञा ।

अन्ये तु सप्तम्यादावाहित्यादिदेवोद्देशेन यत्क्रियते ब्राह्मणभोजनं तद्देवदैवत्यं  
मन्यन्ते ।

तदसत् । न हि भुजेर्देवतासम्बन्धोऽस्ति, अयागसाधनत्वात्तस्य । न तूद्देश्यमात्रं  
देवता । ‘उपाध्यायाय गां ददाति’, ‘गृहं संमार्ष्टीत्यु’पाध्याये गृहेऽपि प्रसङ्गात् ।

भुजेर्हि प्रत्यक्षो भोक्ता सम्बन्धः । आदित्यस्तु न कारकं, न चोद्देश्यो गृहवत्, न तदर्थं भोजनम् । द्वितीया हि भोक्त्रर्थतां, ज्ञापयति, नादित्यार्थताम् । न चैतत्कचिन्नोदितम् 'आदित्याद्युद्देशेन ब्राह्मणभोजयेदिति' ।

“समाचाराद्विधिः कल्प्यते” इति चेत् ?

न । तस्योपलभ्यमानमूलत्वात् !

“अस्ति हि मूलं, बाह्याः स्मृतयः ।”

तत्र तर्हि ब्राह्मणभोजनेन देवताः प्रीणयेदिति शास्त्रार्थः । न चायमर्थः शक्यः कल्पयितुम् । न हि देवताप्रीतिप्रधानः शास्त्रार्थः, किं तर्हि विध्यर्थप्रधानः । न चास्मिन्विध्यर्थे आदित्यादीनां देवताभिमतानां विषयद्वारकः सम्बन्धः, नाप्यधिकारद्वारकः । न हि भेदनादिवन्निमित्तम् । नापि पश्चादिवत्स्वसम्बन्धितया काम्यते । अभोग्यरूपत्वात् । अथ तद्वता तुष्टिः काम्यते । साऽप्यात्ममिद्धौ प्रमाणान्तरमपेक्षते । न च तदस्ति । न ह्यादित्यादितुष्टिः प्रत्यक्षादिसिद्धा पश्चादिवद्येन काम्येत परेष्टिविधिना युज्येत ।

अथ तु ‘मत्प्रभुरिति स्वाभिप्रेतेन फलेन योजयिष्यतीति’ ।

एतदपि प्रमाणाभावादुपेक्षणीयम् । न चास्मिन्नर्थे विधिः प्रमाणम् । स हि ज्ञातस्यानुष्ठातृविशेषणस्य स्वसम्बन्धितया पुरुषं नियुङ्क्ते, न पुनः काम्यमानस्य सङ्गामवगमति । प्रमाणान्तरावगतं हि काम्यमनुष्ठातृविशेषणम्—अनुष्ठानसाध्यमनुष्ठातृसम्बन्धीति विधिः प्रमाणमिति मीयते ।

“अथायं यागस्तस्य च भोजनं प्रतिपत्तिः,”—भवतु, यदि शिष्टसमाचारः । भोक्ता तावन्न देवतासम्बन्धि साक्षादिति न साध्यम् । यागव्यवहितस्तु सम्बन्धो न विचार्यते । न चात्र यागबुद्ध्या प्रवर्तते, किं तर्हि ब्राह्मणेषु भोजितेषु देवता तुष्यतीति । अतो न देवता भोजनकारकं न कारकविशेषणम् । ततो न विषयत्वेन सम्बन्धः । उद्देश्यत्वमप्यादित्यादीनां नास्ति । भोजने हि स उद्दिश्यते यस्मै भोजनं दीयते । तत्र ब्राह्मणेभ्यः । न चोद्देश्यमात्रं देवता उपाध्यायाय गां ददाति गृहं सम्मार्ष्टीति गृहोपाध्याययोरपि प्रसङ्गात् ।

“ननु च पित्र्ये कथं ब्राह्मणभोजनम् ? तत्रापि हि न पितरौ देवताः स्युः । न च होमस्य पित्र्यत्वम्, देवतान्तरश्रवणात् । आदित्यादिप्रातेरिव पितृप्रीतेः प्रमाणान्तरासिद्धत्वाच्च विधेः सम्बन्धः साध्यतया ।”

अत्र वर्दन्ति । सिद्धा ह्यत्र पितृप्रीतिः । आत्मनामविनाशित्वात् पितरः सिद्धास्तेषां च शरीरसम्बन्धः क्रियाः कर्मभ्यः । तद्भोजनं ह्यत्र प्रधानम् । तस्य हि फलं

युष्म—‘भोजयन्पुष्कलं फलमाप्नोति ।’ तच्छ फलं पितृणां तस्य तृप्तिः स्यादिति । तृप्तिश्च प्रीतिमात्रम्, न मनुष्याणामिव भुजिक्रियाफलं सौहित्यलक्षणमुत्पद्यते । काचित्पितृणां प्रीतिः स्वकर्मवशतो यत्र तत्र जातावुत्पन्नानाम् । प्रीतिमात्रवचनोऽयं धातुः सौहित्यं तु विशेषः । स प्रमाणान्तरावसेयः ।

न चात्रैतच्चोदनीयम्—“पुत्रः कर्ता, पितृषु कथं कर्तृगासिफलम् ? न हीमानि कर्माणि वैदिकानि परस्य फलदानीति न्यायविदो वदन्ति ।”

यतः पितर एवात्राधिकारिणः कर्तारश्च । अपत्यात्पादनेनैव सर्वमेतत्पितृभिः कृतम् । एवमर्थमेवासावुत्पादितो ‘दृष्टादृष्टमुपकारं करिष्यतीति ।’ ततश्च यथा सर्व-  
स्पारोऽभावादौत्तरकालिकेष्वंगेषु ‘ब्राह्मणाः संस्थापयत मे यज्ञमिति’ प्रैष्य मृतस्य कर्तृत्वम् । एवमत्रापि द्रष्टव्यम् । एतावान्विशेषः । तत्राधिकारान्तरप्रयुक्ता जीविकार्थिनो भृति-  
परिकीर्ता ऋत्विजः ‘कर्तारः’ । इह तु तद्विधिप्रयुक्त एव पुत्रः । यथैवापत्यात्पत्ति-  
विधिप्रयुक्तस्य पुत्रार्थेषु पितुः संस्कारेषु अधिकारोऽनुशासनपर्यन्तत्वात्तस्य विधेः, एवं  
पित्रर्थे ब्राह्मणो पुत्रस्य । तथैव जीविनः पितुः “वृद्धौ तु मातापितरौ” इत्यवश्यं  
कर्तव्यम् । एवं दिष्टं गतं तस्यापि ।

न चायं वैश्वानरवत्काम्योधिकारः । “वैश्वानरं द्वादशकपालं निर्वपेत् पुत्रे जाते ।  
यस्मिन् जात एतामिष्टिं निर्वपति, पूत एव स तेजस्व्यश्चाद इन्द्रियवान् न भवति” इति ।  
एवमपि पुत्रफलार्थिनोऽधिकारः पितुर्वैश्वानरं न चूडादिष्विवावश्यकः । इह तु ‘पित्र्यमा  
निधत्तार्यमिति’ यावर्ज्जाविकः ।

न कर्तुर्वैदिकं फलमित्येतदन्यथा परिष्क्रियते । यथैव वैश्वानरविशिष्टपुत्रवत्तालक्षणं  
पितुरा फलं, नाकर्तृगामिता फलस्य, एवमिहापि पुत्रस्यैव तत्फलं या पितुः प्रीतिः ।  
न तथा पितृकर्तृगामिता फलस्य न विरुध्यते । अपत्यात्पादनेनैवैतादृशस्य फलस्येष्टत्वात्  
पितृणामपि नाकामितफलापत्तिः ।

“यदि न श्राद्धे पितरो ‘देवताः’ कथं तर्हि पित्र्यमेतत्कर्मेति देवतातद्धितः ।”

उद्देश्यत्वसामान्यादिति वदामः । ‘युष्मदुपकारार्थमिदं ब्राह्मणभोजनमिति’ पितर  
उद्दिश्यन्ते । पिण्डपितृयज्ञे तु पितरो ‘देवता’ एव । न श्राद्धे पितृणां देवतात्वं मन्यन्ते ।  
यत् ब्राह्मणा भोज्यन्ते तद्यथाऽग्नौ होम आज्यपुरोडाशादीनामवदानस्य, तादृशमेतत् ।  
तथा च ब्राह्मणाः पितृत्वमापद्यन्ते । अतोऽन्नपरिवेषणकाले पितर एवोद्देश्याः—‘युष्म-  
दभ्यमिदं न ममेति’ ब्राह्मणास्त्वाहवनीयस्थानीयाः । एतावान्विशेषो यदाहवनीये हविः  
प्रक्षिप्यत, ब्राह्मणानां तु सन्निधाप्यते, ते तु स्वयमुपाददत इति ।

न च “श्राद्धं न यागो न तत्र देवतार्थः स्वाहाकारः,” स्वष्टकृदादिषु दर्शनात् । अतो यागाऽपि सन् श्राद्धकर्म पित्र्यर्थं विधीयते । पितॄणां देवतात्वं फलभावित्वं न विरोत्स्यते । तृतीये किञ्चिदनुक्तमेव तत्सम्बद्धं वक्ष्यामः ।

तस्मान्नादित्यादयो ब्राह्मणभोजने देवता इति स्थितम् ।

“ननु चाव्यपकमेतदपि लक्षणम्—‘यागे उद्देश्यः देवतेति’, अन्तरेणापि याग-सम्बन्धं देवताव्यवहारदर्शनात्—‘देवतानां च पूजनम्’ ‘देवतान्यभिगच्छेदिति’ न पूजा नाप्याभिमुख्येन गमनं पादविहारात्मकं देवताः प्रति सम्भवति ।”

नैष दोषः । यत्र देवताचोदना तत्रैतत्पूजाविधानं भवेत्यति, वैश्वदेवदेवतास्वग्नित्वादिनामन्विधनीषु वा ।

“ननु चैवमपि नोपपद्यते । न हि देवतायाः पूज्यत्वं सम्भवति, स्वरूपहानिप्रसङ्गात् । पूजाकर्मत्वे हि यागसम्प्रदानता न स्यात् । उक्तम् ‘न क्रियान्तरस्य किञ्चिद्भ्रमति’ इति । शक्तिर्हि कारकं, सा च प्रतिक्रियं मिथ्या । कार्याविगम्यत्वाच्च तस्या यावत्कार्यं भेदो न्याय्यः । अतो यत्सम्प्रदानं तत्सम्प्रदानमेव न तस्य कर्मापत्तिः । कथं तर्हि ‘पाचकाय देहि’ पचेः कर्ता ददातेः सम्प्रदानम् । ‘शरैः क्षताङ्गः प्रियया कटाक्षैर्निरीक्ष्यमाणो विवशो जगाम ।’ उक्तोऽत्र परिहारः । शक्तिशक्तिमतोर्भेदस्यापचायित्वात्सिद्धं ‘व्रजति मुक्त्वेति’ । तस्माद्यदि पूजाविषयमेतत्, न देवतालाभः अथ देवता आदित्यादयः, न पूजाविधिः । न हि देवता सिद्धा यामुद्दिश्य पूजा विधीयते । न आदित्यादीनां ‘देवता’ सामान्यशब्दः, गोशब्दवच्छागलंयादीनाम् ।”

अत्रोच्यते । यत्नं, नादित्यादयः स्वरूपतो ‘देवताः’ । सम्बन्धिशब्दोऽयम् । विहित एव देवतार्थोऽवगन्तव्यः—“यस्य हविश्चोद्यते सा तस्य देवता” इति । स एवाग्निगगनेयादन्यत्र न देवतेत्युक्तम् । किंतु न पूजाविधिः पूज्यमानमन्तरेण सम्भवति । देवताश्च पूज्यत्वेन श्रुताः । तत्र यदि देवतार्थं मुख्येन पूजा सम्भवति तदा याग एव पूजा विज्ञेया । तस्य चारूपत्वादसति द्रव्यदेवताश्रवणे पूर्वाह्नकालविध्यर्थोऽयमनुवाशो विज्ञेयः । अतो ‘पूर्वाह्ने दैवतानि कर्तव्यानी’त्युक्तं भवति ।

“किमुच्यते देवता न श्रूयते ।”

यावता न साक्षाद्देवताशब्दोऽस्ति ।

“नायं सामान्यवचना देवताशब्दः । यासामन्यत्र देवतात्वं दृष्टं तासामेतत्पूजाविधानम् । तेनाग्निगदित्या रुद्र इन्द्रो विष्णुः सरस्वतीत्येवमादयः पूज्याः । पूजार्थं च धूपदीपमाल्योपहारादीनां निवेदनम् । तत्राग्नेस्तावत्साक्षात्सम्बन्धः । आदित्यस्य दूर-देशवर्तित्वाच्छ्रुचौ देशे तदुद्देशेन गन्धादिप्रक्षेपः । इन्द्रादीनां स्वरूपस्याप्रत्यक्षत्वादिन्द्रा-

दिशब्दोद्देशेनैव तथा विधानम् । यद्यपि पूज्यमानप्रधाना पूजा, तथापि हि पूज्यमानानां कार्यान्तरशेषभावे पूजैव कर्तव्यतया विज्ञायते । द्रव्यप्रधाने हि न विधिविषयत्वसम्भवः । “तानि द्वैधं गुणप्रधानभूतानि” इति ( मी० सू० २।१।६ ) “यैस्तु द्रव्यं चिकीर्ष्यते” इति ( २।१।७ ) ।”

न्याय्यं तु स्तुतिशस्त्रादिवत् । यथा न स्तुतिः स्तुत्यर्था एवमियमपि पूजा न पूज्यार्था । स्तौतिशंसत्योर्निर्देशो नास्तौति चेत् ? अत्रोक्तम्—द्वितीया, सक्तुषु दर्शनात् ।

एवं ‘मृदं गां दैवतं प्रदक्षिणानि कुर्वीतेति’ दक्षिणाचारता विधीयते । दक्षिणं न दैवानि कर्माणि कर्तव्यानि । न हि मृदादिवद्देवताया दक्षिणेन मार्गेण स्थानममूर्तत्वात् युज्यते ।

एवं “दैवतान्यभिगच्छेदिति” । पादविहारव्यापारं देवतासमीपप्राप्त्यसम्भवाद्गमेश्च ज्ञानार्थत्वादभिगमनं स्मरणात्किं विशिष्यते ? देवता अभिगच्छेत्, कर्मकाले मनसा ध्यायेत् चित्तव्याप्तेः पतामाकुलताख्यां परिहरेदित्यर्थः । तथा चोपलभ्य मानमूलैवेयं स्मृतिर्भवति । ‘यस्य देवतायै हविर्गृहीतं स्यात्तां मनसा ध्यायेदिति’ ।

“ननु चैतदप्युद्देश्यत्वादन्यथानुपपत्तेः प्राममेव ।”

मव्याप्तेः पस्याकुलस्य च सम्भवाददोषः ।

एवं ‘देवस्वं’ ‘देवपशवे’ ‘देवद्रव्यमि’त्यादयो व्यवहारास्तादृश्येनोपकल्पितेषु पशवादिषु द्रष्टव्याः ।

दण्डाधिकारं तु प्रतिकृतिविषयमेव देवताव्यवहारमिच्छन्ति । अन्यथा व्यवस्थाभङ्गः स्यात् । कल्पितदेवतारूपाणां प्रतिकृतीनां कल्पितेनैव स्वस्वामिभावेन यत्सम्बन्धि तदेव ‘देवब्राह्मणराज्ञां तु द्रव्यं विज्ञेयमुत्तमम्’ इत्यादिषु ‘देवद्रव्यम्’ । न हि देवतानां स्वस्वामिभावोऽस्ति, मुख्यार्थासम्भवाद्गौण एवार्थो ग्राह्यः ।

“कः पुनरत्र गौणोऽर्थः ? सर्वत्र हि साधारणगुणयोगाद्गौणार्थावगतिः ।”

अभिर्माणवक इत्यादिषु शुद्धे माणवके तद्गुणदर्शनात् । ते च गुणाः प्रत्यक्षावसेयाः । इह तु देवतार्थस्य कार्यावगम्यत्वात् कार्यतः स्वल्पविशेषानवगमात् कुतः प्रतिकृतिषु साधारणगुणावसायः ।

अत्रोच्यते । मन्त्रार्थवादेषु तथाविधरूपश्रवणात्तेषां च गुणवादेन व्याख्यानम् । एन्मूलमपश्यन्तो यथाश्रुतार्थग्राहिणस्ताद्रूप्यमिन्द्रादिषु प्रतिपद्यमानाः प्रतिकृतुषु सादृश्यं पश्यन्तोति युक्तैव गौणता ।

ये तु श्राद्ध एव वैश्वदेवब्राह्मणभोजनं देवदैवत्यमाचक्षते, तेषां पित्राङ्गत्वात् तस्य पित्र्यमङ्गणं गृहीतत्वादनर्थकं पुनर्वचनम् । सामान्यशब्दत्वाच्च कुतो विशेषावगतिः ।



साहचर्यादिति चेत्—यदि न पित्र्यशब्देन ग्रहणं भवेत् । गोबलीवर्दन्यायोऽप्यसति विषयभेदे भवति ॥ १८६ ॥

ब्राह्मणस्यैव कर्मतदुपदिष्टं मनीषिभिः ॥

राजन्यवैश्ययोस्त्वेवं नैतत्कर्म विधीयते ॥ १९० ॥

यदेतदेकान्नभोजनकर्मादिष्टमेतद्ब्राह्मणस्यैव मनीषिभिर्विद्वद्भिर्वेदादुपलभ्योपदिष्टम् चत्रियवैश्ययोस्तु नैतदिच्छन्ति । न कदाचित्तयोरभैक्षभोजनम् ।

‘ननु च श्राद्धभोजने ब्राह्मणानामेवाधिकारः । ‘ये तत्र भोजनीयाः स्युर्ये च वर्ज्या द्विजोत्तमाः । अर्हत्तमाय विप्राय’ इति वचनाद्ब्राह्मणस्यैव प्रतिग्रहाधिकारः । तत्र कुतोऽयं प्रतिपन्धा राजन्यवैश्ययोरिति । प्रतिप्रसवश्चायं नापूर्वविधिः । प्राप्तिसव्यपेक्षाश्च प्रतिपन्धा भवन्ति ।’

उच्यते । भुक्तवतां ब्राह्मणानामेव शिष्टस्यान्नस्य प्रतिपत्तिराभ्राता—‘ज्ञातिप्रायं प्रकल्पयेत्’ इति । न च तत्र जाल्यपेक्षा, यस्य ज्ञातिः स तेन भोजयितव्यः । न च तत्र चत्रियादयः प्रतिग्रहीतृतया सम्बध्यन्ते, अपि तु ज्ञातयः । अतोऽस्याः प्राप्तेः प्रतिपन्धः ॥ १८० ॥

चोदितो गुरुणा नित्यमप्रचोदित एव वा ॥

कुर्यादध्ययने योगमाचार्यस्य हितेषु च ॥ १९१ ॥

नोदितो गुरुणाऽनियुक्तोऽपि कुर्यादध्ययने योगं यत्नम् ।

‘ननु चाहूताऽधीयीत इत्युक्तम् । कथमप्रणोदितस्य योग उच्यते ?’

गृहीतवेदैकदेशस्य परिशेषकगुणार्थमेतदुच्यते । न तत्राचार्यनियोगोऽपेक्षितव्यः

एवमाचार्याय हितं यदुदकुम्भाहरणादि श्रान्तसंवाहनादि तदप्यनियुक्तेन कर्तव्यम् ॥ १८१ ॥

शरीरं चैव वाचं च बुद्धीन्द्रियमनांसि च ॥

नियम्य प्राञ्जलिस्तिष्ठेद्वीक्षमाणो गुरोर्मुखम् ॥ १९२ ॥

कुतश्चिदागतो गुरोर्मुखं वीक्षमाणस्तिष्ठेन्नोपविशेत् ।

नियम्य च शरीरम् । पादहस्तचालनहसितानि न कुर्यात्, न किञ्चिद्भूदेन अनुपयोगि ।

बुद्धीन्द्रियाणि नियच्छेत् । यदाश्रयरूपं किञ्चिद्गुरुसकाशे न तत्पुनः पुनर्भावयेत् । श्रोत्रादीन्यपि । चक्षुर्नियमस्तु गुरुवत्प्रेक्षणदेव सिद्धः । मनश्च नियच्छेच्छास्त्रायां निःकल्पान्गृहकुशलाद्यारम्भान्मनसा वर्जयेत् । उक्तस्तु ‘संयमे यत्नम्’ इति सक्तिप्रतिपन्धार्थः स प्रतिपन्धः । गुरुसन्निधौ स्वल्पेऽपीन्द्रियाणामप्रतिषिद्धेऽपि विषये प्रसरो न देयः ।

प्राञ्जलिरूर्ध्वकृतकरकण्ठः ॥ १८२ ॥

नित्यमुद्धृतपाणिः स्यात्साध्वाचारः सुसंवृतः ॥

आस्यतामिति चेत्तः सन्नासीताभिमुखं गुरोः ॥ १९३ ॥

न केवलं सूत्रकात्पाणिरुद्धर्तव्योऽपितु वाससोऽपि ।

नित्यग्रहणं—न तिष्ठन् एवायं पाण्युद्धारः, नाप्यध्ययनवेत्तायाम्, किं तद्दि-  
तताऽन्यत्रापि ।

**साध्वाचारः** साधुः अनिन्द्यः आचारो वागव्यवहारादिः कार्यः । अश्लीलादि-  
भाषणमसन्निधानेऽपि गुरोर्नित्यग्रहणान्न कर्तव्यम् ।

**सुसंवृतः** वाङ्मनश्चक्षुर्भिः नियतात्मा । स्वल्पाऽपि यो दोषस्तं परिहरन् ।  
अनावृतां लोक उच्यते यो यथाकामी; तद्विपरीतः **सुसंवृतः** ।

अन्ये तु मन्यन्ते—वस्त्रेणाच्छादितशरीरो गुरुसन्निधौ भवेत् नोत्तरीयमवतारयन् ।

एवं तिष्ठेत् । यदा तु गुरुणा **आस्यतामित्युक्तः**—एतेन शब्देन भ्रूविक्षे-  
पादिना वा—विधेः प्रतिपादनार्थत्वात्, प्रतिपादनं च न शब्दव्यापार एव । तदा  
ग्रासीत उपविशेत् । **अभिमुखं** सम्मुखम् ॥ १८३ ॥

हीनान्नवस्त्रवेपः स्यात्सर्वदा गुरुसन्निधौ ॥

उत्तिष्ठेत्प्रथमं चास्य चरमं चैव संविशेत् ॥ १९४ ॥

**हीनं** न्यूनम् अन्नं भुञ्जीत **गुरुसन्निधौ** । न्यूनता च परिमाणतः क्वचित्क-  
चत्स्कारतः । यदि संस्कृतमाज्यं दधिक्षीरादिव्यञ्जनं भिक्षातो लब्धं स्यात्तदा,  
यदि गुरुणा तादृशमन्नं न भुक्तं स्यादेककाले च गुरुणा सह भोजने, यदि गुरोस्तादृश-  
मन्नं गृहे न सिद्धं स्यात्, तदा तत्तेन नाशितव्यम् । अथ गुरोरपि तादृशमन्नं स्यात्तदाऽ-  
न्यः कर्तव्यः ।

**वस्त्रं** यदि गुरोरौर्णं स्यात्तदा न कार्पासादि शिष्येण प्रावरीतव्यम् ।

**वेष** आभरणमण्डनादिः । सोऽपि हीनः ।

**सर्वदा** ब्रह्मचर्यात्परेणापि । अतएव वेषग्रहणम् । न च ब्रह्मचारिणो मण्डनमिष्यते ।

**उत्तिष्ठेत् प्रथमं चास्य** शय्याया राज्युपरमे, आसनाद्वा उत्थानावसरं बुद्ध्वा,  
**प्रथमं पूर्वं गुरोरुत्तिष्ठेत्** ।

**चरमं** पश्चात्स्वापकाले सुप्ते गुरोः सन्निधौ चरमं समाश्रयेदासने चाप-  
विशेत् ॥ १८४ ॥

प्रतिश्रवणसम्भाषे शयानो न समाचरेत् ॥

नासीनो न च भुञ्जानो न तिष्ठन् पराङ्मुखः ॥ १९५ ॥

प्रतिश्रवणमाहूयमानस्य कार्ये नियुज्यमानस्य गुरुसम्बन्धिवचनाकर्णनम् ।  
सम्भाषा गुरुणा सहोक्तिप्रत्युक्तिकरणम् । ते प्रतिश्रवणसम्भाषे । श्रयानः स्वे  
स्वस्तरे निक्षिप्तगात्रः । न समाचरेन्न कुर्यात् । नासीन आसने चोपविष्टः । न  
भुञ्जानः । न तिष्ठन्नेकस्मिन्नेव देशेऽविवलन्नूर्ध्वं स्थितः । न पुनः पराङ्-  
मुखः । यस्यां दिशि गुरुर्दृश्यते ततः परावृत्य स्थितिर्न कुर्यात् ॥ १८५ ॥

आसीनस्य स्थितः कुर्यादभिगच्छंस्तु तिष्ठतः ॥

प्रत्युद्गम्य त्वा व्रजतः पश्चाद्भावस्तु धावतः ॥ १९६ ॥

कथं तर्हि । आसीनो यदाऽऽज्ञां ददाति तदा स्थित आसनादुत्थाय प्रति-  
श्रवणसम्भाषं कुर्यात् ।

अभिगच्छंस्तु तिष्ठतः । तिष्ठन्गुरुर्यदाऽऽदिशति तदाऽऽभिगच्छंस्तदभिमुखं  
कतिचित्पदानि गत्वा ।

आव्रजत आगच्छतः प्रत्युद्गम्याभिमुखमेव गत्वा । प्रतिराभिमुख्ये ।

धावतो वेगेन गच्छतः पश्चाद्भावन् ॥ १८६ ॥

पराङ्मुखस्याभिमुखो दूरस्थस्यैत्य चान्तिकम् ॥

प्रणम्य तु शयानस्य निदेशे चैव तिष्ठतः ॥ १९७ ॥

तथा पराङ्मुखस्य गुरोः सम्मुखोपविष्टः शिष्यः । यदि गुरुः परावृत्य कश्चि-  
त्स्थितः प्रेष्यति, तां दिशं गत्वाऽभिमुखीभूय पूर्वोक्तं कर्तव्यम् ।

दूरस्थस्य समीपं अन्तिकं एत्यागत्य प्राप्य ।

आसीनस्यापि शयानस्य प्रणम्य प्रह्वो भूत्वा गात्राण्यवनमय्य ।

निदेशे निकटे तिष्ठतोऽपि प्रणम्यैव यत्प्रागुक्तम् 'अभिगच्छन्निति' ॥ १८७ ॥

नीचं शय्यासनं चास्य नित्यं स्याद् गुरुसन्निधौ ॥

गुरोस्तु चक्षुर्विषये न यथेष्टासनो भवेत् ॥ १९८ ॥

नीचमनुन्नतम् गुरुशय्याद्यपेक्षया च नीचत्वम् ।

नित्यमहणाद्ब्रह्मचर्यादुत्तरकालमपि ।

गुरोश्च दृष्टिगोचरे, यत्र गुरुः पश्यति, तत्र न यथेष्टमासीत्, पादप्रसारणाङ्गनिष-  
ङ्गादिना । आसनमहणं चेष्टामात्रोपलक्षणार्थम् । यथेष्टचेष्टो न भवेत् ॥ १८८ ॥

‘नेदाहरेदस्य नाम परोक्षमपि केवलम् ॥

• न चैवास्यानुकुर्यात् गतिभाषितचेष्टितम् ॥ १९९ ॥

नोदाहरेन्नोच्चारयेदस्य गुरोर्नाम, केवलं उपाध्यायाचार्यभट्टाद्युपपदरहितं, परोक्षमपि ।

न चैवास्यानुकुर्वीत सदृशं न कुर्यान्नाट्यकार इव । गतिः—एवमस्मद्गुरुर-  
पक्रामति । भाषितं—द्रुतविलम्बितमध्यमत्वादि । चेष्टितम्—एवं भुङ्क्ते एवमुष्णीपं  
बध्नाति एवं परिवर्तते इत्यादि ।

उपहासबुद्ध्याऽयमनुकरणप्रतिषेधः ॥ १८६ ॥

गुरोर्यत्र परीवादे निन्दा वापि प्रवर्तते ॥

कर्णौ तत्र पिधानव्यौ गन्तव्यं वा ततान्यतः ॥ २०० ॥

यत्र देशे दुर्जनसम्पाते गुरोः परीवादः सम्भूतदोषानुकथनम् निन्दा अविश-  
मानानां दोषाणामभिधानम्, प्रवर्तते तत्र कर्णौ पिधातव्यौ अङ्गुल्यादिना  
संवरीतव्यौ । ततः प्रदेशाद्वाऽन्यत्र गन्तव्यम् ॥ २०० ॥

परीवादात्खरो भवति श्वा वै भवति निन्दकः ॥

परिभोक्ता कृमिर्भवति कीटो भवति मत्सरी ॥ २०१ ॥

पूर्वप्रतिषेधशेषोऽयमर्थवादः ।

अत एव व्याख्येयम् । परीवादाञ्छ्रुत्वा खरो भवति । हेतौ ल्यप्लोपे वा  
कर्त्रेणि पञ्चमी—परीवादं श्रुत्वा ।

निन्दकः—निन्दाश्रावी उपचारान्निन्दक उच्यते । तथा संस्कर्ताऽवधातकः ।  
श्रवणनिषेधादेव मात्तात्करणनिषेधसिद्धिः ।

परिभोक्ता यो गुरुमुज्जीवति कुमृत्याऽनुवर्तते ।

मत्सरी गुरुसमृद्धिमभ्युच्चयं न सहतेऽन्तर्दह्यते ।

अनयोरप्राप्तत्वादपूर्वो विधिः ।

परीवादपरीवादयोः “वचमनुष्यं बहुनमिति” ( पा० सू० ६ । ३ । १२२ ) दीर्घ-  
वादीर्घत्वे ॥ २०१ ॥

दूरस्थो नार्चयेदेनं न क्रुद्धो नान्तिके स्त्रियाः ॥

यानामनस्थश्चैवैनमवरुह्याभिवादयेत् ॥ २०२ ॥

अत्र परप्रेषणेन गन्धमात्यादेरर्पणं प्रतिषिध्यते । स्वयंकृते परेण च कारिते तुल्यं कर्तृ-  
त्वम् । प्रयोजकेऽपि कर्तृत्वस्मरणात्—इत्येतया बुद्ध्या प्राप्तो परमुखेनार्चने प्रतिषेधः ।  
अशक्तौ ग्रामान्तरस्थस्य न दोषः । ‘ग्रामान्तरं गच्छत्युपाध्याये भवानभिवादयतां’ स  
गत्वा तमभिवादयत इत्यादिव्यवहारदर्शनात् ।

न क्रुद्धः । गुरोः कंधासम्भवादन्यनिमित्तेऽपि क्रोधे पूजाकाले तत्त्यागेन चित्त-  
प्रसादोऽभिधीयते । क्रुद्धमित्यन्ये पठन्ति ।

नान्तिके समीपे स्त्रियाः कामिन्याः स्थितम् । गुर्वाराधनपरत्वाच्छ्रूषाकला-  
पस्य येन चित्तखेद आशङ्क्यते स निषिध्यते । अतः स्त्रिया इत्येवं व्याख्यातम् ।

यानं गन्त्रादि । आसनं पीठिकामञ्चादि । ततोऽवरुह्यावतीर्य अभिषादयेत् ।  
'शय्यासनस्थ' ( २ । ११६ ) इत्यत्रासनादुत्थानमुक्तम्, अनेनावरोहणं विधी-  
यते । मञ्चाद्वाऽऽसनादुत्थानमनवरोहतोऽपि सम्भवति ।

“अवरोहणं तर्हि अनुत्थितस्य च न सम्भवति । अतोऽनेनैव सिद्धे शय्यासनेत्य-  
त्रासनग्रहणमनर्थकम् ।”

नानर्थकम् । यदि शिष्यः पराङ्मुखः प्रत्यग्देशादागतं गुरुं मन्येत तदासनस्थ  
एव सम्भ्रमपरावृत्तस्तदभिमुखीभूत उत्तिष्ठेन्न तूत्थायाभिपरावर्तेत । तथा ह्युत्थानक्रियया  
सम्मुखीभवनं व्यवधीयेत । ततः कुप्येद्गुरुः । पराङ्मुखस्यात्तिष्ठतो गुरुरेवमपि  
मन्येत—‘नायं ममाभ्युत्थितो निमित्तान्तरकृतमेवास्याभ्युत्थानम् ।’ तस्मादर्थवदुभयत्रा-  
प्यासनग्रहणम् ॥ २०२ ॥

प्रतिवातानुवाते च नासीत् गुरुणा सह ॥

असंश्रवे चैव गुरोर्न किञ्चिदपि कीर्तयेत् ॥ २०३ ॥

यस्यां दिशि गुरुर्व्यवस्थितस्ततो देशाद्यदा वायुः शिष्यदेशमागच्छति शिष्यदेशान्च  
गुरुदेशं ते प्रतिवातानुवाते । एकं ‘प्रतिवातम्’ अपरम् ‘अनुवातम्’ तदपेक्षया  
गुरुणा सह नासीत्—अपि तु तिर्यग्वातसेवी गुरोर्भवेत् ।

अविद्यमानः संश्रवे यत्र तस्मिन् असंश्रवे । न किञ्चिदपि गुरुगतमन्यगतं  
वा कीर्तयेत् । यत्र गुरुर्व्यक्तं न शृणोति, ओष्ठसञ्चलनादिना शिष्यसम्बन्धिना  
जानाति किञ्चिदयमेतेन सम्भाषते, तन्न कीर्तयेत् ॥ २०३ ॥

गोश्वोष्ठयानप्रासादप्रस्तरेषु कटेषु च ॥

आसीत् गुरुणा सार्धं शिलाफलकनौषु च ॥ २०४ ॥

यानशब्दः प्रत्येकमभिसम्बध्यते । गोश्वोष्ठैर्युक्तं यानं गोश्वोष्ठयानम् । दक्षिणटा-  
दिवत्समासे युक्तशब्दस्य लोपः । कंवलंषु तु अश्वपृष्ठादिष्वागेहणं नास्ति । यदि स्वतन्त्रो  
यानशब्दो विज्ञायेत तदा स्यादप्यनुज्ञा । समाचारात्तु कदाचित्कमनुज्ञानं दृश्यते ।

प्रासादः उपरिगृहादीनां वा भूमिस्तस्यां गृहादिभूमिवत्सिद्धं सहासनम् ।

प्रस्तरः दर्भादिवृणाकीर्णः आस्तरः । कटस्तु शरवीरणादिकृतः प्रसिद्धः ।

शिला गिरिशिखरादावन्यत्र वा ।

फलकं दारुमयमासनं पोतवर्तादि ।

नौर्जलतरणसंप्लवः । तेन पोतादावपि सिद्धं भवति ॥ २०४ ॥

गुरोर्गुरौ सन्निहिते गुरुवद्वृत्तिमाचरेत् ॥

न चानिमृष्टो गुरुणा स्वान् गुरुनभिवादयेत् ॥ २०५ ॥

उक्ता गुरुवृत्तिरिदानीमन्यत्रातिदिश्यते ।

अध्ययनधर्मत्वात्सर्वस्यास्य गुरुरत्राचार्यो विज्ञेयः । तस्य यो गुरुस्तस्मिन्सन्निहिते गुरुवद्वृत्तित्वव्यम् । सन्निहित इति न तद्गृहगमनमभिवादनार्थं कर्तव्यम् ।

गुरुगृहे वसन गुरुणाऽनिमृष्टो अननुज्ञातः स्वान् गुरुन् मातापितृप्रभृतीनाभिवाद्यितुं गच्छन्, न पुनर्गुरुगृहे स्थितस्य यदि स्वे गुरव आगच्छन्ति तदा तदभिवादाने गुर्वज्ञाऽपेक्षितव्या ।

“कुत एतत् ?”

मातापित्रोरत्यन्तमान्यत्वात् । पितृव्यमातुलादीनामप्यभिवादनप्रवृत्तस्य न कश्चिद् गुरुवृत्तेर्विघ्नः । आराधनार्थं एवायं सर्वः प्रयासः ।

मातापितृगुरुसन्निपाते कः क्रमोऽभिवादनस्येत्युक्तं “सर्वमहती माता” । पित्राचार्ययोस्तु विकल्पः । यतः पितृत्वाध्यारोपेणाचार्यस्य गौरवं विहितम् अतः पिता श्रेष्ठः यत्रचोक्तं “गरीयान् ब्रह्मदः पिता” ( श्लो० १४६ ) इति तत आचार्यः । अतोऽत्र विकल्पः ॥ २०५ ॥

विद्यागुरुष्वेवमेव, नित्या वृत्तिः स्वयोनिषु ॥

प्रतिषेधस्तु चाधर्माद्धितं चापदिशत्स्वपि ॥ २०६ ॥

अयमप्यतिदेशः ।

आचार्यादन्ये उपाध्यायादयो विद्यागुरवः । तेष्वेवमेव वर्तितव्यं, ‘शरीरं चैव ( २ । १६२ ) इत्यादिकृत्या ।

स्वयोनिषु ज्येष्ठभ्रातृपितृव्यादिषु । नित्या वृत्तिर्गुरुवृत्तिः । विद्यागुरुष्वेवाचार्यव्यतिरेकेण यावद्विद्याग्रहणम् ।

अधर्मात् अकार्यात्परदारगमनादेः प्रतिषेधस्तु वयस्येष्वपि । अभ्यन्तरगत्या रुढतयाऽकार्यं चिकीर्षन्यः सुहृदादिस्तम् “आकेशग्रहणान्मित्रमकार्येभ्यो निवर्तयेत्” इति—तस्मिन्समहीनवयस्केऽपि गुरुवद्वृत्तित्वव्यम् । हितं च विधिरूपमग्रन्थकम् उपदिशत्सु । अथवा हितस्योपदेष्टारोऽभिजना उच्यन्ते ॥ २०६ ॥

श्रेयस्सु गुरुवद्वृत्तिं नित्यमेव समाचरेत् ॥

गुरुपुत्रे तथाऽऽचार्ये गुरोश्चैव स्वबन्धुषु ॥ २०७ ॥

**श्रेयांस आत्मापेक्षया वित्तवयोविद्याद्यतिशययुक्ताः ।** तेषु **गुरुवद्वृत्तिं** यथा-  
गम्भवमभिप्रादनप्रत्युत्थानादि **समाचरेत्** ।

बहवोऽत्र शब्दा गतार्थाः प्रयुज्यन्ते । तेषां वृत्तवशात्प्रयोगो न दुष्यति । श्रेय-  
स्स्वित्येतावद्वक्तव्यम् । गुरुवदित्याक्षिप्यते । वृत्तिमित्यादि प्राप्तमेव । तदेतत्सर्वस्मि-  
न्नेवास्मिन्प्रन्थे स्वयमुपेक्ष्यम् ।

**गुरुपुत्रे तथाचार्ये** । आचार्यग्रहणेनाध्यापकत्वं लक्ष्यते । यद्यसन्निहिते गुरो-  
तत्पुत्रोऽध्यापयति कतिचिदहानि तदा तस्मिन्गुरुवद्वृत्तिः । पाठान्तरम् 'गुरुपुत्रेष्व-  
थार्येषु' । आर्यशब्दे गुणवद्ब्राह्मणजातिवचनः । शूद्राचार्यो ज्यायान् इति प्रयोगदर्श-  
नात् । न च सर्वस्मिन्गुरुपुत्रे वृत्तिरेषा विधीयते ।

**गुरोश्चैव स्वबन्धुषु** । स्वग्रहणं गुरुवंश्यर्थम् । गुरुवंशसम्बन्धितैवात्र निमि-  
त्तम्, न वयोविद्याद्यपेक्ष्यते ॥ २०७ ॥

**बालः समानजन्मा वा शिष्यो वा यज्ञकर्मणि ॥**

**अध्यापयन् गुरुसुतो गुरुवन्मानमर्हति ॥ २०८ ॥**

ये न पठन्ति गुरुपुत्रविशेषणार्थं पूर्वत्राचार्यग्रहणम्, तेषामध्यापयितरि गुणवति  
समानजातीये सर्वगुरुवृत्तिः प्राप्ताऽनेन विशेषेणावस्थाप्यते । **अध्यापयन्गुरुसुतो**  
**गुरुवन्मानं** पूजामर्हति, नानाध्यापयन् ।

"ननु च विद्याग्रहणनिमित्तत्वाद्गुरुवृत्तिरध्यापयद्गुरुवद् गुरुपुत्रेऽप्यध्यापयितरि  
प्राप्तैव । शैशवब्राह्मणनिदर्शनात्कनीयसाऽपि सिद्धेत्यतो **बालः समानजन्मा वा**  
**इत्येवमर्थमपि न वक्तव्यम्**" ।

सत्यम् । यो वेदं वेदैकदेशं वाऽध्यापयति तस्यानाचार्यस्याप्येषा वृत्तिरुक्ता । अयं  
तु न ग्राहकः, केवलं कतिचिदहान्यहर्भागं वाऽध्यापयति, अतो नाचार्यो नोपाध्यायः—  
इत्यप्राप्तौ, विधिरयम् ।

अस्मादेव वचनादन्यस्य भग्नमन्त्रादेरध्यापकस्य न सर्वा गुरुवृत्तिः कर्तव्येति विज्ञायते ।

ये च पूर्वत्राचार्यशब्दं पठन्ति तेषामुत्तरार्थमिदमनूयते । "उत्सादनं चेति" वक्ष्यति ।

**शिष्यो वा यज्ञकर्मणि** । यज्ञकर्मग्रहणं प्रदर्शनार्थम् । कचिदङ्गे वेदैकदेशं  
मन्त्रभागं कस्मिंश्चिद्ब्राह्मणभागं वा—तथापि गुरुवत्प्रयुज्यः यदि तु गुरुपुत्रः, तस्मादनेन  
प्रकारेण काञ्चिद्विद्यां शिष्ये, तदा तेन तस्मिन्गुरुवद्वृत्तितव्यमित्युक्तम्—एवमर्थवाद-  
त्वादस्यारम्भस्य ।

ये तु व्याचक्षते—“अध्यापयन्नित्यनेनाध्यापनसामर्थ्यं लक्ष्यते; अध्यापनसमर्थश्चै-  
दध्याप्यतु, न वाऽध्यापयेत्, गृहीतवेदश्चेद्गुरुवत्प्रयुज्यः” तेषां शाब्दमेतद्गुरुवत्प्रयुज्यः

सत्यं भवति । शता लक्षणार्थः, स तु क्रियायाः लक्षणहेत्वोः क्रियाया ( व्या० सू० ३।२।१२६ ) इति । क्रिया चात्र श्रुता—**गुरुवन्मानमर्हति** ॥ २०८ ॥

उत्सादनं च गात्राणां स्नापनोच्छिष्टभोजने ॥

न कुर्याद्गुरुपुत्रस्य पादयोश्चावनेजनम् ॥ २०९ ॥

अभ्यक्तस्योद्धर्तनम् उत्सादनं न कुर्यात् । **गुरुपुत्रस्य** । **पादयोश्चाव-**  
**नेजनं** प्रक्षालनम् ।

अस्मादेव प्रतिषेधाद्गुरावेतदनुक्तमपि कर्तव्यतया प्रतीयते । यदा तु गुरुपुत्र एव गुरुः सम्पद्यते कृत्स्नवेदाध्यापनोपयोगितया, तदा स्वनिमित्तं तत्रोच्छिष्टभोजनाद्यस्ति; तदनेन न प्रतिषिध्यते । आतिदेशिकस्यानेन निषेधो नौपदेशिकस्य ॥ २०८ ॥

**गुरुवत्प्रतिपूज्याः स्युः सवर्णा गुरुर्योषितः ॥**

**असवर्णास्तु सम्पूज्याः प्रत्युत्थानाभिवादनैः ॥ २१० ॥**

**गुरुर्योषितो गुरुपत्न्यः । सवर्णाः समानजातीयाः । गुरुवत्प्रतिपूज्या**  
**आज्ञाकरणादिना । असवर्णास्तु केवलैः प्रत्युत्थानाभिवादनैः ।** बहुवचना-  
दयर्थोऽत्रान्तर्भवति । तेन हि प्रियहितादि गत्याद्यननुकरणाद्यप्यतिदिश्यते ॥ २१० ॥

अभ्यञ्जनं स्नापनं च गात्रोत्सादनमेव च ॥

**गुरुपत्न्या न कार्याणि केशानां च प्रसाधनम् ॥ २११ ॥**

वृत्तैलादिना केशकायोपदेहनमभ्यञ्जनम् ।

**गात्राणामुत्सादनमुद्धर्तनम् ।** कार्यसामान्यात्पादधाम्नमपि ।

सर्वथा शरीरस्पर्शमाध्या या काचिदनुवृत्तिः सा सर्वा प्रतिषिध्यते । वक्ष्यति च हेतु 'स्वभाव एष नारीणाम्' इति ( २१३ ) ।

**केशानां च प्रसाधनम्** विन्यामरचनादिकरणम्, कुङ्कुमसिन्दूरादिना सीमन्तो-  
त्थापनम् । प्रदर्शनार्थं चैतदुक्तम् । तेन देहप्रसाधनमपि चन्दनानुलेपनानि निषिध्यन्ते ॥ २११ ॥

**गुरुपत्नी तु युवतिर्नाभिवाद्येह पादयोः ॥**

**पूर्णाविंशतिवर्षेण गुणदोषौ विजानता ॥ २१२ ॥**

**पूर्णाविंशतिवर्षेण** तरुणेनेत्यर्थः । बालस्य आ पोडशाद्वर्षाददोषः । पूर्णानि  
विंशति वर्षाणि यस्य स एवमुच्यते । अयं कालो यौवनोद्भेदोपलक्षणार्थः । अत  
एवाह **गुणदोषौ विजानता** । कामजे सुखदुःखे गुणदोषावभिप्रेतौ स्त्रीगतौ च  
स्वाकृतिदुराकृतिलक्षणौ धैर्यचापले वा ।

सर्वथाऽतन्त्रा विंशतिसंख्या ॥ २१२ ॥



स्वभाव एष नारीणां नराणामिह दूषणम् ॥

अतोऽर्थात् प्रमादयन्ति प्रमदासु विपश्चितः ॥ २१३ ॥

एषा प्रकृतिः स्त्रियां यन्नराणां धैर्यच्यावनम् । सङ्गाद्धि स्त्रियः पुरुषान्त्रताच्चया-  
वयेयुः । अतोऽर्थात् अस्माद्वेतोः न प्रमादयन्ति । दूरत एव स्त्रियः परिहरन्ति ।  
प्रमादः स्पर्शादिकरणम् । वस्तुस्वभावोऽयं यत्तरुणी स्पृष्टा कामकृतं चित्तसंज्ञोभं जन-  
यति । तत्र चित्तसंज्ञोभोऽपि प्रतिपिद्धः तिष्ठतु तावदपरो ग्राम्यधर्मसंरम्भः ।

प्रमदाः स्त्रियः ॥ २१३ ॥

अविद्वांसमलं लोके विद्वांसमपि वा पुनः ॥

प्रमदा ह्युत्पथं नेतुं कामक्रोधवशानुगम् ॥ २१४ ॥

न चैतन्मन्तव्यं ‘नियमितानि येन चिरमिन्द्रियाणि, ‘अतिगुरुपातकं गुरुदारेषु  
दुष्टेन भावेन प्रेक्षणमपीति’ य एवं वेद तस्य न दोषः पादस्पर्शादाविति ।’ यत एवं-  
विधानपि दोषान् यो जानीते, यो वा न किञ्चिज्जानीते, तौ स्त्रीविषये समानौ । यतो  
नात्र विद्वत्ता प्रभवति । शक्नुवन्ति स्त्रियः सर्वम् उत्पथम् अमार्गं लोकशास्त्रविरुद्धं विषयं  
नेतुं प्रापयितुं—कामक्रोधवशानुगं सन्तम् । कामक्रोधाभ्यां यः सम्बध्यत इत्यर्थः ।

अवस्थाविशेषोपलक्षणार्थं चैतत् । अत्यन्तबालं अत्यन्तवृद्धं च प्राप्तयोगप्रकर्षणं च  
वर्जयित्वा, येन निरन्वयमुच्छिन्ना संसारपुरुषधर्मास्तद्व्यतिरेकेण, न कश्चित्पुरुषोऽस्मि  
यः स्त्रीभिर्नाकृष्यते—अयः कान्तेनेव लोहः । न चात्र स्त्रीणां प्रभविष्णुता; वस्तुस्वभा-  
व्यात्तरुणीजनदर्शने पुंसामुन्मथ्यत चित्तम्, विशेषतो ब्रह्मचारिणाम् ॥ २१४ ॥

मात्रा स्वस्ता दुहित्रा वा न विविक्तामनो भवेत् ॥

बलवानिन्द्रियग्रामो विद्वांसमपि कर्षति ॥ २१५ ॥

अतो विविक्तामनः निर्जने शून्यं गृहादौ नासीत् । नापि निःशङ्कमङ्गस्पर्शादि  
कुर्यात् । अतिचपलो हीन्द्रियसङ्गातो विद्वांसमपि शास्त्रनिगृह्योतात्मानमपि कर्षति  
हरति परतन्त्रीकरोति ॥ २१५ ॥

कामं तु गुरुपत्नीनां युवतीनां युवा भुवि ॥

विधिवद्वन्दनं कुर्यादसावहमिति ब्रुवन् ॥ २१६ ॥

काममित्यरुचिं सूचयति । उत्तरेण चैतत्सम्बध्यते ‘प्रोष्य पादग्रहणमिति ।’

भुवि तु पादवन्दनमिष्यत एव । युवतीनां युवा द्वयोर्यूनोरयं विधिः । यदि  
बालो ब्रह्मचारी वृद्धा वा गुरुपत्नी तदा पादापसंग्रहणमविरुद्धम् । असावहमिति  
प्रागुक्तस्य विधेरनुवादः ।

विधिवदिति व्यस्तपाणिना ॥ २१६ ॥

विप्रोप्य पादग्रहणमन्वहं चाभिवादनम् ॥

गुरुदारेषु कुर्वीत सतां धर्ममनुस्मरन् ॥ २१७ ॥

प्रवासादेत्य पादयोर्ग्रहणं 'सव्येन सव्य' इति । अन्वहम् अहन्यहनि । अभि-  
वादनं भूमौ । सतां शिष्टानां एष धर्म आचार इत्यनुस्मरन् ॥ २१७ ॥

यथा खनन् खनित्रेण नरो वार्यधिगच्छति ॥

तथा गुरुगतां विद्यां शुश्रूपुरधिगच्छति ॥ २१८ ॥

सर्वस्य शुश्रूषाविधेः फलमिदम् । गुर्वाराधनद्वारेण स्वाध्यायविध्यर्थवादः ।

यथा कश्चिन्मनुष्यः खनित्रेण कुदालादिना भूमिं खनन् वारि प्राप्नोति,  
नाकलेशेन, एवमयं विद्यां गुरुगतां शुश्रूषुः गुरुसेवापराधगच्छति ॥ २१८ ॥

मुण्डो वा जटिलो वा स्यादथवा स्याच्छिखाजटः ॥

नैनं ग्रामेऽभिनिम्लोचेत्भूर्यो नाभ्युदियात् कश्चित् ॥ २१९ ॥

मुण्डः सर्वतः केशवपनं कारयेत् । जटिलो वा । जटा परस्परमत्यन्तं  
संलग्नकेशाः, तद्वान् जटिलः । शिखाजटः शिखैव वा जटा यस्य । जटाकारां  
गिर्यां धारयेत्, परिशिष्टे मुण्डः ।

तथा च कुर्याद्यथा ग्रामे स्थितस्य सूर्ये नाभिनिम्लोचेत् नास्तं गच्छेत् ।  
ग्रामग्रहणं नगरस्यापि प्रदर्शनार्थम् । अस्तमयसमयमरण्यं सम्भावयेत् । एवं ग्रामे  
नाभ्युदियादुदयोऽपि सूर्यस्य यथाऽरण्यस्थस्य ब्रह्मचारिणो भवति तथा कुर्यात् ।

एनं प्रकृतं ब्रह्मचारिणम् ।

अन्यं तु ग्रामशब्दं 'ग्राम्येषु धर्मेषु स्वापादिषु वर्तमानं न निम्लोचेत्' इत्येवमर्थं  
वर्णयन्ति । तथा च उत्तरत्र, 'शयानम्' इत्याह । ततोऽयं सन्ध्ययोः स्वप्नप्रतिपन्धः,  
नारण्यं तत्कालावस्थानम् । बालो हि ब्रह्मचारी विभियात् । गौतमेन तु ( अ० २  
मु० ६ । १० ) बहिः-सन्ध्यत्वं परतो गोदानादुक्तम् । गोदानव्रतं च षोडशवर्षे, तदा  
च प्राप्तः शक्नोत्यरण्यं मन्ध्यामुपासितुम् ॥ २१९ ॥

तं चेद्भ्युदियात्भूर्यः शयानं कामचारतः ॥

निम्लोचेद्वाऽण्यविज्ञानाज्जपन्नुपवसेद्दिनम् ॥ २२० ॥

अत्रेदं प्रायश्चित्तं चरेत् ।

ब्रह्मचारिणं शयानं निद्रावशं गतम् अभ्युदियात् स्वेनोदयेनाभिव्याप्रदोषं  
कुर्यात् । 'अभिरभाग' इति कर्मप्रवचनीयत्वम् । ततो द्वितीया शयानमिति । इत्थं  
भूतं सुप्रमितिलक्षणं वा स्वापकाले यशुद्येत । जपन्नुपवसेद्दिनम् ।

केचिदाहुः । “प्रातरतिक्रमे दिनं जपोपवासौ, रात्रौ तु भोजनम्, पश्चिमातिक्रमे तु रात्रौ जपोपवासौ, प्रातर्भोजनमिति । दिनशब्दः प्रदर्शनार्थः ।” गौतमवचनां चाप्युदाहरन्ति । “तिष्ठेदहरभुञ्जानोऽभ्यस्तमितश्च रात्रिं जपन्सावित्रोमिति ।” ( २३ । २१ )

तदयुक्तम् । उभयत्रापि दिवैव प्रायश्चित्तं युक्तम् । दिनशब्दस्य प्रदर्शनार्थत्वे प्रमाणाभावात् । न ह्यस्य तत्सापेक्षस्य स्वार्थप्रतिपादनम् । निरपेक्षं चैतत् । तस्माद्विकल्पो युक्तः । तत्र यस्य सर्वा रात्रिं जाग्रतो न व्याधिः प्रवर्तते स रात्रौ जपिष्यति, अन्यस्तु दिवैव ।

जपश्च गौतमवचनात्सावित्र्या एव ।

“नन्वत्र कथं गौतमः प्रमाणीक्रियते ?”

उच्यते । सापेक्षमिदं वाक्यं जपेदिति, जपनीयस्यानिर्देशात् । सत्यामपेक्षायां श्रुत्यन्तराद् युक्ता विशेषावगतिः ।

इह तु कालस्य निर्देशः । नास्ति कालान्तरं प्रत्यपेक्षेति न गौतमोऽपेक्षयति ।

अथवा सन्ध्यातिक्रमे प्रायश्चित्ताभिधानात्सावित्रीजपः सिद्ध एव । युक्तं च—सावित्र्यास्तु परं नास्तीति ।

**कामचारतः ।** ज्ञात्वैव सन्ध्याकाले यः स्वपिति । अविज्ञानात् । चित्तसुप्तस्य सन्ध्याकालोऽयं वर्तत इत्यनवबोधोऽविज्ञानम् । एतदुक्तं भवति । इन्द्रया प्रमादकृते चातिक्रमे एतदेव प्रायश्चित्तम् । यः पुनरभ्युदितानस्तमितसन्ध्याभित्कामति तस्य प्रायश्चित्तमभोजनं—नित्यानां कर्मणां समतिक्रम इति ।

अथवा यः कामचारेण शास्त्रातिक्रमणं करोति तस्य तदविज्ञानमेव ॥ २२० ॥

सूर्येण ह्यभिनिम्नुक्तः शयानोऽभ्युदितश्च यः ॥

प्रायश्चित्तमकुर्वाणो युक्तः स्यान्महतेनसा ॥ २२१ ॥

पूर्वप्रायश्चित्तविधेरयमर्थवादः । निम्लोचनेनाभिदुष्टः अभिनिम्नुक्तः । एवमभ्युदितः । प्रायश्चित्तं पूर्वोक्तं न करोति । तदा महता पापेन सम्बध्यते, न स्वल्पेन । नरकादिदुःखोपभोगनिमित्तमदृष्टं ‘पाप’मुच्यते ॥ २२१ ॥

आचम्य प्रयतो नित्यमुभे सन्ध्ये समाहितः ॥

शुचौ देशे जपञ्जप्यमुपासीत यथाविधि ॥ २२२ ॥

एवं महान्दोषोऽभ्युदयनिम्लोचनयोः । तस्मात् आचम्य । प्रयतः तत्परः । समाहितः परिहृयित्तकर्मविक्षेपः । शुचौ देशे जपञ्जप्यं प्रणवव्याहृतिसावित्र्याख्यम् । उपासीत उभे सन्ध्ये । सन्ध्ययोरेवात्रोपास्यत्वम् । उपासनं च तत्र भावविशेषः ।

अथबोभे सन्ध्ये प्रत्युपासीत भगवन्तं सवितारम् । मन्त्रो हि तद्देवत्याऽतस्तमं वोपासीत । संहृतसकलविकल्पस्तद्रतैकमना भवेत् । प्रागुक्तस्य विधेः शेषाऽनुवादः । उपासनं केवलं विधेयम् ।

अन्ये तु “शुचौ देश इत्येतद्विध्यर्थोऽयं श्लोकः” इत्याहुः । तेषां पौनरुक्त्यम् । सर्वस्यैव कर्तव्यस्य “शुचिना कर्म कर्तव्यमिति” विहितम् । अशुचिदेशसम्बन्धे च का शुचिता ॥ २२२ ॥

यदि स्त्री यद्यवरजः श्रेयः किञ्चित्समाचरेत् ।

तत्सर्वमाचरेद्युक्तो यत्र चास्य रमेन्मनः ॥ २२३ ॥

यदि स्त्री आचार्याणी । अवरजः कनीयान् । आचार्यादुपलभ्य श्रेयः धर्मादि विवर्गं समाचरेत्तत्सर्वमाचरेत् । सम्भवति हि तयोस्तदाचार्यसम्पर्कात्परिज्ञानम् ।

शूद्रो वाऽऽचार्यभृतक अवरजः । स यद्युपदिशत ‘एवं पायुलिङ्गी मृदारिणा प्रक्षालयेत्, निपुणौ हस्तौ प्रक्षालय, विस्मृतस्ते मृदारिक्रमः, त्वदीय आचार्योऽसकृन्मया पायुप्रक्षालने जलं ददता दृष्टपूर्वः, पूर्वमद्भिः शौचं करोति तना मृद्भिः’ इत्येवमादि समाचरेत्तत्समाचाराद्युपपन्न उपदिशेत् । तथा आचार्याणी आचमनं शिक्षयेत् । तत्सर्वमानरेद्युक्तः श्रद्धया । न स्त्रीशूद्राचरितमित्यवजानीत ।

समाचरेदिति च समाचारपूर्वक उपदेश एवात्राभिप्रेतः । वक्ष्यति च “धर्मः शौचं...समाख्यानि सर्वतः” इति ( २४० ) ।

आचार्येणैव कदाचिदादिष्टं भवति—‘ब्राह्मणि आचमय पुत्रस्थानीयमेतं यथाविधि-पूर्वकम्’—ब्रूयाच्च ‘अस्य मूत्रपुरीषशुद्धयर्थं मृदारिणी देयं’ इति । तत्र तदायवचन-मनुष्ठेयम् एव मृदो गृहाण एवमद्भिः प्रक्षालयेत् ।

अथवा गुरुगृहे लोहोपलजलशुद्धयादिः स्त्रीशूद्राभ्यां समाचर्यमाणः प्रमाणीकर्तव्यः । एतावदाचारस्य स्त्रीशूद्रसम्बन्धिनः प्रामाण्यार्थोऽयं श्लोका युज्यते ।

ननु सर्वस्याचारस्यावेदवित्सम्बन्धिनः प्रामाण्यं धटते । अयुक्तमेतत् । न हि स्वल्पाऽप्याचार अवेदविदां प्रमाणीभवति । अथास्ति मूलं वेदवित्सम्बन्धः स एव तर्हि प्रमाणं, किं स्त्रीप्रहणेन । न चैवंविधे विषये स्त्रीशूद्राचारस्य प्रामाण्यमभिप्रेतम् । तथा हि सति प्रामाण्याभिधानप्रकरण एवावक्ष्यन् । तस्माच्छ्रेयःपदार्थनिरूपणार्थोऽयमु-पोद्घात इति परमार्थः ।

यद्वाऽऽचार्यवचसां प्रामाण्यानुवादोऽयम्—यत् स्त्रीशूद्रावपि ब्रूयातां तदप्यनुष्ठातुं युक्तम्, किं पुनराचार्योपदिष्टम् ।

यत्र चास्य रमेत्परितुष्येन्मनः । एतदप्यात्मनस्तुष्टिरित्यत्र व्याख्यातम् ।

सर्वथा नास्य श्लोकस्यातीव प्रयोजनमस्ति ॥ २२३ ॥

धर्मार्थावुच्यते श्रेयः कामार्थो धर्म एव च ॥

अर्थ एवेह वा श्रेयस्त्रिवर्ग इति तु स्थितिः ॥ २२४ ॥

यत्प्रशस्यं यदाचर्यमाणं दृष्टादृष्टे नापहन्ति यच्छ्रेयां लोके उच्यते किंपुनस्तदिति सुहृद्भूत्वाऽन्वाचष्टे ।

नायं वेदमूलोऽर्थो नाचार्यादिशब्दवत्पदार्थकथनम् । किं तर्हि श्रेयोऽर्थो सर्वः पुरुषः प्रवर्तते । तत्रेदमुच्यते—इदं श्रेयः एतदर्थं यत्नः कर्तव्यः ।

तत्र मतान्तराणि तावदुपन्यस्यति ।

केषाञ्चिन्मतं धर्मार्थो श्रेयः । धर्मः शास्त्रविहितौ विधिप्रतिपद्ये । अर्थः गोभूमिहिरण्यादिः । एतदेव श्रेयः एतदधीनत्वात्पुरुषप्राप्तेः । अपरं मतं कामार्थाविति । कामस्तावन्मुख्य एव पुरुषार्थः । प्रोतिहिं श्रेयः । अर्थोऽपि तत्साधनत्वात् । एवं हि चार्वाका आहुः—काम एवैकः पुरुषार्थस्तस्य साधनमर्थः धर्मोऽपि यद्यस्ति । धर्म एव सर्वेभ्यः श्रेयान्सर्वस्य तन्मूलत्वाच्च । उक्तं च “धर्मादर्शश्च कामश्च” इति । अर्थ एवेति वणिजः प्रयोगजीविनः । सिद्धान्तस्तु त्रिवर्ग इति तु स्थितिः । अतो धर्माविरोधिनावर्थकामावपि सेवितव्या न तद्विराधिनौ । तथा च गौतमः ( अ० ८ सू० ४६ ) । “न पूर्वार्हमध्यंदिनापराह्णानफलान्कुर्यात् यथाशक्ति धर्मार्थकामेभ्यः” इति । त्र्यात्मकां वर्गस्त्रिवर्गः । ‘त्रिषु समुदितेष्वयं रूढः’ ॥ २२४ ॥

आचार्यश्च पिता चैव माता भ्राता च पूर्वजः ॥

नार्त्तेनाप्यवमन्तव्या ब्राह्मणेन विशेषतः ॥ २२५ ॥

अन्योऽपि न कश्चिदवमन्तव्यः, एते पुनर्विशेषतः । प्रायश्चित्ताधिक्यमत्रेत्यर्थः । आर्त्तेन तैः पीडितेनापि । अवमानमवज्ञा, प्राप्तायाः पूजाया अकरणं न्यक्कार-  
श्चानादराख्यः ।

ब्राह्मणग्रहणं पुरणार्थम् ॥ २२५ ॥

आचार्यो ब्रह्मणो मूर्तिः पिता मूर्तिः प्रजापतेः ॥

माता पृथिव्या मूर्तिस्तु भ्राता स्या मूर्तिरात्मनः ॥ २२६ ॥

पूर्वस्यायमर्थवादः ।

यत्परं ब्रह्म वेदान्तेऽपनिषत्प्रसिद्धं तस्य आचार्यो मूर्तिः शरीरम् । मूर्तिरिव मूर्तिः । प्रजापतेर्हिरण्यगर्भस्य पिता । यं पृथिवी सैव माता, भारसदृश-  
सामान्यात् । भ्राता च सः मोक्षार्थः आत्मनः चोन्नत्यति प्रशंसा ।

एते सर्वे देवतारूपाः महत्त्रययुक्ता अवमता व्रन्ति, प्रसादिता अभिप्रेतैः कामैर्योज-  
यन्त । एवं तत्समा आचार्यादय इति स्तुतिः ॥ २२६ ॥

यं मातापितरौ क्लेशं महेते सम्भवे नृणाम् ॥

न तस्य निष्कृतिः शक्या कर्तुं वर्षशतैरपि ॥ २२७ ॥

भूतार्थानुवादेनेयमपरा प्रशंसा ।

क्लेशं दुःखं माता च पिता च न नृणामपत्यानां सम्भवे गर्भात्प्रभृति यावद्दशमा-  
द्वर्षात् । मातुः क्लेशः गर्भधारणम् । प्रसवः प्राणहरः स्त्रीणाम् । जातस्य च संवर्धनयोगः  
क्लेशः । स सर्वस्य स्वयं संवेशः । पितुरप्युपनयनात्प्रभृति आ वेदार्थव्याख्यानात् ।

सम्भवशब्देनात्र गर्भाधानमुच्यते । तद्धि न क्लेशावहम्, किं तर्हि तदुत्तर-  
कालभाविन्य एताः क्रियाः, ता हि क्लेशसाध्याः ।

न तस्य क्लेशस्य निष्कृतिरानृण्यं प्रत्युपकारसमत्वं शक्यं कर्तुं वर्षशतै-  
र्जन्मभिर्वहुभिः, किं पुनरेकेन जन्मना । असंख्यधनदानेन महत्या वाऽऽपद उद्धरणेन  
मातापित्रोर्निष्कृतिरिति ॥ २२७ ॥

तयोर्नित्यं प्रियं कुर्यादाचार्यस्य च सर्वदा ॥

तेष्वेव त्रिषु तुष्टेषु तपः सर्वं समाप्यते ॥ २२८ ॥

तस्मात्तयोर्मातापित्रोराचार्यस्य च सर्वदा यावज्जीवं यत्प्रियं तेषां तत्कुर्यात्, न  
नक्तुद् द्वित्रिर्वा कृत्वा कृती भवेत् ।

तेष्वेवाचार्यादिषु त्रिषु तुष्टेषु भक्त्याराधितेषु तपः सर्वं बहून्वर्षगणांश्चा-  
न्यायणादि तपस्तप्त्वा यत्फलं प्राप्यते तत्तत्परितोषादेव लभ्यत इति ॥ २२८ ॥

तेषां त्रयाणां शुश्रूषा परमं तप उच्यते ।

न तैरनभ्यनुज्ञातो धर्ममन्यं समाचरेत् २२९

“कथं पुनस्तपः फलमतपसा मात्रादिशुश्रूषया ?”

यस्मात् एतच्च सर्वोत्तमं तपो यत् तेषां पादसेवनम् ।

तैरननुज्ञातो माणवकः धर्ममन्यं तत्सेवाविरोधिने तीर्थस्नानादिरूपं व्रतोपवासादि  
च शरीरशोषणया तेषां चित्तखेदकरम् । ज्योतिष्टोमानुष्ठानेऽप्यनुज्ञा प्रहीतव्या । यतोऽ-  
वमानप्रतिषेधः कृतः । महारम्भेषु च कर्मसु बहुधनव्यथायाससाध्येषु मुह्यमाना अवम-  
न्तव्याः भवेयुः । नित्यकर्माऽनुष्ठाने त्वनुज्ञा नोपकारिणी ॥ २२९ ॥

त एव हि त्रयो लोकास्त एव त्रय आश्रमाः ॥ १

त एव हि त्रयो वेदास्त एवोक्तास्त्रयोऽश्रयः ॥ २३० ॥

कार्यकारणयोरभेदादेवमुच्यते ।

त्रयाणां लोकानां प्राप्तिहेतुत्वात् एव त्रयो लोका उच्यन्ते ।

त एव च त्रयः प्रथमाद्ब्रह्मचर्यादन्ये त्रय आश्रमाः । गार्हस्थ्यदिभिस्त्रिभि-  
राश्रमैर्यत्फलं प्राप्यते तत्तैस्त्रिभिस्तुष्टैः ।

त एव त्रयो वेदा वेदत्रयजपतुल्यफलत्वात् ।

त एव त्रयोऽग्नयः । अग्निसाध्यकर्मानुष्ठानफलावाप्तेस्तच्छुश्रूषातः ।

एषाऽपि प्रशंसैव ॥ २३० ॥

पिता नै गार्हपत्योऽग्निर्माताऽग्निर्दक्षिणः स्मृतः ॥

गुरुराहवनीयस्तु साऽग्नित्रेता गरीयसी ॥ २३१ ॥

केनचित्सामान्येनायं पित्रादीनां गार्हपत्यादिव्यपदेशः ।

साऽग्नित्रेता आधानाग्नित्रेता या गरीयसी महाफला । त्राणं त्राणार्थमिना  
प्राप्ता त्रेता इति शब्दव्युत्पत्तिः ॥ २३१ ॥

त्रिष्वप्रमाद्यन्नेतेषु त्रीन् लोकान् विजयेद्गृही ॥

दीप्यमानः स्ववपुषा देववद्वि वि मोदते ॥ २३२ ॥

एतेष्वप्रमाद्यन्नाराधनेऽस्यलन । तथा च तदाराधनात्त्रीन् लोकान्जयेत्स-  
कुर्यादधिपत्यमाप्नुयात् । गृही । गृहस्थावस्थस्य हि पुत्रस्य पित्रादीनां तत्कृतमारा-  
धनमुपगुच्यते । तदा हि तौ वृद्धौ भवतः ।

दीप्यमानः शोभमानः प्रकाशमानो वा स्वेनैव तेजसा । देववदादित्यवद्वि वि  
लोके मोदते ॥ २३२ ॥

इमं लोकं मातृभक्त्या पितृभक्त्या तु मध्यमम् ॥

गुरुशुश्रूषया त्वेवं ब्रह्मलोकं समश्नुते ॥ २३३ ॥

अयं लोकः पृथिवी । भारसहत्वात्तुल्या माता पृथिव्याः ।

पितृभक्त्या मध्यमो लोकोऽन्तरिक्षम् । प्रजापतिः पितोक्तः । मध्यमस्थानश्च  
प्रजापतिर्नेरुक्तानाम् । स हि वर्षकर्मणां प्रजानां पाता वा पालयिता वा ।

ब्रह्मलोकमादित्यलोकम् । आदित्या ब्रह्मेत्यादेशः । लोकः स्थानविशेषस्त-  
मश्नुते प्राप्नोति ।

अर्थवादः एते । तत्र नाभिनिवेष्टव्यम् । न च लोकाधिपत्यकामस्य तदाराधना-  
धिकारः । नार्थं काम्यो विधिः । पितृत्वमेवात्र निमित्तम्, अकरणे शास्त्रातिक्रमः ॥ २३३ ॥

सर्वे तस्यादृता धर्मा यस्यैते त्रय आदृताः ॥

अनादृतास्तु यस्यैते सर्वास्तस्याफलाः क्रियाः ॥ २३४ ॥

**आदृताः** सत्कृताः । आदृतवचनेन प्रत्युपकारपरत्वं लक्ष्यते । यो ह्यादृतो भवति स परितुष्टः प्रत्युपकाराय यतते । अथवा **आदृतः** परितुष्ट उच्यते । धर्मस्य चानन्त्यात्परितोषानुपपत्तेः फलदानोत्सुकत्वं लक्ष्यते । सर्वाणि तस्य कर्माण्याशु फलदा-  
यीनि भवन्ति । **यस्यैते त्रय आदृताः** शुश्रूषया परितुष्टाः ।

एतैस्त्वनाराधितैर्यत्फलकामेन किञ्चित्क्रियते शुभं कर्म तत्सर्वं निष्फलम् । **सर्वाः क्रियाः** सर्वाणि श्रौतस्मार्त्तानि कर्माणि ।

अर्थवादोऽयम् । पुरुषार्थो ह्याराधनविधिः । तदतिक्रमे पुरुषः प्रत्यवयन्महता पापेन कर्मोपार्जितेऽपीष्टफलभोगे प्रतिबध्यते । अत उच्यते **सर्वास्तस्याफलाः क्रिया** इति ॥ २३४ ॥

यावत्त्रयस्ते जीवेयुस्तावन्नान्यं समाचरेत् ॥

तेष्वेव नित्यं शुश्रूषां कुर्यात्प्रियहिते रतः ॥ २३५ ॥

उक्तार्थोऽयं श्लोकः ।

नान्यं समाचरेद्दृष्टमदृष्टं वा तदनुज्ञानमन्तरेणेत्युक्तम् ।

तेष्वेव नित्यं शुश्रूषां कुर्यात् ।

**प्रियहिते रतः** । प्रियं च हितं च, तत् । यत्प्रीतिकरं तत् **प्रियम्** यत्पालनं तद् **हितम्** ॥ २३५ ॥

तेषामनुपरोधेन पारत्र्यं यद्यदाचरेत् ॥

तत्तन्निवेदयेत्तेभ्यो मनोवचनकर्मभिः ॥ २३६ ॥

यत्र जन्मान्तरे यस्य फलं भुज्यते **तत्पारत्र्यम्** । छान्दसं रूपमेतत् ।

शुश्रूषाया अविरोधेनान्यं यं यं धर्मं समाचरेत् तं **निवेदयेत्तेभ्यस्तान्** ज्ञापयेत् । अनुपरोधग्रहणमेवमर्थं कृतम् । यत्तेषां विरोधि तत्र नैवानुज्ञां दापयितव्याः कश्चिदनुपकृतिरभ्यर्च्यमान आत्मपराधर्ममवगच्छयानुजानाति, तन्निवृत्त्यर्थमेतत् ।

**मनोवचनकर्मभिः** । न निवेदनमदृष्टार्थमपि तु यादृशमनुज्ञानं तादृशमेव कर्मणं शरीरं ।

अथर्वैवं सम्बन्धः कर्तव्यः—**मनोवचनकर्मभिः पारत्र्यं यद्यदाचरेत्तत्तन्निवेदयेत्तेभ्य इति** ॥ २३६ ॥

त्रिष्वेतेष्विति कृत्यं हि पुरुषस्य समाप्यते ॥

एष धर्मः परः साक्षादुपधर्मोऽन्य उच्यते ॥ २३७ ॥



इतिशब्दः समाप्तिवचनः कात्स्न्यं गमयति ।

यत्किञ्चन पुरुषस्य कर्तव्यं यावान्कश्चन पुरुषार्थः स एतेष्वाराधितेषु समा-  
प्यते परिपूर्णमनुष्ठितो भवति ।

एष धर्मः परः श्रेष्ठः साक्षात्त्वेन । अन्यश्चाग्निहोत्रादिरूपधर्मः प्रतिहार-  
स्थानीयो न साक्षाद्राजवत्, इति प्रशंसा ।

अवमानप्रतिषेधः, प्रियहितकरणं, तद्विरोधिनः कर्तव्यस्याननुष्ठानम्, अविरोधिने-  
ऽप्यननुज्ञातस्य च । परिशिष्टः श्लोकसंघातोऽर्थवादः ॥ २३७ ॥

श्रद्धानः शुभां विद्यामाददीतावरादपि ॥

अन्त्यादपि परं धर्मं स्त्रीरत्नं दुष्कुलादपि ॥ २३८ ॥

श्रद्धान आस्तिभ्योपगृहीतान्तरात्माऽभियुक्तो यः शिष्यः स शुभां विद्यां  
न्यायशास्त्रादितर्कविद्याम् । अथवा या शोभते केवलं सा विशदकाव्यभरतादिविद्या-  
विभूषिता—मन्त्रविद्या वा न धर्मोपयोगिनी—तामवरादपि हीनजातीयादप्याद-  
दीत शिञ्चेत ।

न त्वत्र शुभा वेदविद्या वेदितव्या, आपदि विधिर्भविष्यति ( २४१ ), अनापदि तु  
नैवेष्यते । या त्वशुभा शाम्भवी मायाकुहकादि वा तां न क्वचित् ।

अन्त्यश्चाण्डालस्तस्मादपि यः परो धर्मः श्रुतिस्मृत्यपेक्षया परोऽन्यः लौकिकः  
धर्मशब्दो व्यवस्थायामपि प्रयुज्यते । ‘एषोत्र धर्म’ इति यदि चाण्डालोऽपि ब्रूते—‘अत्र  
प्रदेशे मा चिरं स्थाः’, ‘मा वाऽस्मिन्नम्भसि स्नासीः’, एषोऽत्र ग्रामीणानां धर्मो, गङ्गा  
कृता वा मर्यादेति—न चैवं मन्तव्यम्—‘उपाध्यायवचनं मया कर्तव्यं धिक् चाण्डालं  
जातुं यां मां नियुङ्क्त’ इति ।

न पुनरियं वृद्धिः कर्तव्या—परो धर्मो ब्रह्मतत्त्वज्ञानम् । न हि चाण्डालादेस्त-  
त्परिज्ञानसम्भवः, वेदार्थवित्त्वाभावात् । न चान्यतस्तत्सम्भवः । न हि वृद्धिर्न  
मन्त्राक्षरवद्ब्रह्मोपदेशोऽस्ति ।

स्त्रीरत्नमिव । स्त्रीचासौ रत्नं च तदिति वा । “उपमितं व्याघ्रादिभिः”  
( पा० सू० २।१।५६ ), ‘विशेषणं विशेष्येणेति’ ( पा० सू० २।१।५७ ) वा । यदा यत्कि-  
ञ्चिदुत्कृष्टं वस्तु तद्रत्नमुच्यते तदा विशेषणमिति । अथ तु मरकतपद्मारागादीन्येव  
रत्नशब्दवाच्यानि उत्कर्षसामान्यादन्यत्र प्रयोगः, तदोपमितमिति । या स्त्री कान्तिसं-  
स्थानलावण्यातिशयवती यथ धान्यबहुधनसुतादिशुभलक्षणा सा दुष्कुलाद्धीन-  
क्रियादेरप्यभिधा ।

‘अत्राह्वण’ इत्यस्य ( २४१ ) विधेरयमुपोद्धातः । अलाभेन तु प्रदर्शितः ॥ २३८ ॥

विषादप्यमृतं ग्राह्यं बालादपि सुभाषितम् ॥

अमित्रादपि सद्गृत्तममेध्यादपि काञ्चनम् ॥ २३९ ॥

पूर्वं इमौ चापयब्राह्मणादप्यध्येतव्यमित्यस्य विधेः शेषः ।

अनेन लोकप्रवादो दृष्टान्तोक्रियते । एवं हि लौकिका आहुः 'असतस्तदुपादेयम् ।'

विषेऽपि यदमृतं तद्ग्राह्यमेव यथा हंस उदकात्क्षीरं गृह्णाति । रसायनेषु कंपु-  
चिद्विषं इत्येतदभिप्रेत्योक्तम् ।

बालोऽपि यत्किञ्चिदकस्मात्सुभाषितं माङ्गल्यं प्रस्थानादौ वक्ति तद्ग्राह्यम् ।

अमित्रादेरपि सती यद्गृत्तम् शिष्टाचारः । न द्वेष्यः—तेनैतदाचरितमिति त्याज्यम् ।

प्रसिद्धतरोऽयं दृष्टान्तः—अमेध्यादपि काञ्चनं सुवर्णम् ।

असदाश्रयादप्येते यथा गृह्यन्ते तद्वदब्राह्मणादध्ययनमिति ॥ २३८ ॥

स्त्रियो रत्नान्यथो विद्या धर्मः शौचं सुभाषितम् ॥

विविधानि च शिल्पानि समादेयानि सर्वतः ॥ २४० ॥

रत्नानि मणयः शम्बरपुलिन्दादिभ्यांऽप्युपात्ताः शुद्धास्तद्वद्विद्यादपीति ।

शिल्पानि च विचित्रपत्रच्छेदादीन्यदुष्टान्यगर्हितानि चैलनिर्गोजनपटरञ्जनबन्ध-  
जादीनि ।

सर्वतो जातिविशेषमनपेक्ष्य समादेयानि स्वीकर्तव्यानि निश्चितातिर्घर्यभावैः ।

विषादप्यमृतमित्येवमादिभिरनेकवाक्यत्वात् समानप्रक्रमत्वेन सर्व एतेऽर्थवादाः ॥ २४० ॥

अब्राह्मणादध्ययनमाप्तकाले विधीयते ॥

अनुव्रज्या च शुश्रूषा यावदध्ययनं गुरोः ॥ २४१ ॥

अयं त्वत्र विधिः ।

आपद् ब्राह्मणाध्यापकाभावः । आपद् काल आपत्कालः । आपदित्येव सिद्धे  
कालग्रहणं वृत्तपूरणार्थम् ।

पाठान्तरं 'मापत्कल्प' इति । कल्पनं 'कल्पः' आपदोषां कल्पना विधीयते  
अपदिश्यते ।

यदाचार्यः प्रारब्धाध्यापनः प्रायश्चित्तेनान्यत्र वा निमित्तेन शिष्यं हित्वा देशान्तरं  
व्रजेत्, न च ब्राह्मणोऽन्योऽध्यापकस्तस्मिन्देशे लभ्यते, बालत्वाद्दूरदेशगमनमशक्यम्,  
तदाऽब्राह्मणान् क्षत्रियात्तदभावे वैश्यादध्ययनम् । प्रकृतत्वात्—'वेदः कृत्स्न' इति—  
वेदग्रहणं विधीयते ।

यद्यप्यत्राब्राह्मणशब्दो ब्राह्मणजातेरन्यत्र जातित्रये वर्तमानं पुरुषत्वमाविष्टे, तथापि  
तेह शूद्रस्य ग्रहणम्, तस्याध्ययनाधिकाराभावात् । सत्यध्ययनेऽध्यापकत्वम् । अथ

“शास्त्रातिक्रमेण शूद्रस्याप्यधीतवेदत्वस्य सम्भवः, चत्रियवैश्ययोर्ध्यापकत्वस्येव” । तदपि न । यतो धारणे शरीरभेदस्तस्याग्रातः । तद्धो दण्डमहत्त्वात् महदेतदकार्यमनुमीयते । निन्दितकर्माभ्यासे पतनं तत्संसर्गाच्च ब्रह्मचारिणोऽत्यन्तदुष्टता स्यात् । “चत्रियवैश्या-  
रध्यापकत्वनिपंधात् तुल्यदोष” इति चेदस्यत्र विशेषः । यत्र दण्डप्रायश्चित्ते गुरुणी तत्र महादोषता, स्वल्पयोस्तु स्वल्पदोषता । न च चत्रियवैश्ययोर्ध्यापने महती दण्ड-  
प्रायश्चित्ते, शूद्रस्येव । किञ्च द्वे निन्दिते कर्मण्यध्ययनमध्यापनं च, चत्रियवैश्ययोस्त्वे-  
कमेव । निपिद्धाध्यापनसंसर्गस्त्वनेनैवानुज्ञातः, नासौ दोषकरः । निपिद्धाध्ययनं तु  
शूद्रेण संसर्गो न किञ्चित्प्रमाणमस्ति ।

**अनुव्रज्या च शुश्रूषा ।** वन्दनपादप्रक्षालनादिशुश्रूषाप्रतिपंधार्थमनुव्रज्यं  
शुश्रूषा, नान्येति । **यावदध्ययनम्** यावद्ग्रहणम् ॥ २४१ ॥

**नाब्राह्मणे गुरोः शिष्यो वासमात्यन्तिकं वसेत् ॥**

**ब्राह्मणे वाननूचाने काङ्क्षन्गतिमनुत्तमाम् ॥ २४२ ॥**

**अब्राह्मणे गुरौ** वासोऽध्ययनाय पूर्वोक्ताक्तो नैष्ठिकस्यापि प्राप्तो विशेषेण निषिध्यते  
**आत्यन्तिकं वासं** यावज्जाविकम् । **न वसेन्न** कुर्यात् । **वासं वसेदिति**  
सामान्यविशेषभावाद्वासं वसेदिति सम्बन्धः कल्प्यः । गुरुविषयो वासस्तं वसेत् । समा-  
प्ताध्ययनोऽन्यत्र गच्छेत् ।

“ननु चाध्ययनमात्रमनुज्ञातमात्यन्तिकस्य वासस्य कुतः प्राप्तिः ?”

नैष दोषः । **गुरौ** तस्य वास उक्तः अध्यापयिता च ‘गुरु’रुक्तः । अतं  
भवत्याशङ्क्य । **ब्राह्मणे वाननूचाने** । वाशब्दोऽप्यर्थः । ब्राह्मणोऽपि यदि **अनूचा**  
वृत्ताभिजनसम्पन्ना न भवति, न च व्याख्यानाध्ययनशीलः । अनुवचनं नैतेऽपि गुरु-  
कक्ष्यन्ते यतोऽनुवक्तव्यार्थाभावाद्वावामः सिद्धः ।

**गतिरत्र सुखातिशयप्राप्तिर्विवक्षिता । अनुत्तमा,** यस्या अन्योत्तमा नास्ति  
ता काङ्क्षन्परमात्मानन्दरूपं मोक्षम् ॥ २४२ ॥

**यदि त्वात्यन्तिकं वासं रोचयेत गुरोः कुले ॥**

**युक्तः परिचरेदेनमा शरीरविमोक्षणात् ॥ २४३ ॥**

**अत्यन्तं भवमात्यन्तिकं वासं गुरोः कुले** नैष्ठिकं ब्रह्मचर्यं यदि रोचये-  
त्तदा युक्तस्तत्परः **परिचरेदेनं** गुरुम्—आ शरीरस्य विमोक्षणात्पाताद्—यावच्छरीरं  
प्रियत इत्यर्थः ॥ २४३ ॥

**आ समाप्तेः शरीरस्य यस्तु शुश्रूषते गुरुम् ॥**

**स गच्छत्यञ्जना विमो ब्रह्मणः सद्यः शाश्वतम् ॥ २४४ ॥**

नैष्ठिकब्रह्मचर्यस्य फलविधिरयम् ।

शरीरस्य समाप्तिर्जीवितत्यागः । आ ततः कालाद्यो गुरुं शुश्रूषते परिचरति ।  
स गच्छति विप्रः । ब्रह्मणः सद्म सदनं स्थानं शाश्वतं, न पुनः संसारं प्रति-  
पद्यत इति यावत् । अञ्जसाऽक्लिष्टेन मार्गेण । न गत्यन्तरेण तिर्यक्प्रेतमनुष्यादि-  
जन्मना व्यवधायते ।

ब्रह्मशब्दन चेतिहासदर्शने देवविशेषश्चतुर्वक्त्रः, तस्य सद्म, स्थानविशेषः, दिवि  
व्यते । वेदांतवादिनां तु ब्रह्म परमात्मा, तस्य सद्म स्वरूपमेव, तद्भावापत्तिः ॥ २४४ ॥

न पूर्वं गुरवे किञ्चिदुपकुर्वीत धर्मवित् ॥

स्नास्यस्तु गुरुणाऽऽज्ञप्तः शक्त्या गुर्वर्थमाहरेत् ॥ २४५ ॥

नैष्ठिकस्यायं गुरवेऽर्थदानं प्रतिषिध्यते । स्नास्यतो गुर्वर्थविधानात् । न च  
नैष्ठिकस्य स्नानमस्ति । प्रकृतश्च नैष्ठिक एव । उपकुर्वाणस्य तु उपनयनात्प्रभृति  
यावत्स्नानमस्त्येव सति सम्भवे यथाशक्त्या दानम् ।

पूर्वं स्नानाद् गुरवे किञ्चिदुपकुर्वीत दद्याद् ददात्यर्थं धातुः सोपसर्गोऽतश्च  
धमाध्या चतुर्थी । अथवा क्रियाग्रहणमपि कर्तव्यमिति, ततः सम्प्रदानत्वम् ।

धर्मवित्पदमनुवादः ।

स्नास्यस्तु स्नानकाले प्राप्ते गुरुणा आदिष्टम् 'अमुमर्थमाहरेत्' । ततः  
शक्त्या यावन्तं शक्नोति तावन्तम् । गुर्वर्थम् । गुरोरिदं गुर्वर्थम् । गुरोर्येन  
प्रयोजनं तमाहरेदुपनयेत् ।

‘तन्वयं नैष्ठिकस्य गुर्वर्थकरणप्रतिषेधः ।’

न ह्येते द्वे वाक्ये, एकं प्रतिषेधः, अपरेण गुर्वर्थविधिः । स्नाने गुर्वर्थोऽवश्यं  
कर्तव्य इत्ययं विधिः । प्रतिषेधस्तच्छेषः । उपकारप्रतिषेधे च सर्वशुश्रूषाविधिरनर्थकः  
स्यात् । न च दानधेवोपकारो, येन धनोपकार एव निषिध्येत, नान्यः प्रियहितादिः ।  
अर्थवादत्वे त्वयथार्थता न दोषः । गम्यते चात्रैकवाक्यता ॥ २४५ ॥

क्षेत्रं हिरण्यं गामश्वं छत्रोपानहमन्ततः ॥

धान्यं वासांसि शाकं वा गुरवं प्रीतिमाहरन् ॥ २४६ ॥

उक्तमुद्दिष्टं 'गुर्वर्थं' कुर्यात्तत्र न सर्वं कर्तव्यमित्येवमर्थोऽयं श्लोकः । यदि गुरुर्वि-  
रुद्धमादिशेत्—'अमुष्य स्त्रियमाहरेत्', 'सर्वस्वं वा देहाति'—तत्र कर्तव्यम् । किं तर्हि  
क्षेत्रं धान्यानां भवनभूमिः क्षेत्रमुच्यते । हिरण्यं सुवर्णम् ।

वा शब्दो विकल्पार्थः । न समुदितानि देयानि ।

अन्ततः अन्याभावे छत्रोपानहमपि । द्वन्द्वनिर्देशात्साहित्यदानम् ।

वासांसीति सर्वत्र संख्या न विवक्षिता ।

**प्रीतिमाहरन्निति ।** एतदाहरेदिति पूर्वसम्बन्धः । ‘प्रीतिमाहरेदिति’ वा पाठे अत्रैव क्रियापरिसमाप्तिः । ‘प्रीतिमावहेदिति’ वा । प्रीतिमुत्पादयितुं धान्याद्याहरेत् । स्वतन्त्रैव वा **प्रीतिराहार्यतयोच्यते** । ततश्च द्रव्योपदेशस्य प्रदर्शनार्थता सिद्धा भवति । अन्यदपि यदेवंविधं प्रीतिजनकम्, मणिमुक्ताप्रवालहस्यश्वतरी-थादि, तदपि देयमिति गम्यते । तथा च गौतमः ( अ० ३ सू० ४८ ) “विद्यान्ते गुरुमर्थेन निमन्त्र्यः ” ।

आहरेद्यदि स्यादात्मीयं शक्त्यागतं तदा—न चेद् याच्वादिनाऽर्जयेत् ॥ २४६ ॥

आचार्यं तु खलु प्रेते गुरुपुत्रं गुणान्विते ॥

गुरुदारे सपिण्डे वा गुरुवद्वृत्तिमाचरेत् ॥ २४७ ॥

नैष्ठिकस्यायमुपदेशः ।

असत्याचार्ये, तत्पुत्रे श्रोत्रियत्वादिगुणयुक्ते—गुरुपत्न्यामाचार्याण्यां वा सपिण्डे वा—गुरोरिव—वसेत् तत्र च **गुरुवद्वृत्तिमाचरेद्** भैक्षनिवेदनादि सर्वं कुर्यात् ।

हारशब्दा बहुवचनान्तो भार्यावचनो वैयाकरणैः स्मर्यते । स्मृतिकारास्त्वेकवचनान्तमपि प्रयुज्यते । “ ‘धर्मप्रजासंपन्ने’ दारे नान्यां कुर्यातेति ” इति ॥ २४७ ॥

एतेष्वविद्यमानेषु स्थानासनविहारधान् ॥

प्रयुज्जानोऽग्निशुश्रूषां साधयेद्देहमात्मनः ॥ २४८ ॥

अविद्यमानता सर्वेषामभावः, यदि वा गुणहीनता । **एतेष्वसत्त्वग्निशुश्रूषां** प्रयुज्जान अग्निशरणोपलपनं अग्नीन्धनं आचार्यवत्सन्निधाननियमाद् भृत्यवदहोरात्रासनम् एषाऽग्नेः शुश्रूषा तां कुर्वन्देहं साधयेत् शरीरं क्षपयेत् । यथाऽन्धश्चक्षुष्मानुच्यत एवं साधयेदिति ।

**स्थानासन एव विहारः** तद्वान् न कदाचिदासीत् एवं विहरन् । अन्यं तु मन्यन्ते — **स्थानाय** स्वस्तिकादिना यत् **आसनं** ध्यानकाले तत् **स्थानासनं, विहारोऽन्यो भिक्षाचरणादिः** ॥ २४८ ॥

एवं चरति यो विप्रो ब्रह्मचर्यमविप्लुतः ॥

स गच्छत्युत्तमस्थानं न चेद् जायते पुनः ॥ २४९ ॥

**इति मानवे धर्मशास्त्रे भृगुप्रोक्तायां संहितायां द्वितीयोऽध्यायः ॥ २॥**

एवमिति नैष्ठिकवृत्तिं प्रत्यवमृणात् । **एवं यो ब्रह्मचर्यं चरत्यविप्लुतः** । अभ्यस्यः ।

**स प्राप्नोत्युत्तमस्थानं** धाम परमात्मप्राप्तिलक्षणम् । **न चेद् पुनर्जायते** न संसारमापद्यते । ब्रह्मरूपं सम्पद्यत इति ॥ २४९ ॥

इति श्रीभट्टमेधातिथिविरचिते मनुभाष्ये द्वितीयोऽध्यायः ॥ २ ॥

## अथ तृतीयोऽध्यायः ३

—\*—

षट्त्रिंशदाब्दिकं चर्यं गुरौ त्रैवेदिकं व्रतम् ॥

तदर्धिकं पादिकं वा ग्रहणान्तिकमेव वा ॥ १ ॥

द्विविधो ब्रह्मचारी पूर्वत्र प्रतिपादितः, नैष्ठिक उपकुर्वाणश्चेति । “आ समाप्तेः शरीरस्य यस्तु शुश्रूषते गुरुम्” ( अ० २ श्लो० २४४ ) इत्यनेन नैष्ठिकब्रह्मचर्यमुक्तम् । “आ समावर्तनादिति” ( २।१०८ ) पक्षान्तरमपि सूचितम् । तत्र नैष्ठिकस्य नामधेयस्य प्रतिलम्भेनैव निमित्तवता अवधिशेषः सुगमितः । निष्ठां समाप्तिं गच्छति ‘नैष्ठिकः’ । श्रुत्यैव कालो विहितः “आ समाप्तेरिति” । उपकुर्वाणस्य “अनेन क्रमयोगेन” ( अ० ३ श्लो० ८५ ) — “तपोविशेषैर्विविधैर्व्रतैश्च विधिचोदितैः, वेदः कृत्स्नोऽधिगन्तव्यः” ( अ० २ श्लो० १६५ ) इति संख्याया अविवक्षायां चैकद्वित्रिचतुःपञ्चषट्सप्तादिशाध्ययनं यथाशक्ति प्राप्तं नियम्यते । त्रैवेदिकं व्रतं चर्यम् । त्रयाणां वेदानां समाहारस्त्रिवेदी, तद्ग्रहणप्रयोजनं त्रैवेदिकम् । ग्रहणक्रिया कृत्वावन्तर्भवति वेदाधिगमस्य प्राग्वहितत्वात् । व्रतं ब्रह्मचारिधर्मकलापः । चर्यं चरितव्यम् । कृत्या विधौ । एवमाहरणादीनां ग्रहणान्ततायां प्राप्तायामाह षट्त्रिंशदाब्दिकमिति । गृहीतेऽपि वेदे कालः पूरयितव्यः ।

“यदि स्वाध्यायाध्ययनविध्यर्थो धर्मः, तस्य च स्वाध्यायविधेर्ग्रहणे निवृत्तिः, किमर्था तर्हि द्वादशवार्षिकी ग्रहणोत्तरकालं व्रतचर्यानुवृत्तिः ?”

अत्यल्पमिदमुच्यते । दर्शपूर्णमासादिध्वप्याग्नेयादियागोभ्यः पराञ्चि यान्यङ्गानि तत्राप्येतद्वक्तव्यम् । समस्ताङ्गानुष्ठान एवारानुपकारकाद्यङ्गयुक्ताद्विशिष्टक्रमकाद्विध्यर्थसंप्रत्यवगतायां परिचोदनाशब्दादेव विधिः सम्पद्यते ।

अथ “महतो लघीयांसस्तदर्धिकपादिकग्रहणावधयः पक्षाः सान्त । तेषु सत्सु कः शक्यो महाप्रयासमतिचिरकालं तावद् द्वादशवार्षिकं व्रतचरणमाद्रियेतेति” चेत् ।

फलभूमार्थनोऽङ्गभूयस्त्वमनुष्ठास्यन्ति । तदुक्तम् ‘प्रयत्नविशेषात्फलविशेषेण भवितव्यमिति ।’

“ननु च नार्थावबोधादृते ग्रहणद्वारेण स्वाध्यायाध्ययनस्य किञ्चिदपरं फलमस्ति । एवं ह्याहुः—‘न तस्याध्ययनमात्रं तत्र भवन्ते याज्ञिकाः फलं समामनन्तीति’ । तथा “दृष्टो हि तस्यार्थः कर्मावबोधनं नामेति” शबरभाष्ये । तस्य च न कश्चिद्विशेषो दृश्यते ।”

यद्येवं ग्रहणकालेऽप्यन्तरेण व्रतधर्मानुष्ठानं ग्रहणानुष्ठानप्रसङ्गः । कश्चैवमाह—  
‘अर्थावबोधार्थः स्वाध्यायविधिरिति’ । स्वाध्यायविधिः स्वार्थ एव । नान्यस्यान्यार्थ-  
तायां प्रमाणमस्ति । अर्थावबोधो हि ग्रहणे सति वस्तुस्वभावत उत्पद्यते न विधितः ।

“अथ किं स्वर्गादिफलार्थिनोऽयं विधिः” ।

एतदपि कथं भविष्यति ?

“का तर्हीयं वाचोयुक्तिः—फलविशेषेणेति” ।

एषा वाचोयुक्तिः । संस्कारविधिस्तावदयं स्वाध्यायप्रधानः तस्य स्वाध्याये कर्मण्यु-  
त्पन्नत्वात् । संस्कारविध्यश्च न साक्षादधिकारमर्हन्ति किन्तु संस्कार्यद्वारेण साधि-  
कारविध्यन्तरमनुप्रविशन्ति । यथा ब्रीहिमवहन्तीति दर्शपूर्णमासाधिकारविषयाग्नेया-  
दियागसाधनभूतपुरोडाशप्रकृतिब्रीहितुषकणविप्रमोचनादिसंस्कारद्वारेण दर्शपूर्णमासापूर्व-  
सम्बन्धमनुभवति अवघातः, न तन्निरपेक्षः, स एव कर्तव्यतया प्रतीयते । एवमिह वेदस्य  
संस्कार्यत्वं नान्यत्राशेषभूतस्य निर्वहति । दृष्टः स्वाध्यायाध्ययनानन्तरमर्थावबोधः ।  
अत इदमध्ययनमर्थावबोधपर्यन्तमवघात इव तण्डुलनिष्पत्तिपर्यन्तः । एतावांस्तु विशेषः ।  
प्रकरणेऽधीतत्वादवघातो भटिति लन्धाधिकारविध्यन्तरसम्बन्धः । अयं त्वनारभ्यार्थी-  
तत्वादवबोधपर्यवसायी सकलफलकर्मानुष्ठानोपयोगितया गम्यमानोऽधिकारः । तथा  
विध्यर्थनिवृत्तिरेव फलविशेषोऽभिप्रेतः । विधेहि पुरुषार्थत्वं व्युत्पन्नावगमम्,  
तत्साक्षाद्भवतु वा परम्परया वेति न विशेषः । गम्यमानाधिकारत्वाच्च स्वतन्त्र एवार्थ-  
विधिः स्वात्मानमनुष्ठापयति, यद्यपि नित्यकामश्रुतिष्वर्थावबोध उपयुज्यते ।

ये त्वर्थावबोधद्वारेण ज्योतिष्टोमादिविध्यैककार्यत्वमिच्छन्ति तत्फलस्यैव च प्रयत्न-  
विशेषादतिशयमाहुस्तेषामाचार्यकरणविधिना किमपराद्धं, येन महता यत्नेन तदेककार्यता  
निषिध्यते । अप्रामाण्यं वेदस्य भवतीति चेदस्तु । न प्रयोजनवशेन युक्तिसामर्थ्यायाता-  
ऽर्थो हातुं शक्यते । युक्तिस्तु युक्त्यन्तरेण बलीयसा बाध्यते ।

“आचार्यकरणविध्यैककार्यत्वे त्वस्य विधिरूपतैव हीयते, स्वार्थस्याविवक्षितत्वात्” ।

तत्तुल्यं ज्योतिष्टोमाधनुप्रवेतोऽपि ।

यदा तु स्वतन्त्रोऽयं विधिः स्वार्थानुष्ठापकस्तत्समानस्कन्धस्तदा स्वयमेवेतिकर्तव्य-  
तया युक्तोऽनुष्ठाप्यते ।

तत्र ये विकल्पिताः कल्पा लघीयांसो गरीयांसश्च, तेषां लघीयसा सिद्धे गरीयसा-  
मनुष्ठानं विध्यर्थ एव विशेषमावहति । यथाऽऽधाने 'एका देया तिस्रो देया' इत्यादि ।  
अनुष्ठिते चास्मिन्विधौ स्वसामर्थ्याच्छ्रुतो वा भवतु प्रतीयमानो वा कल्पो वा, प्रमाण-  
भेदाय न सम्बन्धभेदः, सर्वशोभयतः स्पर्शतो न मुच्यामहे—यद्यस्य विधिः स्वार्था-  
नुष्ठापको ज्योतिष्टोमाद्युपकारकत्वञ्च ।

“ननु किमिदं पूर्वापरविरुद्धं प्रलप्यते ? प्रागुक्तम्—न साक्षात्संस्कारविधयोऽधिकार-  
सम्बन्धिनः, इदानीं तु स्वतन्त्र एवायं विधिः स्वार्थानुष्ठापक इति । 'यथायंविशेष-  
श्रुतेनान्वयिना न सम्बध्यते, गम्यमानस्त्वधिकारः संस्कारविधीनामप्यविरुद्ध' इति । नायं  
विशेषो यद्यस्य विधिप्रयुक्तमनुष्ठानमर्थावबोधांश इष्यते । पाठमात्रस्याचार्यविधिप्रयुक्त-  
त्वात्संस्कारविधीनामधिकारसम्बन्धोऽभ्युपगतः स्यात् । अथ विध्यन्तरोपकारकत्वात्त-  
त्प्रयुक्तमनुष्ठानं, तथा सत्यधिकृतस्याध्ययनं स्यान्नाधोतवेदस्याधिकारः । तदा च शूद्रस्या-  
धिकारो दुर्निवारः । न चाध्ययनानन्तरं वेदार्थश्रवणं प्राप्नोति । यदैव हि यदृच्छया  
कृतश्रद्धधिगतं भवति 'ज्योतिष्टोमनाम कर्म वैदिकं स्वर्गफलमिति', तदैव तदितिकर्तव्यतां  
शिञ्चेत्, तत्काल एव च तदुपयोगिनो मन्त्रान्याजमानानधीयीत ।”

अत्र केचिदाश्रयिन्यायनं ( मी० सू० ४।१।१८ ) परिहरन्ति । यथैव हि स्वष्ट-  
कृदादय उभयरूपाः संस्कारार्थकर्मतया, एवं स्वाध्यायाध्ययनमप्यभिधानविनियोगा-  
नुसारितया क्रियाफलावबोधदर्शनेन च संस्कारकर्म फलवत्कर्मार्थकर्म । अतः साधि-  
कारत्वसिद्धिः । “कः पुनरधिकारी” । उपनीतस्त्रैर्वर्णिको माणवक इति ब्रूमः ।  
ब्रह्मचारिधर्मेण ह्येतदग्रायते । लिङादयो ह्यविनाभूतनियोज्यार्थविध्यर्थप्रतिपादकाः ।  
तत्र विशेषाकाङ्क्षायां कचिच्छब्दसमर्पितो विशेषो भवति—‘स्वर्गकामो यावज्जीव-  
मग्निजेतुं जुहोति’ । कचिदश्रुतोऽप्यन्विताभिधानसामर्थ्यबलेन कल्प्यो, विश्वजिदा-  
दिषु । कचित्प्रकरणाद्वस्तुसामर्थ्याद्विध्यन्तरपर्यालोचनयाऽपि च प्रतीयते । तदेतदिह  
सर्वमस्ति । प्रकृतो ब्रह्मचारी । वस्तुसामर्थ्येन चार्थावबोध उपजायते । स च  
सर्वविधिपूषयुज्यते, विदुषोऽधिकारात् ।

तदिदमपरे न मृष्यन्ति । संस्कारविधित्वेनैवास्य प्रतीयमानाधिकारता । यतः  
संस्कारकर्माणि संस्कारार्थतयाऽनुष्ठीयन्ते । यदि च संस्कार्ये न दृश्येत विशेषस्ततः  
सकृत्संस्काररूपता हीयेत । अस्ति चात्र फलवत्कर्मावबोधलक्षणो विशेषः । यत्तु  
“सिष्टकृदादिवदिति”, तत्प्रकृतिप्रत्ययविज्ञानागम्यत्वरूपहानितया युक्तोभयरूपता ।

तस्मात्स्वतन्त्रोऽयं विधिर्माणवकस्येति । अतश्च स्वत एवानुष्ठेयो नावघाता-  
दिवदर्शपूर्णमासाद्यधिकारनियोगाच्चेष्टेयः ।



एवमनेकवेदाध्ययनमपि द्रष्टव्यम् । तत्रापि ह्येकेन वेदेन निर्वृत्ते विध्यर्थे किमित्यने-  
कवेदाध्ययनम् । फलभूम्ना तु युज्यते । फलं च पूर्ववत्, न तु वाक्यशेषाधीतं पयोदध्यादि ।  
एवं स्थित एकवेदाध्यायिनः स्वशाखानधीतानां मन्त्राणां कर्मोपयोगिनां कर्मानुष्ठानकानां  
सामर्थ्यान्तद्वाच्यमध्ययनमनुज्ञातं भवति । यद्यप्यधीतवेदस्याधिकारे “अधीत” इति ।

अन्ये तु ‘ब्राह्मणेन निष्कारणे धर्मः षडङ्गो वेदेऽध्येय’ इति निष्कारण इत्येतस्या-  
धिकारपदतां मन्यन्ते । ‘निष्कारणः’, कारणं प्रयोजनमनुद्दिश्य, नित्यकर्मवत्कर्तव्यम् ।  
न ह्यस्याधिकारसमर्पकत्वमन्तरेण विषयद्वारेण क्रियाकारकतद्विशेषणत्वादिनाऽन्वयः  
संभवति । तस्मात्सत्यपि संस्कारविधित्वे गम्यमानाधिकारत्वं श्रूयमाणाधिकारत्वं  
वाऽविरुद्धम् ।

अपरे तु संस्कारविधित्वादनधिकारतामेव ज्यायसीं मन्यन्ते । अनुष्ठानविशेष-  
लाभार्थं ह्यधिकार उपास्यते । स चेह संस्कार्यविशेषदर्शनादेव सिद्धः । संस्कार-  
विधयः प्रयोजनापेक्षाः । क्रियाफलमेवात्र विधिसाध्यम् । तच्च कर्मस्थं ग्रहणलक्षणं  
दृश्यत एवाविरुद्धम् ।

अश्रुते विभागे स्मृत्यन्तराद्विभागावगतिः “प्रतिवेदं ब्रह्मचर्यं द्वादशाब्दानीति” ।

“के पुनरत्र त्रयो वेदा अभिप्रेताः” ।

ऋग्वेदो यजुर्वेदः सामवेद इति ।

“अथ किं नाथर्वणो वेद इति” ।

क एवमाह । किं तत्र यथाश्रुतसंस्कार्यत्वनिर्बह्णायामर्थावबोधनिष्ठतया तस्य  
विधेरनुष्ठानलाभः । अवबोधो हि सकलकर्मानुष्ठानोपयोगीति । आथर्वणश्चभि-  
चाराद्युपदेशबहुलः । तस्मात्त्र ज्योतिष्टोमादिकर्माणि विधीयन्ते । नापि तेषां  
किञ्चिदङ्गम् । त्रयैव हैत्राध्वर्यवौद्गात्रादिसकलतदङ्गपरिसमाप्तिः । प्रधानोत्पत्तिवि-  
धयश्च त्रय्यामेव ज्योतिष्टोमादीनां सन्ति । ब्रह्मत्वमपि त्रय्यामेव विद्यते । त्रिश-  
ब्दश्च संख्यावचनः । न च संख्याशब्दाः कञ्चिद्धर्ममेकमनपेक्ष्य प्रवर्तन्ते । अतो येषा-  
मेवेह कार्योपदेशपरता त एव त्रिशब्देनाभिगदितुं शक्यन्ते । न चाथर्वणस्य तत्कार्या-  
नुप्रवेशः । न तत्र प्रधानविधयो ज्योतिष्टोमादीनां, नाङ्गविधयः । श्येनादिष्वभिचार-  
यज्ञेषु त एव त्विजः सैवान्याऽपीतिकर्तव्यता । विशेषोऽपि यः सोऽपि त्रय्यामेवोपदिष्टः ।  
अतः ऋग्यजुर्भार्गवमृक्सामभ्यां चैकत्र कर्मणि समावेशाभावात्त्रिवेदीव्यपदेशानुपपत्तेर्ना-  
थर्वणस्येह ग्रहणम् स्वाध्यायश्च द्वावाच्यत्वात्त्वध्ययनविधेस्तद्विषयत्वमविरुद्धम् ।

**तदधिकम्** । षट्त्रिंशत्संख्या प्रत्यवमृश्यते । ततोऽर्धमष्टादशवर्षाणि । अत्रापि  
विभागकल्पना षड्वर्षाणि ।

अत्रापि पादिकम् । पादश्चतुर्भागभागिनी सैव संख्या । नव वर्षाणि । तेषां चतुर्थो भागः । प्रतिवेदं त्रीणि ।

“कथं पुनस्त्रिभिर्वर्षैर्वेदः शक्यो ग्रहीतुम्” ।

भवति कश्चिन्मेधावितमः ।

अपर आह । न ग्रहणस्वरूपप्रयुक्ता धर्माः, किं तर्हि तद्विषयेण विधिना प्रयुज्यन्ते । तत्रानिवृत्ते ग्रहणे यदि कानिचिद्ग्रहानि नियमानुपालनमध्ययनकाले क्रियते तावत्सम्पाद्यत एव शास्त्रार्थः । भवेत्स्वाध्यायविध्यर्थं तावतैवाङ्गकलापानुष्ठानम् । असमाप्तग्रहणस्य तद्ग्रतनिवृत्तौ व्रतस्नातकव्यपदेशः । अतः कालविशेषविधानं युक्तम् । त्रिभिर्वर्षैः त्रिना न व्रतस्नातको भवति । तद्यद्यपि “स्नानं वेदसमाप्ताविति” केचित्स्मरन्ति, तथापि तदर्थव्रतसमाप्तावपि प्रयोग उपचाराद्युक्त एव ।

तदयुक्तम् । सत्यपि विधिप्रयुक्ते यावदध्ययनभावितैव व्रतानां युक्ता । अध्ययनसंयोगेन हि तानि चोच्यन्ते । यावदध्ययनं भवितुमर्हन्ति । वचनादेव हि त्रिसांवत्सरी व्रतचर्या प्रागपि ग्रहणाद्यद्येतत्पृथग्वाक्यम् । अथ तु ग्रहणान्तिकमेवेत्येकं वाक्यं, ततो नास्त्यगृहीते वेदे व्रतनिवृत्तिः । एवकारेणैवमेव पक्षमनुमन्यते ।

“यदि नास्त्यगृहीते वेदे तन्निवृत्तिः कथं तर्हि ‘व्रतस्नातको’ ‘वेदस्नातक’ इति भेदेन व्यपदेशः” ।

चतुर्थे वक्ष्यामः ।

षट्त्रिंशदब्दाः समाहृताः ‘षट्त्रिंशदब्दं,’ तत्रभवं षाट्त्रिंशदाब्दिकम् । एवं त्रैदिकम् । तदर्थपरिमाणं तदर्धिकम् । एवं पादिकं ग्रहणान्तिकमिति । सर्वत्र “अत इति ठनाविति” (पा० सू० ५ । २ । १४५) मत्वर्थीयः । न तु यस्य गन्धपरिमाणं तत्तस्यास्तीति शक्यतेऽपदंष्टुम् ॥ १ ॥

वेदानधीत्य वेदा वा वेदं वाऽपि यथाक्रमम् ॥

अविप्लुतब्रह्मचर्ये गृहस्थाश्रममावसेत् ॥ २ ॥

त्रैवेदिकमध्ययनमुक्तम् । एकद्विवेदाध्ययनमप्राप्तं विकल्प्यते । वेदशब्दः शाखावचना व्याख्यातः । तिस्रः शाखा अधीयीत द्वे एकां वैकैकस्माद्देवान् त्वेकस्मादेव । त्रयो त्रिविद्येति पठ्यते ।

अधीत्य, गृहीत्वा, वेदमुक्तया व्रतचर्यया ।

गृहस्थाश्रममावसेत् । गृहस्थाश्रमस्य स्वरूपं वक्ष्यति ‘उद्वहेत द्विजो भार्याम्’ इत्यादि । आवसेदनुतिष्ठेत् । अनेकार्था धातवः । आङ्ग्यादायां वर्तते ।

कृतद्वारपरिग्रहो रूढ्या गृहस्थ उच्यते । 'गृह'शब्दो दारवचनस्तत्र तिष्ठति । तस्य यो विहितः पदार्थसमूहो विधिनिषेधात्मकः स आश्रमशब्देनोच्यते । यथोपनीतस्य ब्रह्मचर्याश्रम आ समावर्तनात्, कृतविवाहस्य गार्हस्थ्यमिति ।

अविप्लुतमखण्डितं ब्रह्मचर्यं स्त्रीसंप्रयोगनिवृत्तिर्यस्य स एवमुच्यते । वाक्यभेद-  
श्चात्र द्रष्टव्यः । आख्यानव्यवहारेण—अविप्लुतब्रह्मचर्यो भवेद्गृहस्थाश्रमं च प्रति-  
पद्येत । एकवाक्यतायां कदाचन विप्लवे गार्हस्थ्यधिकार एव हीयेत । अथ पुनः  
पुरुषार्थतया विधानेन तदतिक्रमे प्रायश्चित्तेन युज्यते न त्वधिकारी न भवति ।

अधीत्यावसेदिति च पौर्वापर्यमात्रं विवक्षितम्, नाध्ययनसमनंतरभाविता विवाहस्य  
त्यप्कार्यात्पौर्वापर्यविधानादानन्तर्यं न शब्दार्थः । अतश्च स्वाध्यायाध्ययनविवाहयोरन्तरालं  
व्याकरणादिशास्त्रश्रवणं वेदार्थज्ञानार्थं लभ्यते । विद्वानेव हि गार्हस्थ्येऽधिक्रियते, न  
यथाऽध्ययनविधौ मूर्खः । यद्यपि बाल्यावस्थायां तिर्यक्समानधर्मा स्वमधिकारं प्रति-  
पत्तुमसमर्थस्तथापि पित्राऽऽचार्येण वाऽनुष्ठाप्यते । वस्तुतस्तयोरेवाधिकारः । अपत्यानु-  
शासने पितुरधिकारोऽपत्योत्पत्तिविधेस्तावताऽभिनिर्वर्त्यत्वात् । अनुशासनं च विधिनिषे-  
धाधिकारद्वयप्रतिपादनम् । तत्र यत्प्रतिपाद्यमानोऽपि नावबुध्यते, तदन्ध इव हस्तग्राहि-  
कयाकार्यते । यथाऽग्निसंस्पर्शकूपादिपाताद्वाढहस्तावष्टम्भादिना धार्यते एवमदृष्टादपि मय-  
पानादेः । यथा वाऽनिच्छन्नांषधपानादौ प्रवर्त्यते एवं शास्त्रीयेष्वपि पदार्थेषु । यदा  
त्वोषद्व्युत्पन्नस्तदैवं नियुज्यते 'इदमिदं कर्तुमर्हसीति' । एवं सत्यधीतवेदेश माणवकः पित्रा-  
चार्येणैवैवं प्रतिबोधयितव्यो "गृहांतवानसि वेदं त्वमिदानीं तदर्थजिज्ञासायामधिक्रियसे  
ततस्तदङ्गानि श्रांतुमर्हसीति" । एतावता पितुरपत्योत्पादनाधिकारनिवृत्तिः । तदुक्तं  
'क्रियता पुनरुत्पादितो भवति यावता स्वयमधिगतकृत्या भवतीति' ।

अतः स्थितमेतत्—नाधीत्यैव विवाहो यावद्वेदार्थो नाधिगतः । एवं च पदयोजना  
कर्तव्या । अधीत्य अध्ययने निवृत्तेऽपि अविप्लुतब्रह्मचर्यः स्यात् ।

प्राप्तायां च निवृत्तौ पुनर्वचन नियमान्तराणां मधुमांसवर्जनादीनां निवृत्तिपरम् । तेन  
यावदध्ययनं तावत्सर्वे नियमा अनुष्ठातव्याः, समाप्ते त्वध्ययनेऽर्थावबोधकाले स्त्रीनिवृत्ति-  
रेव करणीया, स्त्री-सेवा न विधातव्या । ब्रह्मचर्यशब्दो यद्यपि ब्रह्मप्रहणार्थं यद्ब्रतप्रहणं  
तत्र व्युत्पाद्यते तथापि स्त्रीनिवृत्तिपर एवास्य तत्र प्रयोग इति दर्शयिष्यामः ।

यथाक्रमम् । य एवाध्यत्तृणां पाठक्रमः प्रसिद्धस्तेनैव, प्रथमं चतुःषष्टिस्ततो ब्राह्मणं  
पितृपितामहाद्यभिजनप्रबन्धोपाक्रमं भवति । न हीदृशेऽर्थे वक्तारो न कुलेन न शीलेन न  
क्रमेणति । एतेन नैतत्प्रतिपादितं भवति—या एव पित्रादिभिः शाखाऽधीता सा  
न त्यज्येति ॥ २ ॥

तं प्रतीतं स्वधर्मेण ब्रह्मदायहरं पितुः ॥

सग्विणं तल्प आसीनमर्हयेत्प्रथमं गवा ॥ ३ ॥

तं ब्रह्मदायहरं प्रथमं गवाऽर्हयेत् । ब्रह्म च दायश्च ते उभे हरति स्वीकरो-  
तीति ब्रह्मदायहरः । दीयत इति 'दायो' धनं, 'ब्रह्म' वेदो, 'हरण'मधिगमः । गृही-  
तवेदः पित्रा कृतविभागो गार्हस्थ्यं प्रतिपद्यते, निर्धनस्यानधिकारात् । यदि तु पिता  
निर्धनस्तदा सान्तानिकतया धनमर्जयित्वा विवाहयेत् ।

अन्ये तु ब्रह्मैव दायो 'ब्रह्मदाय' इति पूर्वोक्तविध्यनुवादं मन्यन्ते पितुरिति ।

'ननु चाचार्यस्य माणवकाध्यापनेऽधिकारवक्तुः किमिदमुच्यते पितुर्ब्रह्मदायहरमिति' ।

उच्यते । यस्य पिता विद्यते तस्य स एवाचार्यः । अभावे पितुरशक्तौ वाऽन्यस्या-  
धिकारः । आचार्यान्तरोपादानेन पितुरधिकारो निवर्तत एव । स्वयं वाऽध्यापयत्वन्यो-  
पादानेन वेति न विशेषः ।

यदप्याहुः—“वरो दक्षिणेत्युपनयने नित्यवदक्षिणाभ्यानात्परकर्तृकत्वमेवेति”—तदसत् ।  
उपनयने ह्ययं विधिः 'वरो दक्षिणेति' । उपनेता च पिता वाऽऽचार्यो वा, तौ द्वावपि  
स्वाधिकारप्रवृत्तौ नानत्यन्तरमपेक्षेते । आनमनार्थं हि दक्षिणादानम् । न चाधिकारान्त-  
रतः प्रवृत्तस्यानतिरूपयुज्यते । तेनायं दक्षिणाशब्द आनमनार्थाभावादर्थद्विरण्यदा-  
नवददृष्टार्थदानोपलक्षणाथो विज्ञेयः । पित्रैव चासौ तावता धनेन स्वामी कर्तव्यो  
येन वरदानमस्य संपद्यते ।

अथायमाग्रहः—“नानत्यर्थादानादृते दक्षिणाशब्दस्योपपत्तिः । न वा मुख्ये  
मिति लक्षणा न्याय्येति” । एवं तर्हि यस्य पिता न तत्स्थानीयो नाचार्यः स यदाऽऽ-  
त्मानमुपनयेत् सत्यकामवत्तद्विषयो दक्षिणाविधिर्भविष्यति । तस्यापि चेषद्विषयशै-  
वस्त्वसंस्कारायास्त्येवाधिकार इति प्रतिपादितम् ।

तस्मादुभयथा पितुरधिकारः, स्वयमुपनयमानस्यान्यमाचार्यमुपादानस्य वा ।

प्रतीतम् अभिमुखीभूतं गृहाश्रमप्रतिपत्तौ । न तु नैष्ठिकं, समाप्ताध्ययनविध्यर्थमपि  
ग्रामप्रतिपत्तौ ।

सग्विणम् । यावन्तः केचन गृह्यकारैर्मधुपर्ककर्मणि धर्मा आभ्रातास्तेषां  
प्रदर्शनाशमेतत् ।

तल्प आसीनं महार्हपर्यङ्कशयनोपविष्टम् । पूजाधिकारार्हं शयानम् ।

गवा मधुपर्केण । मधुपर्केऽसौ विधिः पाक्षिक आभ्रातः । अतो गोशब्देन  
तत्साधनकर्मविशेषो लक्ष्यते ।

अर्हयेत् पूजयेत् । अधिकारात्पिताऽऽचार्यो वा ।

प्रथमं पूर्वं विवाहात् ।

प्रतीतं स्वधर्मेणेत्यनुवादः । स्वधर्मेण 'ब्रह्मदायहरं', 'स्वधर्मेण चार्हयेदिति', संबन्धे न विशेषः ॥ ३ ॥

गुरुणाऽनुमतः स्नात्वा समावृत्तो यथाविधि ॥

उद्धेत द्विजो भार्यां सवर्णां लक्षणान्विताम् ॥ ४ ॥

सत्यामपि वेदव्रतसमाप्तौ गुरुणाऽनुमतः अभ्यनुज्ञातः स्नायात् । स्नानशब्देन गृहोक्तसंस्कारविशेषो लक्ष्यते, ब्रह्मचारिधर्माविधिः । यथा चात्र लक्षणा तथा प्राग्व्याख्यातम् ।

तदहरेव गृह्यकारोक्तं कंचिन्मधुपर्कपूजाविहितसंस्कारं प्राप्य समावृत्तो 'गुरुकुलात्पितृगृहं प्रत्यागत' इत्यनुवादः । उद्धेत्येत्येतद्विशेषमेतत्सर्वं प्राप्तमेव न तु समावर्तनं विवाहाङ्गम् । तेन यः पितृगृह एवाधोतवेदस्तस्य समावृत्त्यसम्भवेऽपि भवत्येव विवाहः ।

कंचित्समावर्तनं विवाहाङ्गं स्नानं मन्यन्ते । "क्त्वाश्रुत्या भेदप्रतिपत्तिरिति" चेद्वं तर्हि समावर्तनं विवाहाङ्गं स्नानसंस्कारं वक्ष्यति । सविशेषं हि तत्र स्नानमात्रात्मनो "स्नातकंनेत्यादि" ।

अथवा यमनियमत्यागाभिप्रायं समावृत्तिवचनम् । समावृत्तः प्राक्तनीमेवावस्थां नियमरहितां प्रतिपन्न इत्यर्थः । विशेषाभिप्रायं च नियमत्यागवचनम् । ब्रह्मचारिणे हि सातिशया यमनियमा न तथेच्छेषाम् ।

यथाविधीति स्वधर्मेणेतिवत् ।

उद्धेत द्विजो भार्याम् । उद्धेत्येत्येतद्विशेषमेतत्सर्वं प्राप्तमेव न तु समावर्तनं विवाहाङ्गम् । भार्यामिति द्वितीयानिर्देशात् ।

"न च प्राग्विवाहाद् भार्या सिद्धाऽस्ति यस्या विवाहसंस्कारः क्रियेत, चक्षुष इवाञ्जनसंस्कारः । किं तर्हि निर्वर्त्यते विवाहेन ?"

यथा यूपं छिनत्तीति, छेदनादयः संस्कारा यस्य क्रियन्ते स यूपः, एवं विवाहेनैव भार्या भवतीति ।

विवाहशब्देन पाणिग्रहणमुच्यते । तच्च चात्र प्रधानम् । एवं हि स्मरन्ति 'विवाहनं दारकर्म पाणिग्रहणमिति' । इहापि वक्ष्यति ( श्लो० ४३ ) "पाणिग्रहणसंस्कार" इति लाजहोमाद्यङ्गम् । तच्च गृह्यादखिलं ज्ञातव्यम् ।

"नोद्धेतकपिलां कन्यामिति" ( श्लो० ८ ) कन्याग्रहणात्कन्याया अयं संस्कारः, न स्त्रीमात्रस्य । कन्याशब्दश्चाऽऽप्रकरणेऽप्रवृत्तपुंसंप्रयोगायां योषिति वर्तत इति वक्ष्यामः ।

**सवर्णां समानजातीयाम् ।**

**लक्षणांविताम् ।** 'लक्षणानि' अवैधव्यप्रजाधनसूचकानि वर्णरेखातिलकादिचिह्नानि ज्योतिःशास्त्रावगम्यानि, तैः 'अन्वितां' युक्तां, शुभलक्षणान्वितामित्यर्थः । यद्यप्यनिष्टसूचकमपि लक्षणं भवति किंतु सूचकैरेव शस्तैस्तादृशीं विवाहयेत्, अतः प्रशस्तलक्षणा लक्षणवती द्रष्टव्या । अभिप्रेतसूचक एव लक्षणशब्दे लोके प्रयुज्यते । सलक्षणोऽयं पुरुषः सलक्षणा स्त्रीति या शुभलक्षणा सैवमुच्यते ।

तत्राधिकारचिन्ता कर्तव्या । संस्कारविधित्वाद्देवाधानवदनुष्ठानलाभात् यथैव ह्याधानमाहवनीयादिद्वारेण नित्यकाम्यकर्मोपयोगि तदङ्गाहवनीयादिनिर्वृत्यर्थमनुष्ठीयते, एवं विवाहोऽपि, अस्यापि भार्यानिर्वर्तकत्वेन दृष्टादृष्टपुरुषार्थोपयोगित्वात् । तथाहि खेदातुंसः स्त्रीमात्रविषयायां प्रवृत्तौ प्रसक्तायां कन्यापरदारनिषेधात्स्वदारेषु कामिनः खेदनिवृत्तिः । "सहधर्मश्चरितव्यः" इति तथा सह सर्वधर्मेष्वधिकाराददृष्टपुरुषार्थसिद्धिस्तदधीना ।

अत्र केचिन्मीमांसन्ते । "रागिणः पूर्वोक्तेन प्रकारेण दृष्टसिद्धयर्थं विवाहं स्वतः कुर्वन्ति । तेषां च कृतविवाहानां सम्भवेत्स द्विजातिकर्मविधित्वेन कर्मानुष्ठानसिद्धयर्थो विवाहः । यस्य कथंचित्स्त्रोनिष्ठा निवृत्ता, न तस्य विवाहः । असति विवाहे कर्मानधिकारादनधिकृतस्य चाननुष्ठाने दोषाभावात्पुरुषार्थानुष्ठानान्यननुतिष्ठतोऽनाश्रमिणोऽप्यवस्थानमविरुद्धम् ।"

इतिदसत् । यथैव कामः पुरुषार्थस्तथैव धर्मोऽपि पुरुषार्थत्वे प्रयोजकः । धर्मोऽपि पुरुषार्थसिद्धयर्थं प्रवर्तते । यदि चैतदेवं स्यात्संवत्सरमनाश्रमी भूत्वेत्यादि नोपपद्येतति । निपुणं चैतदाश्रमविकल्पावसरे षष्ठे निर्णेष्यामः ॥ ४ ॥

यादृशी कन्या वोढव्या तामिदानीं दर्शयति ।

**असपिण्डा च या मातुरसगोत्रा च या पितुः ॥**

**सा प्रशस्ता द्विजातीनां दारकर्मण्यमैशुनी ॥ ५ ॥**

**मातुर्याऽसपिण्डा पितुश्च याऽसगोत्रा सा दारकर्मणि प्रशस्ता ।**

'सपिण्ड'ग्रहणं मातृबन्धूपलक्षणार्थम् । मातुर्हि सापिण्ड्यं स्त्रीणां स्मृत्यन्तरे तृतीयपुरुषावधि । न तु त्रिभ्य ऊर्ध्वं मातृबन्धुभ्यो विवाह इष्यते किं तर्हि पञ्चमादूर्ध्वम् । एवं हि गौतमः पठति ( अ० ४ सू० ३ । ५ ) । "ऊर्ध्वं सप्तमात्पितृबन्धुभ्यो मातृबन्धुभ्यः पञ्चमादिति" । तेन यथाश्रुतिसमन्वयाभावात् सपिण्डशब्दः स्मृत्यन्तरवशेन मातृसम्बन्धितया व्याकरणीयः । तेनैवमुक्तं स्यात् 'मातुरन्वयजा जाया न भवति' ।

अवधिश्च गौतमीय एव । तेन मातामहप्रमातामहयोर्यान्वये जाता सा पुत्रसन्तते-  
र्बान्धवसामीप्यात्पञ्चमी यावन्न विवाहयितव्या । अतो मातृष्वसृतद्दुहितृणां प्रमाता-  
महसंततिजानां च सर्वासां प्रतिषेधो, बन्धुत्वाविशेषात् ।

**असगोत्रा च या पितुः ।** गोत्रं वसिष्ठभृगुगर्गादिवंशः स्मर्यते । समान-  
गोत्रा वसिष्ठा न वसिष्ठैर्विवहन्ते न गर्गा गगैः । वासिष्ठे तु मातृसगोत्राया अपि  
प्रतिषेधः । “परिणीय सगोत्रां तु समानप्रवरां तथा । कृत्वा तस्याः समुत्सर्गं द्विज-  
श्चान्द्रायणं चरेत्” । “मातुलस्य सुतां चैव मातृगोत्रां तथैव च” ।

“गौतमेन तु पठ्यते ( अ० ४ सू० २ ) “असमानप्रवरैर्विवाहः” इति । तत्र  
गोत्रसमत्वे सत्यपि प्रवरभेदश्चेद्गुज्यते विवाहः” ।

तदयुक्तम् । यतः स्मृत्यन्तरे ह्युभयं निषिध्यते “असमानार्पणगोत्रजामिति ( याज्ञ०  
आ० ५३ )” । आर्पणं प्रवर इत्येकोऽर्थः ।

“कथं पुनर्गोत्रभेदे समानार्पणत्वम्” ।

किमिति न भवति यदि स्मर्यते । श्रुतिस्मृतिप्रमाणकोऽयमर्थो न प्रत्यक्षगोचरो, येन  
विरोधः स्यात् ।

“के पुनरमी प्रवरा नाम” ।

अत्यल्पमिदमुच्यते । इदमपि वक्तव्यं—किं पुनरेतद्ब्राह्मणत्वं नाम, तथा कतरहेत-  
द्गोत्रं नाम । यथैव समाने पुरुषत्वे ब्राह्मणत्वादिविशेषः, एवं समाने ब्राह्मणत्वे वसि-  
ष्ठादिगोत्रभेदः, प्रतिगोत्रं च समानार्पण्याणि । यस्यैतद्गोत्रं तस्य तैः शब्दैः प्रवराश्रयणं  
कर्तव्यम् । एवं विवाहनिषेधेऽपि । स्मरन्ति च सूत्रकाराः गोत्रभेदसम्बन्धेन प्रवराश्च  
‘यस्यैतद्गोत्रं तस्येमे प्रवरा’ इति । गोत्रभेदस्तु तद्गोत्रजैरेव । स्मर्यते—‘वयं पराशरा  
वयमुपमन्यव’ इति । यद्यपि गोत्रवत्प्रवरानपि स्मरन्ति, तथापि बहुत्वात्कदाचिद्विष्म-  
रेयुरिति गोत्रमुपलक्षणीकृत्य प्रवरस्मृतिरूपनिबद्धा । गोत्रं तु स्मरन्ति । न च तस्य  
किञ्चिदुपलक्षणमस्ति ‘य एवंरूपस्तान्येह गोत्रमिति’ । एतावत्तत्र स्मरणम् । यावद्गोत्रं  
सन्ततिसमानजातीयत्वम् ।

एष च ‘गोत्रप्रवरभेदः ब्राह्मणानां न राजन्यविशाम् । तथाहि कल्पसूत्र-  
कारः “पौरोहित्याद्राजन्यवैश्ययोरिति” । यद्यपि गोत्रविशेषव्यपदेशो मति प्राप्तप्रति-  
षेधेनापि प्रवराधिकारे वचनमिदमुपपद्यते, किं तु न तेषां गोत्रस्मरणमस्ति ।

“कस्तर्हि क्षत्रियवैश्ययोर्विवाहेऽपि बन्धूनामवधेर्नियमः” ।

उच्यते । सर्ववर्णविषयमेतत् “ऊर्ध्वं सप्तमात् पितृबन्धुभ्यः” इति ।

इहाप्यसगोत्रा च-शब्दादसपिण्डा । तथा चानुवर्त्यमानः सपिण्डशब्दः पूर्ववद्वन्धुसम्बन्धोपलक्षणार्थः । तेन पितृष्वसुरन्वयस्त्रोणामन्यासां च प्रपितामह-सन्ततिस्त्रीणामा सप्तमात्पुरुषात्प्रतिषेधः सिद्धो भवति । सप्तमपुरुषावधयः सपिण्डाः स्मर्यन्ते ।

अन्ये तु 'गोत्रं' वंशमाहुः । न तत्रावध्यपेक्षा । यावदेतज्ज्ञायते वयमेकवंशा इति तावद्विवाहः । अस्मिन्नपि पक्षे असपिण्डा चेत्यनुवर्तते । तेन पूर्ववत्पितृष्वस्रादिदु-हितृणां प्रतिषेधः ।

“अस्मिंस्तु पक्षे समानार्पगोत्राणां प्रतिषेधो दुर्लभः । न हि तत्रैतदस्ति वयमेक-वंश्या इति” ।

उच्यते । ऐतिहासिकेन तद्दर्शनेन समर्थयन्ते । तत्रहि वर्णयन्ति । “ऋषिर्व-सिष्ठादिराद्यो वंशस्य कर्ता तद्गोत्रास्ततः प्रसूताः प्रवरा इति तत्पुत्रपौत्रास्तपोविद्याद्यति-शयगुणयोगेन प्रख्याततमाः ।” स्मृत्यन्तरादेष एव नियमः ।

इदं त्वत्र निरूप्यं—यदेतत्समानप्रवरैरिति तत्र नामधेयतस्तावत्समानत्वं न संख्यातः । नामधेयसमानत्वे च किं यत्र सर्वाण्येव समानानि तत्र-प्रतिषेध उतैकस्मिन्नपि समाने । तत्र यदि समुदितानां प्रवरत्वं, तत्र समाने कस्मिंश्चिद्विन्नेऽन्यस्मिन्नन्यः समुदायः सञ्जात इत्यसमानप्रवरत्वाच्च प्रतिषेधः । एवं चोपमन्यूनां पराशराणां च स्याद्विवाहः । भिन्नं तयोर्गोत्रम् । एक उपमन्यवः अपरे पराशराः, पूर्वेण च न्यायेन प्रवरभेदः । उपमन्यूनां वासिष्ठभारद्वाजैकपादिति प्रवराः, पराशराणां वासिष्ठगार्ग्यपराशर्येति । अत्रैकस्य प्रवरत्वमेकस्मिन्नपि समाने प्रतिषेधः । तद्यथा माषा न भोक्तव्या, मिश्रा अपि न भुज्यन्ते ।

किं पुनरत्र युक्तम् ।

एकैकस्य प्रवरत्वम् । तथाहि सामानाधिकरण्यं दृश्यते । एकं वृणीते द्वौ वृणीते त्रौवृणीते इति प्रतिपन्न एकः । तत्साम्येऽप्यहैषामविवाह इति ।

द्विजातिग्रहणमुपलक्षणार्थम् । शूद्रस्यापि आ सप्तमात्पितृतः पञ्चमान्मातृत इत्यस्ति ।

दारकरणं दारक्रिया दारकर्म । तत्र प्रशस्ता प्रशंसया विहितेत्यर्थः ।

अमैथुनी । मिथुने भवा मैथुनी, न मैथुनी अमैथुनी । पितुरिति संबध्यते, पितृगोत्रादेवोत्पन्ना जातमात्रा । नियोगो विहितस्तत उत्पन्नाया नास्ति पूर्वोक्तविशेष-णैर्निषेधः । अतः पृथङ्निषिध्यते अमैथुनीति । ततो नियोगोत्पन्ना कामतो न विवाह्या, मैथुनीत्वात् ।



अन्ये तु अमैथुने इति पठन्ति । धर्मार्थे दारकर्मणि प्रशस्ता, न मैथुने । स्तुतिश्चेयं न प्रतिषेधः । ईदृशी योढा सा सत्यपि मैथुने धर्मार्थेव भवति ॥ ५ ॥

महान्त्यपि समृद्धानि गोजाविधनधान्यतः ॥

स्त्रीसम्बन्धे दशैतानि कुलानि परिवर्जयेत् ॥ ६ ॥

वक्ष्यमाणस्य प्रतिषेधस्य निन्दार्थवाद्दोऽयम् ।

‘समृद्धिः’ सम्पत्तिः । ‘धनं’ विभवः ।

महान्त्यपि प्रकृष्टान्यपि ।

धनविशेषणार्थमाह गोजाविधनधान्यतः । तृतीयार्थे तसिः । गोजाविधनेन च धान्येन च । धनग्रहणं गोजाक्षीनां विशेषणार्थम् । धनरूपा ये गोजादयः । कूट-संपन्नता हि धान्यम् ।

‘स्त्रीसम्बन्धो’ विवाहः । स्त्रीप्राप्त्यर्थं सम्बन्धः स्त्रीसम्बन्धः ॥ ६ ॥

हीनक्रियं निष्पुरुषं निश्छन्दो रोमशार्शसम् ॥

अस्यामयाव्यपस्मारिश्चित्रिकुष्ठिकुलानि च ॥ ७ ॥

हीनाः त्यक्ताः क्रिया यस्मिन् कुले जातकर्मादयः संस्कारा न क्रियन्ते, नित्याश्च पञ्चयज्ञादयः ।

निष्पुरुषं स्त्रीप्रसू । यत्र प्रायेण कन्या जायन्ते, न पुमांसः ।

निश्छन्दः वेदाध्ययनवर्जितम् ।

रोमशार्शसम् । द्वन्द्वैकवद्भावेन कुलद्वयं निर्दिष्टम् । बहुदीर्घैर्वाद्वादिषु लोमसि-र्युतम् । अर्शांसि गुहेन्द्रियगतान्यधिमांसनिबद्धानि; तानि हि रोगरूपत्वात्पीडाकराणि ।

क्षयो राजयक्ष्माव्याधिः ।

आमयावी मंदाग्निर्यस्य भुक्तमन्नं सम्यक् न जीर्यति ।

अपस्मारः स्मृतिभ्रंशाद्युपगतकृत् ।

श्वित्रं शरीरगताच्छेदवती श्वेतता ।

कुष्ठं प्रसिद्धम् ।

सर्वे एते व्याधिविशेषवचनाः शब्दा रोमशादारभ्य मत्स्वर्ण्यप्रत्ययान्ता निर्दिष्टाः ।

पूर्वैर्व्याख्यातृभिर्दिष्टमूलताऽस्य प्रतिषेधस्य वर्णिता । मातुः कुलं द्विपदोऽनुहरन्ति । ततो हीनक्रियादीनां या प्रजा माऽपि तच्छ्रीला स्यात् । व्याधयश्च संक्रामन्ति । एवं हि वैश्वं पठ्यते “सर्वे संक्रामिणो रोगा वर्जयित्वा प्रवाहिकाम्” ॥ ७ ॥

नेद्रहेत्कपिलां कन्यां नाधिकाङ्गीं न रोगिणीम् ॥

नालोमिकां नातिलोमां न वाचालां न पिङ्गलाम् ॥ ८ ॥

पूर्वः कुलाश्रयः प्रतिषेधः । अयं तु स्वरूपाश्रयः ।

यस्या कद्रुवर्णाः कनकवर्णा वा केशाः सा कपिला ।

अधिकाङ्गी पङ्कगुलिः ।

रोगिणी बहुरोगा, दुष्प्रतिकारव्याधिगृहीता च । भूम्नानिः मत्त्वर्थाया नित्ययोगे वा ।

अलोमिका अकेशा । लोमानि केशा अप्युच्यन्ते । बाहुमूले जङ्घामूले वा सर्वलोम्नामभावः ।

वाचाला स्वल्प एव वक्तव्ये बहुलं परुषं च भाषते ।

पिङ्गला अचिरांगेण मण्डलाक्षी कपिलपिङ्गलाक्षी वा ॥ ८ ॥

नक्षत्रक्षनदीनाम्नीं नान्त्यपर्वतनामिकाम् ॥

न पक्ष्यहिषेप्यनाम्नीं न च भीषणनामिकाम् ॥ ९ ॥

ऋक्षं नक्षत्रं, तन्नामिका, 'आर्द्रा' 'ज्येष्ठा' इत्यादि । वृक्षनाम्नी 'शिशपा' शामलकीति । नदी, गङ्गा, यमुना, तन्नाम्नी । ऋक्षाणि च वृक्षाश्च नद्यश्चेति द्वन्द्वः तासां नामानीति षष्ठीसमासः । ततो द्वितीयेन नामशब्देनोत्तरपदलोपी समासः ।

अन्त्यनामिका 'बर्बरी' 'शबरी' इत्यादि । पर्वता विन्ध्यमलयादयः । पूर्ववत्समासात्कप्रत्ययः ।

पक्षिनाम्नी 'शुकी' 'सारिका' । अहिः सर्पस्तन्नाम्ना, 'व्याली' 'भुजङ्गी' । पक्ष्या 'दासी' 'चेटी' 'हरनी' ।

विभीषणं नाम, भयजनकं, 'डाकिनी' 'राक्षसी' ॥ ९ ॥

अव्यङ्गाङ्गीं सौम्यनाम्नीं हंसवाग्णगामिनीम् ॥

तनुलोमकेशदशनं मृद्वङ्गीमुद्रहेत्स्त्रियम् ॥ १० ॥

अव्यङ्गाङ्गीम् । अव्यङ्गान्यङ्गानि यस्याः संवमुच्यते । अव्यङ्गशब्दोऽवैकल्यवचनः, प्रवीणादारादिशब्दवत् यदपि व्युत्पाद्यतेऽविकलान्यङ्गानि यस्येति, अतश्चाङ्गशब्दस्य द्वितीयम्यावयविनि शक्तौचित्येन, संस्थानस्य परिपूर्णता साऽव्यङ्गशब्देनोच्यते ।

सौम्यं मधुरं नाम । 'स्त्रीणां सुखोत्तमम्' अत्र दर्शितम् ।

हंस इव वारण इव गच्छति । यादृशी हंसानां हस्तिनां च विलासवती मन्थरा गतिः सा यस्याः ।

तनुशब्दे नाल्पवचनः किंतुहानुपरिमाणे वर्तते । तन्वङ्गी सोच्यते या नातिस्थूला नातिकृशेति ।

**मृदूनि** सुस्पर्शकठिनापरुषाप्यङ्गानि यस्याः सा ।

**तामुद्वहेत्स्वियं** कन्याधिकारात्कन्याम् ।

“यद्येवं नालोमिकामित्यादिप्रतिषेधोऽनर्थकोऽस्मादेव विधानात् या नैवंरूपा तस्या अविवाह्यता सिद्धा” ।

सत्यमेवम् । एक एवार्थो द्वाभ्यां विधिमुखेन प्रतिषेधमुखेन चाद्यमानस्तु स्पष्टो बुध्यते ।

कन्याशब्दश्चात्र प्रकरणादननुभूतसंभोगासु स्त्रीषु प्रवर्तते । तथा च वसिष्ठः “अस्पृष्टमैथुनां सदृशो भार्यां विन्देतेति” । न चान्येन संस्कृताऽन्येन पुनः संस्कृतं शक्या, कृतस्य करणाभावात् । अतश्चोढाया अप्रवृत्तभर्तृसंयोगायाः कथंचित्स्वैरिणीत्वे भर्तृप्रवासादिना नान्येन विवाहोऽस्ति सत्यपि कन्यात्वे । तथा चेदृशी वसिष्ठोक्तिः मध्ये पठिता । अन्यत्राप्युक्तम् ( याज्ञ० आ० ५२ ) “अनन्यपूर्वां यवीयसीं भ्रातृमतीं स्त्रियमुद्वहेत्” । इति ॥ १० ॥

यस्यास्तु न भवेद्भ्राता न विज्ञायेत वै (वा) पिता ॥

नोपयच्छेत तां प्राज्ञः पुत्रिकाधर्मशङ्कया ॥ ११ ॥

यस्या भ्राता नास्ति तां न विवहेत् । **पुत्रिकाधर्मशङ्कया**, पुत्रिकात्वशङ्कया । पुत्रिकाधर्मः कदाचिदस्याः कृतो भवेत्पित्रेत्यनया शङ्कया अनेन संदेहेन ।

“कथं चेयं शङ्का भवति” ।

**यदि न विज्ञायेत पिता**, देशान्तरे प्रोषितो मृतो वा । सा च मात्रा पितृमपि षडैर्वा दीयते । प्राप्तकाला पितर्यसन्निहित एतैरपि दातव्येति स्मर्यते । स्मृतिं चात्तरत्र दर्शयिष्यामः । पितरि तु संविज्ञायमाने नास्ति पुत्रिकात्वशङ्का । स हि स्वयमेवाह ‘कृता वा न कृता वा’ ।

**वा**शब्दश्चेच्छब्दार्थे द्रष्टव्यः । यदि पिता न विज्ञायेत तदा कन्यका न वाढव्या ।

अन्ये तु स्वतन्त्रमन्तःप्रतिषेधद्वयमाचक्षते । **यदि पिता न विज्ञायेत**, अन्तेयं जानन्ति, सृष्टात्पन्नायाः प्रतिषेधः । एवं च सम्बन्धः । **यस्या भ्राता नास्ति तां पुत्रिकात्वशङ्कया नोपयच्छेत न विज्ञायेत** इत्यत्र पुत्रिकाशङ्कयेत्येतन्न सम्बध्यते ।

अस्मिन्प्रकरणे यत्र नास्ति दृष्टगतः प्रतिषेधः यथा “असपिण्डा च” इत्यत्र श्लोके, तत्पत्तिक्रमे विवाहस्वरूपनिर्णीतिरेव । अतः सगोत्रादिविवाहः कृतोऽप्यकृत एव । विध्यवगतरूपत्वादाधानवद्विवाहस्य विध्यतिक्रमरूपादपगमात् । यथाऽऽधानविधौ यत्किंचिदङ्गं

न ज्ञातं तदभावे नाहवनीयादिनिवृत्तिः, एवं सगोत्रादिकाया न भार्यात्वम् । तस्मात्त्याज्यैव कृततादृशसंस्कारप्रतिरूपिकाऽपि । तत्र भवन्तो वसिष्ठादयः प्रायश्चित्तमपि स्मरन्ति तादृशविवाहे । यद्यपि कर्मण एव तदङ्गप्रतिषेधातिक्रमे वैगुण्यं, न साक्षात्पुरुषस्य दोषः; तथापि वाचनिकं प्रायश्चित्तम् । अथवा सगोत्रागमनं निषिद्धम् । तदर्थे व्यापारे प्रवर्तमाने यदुक्तं तत्प्रायश्चित्तं भवेत् ।

यस्तु हीनक्रियादिप्रतिषेधस्तस्य दृष्टदर्शनमूलत्वान्निवर्तते विवाहः, भवत्यसौ भार्या, नास्ति तस्यास्त्यागः । एवमर्थ एव 'महान्त्यपीति' पूर्वस्मात्प्रतिषेधाद्भेदः स्तवनार्थं पठितः । एवमेव च शिष्टसमाचारः । कदाचित्कपिलादिरूपामुपयच्छति न सगोत्राम् ॥ ११ ॥

सवर्णाऽग्रे द्विजातीनां प्रशस्ता दारकर्मणि ॥

कामतस्तु प्रवृत्तानामिमाः स्युः क्रमशोऽवराः ॥ १२ ॥

“उद्वहेत द्विजो भार्यामिति” सत्यपि द्वितीयानिर्देशो भार्यायाः प्रधानत्वे गुणकर्मत्वे च विवाहस्य विवक्षितमेकत्वम्, अनुवादगताद्देश्यत्वात्, यथा यूपं छिनत्तीति । यस्यान्यतः स्वरूपमवगतं तस्यान्यत्र कार्यान्तरविधानार्थमनूद्यमानस्य यथावगतस्वरूपस्यैवानुवादे भवति, यथा ग्रहं संमार्ष्टीति, पूर्वावगतिसापेक्षत्वादनुवादस्य । निज्ञातसंख्याका हि प्रज्ञा—‘दश एतानध्वर्युः प्रातःसवने ग्रहान्गृह्णाति’ इत्यादिवाक्यैः, कार्यं चावगतं ग्रहैर्जुहोतीति । अतोऽवगत्यन्तरापेक्षत्वाद्ग्रहशब्दस्य न विवक्ष्यते संख्या । इह तु भार्यालक्षणाऽर्थो नान्यतः सिद्धोऽस्मादेव वाक्यादवगन्तव्योऽतो यथाश्रुतिं प्रतीयते, प्रातिपदिकार्थवत्संख्याऽपि विवक्षितेति । पञ्चमे चैतद्विस्तरतस्तर्केण वक्ष्यते ।

स्थितायां संख्याविवक्षायां द्वितीयस्याः कृतेऽपि पाणिग्रहणे न भार्यात्वम् । यथा सत्यावहनीयं न द्वितीय आहवनीयः । इष्यते च कचिन्निमित्ते भार्यान्तरपरिग्रहस्तदर्थे निन्दमारभ्यते । एतदेवाभिप्रेत्य गौतमीये पठितम् । “धर्मप्रजासंपन्ने दारे नान्या कुर्वीत, अन्यतरापाये तु कुर्वीत” इति ।

सवर्णा समानजातीया । सा तावदग्रे प्रथमतोऽकृतविजातीयदारपरिग्रहस्य प्रशस्ता ।

कृते सवर्णाविवाहे यदि तस्यां कथंचित्प्रातिनिर्भवति, अथवाऽपत्यार्थो व्यापारो न निष्पद्यते तदा कामहेतुकायां प्रवृत्ताविमा वक्ष्यमाणाः सवर्णावराः श्रेष्ठाः शास्त्रानुज्ञातव्याः ।

अत एकत्वस्य सवर्णानियमस्य चायमपवादः ।

“ननु च सवर्णाविवाहे पारतंत्र्यं प्रतीयते । न सवर्णायां बहुत्वम् ।”

एकत्वसंख्यातिक्रमस्तावत्प्रतीयते । असवर्णाभ्यनुज्ञानेनाप्यतिक्रान्तं चेत्कः सवर्णाया निषेधकः । तथा गौतमेनाविशेषणं पठितम् “अन्यतरापायं तु कुर्वीतेति” । उत्तर-श्लोके “सा च स्वा चेति” सवर्णविवाहोऽस्ति ॥ १२ ॥

शूद्रैव भार्या शूद्रस्य सा च स्वा च विशः स्मृते ॥

ते च स्वा चैव राज्ञश्च ताश्च स्वा चाग्रजन्मनः ॥ १३ ॥

वर्णभेदे सति सवर्णनियमः । यथैव ब्राह्मणस्य क्षत्रियादिस्त्रिया भवन्ति एवं शूद्रस्य जातिन्यूना रजःकृतचकादिस्त्रियः प्राप्ताः । अतः सवर्ण्यमुच्यते । उत्कृष्टजातीया तु पूर्वत्र क्रमग्रहणादप्राप्ता ।

सा च शूद्रा स्वा च वैश्या वैश्यस्य । ते च वैश्याशूद्रे स्वा च राजन्यस्य ।

एवमग्रजन्मनो ब्राह्मणस्य ।

ब्राह्मणक्रमेण निर्देशे कर्तव्यं शूद्रप्रक्रमेण निर्देशः पूर्वोक्तमेवार्थं उपोद्बल्यति । यदुक्तं “विकल्प आनुपूर्व्येण नावश्यं समुच्चयः” ॥ १३ ॥

न ब्राह्मणक्षत्रिययोरापद्यपि हि तिष्ठतोः ॥

कस्मिंश्चिदपि वृत्तान्ते शूद्रा भार्यापदिश्यते ॥ १४ ॥

यद्यप्यत्यन्तरूपवती शूद्रा, विप्रराजन्यौ च वीरप्रकृती दशमीमपि दशामभ्रुवीयातां तथापि शूद्रां नाधिबोढारौ । अत्रार्थवादः । कस्मिंश्चिदपि वृत्तान्ते न कचिदि-तिहासोपाख्यानेऽप्युपदिश्यते वर्ण्यते । आपदि गरीयस्यामधिकायामापदि ।

पूर्वत्रानुज्ञाताऽनेन प्रतिषिद्धा धतो विकल्पः ।

“ननु च शास्त्रलक्षणायां कविषयमन्निपातं षोडशग्रहणाग्रहणवद्विकल्पो युक्तं न तु रागलक्षणायाः प्रवृत्तेर्निषेधनः ।” न च शूद्रा शास्त्रलक्षणा । केवलं रागतस्तत्र प्रवृत्तिर-प्रतिषिद्धेति पूर्वशास्त्रस्यार्थः । निषेधस्तु शास्त्रलक्षणा इत्यविवाह्यैव शूद्रा । एतदेवा-भिप्रेत्य याज्ञवल्क्येन पठितम् ( आचारं ५६ ) “यदुच्यते द्विजातीनां शूद्रादाराप-संग्रहः न तन्मम मतमिति” ।

अत्रोच्यते । सर्वत्रापदेशानर्थकतयैव विकल्प आश्रीयते । यदि चात्यन्तमेव शूद्रा-प्रतिषेधः स्यात्तदा क्षत्रियवैश्यं एव प्रतिप्रसूययाताम् आपद्यभ्यनुज्ञाने । प्रतिप्रसवशास्त्रम् (श्लोक १३) अयं च प्रतिषेधः—द्वयमपि व्यर्थं स्यात्सवर्णाया नियमेन सिद्धत्वात् । तदिदमनुज्ञातं प्रतिषेधश्च स्वं स्वयिरुच्यमाने विकल्प्यते ।

“ननु च विकल्पे कामचारः । तस्य च प्रतिप्रसवत एव सिद्धेः प्रतिषेधो वक्तव्यो नैव” ।

न यथाकामतः क्षत्रियानैश्ययोर्विवाह इव शूद्रायाः, अन्यत्रापदो गरीयस्याः ।

इदं तु प्रतिपत्तुं युक्तं यत्सर्ववर्णानियमेनासर्ववर्णानिवृत्तेरर्थतः कृतायाः पुनः शूद्रा-  
निवृत्तिसर्ववर्णानिवृत्तेरनित्यत्वं ज्ञापयति । अनित्यत्वे चापदि सर्ववर्णाया अलाभे वा  
भवति चायमवगमः 'शूद्रा न बोढव्या इतरं तु बोढव्यं' ॥ १४ ॥

हीनजातिस्त्रियं मोहादुद्बुधन्तो द्विजातयः ॥

कुलान्येव नयन्त्याशु ससन्तानानि शूद्रताम् ॥ १५ ॥

पूर्वस्य प्रतिषेधस्य शेषोऽयं निन्दार्थवादः ।

**हीनजातिः शूद्रैव,** तस्या एव प्रकृतत्वात्, **ससन्तानानि शूद्रतामिति**  
निगमनात् ।

त एते **द्विजातयः मोहादुद्बुधन्तो** भजादविवेकात्कामनिमित्तत्वाद्वा कुलानि  
शूद्रतां गमयन्ति । तस्यां जाताः पुत्राः शूद्रा भवन्त्येवं तत्पुत्रपौत्रा इति । अत उच्यते  
**ससन्तानानीति** । सन्तानोऽपत्यात्पत्तिप्रबन्धः पुत्रपौत्रादिः ॥ १५ ॥

शूद्रावेदी पतत्यत्रेभ्यस्तनयस्य च ॥

शौनकस्य सुतोत्पत्त्या, तदपत्यतया भृगोः ॥ १६ ॥

शूद्रां विन्दति परिणयति **शूद्रावेदी** स पतति पतित इव । अत्रिस्तथ्यस्य  
तनयः पुत्रस्तयोरेतन्मतमित्युपस्करः ।

अयं तावदर्धश्लोकः पूर्वप्रतिषेधशेषः ।

**शौनकस्य सुतोत्पत्त्या** । शास्त्रान्तरमिदम् । अभ्यनुज्ञाय शूद्रायामृतावुपगमनं  
निषेधितं सुतोत्पत्तिर्हि ऋतौ युग्मासु रात्रिषु भवति । ऋतौ शूद्रा न गच्छेदित्यर्थः ।

**तदपत्यतया भृगोः** । इदमपि स्मृत्यन्तरम् । तान्येव शूद्रोत्पन्नान्यपत्यानि यस्य  
स तदपत्यः, तद्वावस्तदपत्यता । **भृगोरेतन्मतम्** । ऋतावप्युपपन्नतरासु जातापत्य उपेयात् ।  
पतितत्ववचनं चात्र निन्दैव न त्वस्य पतितधर्मता—'पतितस्योदकमित्यादि' ।

एतच्च वक्ष्यामः ॥ १६ ॥

शूद्रां शयनमारोप्य ब्राह्मणो यात्यधोगतिम् ॥

जनयित्वा सुतं तस्यां ब्राह्मण्यादेव हीयते ॥ १७ ॥

अर्थवादोऽयम् ।

यदि पुत्रमुत्पादयति तस्यां ततो **ब्राह्मण्यादेव हीयते** । अपत्यस्याब्राह्मणत्व-  
मिति निन्दैव ।

**सुतमिति च पुल्लिङ्गनिर्देशात्सुतोत्पत्तेरित्यत्र** समानसंहितत्वेऽपि पुत्रोत्पत्तिरेवाभि-  
प्रेता । तथा च दर्शितं "युग्मा रात्रयो वज्याः" इति ॥ १७ ॥

दैवपित्र्यातिथेयानि तत्प्रधानानि यस्य तु ॥

नाश्रन्ति पितृदेवास्तत्र च स्वर्गं स गच्छति ॥ १८ ॥

सार्वकालिकोऽयं निषेधः ।

यदि कथंचिच्छ्रद्धाऽपि व्युह्यते तदैतानि कर्माणि तत्प्रधानानि न कर्तव्यानि ।  
न च तथा सह त्रैवर्णिकस्त्रोवद्धर्मेऽधिकारोऽस्तीत्यर्थः ।

भार्यात्वादधिकारे प्राप्ते निषेधोऽयम् । अतः स्वधर्मे धनं विनियुञ्जानस्य न तदी-  
यानुज्ञोपयुज्यते, यथा द्विजातिस्त्रीणाम् । अन्यत्र त्वर्थकामयोः साऽप्यनतिचरणीयैव ।  
प्रेष्यावत्तत्कर्मोपयोगो न निषिध्यते, श्राद्धादावहननादिकार्ये तत्र न दोषः स्यात् ।  
परिवेषणादि न कारयितव्या ।

तत्र दैवं कर्म दर्शपूर्णमासादि, देवतोद्देशेन च ब्राह्मणभोजनं, व्रतवदित्यत्र यथा  
व्याख्यातम् । पित्र्यं श्राद्धोदकतर्पणादि । आतिथेयमतिथेराराधनं भोजनपाद्यादि ।

‘ननु च सजात्या स्थितयाऽन्यथेत्यस्त्येव प्रतिषेधः’ ।

नैव । स्थितयेति तत्र श्रूयते । ऋतुमत्यां सवर्णायां कथंचिद्वाऽसंनिहितायां प्राप्तांति  
क्षत्रियावैश्यावत् । अपि च नासावधिकारे प्रतिषेधः, किं तर्हि आज्यावेक्षणादौ । पत्न्या-  
वेक्षितमाज्यं भवतीत्यङ्गत्वेनोपादीयते । पत्न्येत्यत्र क्रत्वर्थेषु यया कयाचिदुपात्तया  
सिद्धिरनियमेन प्राप्ता । यथा बह्वेषु सवर्णासु यया कयाचित्सवर्णया क्रियते एवमम-  
वर्णयाऽपि मा कारीत्येवमर्थोऽसौ प्रतिषेधः । प्राधान्यमधिकारित्वात् ।

नाश्रन्ति पितृदेवास्तमिति कर्मनैष्कल्यमाह ।

न च स्वर्गं स गच्छति । यद्यप्यतिथिरश्राति तत्फलं स्वर्गादि न भवतीति ।  
स्वर्गग्रहणमतिथिपूजाफलोपलक्षणार्थम्, अनुवादश्च ‘धन्यं यशस्यमित्यादि’ ॥ १८ ॥

वृषलीफेनपीतस्य निःश्वासेपहतस्य च ॥

तस्यां चैव प्रमृतस्य निष्कृतिर्न विधीयते ॥ १९ ॥

‘अर्थवादोऽयम् ।

वृषल्याः फेनो वृषलीफेनो वक्त्रासवः, स पीतो येन । पलाण्डुभक्षितादिवत्पर-  
निपातः । पाठान्तरम्—‘वृषलीपीतफेनस्य’ । पीतः फेनो यस्येति विग्रहः वृषल्या पीतफेनः ।  
‘तृतीयंति’ (पा० सू० २ । १ । ३०) योगविभागात्समासः । पीतः फेनो वाऽनेनेति विग्रहे  
वृषल्या इति षष्ठोऽसमासः ( पा० सू० २ । २ । ८ ) । अर्थस्तु सर्ववृत्तिष्वेक एव । मंप्र-  
युज्यमानयोरधरपरिचुम्बनाद्यवश्यंभावि तेन च सह वारिणा ध्वंशेण मैथुनसम्बन्धो लक्ष्यते ।

प्रकरणाच्च विवाहप्रतिषेधोऽयं न पृथग्वाक्यम् । तत्त्वे हि चुम्बनादिवर्जं संयोगधर्मे  
बहुमतः स्यात्, तस्माद्गच्छच्छ्रद्धां चुम्बनादिपरिवर्जनेन न किञ्चिच्छास्त्रार्थमनुलंघने ।

तस्यां चैव प्रसूतस्य ऋतौ तु गच्छत इत्यर्थः ।

निष्कृतिः शुद्धिर्नास्ति इति निन्दातिशयोऽयम् ॥ १६ ॥

चतुर्णामपि वर्णानां प्रेत्य चेह हिताहितान् ॥

अष्टाविमान्समासेन स्त्रीविवाहान्निबोधत ॥ २० ॥

वक्ष्यमाणस्य संक्षेपोपन्यासः ।

हिताश्चाहिताश्च । केचिद्धिताः केचिन्न ।

अष्टाविति संख्यानिर्देशः ।

समासः संक्षेपः ।

स्त्रीसंस्कारार्था विवाहाः स्त्रीविवाहाः ।

“कः पुनरयं विवाहो नाम” ।

उपायतः प्राप्तायाः कन्याया दारकरणार्थः संस्कारः सेतिकर्तव्यताङ्गः सप्तर्षिदर्शन-  
पर्यन्तो पाणिग्रहणलक्षणः ॥ २० ॥

ब्राह्मो देवस्तथैवार्थः प्राजापत्यस्तथाऽऽसुरः ॥

गान्धर्वो राक्षसश्चैव पैशाचश्चाष्टमोऽधमः ॥ २१ ॥

संख्ययाऽष्टावित्युद्दिष्टानां नामधेयानीमानि ।

अधमग्रहणं पैशाचस्य निन्दार्थम् ॥ २१ ॥

यो यस्य धर्म्यां वर्णस्य गुणदोषौ च यस्य यौ ॥

तद्वः सर्वं प्रवक्ष्यामि प्रमत्ते च गुणागुणान् ॥ २२ ॥

धर्मादनपेतो धर्म्यः शास्त्रविहित इत्यर्थः ।

यस्य च विवाहस्य यौ गुणदोषौ इष्टानिष्टफलहेतुत्वाद् गुणदोषौ ।

प्रसवेऽपत्यजन्मनि । गुणा गुणाः अगुणा दोषाः ।

योदुरेव स्वर्गनरकादिलक्षणौ गुणदोषौ, तत्प्रयोजनमर्थात्स्वर्गादिकम् या ईदृशा एव  
भवन्ति । गतार्थमपि भूयः प्रतिपत्तये कथयन्ति ॥ २२ ॥

षडानुपूर्व्या विप्रस्य क्षत्रस्य चतुरोऽवरान् ॥

विद्वाद्भयोस्तु तानेव विद्याद्धर्म्यान् राक्षसान् ॥ २३ ॥

षड्विवाहा ब्राह्मणस्यानुपूर्व्याः । आनुपूर्वी क्रमः, नामोद्देशः क्रमेण ।

क्षत्रस्य । क्षत्रियवचनः क्षत्रशब्दः । तस्य चतुरोऽवरानुपरितनानासुरगान्धर्व-  
गन्तमपैशाचान्विद्यात् ।

वैश्यशूद्रयोस्तानेवारारक्षसान्राक्षसं वर्जयित्वा ॥ २३ ॥



चतुरो ब्राह्मणस्याद्यान्प्रशस्तान्कवयो विदुः ॥

राक्षसं क्षत्रियस्यैकमासुरं वैश्यशूद्रयोः ॥ २४ ॥

आसुरगान्धर्वयोरयं निषेधो ब्राह्मणस्य पुनर्ब्राह्मादिविधानेन ।

एवं क्षत्रियस्य राक्षस एवैको न गान्धर्वासुरौ । आसुर एव वैश्यशूद्रयोः

विहितप्रतिषिद्धानां विकल्पः । ततश्च नित्यवद्विहिताभावे विकल्पितेषु प्रवृत्तिः ।

यस्य च यो विहितः स तद्विवाहाभावमनपेक्ष्य प्रथमत एव यदि विहितप्रतिषिद्धेषु प्रवर्तेत, तत्र पुरुषा दुष्येदपत्यं चानभिप्रेतमुत्पद्येतेति शास्त्रकारेण दर्शितं 'प्रसवे च गुणागुणान्' इत्यादिना । न तु सपिण्डादिपरिणयवत् विवाहस्वरूपानिर्वृत्तिः ॥ २४ ॥

पञ्चानां तु त्रयो धर्म्या द्वावधर्म्या स्मृताविह ॥

पैशाचश्चासुरश्चैव न कर्तव्या कदाचन ॥ २५ ॥

क्षत्रियादिविषयेयं स्मृतिर्न ब्राह्मणविषया, राक्षसे विरोधात् । न हि वधभेदने ब्राह्मणः कर्तुमर्हति । अस्याचरणस्य क्षत्रियादिविषयतयोपपत्तेः ।

पञ्चानां तु विवाहानां प्राजापत्यात्प्रभृति त्रयोविवाहा धर्म्याः । द्वौ न कर्तव्यौ पैशाचश्चासुरश्च ।

प्राजापत्यः क्षत्रियादीनामप्राप्तोऽपि विधीयते । राक्षसोऽपि वैश्यशूद्रयोः । आसुर-  
पैशाचयोः प्रतिषेधः ।

इयमत्र व्यवस्था । ब्राह्मणस्य षड्विवाहाः । तत्र ब्राह्मः सर्वतः श्रेष्ठस्ततो न्यूनो  
दैवप्राजापत्यौ ताभ्यामप्यार्षस्ततोऽपि गान्धर्वस्ततोऽप्यासुरः ।

येषामयं श्लोको ब्राह्मणविषयोऽपि तेषां राक्षसोऽपि ब्राह्मणस्य क्षत्रियवृत्तावव्यभि-  
तस्य भवति । विकर्मस्थस्यापि वधभेदनाभ्यां प्रायश्चित्तीयतो न तु राक्षसो न विवाह  
इति ते मन्यन्ते ।

तत्र ब्राह्मणस्य श्रैष्ठ्यं फलेनैव दर्शितम् । निषेधाभावेन चेतरेषां त्रयाणां न्यूनता  
फलापचयवचनादेव । आसुरस्य पुनर्वैश्यशूद्रयोर्विधानेन परिसंख्या ब्राह्मणक्षत्रिययोः  
प्रतीयते । षडिति च विधानम् । अतो विकल्पः । स च व्यवस्थया । इतरामंभवेन  
तस्याश्रयणं तुल्यम् । विकल्पो हि व्रीहियववदनेकविवाहविधानेन च समुच्चयासंभ-  
वादेव सिद्धः । सति वा संभवे क्रियेत चेत्तथापि धर्मापत्ययोन्यूनफलोऽसौ ।

अथ क्षत्रियस्य राक्षसो मुख्यश्चतुर्भिः श्लोकैरविकल्पेन विधानात् । चतुर इत्यनेन  
नासुरगान्धर्वपैशाचा अपि, राक्षसं क्षत्रियस्यैकमित्यनेन ते प्रतिषिद्धाः । अतो विक-  
ल्पिताः, न मुख्याः । षड्विवाहत्वाच्च राक्षसैकविधिः । प्राजापत्ये नास्ति परिसंख्या-  
नम् । अतः प्राजापत्योऽपि क्षत्रियस्य राक्षसतुल्यः ।

एवं वैश्यशूद्रयोरपि प्राजापत्यो नित्यवदाम्रातो न प्रतिषिद्धः । आसुरपैशाचौ तु तयोर्विहितप्रतिषिद्धौ । राक्षसाऽप्यराक्षसानित्यनेन प्रतिषिद्धः 'त्रयो धर्म्या' इत्यनेन विहितः ।

ब्राह्मणस्य पैशाचा नैवास्ति, क्षत्रियादीनां ब्राह्मदैवार्षा इति स्थितम् ॥ २५ ॥

पृथक्पृथग्वा मिश्रौ वा विवाहौ पूर्वचेदितौ ॥

गान्धर्वो राक्षसश्चैव धर्म्यो क्षत्रस्य तौ स्मृतौ ॥ २६ ॥

पृथक्पृथगित्यनुवादः पूर्वैर्गैव सिद्धत्वात् । मिश्राविति विधीयते, निरपेक्षाणा-  
मितरपां गान्धर्वराक्षसयोर्विहितत्वात् । ब्राह्मियववदाम्राते मिश्रणवचनमिदम् । ब्रीहि-  
मिर्यजेत यवैर्वैत्येकयागप्रयागविपयत्वेनेतरानपेक्षद्रव्यविधानाद्विकल्पो, न मिश्री-  
भावः । मिश्रीभावे हि न ब्रीहिशाल्वार्थोऽनुष्ठितः स्यान्न च यवशाल्वार्थः । एवमिहै-  
कर्म्यां कन्यायां स्वीकर्तव्यायां युगपदुपायद्वयमप्राप्तं विधीयते ।

तस्य विषयः— यदा पितृगेहे कन्या तत्रस्थेन कुमारेण कथञ्चिद्दृष्टिगोचरापन्नेन  
दृतीयेऽस्तुतेन तद्रताऽपि तथैव, परवती न च संयोगं लभते, तदा वरेण संविदं कृत्वा  
'नय मामितो येन केनचिदुपायेन'त्यात्मानं नाययति, स च शक्त्यतिशयाद्धत्वा छित्त्वा  
चैत्यं हरति, तदा 'इच्छयाऽन्योन्यसंयोग' इत्येतदप्यस्ति गान्धर्वरूपं, 'हत्वा छित्त्वेति'  
च राक्षसरूपम् ।

तावेतौ विवाहौ क्षत्रियस्यैव भवतः । धर्म्यौ क्षत्रियस्य तौ पूर्वचेदितवित्यनुवादः ।

अन्ये त्वाहुः—यः क्षत्रियां बहुविवाहान्कुरुते स काञ्चिद्गान्धर्वेण विवाहेन परिणयते  
काञ्चिद्राक्षसेनेत्यपि मिश्रपक्षः । अथवा सर्वा एवान्यतरेणेति पृथक्पृथक् । अनेन चैत-  
ज्ज्ञायते । क्षत्रियस्यानयारंभानियमेन प्रवृत्तिः, प्राजापत्यादीनां तु य एव प्रथमं कृतस्ते-  
नैवान्याऽपि विवाह्या ॥ २६ ॥

इहानीं स्वरूपमेतेषामाह ।

आच्छाद्य चार्चयित्वा च श्रुतशालवत स्वयम् ॥

आहूय दानं कन्याया ब्राह्मो धर्मः प्रकीर्तितः ॥ २७ ॥

आच्छाद्यति । आच्छादनविशेषोऽभिप्रेतः, अन्यस्यौचित्येनैव प्राप्तत्वात् ।  
उत्कृष्टेनाच्छादनेन यथादेशं यथासंभवं यथायोग्यं वाससा परिधाप्य ।

अर्चयित्वा । अनन्तालंकरणकटककर्णिकादिना प्रीतिविशेषसत्कारविशेषैरर्चनं  
कृत्वा । एतेनाच्छादनार्हणेन कन्याया वरस्य चान्यतरसम्बन्धे प्रमाणाभावादुभयोप-  
योगः कार्यः ।

अतशीलवते । अन्येपि स्मृत्यन्तरोक्ता वरगुणा द्रष्टव्याः “युवा धीमाञ्जन-  
प्रियः । यत्नात्परीक्षितः पुंस्त्व” इति ।

स्वयं प्रागयाचितः । स्वपुरुषप्रेषणैराहूयान्तिकदेशमानाय्य वरम् । यद्दानं स  
ब्राह्मो धर्मे विवाहः । अविशेषवचनोऽपि धर्मशब्दः पूर्वापचितत्वात् तत्पर एव  
द्रष्टव्यः । ‘अयाचितलाभोऽभ्यर्हणापूर्वको ब्राह्मो विवाह’ इति लक्षणाः ।

“ननु चेदमयुक्तं स्त्रीस्त्रीकारार्थं विवाह इति” ।

यावद्विवाहपर्यन्तं चैतद्दानम् । नाकृते विवाहे दानार्थनिवृत्तिः । स हि तस्याः  
प्रतिग्रहकालः । न चासति प्रतिग्रहे दानं परिसमाप्यते । न स्वत्वनिवृत्तिमात्रं दानम् । पर  
स्वत्वापत्तिपर्यन्तं हि तत् । तथा च वक्ष्यति “तेषां तु निष्ठा विज्ञेया विद्वद्भिः सममे-  
पदे” इति । एवं विवाहकाल एव कन्या दातव्या । तथा च गृह्यकारस्तस्मिन्नेव काले  
ब्राह्मविवाहे काण्डिकधर्मं दर्शयति । यत्तु प्राग्विवाहादानं तदुपसंवादनवचनमात्रम् ।  
न हि तस्मिन्नक्रियमाणेऽभिप्रेतकालेऽवश्यं विवाहनिवृत्तिः । कश्चित्प्रागनिरूपितं न  
दद्यादपि, इतरो वा कदाचिन्न प्रतिगृह्णीयात् । तस्मात्प्राग्विवाहादुपसंवादः कर्तव्यः  
तदा त्वयं देया मया चेयं वोढव्येति । यथैवान्तःक्रतुः सोपक्रियोऽचोदिततत्सिद्धार्थाऽ-  
र्थाद्विहितक्रियते (?) ।

ये तु मन्यन्ते—“यथैव गवादेद्रव्यस्यादृष्टार्थतया दीयमानस्य मन्त्रपूर्वकं प्रणि-  
ग्रहेण दानमपि निर्वर्तते—तेनैवेदमुक्तं ददातिपु चैवं धर्मेऽबिविति—एवं चेह प्रतिग्रहमन्त्र  
स्थानीयो विवाह इति । तथा च उपयमनं विवाह इत्येकोऽर्थः । उपयमनं च स्वकरणम् ।  
एवं ह स्म भगवान्पाणिनिः स्मरति ( पा० सू० १ । ३ । ५६ ) “उपाद्यमः स्वकरण”  
इति । अतो विवाहः कन्यास्वीकारार्थः” ।

तदयुक्तम् । स्वीकृताया विवाहो भार्याकरणार्थः । नानेन कर्मणा प्रतिगृह्णीयादिति  
विधिरस्ति । न च वैवाहिका मन्त्रा प्रतिग्रहप्रकाशकाः, यथा “देवस्य त्वा प्रगृ-  
ह्णामीति” । यत्तु स्वकरण इति तत्र विरुद्धम् । विवाहस्याप्यस्ति स्वकरणरूपता । दानं  
स्वत्वमात्रे प्रतिपन्ने विवाहेन विशिष्टं स्वत्वं क्रियते । नेयं गवादिद्रव्यवत् ‘स्वं’ यथेष्टविनि-  
योज्यतया, अपि तु जायात्वेन । विशिष्ट एव हि स्वस्वामिभावो जायापतिलक्षण-  
सम्बन्धः । तथा च दर्शयिष्यति । “मङ्गलार्थं स्वस्त्ययनं . . . . . विवाहेपु प्रदानं  
स्वाम्यकारणमिति” ( ५ । १५२ ) ॥ २७ ॥

यज्ञे तु वितते तस्यगृत्विजे कर्म कुर्वते॥

अलंकृत्य सुतादानं दैवं धर्मं प्रचक्षते ॥ २८ ॥

**वितते** प्रारब्धतन्त्रे ज्योतिष्टोमादौ यज्ञे तत्कर्मकारिणे ऋत्विजेऽध्वर्यवे सुताया दुहितुर्दानम् ।

**अलंकृत्येत्यनुवादः ।** कन्यादानस्य सर्वस्यैवरूपत्वात् । “आच्छाद्यालंकृतां विवाहयेदिति” सामान्याऽयं विधिः ।

“ननु गौश्चाश्वश्चाश्वतरश्चेत्याद्यृत्विग्भ्यां दक्षिणात्वेन श्रुतम् । न क्वचित्कन्यादानं कृत्वर्थतया चेदितम्” ।

किमत्र कृत्वर्थतया । प्रवृत्ते यज्ञे ऋत्विजं यां ददाति स देवो विवाहः । अस्ति चापकारगन्धस्तदीयकरणम् । अकर्मोद्देशेनापि दीयमानं तत्कर्मकरणप्रवृत्तस्य जनयत्येवानमनविशेषम् । एतावतापकारसम्बन्धेन ब्राह्मादेवो न्यूनः ॥ २८ ॥

एकं गोमिश्रुनं द्वे वा वरादादाय धर्मतः ॥

कन्याप्रदानं विधिवदार्पो धर्मः स उच्यते ॥ २९ ॥

स्रोगर्वा पुङ्गवश्च मिथुनम् । एकंद्वे वा वराद्गृहीत्वा कन्याया दानमार्पो धर्मः ।

**धर्मत इति । धर्म** एवायं, नात्र विक्रयबुद्धिः कर्तव्या, उच्चनीचर्णापाकरणाभावा-  
दित्यभिप्रायः ॥ २८ ॥

सहोर्धो चरतां धर्ममिति वाचानुभाष्य च ॥

कन्याप्रदानमभ्यर्च्य प्राजापत्ये विधिः स्मृतः ॥ ३० ॥

‘सह धर्मो युवाभ्यां कर्तव्य’ इति वचनेन परिभाषां कृत्वा नियम्य यद्दानं स प्राजापत्यः ।

धर्मप्रहणमुपलक्षणार्थम् । धर्मे चार्थे च कामे च तुल्ययोगक्षेपमतेति मिथोऽस्य परिभाषावचनस्यार्थः । धर्मशब्द एवोच्चार्यते—‘सह धर्मश्चर्यतामिति’, न तु ‘धर्मार्थकामाः सहेति’ । स तु धर्मशब्दः स्मृत्यन्तरवशादर्थकामयोरुपलक्षणार्थं व्याख्यातः । ‘यज्ञेनां नानिचरसि धर्मार्थकामेषु तदा तुभ्यमियं दीयते’ इति कृतसंवित्कायाभ्युपगततदर्थाय विवाहकाले यद्दानं तत्रैवं समुच्चारयितव्यं ‘सह धर्मं चरतामिति’ । अर्थकामयोरभिप्रेतेऽपि सहत्वे तदप्रकृतत्वादनुच्चारणम् । तथा च गौतमः ( अ० ४ सू० ७ ) ‘प्राजापत्ये सह धर्मं चरतामिति’ मन्त्रः । मन्त्रप्रहणेन चैतद्दर्शयत्यधिकृतरूपमेव प्रया-  
क्तव्यं, मन्त्रवत् । न हि महासत्त्वानामर्थकामविषये सहितत्वं परिभाषितुं युक्तम्—  
गम्यते तु स्मृत्यन्तरेभ्यः ।

अन्यैव संविदा दोषेणास्य न्यूनता । अस्ति ह्यत्र दातुर्वरादुपकारलिप्ता ।

स्वशब्देनैतद्वचनं वाच्यते, न पुनरयं दातुरेव वचननियमः । अनुभाष्येत्यनेनैव सिद्धत्वाद्वाचेत्यनर्थकं स्यात् । अनुभाषणं वागिन्द्रियस्य साधनत्वात् । तथा च गृह्यकारः । “एतद्वः सत्यमित्युक्त्वा वरं वाचयेदेतन्नः सत्यमिति” । अनुशब्दश्च प्राप्तार्थस्यैव वाचा निश्चयमाह ॥ ३० ॥

ज्ञातिभ्यो द्राविणं दत्त्वा कन्यार्यं चैव शक्तिः ॥

कन्याऽऽप्रदानं स्वाच्छन्द्यादासुरो धर्म उच्यते ॥ ३१ ॥

ज्ञातिभ्यः कन्याया एव पित्रादिभ्यः कन्यार्यं च स्त्रीधनं दत्त्वा कन्याया आप्रदानम् आनयनमासुरो विवाहः ।

स्वाच्छन्द्यात् स्वेच्छातः, न शास्त्रत इत्यर्पाङ्गेदमाह । तत्र हि शास्त्रं नियाम-  
कमस्ति ‘एकं गामिथुनमिति’ । इह तु कन्याया रूपसौभाग्यादिगुणापेक्षं छन्दः ॥ ३१ ॥

इच्छयाऽन्योन्यसंयोगः कन्यायाश्च वरस्य च ॥

गान्धर्वः स तु विज्ञेयो मैथुन्यः कामसम्भवः ॥ ३२ ॥

इच्छया च वरस्य कुमार्याश्च प्रीत्या परस्परसंयोग एकप्रदेशे संगमनम् ।

तस्येयं निन्दा मैथुन्यः कामसम्भवः । मिथुनप्रयोजनो ‘मैथुनः’, तस्मै हितो  
मैथुन्यः । एष एवात्रां विस्पष्टीकृतः कामसम्भव इति । सम्भवत्यस्मादिति सम्भवः,  
कामः सम्भवोऽस्येति ॥ ३२ ॥

हत्वा छित्त्वा च भित्त्वा च क्रोशन्तीं रुदतीं गृहात् ॥

प्रसह्य कन्याहरणं राक्षसो विधिमृच्यते ॥ ३३ ॥

प्रसह्याभिभूय कन्यापक्षाद्भ्रातृकारेण कन्याया हरणं राक्षसो विवाह इत्यना-  
वदत्र विवक्षितम् । हत्वेत्यागनुवादः । प्रसह्यापजिहीर्षता यदि कश्चित्प्रातिपन्धा  
वर्तते तदा प्राप्तमेव हननादि । हन्तुः शक्यतिशयं ज्ञात्वा स्वात्मभयादुपेक्षेरस्तदा भव-  
त्येव राक्षसो न वधाद्यवश्यं कर्तव्यम् ।

हत्वा दण्डकाष्ठादिना तार्डयत्वा । छित्त्वा खड्गादिप्रहारेणाङ्गानि खण्ड्य-  
कृत्वा । भित्त्वा प्राकारदुर्गादि ।

क्रोशन्तीं रुदतीं कन्यामनिच्छाम् । अयं गान्धर्वाद्विशेषः । ‘अनाथाऽपह्नये  
परित्रायध्वम्’ इत्याद्युच्चैः शब्दकरणं ‘क्रोशनम्’ । रोदनमश्रुकणमोक्षः । उद्विजितायाः  
स्त्रिया धर्माऽयम् ॥ ३३ ॥

सुप्तां मत्तां प्रमत्तां वा रहा यत्रोपगच्छति ॥

स पापिष्ठो विवाहानां पैशाचः प्रथितोऽधमः ॥ ३४ ॥

राक्षसपैशाचयोरनिच्छा तुल्या । राक्षसे हननं, पैशाचे वञ्चनम् ।

**मुष्तां** निद्रयाऽभिभूताम् । **मत्तां** क्षीबां मद्यपरवशाम् । **प्रमत्तां** वातसंचोभेण लष्टचेतनाम् । **रहोऽप्रकाशमुपगच्छति** मैथुनधर्मे प्रवर्तते **स पैशाचो विवाहः सर्वविवाहानां पापिष्ठः** पापहेतुः । धर्मापत्यं न ततः संपद्यते ।

इह गान्धर्वराक्षसपैशाचानां प्रकृतविवाहसामानाधिकरण्यात्संयोगहरणोपगमा एव पाणिप्रहणसंस्कारनिरपेक्षा 'विवाहा' इति मन्यन्ते ।

तेषां ब्राह्मादिष्वपि दानविवाहयोः सामानाधिकरण्यात्संस्कारो विनिवर्तते । यथा च न निवर्तते तथा दर्शितम् । लक्षणया विवाहप्रयोजनदाने विवाहशब्दः ।

गान्धर्वे तु भगवता कृष्णद्वैपायनेन दुष्यन्तशकुन्तलामङ्गमने वर्णितम् "अनग्नि-कममन्त्रकम्" इति, तद्दर्शनेन पाणिप्रहणसंस्कारोऽस्ति, मन्त्रादि वर्जितस्तु ।

पैशाचे पुनर्विवदन्ते—“मुख्यं चोपगमनम् । न च कन्यात्वमपैति, संस्कारैस्तद्विनिवर्तनात् । अतश्च 'पाणिप्रहणिका मन्त्राः कन्यास्वेव प्रतिष्ठिताः' ( अ० ८ श्लो० २२६ ) इतिप्रतिषेधस्याप्रवृत्तेरस्त्येव मन्त्रवत्संस्कारसम्बन्धः । स च प्रतिषेधः कृतः संस्कारप्रतिषेधार्थः । सा हि मन्त्रैः संस्कृतत्वाद्व्यपगतकन्याभावा । अत एव भवतु प्रथममुपगमस्ततोऽकन्याक्षेपो नास्ति । तथा च कानीनः कर्ण इति दर्शनम् । यदि तु पुरुषप्रयोगेण कन्यात्वमपेयात्कथमियं वाचांयुक्तिः 'कन्यायाः पुत्रः कानीन' इति । अथत्वसंस्कृता कन्योच्यते ततो युक्तम् 'कर्णादयो ह्यनूढायाः पुत्रा' इति । मुख्येऽभ्युपगमनं कन्याया अपत्योत्पत्तेः सम्भवः । वर्ण्यते चेतिहासादिषु तथाभूताया विवाहः । 'अथ मद्यमदादिना निवृत्ते रतिसम्बन्धे किमर्थः संस्कार इति' । अत्रोच्यते । यद्यपि संपुंनधर्मे निवृत्तोऽतिक्रान्तश्च कन्यागमनप्रतिषेधस्तथापि तया सहाधिकारार्थं पुनश्च गमनं कन्यागमनं मा भूदिति तदर्थं संस्कारकरणम् । कन्यागमनप्रतिषेधातिक्रमसम्बन्धेन पुरुषार्थतयाऽपि निन्द्यते विवाहाऽयम् ।”

तद्युक्तम् । यतोऽयं लोके कन्याशब्दः पुंसाऽसंप्रयुक्तां स्त्रियमाचष्टे, न संस्कारमापेक्षाम् । अकृतसंस्कारा अपि पुरुषैः क्षतयोनयो न 'कन्या' इति व्यवहियन्ते । तामां च वेशश्रितानां गमने न कन्यागमनक्षेपः । यद्यपि कुमारीकन्याशब्दौ प्रथमव्यावचनाविष्येते तथापि विवाहविधायनुपभुक्तपूर्वमेव स्त्रियमाचक्षते । तथा च कुमारवेशधारिणीं नातिप्रकाशप्रवृत्तपुंसंप्रयोगां भार्यात्वेनार्थयमानोऽन्यैरवबोध्यते—‘नैषा कुमारी नष्टोऽस्याः कौमारो भावः’ ।

संस्कारपरिलोपश्च स्यात् । गर्भाधानं हि मन्त्रवत्कर्तव्यं “विष्णुर्योनिं कल्पयतु” इति [ ऋग्वेद १० । १८४ । १ ] कृत्वायाश्च कल्पनमशक्यम् । तत्रायथार्थो मन्त्र-

प्रयोगः स्यात् । न चानूढायाः पैशाचधर्मे मन्त्रप्रयोगः, उढायास्तच्छ्रवणात् । न च पैशाचवर्जमन्येषु विवाहेषु तत्कल्पयितुं युक्तमविशेषश्रवणात् ।

तस्मान्मुख्योपगमपक्ष एवमादयो बहवो दोषाः प्राप्नुवन्ति । अत आलिङ्गनोप-  
गृहनपरिचुम्बनादिपूषगमनार्थेषु व्यापारेषु साहचर्यात्तादृश्याच्चोपपूर्वो गमिर्द्रष्टव्यः ।  
यत्तु “कानीनः पुत्र” इति तत्र मुख्यार्थासम्भवान्नक्षणाया संस्काराभावप्रतिपत्तिः ।  
यत्तु संस्कारदर्शनं तत्तु कचिदेव । यद्यपि ‘या गर्भिणी संस्क्रियते ज्ञाताऽज्ञाताऽपि वा  
मतीति’ ( मनु ६ । १७३ ) तत्र य एवोपगन्ता स एव न संस्कर्ता । न त्वसौ पैशाचो  
विवाहः । पैशाचे हि येनैव समुपभुक्ता तस्मा एव दीयते, स एवैनौ संस्करोतीति ।  
गर्भिण्यास्तु संस्कारो वाचनिकः । एतच्च सर्वं निपुणतरं पुनर्नवमे वक्ष्यते ।

अपरे मन्यन्ते । “सत्यं मुख्यमुपगमनममुख्यत्वे तु गमनप्रतिपेधानुपपत्तिरिति ।”

यदि हि मुख्यमुपगमस्तदा स एव विवाहोऽन्यस्यानन्तराक्तेन न्यायेनाभावात् ।  
ततश्च नास्ति तस्य प्रतिषेधस्य विषया, यतः इच्छया गान्धर्वो हठाद्राक्षसोऽन्यथा पैशाचः ।  
न चान्यः प्रकारोऽस्ति, येन स विषयः प्रतिषेधस्य स्यात् । अस्ति त्वस्य विषयः—  
यत्र हठाद्रहसि गमनं, या वा पितृभ्यां दीयते न चोपसंस्क्रियते । न चामौ गान्धर्वः,  
कन्येच्छाया अभावात् । अत एव भर्तुरपि न कन्यागामित्वं, विषयान्तरस्य संभवात् ।

तस्मात्तत्तयोन्याः संस्कारनिषेधाद्वाह्यादिवदुपायत्वात्तद्वच्च विवाहशब्दोपपत्तेः  
प्रकरणसामर्थ्याद्वैष्णव एवोपगमार्थः

एषां च भेदः । अप्रार्थितोपगतो भूमिहिरण्यादिवद्ब्राह्मः । ऋत्विक्त्वेन विशेषेण  
देवः । गोमिथुनेनार्थः । याच्ययाऽयाच्यया वा ‘सहोभौ चरता धर्ममिति’ वचन-  
व्यवस्थया प्राजापत्यः । शेषाः सुबोधभेदाः ।

ब्राह्मादीनामिदमर्थं तद्धितः । ब्रह्मादिसम्बद्धिता च स्तुत्याऽऽरोप्यते । एवं सर्वेषु  
पैशाचः, पिशाचानामयं युक्त इति निन्दा ॥ ३४ ॥

अद्विरेव द्विजाश्याणां कन्यादानं विशिष्यते ॥

इतरेषां तु वर्णानामितरेतत्काम्यया ॥ ३५ ॥

द्विजाश्याणां ब्राह्मणानां कन्यादानं कन्यां दत्तामद्विरेव दानं शक्यते ।  
ब्राह्मणाय यदा कन्या ददाति तदाऽद्विरेव दद्यात् ।

“कथं पुनरापो दानकरणम्” ।

न हि ताभिर्विना दानमस्ति “अद्विर्वान्यं नमःपूर्वं भिक्षा दानं ददाति वै । एवं  
धर्मेष्विति” विद्यमात् ।

अथवा अद्विरेवेत्यवधारणेनार्थासुरप्राजापत्यानपवदति । तत्र हि न केवला आपः अरणं, गोमिथुनादिद्रव्यग्रहणमपि संविद्रवस्था च । तेनैतदुक्तं भवति । यथा गोहिरण्यादि द्रव्यं दीयते, न किञ्चित्परिभाष्यते—‘इयं गौस्त्वयैव’ संवाहनीयेदृशानि कृष्यान्वपि देयानि’, एवं कन्यापि देया, न दुहितृस्नेहेन जामाता परिभाषणं कारयितव्यः । न च त माह्वनं ग्रहीतव्यमिति । क्षत्रियादीनां तु इतरेतरकाम्यया परस्परेच्छया यदि कन्यावरयोः परस्परमभिलापो भवति तदा दानं कर्तव्यं, नेतरथा ब्राह्मविवाहवत् ।

अन्यं तु व्याचक्षते । धनं वा गृहीत्वाऽद्विरेव वेत्येष इतरेतरकाम्यार्थः ।

अस्मिन्पक्षे ब्राह्मस्य सर्वविषयता ज्ञापिता भवति ॥ ३५ ॥

यो यस्यैषां विवाहानां मनुना कीर्तिता गुणः ॥

सर्वं शृणुत तं विप्राः सम्यक् कीर्तयन्त मम ॥ ३६ ॥

यदुक्तं “गुणदोषौ च यस्य याविनि” तत्स्मारयति । बहवो वक्तव्यनया प्रतिज्ञाता-  
न्वयवक्ष्यमाणैः श्लोकैर्यमर्थ उच्यत इति विशेषज्ञानार्थं युक्तः पुनरुपन्यासः ।

एषां विवाहानामिति निर्धारणं पट्टम् । एवं विवाहानां यस्य विवाहस्य यो गुणः कीर्तित आचार्येण मनुना सर्वं शृणुत तं गुणं विप्राः । शृणुर्महर्षीनामन्व-  
यसि । सम्यगवैपरीत्येनानाकुलं कीर्तयतः कथयतः ॥ ३६ ॥

दश पूर्वान्परान्दश्यानात्मानं वैकविंशकम् ॥

ब्राह्मीपुत्रः सुकृतकृन्माचयत्येनसः पितृन ॥ ३७ ॥

पूर्वं वंश्या पितृपितामहादयः । अपरे पुत्रपौत्रादयः । तान मोचयत्येनसो  
न तादियातनाभ्य उद्धरति । ब्राह्मेन विवाहेन ऊढा तस्यां यो जातः पुत्रः स सुकृत-  
कृत-पुण्यकृद्यदि भवति ।

पितृन्परलोकागमान् । पितृशब्दोऽयं प्रेतपर्यायः न हि पुत्रादिसन्ततेरन्यथा  
पितृव्यपदेशसम्भवः ।

दशशब्दः प्रत्येकमभिसम्ब्रूयते पूर्वापरशब्दाभ्याम् । एकविंशकमिति  
निर्दिष्टम् ।

अथवादशचायम् । तेनानागताननुत्पन्नान्दशं मोचयतीति न वाच्यम् । पूर्वेषां  
त्वत्पुत्रेण शुभेन श्राद्धादिना भवत्येव पापान्मोच इति श्राद्धाधिकारे कथयिष्यत ।  
अतो यथापरानेनसो मोचयतीत्येतदुक्तं भवति— दशपुरुषा यस्मिन्कुलं पापा जायन्त  
इत्यानम्बनम् ॥ ३७ ॥

देवोढाजः सुतश्चैव सप्त सप्त परावरान् ॥

आपोढाजः सुतस्त्रींस्त्रीन् षट् षट् कायोढाजः सुतः ॥ ३८ ॥



दैवेन विधिनोढा 'दैवोढा', तस्यां जातो दैवोढाजः । सुतः पुत्रः ।

'कः' प्रजापतिः स देवता यस्य विवाहस्य स 'कायः' । संस्कारकर्मणि ग्रहण-  
लक्षणेऽसत्येव देवतासम्बन्धे प्रजापतेर्देवतात्वमध्यारेष्यते भक्त्या । यदपि तत्र प्राजा-  
पत्यो यागोऽस्ति स तु पूर्वविवाहसाधारणः न कायव्यपदेशे कारणम् । आसुरा-  
दिषु च न काचिद्गतः स्यात् । न ह्यासुरेभ्यो विवाहेभ्यो यागोऽस्ति । कायोढज इति  
ह्रस्वत्वं "ङ्यापोः संज्ञाछन्दसोर्वहुलमिति" (पा० सू० ६।३।६३) ।

"ननु च यद्यन्यूनफलं तत्तत्पश्चान्निर्दिष्टम् । तत्रार्थस्य प्राजापत्यात्पश्चादभिधानं  
युक्तम्" ।

अस्त्यत्र कारणं यंनाधिकफलस्य प्राजापत्यस्य पश्चान्निर्देशः । "पश्चानां तु  
त्रयां धर्म्या" इत्यत्र प्राजापत्यस्य ग्रहणमिष्यते, इतरथाऽऽर्पस्य स्यात् ॥ ३८ ॥

ब्राह्मादिषु विवाहेषु चतुर्ष्वेवानुपूर्वशः ॥

ब्रह्मवर्चसिनः पुत्रा जायन्ते शिष्टमम्मताः ॥ ३९ ॥

'प्रसवे च गुणागुणानि'त्युक्तं, तदिदम् ।

अनुपूर्वशः—आनुपूर्व्येणेत्यस्मिन्नर्थे स्मृतिकारैः प्रयुज्यते ।

श्रुताध्ययनविज्ञानसम्पत्तिनिसित्ते च पूजाख्याती'ब्रह्मवर्चसम्', तद्वन्तो ब्रह्मवर्च-  
सिनः । इन्नन्तोऽयम् ।

'शिष्टानां सम्मताः', अनुमता अगर्ह्या अद्विष्टाः, प्रिया इति यावत् अतश्चामत्यर्थत्वा-  
न्मतिबुद्ध्यात्यस्याविषयत्वेन, 'क्तेः च पूजाया'मित्यन्तेन नास्ति समासप्रतिषेधः ।  
सम्बन्धसामान्यविवक्षायां च पठ्यो ॥ ३८ ॥

रूपमत्त्वगुणोपेता धनवन्तो यशस्विनः ॥

पर्याप्तभोगा धर्मिष्ठा जीवन्ति च शतं समाः ॥ ४० ॥

रूपं मनोहराकृतिः । सत्त्वं नाम गुणो द्वादशे वक्ष्यते । ताभ्यामुपेता युक्ताः ।  
ग्राह्या धनवन्तः । श्रुतशौर्यादिगुणयुक्ततया ख्याताः यशस्विनः । पर्याप्त-  
भोगाः सगुणुल्लेपनगीतवाद्यादिभिः सुखसाधनैरविकलैर्नित्ययुक्ताः । सुखसाधनैः  
पूर्वोक्तैरवियागो 'भोगः', स 'पर्याप्तो'ऽन्ततः समग्रो येषां ते 'पर्याप्तभोगाः' ।

धर्मानुष्ठानतत्परा धर्मिष्ठाः । धर्मशब्दः केषांचिद्गुणवचनः । अतो गुण-  
वचनादित्यातिशायिकः ।

शतं वर्षाणि जीवन्ति ॥ ४० ॥

इतरेषु तु शिष्टेषु नृशंसानृतवादिनः ॥

जायन्ते दुर्विवाहेषु ब्रह्मधर्मद्विषः सुताः ॥ ४१ ॥

ब्राह्मादिव्यतिरिक्तेषु गान्धर्वादिविवाहेषु नृशंसमनृतं च वदन्ति नृशंसानृतवा-  
दिनः । नृशंसं मातृभगिनीदावश्लीलाक्राशवचनम् । अनृतं प्रसिद्धम् ।  
नृशंसं चानृतं च नृशंसानृते । ते वदितुं शीघ्रमेवामिति शब्दव्युत्पत्तिः । ब्रह्मधर्मो  
वेदधर्मो वेदार्थस्तं द्विषन्ति निन्दति वा न श्रद्धां वा ।

अत एव दुर्विवाहेष्विति निन्दा ॥ ४१ ॥

अनिन्दितैः स्त्रीविवाहैरनिन्द्या भवति प्रजा ॥

निन्दितैर्निन्दिता नृणां तस्मान्निन्द्यान्निवर्जयेत् ॥ ४२ ॥

समासतो विवाहानां फलप्रदर्शनमेतत् ।

ये यस्य विवाहा विहितास्ते निन्दितास्तैरुद्धानां या प्रजा पुत्रादिलक्षणा साऽ-  
निन्द्या भवति प्रशस्येत्यर्थः । निन्दितैः प्रतिषिद्धैः निन्दिता गर्हिता ।

तस्माद्दुःखभागिनी प्रजा मा भूदिति निन्द्यान्निवर्जयेत् ॥ ४२ ॥

पाणिग्रहणसंस्कारः सवर्णाश्रपदिश्यते ॥

असवर्णास्वयं ज्ञेया विधिरुद्राहकर्मणि ॥ ४३ ॥

पाणिग्रहणं नाम गृह्यकारोक्तः संस्कारः सवर्णासु समानजातीयासूह्यमानासूप-  
दिश्यते शास्त्रेण विधीयां, कर्तव्यतया प्रतिपाद्यते ।

असवर्णासु यदुद्राहकर्म तत्रायं वक्ष्यमाणो विधिर्ज्ञेयः ॥ ४३ ॥

शरः क्षत्रियया ग्राह्यः प्रतोदो वैश्यकन्यया ॥

वसनस्य दशा ग्राह्या शूद्रयोत्कृष्टवेदने ॥ ४४ ॥

ब्राह्मणेनोद्ग्रहमानया क्षत्रियया शरो ब्राह्मणपाणिपरिगृहीतो ग्राह्यः । पाणि-  
ग्रहणस्थाने शरस्य विधानान् । प्रतोदो बलीवर्धनामायसः क्रियते, येन बाह्यमानाः  
पीड्यन्ते हस्तिनामिवाङ्कुशः । वसनस्य वस्त्रस्य दशा ग्राह्या शूद्रया । उत्कृष्ट-  
जातीयैर्ब्राह्मणादिवर्णैर्वेदने विवाहं ॥ ४४ ॥

ऋतुकालाभिगामी स्यात्स्वदारनिरतः सदा ॥

पर्ववज्रं व्रजेच्चैनां तद्वतो रतिकाभ्यया ॥ ४५ ॥

उक्तां विवाहः । तस्मिन्निर्वृत्ते समुपयाते दारत्वे तदहरेवेच्छयोपगमे प्राप्ते तस्मि-  
न्युत्पत्तिमिहमारभ्यते ।

न विवाहसमनन्तरं तदहरेव गच्छेत्, “किं तर्हि ऋतुकालं प्रतीचेत । गृह्यकारंस्तु  
“अत ऊर्ध्वमचारलवणाशिनौ ब्रह्मचारिणावधःशायिनौ स्याताम्—त्रिरात्रं द्वादशरात्रं  
संवत्सरं वा” इति ( आश्व० गृ० १ । ८ । १० । ११ ) पठितम् । तत्र सत्यपि  
संवत्सरस्यान्तराऽऽपत्तिरिति ऋता गमनं नास्ति । एवमस्मात्कालादूर्ध्वमसत्यतः गमनं  
नास्ति । एवमेते स्मृती अविरोधिन्या भवतः । त्रिरात्रादीनां तु विकल्पः अत्यन्तराग-  
पीडितर्यागमनं, धैर्यवतास्तु ब्रह्मचर्यम् ।

ऋतुर्नाम स्त्रीणां शाणितदर्शनापलक्षितः शरीरावस्थाविशेषो गर्भग्रहणसमयः  
काल उच्यते । उपलक्षणत्वाच्च दर्शनस्य निर्वृत्तेऽस्मिन्वक्ष्यमाणकालानुवर्तमानव्यव-  
तस्य कालः ‘ऋतुकालः’ । माहचर्याद्वा काल एव ऋतुः । तथा च समानाधिकरण-  
समासः । ऋतुकालेऽभिगन्तुं व्रतमस्येत्युक्तुकालाभिगामी । ‘व्रते’ इति णिङ्  
( पा० सू० ३ । २ । २० ) यथा स्थण्डिलशायो अश्राद्धभोजीति स्यात् भवेदित्यर्थः  
यद्यप्यस्तिपरा विधिविभक्तिस्तथाप्युपगमव्यापारं विदधाति, अभिगामी स्यादभिगम-  
दित्यर्थः । न ह्यनुपगच्छन्नभिगामी भवति ।

कीदृशं पुनरेतद्भूतम् । किमृतावभिगन्तव्यमेव, अथर्तविवेकान्तव्यमिति । एतदुक्तं  
भवति किमयं नियम उत परिसंख्येति ।

“ननु च व्रतमिति शास्त्रेण नियम उच्यते । तत्रैव चायं णिङ् । अतः परा-  
संख्या कथमाशङ्क्यते” ?

उच्यते, परिसंख्यायामपि शास्त्रायत्वं नियमज्ञाता च विद्यत इति दर्शयिष्यामः

“कस्तद्विनयविशेषः” ?

विधिविशेषो नियमः । “अथ विधिः कः” । यः शब्दः कर्तव्यताबोधकः । “अथ  
द्वात्रिंशत्तुल्यात्स्वर्गकामः” इति । न ह्यग्निहोत्रस्यैतद्वचनभन्तरेणान्यतः कृतश्चित्कर्तव्यता-  
वगमः । ‘नियमः’ पुनर्यत्राद्वष्टसिद्धार्थस्य वचनमन्तरेण पाक्षिकी प्राप्तिः । यथा ‘यमे-  
यजेत’ इति दर्शयिष्यामासादियागविधानादेशमात्रमाक्षिप्तम्, न हि कश्चिद्वेशमनाश्रित्य  
यागप्रयोगः संभवति । द्विविधश्च देशः, समा विषयश्च । तत्र यदा तावत्समे यजेत  
तदैतद्वचनमनुवाद एव । यदा त्विच्छाया निरङ्कुशत्वाद्विषये यियन्नति तदैतद्वचनं  
समदेशं विदधदर्थवान् । विहिते समे विषयस्यानाश्रयणमविधानात् । एतत्सामर्थ्यात्  
अवृत्तिः । विधিনিबन्धने ह्यनुष्ठानं किमित्यविहितं क्रियेत तत्करणे हि न यथावि-  
दितानुष्ठानसिद्धिः ।

इदं चात्र स्मार्तमुदाहरणम् । प्राङ्मुखोऽन्नानि भुञ्जीत । भुञ्जानस्य यद्विद्वान्  
यां काचिदिशमाश्रित्य भोजनं दाप्नुय । तत्र कदाचित्प्राची कदाचिदितरा यः कचि-

प्राप्ता । तत्र यदा प्राची न तदेतरा, यदेतरा न तदा प्राचीति । तत्राप्राप्तिवच्चे विध्यर्थं वचनं प्राङ्मुखोऽन्नानि भुञ्जातेति । तत्रातिक्रमाच्छास्त्रार्थं जहाति ।

एवमिह यदृच्छयोपगमनमृतावुपगमनं, पक्षे विधीयमानमुपगमनमननुष्ठायमानं, शास्त्रातिक्रमकारितां जनयेत् । यथाऽन्यं शास्त्रविहितार्था अतिक्रम्यमाणाः प्रायश्चित्त-  
हेतवः भवन्ति तथाऽनुगमनम् ।

अथर्तावनृतौ च गमने रागतः प्राप्ते वचनमृतावुपेयादिति, तदैवं वचनं मृग्यते 'ऋता-  
वुपेयादन्तौ न गच्छेत्' । यथा 'पञ्च पञ्चनखा भक्ष्या' इति क्षुत्प्रतिघातिनार्थेन शश-  
कादिष्वपि पञ्चनखेषु भक्ष्यता प्रसक्ता तद्व्यतिरिक्तेष्वपि वानरादिषु । न च तत्र  
पर्यायेणैव प्रवृत्तिः । युगपत्तत्र चान्यत्र च प्रसक्तौ 'पञ्च पञ्चनखा भक्ष्या' इति वचन-  
मिहपरिसंख्यानार्थं संपद्यते । एवमिह परिसंख्येति ।

अनु च परिसंख्यां दोषत्रयवतीमाचक्षते । त्रयो हि तत्र दोषाः प्रादुःष्यः, स्वार्थ-  
त्यागः, परार्थकल्पना प्राप्तबाधश्च । पञ्च पञ्चनखा भक्ष्या इति यदाऽन्वयतः पञ्चन-  
खाविषयं भक्षणं प्रतीयते तदा तत्प्रयुक्तं भवति, तद्व्यतिरिक्तनिर्षेधात्स्वाङ्गाक्यस्य ।  
अत्रापि निर्षेधः, अतः परार्थकल्पना । अर्थित्वाच्च सर्वविषयं भक्षणं यत्प्राप्तं तस्य बाधः ।  
एवमेव न परिसंख्यायां त्रयो दोषाः ।

नेतत्सारम् । सत्यर्थित्वे श्रुतार्थासंभवे वाक्यस्यानर्थक्यं मा भूदित्येतत्परता  
न विद्वद्वा ।

अधिरत्यन्तमप्राप्तौ नियमः पाक्षिके सति ।

तत्र चान्यत्र च प्राप्तौ परिसंख्या नखिष्विव ।

किं पुनरत्र युक्तम् ।

तत्र चान्यत्र च प्राप्तौ परिसंख्यालक्षणस्य विद्यमानत्वात्परिसंख्येति । ऋतावपि  
गमनं प्राप्तमनृतावपि न तु यदती नृदानृताविति । यथा सत्यर्थित्वे यत् भोजनं  
तत्र नियमोऽश्राद्धम् न पुनराहारत्यागेन अश्राद्धमेव भुञ्जान आस्ते । एवमिह सति  
वेद यद्रमनं तत्र नियमोऽनृतौ न गच्छेदित्येवगच्छति । अर्थित्वाच्च गमनं प्रसक्ते  
कालविधानपरतैव युक्ता वाक्यस्य । अन्यथाऽनारब्धोऽर्थ उपदिष्टः स्यात् । किंचा-  
प्येतत्परन्तविधेः कृतविवाहस्यानुष्ठेयत्वाद्दौ च तत्संभवात्प्राप्तमेव गमनम् । उत्पन्न-  
पुत्रस्य च न द्वितीयपुत्रोत्पादनं वैधम् । अपत्यमुत्पादयेदित्येकत्वविवक्षायां विध्यर्थ-  
निवृत्तेः । न च गमनमेवादृष्टार्थतया शक्यं विधातुम् । संस्कारविधित्वाधिकार-  
श्रवणादल्पनायाश्चाशक्यत्वात्, अपत्यात्पत्तिविध्याच्चेपाद्दौ गमनस्य । यज्ञात्रर्तावुपेया-

दिति तदनुप्रतिषेधार्थम् । तत्रानुवादः, परं परिसंख्या । तत्र ह्यर्थान्तरलक्षणाऽप्यर्थ-  
वत्ता भवति ।

एवं च कृत्वा गौतमीयेनाविप्रतिपत्तिः । एवं तत्रोक्तम् । ‘ऋतावुपेयत्सर्वत्र  
वा प्रतिपिद्धवर्जम्’ ( अ० ५ सू० १०-२ ) इति । ‘सर्वत्र वे’त्येष विकल्पः कामया-  
रानुज्ञानार्थः । न पुनः सर्वदत्तावनृतौ च नियमोपपत्तिः । यदि च पूर्ववर्तावुपेया-  
दिति नियमः, ‘सर्वत्र वे’त्यत्रापि स एवोपेयादित्यनुप्रयुज्यमानशब्दे नियमार्थः प्राप्नोति  
एकप्रकमत्वात्, नहि स एव शब्दः पुनरनुच्चार्यमाणो भिन्नार्थो भवितुं युक्तः । न चर्ते-  
रन्यत्र नियमार्थतोपपद्यते इत्युक्तम् । तस्मादृतौ गमनवचनमनृतौ प्रतिषेधार्थम् । अत्रा-  
नुत्पन्नपुत्रस्य विध्यन्तराश्रयस्य एव । उत्पन्नपुत्रस्तु यथाकामी ।

अनृतौ प्रतिपिद्धे गमः । भार्येच्छया पुनः प्रातेप्रसूयते पर्ववर्जं ब्रजेच्छेतां  
तद्वत् इति । तदिति भार्यायाः प्रत्यवमर्शः । तच्चित्तप्रदणं व्रतमस्येति तद्वत् ।

**रतिकाभ्यया** विनाऽप्यपत्यार्थेनोत्पन्नपुत्र ऋतावनुत्पन्नपुत्रां वाऽनृतौ सुरतगम्भान्  
च्छया तद्व्रत एतां ब्रजेन्नात्मेच्छयेत्यर्थः ।

अथवा तच्छब्दो रतिकाभ्ययेत्यत्राप्यपेक्ष्यते, स्मृतिशास्त्रत्वादस्य । तद्व्रतिकाभ्ययाप-  
वर्जमन्यत्रापि ब्रजेत् । तत्रैवाकारणत्वं द्रष्टव्यः, ‘अरतिकाभ्यया’, आत्मन इति शेषः । यथा  
तु व्याख्यातं तथा न किञ्चिदत्राप्रश्लेषेणापि वा तच्छब्दस्य समासोपसर्जनस्यासम्बन्धेन  
पर्वणि वक्ष्यति । ‘अमावास्यामष्टमीं च पौर्णमासीं चतुर्दशीमिति’ ।

**स्वदारनिरतः** । स्वदारं पृ निरतः स्यात्तत्प्रातिभावेनापरः । अथवा स्वदारं पृ  
रमं न परदारान्तरमयेदिति परदारप्रतिषेधः ।

**सदा** । यावज्जीवमेतद्व्रतं परिपालनीयम् ।

अतः स्थितमेतत् । त्रीणि वाक्यान्यत्र—ऋतुकालाभिगामी स्यादित्येतदेकम्, अनु-  
त्पन्नपुत्रस्य नियमानुवाद्रूपम् । द्वितीयम् भार्याप्रयुक्तस्य पर्ववर्जमृतावनृतौ च, न सुरते-  
च्छया । स्वदारनिरत इति तृतीयम् । एषां च पदयोजना—ऋतुकालाभिगामी स्याद-  
पत्यार्थम्, रतिकाभ्यया तु तद्व्रत एतां ब्रजेत्, स्वदारनिरतश्च स्यात् ॥ ४५ ॥

**ऋतुः स्वाभाविकः स्त्रीणां रात्रयः षोडश स्मृताः ॥**

**चतुर्निरतरैः सार्धमहोभिः सद्भिर्गर्हितैः ॥ ४६ ॥**

ऋतुलक्षणार्थं श्लोकाऽयम् । वैशकादिशास्त्रावगमऽयमर्थो न विधिमूल एव  
एवं ‘ऋतासु पुत्राः’ इत्येतावपि श्लोकाः ।

**षोडशरात्रयस्ताः स्त्रीणां मासि मासि स्वाभाविक ऋतुः ।** पमाणान्तरपूर्व-  
त्वाच्चाश्रुतमपि मासि मासीति गम्यते । स्वभावे भवः **स्वाभाविकः** स्वस्यप्रतीतिः

या भवति । व्याध्यादिना कस्याश्चित्प्राप्तकालोऽपि निवर्तते, घृततिलान्नाद्यौषधाप्रयोगेण रतिव्रशेन चाकालेऽपि संवर्तते । अतः स्वाभाविक ऋतुस्ता रात्रय उच्यन्ते ।

**चतुर्भिरितरैः** । चत्वार्यहानि यानि सद्भिर्विगर्हितानि, प्रतिपिद्वन्नास्पर्शसंभाषणादीनि, तानि च प्रथमशोणितदर्शनात्प्रभृति । अहर्ग्रहणं च सर्वाहोरात्रापलक्षणा-  
र्थम् । तैः सह ॥ ४६ ॥

तासामाद्याश्चतस्रस्तु निन्दिताकादशी च या ॥

त्रयोदशी च शेषास्तु प्रशस्ता दशरात्रयः ॥ ४७ ॥

**तासां** रात्रीणां या **आद्याः** प्रथमशोणितदर्शनाच्चतस्रस्ता **निन्दिताः**, न तत्र गमनमस्ति । तिसृषु तावत्स्पर्शोऽपि नास्त्यशुचित्वान् । चतुर्थ्यां तु स्नाताया वशिष्ठ-  
वचनात्सत्यपि शुचित्वे रतिमम्भोगो नास्ति, चतसृणां गर्हितत्ववचनात् ।

या **चैकादशी** या च **त्रयोदशी** साऽपि निन्दिता, एवं प्रतिपिद्वगमना । ऋतु-  
दर्शनात्प्रभृत्येकादशीत्रयोदश्यौ गृह्येते, न चन्द्रतिथी ।

**तासामिति** निर्धारणविषयत्वेन रात्रीणां सम्बन्धात्समानजातीयश्च निर्धार्यतया  
प्रतीयते, 'कृष्णा गवां सम्पन्नक्षीरंति' ।

षड्रात्रगमनप्रतिषेधोऽयमदृष्टार्थः ।

**शेषाः प्रशस्ता दशरात्रयः** । पक्षां प्रतिषेधादशसु प्राशस्त्यं सिद्धमे-  
वानुगतं ॥ ४७ ॥

युग्मासु पुत्रा जायन्ते स्त्रियोऽयुग्मासु रात्रिषु ॥

तस्माद्युग्मासु पुत्रार्थं संविशेदभर्तवे स्त्रियम् ॥ ४८ ॥

तासु दशसु या युग्मा रात्रयः पष्ठपष्टमी दशमी द्वादशी चतुर्दशी षोडशी तासूप-  
गच्छन्तः पुत्रा जायन्ते ।

**अयुग्मासु स्त्रियो** दुहितरः ।

तस्मात्पुत्रोत्पत्तिसिद्धार्थं युग्मासु **संविशेद्भर्तवे** मैथुनधर्मेण **स्त्रियभर्तवे** ।

अनुयादोऽयम् । अयमपि नियम एव—अनुत्पन्नपुत्रस्यायुग्मास्वगमनम् ॥ ४८ ॥

पुमान्पुंसोऽधिके शुक्रे स्त्री भवत्यधिके स्त्रियाः ॥

समेऽपुमान्पुंस्त्रियो वा क्षीणेऽल्पे च विपर्ययः ॥ ४९ ॥

शुक्रं वीर्यं पुरुषस्य रेतः, **स्त्रियाः** शोणितम् । उक्तं भगवता वसिष्ठेन  
( अ० १५ सू० १ ) "शुक्रशोणितसम्भवः पुरुष" इति ।

स्त्रीतीजादधिके पुंस्वीजेऽयुग्मास्वपि पुत्रो जायते, युग्मास्वपि स्त्रीबीजस्याधिक्ये कन्यैव ।

अयमस्वपि रात्रिषु पुत्रार्थिनो गमनानुष्ठानार्थमेतत् । यदा परिपुष्टमात्मानं  
वृष्याहारयोगेन समधिकवीर्यं मन्येत स्त्रियाश्च कथंचिदपचयं तदा पुत्रार्थी गच्छेद-  
त्युपदिष्टं भवति ।

आधिक्यं चात्र न परिमाणतः, किं तर्हि सारतः ।

सप्तेऽपुमान् मिश्रीकृते पुंस्त्रियौ । अपुमान् नपुंसकमिति कंचित् । अन्ये  
साम्य इति पठन्ति । उभयां साम्येऽपुमानेव ।

पुंस्त्रियौ वा । गर्भाधान्यां यदा वायुर्द्रवरूपत्वात्संसृष्टे शुक्रशोणिते समं विभजेत  
एकत्र भागमन्यत्र तावदेव तदा यमौ जायंते । तत्र समं विभागेऽपि स्त्रीबीजाधिक्यं स्या,  
पुम्बीजाधिक्ये पुमान् ।

स्त्रीणे बीजे सारतः विपर्ययोऽग्रहणं गर्भस्य, नपुंसकोत्पत्तिर्वा ॥ ४६ ॥

निन्द्यास्वप्नासु चान्यासु स्त्रियो रात्रिषु वर्जयन् ॥

ब्रह्मचार्येव भवति यत्र तत्राश्रमे वसन् ॥ ५० ॥

निन्द्यासु पदस्वन्यासु चानिन्द्यास्वप्यष्टासु रात्रिषु स्त्रियो वर्जयन्परिहृतं  
रात्रौ अवशिष्टे यदि गच्छति, पर्ववर्जं, तदा ब्रह्मचार्येव भवति ब्रह्मचर्यफलं प्राप्नोति ।  
यत्र तत्राश्रमे वसन् ।

अर्थवादेऽयम् । न तु वानपस्थाद्याश्रमेषु राज्यभ्यनुज्ञा जितेन्द्रियत्वविधानात्म-  
वाश्रमेषु गार्हस्थ्यदान्येषु वीक्ष्मायाश्चार्थवादनयाऽप्युपपत्तेः ।

एताश्च रात्रयो वर्ज्या न क्रमेणैव, किं तर्हि यथेच्छया पर्ववर्जं गमनं यथा न भवति तत्र  
रात्रिद्वयमभ्यनुज्ञायते ।

‘किं पुनर्ब्रह्मचर्यस्य फलम् ।’

विशंपाश्रवणात्स्वर्गः । कंचित्तु श्रूयते—‘न ब्रह्मचारी प्रत्यवैतीति’, स्वर्परति-  
क्रमैर्न दुष्यतीति ॥ ५० ॥

न कन्यायाः पिता विद्वान्गृहीयाच्छुल्कमप्यपि ॥

गृह्णच्छुल्कं हि लेभेन स्यान्नरोऽपत्यविक्रयी ॥ ५१ ॥

आमुरे शुल्कप्रतिपेधोऽयं उत्तरत्र च कन्यार्थसंग्रहोपादानात् ।

विद्वान् ग्रहणदोषज्ञः । कन्यापिता स्वल्पमप्यर्थं धनं न गृहीयात् । गृह्णानाऽपत्य-  
विक्रयदोषोऽयं युज्यते ।

कः पुनरेषः शुल्को नाम ।

आभाषणपूर्वं वरादृहीतम् । यत्र तूच्चनीचपणापणो भवति, कन्यागुणापेक्षमूल्य-

व्यवस्था, स कय एव । इह तु महागुणया अपि कन्यायाः स्वल्पं धनम् । अनाभाषणपूर्वं वा ग्रहणम् । न विक्रयस्यैष धर्म इत्यतो विक्रयाध्यारोपेण निन्द्यते ॥ ५१ ॥

**स्त्रीधनानि तु ये मोहादुपजीवन्ति बान्धवाः ॥**

**नारीयानानि वस्त्रं वा ते पापा यान्त्यधोगतिम् ॥ ५२ ॥**

पूर्वस्यैव शेषः । स्त्रीनिमित्तानि धनानि, कन्यादाने वराद्यानि गृह्यन्ते । ये **बान्धवाः** पित्रादयः **मोहादुपजीवन्ति** । यथोक्तं 'ज्ञातिभ्यो द्रविणं दत्वेति' । सुवर्णरत्ननादि 'धनम्' ।

**नारीयानानि** । यानमश्ववादि । **वस्त्रं वा** । एतावन्मात्रमपि न जातूपजीवनीयं वासां यानादि, किं पुनर्वहु ।

उपजीवतां फलमाचष्टे । ते **पापाः** शास्त्रप्रतिषिद्धसमाचरणादधोगतिं नरकं यान्ति ।

अथवा **स्त्रीधनानीति** नवमे दर्शयिष्यति । तानि ये मोहादुपजीवन्ति **बान्धवाः**, पिता तत्पक्षाश्च, भर्ता भर्तृपक्षाश्च । एवं यानादि । एवं वस्त्रम् । स्त्रीणां बुद्धौ संनिधानाच्छब्दः संनिधिः कल्प्यते यथा "राजपुरुषः कस्य । राज्ञः " इति ॥ ५२ ॥

**आर्षे गोमिशुनं शुल्कं कंचिदाहुमुषव तत् ॥**

**अल्पोऽप्येवं महान्वाऽपि तावानेव स विक्रयः ॥ ५३ ॥**

श्रीगवी च पुंगवश्च **गोमिशुनम्** । केचिदाहुरेनदादेयमिति । मनोस्तु मतम्—**मुषव** तत् मिथ्या । नादेयमित्यर्थः । **अल्पोऽप्येवम्** । अल्पसाधनोऽल्पः । **एवं महान्** भवति । **तावानेव विक्रयः** ॥ ५३ ॥

**यासां नाददते शुल्कं ज्ञातयो न स विक्रयः ॥**

**अर्हणं तत्कुमारीणामानृशंस्यं च केवलम् ॥ ५४ ॥**

"किं वराद्धनाधिगमो विक्रयो भवति" ।

नेति ब्रूमः । **ज्ञातयः** कन्यायामधिकृताः स्वार्थमाददते गृह्णन्ति तदा **स विक्रयः** । **अर्हणं** कन्यार्थे धनग्रहणं कन्यानां तदर्हणं पूजनं भवति । बहुमानः कन्यानामात्मनि भवति, 'ईदृश्यो वयं यद्धनं दत्वा विवाह्यामहे' । अन्यत्रापि पूज्या भवन्ति 'सुभगा एता' इति । आभरणादि वा तेन धनेन कर्तव्यमतोऽभ्यर्हिताः शोभावस्थो भवन्ति । **आनृशंस्यमपापत्वं** केवलं न स्वलोऽप्यधर्मगन्धोऽस्ति ।

अलोऽनेनार्थवादेन कन्यार्थं धनग्रहणं विधीयते ॥ ५४ ॥



पितृभिर्भ्रातृभिश्चैताः पतिभिर्देवरैस्तथा ॥

पूज्या भूषयितव्याश्च बहुकल्याणमीप्सुभिः ॥ ५५ ॥

न केवलं वरादादाय दातव्यं कन्याबन्धुभिरपि तु तैरपि दातव्यम् ।

**पितृभिः** साहचर्यात्पितृशब्दः पितामहपितृव्यादिषु वर्तते, ततो बहुवचनम् । व्य-  
क्त्यपेक्षं वा बहुवचनम् । एवं **पतिभिः** श्वशुरादिभिर्व्यक्त्यपेक्षं वा । **देवराः** पत्यु-  
भ्रातरः । **पूज्याः** । पुत्रजन्माद्युत्सवेषु निमन्त्रणपूर्वकमानाश्रयबहुमानमादरेण भोजना-  
दिना पूज्याः ।

**भूषयितव्याः** । वस्त्राद्यलंकारेणाङ्गलेपनादिभिर्मण्डयितव्याः ।

**अत्र फलं बहुकल्याणमीप्सुभिः** । कल्याणं कमनीयं पुत्रधनादिसंपदरोगता-  
ऽपरिभव इत्यादि बहुशब्दात्सर्वमीप्सुभिराप्तुमिच्छुभिः प्राप्तुकामैः ।

फलार्थो विधिरयम् ॥ ५५ ॥

यत्र नार्यस्तु पूज्यन्ते रमन्ते तत्र देवताः ॥

यत्रैतास्तु न पूज्यन्ते सर्वास्तत्राफलाः क्रियाः ॥ ५६ ॥

**देवता रमन्ते** तुष्यन्ति प्रसीदन्ति । प्रसन्नाश्च स्वामिन एवाभिप्रेतेन फलेन  
योजयन्ति ।

**यत्र तु न पूज्यन्ते तत्र सर्वाः क्रियाः** यागहोमदानाद्या देवताराधनयुद्धमा-  
त्रापाहारादया याः क्रियन्तेऽफलास्ता इत्यर्थवादः ॥ ५६ ॥

वैवाहिकेऽग्नौ कुर्वीत गृह्यं कर्म यथाविधि ॥

पञ्चयज्ञविधानं च पक्तिं चान्वाहिकीं गृही ॥ ५७ ॥

अतिक्रान्तं विवाहप्रकरणम् ।

कृतो विवाहो यस्मिन्नग्नौ तत्र कुर्वीत गृह्यं कर्म, अग्निसाध्यमष्टकापार्वण-  
श्राद्धहोमादि गृह्यस्मृतिकारैरुक्तम् ।

**पञ्चयज्ञा** वक्ष्यमाणास्तेषां विधानमनुष्ठानम्, तस्मिन्नेवाग्नौ ।

“यद्यप्यविशेषेण पञ्चयज्ञविधानमित्युक्तं तथापि वैश्वदेवहोमोऽग्निसाध्यः, उदकत-  
र्पणादौ तु न किञ्चिदग्निना कार्यम् । कथं तर्हि निर्देशोऽग्नौ पञ्चयज्ञविधानं कार्यमिति ।”

कञ्चिदाहुरेकाऽपि सप्तमी विषयभेदाद्भिद्यते । तस्मात्पञ्चयज्ञैकदेशे पञ्चयज्ञशब्दः प्रयुक्तः ।

अथवा **पञ्चयज्ञविधानमित्यत्राग्राविति** न संबध्यते । वैश्वदेवहोमस्य पूर्वगो-  
राग्राधिकरणस्य सिद्धत्वान् । एवं सम्बन्धः क्रियते—‘गृही तु पञ्चयज्ञविधानं कुर्यात्’ ।  
**अग्नौ तु वैवाहिके** गृह्यकर्मपक्तिं **चान्वाहिकीमग्रावित्यपेक्ष्यते** ।

गृहशब्दो दारवचनः । गृही तु स कृतदारपरिग्रहो भार्याद्वितीय इदमिदं कुर्यादिति ।

विवाहे चाग्निः कैश्चिद्गृह्यकारैररणिनिर्मन्थनादाधातव्य इत्युक्तम् । अपरैर्यतः कुन-  
श्चिद्दीप्यमानमानीय होतव्यमिति ।

अनेन तस्मिन्गृह्यमिति वचनेन धारणमग्रेरर्थादुक्तं भवति ।

अत्र केचिदाहुः । “शूद्रस्यापि वैवाहिकाग्निधारणमस्ति, तस्यापि पाकयज्ञाधि-  
कारात् । न चात्र जातिविशेष उपात्तः, केवलं ‘गृहीति’ श्रुतम् । शूद्रोऽपि गृही,  
तस्यापि दारपरिग्रहस्योक्तत्वात् । एतदेवान्यत्र पठितं ‘कर्म स्मार्तं विवाहाम्नौ कुर्वीत  
प्रत्यहं गृही’ इति” ( याज्ञ० १. ८७ ) ।

अत्रोच्यते । ‘गृह्यं कर्म वैवाहिकेऽग्नाविति’ श्रुतम् । न च ‘गृह्यं’ नाम किञ्चि-  
त्कर्मास्ति । तत्र गृह्यस्मृतिकारोक्तं ‘गृह्यमिति’ लक्षणया मन्तव्यम् । गृह्यकारैश्च त्रैव-  
र्णिकानामेव कर्माभ्यां, न शूद्रस्य । “उक्तानि वैतानिकानि गृह्याणि वक्ष्यामि” इति ।  
उक्तानुकीर्तनस्य एतदेव प्रयोजनं ‘येषामेव वैतानिकेष्वधिकारस्तेषामेव गृह्येष्विति’, न  
पुनर्यथाऽन्यैर्व्याख्यातं तद्धर्मप्राप्त्यर्थम् । तादृश्यं हि विवक्षितं ‘तस्याग्निहोत्रेण प्रादुष्क-  
रणहोमकालौ व्याख्याताविति’ नावक्ष्यत् । न च गृहे भवं गृह्यमिति युक्तम् । शाला-  
वचनो गृहशब्दो दारवचनो वा । न तावत्कस्यचित्कर्मणः शालाऽधिकरणत्वेन विशे-  
षतः समानता यद्गृह्यमित्यनूय गृहिणो विधीयेत । यदपि गृह्यसंस्कारकं वास्तुपरी-  
क्षादि तदपि त्रैवर्णिकानामेव न शूद्रस्य । अथ दारवचनस्तत्रापि गृहीत्यनेनैव गत-  
त्वात् किञ्चित् ।

यदपि स्मृत्यन्तरं ( या० १. ८७ ) “कर्म स्मार्तं विवाहाम्नौ कुर्वीत प्रत्यहं गृही  
दायकालाहते वाऽपि श्रौतं वैतानिकाग्निषु” इति, अत्रापि किञ्चित्समार्तमिति विशेषानु-  
पपन्नानादन्यस्मापेक्षतैव । न हि सर्वमग्नौ स्मार्तं कर्म संभवति । न च होमविषयत्वे  
प्रमाणमस्ति । न ह्यवश्यमग्न्यधिकरण एव होमः ।

तस्माद्गृह्यकारोक्तं गृह्यमिति वक्तव्यम् । एते हि स्मृती गृह्यकारविहितं कर्मानु-  
वदतः । तथा च कुतः शूद्रस्याग्निपरिग्रहः ।

किं च “श्रौतं वैतानिकाग्निषु” इति अपरं तत्राभ्यास्यते, तत्र अवश्यमयं त्रैवर्णिक-  
विषय एषितव्यः । स एव पूर्वत्र चातुर्वर्ण्यपर उत्तरत्र त्रैवर्णिकपर इत्येकस्य शब्दस्य  
तात्पर्यभेदोऽभ्युपगतः स्यात् । न चाभेदे संभवति भेदो न्याय्यः ।

अन्वहं भवाऽऽन्वाहिकी । प्रतिदिवसं यः पाको भुक्त्यर्थः स तस्मिन्नेवाग्नौ  
कर्तव्यः ॥ ५७ ॥

पञ्चसूना गृहस्थस्य चुल्ली पेषण्युपस्करः ॥

कण्डनी चादकुम्भश्च बध्यते यास्तु वाहयन् ॥ ५८ ॥

पञ्चयज्ञविधेरधिकारनिर्देशोऽयम् ।

सूना इव सूनाः । मांसविक्रयार्थपशुवधस्थानमापणादयो वा मांसस्यात्पादकतयाऽदृष्टं यमानाः, पापहेतवः । एवं चुल्यादयोऽपि पापहेतुत्वादध्यारोपेण सूनासमाः । न हि तेषां शास्त्रप्रतिषेधः साक्षात् । नापि सामान्यः कश्चित्प्रतिषेधोऽस्ति । न हि तापघाताय कस्यचिन्न स्पृहा स्यात् । न काचित्तत्साध्यक्रिया दृश्यते या वचनान्तरेण निषिद्धा । न चात्मादेव वचनात्प्रतिषेधानुमानम्, उत्तराणैकवाक्यतावगमात् । प्रतिषेधपरत्वे वाक्यभेदः स्यात् । किं चैतत्पदार्थमाध्यामर्थक्रिया पदार्थान्तरेण साधयेत्तस्याः प्राप्तिः पञ्चयज्ञानां । न च लक्षणाभ्युक्तानि । येन तत्समानकार्यस्यान्यस्यापि प्रतिषेध उच्येत । यो वा परकीयमन्नमद्यात् नद्यादुदकार्यं कुर्यात् तस्यैते यज्ञाः स्युः । यदि च चुल्लादीनां निषेधोऽभिप्रेतः स्यात्तदा प्रतिषेधार्थमेव पदमधियोत, किमनुमानेन । स्वराब्दाद्वि ब्रह्मोयसी प्रतिपत्तिः । प्रायश्चित्तार्थत्वे त्वेकदशोऽभिधानं युक्तम् । निषेधैरवानुष्ठानमेव स्यात् । अपरिहार्यत्वाच्च चुल्लादीनामशक्यो निषेधः । असति च निषेधे कुतः प्रायश्चित्तम् ।

तस्मान्न दोषविघातार्थं पञ्चमहायज्ञाः । किं तर्हि नित्यसम्बन्धेषु चुल्लादिध्वारोपितासद्दोषनिष्कृत्यर्थतया नित्यार्थतया नित्यत्वं यज्ञानामाह ।

बध्यते । आदिवर्णं वेत्येवदन्तोष्ठ्यं पठ्यते । हन्यते दुष्कृतेन, शरीरधनादित्नाशयते । सम्बध्यते वा पापेन—परतन्त्रीकरणं वा बध्नातेरर्थः ।

वाहयन् । स्वकार्ये व्यापारणं 'वाहनम्' । यस्य चुल्लादेर्यदैचित्यप्राप्तं स्वमात्रं कार्यं तत्ताभिः कुर्वन्वाहयन्नित्युच्यते ।

चुल्ली पाकस्थानं भ्राष्ट्रादि । पेषणी दण्डुपुल्लो वा । उपस्करो गृहापयामि भाण्डं कुण्डकटाहादि । कण्डनी यया ब्राह्म्यादि कण्ड्यते । कुम्भो जलाधारः ॥ ५९ ॥

तासां क्रमेण सर्वासां निष्कृत्यर्थं महर्षिभिः ॥

पञ्च कृत्वा महायज्ञाः प्रत्यहं गृहमेधिनानाम् ॥ ५९ ॥

तासां चुल्लादीनां सूनानां निष्कृत्यर्थं तदुत्पन्नदोषनिर्गतनार्थं क्रमेणाधिलेपनं चुल्लास्तक्षणं पेषण्या इत्येवमादिक्रमः ।

महर्षिभिः कृत्वा कर्तव्यतया स्मृताः पञ्च महायज्ञाः । प्रत्यहं गृहमेधिनां गृहस्थानाम् । गृहमेधिशब्देः गृहस्थाश्रमे वर्तते ।

**प्रत्यहमिति ।** अनुपादानात्कालविशेषस्य, यावज्जीवमिति प्रतीयते । अतश्च नित्यत्वसिद्धिः ।

**महायज्ञा** इति कर्मनामधेयमेतत् ॥ ५६ ॥

अध्यापनं ब्रह्मयज्ञः, पितृयज्ञस्तु तर्पणम् ॥

होमो देवो, बलिर्भौतो, नृत्यज्ञोऽतिथिपूजनम् ॥ ६० ॥

एषामयं स्वरूपविधिः ।

**अध्यापन**शब्देनाध्ययनमपि गृह्यते येन 'जपो हुत' इत्यत्र वक्ष्यति (श्लो० ७४) । न च जपोऽपि शिष्यानपेक्षते । सामान्येन च श्रुतं 'स्वाध्यायेनर्षिभ्यः' इत्यृणावेदनश्रुतौ । अत उभे अध्यापनाध्ययने यथासंभवं **ब्रह्मयज्ञः** ।

**तर्पणम**न्नाद्येनोदकेन वेति वक्ष्यति ( श्लो० ८२ ) ।

**होमो** वक्ष्यमाणाभ्यो देवताभ्योऽग्नौ ।

**बलिः** शिष्ट उलूखलादौ च । **स भौतः** । भूनादिदेवताऽस्यन्ति **भौतः** । नामधेयमेतत्कर्मविशेषस्य । दिवाचारिभ्यो भूतेभ्य इति हि तत्र बलिहरणं भूतशब्देन विहितम् । साहचर्यात्सर्व एव कर्मगणो भूतयज्ञशब्देनोच्यते । यथा चातुर्मास्येष्वेकं हविर्देवैर्वमामिक्षा—कृत्स्नमेव च पर्व वैश्वदेवेन यजेतेति । बलिशब्दोऽनग्निहोमे वर्तते । देवेभ्यो बलिरिति स्मरन्ति ।

अतिथीनां पूजनमाराधनं **नृत्यज्ञः** ।

'ननु च स्वाध्यायः कथं 'यज्ञः' । न हि तत्र देवता इज्यन्ते नापि श्रूयन्ते । केवः वेदाक्षराण्यविवक्षितार्थान्युच्चार्यन्ते । उक्तं चाग्नयशब्दाभ्यासे कंचिदाहुरनर्थकानीति' ।

तत्र यत् । स्तुत्यां यज्ञशब्दो भाक्तः महच्छब्दश्च । अतिथिपूजायामपि भाक्तो यज्ञशब्दः । यद्यप्यतिथेर्देवतात्वं संभवति तथाप्युत्पत्तौ भोजयेत्पूजयेदिति च श्रुतं नातिथिभ्यो यजेतेति । यथा 'पुरुषराजाय कर्म वा' इति ।

एतं पञ्चयज्ञा न युगपत्प्रयोज्याः, एकाधिकारामम्वन्धात्पृथग्गधिकारश्रवणात् । एकाधिकारसम्बन्धत्वे त्रिषु चतुर्षु वा कृतेषु न किञ्चित्कृतं स्यादावत्कृतं च न कृतम् । यथाऽऽग्नेयाम्नोषोमीयोपांशुयाजानां दर्शपूर्णमासयागानामेकद्वयनुष्ठानं नाधिकारसिद्धिः । यथाऽऽत्रैव वैश्वदेवहोमे स्विष्टकृदन्तानां देवतानां कस्याश्चिदन्तराये न होमाधिकारनिर्गुणिः । एकैकस्य चात्राधिकारः श्रुतः । 'स्वाध्याये नित्ययुक्तः स्यात्' (श्लो० ७५)—'देवे च नित्ययुक्तः स्यादिति' । अधिकारपदानुषङ्गेण प्रथक्प्रयोगः । आतिथ्ये चाधिकारान्तरं एतं 'धन्यं यशस्यमिति' ।

तत्र चत्वारः स्वाधीनाः, आतिथ्यं तु संनिहितेऽतिथौ । न चातिथिर्निमन्त्रयितव्यः, आतिथ्याभावात् । स्वयमुपस्थिता ह्यतिथिर्भवतीति वक्ष्यामः । तस्मात्पञ्चा-  
नामन्यतमानुष्ठाने इतरेषामननुष्ठानाद्यदि नाम प्रत्यवेयान्न तु कृतमकृतं भवति । अतो-  
ऽनग्निकत्वाद्द्वैश्वदेवेऽनधिकृतस्य स्वाध्यायोदकतर्पणादौ भवत्येवाधिकारः । अग्निपरि-  
ग्रहस्य च स्मृत्यन्तरे कालान्तरस्यापि श्रुतत्वाभावावश्यं विवाहे एव परिग्रहः । एवं हि  
स्मृतिः “भार्यादिरग्निर्दायादिर्वा” इति ।

“ननु चाकृतविवाहस्य दायकालमाधानं भविष्यति” ।

भवति ह्येतदेवं यद्याधानविधिः स्वार्थः स्यात् । अग्न्यर्थं त्वाधानम् । अग्निश्च  
कर्मार्थः । कर्माणि च भार्याद्वितीयस्य, न केवलस्य, श्रुतानि । यदपि कैश्चिद्गृह्यकारैः  
परमेष्विप्राणामिमाधाय श्राद्धं कुर्यादित्युक्तं भवति तदपि सभार्यस्यैव । स एवाग्न्य-  
दायकालः । न चानग्निकस्य श्राद्धं नास्ति । अनुपनीतस्यापि ह्येतद्विहितमन्यत्र स्वधानिन-  
यानादिति । न च तस्याधानमस्ति, विदुषांऽधिकारादिदानीं चाविद्यत्वात् । श्राद्धं तु  
वचनान्निपादस्थपतिवद्यथाशक्ति कार्यमिति । पितृव्यादिनाग्निपरिग्रहं तु विदुषां संभ-  
वान्नावैद्यस्याधिकारः । अथ श्राद्धप्रकरण एवाग्न्याधानं विहितं तदा तदङ्गत्वेनाधाय निष्पन्न  
श्राद्धे परित्यागो भविष्यति । केचित्तु स्मृत्यन्तरमुदाहरन्ति “लौकिकेऽप्यग्नौ वैश्वदेव-  
होमः कर्तव्यः” । शुष्कान्नैरपरे ॥ ६० ॥

पञ्चैतान्यो महायज्ञान्न हापयति शक्तिनः ॥

स गृहेऽपि वसन्नित्यं मूनादोषेर्न लिप्यते ॥ ६१ ॥

नित्यत्वमत्र विधीयते । अन्यदनूयते ।

विगुणा अप्येते यथाशक्ति कर्तव्याः । एतदपि नित्यत्वात्प्राप्तमेव । तस्माद्यथागमम्भ-  
शक्तित इति । आद्यादित्वात्तसिः ।

हापयतीति प्रकृत्यर्थ एव, शिजर्थस्याविवक्षितत्वात् । अथवा हननं हा, संप-  
दादित्वात्किप्; तामापयतीति प्यत्, आप्रांतेः कर्तरि क्तिप्, तदन्तात्प्रातिपदिकाद्धात्वर्थे  
णिच् । न हापयति न त्यजंदित्यर्थः ।

स्वगृहे वसन्नवश्यमाविनीषु सूनासु न तत्पापेन संबध्यत इति प्रशंसा ॥ ६१ ॥

देवतातिथिभृत्यानां पितृणामात्मनश्च यः ॥

न निर्वपति पञ्चानामुच्छ्वसन्न स जीवति ॥ ६२ ॥

अननुष्ठाननिन्दया प्रकृतविधिस्तुतिः ।

कंचिच्चतुर्थ्या पठन्ति “देवतातिथिभृत्येभ्यः पितृभ्यश्चात्मने तथा न निर्वपति  
पञ्चभ्यः” इति ।

निर्वापो ह्यत्र दानं, न तादर्थ्योपकल्पनमात्रम् । तत्सम्बन्धेन प्रधानत्वाच्चतुर्थी युक्ता ।  
एतेभ्यो यः प्रत्यहं न ददात्युच्छ्वसन्नपि प्राणन्नपि आसप्रश्वासवानपि न जीवति  
मृत एव, जीवितफलाभावात् ।

भृत्याश्चात्र “वृद्धौ तु मातापितराविति” (मनु ११।१०) श्लोकनिर्दिष्टा वेदिनव्याः,  
न दासाः, कर्मनिमित्तत्वात्तेभ्यो दानस्य । अथवा गर्भदासादयो वार्द्धके कर्मस्वशक्ता  
अपि नियमतो लक्ष्यन्ते । भरणं जीर्णगवादीनामवश्यमिति विभागे वक्ष्यामः । उर-  
च गौतमेन “भर्तव्यस्तेन क्षीणवृत्तिः” ।

देवताभ्यश्च निर्वापोऽग्नौ होमः, स्थण्डिले च बलिहरणं तु वैश्वदेवेभ्यो दर्शपूर्णमा-  
सदेवताभ्य इव वा “अग्रये त्वा जुष्टं निर्वपामि” इति सम्बन्धादन्यः क्रो वाऽस्ति  
निर्वापः । अतो देवताग्रहणेन गृहीतत्वाद्भूतानाम् पृथगुपादानम् ।

आत्मग्रहणं दृष्टान्तः । यथाऽऽत्मनो भोजनेन विना नास्ति जीवितं तदर्थमन्नोप-  
योगोऽवश्यंभावी जीवितस्येष्टविषयत्वात्सर्वत एवात्मानं गोपायेदिति विधेश्च, एवं  
देवतादिभ्योऽपीति ॥ ६२ ॥

अहुतं च हुतं चैव तथा प्रहुतमेव च ॥

ब्राह्म्यं हुतं प्राशितं च पञ्चयज्ञान्प्रचक्षते ॥ ६३ ॥

एतैः शब्दैः कस्यांचिद्वेदशाखायामेतेषां विधानम् । अतः श्रुतिमूलनां पञ्चयज्ञ-  
विधानस्य दर्शयितुं तत्प्रसिद्ध्या पुनर्निर्दिशति ।

यश्चाहुतादिशब्दैरुद्दिश्य तत्प्रकरणे वा कश्चिद्वर्मो विहित इह नोक्तः सोऽपि  
ग्रन्थेनैव इति संज्ञान्तरनिर्देशे द्वितीयं प्रयोजनम् । यथा ब्रह्मयज्ञश्राद्धोद्गाहपरि-  
क्रियत्यादि ॥ ६१ ॥

जपोऽहुतो, हुतो होमः, प्रहुतो भौतिको बलिः ॥

‘ब्राह्म्यं हुतं’ द्विजाग्न्यर्चा, ‘प्राशितं’ पितृतर्पणम् ॥ ६४ ॥

योऽयमहुतो नाम यज्ञ उक्तः स जपो वेदितव्यः । “स्वाध्यायेनार्चयेदृषोन् इति”  
श्रवणाद्वेदाध्ययनं जपार्थः । यद्वा मानसे व्यापारे स्मरणम् । उभयत्रापि जपतिः  
पश्यते—व्यक्तायां वाचि मानसे चेति ।

अग्नौ होमो हुतम् ।

भूतबलिः प्रहुतम् । यद्यप्ययं होमस्तथाप्यग्नौ बाहुल्येन होमानां प्रसिद्धेर्भूत-  
यज्ञो न होम इत्याशङ्कायां प्रहुत इत्युक्तम् । प्रकर्षेणासौ होम इति स्तुत्या ।

विजाग्रयाणां ब्राह्मणानामर्चा ब्राह्म्यं हुतम् आतिथ्यकर्म द्विजाग्रयाणां ॥ ६४ ॥

स्वाध्याये नित्ययुक्तः स्याद्देवे चैवेह कर्मणि ॥

दैवकर्मणि युक्तो हि विभर्तीदं चराचरम् ॥ ६५ ॥

यदुक्तं पञ्चसु महायज्ञेष्वेकैकस्मिन्पृथगधिकारो न समुदाय एकोऽधिकारः, इति तद-  
नेन प्रकटीकरोति ।

यदा दारिद्र्यादिदोषादन्यतो वा कारणात्कथंचिदसंपत्तौ नातिथ्यादिपूजा घटेत ततः  
**स्वाध्याये** नित्ययुक्तेन भवितव्यम् । **दैवे कर्मणि** । वैश्वदेवदेवताभ्याऽग्नौ होमा  
'दैवं कर्म' । भूतयज्ञपितृयज्ञयोः सत्यपि 'दैवत्वे', प्रकरणादग्नावेव होमो 'दैव'मुच्यते ।

अत्र अर्थवादमाह । **दैवे कर्मणि युक्तः** तत्परो । **विभर्ति** धारयति ।  
**चराचरं** स्थावरं जङ्गमं च । सर्वस्य जगतः स्थितेर्हंतुर्भवतीत्यर्थः ॥ ६५ ॥

कथं पुनरग्न्याहुत्या सर्वस्य जगतः स्थितिर्भवतीत्यत आह ।

अग्नौ प्रास्ताहुतिः सम्यगादित्यमुपतिष्ठते ॥

आदित्याज्जायतं वृष्टिर्वृष्टेन्न ततः प्रजाः ॥ ६६ ॥

**अग्नौ** यजमानेन **प्रास्ता** क्षिप्त्वाऽऽहुतिर्हूयमानं चरुपुरोडाशागुच्यते । आदि-  
त्यमदृश्येन रूपेण प्राप्नोति । सर्वरसानामाहर्ताऽऽदित्योऽत आहुतिरग्न्यादित्यप्राप्ति-  
रुच्यते । अतः स रस आदित्यरश्मिषु कालेन परिपक्वो वृष्टिरूपेण जायते । ततोऽग्नौ  
प्रीहयादि । ततः **प्रजाः** सर्वप्राणिनः ।

एवमग्नौ जुह्वत्सर्वजगदनुग्रहे वर्तते यजमानः ।

पूर्वस्य विधेः शेषोऽयं, न पुनर्यथाश्रुतार्थनिष्ठः । तत्त्वे हि वृष्टिकामस्याधिकारः  
स्यात् । न च तच्छ्रुतम् । प्रकृतशेषतयाऽन्वयसंभवे न कल्पनाया अवसरः ॥ ६६ ॥

यथा वायुं समाश्रित्य सर्वे जीवन्ति जन्तवः ॥

तथा गृहस्थमाश्रित्य वर्तन्ते इतराश्चमाः ॥ ६७ ॥

अपरेण प्रकारेण महायज्ञानामवश्यकर्तव्यतां दर्शयति ।

**वायुः** प्राणस्तमाश्रित्य **सर्वे जीवन्ति** । न ह्यप्राणस्य जीवितमस्ति, प्राण-  
धारणमेव 'जीवनम्' ।

जन्तुशब्दः प्राणिमात्रवचनः ।

सर्वप्रहणं देवर्षीणामप्यभिरागयुक्तानां वायवायत्तमेव जीवनम् ।

एवं गृहस्थः प्राणतुल्यः सर्वाश्रमिणाम् । अतः सर्वोऽजीवनीयेन भवितव्यमिति  
विध्यर्थः ।

इतरग्रहणाद्यद्यपि गृहस्थादन्य आश्रमिणः प्रतीयन्ते, तथापि न गृहस्थप्रतिषेधार्थमे-  
व । स्नातकस्य हि विशेषेणातिथ्यादिदानं विहितम् । तस्मादितरग्रहणं गृहस्थाश्रम-  
तुल्यतार्थम् । न च श्रूयते नात्मनात्मनि वर्तन्ते शरीरकुटुम्बस्थितिं प्राप्नुवन्ति । इतरे  
च त आश्रमा इतराश्रमा इति समासः ॥ ६७ ॥

यस्मात्तयोऽप्यश्रमिणो ज्ञानेनान्नेन चान्वहम् ॥

गृहस्थेनैव धार्यन्ते तस्माज्ज्येष्ठाश्रमो गृहम् ॥ ६८ ॥

यस्मात्तयोऽप्यश्रमिणो ज्ञानेन वेदार्थव्याख्यानजन्येनान्नेन च धार्यन्ते  
उपक्रियन्ते गृहस्थेन तस्माज्ज्येष्ठः श्रेष्ठ आश्रमो गृहम् ।

गृहीति पाठे बहुव्रीहिः, गृहमिति पाठे विशेषणसमासो, 'ज्येष्ठाश्रम' इति ।

अत्रापि गृहस्थैरेवेत्यैचित्यानुवादेशे, न वानप्रस्थादीनामध्यापनादिप्रतिषेधः । वान-  
प्रस्थस्य तावद्विहितमेतत् 'एतानेव महायज्ञान्निर्वपेदिति' । प्रव्रजितस्य यद्यपि 'समां  
भूतं हिंसानुग्रहयोः—अनारम्भा ( गौतम ३।२४-२५ )' इत्यनुग्रहः प्रतिपिद्धस्तथापि  
वेदार्थव्याख्यानं भिक्षुशास्त्रे विहितम् । ज्ञानवैराग्यभावनाभ्यासातिशयविधानाच्च  
तयार्नातिप्रयत्नो वेदार्थव्याख्यानं । ब्रह्मचारिणस्वार्थलोपान्नाध्यापकत्वं, मैत्रवृत्त्यु-  
पदेशाच्च कुतोऽन्नदानम् । अतो गृहस्थानामेव प्रायेण तत्संभवादेवमुक्तं गृहस्थैरेव ॥ ६८ ॥

स संधार्यः प्रयत्नेन स्वर्गमभयमिच्छता ॥

मुखं चेहेच्छताऽत्यन्तं योऽधार्गो दुर्बलेन्द्रियैः ॥ ६९ ॥

स गृहाश्रमः । प्रयत्नेन संधार्योऽनुप्रेयोऽक्षयस्वर्गकामेनेह च सुखमिच्छता ।  
अत्यन्तं यस्य सुखस्यान्तो नास्ति । अत्यन्तशब्दे नित्यतां गमयति । य आश्रमो-  
ऽधार्गोऽशक्यो धारयितुं दुर्बलेन्द्रियैः ।

एतदुक्तं भवति । यतः स्त्रीसंभागमुसंस्कृतभोजनादि गृहस्थस्यावश्यंभावि ततश्चे-  
न्द्रियाणां विषयसर्क्ता दोषः—अत उच्यते—प्रयत्नेन आश्रमान्तरंभ्योधारयितव्यः ।  
अत्रापि महानिन्द्रियसंयमः । अनृतौ न गन्तव्यं परद्वारा न गन्तव्याः शेषान्नं भोक्त-  
व्यम् । विषयसंनिधाने यो नियमः स दुष्करः ।

स्वर्गमभयमिति । नानेन सर्वेषां गृहस्थकर्मणां स्वर्गफलतोच्यते, केषांचिन्नित्य-  
त्वात्केषांचित्फलान्तरश्रवणात् । येऽप्यश्रुतफलाः स्वर्गफलतया कल्पन्ते तेषामपि केवला-  
नामनुवादे न कश्चिद्विशेषणे हेतुः । तस्माद्विहिताभिप्रेतफलानुवादेश्यम् । न चाधि-  
कारान्तरमिदम् । तेषामेव यावज्जीविकं स्वर्गकामस्येति च शक्यं वक्तुम् । सुखं चेहेच्छ-  
तेत्यविशेषं तुल्यत्वावगमात् । न हीह सुखकामेनेत्येतच्छक्यं कर्मफलतया ज्ञातुं,  
विशेषभ्यानिर्देशात् । सर्वा हि प्रीतिर्प्राप्तपुत्रादिलाभैर्विशेषैरवच्छिन्ना प्रतीयते । अन-



वच्छेदेन प्रीतिमात्रं चेत्स्वर्ग एव । न च तस्यैहिकत्वम् । तस्माद्दृष्टसुखाप्तिकामानु-  
वादेऽयम् । अनिकेता ह्यन्य आश्रमिणो वृक्षमूलनिकेतनाः परगृहवासिनो दुःखमा-  
सते । तस्मादयं तावदनुवादः तत्तुल्यतयाऽयमप्यनुवाद एव ॥ ६६ ॥

ऋषयः पितरो देवा भूतान्यतिथयस्तथा ॥

आशामने कुटुम्बिभ्यस्तेभ्यः कार्यं विजानता ॥ ७० ॥

एते **कुटुम्बिभ्यो** गृहिभ्यः सकाशादर्शयन्ते आदित्सन्ति । आत्मोपकारलिप्साऽऽ-  
शासनमाकाङ्क्षा । अतस्तेभ्यो देवादिभ्यः **कार्यं** कर्तव्यं विहितहोमादि **विजानता**  
शास्त्रास्वतिम् ।

‘कुटुम्बं’ दाराः ।

प्राकृतपुरुषेणापि या महायासोपनिबद्धा सा न युक्ता विफलीकर्तुं किं पुन-  
र्देवतानुतिः ॥ ७० ॥

स्वाध्यायेनार्चयेत्प्रीन्हेमैर्देवान्यथाविधि ॥

पितृञ्छ्राद्धेन नननैर्भूतानि वलिकर्मणा ॥ ७१ ॥

“स्वाध्यायमधीयीत” इति य एवार्थः स एव स्वाध्यायेनार्चयेदृषीन् इति । यद्भवति  
श्रद्धादरेण पाद्यार्घ्यमाल्यानुलेपनेन तदर्चय्यते । स्तुतिवचनं चेदम् । न चोभय-  
रपि स्वाध्यायऋषिपूजयोः करणम् । अग्न्यादिदेवतास्तावका मन्त्रा ऋषीन्भिष्टुवन्ति ।  
तस्मात्पशं तामात्रम् ऋषीन्स्वाध्यायेनार्चयेदिति ।

अथवा नेह मरीच्यादय ऋषयोऽभिप्रेताः, किं तर्हि वेदा एव । स्वाध्यायशब्दश्च  
क्रियाशब्देन नात्र वेदवचनो यथा ‘स्वाध्यायाऽध्यतव्य’ इति । तेनैतदुक्तं भवति ‘अध्य-  
यनेन वेदं पूजयेत्’ यथाविध्यभ्यस्येत् । अन्यथा पूजाया असंभवात् । अत्राप्यर्चा  
भाक्ता एव । न हि होमं देवता प्रधाना, कारकं हि देवतंति ।

**पितृन् श्राद्धेन** । अत्र यथाश्रुत एव नियोगः । स च श्राद्धविधौ निर्णेष्यते ।

**नन्** अतिथिभिन्नुप्रभृतोन् अर्चयेत्, अर्चापूर्वकमन्नं तेभ्यो दद्यादित्यर्थः ॥ ७१ ॥

दद्याद्दहरहः श्राद्धमन्नाद्येनोदकेन वा ॥

पयोमूलफलैर्वाऽपि पितृभ्यः प्रीतिमावहन् ॥ ७२ ॥

दद्यात् कुर्यात् ।

अहरहः प्रतिदिवसम् ।

**श्राद्धम्** । नाम्ना धर्मातिदेशः । श्राद्धं नाम पितॄन् कर्माभावास्यायां विहितम् ।  
तदीयेतिकर्तव्यता श्राद्धमित्यनेन ताश्चाऽनिदिश्यते ।

**अन्नाद्येनेति ।** 'तिलैर्ब्रीहियवैः' ( मनु ३।२६७ ) इत्यादेरनुवाचोऽयम् । उत्तरत्र विवक्षितार्थः ।

**उदकेनेति । पयः क्षीरम् ॥ ७२ ॥**

**एकमप्याशयेद्विप्रं पित्रर्थं पाञ्चयज्ञिके ॥**

**न चैवात्राशयेत्कंचिद्वैश्वदेवं प्रति द्विजम् ॥ ७३ ॥**

श्राद्धशब्देन विधानात्सर्वस्मिन्स्तद्विधाने प्राप्ते कश्चिदितिकर्तव्यताभागो निवर्त्यते न चैवात्राशयेत्कंचित् । नात्रान्वाहिकं श्राद्धे वैश्वदेवं प्रति विश्वान्देवानुद्दिश्य हितभोजनम् ।

अत्र केचिदाहुः । प्राप्ते भोजन आशयेदिति पुनर्वचनमपूर्वत्वमस्य दर्शयति । नानेनावदेवैतच्छ्राद्धं यत्पितृनुद्दिश्य ब्राह्मण एको भोज्यते, न त्वन्या काचिद्वर्षात्रादि-होमाद्येतिकर्तव्यतास्ति । 'ब्रह्मचर्य' 'स्वाध्यायनिषेध' इत्येवमादि न भवति ।

**एकमप्याशयेद्विप्रम् ।** त्रयाणां नियमादेर्कैकमुपयत्रेत्यस्याविधित्वाद्वापि एका प्रीयते । एकमपि भोजयन्, सति संभवे बहूनपि ।

**पित्रर्थं पितृवृत्त्यर्थम् ।**

**पाञ्चयज्ञिकम्** पञ्चयज्ञभवं पाञ्चयज्ञिकं, तदन्तर्गतम् । **पाञ्चयज्ञिकशब्दः** श्राद्धे प्रयुक्तः । न ह्येतत् पाञ्चयज्ञिकं तर्पणम् । तेन तर्पणभोजनयोः समुच्चयः । अस्य तु विकल्पो भविष्यति—'यदेव तर्पयत्यद्विगिति' ॥ ७३ ॥

**वैश्वदेवस्य सिद्धस्य गृह्येऽग्रां विधिपूर्वकम् ॥**

**आभ्यः कुर्याद्वेवताभ्यां ब्राह्मणो होममन्यदम् ॥ ७४ ॥**

विश्वेदेवार्थो वैश्वदेवः पाक उच्यते । सर्वार्थो विश्वदेवशब्दोऽपि सम्प्रदानमात्रोप-योजनार्थः । तेनातिथ्याद्यर्थताऽप्युक्ता भवति ।

**सिद्धस्य होममाभ्यां वक्ष्यमाणाभ्यां देवताभ्यः कुर्यात् ।** सिद्धशब्देन—प्रयत्नादेशेन देवस्यत्वेति मन्त्रवाग्निर्वापा न कर्तव्या इति दर्शयति, केवलं सर्वार्थं निष्पन्न-पाकं होमादि कर्तव्यमिति विध्यर्थः ।

**गृह्ये ।** यथाविधिहोमादिकरणनिर्देशः । **विधिपूर्वकम्**—समाचारप्राप्तं परिमृष्टनपर्युत्तणादिरूपामितिकर्तव्यतामाह ।

**ब्राह्मणशब्दस्त्वैवर्णिकाधिकारप्रदर्शनार्थः ।**

**अन्वहं** नित्यमित्यर्थः ।

वेवताग्रहणं स्वाहाकारप्राप्त्यर्थम् । षष्ठीनिर्देशादग्नेरिदमिति प्रयोगः स्यात् । देवता-शब्दे तु—स्वाहाकारेण वा देवेभ्यो हविः संप्रदीयत इति । याज्यान्तं पुनर्वपट्-

कारस्य विधानात्, स्मार्तहोमे त्वभावः । स्वाहाकारस्तु सर्वत्र । तस्मिंश्च सत्यग्रये स्वाहेति प्रयोगः ॥ ७४ ॥

अग्नेः सोमस्य चैवादा तयोश्चैव समस्तयोः ॥

विश्वेभ्यश्चैव देवेभ्यो धन्वन्तरय एव च ॥ ७५ ॥

आदावित्यनुवादः । पाठक्रमेणैवाग्नेरादौ सिद्धत्वात्ते पृथगाहुती । तयोश्च समस्तयोरग्नौषोमाभ्यामिति, विश्वेभ्यो देवेभ्य इति प्रयोगः । एकैवाहुतिर्धन्वन्तरये स्वाहा ॥ ७५ ॥

कुर्वे चैवानुमत्यै च प्रजापतय एव च ॥

सह आवापृथिव्याश्च तथा स्विष्टकृतेऽन्ततः ॥ ७६ ॥

सह आवापृथिव्योः आवापृथिवीभ्यां स्वाहेति ।

तथा स्विष्टकृतेऽन्ततः । स्विष्टकृदिति गुणपदम् । अग्निश्च गुणीभूतः स्वतः । स्मृत्यन्तरेऽग्रये स्विष्टकृत इति वचनात्, श्रुतौ सर्वहोमेष्वेव चाम्नानात् । अन्तः । इति पाठात्सिद्धे वचने—स्मृत्यन्तरेऽधिकानामाहुतीनामाप्नानात्सति समुच्चये प्राक् स्विष्टकृत आवापः कर्तव्य इति—दर्शयितुम् ।

“ननु चैकत्वाद्धामस्य देवताविकल्पो युक्तः” ।

कृतः पुनरेकत्वं हामस्य । इयमेव हामानामुत्पत्तिः “अग्नेः सोमस्य च” इत्यादि । तत्र चोत्पत्तावेव देवताविशेषणावरुद्धत्वाद्भिन्ना एव होमाः प्रतीयन्ते ॥ ७६ ॥

एवं सम्यग्धावद्वत्वा सवदिक्षु प्रदक्षिणम् ॥

इन्द्रान्तकाप्यतीन्द्रभ्यः सानुगेभ्यो बालं हरेत् ॥ ७७ ॥

सम्यगनन्यचित्ततया देवताध्यानपरः ।

एवमेताभ्यां देवताभ्यांऽग्नौ हुत्वा ततः सर्वासु दिक्षु यथासंख्यं प्रदक्षिणम् । प्रथम प्राच्यां ततो दक्षिणस्यां इत्येष प्रदक्षिणावर्तः ।

इन्द्रः अन्तकः अप्यतिः इन्द्रः—प्रतिदिशम् ।

अपरश्चाह—“अहविर्भागिन्दुरिति । यदि नैतेन शब्देन बलिहरणं स्यात्कश्चिन्दाहर्हिर्भाक्त्वम् । बलिहरणं च हाम एवेति व्याख्यातम्” ।

वृत्तभङ्गभयाच्चात्र न शब्दस्य रूपविवक्षेति स्मृत्यन्तरोपात्तैरेव शब्दैरुद्देशः कर्तव्यः ।

सानुगेभ्यः । ‘अनुगः’ अनुवरास्तत्पुरुषाः । तथा चन्द्रपुरुषेभ्य इत्यादि प्रयोगः ॥ ७७ ॥

मद्भ्य इति तु द्वारि क्षिपेदप्स्यद्भ्य इत्यपि ॥

वनस्पतिभ्य इत्येवं मुसलोऽलूखले हरेत् ॥ ७८ ॥

अत्रेतिकरणः रूपविवक्षार्थः ।

अप्स्वित्यधिकरणम् । अद्भ्य इति देवतानिर्देशः ।

वनस्पतिभ्य इति मुसलोऽलूखले । द्वन्द्वैकवद्भावे न विकल्पितमाधारद्वयम् । निर्देशे गुणवृत्त्या प्रधानभूताया आहुतेरावृत्तिर्युक्ता । न च मुसलोऽलूखलस्यैकीकृतस्याहुति-सम्बन्धः शक्यः कर्तुं, पृथक्त्वस्य तत्राप्युपलम्भात् । न हि क्षीरोदकवत् अनयोर्व्या-भिप्रायसम्भवः । तत्र यदलूखले क्रियते नेतरत्र होमः कृतः, अथालूखले न मुसले । न च भागश आहुतिः सम्भवति नियतपरिमाणत्वात् । द्वन्द्वनिर्देशेऽत्र संयुक्तयोरन्य-तरत्र होमो युक्तः ॥ ७८ ॥

उच्छार्पके श्रियै कुर्याद्रद्रकाल्यै च पादतः ॥

ब्रह्मवास्तोष्पतिभ्यां तु वास्तुमध्ये बालं हरेत् ॥ ७९ ॥

उच्छीर्षकं प्रसिद्धदेवताशरणं शीर्षस्थानं, तत्र श्रियै बलिं कुर्यात् । पादतः अर्धाभागे गृहस्य भद्रकाल्यै । तस्या अपि स्थानं द्वारस्य पूर्वभागे ।

अन्ये उच्छीर्षकं गृहस्थशयनस्य शिराभागमाहुः, पादौ चास्याधोभागम् । तेन भव्यादावयं होमो, भूप्रदेशे वा गृहस्थशयनस्थाने ।

ब्रह्मवास्तोष्पतिभ्याम् । सत्यपि द्वन्द्वनिर्देशे पृथगेत आहुती, 'ब्रह्मणं' 'वास्तो-पतिव्यं' इति च । यत्र तूभयदेवतात्वमग्रीषामवत्तत्र सहप्रहणं समस्तप्रहणं वा करोति, 'न्याश्रचेव समस्तयोः' (८५) 'सह सावापृथिव्याश्चेति' (८६) प्रसिद्धसाहचर्यात् ।

'वास्तु'गृहं, तन्मध्ये ॥ ७९ ॥

विश्वेभ्यश्च देवेभ्यो बलिमाकाश उत्क्षिपेत् ॥

दिवाचरेभ्यो भूतभ्यो नक्तञ्चारिभ्य एव च ॥ ८० ॥

चशब्दादेर्कवेयमाहुतिः । विश्वेभ्यो देवेभ्य इति गृहाकाशं, गृहान्निष्क्रम्य वा ।

दिवा दिवाचारिभ्यः, नक्तं नक्तञ्चारिभ्यः । भूतभ्य इत्यनुषज्यते ।

किंचिदेते आहुती सायंप्रातर्विभागेनाहुर्दिवाचरेभ्य इति ।

उदयुक्तम् । सायममन्त्रहोमं वक्ष्यति ।

'एतेन मन्त्रप्रतिपन्धेन शब्दाद्देश्यता मा भून्मानसस्तूद्देशः केन निवार्यते । न च तेन विना होमसिद्धिः' ।

एतदेव तु वक्तव्यं कुतोऽयं विभागावगमः ।

गृह्यकारैरेवमुक्तमिति चेदस्तु ॥ ८० ॥

पृष्ठवास्तुनि कुर्वीत वलिं सर्वान्नभूतये ॥

पितृभ्यो वलिशेषं तु सर्वं दक्षिणतो हरेत् ॥ ८१ ॥

पूर्वयोरारुह्योः शेषोऽयम् । आधारविधानार्थमाद्योऽर्धः श्लोकः ।

आवासकस्यापरि य आवासस्तत्पृष्ठवास्तु । एकशालाया अप्युपरिभागः । तत्र बलिं कुर्वीत दिवाचारिभ्यो नक्तचारिभ्यश्च ।

सर्वान्नभूतये । तादृश्यं चतुर्था, न सम्प्रदानं । हंमाद्यश्रुतत्वाद्बलिशब्दस्य पूर्वशेषत्वादाधारापेक्षत्वाच्च पूर्वयोरारुह्योः । न कचिदपि वैश्वदेवे 'सर्वान्नभूति'र्देवतात्वेन स्मृत्यन्तरे श्रुता । तास्मादयमस्यार्थः । 'सर्वेषामन्नानां कृत्यर्थमेतच्च कर्तव्यं, एतस्मिन्वन्निहरणं कृते सर्वाण्यन्नानि भवन्ति' । अवयवप्रसिद्ध्या त्वर्थावगमं उपपद्यमाने समुदायार्थकल्पनमयुक्तम् । देवतापेक्षया वाऽदृष्टः कश्चिदर्थः कल्पयितव्यः ।

बलिशेषम् । शेषग्रहणात्पात्रे समुद्धृत्य ततो हंमः कर्तव्यः, न तु स्थालोत्थाश्च बलिदानानि ग्रहीतव्यानि ।

दक्षिणतः दक्षिणस्यां दिशि, तदभिमुख इति यावत् ।

सर्वं यावन्मात्रं गृहीतम् ॥ ८१ ॥

शुनां च पतितानां च श्वपचां पापरोगिणाम् ॥

वयसाश्च कृमीणां च शनकैर्निर्वपेद्भुवि ॥ ८२ ॥

अन्नं पात्रे समुद्धृत्य आदीनामुपकाराय भुवि निःक्षिपेत् ।

पापरोगिणः कुष्ठिच्ययादयः ।

वयांसि पक्षिणः ।

शनकैर्भूम्युत्थितरजमा यथा न संसृज्येत ।

भूग्रहणं न पात्रप्रतिपेक्षाय, किं तर्हि श्वपचपतितकुष्ठिभ्यो न हस्ते दातव्यम् ।

उपकारविधानं चेदम् । अत एव पष्ठ्याऽयं श्लोकः पठ्यते, न चतुर्थ्यन्तेन ।

पक्षिणां तादृग्देशं विधातव्यं यत्राविभ्यतः आदिभ्यः स्वादन्ति ।

कृमीणामिति तादृशे देशे यत्र तेषां सम्भवः ॥ ८२ ॥

एवं यः सर्वभूतानि ब्राह्मणेन नित्यमर्चति ॥

• स गच्छति परं स्थानं तेजोमूर्तिः पथर्जुना ॥ ८३ ॥

पूर्वस्योपसंहारः ।

सर्वप्रहणादन्येषामपि भृगुकृक्कुटमार्जारादीनां ग्रामे सम्भवतामन्नेनोपकर्तव्यम् ।

अर्चतिरनुग्रहे न पूजायां, आदीनां तदसम्भवात् । अवज्ञानप्रतिषेधार्थं चैवमुपात्तं, नानुगृह्णातीति पठितम् ।

**परं स्थानं** धाम ब्रह्म प्राप्नोति । **पथर्जुना** । न संसारयोगीर्वाही भ्राम्यति ।

“किंपुनरेतत्फलविधानम्” ।

नन्ति ब्रूमः । नित्योऽयं विधिरित्युक्तम् । नित्ये च फलश्रवणमर्थवादः । न ह्यत्र विधिः श्रूयते । गच्छतीतिवर्तमानापदेशोऽयम् ।

**तेजोमूर्तिः** केवलतेजःशरीरः, न पाञ्चगौतिकं शरीरमभिसम्बध्यते, बोधस्वभाव एव भवति । निष्कल्मषता वाऽनेन लक्ष्यते । शुद्धप्रकृतिर्भवतीत्यर्थः । भूतानुकम्पनं चेदम् । असति शास्त्रातिक्रमे पापमम्बन्धस्याभावाच्छुद्धता युक्ता । इतरथा पापस्य मलरूपत्वान्न तेजोमूर्तिः । असति च पापे परं धाम श्रेष्ठमदुःखरूपं प्राप्नोतीत्येतदपि युक्तमेव ॥ ८३ ॥

कृत्वेतदवलिकर्मैवमनिधिं पूर्वमाशयेत् ॥

भिक्षां च भिक्षवे दद्याद्विधिवद्ब्रह्मचारिणे ॥ ८४ ॥

यनिधिलक्षणं वक्ष्यति । तमभ्यागतं सन्तं पूर्वमाशयेत् भोजयेत्, सर्वभोक्तृभ्यो गृहमन्निहितेभ्यः ।

**भिक्षां भिक्षवे** च याचमानाय दद्यात् । भिक्षाशब्देन स्वल्पपरिमाणमन्नदानमुच्यते । उक्तं हि “प्रमृतिर्भिक्षा” । अन्तःपुरप्रसिद्धं चैतत् । ब्रह्मचारिणे विधिवत् । अन्यस्मा अपि पाखण्डादिरूपाय भिक्षवे न विधिवद्दातव्या । ब्रह्मचारिणे तु विधिवत्पास्तवाचनपूर्वं भिक्षादानमित्येष विधिः ।

अथवा **भिक्षुः** परिव्राड्, ब्रह्मचारी प्रथमाश्रमी । चशब्दश्चास्थाने वृत्तानुरोधात् । ब्रह्मचारिणे चेति पठितव्यम् ।

एवं तु वानप्रस्थाय न दानं स्यात् । तस्माद्विज्ञते इति ‘भिक्षुः’, तस्यैव विशेषणं ब्रह्मचारिप्रहणम् । तेन त्रिभ्योऽप्याश्रमिभ्यो भिक्षादानं नियमतोऽनुज्ञातं भवति । पाखण्डादीनां तु पतितादिवत् । सर्वप्रहणेन भिक्षोपकारो यथाशक्ति विहित एव ॥ ८४ ॥

यत्पुण्यफलमाप्नोति गां दत्त्वा विधिवद्गुरोः ॥

तत्पुण्यफलमाप्नोति भिक्षां दत्त्वा द्विजो गृही ॥ ८५ ॥

नित्य भक्तदानमर्थिने शक्तितो दातव्यम् । इदं त्वधिकारान्तरम् ।

यद्गुरवे गां दत्त्वा फलमाप्नोति तद्विद्वां दत्त्वा गोत्रतस्याविशिष्टमिति । स्मृत्यन्तरे सर्वफलता पापप्रमोचनार्थताऽपि गोदानस्य श्रुता । यावतामल्पोपकाराणां महोपकारैः फल-  
साम्यमुच्यते, तेषां लोकवत्परिमाणतः फलविशेषोऽवगन्तव्यः । प्राप्यते तदेव फलम्, न तु  
चिरकालम् । आवाच्यो ह्ययं न्यायः—“पणलभ्यं हि कः प्राज्ञः क्रीणाति दशभि-  
पणैः” इति । समानफलत्वे महाप्रयासानर्थक्यं प्राप्नोति ।

“अगुर्यथाविधीति” कंचित्ठन्ति । तत्र नञल्पवचनो द्रष्टव्योऽल्पगुरिति ।

**पुण्यं धर्मस्तस्य फलम् ॥ ८५ ॥**

**भिक्षामप्युदपात्रं वा सत्कृत्य विधिपूर्वकम् ॥**

**वेदतत्त्वार्थविदुषे ब्राह्मणायोपपादयेत् ॥ ८६ ॥**

अथ विधिवदित्युक्तं सोऽयं विधिरुच्यते ।

अप्रकृतभ्यादपात्रस्य श्रवणं सर्वदा नृणां, न भिक्षादानस्यैवेति दर्शयितुम् ।

**सत्कृत्य** पूजयित्वा

विधिः पूर्वं यस्य दानस्य तद्विधिपूर्वकम् । पूर्वशब्दः कारणवचनः । शास्त्र-  
निमित्तकमेतदित्यर्थः । इतिकर्तव्यता वा **विधिः**, सा पूर्वं कर्तव्या । उक्तं च पूर्वं  
भिक्षादानं, ददाति सत्कृत्य पूजयित्वा ।

वेदस्य तत्त्वार्थः पारमार्थिको निःसंशयोऽर्थस्तं ‘वेत्ति’, तस्मै ब्राह्मणायोपपादयेद्दत्त्वात् ।  
**ब्राह्मणायेति** जानिनियमः **विदुषे** इति गुणनियमः । तेन यत्किञ्चिद्दातव्यं तद्ब्राह्मणा-  
नस्मै च वेदार्थविदे पूजापूर्वकमित्यर्थत्रयविधानं सर्वं ददात्यर्थाद्देशेन, पौरुषेयत्वाभा-  
वकारार्थविधानम् ॥ ८६ ॥

प्राप्ते दाने दोषः ।

**नश्यन्ति हव्यकव्यानि नराणामविजानताम् ॥**

**भस्मभूनेषु विप्रेषु भोहादत्तानि दातृभिः ॥ ८७ ॥**

पूर्वेण यादृशे देयं तत्पात्रमुक्तम् । अनेनापात्रे ददतः प्रतिषेधः ।

**नश्यन्ति** निष्कलानि भवन्ति । **हव्यानि** देवतोद्देशेन यानि ब्राह्मणभोजनादीनि  
क्रियन्ते । पित्र्यकर्माङ्गभूतान्यन्यानि **कव्यानि** श्राद्धानि ।

**भस्मभूतेषु** । भस्मतां प्राप्ता भस्मभूताः । उपमाने वा ‘भूत’शब्दः, ‘भस्मानीव’ यथा  
‘काष्ठभूत’ इति । “किं पुनर्भस्मना साम्यम्” । यथा तन्न कचिदुपयुज्यतेऽवकररूपम-  
पोहमेवमीदृशो ब्राह्मणः क्रियाभ्योऽपोहितव्य इति तात्पर्यार्थः ।

**नराणामविजानतां नश्यन्तीति** सम्बन्धः ।

मोहादृत्तानि दातृभिः । अविजानता मोहादिति चानुवादः । यच्छास्त्रेणा-  
पाहितं तन्मोहादेव क्रियते ॥ ८७ ॥

कीदृशाः पुनरभस्मभूतास्तानाह

विद्यातपःसमृद्धेषु हुतं विप्रमुखाग्निषु ॥

निस्तारयति दुर्गाच्च महत्तर्थाव किल्बिषात् ॥ ८८ ॥

विद्यातपोभ्यां समृद्धास्तद्गतिरिक्ता भस्मभूताः । समृद्धिरतिशयिनी सम्पत्तिः ।  
बहुविद्यया महता च तपसा युक्ता एवमुच्यन्ते । समुदायसम्बन्धिनी अपि विद्यातपसी  
सम्बन्धिसम्बन्धादवयवभूतमुखैः सामानाधिकरण्यं प्रतिपद्येते । विप्राणां मुखान्यग्नय  
इत्यत्र व्याघ्रादेराकृतिगणत्वात्समासः ।

यथाऽमौ हुतं फलवद्भस्मनि हुतं निष्फलमेवमीदृशं भोजनं ब्राह्मणमुख्यनिश्चितं हुत-  
मिति भोजनमेव स्तुत्योच्यते । यागहोमादि महाफलतया प्रसिद्धम् । अतः प्रख्याततम-  
गुणोनाप्रख्यातमुपमीयते ।

निस्तारयति दुर्गात् । 'दुर्ग' व्याधिशु राजपीडादिजीवितमुपस्थितम् । ततो  
'निस्तारयति' रक्षति । न तेन संमृश्यते । महत्तर्थाव पापात्परलोकेऽपि नरकादिगतेऽप्रायते ।

न केवलमाभ्युदयिककर्मेदृक्पात्रविषयम् । प्रायश्चित्तार्थमपि तद्गुणायैव  
क्षतव्यम् ॥ ८८ ॥

संप्राप्ताय त्वतिथये प्रदद्यादासनादके ॥

अन्नं चैव यथाशक्ति संस्कृत्य विधिपूर्वकम् ॥ ८९ ॥

सम्प्राप्ताय स्वयमुपस्थिताय, न तु निमन्त्रिताय । न हि निमन्त्रितोऽतिथिर्भवति ।  
प्रायश्चित्तं च वक्ष्यति ( अग्रे १०३ श्लो० ) "भार्या यत्राग्नयोऽपि वा" इति ।

आसनादके दद्यात् । पादधावनोपयोगि प्रथममुदकं तत आसनम् भोजनं च ।

यथाशक्ति संस्कृत्येत्यन्नविशेषणम् । सविशेषमन्नं संस्कृत्य दद्याद्भोजयेत् ।

विधिपूर्वकम् विधिः पूर्वं यस्मिन्दाने तद्देवमुच्यते । विधिः शान्तिं तत्पूर्वं  
नेमित्तं प्रमाणमित्यर्थः ॥ ८९ ॥

शिलानप्युज्जतो नित्यं पञ्चाग्नीनपि जुह्वतः ॥

सर्वं सुकृतमादत्ते ब्राह्मणोऽनर्चितो वसन् ॥ ९० ॥

अनन्तदरिद्रस्याप्यतिथिपूजाव्यतिक्रमो न युक्तः ।

शिलान् कंदारलवनशेषान् । उज्ज्वल उज्ज्वलः । एतच्च वृत्तिसंकोचोपल-  
क्षणार्थम् ।



**पञ्चाग्नीनपि जुह्वतः ।** अनेन शास्त्रानुष्ठानसंपन्नोऽत्यन्तदारिद्र्य यद्यतिथिमागतं न पूजयत्यन्नदानादिना, तदा तदनुष्ठानं स वृत्तिसंयमो निष्फलतामेति । ततश्च सर्वं मुकृतं पुण्यमादत्ते अतिथिगृह्णाति निष्फलीकुरुते । अनर्चितो वसन् । तस्मादर्चयेदिति विध्यर्थः । वसन्निति लिङ्गात्सायमागतं विधिरयम् । पञ्चामयस्त्रेता गृह्यः सभ्यश्च

“अथ काऽयं सभ्यो नामाग्निः” ।

एवं ह स्माहुः । ग्रामान्तरे प्रोषितस्य यत्र लौकिकपाकः क्रियते महासाधनस्य बहुवेश्मसु यो गृहागारादेव शीतापनोदार्थं विहित्यते स सभ्यः ।

“होमस्तर्हि तत्र कः ? यावता ‘तस्मिन्गृह्याणि’ इति नियमः ।”

अस्मादेव वचनात् वैश्वदेवहोमः प्रोषितस्य लौकिकेऽप्यस्ताति मन्यन्ते । ब्राह्मिन्यैः शुष्कधान्यैर्यत्र लेलिहानं सुसमिद्धं पश्येत्तत्राभिजुहुयादिति स्मृतिवचनमुदाहरन्ति ।

इह भवन्तस्त्वाहुः । उपनिषत्सु पञ्चाग्निविशोक्ता । तत्र तेषां कल्पिताग्निरूपाणि । तद्रूपेण यदुपासनं यच्च वेदनं स ‘होम’ इति कल्प्यते । सा हि सर्वश्रौतेभ्यः कर्मभ्यां-तिशयफलेष्यते । एवं हि तत्राग्रायते ‘स्तनो हिरण्यस्य सुरां पिबंश्च गुरोस्तल्पमावपन्न ब्रह्महा च ते पतन्ति चत्वारः संसर्गा च’ ।

पञ्चानामपि यत्फलं तदतिथ्यावाराधितेऽविमुखीकृते नश्यतीति प्रशंसातिशयनायक-कर्तव्यतां दर्शयति ।

यद्यपि प्रातराशेऽप्यतिथिभोजननियमः, सायं तु तद्रूपतिक्रमे प्रायश्चित्ताधिक्यम् :

‘यथाशक्तीति’ पूर्वश्लोकंऽन्नविषयं ये न मन्यन्ते, त एवमाहुर्यथाशक्त्यतिथयः पूजयितव्याः, एको द्वौ बहव इति ॥ ८० ॥

तृणानि भूमिन्दकं वाक्चतुर्थी च मृन्ता ॥

एतान्यपि सतां गेहे नाच्छिद्यन्ते कदाचन ॥ ९१ ॥

यदि दारिद्र्यात्सायमन्नदानं न घटते तदा नैवं मन्तव्यम्—‘प्रधानमतिथिर्भोजनं, तच्च मे नास्तीति, किमनेन मद्गृहे प्रविष्टेनेति’ । यतोऽशक्तस्य तृणादिदानेनाप्यतिथिपूजाविधिः स्यात् । अथवा नायं विधिर्भोजन एव पर्यवस्यति, किं तर्हि निवत्स्यतः शयनादि दातव्यम् ।

तृणग्रहणं सस्तेरोपलक्षणार्थम् ।

भूमिरासनशयनविहारस्थानम् ।

मृन्ता वाक् प्रियहितवचनं, कथाप्रस्तावादि वा ।

एतान्यप्यन्नाभावे सतामागतस्यातिथेर्नाच्छिद्यन्ते, किंतु दीयन्ते सर्व-कालम् ॥ ८१ ॥

एकरात्रं तु निरसन्नतिथिर्ब्राह्मणः स्मृतः ॥

अनित्यं हि स्थितो यस्मात्तस्मादतिथिरन्यते ॥ ९२ ॥

नातिप्रसिद्धो लोकेऽतिथिशब्दार्थ इति तदर्थलक्षणमाह ।

एकरात्रं वसतः परगृहेऽतिथित्वम् । तच्च ब्राह्मणस्य न जात्यन्तरे ।

द्वितीयेऽहि पृजाविधौ कामचारः । अभ्युदयविशेषार्थिनस्तदधिकारः, न नैयमिकः ।  
तथा चापस्तम्बः ( २ । ७ । १६ ) “एकरात्रं वासयेत् । पार्थिवान्नोक्तानभिजयति  
द्वितीयामान्तरिक्षास्तृतीयां दिव्यान्” इति फलकामस्य द्वितीयादिरात्रिष्वधिकारं  
दर्शयति ।

अत्रैव निर्वचनं दाढ्यार्थमाह अनित्यं हि स्थितिः । तिष्ठतेरतिपूर्वस्यायं  
शब्दः । औणादिकैः कथंचिद्व्युत्पत्तिः ॥ ८२ ॥

नैकग्रामीणपतिथिं विप्रं सांगतिकं तथा ॥

उपस्थितं गृहे विद्याद्वार्या यत्राग्रयोऽपि वा ॥ ९३ ॥

एकस्मिन्ग्रामं यो वसति वैश्वदेवकालोपस्थितोऽपि नातिथिः ।

सांगतिकः सहाध्यायो सख्युरन्यः । तस्य ह्युत्तरत्र विधिर्भविष्यति (अमे ११०  
श्लोके ) “वैश्यशूद्रौ सखा चेति” । योऽपि सर्वेण संगच्छते विचित्रपरिहामकथा-  
दिभिः, स सांगतिकशब्देन युक्तः प्रतिपद्वं प्रागदृष्टपूर्वोऽपि ।

त च गृहस्थस्य प्रोषितस्याभ्य सर्वलक्षणलक्षितोऽप्यतिथिः । किं तर्हि उपस्थितं  
गृहे विद्यात् । यत्रास्य नित्यं स्थानम्, वसतिस्थानं यदुच्यते । प्रोषितस्यापि  
भार्या यत्राग्र्यश्च तत्रासंनिहितस्यापि गृहस्थस्य भवत्येवातिथिः । अतो यथा संवि-  
धाभिन्नात्रदर्शपूर्णमासादिषु प्रवसति, तद्वदतिथयेऽपि संविधातव्यम् ।

वाशब्दात्त्वेवं प्रतीयते—भार्याग्निभिः सह यदा प्रवासस्तदा भवत्येव ग्रामान्तर-  
गमन्याप्यतिथिः । असंनिहितस्यापि गृहे भार्याग्निषु सत्सु । ततश्च यदि भार्यया सह  
प्रवसेदग्र्यश्च गृह एव भवेयुस्तदा नातिथिपूजानियम इति । वाशब्द उपस्थितं गृहे  
विद्यादित्येतदपेक्षया, न परस्परापेक्षया भार्याग्नीनाम् ॥ ८३ ॥

उपासते ये गृहस्थाः परपाकमबुद्धयः ॥

तेन ते प्रेत्य पशुतां व्रजन्त्यन्नादिदायिनः ॥ ९४ ॥

‘उपासनं’ तद्व्यासः ।

यो ब्राह्मणोऽन्यैव बुद्ध्या तत्र तत्रोपतिष्ठेत यथाऽतिथिरवश्यं भोजनं लभेत  
तस्यैव निन्दा ।

यस्तच्छूलः 'परस्य' संबन्धिन 'पाक'मन्नमुपास्ते, न तु कदाचित् । तेन कर्मणा  
मेत्य पशुतां बलीवर्दादिजातिं व्रजति प्राप्नोति । अन्नादिदायिनस्तद्गृहे दन्तितां  
गर्दभतामश्वतां वा प्राप्नोति ।

गृहस्थस्यैष दोषः, उत्पन्नस्थालीपाकस्य ॥ ८४ ॥

अप्रणोद्योऽतिथिः सायं सूर्योदो गृहमेधिना ॥

काले प्राप्तस्त्वकाले वा नास्यानश्नन्गृहे वसेत् ॥ ९५ ॥

सायंकालोऽस्तमयादिः प्रदोषांतः । तस्यां वेलायामतिथिरागतोऽप्रणोद्यः  
अप्रत्याख्येयः, भोजनशयनासनादिभिः प्रतिपूज्यः । केन । गृहमेधिना । 'मेधो' यज्ञः ।  
'गृहमेधो' महायज्ञानामियमाख्या । तत्राधिकारी गृहमेधी गृहस्थ इति यावत् ।

सूर्योद इत्यर्थवादः, सूर्योदः प्रापितः । दैवोपनीतत्वाद्भयं पूजार्हः ।

काले द्वितीयं वैश्वदेवकाले प्राप्तः, 'अकाले' वा सायं, भोजने निवृत्तेऽपि ।

नास्य गृहस्थस्यानश्नन्गृहे वसेत् । यदि शेषमस्ति तन्निवेदनीयम् । न चेद्, कि-  
पाकः कर्तव्यः ॥ ८५ ॥

न वै स्वयं तदश्रीयादतिथिं यन्न भोजयेत् ॥

धन्यं यशस्यमायुष्यं स्वर्ग्यं वाजतिथिपूजनम् ॥ ९६ ॥

सूपघृतदधिशर्करादि यदुत्कृष्टमन्नं तत्स्वयं नाश्रीयादतिथौ संनिहिते यावत्तमं न  
दत्तम् । यत्तु आतुरस्य यवागूरसकटुकादि तदनिच्छते न देयम् । तादृशमदत्तमश्रीते  
न दोषः ।

सर्वथा न संस्कृतमन्नं स्वयं भोक्तव्यम् । कदन्नमतिथिर्न भोजनीय इत्येवंपरमंतत् ।

धनाय हितं, धनस्य निमित्तं वेति धन्यम् ।

एवं यशस्यादयः शब्दाः ।

अर्थवादोऽयं नित्यत्वादतिथिभोजनस्य, संति संनिधानेऽतिथेः, पूर्वशेषत्वाच्च ।  
स्तुतिर्वेनान्वये संभवति नाधिकारान्तरकल्पना युक्ता ॥ ८६ ॥

आसनावसथौ शय्यामनुव्रज्यामुपासनम् ॥

उत्तमेपृत्तयं कुर्याद्धीने हीनं सपे समम् ॥ ९७ ॥

बहुभ्रतिथिषु युगपदुपस्थितेष्वितरेतरं समहीनज्यायस्वासनादिप्रकल्पनं गुणापेक्षं,  
नाविशेषेण ।

आसनं वृत्त्यादि । आवसथं विश्रामभूमिः । शय्या खट्वादि । अनु-  
व्रज्या गच्छन्नाऽनुगमनम् । उपासनं तत्समीपे कथाप्रस्तावेन संनिधानम् ।

एतदुत्तमेष्टमम् । दूरमनुव्रज्येत 'उत्तमः,' नातिदूरं 'मध्यमः,' कतिचित्पदानि 'हीनः' ॥ ६७ ॥

वैश्यदेवे तु निवृत्ते यद्यन्योऽतिथिराव्रजेत् ॥

तस्याप्यन्नं यथाशक्ति प्रदद्यान्न बलिं हरेत् ॥ ९८ ॥

सर्वार्थमन्नं वैश्वदेवशब्देनोच्यते । तस्मिन्निवृत्ते निष्पन्ने, भुक्तवत्सु सर्वेषु, निःशेषितेऽन्ने, यद्यन्योऽतिथिरागच्छेत्तस्मै दद्यात्पुनः पक्वान्नम् । न तु तस्मात्पाकबलिं हरेत् ।

अघ्रावपि होमो नेष्यते, न केवलं बलिहरणम् । यतः सार्यप्रातः पाकं होमो बलिहरणम्, न चान्तरालिके । तथा च वक्ष्यति ( १२१ श्लोके ) "सार्यं त्वन्नस्य" इति । एवं च यद्यप्यसकृदह्नः पचेत्तथापि न प्रतिपाकं वैश्वदेवमावर्तेत ।

यथाशक्ति संस्कारविशेषेणेतरेथा वा ॥ ६८ ॥

न भोजनार्थं स्वे विप्रः कुलगोत्रे निवेदयेत् ॥

भोजनार्थं हि ते शंसन्वान्ताशीत्युच्यते बुधैः ॥ ९९ ॥

प्रासङ्गिकोऽतिथेरयमुपदेशः ।

भोजनार्थ्येतत्कुलीनोऽमुष्य पुत्रोऽस्मीति न निवेदयेन्न कथयेत् । स्वे कुलगोत्रं आत्मीयं 'कुलं' पितृपितामहाद्यभिजनो, 'गोत्रं' गर्गभार्गवादि, नामधेयं वा । 'गोत्र-स्वमितं' नामान्तरविवक्षायां यन्नामान्तरमुदाह्रियते तदुच्यते । अध्ययनमपि स्मृत्यन्यप्रतिषिद्धं, तदपि न निवेद्यम् ।

अस्यार्थवादः । भोजनार्थं—'भोजनं लिप्से प्रख्यातकुलजातित्वा'दित्यनेनार्थेन हेतुना कुलगोत्रे शंसन्कथयन्वान्ताशी, वान्तमुद्रोर्णमभ्राति निगिरतीत्येवमुच्यते बुधैः ॥ ६९ ॥

न ब्राह्मणस्य त्वतिथिगृहे राजन्य उच्यते ॥

वैश्यशूद्रौ सखा चैव ज्ञातयो गुरुरेव च ॥ १०० ॥

क्षत्रियो ब्राह्मणस्याध्वनीनोऽपि प्रथमभोजनकाल उच्यतेऽपि नातिथिः अतो न तस्मै नियमतो देयम् ।

एवं वैश्यशूद्राभ्यामपि ।

सखिज्ञाती आत्मसमं, नातिथी ।

गुरुः प्रभुवदुपचर्यः । "निवेद्य पचनक्रिया" इत्युक्तम् (गौतम ५ । २६) ॥ १०० ॥

यदि त्वतिथिधर्मेण क्षत्रियो गृहमाव्रजेत् ॥

भुक्तवत्सु च विप्रेषु कामं तमपि भोजयेत् ॥ १०१ ॥

तत्रातिथेर्धर्मः—क्षीणश्रयोदनत्वं परग्रामवासो भोजनकालोपस्थानम्—तादृशेन रूपेण यदि क्षत्रियो गृहमागतो भवति, तदा तमपि भोजयेत् ।

भोजनवचनादन्या परिचर्या निवर्तते । प्रियहितवचनं त्वविशेषेण गृहाभ्यागतस्य विहितम् । अयं च तस्य भोजनस्य कालः । भुक्तवत्सु विप्रेषु ब्राह्मणेष्वनतिश्रिषु वा गृहसंनिहितेषु प्रथमं भोजिषु, ततः स भोजयितव्यः ।

काममिति नियमानावमाह । काम्योऽयं विधिर्न नित्य इत्यर्थः । कामश्चानिर्दिष्टविशेषफलेषु स्वर्गः । यदि वा “धन्यं यशस्यम्” इत्याद्यत्र संबन्धनीयम् ॥ १०१ ॥

वैश्यशूद्रावपि प्राप्तौ कुटुम्बेऽतिथिधर्मिणौ ॥

भोजयेत्सह भृत्यैस्तावानृशस्य प्रयोजयन् ॥ १०२ ॥

अतिथेर्धर्मोऽतिथिधर्मः । स ययोरस्ति तावतिथिधर्मिणौ । अतिथिधर्मश्च प्राग्व्याख्यातः ।

कुटुम्बं गृहं, तत्र प्राप्तावागतौ । वैश्यशूद्रावपि भोजयेन् । क्षत्रियवत् ।

तयास्तु भोजनकालः क्षत्रियकालात्परेण । यत आह भोजयेत्सह भृत्यैस्तौ । ‘भृत्या’ अत्र दासा उच्यन्ते । तेषां च भोजनकालो भुक्तवत्स्वतिथिज्ञातिवान्भवेपु र्गो-  
ष्वर्वाङ्मपतिभ्याम् । सहशब्द एककालतामात्रलक्षणार्थः ।

अनृशस्य कारुण्यमनुकम्पां प्रयोजयन् प्रमाणीकुर्वन्नाश्रयन्निति यावत् ।

अनेन पूज्यतां वारयति । अनुग्राह्यो ह्यनुकम्प्यो, न पूज्यः । अनुकम्प्येषु यदि यः शक्यतेऽनुग्रहः कर्तुं ततः क्रियतेऽभ्युदयार्थिना, न त्वकरणादतिथेरतिक्रमः । एवमुक्तं भवति । यादृशोऽतिथिभोजनादुत्कृष्टो धर्मः अनुकम्प्यानुग्रहान्न तादृशमन्तो निकृष्टः ॥ १०२ ॥

इतरानपि सख्यादान्संप्रीत्या गृहमागतान् ॥

प्रकृत्यान्नं यथाशक्ति भोजयेत्सह भार्यया ॥ १०३ ॥

‘सखा’ मित्रं स आदिर्येपाम् । आदिशब्दः प्रकारे ज्ञातिवन्धुसंगतसङ्घाध्यायिष-  
भृतीन्गृह्णाति, गुरुवर्जम् ।

संप्रीत्याऽऽगतान् । अतिथेर्धर्मस्य प्रकृतत्वान्निषेधार्थं संप्रीतिग्रहणम् ।

तान्भोजयेत् ।

प्रकृत्य प्रकर्षेणान्नं कृत्वा संस्कृत्य ।

यथाशक्तीति उपलक्षार्थः शक्तिशब्दः । यावती शक्तिर्यादृशं च योऽर्हति तमुद्दिश्य तादृशं एव संस्कारः कर्तव्यः ।

**भार्याया सह ।** यो भर्तुर्भोजनकालः स एव भार्याया अपि, पृथक्तस्या भोजनकाल-  
स्याभावात् । एवं ह्युक्तम् “अवशिष्टं तु दम्पती” ( ११६ श्लोके ) इति । महा-  
भारते पत्युरुर्ध्वं भार्याया भोजनं दर्शितम् । द्रौपदीसत्यभामासंवादे द्रौपद्या स्त्रोधर्मा-  
न्कथयन्त्योक्तं “सर्वेषु पतिषु भुक्तवत्सु शोषान्नमश्रामि” । पतिशोषान्नभोजनं स्त्रोणां धर्मः ।  
तस्मान्न भार्याभोजनकाले सख्यादीनां भोजनं विधीयते । नाप्येकपात्राशनं सहार्थः ।  
किं तर्हि नैकाकिनस्ते भोजयितव्याः । अपि तु भार्याऽपि तत्र भुञ्जीत । ततश्चावशिष्टं  
तु दम्पतीति तदत्र बाध्यते । यदि पत्युः कश्चिदभ्यर्हितः प्रतीक्ष्यः स्यादरुच्या वा  
न भुञ्जीत, तदा भार्या तद्देशे भुञ्जीत । एवं सौहार्दं प्रकाशितं भविष्यति ॥१०३॥

**सुवासिनीः कुमारीश्च रोगिणीं गर्भिणीः स्त्रियः ॥**

**अतिथिभ्योऽन्वगेवैतान्भोजयेदविचारयन् ॥ १०४ ॥**

सुवासिन्यो वध्वो नवांढाः स्त्रियः स्तुषा दुहितरश्च । अन्ये तु—‘जीवच्छृगुरा  
जीवत्पितृकारश्च प्रसूता अपि सुव सिन्य उच्यन्ते’ इत्यहुः ।

**अतिथिभ्योऽन्वगेवैताननुगतानेव भोजयेत् ।** प्रारब्धभोजनेष्वेवातिथिषु  
तत्परमकालं भोजयेत् ।

अन्ये त्वग्र इति पठन्ति ।

**अविचारयन् ।** कथमतिथिष्वभोजितेषु वाला भुञ्जत इत्येवं विचिकित्सा न  
कन्या ॥ १०४ ॥

**अदत्त्वा तु य एतेभ्यः पूर्वं भुङ्क्तेऽविचक्षणः ॥**

**स भुञ्जानो न जानाति श्वगृध्रैर्जग्धिमात्मनः ॥ १०५ ॥**

एतेभ्योऽतिथ्यादिभ्यो भृत्यपर्यन्तंभ्यो यो भोजनमदत्त्वा पूर्वं प्रथममविचक्षणः  
शास्त्रायमजानानो भुङ्क्ते स श्वगृध्रैरेव्यते प्रेतः ।

**तां जग्धिमात्मनस्तैः खादनं न जानाति ।** एवं हि स मन्यते मूढमतिरत्राह-  
मेव भुञ्जे, एवं तु न बुध्यते यदीदृशमशनं तत्स्वशरीरस्य श्वगृध्रैरदनम् । तत्फलत्वा-  
देवमुच्यते ॥ १०५ ॥

**भुक्तवत्स्वथ विप्रेषु स्वेषु भृत्येषु चैव हि ॥**

**भुञ्जीयातां ततः पश्चादवशिष्टं तु दम्पती ॥ १०६ ॥**

**विप्रा अतिथयः, स्वा ज्ञात्यादयः ।** तेषु कृतभोजनेषु तदवशिष्टं दम्पती जाया-  
पती अश्रोयाताम् ।

पश्चात्कदाचित्तेभ्यः कल्पयित्वा शिष्टव्यपदेशे सत्यादौ भोजनं स्यात्तदर्थमुक्तं पश्चा-  
दिति । दम्पत्योर्भोजनकालविधानार्थमिदम् । आद्योऽर्धश्लोकोऽनुवादः ॥ १०६ ॥

देवान्पूनीन्मनुष्यांश्च पितृन्गृह्याश्च देवताः ॥

पूजयित्वा ततः पश्चाद्गृहस्थः शेषभुग्भवेत् ॥ १०७ ॥

अनुवादमात्रमिदं पूर्वस्य पञ्चयज्ञानुष्ठानविधेर्गृहस्थभोजनकालस्य च ।

अन्ये त्वर्थान्तरविधानमपि वर्णयन्ति । पूर्वत्र जायापत्योरेककालमवशिष्टभोजनं  
विहितम्, अनेन स्त्रिया अपोह्य पुंस एव विधीयते । ततश्च पूर्वंभृत्येभ्यः प्राक्  
पत्युर्भार्या भुञ्जीत । एवं वा कृत्वा भोजयेत् । एतदप्युपपन्नं भविष्यति । इतरथा  
तैः सह भार्या न भुञ्जीतेत्यर्थकल्पनायां यथाश्रुतपदान्वयभङ्गः स्यात् । यत्तु महाभारते  
दर्शनं तद्दर्शनमेव न विधानं, त्रिधा विकल्पयिष्यते ।

तदयुक्तमनुवादत्वादस्य । न च गृहस्थ इत्येकवचनविरोधः, सहाधिकाराजायापत्याः ।  
तत्र च सहार्थस्य प्राधान्यान्न द्विवचनापत्तिः । यथा “ब्राह्मणोऽग्नीनादधीत”  
इति सत्यपि भार्याया सहधिकारं नैकवचनं विरुध्यते । तत्कस्य हेतोः । एका हि तत्र  
प्रधानमपरो हि गुणभूतः । न च गुणः स्वसंख्यामुपजनयितुं शक्नोति । अतः प्रधान-  
स्यैकसंख्यत्वात्सत्यपि पत्यर्थानुप्रवेशे एकवचनमेव युक्तम् । एक एव गृहस्थशब्दः पत्न्यां  
वर्तते, स च सहविवक्षायां । सा चैकबुद्धिविषयत्वेन प्रधानयोर्गुण्योर्भार्याः  
तस्मान्न पत्न्याः प्राक् पुंसो भोजनम् । अतः स्थितमनुवादोऽयं, प्रतिपत्तिदाढर्माय ।

येऽपि गृह्याश्च देवताः पूजयेदित्यर्थवादवचनं देवतापदं मत्वा पूजयेदिति सम्बन्धा-  
द्गौणमेवार्चा विधित्वं समर्थयन्ते । न हि मुख्यस्य देवतार्थस्य पूज्यत्वसंभवे, यजिस्तुति-  
सम्बन्धेनैव देवतात्वस्य मुख्यत्वात् । तथा च ‘गृह्या’ इत्याह । गृहे भवा ‘गृह्याः’ ।  
ताश्च प्रतिकृतय एव । न हि यागसंप्रदानभूतानां गृहसम्बन्धितासिद्धिः । तेषामपि  
देवतार्था गौणो न पूजार्थः । कुत एतत् । गृहस्थस्य या यष्टव्यास्ता गृह्या इत्युपपद्यते ॥ १०८ ॥

अर्घं स केवलं भुङ्क्ते यः पचत्यात्मकारणात् ॥

यज्ञशिष्टाशनं ह्येतत्सतामन्नं विधीयते ॥ १०८ ॥

पापं केवलं स भुङ्क्ते, हृदये निधत्ते, गृह्णाति, नान्नस्य मात्रामपि, यः पचैत्पाकं  
कारयेदात्मकारणादात्मानमुद्दिश्य—‘क्षुधितोऽहमिदं वा मद्यं रोचत इति तदेव  
पच्यताम्’ । तस्मादनातुरेण नात्मार्यमन्नं पाचनीयम् । आतुरस्य तु शरीरधारणं  
येनोपायेन भवति विध्यन्तरातिक्रमंणापि तस्याश्रयणं युक्तम्—“सर्वत एवात्मानं  
गोपायेत्” इति वचनात् ।

एवं केचिदस्यार्थमाहुः । एतदयुक्तं, स्मृत्यन्तरविरोधात्, एवं ह्याहुः—

यद्यदिष्टतमं लोके यज्ञस्य दयितं गृहं ।

तत्तद्गुणवत् देयं तदेवाक्षयमिच्छता ।

‘दयितमिष्टं’ स्पृहणीयम् । यदि च न पच्येत कुतस्तादृशस्य दानसंभवः ।

तस्मादयमस्यार्थः । तदुद्देशस्तावन्नित्यस्य पाकस्य नैव विद्यते । सुहृत्स्वजनादिष्वगतं पु  
तदुद्देशः । अन्यथा त्वनुद्दिष्टविशेषपाके अतिथ्यादिभ्यो दानं विधीयते । तेनैतदुक्तं  
भाति—य एतंभ्योऽदत्त्वा भुङ्क्ते तस्यायं दोषः । अथवा सर्वस्मिन्नतिथ्यादिभिर्भुक्ते  
नात्मार्यं पुनः पाकः कर्तव्यः । तथा च वसिष्ठः ( ११ । ११—१२ ) ‘शेषं दम्पती  
भुञ्जायाताम् । सर्वोपयागं न पुनः पाकः ।’

**यज्ञशिष्टाशनम्** । पूर्वस्य शेषभोजनस्य प्रशंसैव । ‘यज्ञा’ ज्यातिष्टोमादिः,  
‘शिष्ट’मुपयुक्तशेषं, तस्य चैतदशनम् । तत्तुल्यफलं, यत्सतां शास्त्रानुष्ठानपराणां गृह-  
म्यानामतिथ्यादिभुक्तशिष्टं विधीयते ॥ १०८ ॥

**राजत्विक्स्तातकगुरुन्प्रियश्वशुरमातुलान् ॥**

**अर्हयेन्मधुपर्केण पश्मिन्वत्सरान् पुनः ॥ १०९ ॥**

अतिथिपूजाप्रसङ्गे नान्येषामपि केषांचित्पूज्यानां गृहागतानां पूजाविशेषो विधीयते ।

**राजाऽभिषिक्तो**, न क्षत्रियमात्रम् । अतिमहती ह्येषा पूजा, न तां सर्वः क्षत्रि-  
योऽस्ति । न हि स्नातकगुरुभ्यां तस्य सहोपदेशो युक्तः । पूजासाम्यं गुरुणा न तस्य  
युक्तम् । निङ्गदर्शनाच्च । नक्षत्रैवान्यो मनुष्यराज आगत इत्यातिथ्यंष्टिब्राह्मणं, गोवधो  
मधुपर्कविधावृत्तां गोत्रांऽतिथिरिति पुरुषराजविषयं दर्शयति । तेन क्षत्रियेऽक्षत्रिये वा  
जनपदेश्वरे पूजयं प्रयोक्तव्या । शूद्रे तु नास्ति मन्त्रवत्त्वम् ।

“ननु च शूद्रस्य मन्त्रोच्चारणं निषिद्धम् । न पुनः शूद्रसंप्रदानके कर्मणि ब्राह्म-  
णादीनाम्” ।

नैष दोषः । अर्ध्याणामपि “भूतेभ्यस्त्वा” इत्यादिमन्त्रोच्चारणमस्ति ।

“ननु च महाभारते शूद्रकर्तृकमपि मधुपर्ककर्म श्रूयते—

‘तर्हर्मासनं चैव यथावत्प्रत्यवेदयत् ।

मधुपर्कं च गां चैव तस्मै भगवते स्वयम्” ॥

‘भगवते’ वासुदेवाय विदुर इति’ । तत्साधने दधनि भक्त्या मधुपर्कशब्दः प्रयुक्तः

तादृश्यात्तच्छब्दो भवति—आयुर्वै धृतमितिवत् ।

राशब्दस्तावज्जनपदेश्वरवचनो न क्षत्रियमात्रे वर्तते ।

**प्रियो जामातेत्याहः ।**



**स्नातको** विद्याव्रताभ्यामुभाभ्याम् । अन्यथात्विगुरवः सर्वे स्नातका एव । आश्र-  
मान्तरस्थानां भैक्षचर्या विहिता, न त्वतिथिधर्मेण भोजनम् । अथवाऽचिरनिवृत्तवेदा-  
ध्ययनः 'स्नातको' गृह्यते ।

एतानर्हयेत्पूजयन् ।

**मधुपर्कशब्दः** कर्मनामधेयम् । गृह्यात्तस्य स्वरूपावगमः ।

**परिसंवत्सरानिति** राजादिपूज्यविशेषणम् । परिगतोऽतिक्रान्तः संवत्सरो येषां  
तान् । यदि संवत्सरेऽतीते आगच्छन्ति तदा मधुपर्कार्हा अर्वाङ् न ।

केचिदेवं व्याचक्षते । यदि संवत्सरादर्वागागच्छन्ति तदाऽनतीतेऽपि संवत्सरे  
प्रथमपूजायाः पुनर्लभन्ते पूजाम् ।

अन्ये त्वाहुः । सांवत्सरिकी तेषां पूजा, न यावदागमनम् । अस्मिन्पक्षेऽर्वा-  
गागमनं न पूजाप्रतिबन्धकम् ।

पाठान्तरं **परिसंवत्सरादिति** । यावदेव संवत्सरं तावत्परिसंवत्सरान्तं अर्धं  
पुनः पूज्या इत्यर्थः ॥ १०८ ॥

**राजा च श्रोत्रियश्चैव यज्ञकर्मण्युपस्थिते ॥**

**मधुपर्केण सम्पूज्यो न त्वयज्ञ इति स्थितिः ॥ ११० ॥**

यज्ञे निमित्तेऽर्वागपि संवत्सरात्प्राप्त्यर्थोऽयमिति केचिन् । अन्ये तु पूर्वमेव  
राजश्रोत्रिययोरुपसंहारमाहुः । अनुपसंहारे हि **नत्वयज्ञ इति** नोपपद्यते ।

अत्र **श्रोत्रियो** यः स्नातकः प्रागुक्तो, यदि वा ऋत्विगोव । तस्य हि यज्ञकर्मणि  
प्रारब्धमाने मधुपर्कदानं विहितम् । यद्यप्यसकृत्संवत्सरस्य सोमेन यजेत, कृताव्या  
एवैनं याजयेयुः । एवं कृत्स्नमूलैषा स्मृतिर्भविष्यति । इतरथा कल्प्येत मूलम् ।

अन्यं तु सर्वानृत्विगादीन् श्रोत्रियशब्देन निर्दिष्टान्मन्यन्ते । तथा चाविशेषण  
गौतमेन पठितम् ( ५ । २१, २७ ) । “ऋत्विगाचार्यश्वशुरपितृव्यमातुलानामुप-  
स्थाने मधुपर्कः” इत्युक्त्वा “यज्ञविवाहयार्वार्गू” इति पठितवान् । अतश्च सर्वेषामे-  
वाध्याणां यज्ञे निमित्तेऽर्वागपि संवत्सरादर्वाहता स्यात् ।

**न त्वयज्ञ इति** च प्रतिषेधोऽर्वाक्संवत्सराभोर्ध्वमित्येवं ज्ञेयः ।

इह द्वितीये पादेऽनेकधा पाठप्रतिपत्तिः ।

कंचित्पठन्ति ‘तते यज्ञ उपस्थिता’विति । तेषामयमर्थः । ‘तते’ प्रारब्धे यज्ञे  
यदि प्राप्तौ भवतो निमन्त्र्यानीतौ, तदेयं मधुपर्कक्रिया तयोः । न पुनः प्रारब्धमाणा

एष पक्षः कैश्चिद्दूष्यते । दीक्षितो न ददातीति दीक्षितस्य सर्वदानप्रतिषेधान्मधु-  
पर्कदानमनुष्ठायमानं तद्विरुद्धं स्यात् । न च शक्यं वक्तुं — “दानमेतन्न भवति, अर्ह्यदिति

नादनात् पूजैषा विधीयते' । यतोऽस्ति मधुपर्कं दधिदानं मांसभोजनादिदानं च । अथाच्यते "स्वयमेव तत्परकीयं भुज्यत इति" । एवं सति स्तेयदोषः स्यात् । "वचनाच्चेति" चेदस्त्येव तर्हि ददात्यर्थः । चोदितं च ददाति; 'मधुपर्कं च दद्यादिति' । तस्माद्विरुद्धम् । "दीक्षितो न ददातीत्यनेन स्याद्विरोधः यदि यज्ञशब्दः सोमयागेष्वेव वर्तेत । दर्शपूर्णमासादयोऽपि यागाः, तद्विषयोऽयं विधिर्भविष्यति" । नैतद्युक्तम् । एवं सति समाचारविरोधः । न हि शिष्टाः सोमयागैर्भ्योऽन्यत्र कचिदध्याय मधुपर्कमाह-रन्ति । आचारो वेदाहरः । अतोऽयमेव पाठो युक्तः 'यज्ञकर्मण्युपस्थित' इति । प्रारभ्यमाणयज्ञ आगतं शिष्टा मधुपर्केण पूजयन्ति, न प्रवृत्तयज्ञाः । अतश्चैतदपि न विचारयामः । सामान्यतः प्राप्तस्य हानस्य भवतु निवृत्तिर्न पुनस्तद्विषयतयैव श्रुतस्य ।

यज्ञश्चासौ कर्म च तद्यज्ञकर्म तस्मिन्नुपस्थिते प्राप्ते ॥ ११० ॥

साय त्वन्नस्य सिद्धस्य पत्न्यमन्त्रं बलिं हरेत् ॥

वैश्वदेवं हि नामैतत्सायं प्रातर्विधीयते ॥ १११ ॥

उक्तः प्रथमः । इदानीं द्वितीयः पाक उच्यते ।

सायं दिनान्तः प्रदोषस्तत्र सिद्धस्यान्नस्य सर्वः पाञ्चयज्ञिक विधिरावर्तनीयो अन्नयज्ञपितृयज्ञवर्जम् ।

"ननु च बलिं हरदित्येतावच्छ्रुतम् । बलिहरणं च प्रसिद्धा भूतयज्ञ एव । तत्र कुतोऽग्नौ होमोऽतिथ्यादिदानं च । अथ—'वैश्वदेवं हि नामैतदिति वैश्वदेवशब्दः स तर्पितां प्रतिपादयति । विश्वेषां देवानामिदं विधीयते । सायं प्रातर्यादृशं प्रातःस्वाह्यंमेव सायमेतदर्थमेव प्रातःशब्दः । अन्यथा प्रातर्विहितमेव, किमनेन सायंप्रातर्विधीयते' । एवं तर्हि ब्रह्मयज्ञपितृयज्ञावपि कर्तव्याः" ।

उच्यते । अन्नस्य सिद्धस्येतिवचनाद्यन्नसाध्यं तदेव कर्तव्यम् । न त्वध्यायन-माभ्यां ब्रह्मयज्ञो नाप्युदकसाध्यं तर्पणम् । एवं च सम्बन्धः क्रियते—'सिद्धस्यान्नस्य बलिं हरेत्, एतद्वैश्वदेवाख्यं कर्मान्नस्य सिद्धस्याभ्याः कालयोर्विधीयते' । अन्नशब्दाद्वैश्वदेवशब्दश्चैवं व्याख्यायते ।

शामन्त्रम् । मन्त्रशब्देन देवतोद्देशशब्दवान् स्वाहाकारान्तोऽग्नये स्वाहेत्येवमादि-निर्णिधत् । न ह्यन्ये मन्त्रा वैश्वदेवेषु विनियुक्ताः । तेषु च मन्त्रत्वं प्रशंसयाच्यते । न तु स्वाध्यायैऽपठितानां मन्त्रत्वमस्ति । स्वाध्यायैकदेशः कश्चिदग्न्यजुःसामाद्यात्मको वेदाध्या-यिभिर्मन्त्र इति व्यवह्रियते । व्यवहारतश्च पदार्थाविगमनम् । न च यैः शब्दैर्बलिहरणादि क्रियते ते कुत्रचित्पठन्ते । केवलम् 'अग्न्यादिभ्यो देवेभ्यो होमं कुर्यादिति' श्रुतेः । 'स्वाहा-कारेण वा वषट्कारेण वा देवेभ्यो हविः संप्रदीयत' इति वाक्यान्तरेण सर्वहोमेषु स्वाहा-

कारो विहितो, याज्यान्ते वषट्कारो नियमितो—‘याज्यायां वषट्करोतीति’ । स्वाहा-  
कारशब्दयोगे चतुर्थी स्मर्यते । अतो यां देवताया उद्देश्यत्वान्, उद्देश्यत्वं च देवतायाः  
शब्दावगम्यरूपत्वात् शब्देनैवाचितत्वादियं घटना क्रियते “अग्नये स्वाहेत्यादि” ।

“यद्येवं तेषां निषेधः, कथं तर्हि यागनिवृत्तिः । न हि ‘तुभ्यमिदं न मदीयमिति’  
यावदुद्देशो न कृतस्तावद्यागस्वरूपनिवृत्तिः । न हि त्यागः केवलो याग उद्देशशून्यः” ।

सत्यम् । शब्दे निषिद्धे मनसोद्देशं देवतायाः पत्नीं करिष्यति । यथा शूद्रो नम-  
स्कारमुच्चारयति । ‘अनुज्ञातोऽस्य नमस्कारोऽमन्त्र’ ( गौतम १०।६४ ) इति नम-  
स्कारेण प्रत्याम्नातः शूद्रस्य मन्त्र इति नमस्कारोऽनुज्ञातोऽस्य, न देवतावदम् । तत्र च  
देवताया विनियोगात् सिद्धिरित्युक्तम् । इह भवन्तस्त्वाहुः स्वाहाकारो नमस्कारेण  
प्रत्याम्नातः शूद्रस्य, देवतापदं त्वनिषिद्धम् ।

‘अथ सायंवैश्वदेवहोमे कः कर्ता’ ?

उक्तं पत्न्येव सन्निधानाद्बलिहरणवदमन्त्रकं करिष्यतीति ॥ १११ ॥

पितृयज्ञं तु निर्वर्त्य विप्रश्चन्द्रक्षयेऽग्निमान् ॥

पिण्डान्वाहार्यकं श्राद्धं कुर्यान्मासानुमासिकम् ॥ ११२ ॥

वैश्वदेविकाद्वैकल्पिकाच्छ्राद्धान्नित्यमिदं श्राद्धान्तरमुच्यते ।

चन्द्रक्षयेऽमावास्यायाम् । तत्रापि न यस्यां कस्यांचन वेलायां किं तर्हि पितृ-  
यज्ञं निर्वर्त्य । श्रोतो यः पिण्डपितृयज्ञस्तं कृत्वा । एवं च यस्तस्य कालः स एवा-  
स्यापि लभ्यते । तदुक्तममावास्यायामपराह्णे पिण्डपितृयज्ञ इति ।

अनाहिताग्नेरप्यौपासनयोगोऽस्त्येव । तथा चाह । ‘एवमनाहिताग्निर्निर्दिष्टं अप-  
यित्वेत्यादि । अग्निमान् वैवाहिकं नाग्निना तद्वा, दायकालाहतेन वा ।

विप्रग्रहणमविवक्षितम् । क्षत्रियवैश्ययारपीष्यते । एवं स्मृत्यन्तरेषु ह्यविशेषणात्कम् ।

पिण्डान्वाहार्यकमिति । नामधेयमिदमस्य श्राद्धस्य । पिण्डानामनु पश्चा-  
दाहियतेऽनुष्ठोयते । तत् ‘पिण्डान्वाहार्यकं’ भवति ।

मासश्चानुमासश्च, तयोर्भवं मासानुमासिकम् । मासानुमासशब्दमनुदायां  
मासगतां वीप्सामाचष्टे । मासि मासि कर्तव्यमित्युक्तं भवति । अतश्च नित्यतासिद्धिः ।  
यद्यप्यनुमासशब्दाद्वाप्सावगतिर्भवति, मासशब्दोऽतिरिच्यते, तथापि पद्यग्रन्थे गौरवं  
नाद्रियते ।

श्राद्धमित्येतदपि नामैव । कुर्यादिति विधिः ॥ ११२ ॥

पितृणां मासिकं श्राद्धमन्वाहार्यं विदुर्वुधाः ॥

• तच्चाभिप्रेण कर्तव्यं प्रशस्तेन प्रयत्नतः ॥ ११३ ॥

**अन्वाहार्यं** दर्शपौर्णमासयोः श्रौतयोर्दक्षिणैर्विजाम् । यदन्तर्मासिकं श्राद्ध-  
ममावास्यायामेतत्पितृणाम् 'अन्वाहार्यम्' । यथाऽन्वाहार्येणैर्विजः प्रोयन्ते तद्वत्पितरः  
श्राद्धेन । एतेन पितृर्थतां श्राद्धस्याह । यथाऽन्यादिदेवतार्थां दर्शादियाग एवं न श्राद्धे  
पितरः, किं तर्हि तदुपकारार्थमेव श्राद्धम् । तथा च **पितृणामिति** पष्ठो । केवले  
हि देवतात्वे चतुर्थ्याविरहायोगः ।

पक्षे पाठान्तरमर्थान्तरं च 'पिण्डानां मासिकमिति' ।

**अन्वाहार्यं विदुर्बुधाः** । अनेनापि पितृयज्ञवदवश्यकर्तव्यतोच्यते । न  
त्विदमङ्गम् । तदेतदामिषेण मासेन कर्तव्यम् । प्रशस्तेनाप्रतिषिद्धेन विशंप-  
विहितेन वा । "द्वौ मासौ मत्स्यमासेन" इति यद्वक्ष्यति ।

अयं च मुख्यः कल्पः । तदभावे दधिघृतपयोऽपुषादि विधायिष्यते ।

मांसं च व्यञ्जनम्, भक्तादिभोज्यम् । न पुनरेतदेव केवलं भोज्यं, यन्नं वक्ष्यति  
"गुणांश्च सूपशाकाद्यान्" तथा "यावन्तश्चैव यैश्चान्नैरिति" ॥ ११३ ॥

"किं पुनः श्राद्धे होमब्राह्मणभोजनपिण्डनिर्वपणादानि कर्माणि सर्वाण्येव समप्रधा-  
नानि श्राद्धशब्दवाच्यानि, उत किञ्चिदङ्गमत्र किञ्चित्प्रधानम्" ।

उच्यते । 'श्राद्धं भोजयेत्'—'श्राद्धं भुक्तमनेनेति' सामानाधिकरण्याद्ब्राह्मणभोजनं  
मुख्यं प्रतीयते । तथा चाह—

तत्र ये भोजनीयाः स्युर्यं च वज्या द्विजोत्तमाः ॥

यावन्तश्चैव यैश्चान्नैस्तान्प्रवक्ष्याम्यशेषतः ॥ ११४ ॥

तत्र तस्मिञ्छ्राद्धे ये द्विजोत्तमा ब्राह्मणा भोजनीया ये च परिहर्तव्याः,  
यावन्तो यत्संख्याका 'द्वौ देव' इत्यादि, यैश्चान्नैः "तिलैर्व्रीहियवै" इत्यादि,  
भक्ष्यतस्मैर्विद्वानां वक्ष्यामि । तच्छृणुत ।

एतदत्र प्राधान्येन संपाद्यम् । एतेन विना श्राद्धं न कृतं भवति । अन्यच्च यच्चाङ्गजात-  
नारादुपकारकं सन्निपत्योपकारकं वा तस्मिन्नसम्पन्ने श्राद्धं कृतं भवति, सगुणं तत्र  
स्यात् । अत एतपां प्राधान्यख्यापनार्थं पुनरुपन्यासः ॥ ११४ ॥

द्वौ देवे पितृकृत्ये त्रीनेकैकमुभयत्र वा ॥

भोजयेत्सुसमृद्धोऽपि न प्रवर्तेत विस्तरे ॥ ११५ ॥

यद्यपि प्रतिज्ञातस्य वस्तुनस्तेनैव क्रमेण विशेषकथनं युक्तं, तथापीह स्वल्पवक्तव्यत्वा-  
द्भोजनीया इति प्राप्तं परित्यज्य संख्यानिर्देशोऽनेन क्रियते ।

देवानुद्दिश्य द्वौ ब्राह्मणौ भोजयेत् । पितृणां कृत्ये त्रौ । उभयत्र वा, देव एकं  
पित्र्यं चैकम् ।

यद्यपि 'पित्र्ये' इत्यत्र पितुरिदमिति पितृशब्देन देवताचोदना, तथापि पितृपितामह-  
प्रपितामहा उद्देश्याः । तत्रैकैकस्यैकैकं भोजयेत्, न त्वेवैकं सर्वेभ्यः, पृथक्पृथग्देवतात्वात् ।  
उक्तं च गृह्यकारेण "न त्वेवैकं सर्वेषाम्", "पिण्डैर्व्याख्यातम्" इति । यथैकः पिण्डः  
सर्वेभ्यो न निरुप्यते तथैव ब्राह्मणोऽपि न भोज्यते इत्यर्थः । इहापि वक्ष्यति, "निमन्त्र-  
येत त्र्यवरान्" इति । भोजनार्थमेव तन्निमन्त्रणं, नादृष्टार्थम् । अतश्च पितृकृत्यं  
त्रांस्त्रोनिति द्रष्टव्यम् । तथा चाह "न चावरान्भोजयेत्" इति । एवं च कृत्वा 'एकैक-  
मपि विद्वांसम्' इत्येतदप्येवमेव द्रष्टव्यम् । एकैकस्यैकैकमिति ।

अपि च नैवात्रैकैकमुभयत्रेत्येतद्विधीयते, विस्तरप्रतिषेधार्थोऽयमनुवादः । यथा "त्रिपं  
भक्ष्य मा चास्य गृहे भुङ्क्ष्वेति" ।

"यथेव" 'द्वौ दैव' इत्येवोऽपि विधिर्न स्यादस्याप्यन्यार्थतयोपपत्तेः । अथायं विधि-  
रप्राप्तत्वादेकैकमित्येषोऽपि कस्मान्न भवति" ।

अत्राह । मा भूद्भूवयोरेकोऽपि विधिः ।

"कुतस्तर्हि संख्यावगमः" ।

'निमन्त्रयेत त्र्यवरानिति' ।

"ननु तत्र दैवग्रहणं नास्ति" ।

स्मृत्यन्तरात्तर्हि संख्यावगमः । 'अयुजो वा यथोत्साहमिति' 'युगमान्दैव' इति  
( याज्ञ-१ । २२७ ) । यदि वाऽयं संख्याविधिः स्याद्विस्तरप्राप्त्यभावात्प्रतिषेधोऽनर्थकः ।  
तस्मादावद्विब्राह्मणैर्भोजितैर्विस्तरे यं दोषास्ते न भवन्ति तावन्तो भोजनीयाः ।  
पित्र्यंऽयुग्माः दैवं तु द्वावेव ।

सुसमृद्धोऽप्यत्यर्थमाह्व्योऽपि न प्रवर्तेत विस्तरे ॥ ११५ ॥

न चायमदृष्टार्थो विस्तरप्रतिषेधः किं तर्हि—

सत्क्रियां देशकालौ च शौचं ब्राह्मणसम्पदः ॥

पञ्चैतान्विस्तरो हन्ति तस्मान्नेहेत विस्तरम् ॥ ११६ ॥

एतान्दोषानापादयति । विस्तरोऽतो नेष्यते । यदि तु शक्यन्ते सत्क्रियादय  
उपपादयितुं तदा यथोत्साहम् ।

सत्क्रियाऽन्नसंस्कारविशेषः । देशो दक्षिणप्रवणादिः "अवकाशेषु चाक्षेपिणो"  
वक्ष्यमाणः । कालः अपराह्णः "मध्याह्नाच्छलिते सूर्ये" इति ।

शौचमात्मब्राह्मणप्रेष्यगतम् ।

ब्राह्मणानां सम्पत् गुणवद्ब्राह्मणलाभः ।

एते गुणा अवश्यं सम्पाद्याः । ते च विस्तरेण नश्यन्ति । विस्तारो वैगुण्यम् ।  
ब्राह्मणबहुत्वे चासौ प्रसज्जति । तस्मान्नेहेत न कुर्यात् ॥ ११६ ॥

प्रथिता प्रेतकृत्यैषा पित्र्यं नाम विधुक्षये ॥

तस्मिन्पुक्तस्यैति नित्यं प्रेतकृत्यैव लौकिकी ॥ ११७ ॥

न यथा दैवानि कर्माण्यदेवतार्थान्येवं पित्र्यं नाम तत्कर्मतन्—

किं तर्हि—प्रथिता ख्याता वेदविदाम् प्रेतकृत्या प्रेतोपक्रिया । विधुक्षये ।  
विधुश्चन्द्रस्तस्य क्षय अमावास्या ।

‘तिथिक्षय’ इति पाठान्तरम् । ‘विधिक्षय’ इति तु पाठो निर्दुष्टः । एवं हि तत्र  
याजतम्—पित्र्यं नाम ‘विधि’ चोदितं कर्म—‘क्षये’ गृहे ।

तस्मिन् कर्मणि पित्र्ये । युक्तस्य तत्परस्य । नित्यं कर्तुरूपतिष्ठते । प्रेत-  
कृत्यैव । तस्यापि ‘प्रेतस्य’ ‘कृत्या’ उपकारः श्राद्धादिः पुत्रैः क्रियते ।

पुत्रपौत्रादिसन्तत्यविच्छेदः श्राद्धफलमनेन प्रकारेण प्रतिपाद्यते । न च तत्फलकाम-  
स्यायमधिकारो, नित्यत्वस्य प्रतिपादितत्वात् ।

अन्ये त्वधिकारान्तरमिदं सन्तत्यविच्छेदकामस्येच्छन्ति ।

लौकिकीयं कर्तव्यता, स्मार्तेत्यर्थः ॥ ११७ ॥

श्रोत्रियायैव देयानि हव्यकव्यानि दातृभिः ॥

अर्हत्तमाय विषाय तस्मै दत्तं महाफलम् ॥ ११८ ॥

श्रोत्रियः छान्दमः कृत्स्नमन्त्रब्राह्मणिकां शाखां अधोते यस्तस्मै हव्यानि श्राद्धाङ्ग-  
भोजनानि विश्वान्देवानुद्दिश्य यानि विहितानि तानि देयानि । कव्यानि पितृभ्य  
अर्ह्य यानि भोजनानि ।

अर्हत्तमाय । ‘अर्हता’ पूज्यता योग्यता च । महाकुलीनः पूज्यते, महाकुले जातो  
विशिवृत्तसम्पन्नश्च ।

तस्मै दत्तं श्राद्धादन्यदपि महाफलम् ।

एवं वा—अश्रोत्रियाय दानं निष्फलम्—श्रोत्रियाय अभिजनविद्यादिगुणरहिताय  
स्वल्पफलम्—अर्हत्तमाय महाफलम् ॥ ११८ ॥

एकैकमपि विद्वांसं देवे पित्र्ये च भोजयन् ॥

पुष्कलं फलमाप्नोति नामन्त्रज्ञान्वहूनपि ॥ ११९ ॥

यदुक्तमर्हत्तमायेति तद्दर्शयति ।

विद्वांसमेकमपि भोजयन् पुष्कलं फलमाप्नोति ।

विद्वत्ता च व्याख्याता वेदार्थवेदनं, यत आह नामन्त्रज्ञान् बहूनपि । मन्त्र-  
ग्रहणं वेदोपलक्षणार्थम् ।

असम्भवे पञ्चानां वेदविदुषामेकैकमपि विद्वांसं भोजयेदिति विध्यर्थः ।

पुष्कलं पुष्टं विपुलम् ॥ ११६ ॥

दूरादेव परीक्षेत ब्राह्मणं वेदपारगम् ॥

तीर्थं तद्व्यकव्यानां प्रदाने सोऽतिथिः स्मृतः ॥ १२० ॥

न वेदपारग इत्येव भोजयितव्यः । किं तर्हि दूरात् परीक्षेत निपुणतो मातापितृ-  
वंशद्वयपरिशुद्धिज्ञानम् । यथाक्तं “ये मातृतः पितृतश्च दशपूरुषं समनुष्ठितविद्यातपोभ्यां  
पुण्यैश्च कर्मभिः येषामुभयतो ब्राह्मण्यं निर्णयेयुः” इत्येषा ‘दूरात्परीक्षा’ । तथा तत्त्वतोऽ-  
ध्ययनविज्ञानकर्मानुष्ठानवेदनं च ।

वेदस्य ‘पारः’ समाप्तिः तं गतो वेदपारगः । न वेदसंहितां ब्राह्मणमात्रं वा पठन्नहो  
भवति । अस्मादेव दर्शनात् श्रोत्रियशब्देन वेदैकदेशमप्यधीयान उच्यत इति गम्यते ।

तीर्थं तद्व्यकव्यानाम् । तीर्थमिव तीर्थं येनोदकं ग्रहीतुमवतरन्ति तत्तो-  
र्थम् । तेन यथा मार्गेणोदकार्थिनो गच्छन्त उदकं लभन्ते एवं तादृशेन ब्राह्मण-  
हव्यकव्यानि पितृन् गच्छन्तीति प्रशंसा ।

अन्यस्मिन्नपि इष्टापूर्तदाने ब्राह्मणाऽतिथिः—यथाऽतिथये स्वयमुपस्थिताय निर्वि-  
चिकित्सं दीयते, दत्तं महाफलम्, एवमीदृशाय ब्राह्मणाय हव्यकव्ये निर्विचिकित्सा  
दातव्ये, महाफलं भवतः ॥ १२० ॥

सहस्रं हि सहस्राणामनृचां यत्र भुज्जते ॥

एकस्तान्मन्त्रविन्प्रीतः सर्वानर्हति धर्मतः ॥ १२१ ॥

अनृचां अनृगर्थविदाम् । उपलक्षणम्—यतोऽनृचानां प्राप्तिरेव नास्ति, श्रोत्रिया-  
यैवेति नियमात् ।

समासान्तः छान्दसत्वान्न कृतः, वृत्तानुरोधाच्च । एवं हि पठन्ति । “अपि मापं  
मपं कुर्यान्न तु छन्दो विचालयेत्” इति ।

अथवा अनृचा इति प्रथमाबहुवचनम् । ‘अनृचाः सहस्रं यत्र भुज्जते’ इति सम्बन्धः ।  
यथा सहस्रं गाव इति ।

एक प्रीतस्तर्पितो भोजितो मन्त्रविद्वेदार्थवित्—सर्वास्तान् अनृचानर्हति  
स्वीकरोति आत्मसात्करोति, तैर्भेदमापद्यते । अभेदे च यत्तेषु सहस्रेषु भोजितेषु फलं  
तदेकस्मिन्नवाप्यते इत्यवगतिरुपपद्यते ।

निन्देयमविदुषो विद्वद्विध्यर्था । न पुनः सहस्रसंख्यातानामेकस्य च समफलत्व-  
मुच्यते । विदुषां विधानादविदुषां प्राप्तिरेव नास्ति । अथाप्यसति विदुषि 'ओत्रियायैवे'-  
त्यनेन पाप्मिकी अविदुषोऽपि प्राप्तिराशङ्क्येत, तथापि विस्तरस्य प्रतिषेधो मा भूदित्यतो  
यथाश्रुतार्थसम्भवः ॥ १२१ ॥

ज्ञानोत्कृष्टाय देयानि कव्यानि च हवींषि च ॥

न हि हस्तावमृग्दिग्धौ रुधिरैणैव शुध्यतः ॥ १२२ ॥

'ज्ञानेन' विद्यया 'उत्कृष्टः' अधिकः तस्मै देयानि कव्यानि ।

अयमसौ हस्तरुधिरदिग्धोपमार्थः । रुधिरदिग्धौ हस्तौ रुधिरैणोपमृज्यमानावधिकतरं  
रज्यंते, न निर्मलौ भवतः, एवमविद्वान् ब्राह्मणः भोज्यमानः पितृनधो नयतितराम् ॥ १२२ ॥

यावतो ग्रसते ग्रासान्हव्यकव्येष्वमन्त्रवित् ॥

तावतो ग्रसते प्रेतो दीप्तशूलष्टययोगुडान् ॥ १२३ ॥

मत्यपि श्राद्धप्रकरणे वाक्याद्भोक्तुरयं दोषानुवादः । तथा चोक्तं "तस्मादविद्वान्  
विभियाद्यस्मात्तस्मात्प्रतिग्रहात्" इति ।

शूलष्टयः आयुधविशेषः, अयोगुडः आयसः पिण्डः । यदर्थं श्राद्धमारब्धं  
स होमान् तप्तायः पिण्डान् यमपुरुषैराश्रयते ।

व्यासदर्शनात् भोजयितुरयं दोषो न भोक्तुः । न पितृणां न तावन्मृतानामन्यकृतेन  
प्रतिधातिक्रमेण दोषसम्बन्धो युक्तः, अकृताभ्यागमादिदोषापत्तेः । यदि हि पुत्रेण  
तादृशा ब्राह्मणो भोजितः कोऽपराधो मृतानाम् । "ननु चोपकारोऽपि पुत्रकृतः पितृणा-  
मनन न्यायेन न प्राप्नोति" । न प्राप्नुयाद्यदि तादृश्येन श्राद्धादि नोदितं स्यात् । इह  
तु नास्ति चोदना, पितुरुपकारकामेनैव कर्तव्यं, श्येनवत् । यत्तु "तावतो ग्रसते प्रेत"  
इति तद्भोजयितृसम्बन्धेऽप्युपपद्यते । 'यस्य ब्राह्मण ईदृशः श्राद्धं भुङ्क्ते स इदं  
फलमाप्नोति' इति युक्तः सम्बन्धः । प्राकरणिकश्चायमविद्वद्भोजनप्रतिषेधः । तदतिक्र-  
मण कर्मवैगुण्यं, तद्वैगुण्यं च श्राद्धाधिकारान्निवृत्तिरेव दोषः । पितृणां श्राद्धोपकारा-  
लभः । ततोऽपि विध्यतिक्रमे पुत्रस्य युक्तः प्रत्यवायः । किं तर्हि तद्भगवतो व्यासस्य  
वचनम्—“ग्रसते यावतः पिण्डान् यस्य वै हविषोऽविदः । ग्रसते तावतः शूलान्  
गत्वा वै तस्वतक्षयम्” ।

पाठान्तरं प्रेत्येति । भोक्तुरेव प्रेत्यता । नाविदुषा देवपित्र्ययोर्भोक्तव्यम् ॥ १२३ ॥

ज्ञाननिष्ठा द्विजाः केचित्तपोनिष्ठास्तथाऽपरे ॥

तपःस्वाध्यायनिष्ठाश्च कर्मनिष्ठास्तथापरे ॥ १२४ ॥

सर्वगुणैभ्यो विद्यां प्रशंसितुं गुणविभागकथनम्, प्रशंसा च विदुषे दानार्थी ।



ज्ञाने विद्यायां 'निष्ठा' प्रकर्षो येषां ते **ज्ञाननिष्ठाः** ज्ञानाधिकारिणः । गमकत्वा-  
द्व्यधिकरणानामपि बहुव्रीहिः । भृशमभ्यस्तवेदार्थास्तत्परा एवमुच्यन्ते ।

एवं सर्वत्र निष्ठान्तेषु द्रष्टव्यम् ।

तपश्च स्वाध्यायश्चेति द्वन्द्वगर्भौ बहुव्रीहिः । 'तपांसि' चान्द्रायणादीनि, 'स्वा-  
ध्यायो' वेदाध्ययनम् ।

कर्माण्यग्निहोत्रादीनि ।

सर्व एते गुणाः सर्वेषु समुच्चिता इति द्रष्टव्याः । न हि एकगुणसद्भाव इतर-  
गुणहोनस्य पात्रतामापादयति, किं तु कस्यचित्कोऽपि प्रकर्ष उच्यते । यथा च निष्ठः-  
शब्दः समाप्तिवचनः प्रकर्षं लक्षयति । तन्निष्ठस्तत्पर उच्यते । सर्वगुणसद्भावेऽपि  
यदि एकत्र प्रकर्षोऽन्ये च गुणाः मध्यमाः, तथा च भवत्येव पात्रम् । अप्रकृष्टं त्वेक-  
स्मिन् सर्वगुणसद्भावेऽपि न पात्रतां लभन्ते ।

समुच्चयश्च व्याख्यायते, येन न ज्ञानरहितस्य कर्मानुष्ठानसद्भाव इत्युक्तं द्वितीयं ।

अन्यैस्तु **ज्ञाननिष्ठः** परिव्राजको व्याख्यायते । तस्य हि आत्मज्ञानाभ्यासः  
कर्मन्यासेन विशेषतो विहितः । **तपोनिष्ठो** वानप्रस्थः । स हि तापस इत्याख्यायते ।  
'ग्राष्मे पञ्चतपास्तु स्यादिति' (अ० ६ श्लो० २३ ) । **तपःस्वाध्यायनिष्ठाः**  
ब्रह्मचारिणः । **कर्मनिष्ठा** गृहस्थाः । अतश्चानाश्रमिणो निषिध्यन्ते । तथा च पां-  
णिकाः "चातुराश्रम्यब्राह्मेभ्यः श्राद्धं नैव प्रयोजयेत्" ॥ १२४ ॥

ज्ञाननिष्ठेषु कव्यानि प्रतिष्ठाप्यानि यत्नतः ॥

हव्यानि तु यथान्यायं सर्वेष्वेव चतुर्वर्षि ॥ १२५ ॥

गुणविभागे प्रयोजनमाह ।

**कव्यानि** पितृनुद्दिश्य यद्दीयते तत् 'कव्यम्' । तानि **ज्ञाननिष्ठेषु** प्रतिष्ठा-  
**प्यानि** प्रदेयानीत्यर्थः ।

यत्नवचनात्तदभावे चतुर्वर्षि हव्यवत् ।

पित्र्ये ज्ञाननिष्ठाः पात्रतमाः । उक्तं हि "पात्राणामपि तत्पात्रं" इति, अन्नदानमपि  
शेषेण चतुर्भ्योऽपि इति श्लोकार्थः ।

**न्यायः** शास्त्रोयोगे विधिः ॥ १२५ ॥

अश्रोत्रियः पिता यस्य पुत्रः स्याद्वेदपारगः ॥

अश्रोत्रियो ऽपि पुत्रः स्यात्पिता स्याद्वेदपारगः ॥ १२६ ॥

संशयःपन्यासार्थः श्लोकः ॥ १२६ ॥

ज्यायांसमनयोर्विद्यात्रयस्य स्याच्छ्रोत्रियः पिता ॥

मन्त्रसम्पूजनार्थं तु सत्कारमितरोऽर्हति ॥ १२७ ॥

यस्य पिता अपाठः स्वयं तु वेदपारगः साङ्गवेदाध्यायी, इतरस्य तु पिता वेद-  
पारगः स्वयं तु मूर्खः, तयोः कः श्रेयानिति संशयं कृत्वा सिद्धान्तमाह ।

अनयोः स्वयंश्रोत्रियपितृमूर्खस्वयंमूर्खपितृश्रोत्रिययोः स्वयंमूर्खपितृश्रोत्रियं ज्यायांसं  
प्रशस्यं श्राद्धे योग्यं जानीयात्, यद्यस्य श्रोत्रियः पिता । इतरो मन्त्रपूजनार्थं, न  
ब्राह्मणबुद्ध्या, किं तु मन्त्रास्तेन येऽधीतास्ते तत्र पूज्यन्ते । न मन्त्राणां श्राद्धे पूजा विहिता,  
तस्मान्नासौ भोजयितव्यः ।

श्लोकद्वयेन संशयसिद्धान्तरूपोपन्यासेनार्थवादभंग्या पितृश्रोत्रियत्वमात्मश्रोत्रियत्वं  
च श्राद्धभोजने कारणमित्येतदुच्यते, न केवलमात्मश्रोत्रियत्वम् । न तु स्वयमनधीयानस्य  
पितृश्रोत्रियत्वेन भोज्यता विधीयते । तदुक्तं “दूरादेव परीक्षते” इति । अत्राध्ययनपरीक्षा  
पुरुषद्वयविषयाऽनेन नियम्यते । जातिगुणपरीक्षा तु ततोऽधिकपुरुषविषयाऽपि यथा ।  
अतस्तस्यैव विशेषाभिधानार्थत्वादपौनरुक्त्यम् ॥ १२७ ॥

न श्राद्धे भोजयेन्मित्रं धनैः कार्योऽस्य संग्रहः ॥

नारिं न मित्रं यं विद्यात्तं श्राद्धे भोजयेद्धिजम् ॥ १२८ ॥

यस्यामेव श्रोत्रियत्वादिपूर्वगुणसंपदि मैत्र्यादिनिमित्तेन प्रतिषेधोऽयम् ।

मित्रं समानसुखदुःखम् आत्मनिर्विशेषं न श्राद्धे भोजयेत् ।

धनैः अन्यैः अस्य मित्रस्य स्वाकारो मैत्रोकरणम् । अविच्छेदो वा मैत्र्यम्,  
उपकार इति यावत् ।

न केवलं न मित्रं भोजयेत्, यावदरिं शत्रुमपि ।

नारिं न मित्रं यं विद्याद्यत्र न रागो न द्वेषो, न चान्यः कश्चित्सम्बन्धो  
यत्र प्रातिनिमित्ता कार्यार्थता शङ्क्येत; अरिमित्रयोः प्रदर्शनार्थत्वात् । तथा सम्बन्धा-  
शङ्क्यैव मातामहादयोऽनुकल्पपक्षोक्ताः ।

“शत्रावपि मैत्रोकरणार्थदानसम्भावना यदि, मैत्रोकरणमिति संग्रहः, अरिसंग्रहणं  
न कर्तव्यम् ।”

विस्पष्टार्थं भविष्यति ॥ १२८ ॥

यस्य मित्रप्रधानानि श्राद्धानि च हवींषि च ॥

तस्य प्रेत्य फलं नास्ति श्राद्धेषु च हविःषु च ॥ १२९ ॥

पूर्वस्य प्रतिषेधस्यार्थवादोऽयम् ।

मित्रशब्दोऽयं भावप्रधानः, 'मित्रप्रधानानि' मैत्रीप्रधानानि । तेनोभयोः अरि-  
मित्रयोः शेषः । इवतादेशेन दानमदृष्टार्थं वा केवलं ब्राह्मणभोजनं 'हवींषि' इति लक्ष्यते ।

**प्रेत्य फलं नास्ति ।**

“ननु चासमानकर्तृत्वात्कार्यानुत्पत्तिः । प्रेयः कर्ता पुरुषः श्राद्धकृत् अस्तिताया  
नव्यर्थोपहितायाः फलम् ।”

केचिदाहुः—प्रेत्येतिशब्दान्तरं परलोकवचनं निपातसंज्ञम् ।

अथ प्रेणोऽपि फलं कर्तृ, 'तस्य फलं प्रेत्य' प्रकर्षेण निकटमागत्यापि 'न भवति'  
न भोग्यतां याति ॥ १२८ ॥

यः सङ्गतानि कुरुते मोहाच्छाद्धेन मानवः ॥

स स्वर्गाच्च्यवते लोकाच्छाद्धमित्रो द्विजाधमः ॥ १३० ॥

सङ्गतानि मित्रभावान् यः कुरुते श्राद्धेन मोहात् शास्त्रार्थमजानानः स स्वर्गात्  
च्यवते । न प्राप्नोति स्वर्गमित्यर्थः । असम्बन्धसामान्यात् च्यवत इत्युच्यते ।  
यथा प्राप्तः स्वर्गं ततश्च्युतः स्वर्गेण न सम्बध्यते एवमयमपि ।

अनेन च श्राद्धफलाप्राप्तिरेव कथ्यते । सर्वशेषता हि तथा भवति ।

**श्राद्धमित्रः** श्राद्धं मित्रमस्येति । मित्रलाभहेतुत्वात् श्राद्धमेव 'मित्रम्'—अनां  
बहुव्रीहिः ।

द्विजानामधमः । द्विजग्रहणं प्रदर्शनार्थम् । शूद्रेणापि न मित्राणि भोजनीयानि ।

“ननु चाब्राह्मण्यादेव शूद्रस्य मित्रत्वप्राप्तिर्नास्ति ।”

केनैषा परिभाषा कृता, 'शूद्रस्य ब्राह्मणैर्मित्रैर्न भवितव्यम्' ।

“समानजातीयानामेव मित्रव्यवहारो नोत्तमजातीयानां हीनजातीयैः सहेति” चेत् ।

एतदपि न । एवं ह्याह श्वेतकेतुर्ह वा आरुणेयः “अस्ति मे पञ्चालेषु क्षत्रियो  
मित्रम्” इति ।

किं च सम्बन्धोपलक्षणार्थं च मित्रप्रतिषेधा व्याख्यातः । भवन्ति च शूद्रस्य ब्राह्मण  
अर्थसम्बन्धिनः, पारशवस्य ज्ञातयोऽपि ॥ १३० ॥

सम्भोजनी साऽभिहिता पैशाची दक्षिणा द्विजैः ॥

इहैवास्ते तु सा लोके गौरन्धेवैकवेश्मनि ॥ १३१ ॥

संशब्दः सहाय्ये वर्तते । सह भुज्यते यया सा सम्भोजनी । मैत्र्या हि सह-  
भोजनं प्रवर्तते । गोष्ठीभोजनं वा सम्भोजनमिष्यते ।

पिशाचानामयं धर्मो यत् श्राद्धे मित्रसंग्रहः । रथ्याः पुरुषाः पिशाचाः ।

सा दक्षिणा इहैव लोके आस्ते, नामुत्र फलं दातुं समर्था । गौर्यथाऽन्धैकस्मि-  
न्नेव गृहे तिष्ठति, एवमियं दक्षिणा इहैवास्ते, मित्रजनार्थैव भवति । न पितृभ्य उप-  
कारार्थाय प्रभवति ।

दानं दक्षिणा ॥ १३१ ॥

यथेरिणे बीजमुप्त्वा न यप्ता लभते फलम् ॥

तथाऽनृचे हविर्दत्त्वा न दाता लभते फलम् ॥ १३२ ॥

इरिणं ऊपरम् । यस्मिन् क्षेत्रे भूमिदोषात् बीजमुप्तं न चोद्गच्छति तदिरिणम् ।  
यत्र यप्ता कर्षको न लभते फलम् । एवमनृचे वेदाध्ययनरहिते हविर्देवं पित्र्यं  
च दत्त्वा न लभते फलम् । 'अनृच' इति सप्तम्यन्तम् । ऋचो वेदोपलक्षणार्थम् ॥ १३२ ॥

दातृन्प्रतिग्रहीतृंश्च कुरुते फलभागिनः ॥

विदुषे दक्षिणां दत्त्वा विधिवत्प्रेत्य चेह च ॥ १३३ ॥

“विदुषे या दक्षिणा दीयते सा दातृन् फलभागिनः कुरुते इति युक्तम् । प्रति-  
ग्रहीतारस्तु कतरत् फलं भुञ्जते ? यदि तावददृष्टं, तदयुक्तम् अनोदितत्वात् प्रतिग्रहस्य  
दृष्टफललाभेन प्रवृत्तेः । अथ दृष्टं, तदविदुषोऽपि दृश्यते ”

सत्यम् । प्रशंसैषा । 'ईदृशमेतद्विदुषे दानं यत्प्रतिग्रहीताऽप्यदृष्टफलभागभवेत्  
सत्यपि दृष्टे किपुनर्दातेति' ।

प्रेत्य स्वर्गे । इह कीर्ति — 'यथाशास्त्रमनुतिष्ठतीति' जनैः साधुवादो दीयते ।

विधिवदित्यनुवादे 'ददाति चैवन्धर्मेष्विति' ॥ १३३ ॥

कामं श्राद्धेऽर्चयेन्मित्रं नाभिरूपमपि त्वरिम् ॥

द्विपता हि हविर्भुक्तं भवति प्रेत्य निष्फलम् ॥ १३४ ॥

यत्नेन भोजयेच्छ्राद्धे बहुचं वेदपारगम् ॥

शाखान्तगमथाध्वर्युं छन्दोगं तु समाप्तिकम् ॥ १३५ ॥

'वेदपारग-शाखान्तग-समाप्तिकाः' शब्दा एकार्थाः समन्त्रब्राह्मणिकायाः कृत्स्नायाः  
शाखाया अध्येतनाचक्षते—न मन्त्रसंहिताया, नापि ब्राह्मणस्य, तदेकदेशस्य वा । वेदै-  
कशाखाध्यायिनोऽपि श्रोत्रिया उच्यन्ते । अतस्तन्निवृत्त्यर्थमुक्तम्—'श्रोत्रियाय देयमिति' ।  
श्रोत्रियश्च वेदाध्यायी । वेदशब्दश्च समन्त्रब्राह्मणिकां शाखामाचष्टे, तदेकदेशमपि  
कृत्स्नशाखाध्यायी कथं गृह्येतत्येवमर्थमिदम् ।

“ननु चाश्रमिणो भोजनीया इत्युक्तम् । तत्रानधोतसकलशाखायानां नैव गार्हस्थ्य-  
याश्रमसम्भवः । एवं ह्युक्तं 'वेदः कृत्स्नोऽधिगन्तव्य' इति” ।

ब्रह्मचारिणस्तर्हि प्रकान्तवेदाध्ययनस्य असमाप्तिगस्यापि स्यात् । वेदपारगशाखान्तग-  
समाप्तिकशब्दैरेकार्थैः कात्स्न्यं सर्वैरेव प्रतिपाद्यते ।

एकेनैव सिद्धे वृत्तानुरोधान्नानारूपैकार्थानेकशब्देऽच्चारणम् । वेदानां पारं  
गच्छति । शाखाया अन्तःसमाप्तिरस्यास्तीति **समाप्तिकः** ।

**अध्वयुः** र्यजुर्वेदशाखाध्यायो, नायमृत्विग्विशेषवचनोऽध्वयुःशब्दः । 'आध्वर्यवः'  
प्रवचनमुच्यते, तदध्ययनसम्बन्धात् पुरुषोऽध्वयुः ।

**छन्दोगः** सामवेदाध्यायी ।

स्मृत्यन्तरे त्रिसाहस्रविद्यः **समाप्तिक** उक्तः । तत्र 'सहस्र'शब्दः सहस्रगीति-  
सम्बन्धात् सामवेदे वर्तते, तस्य इमाःसाहस्र्यस्तिस्रः साहस्र्यः विद्या यस्य स 'त्रिसाह-  
स्रविद्यः' । ताण्डवमौक्थिक्यं सामगानमिति सहस्रवर्त्मनः सामवेदस्य तिस्रो विद्याः ।

दशतयी चतुःषष्टि ब्राह्मणं च बह्वचम् ।

अन्ये त्वार्थवर्णिकनिषेधार्थमिमं श्लोकं मन्यन्ते । कात्स्न्यविवक्षायामेतदेवावच्यन् ---  
'अधीते वेदशाखा यः कृत्स्नां तं भोजयेद्द्विजम्' इति ।

"ननु चार्थवर्णिकनिषेधेऽप्येतत्समानम् । तत्रापि शक्यमेवं वक्तुं तन्निषेधे प्रायेण ---  
'न भोज्य आर्थवर्णिक' इत्येवमेवावच्यन् । स्वशब्देन निषेधप्रतिपत्तिर्लाघवं च" ।

नैतदेवम् । किमन्यविधानेनान्यनिषेधोऽवगम्यते स्वशब्देन वा निषेधः । विचित्रा  
धर्मोपदेशस्य कृतिर्मनोः ॥ १३४ - १३५ ॥

एषामन्यतमो यस्य भुञ्जीत श्राद्धमर्चितः ॥

पितॄणां तस्य तृप्तिः स्याच्छाश्वती साप्तपौरुषी ॥ १३६ ॥

कश्चिन्मन्येत पितृकृत्ये त्रीनित्युक्तम् । पूर्वश्लोके च नानाशाखाध्यायिन  
उपात्ताः । तत्र सब्रह्मचारिणा नास्ति प्राप्तिरिति तदाशङ्कानिवृत्त्यर्थमिदम् ।

**एषां** त्रयाणां त्रैविद्यानामन्यतमो भोजनीयः । एतदुक्तं भवति—समानशाखा-  
ध्यायिनो नानाशाखाध्यायिनो वा भोजनीयाः ।

**अर्चितः** पूजितः प्रार्थित अर्घादिना ।

**साप्तपौरुषी तृप्तिः** । सप्तपुरुषान्व्याप्नोति । अनुशक्तिकादेराकृतिगणत्वा-  
दुभयपदवृद्धिः । कालमहत्त्वोपलक्षणार्थं चैतत् । दीर्घकाला पितॄणां तृप्तिर्भवति ।  
यावत्सप्तपुरुषा आगामिनः पुत्रपौत्रादयो जाता जनिष्यन्ते वा तावत्तथाविधब्राह्मण-  
दानात् पितरस्तृप्यन्ति ।

**शाश्वती** नान्तरा विच्छिद्य पुनरुद्भवति, किंपुनः सर्वदा स्थितैव ॥ १३६ ॥

एष वै प्रथमः कल्पः प्रदाने हव्यकव्ययोः ॥

अनुकल्पस्त्वयं ज्ञेयः सदा सद्विरनुष्ठितः ॥ १३७ ॥

पितृयज्ञमित्यारभ्य पञ्चविंशतिमात्राः श्लोका अतिक्रान्तास्तत्रैतावानर्थोऽभिहितः ।  
अमावास्यायां श्राद्धं कर्तव्यम् । श्रोत्रियो विद्वान् साधुचरणः प्रख्याताभिजनः श्रोत्रि-  
यापत्यं असम्बन्धी भोजनीयः । परिशिष्टं सर्वमर्थवाद्दार्थम् ।

एषोऽनन्तरोक्तः प्रथमो मुख्यः कल्पो विधिः, श्राद्धे यदसम्बन्धिने दीयते ।  
अयं तु वक्ष्यमाणोऽनुकल्पो ज्ञेयः । मुख्याभावे योऽनुष्ठेयते प्रतिनिधिन्यायेन  
सोऽनुकल्प उच्यते ।

सदेत्यादि स्तुत्यर्थः ॥ १३७ ॥

मातामहं मातुलं च स्वस्नीयं श्वशुरं गुरुम् ॥

दैहित्रं विट्पतिं बन्धुमृत्विग्याज्यां च भोजयेत् ॥ १३८ ॥

स्वस्नीयो भगिन्याः पुत्रः । विट्पतिर्जामाता, प्रजावचनत्वात् विट्शब्दस्य ।  
अतिथिरित्यन्ये । स हि सर्वविशांपतिः गृहाभ्यागंतो लोकेऽपि विट्शब्देनोच्यते । बन्धुः  
शालः संगात्रादिः ॥ १३८ ॥

न ब्राह्मणं परीक्षेत दैवे कर्मणि धर्मवित् ॥

पित्र्ये कर्मणि तु प्राप्ते परीक्षां प्रयत्नतः ॥ १३९ ॥

नायं दैवे कर्मणि ब्राह्मणपरीक्षाप्रतिषेधः, किं तर्हि काणश्श्रीपद्यादीनां कदाचिदैवेऽ-  
भ्यनुज्ञानार्थः ।

पित्र्ये कर्मणि श्राद्धकाले प्राप्ते परीक्षां यत्नेन कुर्यात्, न दैवे । 'कदाचिद्वक्ष्य-  
माणानपि भोजयेत् । ये चाभ्यनुज्ञायन्ते तान्दर्शयिष्यामः ।

अन्ये तु वक्ष्यमाणस्य प्रतिषेधप्रकरणस्य यत्नतो वर्जनार्थमुपक्रममात्रं श्लोको, न  
तु काणादोनां दैवेऽभ्यनुज्ञानार्थः ॥ १३९ ॥

ये स्तेनपतितक्रीवा ये च नास्तिकवृत्तयः ॥

तान् हव्यकव्ययोर्विप्राननर्हान्मनुरब्रवीत् ॥ १४० ॥

स्तेनः चौरः ।

पतितः पञ्चानां महापातकानां अन्यतमस्य कर्ता ।

क्रीवो नपुंसकः उभयव्यञ्जनो वातरेताः षण्ढश्च ।

नास्तिका लोकायतिकादयः, 'नास्ति दत्तं नास्ति हुतं नास्ति परलोक' इति ये  
हि न प्रज्ञास्तेषां 'वृत्तिः' आचारः अश्रद्धानता । नास्तिकवृत्तिर्वृत्तियेषां ते नास्तिकवृत्तयः ।  
उत्तरपदलोपीसमासः । नास्तिका इत्येव सिद्धे वृत्तिपदसमाश्रयणं श्लोकपुरणार्थम् ।

अथवा नास्तिकेभ्यो वृत्तिर्जीवनं येषां त एवमुच्यन्ते ।

तान् हव्यकव्ययोर्देवे पित्र्ये च अनर्हान्मनुरब्रवीत् ।

प्रतिषेधाद्वार्थं मनुग्रहणम् । सर्वधर्माणां मनुनोक्तत्वात् ॥ १४० ॥

जटिलं चानधीयानं दुर्बालं कितवं तथा ॥

याजयन्ति च ये पूगांस्तांश्च श्राद्धे न भोजयेत् ॥ १४१ ॥

जटिलो ब्रह्मचारी । तस्य ह्ययं केशविशेषः पाक्षिको विहितो—“मुण्डो वा जटिलो वा स्यात्” इति । उपलक्षणं च जटा ब्रह्मचारिणस्ततो मुण्डोऽपि प्रतिषिध्यते । तस्य चानधीयानस्य प्रतिषेधः ।

“ननु ‘श्रोत्रियायैव देयानि’ इति चानधीयानस्य प्राप्तिरेव नास्ति” ।

प्रक्रान्ताध्ययनः अनधीतवेदः अगृहीतवेदश्चेत्प्राप्नुयात् ।

“ननु च ‘वेदपारग’ इति वचनात् कुतः प्रक्रान्ताध्ययनस्य प्राप्तिः” ।

एवं तर्हि अभीतवेदोऽप्यस्वीकृतवेदोऽनधीयानोऽभिप्रेतः । “व्रतस्थमपि दौहित्रम्” (मनु ३।२३४) इत्यनेन वा दौहित्रतैवात्र नाध्ययनमिति कश्चिन्मन्येत तदर्थमिदम् । अनधीयानस्य प्रतिषेधाद्विदुषस्तस्याधिकारोऽस्तीत्यवगम्यते ।

दुर्बालः खलितलोहितकंशो विकलेन्द्रियो वा । तस्य हि निर्वचनं कुर्वन्ति—दूर्वया शाद्वलेनाप्यलं तस्य वासो भवतीति । स हि दूर्वयैव प्रात्रियते लज्जया च वास-सामभावे तावन्मात्रेणाप्यपिदधाति शोफम् ।

कितवो द्यूतकारः ।

याजयन्ति च ये पूगान् संधान् । ब्राह्म्यस्तोमादिभिर्ब्राह्म्यानां हि संहितानां यागो विहितः । प्रतिषिद्धं च तत्राज्जनं ‘ब्राह्म्यानां याजनं कृत्वेति’ । वयं ब्रूमः—यः क्रमशः प्रत्येकमपि बहून्याजयति बहुकृत्व आर्त्विज्यं करोति, सोऽपि न भोज्यः । तथा च वसिष्ठः “यश्चापि बहुयाज्यः स्याद्यश्चोपनयते बहून्” इति ।

कंचिदाहुः—श्राद्धग्रहणात्पित्र्य एवैषां प्रतिषेधो न तु दैवे ।

तदयुक्तम् । तदपि श्राद्धागमेव श्राद्धशब्देन युक्तं वक्तुम् ॥ १४१ ॥

चिकित्सकादेवलकाः मांसविक्रयिणस्तथा ॥

विपण्येन च जीवन्तो वर्ज्याः स्युर्हव्यकव्ययोः ॥ १४२ ॥

भिषजः चिकित्सकाः । देवलकाः प्रतिमापरिचारकाः । आजीवनमन्व-न्धनैतौ प्रतिषिध्यते । धर्मार्थत्वे तु चिकित्सकदेवलत्वयोरदोषः ।

मांसविक्रयिणः सौनिधाः ।

द्वितीयान्तर्गते पूर्वश्लोकादख्यातानुषङ्गः ।

**विपणोऽन जीवन्तः** प्रतिषिद्धेन पणोऽन । प्रतिषिद्धाः पणा दशमाध्याये वक्ष्यन्ते ।  
तेन ये जीवन्ति ते । **वज्र्याः** । उभयत्र ।

**मांसविक्रयिणस्तु** धर्मार्थमपि निषिध्यन्ते । यस्य केनचिन्मांसमुपहृतम्; अन्यस्य च तेनार्थः, उपहृतमांसस्य च घृतेन होमोपयोगिना,—स मांसं घृतेन विनिर्मिमीते,—  
भवत्यसौ धर्मार्थो विनिमयः । विक्रयशब्दवान्यता विनिमयस्यापि भवतीत्यत ईदृशा  
धर्मार्थमांसविक्रयिणोऽपि प्रतिषिध्यन्ते ॥ १४२ ॥

**प्रेष्यो** ग्रामस्य राज्ञश्च कुनखी श्यावदन्तकः ॥

**प्रतिरोद्धा** गुरोश्चैव त्यक्ताग्रिर्वाधुर्पिस्तथा ॥ १४३ ॥

**प्रेष्य** आज्ञाकरः । ग्रामेण यो यत्रकुत्रचित् कार्येण प्रेष्यते । एवं राजप्रेष्यः ।  
**कुनखी श्यावदन्तकः** । **प्रतिरोद्धा** गुरोर्वाग्व्यवहारेऽन्यत्र च यो गुरोः प्रतिबन्धे  
प्रतिकूल्ये च वर्तते । **त्यक्ताग्रि**स्त्रेतावसथ्ययोरन्यतरस्यापि । **वार्धुषिः** सत्यन्य-  
स्मिन् जीविकोपाये वृद्धिजीविकः । “वृद्धिस्तु योक्ता धान्यानां वार्धुषित्वं तदुच्यते”  
इति यत्स्मरणं तत्त्वप्रक्रियायामेव । वैयाकरणा हि वृद्धिजीविनो धान्यादन्यत्रापि  
वार्धुषिकशब्दं स्मरन्ति । ते च शब्दार्थस्मरणे प्रमाणतरा, अभियोगविशेषात् ॥ १४३ ॥

**यक्ष्मी च पशुपालश्च परिवेत्ता निराकृतिः ॥**

**ब्रह्मद्विट् परिवित्तिश्च** गणाभ्यन्तर एव च ॥ १४४ ॥

**यक्ष्मी** व्याधितः । राजयक्ष्मगृहीत इत्यन्ये ।

**पशुपालः** यष्टिहस्तस्तद्रृत्तिजीवनः ।

**निराकृतिः** सत्यधिकारे महायज्ञानुष्ठानरहितः । अद्यत्वेऽप्यनुपजीव्यः अनद्धा  
निराकृतिरुच्यते । एवं हि शतपथे “यो न देवानर्चति न पितॄन् न मनुष्यान्” इति ।

अस्तु पठ्यते “अस्वाध्यायश्रुतधनैर्निराकृतिरुदाहृतः” इति, न ते शब्दार्थसम्बन्ध-  
विदः । तस्येहाप्राप्तिरेव, श्रोत्रियनियमात् । निराकर्ता देवादीनां ‘निराकृतिरिति’  
धात्वर्गानुगमोऽस्ति । धर्मधर्मिणोश्चाभेदविवक्षायां क्तिनापि प्रयोग उपपन्न इति । निपूर्वोऽयं  
धातुरपवर्जने वर्तते । निराकृता अपवर्जिता उच्यन्ते, ‘भोजनान्निराकृता’ ‘अधिकारा-  
न्निराकृता’ इति । अवर्जनं चाकृतिः सा निर्गताऽस्मादिति ‘निराकृतिः’ । संस्थानं  
चाकृतिस्तथा च कुत्सायां निर्दृष्टव्यो दुराकृतिर्निषिध्यते । आह च “वाग्रूपवयःशील-  
संपन्नः” ( गौ० सू० १५।६ ) । वाक्संपन्नो वाग्मी पटुवाग्निन्द्रियश्च । बहुजिह्वो न भोज्यः ।  
रूपसंपन्नो मनोहरावयवसंनिवेशः । वयःसंपन्नः । ‘युवभ्यो दानं प्रथमं प्रतिवयस  
इत्येकं’ ( गौ० सू० १५।१० ) इति । संज्ञाशब्दो वाऽयं क्तिजन्तः ।



ब्रह्मद्विट् ब्राह्मणानां वेदस्य वा द्वेष्टा । ब्रह्मशब्दस्योभयार्थवाचित्वात् । “ब्रह्मापि ब्राह्मणः स्मृतः” इति ।

गणः सङ्घः । सहैक्या क्रियया जीवन्ति ये ते गणशब्दवाच्यास्तदन्तर्गताश्चातुर्विध-  
ब्राह्मणाः ।

परिवेतुपरिवित्ती वक्ष्यमाणस्वरूपौ ॥ १४४ ॥

कुशीलवोऽवकीर्णौ च वृषलीपतिरेव च ॥

पौनर्भवश्च काणश्च यस्य चोपपत्तिर्गृहे ॥ १४५ ॥

चारणनटनर्तकगायनादयः कुशीलवाः ।

अवकीर्णौ विप्लुतब्रह्मचर्यः ।

वृषली शूद्रा तस्याः पतिः । असत्यामन्यस्यां चात्र मन्यन्ते । वृषल्या एव च  
यः पतिः, यस्य द्विजातिभार्या नास्ति ।

“कृत एतत्” ।

प्रकरणान्तरे विगर्हिताचारसंग्रहं श्रूयते “एतान्विगर्हिताचारान्” इति । शूद्रा-  
विवाहश्च सर्वेषामनुज्ञातत्वात्, न गर्हितः । स च कृतसजातीयापरिणयनस्यानुज्ञातः ।  
अतोऽसत्यां सजातीयायां वृषल्या भर्ता प्रतिषिध्यतेऽत्र ।

पौनर्भवः । ‘पुनर्भूः’ पुनरूढा । वक्ष्यति नवमेऽध्याये “पत्या वा परित्यजेति” ।

काण एकेनाक्षणा विकलः ।

यस्य च उपपत्तिर्जायाजारोऽवस्थितायां भार्यायामस्ति । उपेक्षया निन्द्यते ।  
तदुक्तं “अन्नादे भ्रूणहा माष्टि पत्यौ भार्यापचारिणीति” ॥ १४५ ॥

भृतकाध्यापको यश्च भृतकाध्यापितस्तथा ॥

शूद्रशिष्यो गुरुश्चैव वाग्दुष्टः कुण्डगोलकौ ॥ १४६ ॥

भृतकाध्यापकः भृतकः सन् यो स्थितोऽध्यापकः । भृतक इति ‘यदीयहदासि  
वेदमध्यापयामीति’ यः प्रवर्तते पणेन स भृतकाध्यापकः । एषा हि भृतिः प्रमिद्धा  
कायवाहादिषु । यस्त्विष्यता धनेनेयदध्यापयामीति न निश्चित्य वचनव्यवस्थया, पूर्व-  
मध्यापयति लभते चाध्यापनार्थं, नासौ ‘भृतकाध्यापकः’ । अनिरूपितपरिमाणपूर्वं  
चार्थदाने विहितमध्यापनम् ।

एवं भृतकाध्यापितः । यो व्युत्पन्नबुद्धिः सत्यकामवत् स्वयं भृतिं दत्त्वाऽधीते  
स एवमुच्यते । यस्तु पित्रादिना भृतिं दत्त्वा उपाध्यायान्तराभावेऽध्याप्यते न तस्य  
विगर्हिताचारत्वम् । बालो हि पित्रा प्रतिषिद्धेभ्यो निवर्तनीयः । एतदुक्तं “गुरो-  
शिव्यश्च र्यज्यश्चेति” ।

शूद्रस्य शिष्यो व्याकरणादिविद्यासु ।

गुरुश्च शूद्रस्यैव । उपसर्जनीभूतस्यापि सम्बन्धः, स्मृतिशास्त्रत्वात् । विगहिताचारत्वस्य सर्वशेषत्वात् । शूद्रगुरुत्वं च गहितं नान्यत् ।

वाचा दुष्टः परुषानृतभाषी । अभिशस्त इत्यन्ये ।

कुण्डगोलकौ वक्ष्यमाणौ ॥ १४६ ॥

अकारणे परित्यक्ता मातापित्रोर्गुरोस्तथा ॥

ब्राह्मैर्यैर्नैश्च सम्बन्धैः संयोगं पतितैर्गतः ॥ १४७ ॥

असति कारणे यः परित्यजति मातरं पितरं आचार्यं च । गुरुशब्दः सामान्यशब्दत्वादुपाध्यायेऽपि प्रवर्तते ।

यत्तु “तथा सति मातापितृग्रहणं न कर्तव्यं स्यात्, गुरुत्वादेव सिद्धेरत आचार्य एवेह गुरुरिति व्याचक्षते”—तदयुक्तम् । असति मातापितृग्रहणे गुरुशब्दः पितर्येव कृत्रिमाकृत्रिमन्यायेन प्रवर्तते । पृथगुपादाने तु शास्त्रान्तरवद्वाचार्यः श्रेष्ठो गुरुणामिति सामान्यशब्दता सिद्धा भवति ।

परित्यागकारणं च “त्यजेत् पितरं राजघातकम्” इत्यादि ।

मातापित्रोः परित्यागस्तत्पादसेवादेः शुश्रूषायाः अकरणं, तद्दाराधने अतत्परत्वम् । गुरोरवमेव । अध्यापनसमर्थेऽध्यापयितरि च तत्त्यागेनान्यत्राध्ययनम् ।

पतितैः संयोगं गतः सम्बन्धं कृतवान् । ब्राह्मैर्याजनाध्यापनादिभिर्यैर्नैः कन्यादानादिभिः ।

“ननु च पतित्वादेवासौ वर्ज्यः” ।

कंचिदाहुः—“संवत्सरेण पतति पतितेन सहाचरन्” (२६०)—अर्वाग्यं प्रतिषेधः ।

“अथ केयं वाचा युक्तिः सम्बन्धसंयोगं गत इति” ।

नात्र सम्बन्धशब्दे वैशेषिकादिप्रसिद्धया संयोगादिवचनः, किं तर्हि क्रियैवात्र सम्बन्धहेतुत्वात्सम्बन्धशब्देनोच्यते । याजनादिलक्षणे संयोगशब्दश्च सम्बन्धमात्रमुपलक्षयति ॥ १४७ ॥

अगारदाही गरदः कुण्डाशी सोमञ्चिक्रयी ॥

समुद्रयायी बन्दी च तैलिकः कूटकारकः ॥ १४८ ॥

अगारस्य गृहस्य दग्धा ।

गरं ददातीति । प्रदर्शनार्थं च गरग्रहणं विषादीनामपि ।

कुण्डस्य अन्नमभ्राति । एवं गोलकस्य । प्रदर्शनार्थत्वात् कुण्डस्य ।

सोमं विक्रीणीते । ओषधिः सोमस्तं यो विक्रीणीते, यागार्थमौषधार्थं वा । अन्यं तु सोमसाधनान् ज्योतिष्टोमादियागानाहुः । तेषां च विक्रयो यद्यपि न संभवति, अमूर्तत्वात् क्रियायास्तथाप्यविदुषामेवंविधस्याचारस्य दर्शनादयं प्रतिषेधः । दृश्यन्ते ह्यविद्रांस एवं वदन्ते 'यन्मया सुकृतं कृतं तत्तेऽस्त्विति' । 'सुकृतं' सुकृतैः साधितं धर्मम् । तथा च 'यां च रात्रीमजायेथा यां च प्रेतासि तदुभयमन्तरेणैष्टापूर्ते' ते लोकं सुकृतमायुः प्रजां वृञ्जीय यदि मे द्रुह्युरिति । यथैव शपथा एवं दानविक्रयावपि वाचा यः करोति स वर्ज्यते । अकार्यता चात एव ईदृशानां शपथदानविक्रयादीनां वाचा क्रियमाणानामनुमीयते ।

समुद्र उदधिस्तं यो याति ।

बन्दी स्तुतिपाठकः ।

तैलिकः तिलादीनां बीजानां पेषा ।

कूटकारकः साक्ष्येष्वनृतवादी ॥ १४८ ॥

पित्रा विवदमानश्च कितवो मद्यपस्तथा ॥

पापरोग्यभिशास्तश्च दाम्भिको रसविक्रयी ॥ १४९ ॥

पित्रा यो 'विवदते' परुषं भाषते, राजकुले व्यवहरतीति पूर्वपक्षोत्तरपक्षभङ्गा भागादिनिमित्तम् । तथा च गौतमः ( १५।१८ ) "पित्राऽकामेन विभक्तानिति" ।

"प्रतिरोद्धा गुरोरित्यनेनैतत्कथं पुनरुक्तमुच्यते" ।

अन्यः 'प्रतिरोधः' अन्यश्च 'विवादः' । यत्किञ्चित् गुरोरभिप्रेतं वस्तु 'कथामिदं सिध्येदिति' तत्र सम्बाधकत्वम् प्रतिरोधः । न्याय्येऽपि वस्तुनि तदिच्छाप्रतिघातः प्रतिरोद्धत्वम् । प्रतिरोद्धेति तत्र पाठान्तरम् । आभिमुख्येन हिंसिता, हस्तादिना गुरोः प्रतिरोद्धा चपेटादिदानेन । अस्मिन्पक्षे स्थितमन्यत्वं विवादस्य ।

कितवो द्यूतस्य कारयिता सभिकः । यस्तु स्वयंदेविता स प्रागेव निषिद्धः ।

केकरमन्ये पठन्ति, 'कंकरो मद्यप' इति । स च वलितप्रेक्षो अध्यर्धदृष्टिः ।

कातरमन्ये । स च शुक्पक्षतारकः ।

मद्यपः । सुराया अन्यस्यारिष्टादेर्मद्यस्य पाता सुरापः, पतितत्वेनैव निरस्तः ।

पापरोगी कुष्ठो । स हि लोकेऽत्यन्तनिन्द्यः, पापरोगीत्यभिधानं युक्तः । अस्मादेव च प्रतिषेधान् यद्दमीत्यत्र न सर्वो व्याधिगृहीता गृह्यते, कस्तर्हि, चयो । यदि हि सर्वो गृह्येत तेनैव, सिद्धत्वात्पापरोगीति नाकरिष्यत् ।

अभिशास्तः पातकांपपातक्याः कर्तेति लोके प्रसिद्धः, असत्यपि तत्कर्तृकत्वनिश्चये ।

दाम्भिकः छद्मना धर्मं चरति लोकपक्त्यर्थं, न कर्तव्यमिति कृत्वा करोति ।

**रसविक्रयी** विषस्य विक्रेता । तस्य ह्येतदभिधानम् । ‘उपांशुभेदी रसदः’  
‘रसदः सर्त्रा’त्यादि विषदो रसद उच्यते ॥ १४६ ॥

**धनुःशराणां कर्ता च यश्चाग्नेदिधिपूपतिः ॥**

**मित्रधुग्यतृत्तिश्च पुत्राचार्यस्तथैव च ॥ १५० ॥**

धनुः शरांश्च यः शिल्पीव करोति ।

**यश्चाग्ने दिधिपूपतिः ।** दिधिपूशब्दः काकाच्चिवदुभयेन सम्बध्यते । स्मृति-  
शास्त्रत्वाच्चेदृशः सम्बन्धो लभ्यते । लेखालोपादयोऽपि स्मृत्यर्थं संकेत्यन्ते भवन्ति  
चार्थकराः । अत एतन्न वाच्यं “कथमेकशब्दः समासान्तर्गतो द्वाभ्यां भिन्नप्रस्थानाभ्यां  
अभिसम्बध्यते” इति । गौतमेन हि द्वयं निषिद्धम् । इहापि सम्बन्धभेदे लिङ्गम् ।  
द्विपदः समासः । न ह्यग्नेदिधिपूपतिर्नाम कश्चिदस्ति । एतौ च वक्ष्यमाणलक्षणौ ।

**मित्रधुक् ।** मित्रं यां द्रुहति । मित्रस्य यः कार्योपघाते प्रवर्तते ।

**द्यूतवृत्तिः** द्यूतं वृत्तिर्जीविका यस्य ।

“ननु च ‘कितवो मद्यप’ इत्यत्रोक्तमेव” ।

नावश्यं द्यूतवृत्तिरेव द्यूतस्य प्रयोजकः, कितहिं यः स्वयं देवितुं न जानाति  
गुरुमयाद्वा न दीव्यति । व्यसनी स तु देवैः शप्ततयाऽन्यं देवयति । तदर्थो द्वितीयः  
कितवशब्दः । अथवा अकृतश्रीका द्यूतसमास्थानवो द्यूतवृत्तयः ।

पुत्र आचार्योऽध्यापको यस्य । मुख्यमाचार्यत्वं न पुत्रे सम्भवति ॥ १५० ॥

**भामरी गण्डमाली च श्विज्यथो पिशुनस्तथा ॥**

**उन्मत्तोऽन्धश्च वज्र्याः स्युर्वेदनिन्दक एव च ॥ १५१ ॥**

व्याधिविशेषवचना एते ।

**भामरी** अपस्मारो । **गण्डमाली** । कपोले कण्ठे पिटका मालाकारा जायन्ते ।  
**श्विज्यो** श्वेतकुष्ठः । **पिशुनः** परमर्मप्रकाशकः कर्णेजपः । **उन्मत्ताः** अनवस्थित-  
चित्तो, धातुसंक्षोभेण पिशाचगृहीतः यत्किञ्चनवादी यत्किञ्चनकारी वा । **अन्धः**  
चक्षुर्विकलः । **वेदनिन्दकः** ।

“ननु च ब्रह्मद्विट् शब्देनैव ब्रह्मशब्दस्यानेकार्थकत्वात् वेदनिन्दको गृहीत एव” ।

नेवम् । अन्या निन्दा अन्यो द्वेषः । चित्तधर्मो द्वेषः, तदुपर्यप्रीतिशब्देन  
कुत्सनं ‘निन्दा’ ॥ १५१ ॥

**हस्तिगोश्वोष्ट्रदमको नक्षत्रैर्यश्च जीवति ॥**

**पक्षिणां पोपको यश्च गुह्याचार्यस्तथैव च ॥ १५२ ॥**

हस्त्यादीनां विनेता **दमकः** गतिशिञ्जयिता ।

नक्षत्रैर्यश्च जीवति । नक्षत्रशब्देन ज्योतिःशास्त्रं लक्ष्यते, तेन जीवति  
व्यातिषिकः ।

पक्षिणां श्येनादीनां आखेटार्थं पोषयिता ।

गुह्याचार्यो धनुर्वेदोपदेशकः ॥ १५२ ॥

स्रोतसां भेदको यश्च तेषां चावरणे रतः ॥

गृहसंवेशको दूतो वृक्षारोपक एव च ॥ १५३ ॥

‘स्रोतांसि’ उदकागमाः तेषां भेदकः सेतुं भित्वा देशान्तरे ब्रौह्मादिसेकार्थं  
नयति । तेषां च स्रोतसामेव चावरणे रतः । ‘आवरणं’ आच्छादनम् । यतः प्रशंसा-  
दुदकमुद्भवति तत् स्थगयति ।

गृहाणां संनिवेशोपदेशकः, वास्तुविद्याजीवी, स्थपतिः सूत्रधारादिः । न त्वात्मनो  
गृहाणां सन्निवेशयिता ।

दूतो राज्ञः प्रेष्यो दासवद्विनियोज्यः । दूतस्तु सन्धिविग्रहादावेव प्रेष्यते ।

वृक्षान् रोपयति, मूल्येन । धर्मार्थं तु न दोषः, अविगर्हिताचारत्वात् । विहितं  
वृक्षारोपणं “दशाम्रवापी नरकं न याति” ॥ १५३ ॥

श्वक्रीडी श्येनजीवी च कन्यादूषक एव च ॥

हिंस्रो वृषलवृत्तिश्च गणानां चैव याजकः ॥ १५४ ॥

श्वभिः क्रोडति श्वक्रीडी । क्रोडार्थं शुनो विभर्त्ति ।

श्येनैर्जीवति क्रयविक्रयादिना । प्रागुक्तः पक्षिणां पोषकः पञ्चरादिसंस्थितानां धारयिता ।

कन्यामकन्यां यः करोति स कन्यादूषकः ।

हिंस्रः स्वभावक्रूरः वधरतः ।

वृषलवृत्तिः शूद्रेभ्यः सेवादिना या जीवति ।

वृषलपुत्र इति पाठान्तरम् । कंवला एव वृषलाः पुत्रा यस्य । “शूद्रापत्यैश्च केवलैः  
इति गर्हिताचारः ।

गणानां देवतायाजकः । गणयागाः प्रसिद्धाः ॥ १५४ ॥

आचारहीनः क्लीबश्च नित्यं याचनकस्तथा ॥

कृषिजीवी श्लोपदी च सद्भिर्निन्दित एव च ॥ १५५ ॥

आचारो गृहाभ्यागतानाम् पूजादिप्रयुक्तिर्लौकिकसमाचारः, तेन वर्जितः ।

क्लीबोऽल्पसत्वः, भग्नोत्साहः कर्तव्येषु ।

**याचनकः** सदैव यो याचते, यश्च याचून्वया परानुद्वेजयति । वस्तुस्वभावोऽयं याचून्वया याच्यमानोद्वेजनम् । 'नन्द्यादिभ्यो युः' (पाणिनि ३।१।१३४), स्वार्थे कः ।

**कृषिजीवी** स्वयंकृतया कृष्या जीवति, सति चोपायान्तरे अस्वयंकृतयाऽपि ।

**श्लीपदी** एकः पादो महान् यस्य ।

**सद्भिनिन्दितः** दुर्भगः, विनाऽपि दोषेण सतां द्वेष्यः ॥ १५५ ॥

**औरभ्रिको** माहिषिकः परपूर्वापतिस्तथा ॥

**प्रेतनिर्यापकश्चैव** वर्जनीयाः प्रयत्नतः ॥ १५६ ॥

'उरभ्रा' मेघास्तैश्चरति क्रयविक्रयादिना व्यवहरति, तद्धनप्रधानो वा ।

एवं **माहिषिकः** ।

परः पूर्वो यस्याः, तस्याः 'पतिः' भर्ता । या अन्यस्मै दत्ता अन्येन वा ऊढा तां पुनः यः संस्करोति, पुनर्भवति भर्ता पौनर्भवो नरो भर्ताऽसावितिशास्त्रेण ।

प्रेतान् यो निर्यापयति वहति ।

एते यत्नतो **वर्जनीयाः** ॥ १५६ ॥

**एतान्विगर्हिताचारानपाङ्क्तेयान्द्विजाधमान् ॥**

**द्विजातिप्रवरो विद्वानुभयत्र विवर्जयेत् ॥ १५७ ॥**

विगर्हिता निन्दितः आचारः कर्मानुष्ठानमेवामिति । काणादयः पूर्वदोषलिङ्गेन । स्तेनादयोऽनुभूयमानदोषाः प्रत्यक्षादिना ।

**उभयत्र दैवे पित्र्ये च । वर्जयेत् परिहरेत् ।**

**अपाङ्क्तेयाः**, पङ्क्तिं नार्हन्ति । भवार्थे ढक्कर्तव्यः । अनर्हत्वमेव पङ्क्तावभवात्वेन गनीयते । अन्यैर्ब्राह्मणैः सह भोजनं नार्हन्ति । अत एव 'पङ्क्तिदूषका' उच्यन्ते । तैः सहोपविष्टा अन्येऽपि दूषिता भवन्ति ॥ १५७ ॥

**ब्राह्मणो ह्यनधीयानस्तृणाग्निरिव शाम्यति ॥**

**तस्मै हव्यं न दातव्यं न हि भस्मनि हूयते ॥ १५८ ॥**

यथैते स्तेनादयः पङ्क्तिदूषकाः — एवमनधीयानस्तत्तुल्यदोष इत्येवमर्थं पुनर्वचनम् ।

अन्ये तु व्याचक्षते । अधीयानानां काणादीनामसति वर्तमाने विगर्हिताचारत्वे दैवे ऋदाचित्प्राप्त्यर्थम् । 'अनधीयानो ब्राह्मणो वर्ज्यः, यस्तु अधीते तस्मै हव्यं किमिति न दायते'—एवमर्थमेवात्र हव्यग्रहणम् । हव्ये **अनधीयानः** केवलो वर्ज्यः । ये च दृश्यमानगर्हिताचाराः । अतो ये च वचनेन उभयत्र प्रतिषिद्धास्ते दैवे पित्र्ये च वर्ज्याः, न तु पित्र्य एव । तथा च वसिष्ठः—

“अथ चेन्मंत्रविशुक्तः शारीरैः पङ्क्तिदूषणैः ।

अदूष्यं तं यमः प्राह पङ्क्तिपावन एव सः” ॥ इति ॥

**तृणाग्निरिव शाम्यतीति ।** तृणाग्निर्यथा न शक्नोति हवींषि पक्तुं, हुतमात्रेण हविषा शाम्यति उद्भाति च । यस्मिन्नग्नौ हुतं न भस्मीभवति । न ततो होमात्फलम् । एवं हि श्रूयते “अस्रमिद्धे न होतव्यम् । अग्निर्वै सर्वा देवता” इति । एवमनधीयानो ब्राह्मणस्तृणाग्नितुल्यः । एतदेवाह न हि भस्मनि हूयत इति । यथा तृणाग्निः प्राग् भस्मीभवति, न तत्र हूयते, एवं तादृशो ब्राह्मणो न भोज्यते ॥ १५८ ॥

**अपङ्क्त्यदाने यो दातुर्भवत्यूर्ध्वं फलोदयः ॥**

**देवे कर्मणि पित्र्ये वा तं प्रवक्ष्याम्यशेषतः ॥ १५९ ॥**

अस्य प्रतिषेधविधेः फलमाह । पंक्तिमर्हन्तीति ‘पङ्क्त्याः’, न पङ्क्त्याः ‘अपङ्क्त्याः’ । दण्ड्यादिदर्शनाद्रूपसिद्धिः । तेभ्यो दाने यः फलोदयः फलोत्पत्तिर्भवति दातुः, तं सर्व-  
मिदानीं ब्रवीम्यवहिता भवतेति ॥ १५८ ॥

**अत्रतैर्यद्विजैर्भुक्तं परिवेत्रादिभिस्तथा ॥**

**अपाङ्क्तैर्यैर्यदन्यैश्च तद्रै रक्षांसि भुञ्जते ॥ १६० ॥**

**अव्रताः असंयताः शास्त्राचारवर्जिताः ।**

परिवेत्तृप्रभृतयो यद्यपि शास्त्रबाह्यास्तथापि भेदेन स्मरणार्थं दोषगुरुत्वार्थं वा कथ्यन्ते ।

**अन्ये चापाङ्क्तेयाः काणश्श्रीपद्यादयः ।**

तैर्यदन्नं भुक्तं आद्धे भवति, तद्रक्षांसि देवद्विषो भुञ्जते, न च पितरः । अतो निष्फलं तच्छ्राद्धं भवतीत्युक्तं भवति ।

रक्षाग्रहणमर्थवादः ॥ १६० ॥

**दाराग्निहोत्रसंयोगं कुरुते योऽग्रजे स्थिते ॥**

**परिवेत्ता स विज्ञेयः परिवित्तिस्तु पूर्वजः ॥ १६१ ॥**

अग्रे आदौ जातः अग्रजः सोदर्यो भ्राताच्यते । एवं हि पठ्यते—

“पितृव्यपुत्रान् सापन्नान्परनारीसुतांस्तथा ।

दाराग्निहोत्रसंयोगे न दोषः परिवेदने” इति ।

अत्र सोदर्योऽग्रजः । अस्मिस्थितेऽकृतदाराग्निसंयोगे । ‘तिष्ठतिः’ प्रकृतव्यापार-

निवृत्तौ प्रयुक्तः । अग्निहोत्रशब्दः कर्मवचनोऽपि तदर्थेऽग्न्याधाने वर्तते ।

स्मृत्यन्तरं विशेषः पठ्यते—

“उन्मत्तः किल्बिषी कुष्ठी पतितः क्लीब एव च ।

राजयक्ष्माऽऽमयावी च न योग्यः स्यात्प्रतीक्षितुम्” ॥

एतदप्यनधिकारोपलक्षणार्थम् । अतश्चापांक्तोपि गृह्यते ।

कालविशेषोऽधिको व्यपेक्ष्यते । तथा च स्मृतिः—“अष्टौ वर्षाण्युदीक्षेत, पठित्येक” इति (गौ० सू० १८।१६) एषा च वर्षसंख्या यदा कनीयान् प्राप्तविवाह-कालः ततः प्रभृति द्रष्टव्यः । विवाहकालश्च स्वाध्यायविधिनिवृत्तिः ।

“ननु च प्रोषिताधिकारे तत्पठितम् । भर्तारि प्रोषिते यः स्त्रीणां प्रवासकालस्त-मुपक्रम्य भ्रातरीत्यादि पठितम्” ।

सत्यम् । वाक्यान्तरे प्रोषितशब्दस्य प्रत्यक्षः सम्बन्धोऽवगतः । वाक्यान्तरं तु सम्बन्धे प्रमाणं वक्तव्यम् । न च तदस्ति । “यथा स्वरितेनाधिकार इति” । न चात्र तच्छब्दोऽस्ति । न च तदपेक्षया विनैव तस्य वाक्यस्यापरिपूर्णत्वम् ।

वसिष्ठेन चाविशेषे णामिशब्देन स्मार्तस्याप्यग्नेर्ग्रहणं कृतम् ।

कंचित्पितर्यप्यकृताधाने विधिमिच्छन्ति । अग्रजशब्दस्य यौगिकत्वात् पिताऽप्यग्रजो भवतीति ।

यद्येवमन्योऽपि योऽग्रजस्तत्राप्येवं प्राप्नोति । न चायमग्रजानुजव्यवहारः पिता-पुत्रयोर्विद्यते । स्मृत्यन्तरेऽपि तु पठ्यते (गौ० सू० १८।१८) “भ्रातरि च व्यायसीति” ।

**परिवित्तिः पूर्वजो ज्येष्ठः ॥ १६१ ॥**

परिवित्तिः परीवेत्ता यया च परिविद्यते ॥

सर्वे ते नरकं यान्ति दातृयाजकपञ्चमाः ॥ १६२ ॥

यमङ्गात्परिवेदनसम्बन्धनामन्येषामपि दोषदर्शनद्वारेण निषेधं करोति । निषेधपरि-वर्जितः परिभूतो वा वेदनेन परिवित्तिः । परिवर्ज्यं ज्येष्ठं करोति परिवेदनं परीवेत्ता । यया कन्यया च परिविद्यते । सर्वे ते नरकं यान्ति ।

दाता याजकश्च येषां नरकगामिनां पञ्चमः । ‘दाता’ कन्यायाः एवं प्रकृतत्वात्पि-त्रादिः । ‘याजको’ विवाहे यः करोति होमं यो वा तत्रोपदेष्टा । अथवा तेषामेव परिवेत्तृपरिवित्तिस्तत्कन्यादातृणां ज्योतिष्ठोमादीनामपि यज्ञानामृत्विक् ।

तस्माज्ज्येष्ठेन तथा कर्तव्यं यथाऽस्य कनीयसो भ्रातुर्विवाहे विघ्नकर्तृत्वं न भवति । कनीयसाऽपि कालप्रतीक्षा द्वादशाष्टषड्वर्षादिविषया कर्तव्या । कन्ययाऽपि तादृशाय शतं न देयम् ।

दातृयाजकौ पञ्चमौ येषामिति द्वन्द्वगर्भो बहुव्रीहिः ॥ १६२ ॥



भ्रातुर्मृतस्य भार्यायां योऽनुरज्येत कामतः ॥

धर्मेणापि नियुक्तायां स ज्ञेयो दिधिषूपतिः ॥ १६३ ॥

नियोगधर्मेण प्रवृत्तो भ्रातुर्मृतस्य तद्भार्यागमने योऽनुरज्येत प्रीतिं भावयेत् । **कामतः** ।  
नियोगधर्मातिक्रमेण “सकृत्सकृदौ” इत्येवं विधिं हित्वा इच्छानुरागं गाढालिङ्गन-  
परिचुम्बनादि कुर्यादसकृद्वा प्रवर्तेत, चेतसा वा विक्रियंत, कामिनीप्रेमदृष्टिवन्धवचना-  
दिलिङ्गेनानुरागित्वेन विभावितो **दिधिषूपतिर्वैद्यः** ।

**अग्रेदिधिषूपतिलक्षणं** तु स्मृत्यन्तरात् ज्ञेयम् । “जीवत्यग्रेदिधिषूपतिः” इति ।  
कंचित्तु नैव यं समं भ्राये श्लांकोऽतीत्याहुः । अपरिपूर्णं च ऋद्धं ब्रुवते । द्वयस्य  
लक्षणे कर्तव्यं, न कर्तव्यकारिणामेकस्यापपद्यते । स्मृत्यन्तरे चैतदुभयं लक्ष्यते—

“परपूर्वापति योगा वदन्ति दिधिषूपतिम् ।

यस्त्वग्रेदिधिषूविप्रः सैव यस्य कुटुम्बिनी ।”

न त्विह सम्भवति, परपूर्वार्तेः पृथगेव निषिद्धत्वात् । तस्मादन्यो  
**दिधिषूपतिः ॥ १६३ ॥**

परदारेषु जायेते द्वौ सुतौ कुण्डगोलकौ ॥

पत्या जीवति कुण्डः स्यान्मृते भर्तारि गोलकः ॥ १६४ ॥

पत्यौ जीवति तद्गृहे स्थितायां तद्भार्यायां यो गूढोत्पन्नः भंग्या उपपतित्वेन वा पर-  
त्तमया जायते सोऽन्यजातः **कुण्ड** उच्यते ।

**मृते तु गोलकः ।**

एतावनियुक्तासुताविति केचित् ।

तदयुक्तम् । तयोरब्राह्मण्यादेवाप्राप्तिः । तस्मान्नियोगोत्पन्नौ **कुण्डगोलका** ।

“कथं पुनरनियुक्तासुतयोरब्राह्मण्यमितरयोस्तु ब्राह्मण्यम्” ।

जातिलक्षणे पत्नीग्रहणात्—सर्ववर्णेषु तुल्यासु पत्नीष्विति । सम्बन्धिशब्दश्च  
पत्नीशब्दे भर्तृशब्दवत् । यज्ञसंयोगे च पत्नीशब्दे व्युत्पाद्यते न चान्यदीयया  
भार्याया सहान्यस्य यज्ञाधिकारः ।

“यद्येवं नियोगोत्पन्नयोरपि समानन्यायत्वान्नैव ब्राह्मण्यम्” ।

दशम एतन्निर्णेष्यामः । माभूद्वा नियुक्तानियुक्ताः पत्योः कस्यचिदपि ब्राह्मण्यम्

ननूक्तमसति ब्राह्मण्ये प्राप्त्यभावात्प्रतिषेधानुपपत्तिः ।

पतितप्रतिषेधादेव एतद्विषयति । द्विजातिकर्मभ्यो हानिः ‘पतनम्’ । द्विजाति-  
कर्मत्वे सति श्राद्धभोजनस्य कुतः पतिते प्राप्तिः । आम्नायते च प्रतिषेधो “ये स्तेन-  
पतिता” ( १५० श्लो० ) इति ॥ १६४ ॥

ते तु जाताः परक्षेत्रे प्राणिनः प्रेत्य चेह च ॥

दत्तानि हव्यकव्यानि नाशयन्ति प्रदायिनाम् ॥ १६५ ॥

“जात्याख्यायामिति” ( व्या० सू० १ । २ । ५८ ) बहुवचनं प्राणिन इति ।  
ब्राह्मण्यादिव्यपदेशमवजानते ‘प्राणिन’ इत्येवं व्यपदेशार्हा, न व्यपदेशान्तरम-  
र्हन्ति । अतस्ते नाशयन्ति हव्यकव्यानि निष्फलोऽकुर्वन्ति प्रदायिनां दातृणाम् ।  
परिवेत्रादीनां लोके नातिप्रसिद्धत्वात् शब्दैश्चास्मृतत्वाद्भवस्थार्थं लक्षणप्रण-  
यनम् ॥ १६५ ॥

अपंकृत्यो यावतः पंकत्यान् भुञ्जानाननुपश्यति ॥

तावतां न फलं तत्र दाता प्राप्नोति बालिशः ॥ १६६ ॥

पङ्क्तिमर्हन्तीति पंकत्याः । सद्भिरेकत्रासनभोजनाद्यर्हता ‘पंकत्यता’, तदभावादपंकत्यः ।  
स यावतः पंकत्यान्विद्रुत्तपस्त्रिश्रात्रियान् भुञ्जानाननुपश्यति, तावतां न  
तत्र पितृपुत्र्याख्यं फलं भवति ।

अतः स्तेनादयः श्राद्धं कुर्वता ततः प्रदेशादपसारणीयाः ।

बालिशो मूर्खः ॥ १६६ ॥

वीक्ष्यान्धो नवतेः काणः पण्डेः शिवत्री शतस्य च ॥

पापरोगी सहस्रस्य दातुर्नाशयते फलम् ॥ १६७ ॥

“ननु चान्धस्य कुतो दर्शनम् । यनेदमुच्यते वीक्ष्यान्धो नवतेरिति” ।  
सत्यम् । तत्प्रदेशमन्ननिधानमनेन लक्ष्यते । यावान् देशश्चक्षुःक्षमते दृष्टिगाचरस्ता-  
वतो देशादनावृतादन्धो विवामनीयः ।

काणः षष्ठेः । नात्रायमर्थाऽत ऊर्ध्वं भोज्या इति । केवलं सङ्ख्यापचयेन  
दोषलाघवं प्रायश्चित्तविशेषार्थं ज्ञाप्यते ।

शिवत्री कुष्ठो भण्यते ।

पापरोगी प्रसिद्धः ॥ १६७ ॥

यावतः संस्पृशेदङ्गैर्ब्राह्मणाञ्छूद्रयाजकः ॥

तावतां न भवेदातुः फलं दानस्य पौर्तिकम् ॥ १६८ ॥

यावतो ब्राह्मणान् स्पृशत्यङ्गैः, पङ्क्तिं गतः । अत्राप्यङ्गस्य स्पर्शनं न विवक्षितम्,  
किं तर्हि पूर्ववत्तद्देशसंनिधिः ।

पौर्तिकं फलम् । पूर्ते भवं पौर्तिकम् । बन्निर्वेदिदानाद्यत्फलं तत्पौर्तिकम् ॥ १६८ ॥

वेदविच्चापि विप्रोऽस्य लोभात्कृत्वा प्रतिग्रहम् ॥

विनाशं व्रजति क्षिप्रमामपात्रमिवाम्भसि ॥ १६९ ॥

प्रसङ्गाच्छूद्रयाजकस्याप्रतिग्राह्यताऽनेन कथ्यते ।

वेदविदपि यदि तस्य शूद्रयाजकस्य सम्बन्धिनो द्रव्यस्य प्रतिग्रहं करोति । लोभा-  
दित्यनुवादः । सोऽपि विनाशं व्रजति । अभिलषितेनार्थेन वियुज्यते धनपुत्रपशु-  
शरीरादिना । किंपुनस्वेदवित् । वेदविदः किल प्रतिग्रहे नातीव दोष इति वक्ष्यति ।

आमपात्रमपक्वं शरावादिभाजनम् । अम्भसि जले क्षिप्तम् ॥ १६८ ॥

सामविक्रयिणे विष्टा भिषजे पूयशोणितम् ॥

नष्टं देवलके दत्तमपतिष्ठं तु वार्धुर्षौ ॥ १७० ॥

तस्यां जातौ जायते यत्र विष्टाऽस्य भोजनं भवति ।

एवं भिषजे ।

नष्टं निष्फलं उद्वेगकरं वा । नष्टं हि द्रव्यं उद्वेगं जनयति ।

अविद्यमाना प्रतिष्ठा स्थितिर्यस्य तदप्रतिष्ठम् ।

नानारूपैः शब्दैरेवंविधस्य दानस्य नैष्फलयं कर्तुंश्च दोषसम्बन्धः प्रतिपाद्यते ।

नष्टमप्रतिष्ठमिति नानयोरपि भेदाशङ्का कार्या, कार्याभेदात् ॥ १७० ॥

यत्तु वाणिजके दत्तं नेह नामुत्र तद्ववेत् ॥

भस्मनीव हृतं द्रव्यं तथा पौनर्भवे द्विजं ॥ १७१ ॥

अयमपि पूर्ववत् व्याख्येयः ।

वाणिजकस्य भोजनं निषिद्धम् । न तद्देशसंनिधिः । न हि यथा पूर्वत्र कीर्त्यानं  
दृष्टिगोचरं देशे लक्षणया संनिधिस्तद्गृहि तादृशं किञ्चिन्निरन्धनमस्ति ।

पौनर्भवो नवमे वक्ष्यते ( ८ । १७५ ) ॥ १७१ ॥

इतरेषु त्वपंक्येषु यथाद्विष्टेष्वसाधुषु ॥

मेदोऽसृङ्मांसमज्जास्थि वदन्त्यन्नं मनीषिणः ॥ १७२ ॥

येऽस्मिन्नपंक्यदानफलप्रदर्शनप्रकरणे पठिताः अन्धादयस्तेभ्योऽन्ये स्तेनादयः प्रति-  
काण्डोद्दिष्टास्तेषु यथाद्विष्टेषु भोजितेषु दातुरिमान्युपनिष्ठन्ते, मेदोऽसृङ्मांसादीनि ।  
तादृशजातौ जायते यत्रैतदाहारां भवति, कृमिकव्याद्गृध्रादिजाताविति ।

मनीषिणो वेदविदो वदन्ति ।

सर्वस्यायमर्थः । अपंक्येषु भोजितेषु श्राद्धाधिकारां न कृतो भवत्यकरणे च विध्य-  
तिक्रमदोषोऽवश्यंभार्या, नित्यत्वादस्य विधेः ॥ १७२ ॥

अपंकृत्योपहता पंक्तिः पाव्यते यैर्द्विजोत्तमैः ॥

तान्निबोधत कात्स्न्ये न द्विजाश्रयान्पंक्तिपावनान् ॥ १७३ ॥

अपंकृत्यैः पूर्वोक्तैः उपहता दूषिता पंक्तिः परिषद्यैर्ब्राह्मणैः पाव्यते निर्दोषा क्रियते । तान्वक्ष्यमाणैः श्लोकैः शृणुत । कात्स्न्ये न निःशेषेण ब्रवीमि ।

अर्थवादरूपाण्यन्यानि पदानि ।

यथैवैकत्र भुञ्जानो दुष्टो दूषयति अदुष्टान् एवं पंक्तिपावनः स्वगुणातिशयादन्येषामपि दोषानपनुवृत्तीत्यस्यार्थः ।

न चानेनापंकृत्यानां भोजनमनुज्ञाप्यते, किंति हि पंक्तिपावनोऽवश्यमन्वेषितव्यः । तस्मिंश्च लब्धे यद्यन्ये नातिनिपुणतः परीक्षिताः त्रिपुरुषं यावन्, तथापि न चेदुपलभ्यमानदोषा, वृथाऽपि भोजयितव्या इत्येवमर्थः पंक्तिपावनोपदेशः ॥ १७३ ॥

अश्रयाः सर्वेषु वेदेषु सर्वप्रवचनेषु च ॥

श्रोत्रियान्वयजाश्चैत्र विज्ञेयाः पंक्तिपावनाः ॥ १७४ ॥

अश्रयाः उत्तमाः सर्वसंशयव्युदासेन निपुणतः स्वीकृतवेदाः ।

सर्वेषु च प्रवचनेषु अश्रयाः इत्येवम् । प्रोच्यते व्याख्यायते यैर्वेदार्थः तानि प्रवचनान्यङ्गानि । षडङ्गो वेदो यैरभ्यस्तोऽभ्यस्यते च ।

श्रोत्रियान्वये जाताः । पितृपितामहदयो येषां तादृशा एव ।

“ननु चेदृशा एव भाज्यतया विहितास्तत्र क्रीतिः श्रयो यनेदानीं पंक्तिपावनत्वमुच्यते” ।

किञ्चिद्विद्वद्भगो हानं, सति श्रोत्रियत्वे विहितम् । न चेह विद्वत्तोपात्ता । न च तथा पंक्तिपावनत्वोपपत्तिः । गुणविशेषापेक्षं हि पंक्तिपावनत्वं न गुणापचये युक्तम् । तस्माद्विद्वदभावे केवलश्रोत्रियाय दानार्थमेतत् । असति विदुषि श्रोत्रियाय हानं मुख्यमिव न गौणमित्युक्तं भवति ।

बहुवचनं व्यक्तप्रपञ्चम् ।

चकारः समुच्चयः ॥ १७४ ॥

त्रिणाचिकेतः पञ्चाग्निस्त्रिसुपर्णः षडङ्गवित् ॥

ब्रह्मदेयानुसन्तानो ज्येष्ठसामग एव च ॥ १७५ ॥

त्रिणाचिकेताख्यां वेदविभागोऽध्वर्यूणाम्—‘पातोदकाजग्धतृणा’ इत्यादिः । तदध्ययनसम्बन्धात् पुरुषोऽत्र त्रिणाचिकेत उच्यते । अन्ये च त्रिणाचिकेतमधीयानानां व्रतमाभ्यासं—तत् येन चरितं स त्रिणाचिकेतः । अत्रापि लक्षणयैव पुरुष उच्यते ।

न चैवं मन्तव्यं तावन्मात्रेण पङ्क्तिपावनत्वम्, किं तर्हि, सति श्रोत्रियत्वादिगुण-  
योगेऽधिकोऽयं गुणो द्रष्टव्यः पंक्तिपावनहेतुतया ।

पञ्चाग्निविद्या नाम छान्दोग्योपनिषदि विद्याऽऽभ्यासते, ( ५ । १० । ८ ) “स्तेनो  
हिरण्यस्येत्यादि” यस्याः फलम् । तदध्ययनसम्बन्धात् पुरुषोऽपि ‘पञ्चाग्निः’ पूर्ववत् ।

अन्ये तु पञ्चाग्नयो यस्य, त्रयस्त्रेताऽग्नयः सभ्यावसथ्यौ च द्रौ, पञ्चाग्निः । तत्र  
‘सभ्यो’ नाम यो महासाधनस्य शीतापनोदार्थमेव बहुषु देशेषु व्यवहियते ।

**त्रिसुपर्णो** नाममन्त्रस्तैत्तिरीयकं बाह्वृच्ये च, “ये ब्राह्मणास्त्रिसुपर्णं पठन्ती”त्यादिः ।  
षडङ्गो वेदस्तं वेत्तीति **षडङ्गवित्** ।

ब्राह्मधर्मेण आहूय दानेन या इत्ता तस्या अनुसन्तानस्ततो जातः ।

**ज्येष्ठसामगश्च** । ज्येष्ठदोहानि आरण्यकं सामानि, तानि गायति स एवमुच्यते ।  
अत्रापि सामगानेन तद्ब्रताचरणेन वा पुरुष इत्युच्यते ॥ १७५ ॥

**वेदार्थवित्प्रवक्ता च ब्रह्मचारी सहस्रदः ॥**

**शतायुश्चैव विज्ञेया ब्राह्मणाः पंक्तिपावनाः ॥ १७६ ॥**

वेदस्यार्थं जानाति ।

“ननु च षडङ्गविदुक्त एव” ।

सत्यम् । अङ्गैर्विना स्वयमप्यूहति प्रज्ञया यः स इह **वेदार्थविदभिप्रेतः** । अथवा  
तस्यैवायमनुवादः पुनःपुनःक्रियते । न वेदार्थज्ञानेन विना सत्यप्यन्यगुणयोगं आद्धार्ताः ।

**प्रवक्ता** व्याख्याता वेदार्थस्यैव ।

**ब्रह्मचारी** ।

**सहस्रदः** । अविशेषोपादानेन गवां सहस्रं यो दत्तवान् । इदं तु युक्तम् । महश्च-  
शब्दस्य बहुनामत्वात्, बहु यां ददाति, उदारो वेत्यर्थः । न हि गवां संख्ययत्वे प्रमाण-  
मस्ति । वेदेऽप्युक्तं “गावो वै यज्ञस्य मातरः” इति । अविशेषचोदनायां गावः प्रतीयन्ते ।

**शतायुर्वृद्धवयाः** । स हि परिपक्वकषायतया पावनत्वमभ्रुते । शतमायुरस्येति  
**शतायुः** । वर्षाणि संख्येयानि, प्रसिद्धेः । अथवा शतशब्दो बहुर्थः, बह्वायुः । वृद्ध-  
वयस्त्वं चात्राभिप्रेतम् ।

उक्तं तु गौतमीये “युवभ्यो दानं प्रथमम् एके पितृवत्” इति ( अ० १५ सू० १०—  
११ ) । एवमर्थमेव च ब्रह्मचारीग्रहणमिह व्याचक्षते । स हि पूर्ववया भवति ॥ १७६ ॥

**पूर्वेद्युरपरेद्युर्वा** श्राद्धकर्मण्युपस्थितं ॥

**निमन्त्रयीत** अथवाऽन्त्यम्यग्निमान् यथोदितान् ॥ १७७ ॥

उक्ता यादृशा ब्राह्मणा भोजनीयाः इदानीमन्येति कर्तव्यतोच्यते ।

**पूर्वेद्युर्यदहः** श्राद्धं कर्तव्यम् अमावास्यायां त्रयोदश्यां वा, ततः पूर्वस्मिन्नहनि चतुर्दश्यां द्वादश्यां वा, श्वः श्राद्धे कर्तव्ये ब्राह्मणाग्निमन्त्रयेत् ।

**अपरेद्युस्तदहरेव वा** । विकल्पश्चात्र नियमापेक्षः । यः शक्नोति नियमान्पालयितुं स पूर्वद्युः, अशक्तस्तदहरेव । अधिकनियमानुपालनाच्च महाफलम् ।

निमन्त्रणे कर्तव्ये अध्येषणपूर्वकम् व्यापारणमभ्युपगमनं च ।

त्रयोऽवरा येषां ते **ज्यवराः** । यद्यत्यन्तं न्यूनास्तदा त्रयः । शक्तौ त्वयुजो यथोत्साहमित्युक्तम् ।

अवशिष्टः पदसंघातः श्लोकपूरणार्थः । **उपस्थिते प्राप्ते । यथोदितान्** यथाोक्तान् ॥ १७७ ॥

निमन्त्रितो द्विजः पित्र्ये नियतात्मा भवेत्सदा ॥

न च छन्दांस्यधीयीत यस्य श्राद्धं च तद्ववेत् ॥ १७८ ॥

**पित्र्ये श्राद्धे निमन्त्रितो नियतात्मा भवेत्** । संयतात्मा ब्रह्मचर्यं परेरत्तन् अन्याश्च यमनियमाननुतिष्ठेत स्नातकव्रतादीन् । पुरुषव्रतानां नृत्य-गीतादिप्रतिषेधानां कर्माङ्गता विधीयते । तथा कर्तव्यं श्राद्धकृता यथाऽसौ ब्राह्मणो निमन्त्रणात् प्रभृति संयतेन्द्रियो भवति, अन्यथा श्राद्धं दुष्येत् ।

**न च छन्दांसि वेदान् अधीयीत** । यच्च वेदाच्चरोच्चारणमध्ययनं तन्निषिध्यते । अपस्तु सन्ध्योपासनादावप्रतिषिद्धः ।

यस्य तत्कर्तव्यं **श्राद्धं भवेत्** । पित्र्ये श्राद्धे निमन्त्रितवन्नियतात्मा भवेत् । संयतात्मा च सोऽपि नियतात्मा भवेदिति पदयोजना । अतो भोक्तुः कर्तुश्च निमन्त्रणात्प्रभृति तुल्यो नियमोऽनध्ययनं च ॥ १७८ ॥

निमन्त्रितान् हि पितर उपतिष्ठन्ति तान् द्विजान् ॥

वायुवच्चानुगच्छन्ति तथासीनानुपासते ॥ १७९ ॥

निमन्त्रितेन नियतात्मना भवितव्यमित्यस्य विधेरर्थवादोऽयम् ।

यस्मान्निमन्त्रितान् ब्राह्मणान् अदृश्येन रूपेण पितर उपतिष्ठन्ति तच्छरीरमनुप्रविशन्ति, यथा भूतग्रहाविष्टम् ।

**वायुवदनुगच्छन्ति** । यथा वायुः प्राणः पुरुषं गच्छन्तमनुगच्छति, न गच्छन्तं प्राणां जहाति, एवं पितरो वायुभूता भवन्ति ।

तथाऽऽसीनान् ब्राह्मणानुपासते । गच्छत्स्वनुगच्छन्ति, उपविष्टेपूपवि-  
शन्ति । निमन्त्रिता द्विजा पितरूपापन्ना भवन्तीत्यर्थः । तस्मान्न स्वतन्त्रैर्निमन्त्रितै-  
र्भवितव्यम् ॥ १७६ ॥

केतितस्तु यथान्यायं हव्ये कव्ये द्विजोत्तमः ॥

कथंचिदप्यतिक्रामन् पापः सूकरतां व्रजेत् ॥ १८० ॥

केतित उपनिमन्त्रितः । हव्ये कव्ये दैवे पित्र्ये च । अङ्गीकृत्य निमन्त्रणम-  
भ्युपगम्य श्राद्धभोजनम् । यदि कथंचिदतिक्रामति, भोजनकाले न संनिधीयते, ब्रह्मचर्यं  
च न रक्षति, तदा सूकरतां गच्छति स ब्राह्मणः ।

कथंचित्कामाद्विस्मृत्य वा ।

यथान्यायमिति वृत्तपूर्णम् ।

अन्ये त्वाहुः । प्रार्थ्यमानस्यानभ्युपगम एव 'अतिक्रमः' । तथा च श्राद्धकल्पे  
उक्तम् "अनिन्दितेनामन्त्रितो नातिक्रामेत्" इति ।

एतच्चायुक्तम् । लिप्सया प्रवृत्तिः श्राद्धे, न पुनः शास्त्रतः । तत्रासत्यां लिप्सायां यदि  
नाङ्गीकरोति तदा को दोषः ॥ १८० ॥

आमन्त्रितस्तु यः श्राद्धे वृषल्या सह मोदते ॥

दातुर्यदुष्कृतं किञ्चित्तत्सर्वं प्रतिपद्यते ॥ १८१ ॥

वृषलीशब्दः स्त्रीमात्रोपलक्षणार्थः, मामान्येन ब्रह्मचर्यस्य विधानात् । अतो ब्राह्म-  
ण्यपि वृषल्येव । वृषस्यति चानयति भर्तारमिति यौगिकत्वं दर्शयति । अतोऽयमर्थः ।  
भोजनमङ्गीकृत्य तदहः यः स्त्रिया सह मोदते रमतं, तथा सह सुरतसंभोगं च्छया संला-  
पालिङ्गनाद्यपि यो जनयति, तस्यायं दोषः ।

दातुः श्राद्धस्य कर्तुः । यदुष्कृतं पापं किञ्चित्तत्सर्वं तस्मिन् सङ्क्रामति ।  
अनिष्टफलयोगमात्रमनेन निर्दिश्यते । अन्यथा यत्र दाता पुण्यकृत् तत्र न कश्चि-  
द्दोषः स्यात् ।

'मोदनं' हर्षोत्पत्तिः । तेन संलापालिङ्गनाद्यपि न कर्तव्यम् ॥ १८१ ॥

अक्रोधनाः शौचपगाः सततं ब्रह्मचारिणः ॥

न्यस्तशस्त्रा गृहाभागाः पितरः पूर्वदेवताः ॥ १८२ ॥

अक्रोधनाः क्रोधवर्जिताः ।

शौचपराः । 'शौचं' शुद्धता मृद्वारिभ्यां प्रायश्चित्तेनान्तःशुद्धता वा ।

सततं शुद्धेर्विशेषणम् । तेन निष्ठोचनादावाचभनादि तत्क्षणमेव कर्तव्यम् ।

ब्रह्मचारिणः स्नोसम्भोगं परिहरन्ति ।

न्यस्तशस्त्राः । न्यस्तं त्यक्तं शस्त्रं यैः । शस्त्रग्रहणं दण्डपारुष्योपलक्षणार्थम् ।

महाभागाः । औदार्यधनित्वादिगुणयोगो 'महाभागता' ।

यत एवविधं पितृणां रूपं, ते च ब्राह्मणानाविशन्ति, अतस्तैस्तद्रूपधारिभिर्भवितव्यमि-  
त्यर्थवादेनायमर्थो विधीयते । पूर्वदेवताः पितरो नाम, कल्पान्तरेऽप्येते देवता एवेति  
स्तुतिः । पूर्वकालं पितृणामर्चनीयत्वात्पूर्वग्रहणम् ॥ १८२ ॥

यस्मादुत्पत्तिरेतेषां सर्वेषामप्यशेषतः ॥

ये च यैरुपचर्याः स्युर्नियमैस्तान्निबोधत ॥ १८३ ॥

यत एतेषां पितृणामुत्पत्तिर्यै च पितरो यैरुपचर्याः । ब्राह्मणेन सोमपाः, क्षत्रि-  
येण हविष्मन्तः इत्यादि । तत्सर्वमप्यशेषत इदानीमुच्यमानं निबोधत बुध्यध्वम् ।

नियमैरित्यनुवादः । पूर्वमेव विहितत्वात् "नियतात्मः भवेत्" इति । बहुवचनं  
बहुत्वान्नियमानाम् ॥ १८३ ॥

मनोहरण्यगर्भस्य ये मरीच्यादयः सुताः ॥

तेषामृषीणां सर्वेषां पुत्राः पितृगणाः स्मृताः ॥ १८४ ॥

हिरण्यगर्भः प्रजापतिः । तस्य पुत्रो ह्यैरण्यगर्भो मनुः । तथा चोक्तं प्रथमा-  
ध्याये—'एवं सर्वं स स्पृष्टे दें मां चेति' । तस्य मनोर्ये मरीच्यादयः पुत्राः अत्र्य-  
हिरमावित्यादयस्तेषामृषीणां ये पुत्रास्त एते पितृगणाः ।

"ननु च पित्रादयः सर्वस्यात्मीयाः पितरः । एवं हि चादितं 'पित्रे पितामहाय प्रपिता-  
महाय पिण्डान्निर्वपेत्' । तथा 'अत ऊर्ध्वं पुत्रास्त्रिभ्यो दशुरिति' । तत्र किमिदमुच्यते—  
'अपुत्राः पुत्राः पितरः, सोमपा नाम विप्राणामिति' । न च विकल्पः शक्यः प्रतिपत्तुं—  
'सोमपाभ्यो दद्यात्पितृपितामहेभ्यो वेति' । यत उत्पत्तौ 'पुत्रेण कर्तव्यमिति' श्रूयते ।  
सम्बन्धशब्दश्च पुत्रशब्दः । तथा 'पिता यस्य तु वृत्तः स्यादिति' । तस्माद्रक्तव्योऽस्य  
प्रक्रमस्यार्थः" ।

उच्यते । स्तुतिरियं पूर्वविधिशेषभूता । नात्र तेषां सम्प्रदानता श्रुता ।

"ननु चोपचर्या इति विधिरस्ति" ।

नायं चरतिः सामान्यक्रियारूपो विधिविषयो भवितुमर्हति । उपचारो नाम  
कश्चिद्व्यवहारादिबद्धे न प्रतीयते । प्रायेण ह्ययं करोति-वत् सन्निहितक्रियापरतया  
प्रयुज्यते । सन्निहितं च श्राद्धम् । तच्च विशिष्टसम्प्रदानकं विहितं न शक्यं पुनर्विधानुं,  
विधेयत्वेन च न सन्निधिरस्ति । असन्निहितस्य चरतिर्बाधकः । योऽपि लोकं 'गुरव



उपचर्या' इतिप्रयोगस्तत्रापि शुश्रूषालक्षणार्थः पादधावनादिः प्रतीयते । सोऽपि यथो-  
दितानां पितृणां न सम्भवति । प्रकृत्यैकवाक्यतया चार्थवत्तोपपत्तेर्नान्तरकल्पनाऽपि  
सम्भवति । यदि च सोमपादयो यथावर्णं श्राद्धे देवतात्वेनाभिप्रेताः स्युस्ततोऽभिजन-  
वर्णनमुपयोगि । स्तावकत्वे तु सर्वमुपपद्यते ।

यः कश्चित्पितृद्वेषात्पित्र्ये कर्मण्युपहतबुद्धिरनादरवान्त्स्यात्तस्य प्रवृत्त्यर्थमिदमारभ्यते ।  
मैवं मंस्थाः 'मृतमनुष्यरूपाः पितरः, ये न तर्पिताः, श्राद्धे कं दोषं करिष्यन्ति, तर्पिता  
वा कं गुणमिति' । यत एते महाप्रभावाः । सर्वस्य जगतः प्रभुर्हिरण्यगर्भस्तस्य पुत्रो  
मनुः तस्यैते पौत्राः । अत एव ऋषीणां चेत्युच्यते । न मनोर्ये केचिदन्ये पुत्राः,  
किंतिर्हि ऋषयस्ते च प्रथितप्रभावाः मरीच्यादयः । तेषां पुत्राः 'पितरः' । बह्व-  
विधाश्च प्रतिपत्तारो य एतादृशेभ्योऽर्थवादवाक्येभ्यः प्रवर्तन्तेतराम् ।

ये च व्याचक्षते—“सोमंपादिदृष्टिः पितृषु कर्तव्येति”—ते प्रमाणाभावादुपेक्ष-  
णीयाः । न हि यथाऽऽदित्ये ब्रह्मदृष्टिरुपदिश्यते एवमिह तादृशं किंचन वचनमस्ति ।

येऽप्याहुः “गृहीत्वा गोत्रनामनी पितृभ्यो दद्यादिति, तच्चैतद्गोत्रं सोमपाः  
इत्यादिवर्णभेदेन” । तदप्ययुक्तम् । नामनिर्देशोऽयं न गोत्रनिर्देशः, सोमपानामिति-  
श्रवणात् । “गोत्रनामधेयत्वेऽपि नामशब्द उपपद्यत एवेति” चेत् । एवं तर्हि गोत्र-  
निर्देशो वैयधिकरण्यं स्यात्, 'पितृणां सोमपा गोत्रमिति', न तु पितरः सोमपा इति ।

“अथाभेदोपचारेण गोत्रेण सन्तानव्यपदेशो दृष्ट इत्युच्यते । यथा बभ्रुर्मन्दुरिति”

अत्रोच्यते । इदमिह निरूप्य किमेतद्गोत्रं नाम ।

आदिपुरुषः संज्ञाकारी विद्यावित्तशौर्यौदार्यादिगुणयोगेन ख्याततमः, येन कृतं  
व्यपदिश्यते । एवं तर्हि सर्वेषामेव ब्राह्मणादीनामवान्तरगोत्रभेदाः सन्तीति । अस्मिन्  
च यादृशं पुरुषं तत्सन्तानजाः पुरुषा 'वयममुष्य कुत्रे जाता' इत्यतस्तेनैव व्यपदेशो युक्तः ।  
न हि 'सोमपा वयमिति' कश्चिद्गोत्रत्वेन सोमपान्स्मरति, यथा भृगुगर्गगालवान् ।

ब्राह्मणानां च तैरेव गोत्रव्यपदेशो युक्तः । तानि हि मुख्यानि गोत्राणि । रूढिरूपेण  
तत्र गोत्रशब्दः प्रवर्तते । न हि तेषां गोत्रत्वे एतल्लक्षणमस्ति 'आदिपुरुषः संज्ञाकारी  
गोत्रमिति' । अनादित्वादेतद्गोत्राणां, ब्राह्मणादिजातिवत् । न हि पराशरजन्मत  
ऊर्ध्वं पाराशरव्यपदेशः केषांचिद्ब्राह्मणानाम् । एवं सति आदिमत्ता वेदस्य प्रसज्यते ।  
अतो नित्यत्वादेतस्य गोत्रव्यपदेशस्योदकर्तृणादै तदेव गोत्रं अयितव्यम् । ये  
तु संज्ञाकारिणस्ते न नित्याः, इदानींतनाः । न च नित्ये संभवत्यनित्यसोमपादानं तैदिकं  
कर्मणि युक्तम् । अतो ब्राह्मणैर्यथागोत्रं गार्ग्याय गर्गगोत्राय वा स्वधा इदं उदकमस्मिन्विति  
एवमादिशब्देनोद्देशं कृत्वा ततो नामोच्चार्य उदकदानादि कर्तव्यम् ।

क्षत्रियादीनां नैतादृशो गोत्रव्यवहारो विद्यते । न हि यथा ब्राह्मणां गोत्रं नियतं स्मरति, एवं क्षत्रियादयः । तस्मात्तेषां लौकिकमेव गोत्रम्—आदिपुरुषः संज्ञाकारी व्याततम इति । अतस्तेन गोत्रेण श्राद्धादौ व्यपदिश्यन्ते आदिमताऽपि नामधेयं नैव । न तु तेषां क्षत्रियाणां हविर्भुगित्यादिगोत्रतया श्राद्धादौ व्यपदेशमर्हन्ति ।

येऽप्याहुः—“अज्ञातपित्रादिनामका ये तेषामेतैः शब्दैः श्राद्धादि चोद्यते ‘सोमपाना-  
ह्वयामि सोमपेभ्यः स्वधेति’—एतदपि न सम्यक् । उक्तं हि “नामान्यविद्वांस्ततः  
पितामहप्रपितामहेति” ।

यदि चार्थवादतया न प्रकृतशेषत्वेनार्थवत्ता लभ्येत, तत एव कल्पा आश्रियेरन् ।  
न त्वेकवाक्यतयाऽन्वये संभवति वाक्यभेदकल्पनेनार्थो न्याय्यः ॥ १८४ ॥

विराट्सुताः सोमसदः साध्यानां पितरः स्मृताः ॥

अग्निष्वात्ताश्च देवानां मारीचा लोकविश्रुताः ॥ १८५ ॥

श्राद्धार्थवादा अस्मी श्लोकाः, अशेषेणैकवाक्यत्वात् । न हि साध्यानां पितरः  
श्राद्धसंप्रदानं शिष्यन्ते । देवतात्वात् साध्यानाम् । देवतानां च न कर्मस्वधिकारो, नियोज्य-  
त्वाभावात् । न हि देवता नियोक्तुं शक्यते देवतात्वहानिप्रसंगात् । अधिकारे सति  
प्रातेपत्तव्यं कर्तृत्वम् । कर्तृत्वे च कुतः सम्प्रदानभावः । न चान्यदेवतारूपम् ।

विराजः सुताः विराट्सुताः सोमसदो नाम, ते साध्यानां पितरः ।

ईदृशमेव नित्यं कर्मावश्यं कर्तव्यम्—यत्साध्याः पूर्वदेवाः कृतकरणीया अपि  
तु न चर्चयन्ति ।

अग्नौ पक्वं चरुपुरोडाशादिकं स्वदन्ते अग्निष्वात्ताः देवानामिन्द्राग्न्या-  
दीनां पितरः ।

मरीचेर्जाता मारीचाः ।

लोकविश्रुताः प्रसिद्धाः ॥ १८५ ॥

दैत्यदानवयक्षाणां गन्धर्वोऽरगरक्षसाम् ॥

सुपर्णाकिन्नराणां च स्मृता बर्हिषदोऽत्रिजाः ॥ १८६ ॥

सर्व एते दैत्यादयः शास्त्रानधिकृताः अर्थवाद्दार्थं संकीर्त्यन्ते । तेषां च स्वरूप-  
मिनिहासप्रसिद्धम् ।

सुपर्णा पक्षिविशेषाः । किन्नरा अश्वमुखास्तिर्यश्च ।

एवंविधमेतत्पित्र्यं कर्म यदैत्यदानवरक्षांसि यज्ञविध्वंसकराण्यपि नातिवर्तन्ते तथा  
तिर्यञ्चोऽप्यसंज्ञास्मृतिकाः ।

अग्नेर्जाता बर्हिषदो नाम ॥ १८६ ॥

सोमपा नाम विप्राणां, क्षत्रियाणां हविर्भुजः ॥

वैश्यानामाज्यपा नाम, शूद्राणां तु सुकालिनः ॥ १८७ ॥

उक्तार्थः प्रागेवायं श्लोकः ।

सोमं पिबन्ति ज्योतिष्टोमादिदेवता इन्द्रादयः ।

हविर्भुजश्चरुपुरोडाशादिदेवताः ।

आज्यपा आधारावाज्यभागप्रयाजादिदेवताः । सुकालिनः । कालयन्ति अपवर्जयन्ति कर्मेति 'सुकालिनः' । कर्मापवर्गहोमदेवता "अयाश्चाग्नेस्यनभिश्शस्तीत्यादि" विहिताः ॥ १८७ ॥

सोमपास्तु कवेः पुत्रा हविष्मन्तोऽङ्गिरःसुताः ॥

पुलस्त्यस्याज्यपाः पुत्रा वसिष्ठस्य सुकालिनः ॥ १८८ ॥

हविर्भुज एव हविष्मन्तः ।

कविर्भुगुः । 'काव्यं वदन्त्युशनसमिति' स्मरन्ति भार्गवम् ।

यथैता देवता ऋषीणां पुत्रा एवं त्वदीयाश्चापि पितरो देवतारूपा एवेति माऽवमंस्थाः ॥ १८८ ॥

अग्निदग्धानग्निदग्धान्काव्यान्बर्हिषदस्तथा ॥

अग्निष्वात्तांश्च सौम्यांश्च विप्राणामेव निर्दिशेत् ॥ १८९ ॥

अग्निदग्धः सोमः । न ह्यग्निना तस्य पाकोऽस्ति । तेन या देवता इज्याना अप्यनग्निदग्धाः समृद्धास्तद्गुणत उच्यन्ते ।

एवमग्निदग्धानि चरुपुरोडाशादीनि हवींषि अग्निना पच्यन्ते । तैर्या देवताऽच्यन्ते ता अग्निदग्धाः । पूर्ववदेवमभिसम्बन्धः क्रियते ।

यं अग्निदग्धा उच्यन्ते तानग्निदग्धान्निर्दिशेत् । यं अग्निदग्धास्तान्त्सौम्यानेव निर्दिशेत् ।

एवं काव्यान्बर्हिषद इति । कवेः पुत्राः काव्यास्ते च "सोमपास्तु कवेः पुत्राः" इत्युक्ताः ।

बर्हिषदोऽत्रिजा उक्ताः ।

नायमेवकारो यथादेशं द्रष्टव्यः । तथा ह्ययमर्थः स्यात् विप्राणामेवेति पितरो न क्षत्रियादीनाम् । तच्च प्रागुक्तेन विरुध्यते । न चैते वर्णभेदेन पितृत्वेनोक्ताः, यत तस्माद्वाच्छिन्नं ब्राह्मणादिसम्बन्धिता एषामुच्येत । तस्मादपकृष्य एवकारोऽग्निष्वात्तानेव सौम्यानेव निर्दिशेदित्येवं सम्बन्धनीयः ।

**विप्रग्रहणमनुवाङ्मत्वात्तत्रियादिप्रदर्शनार्थम् ।**

एवंनामानश्चैते पितरो वेदे श्रूयन्ते “अग्निष्वात्ताः पितरो यं ऽग्निदग्धा यं अनग्नि-  
दग्धा” इति तान्मन्त्रानुदाहृत्य विवृणोति ।

अथवैवं सम्बन्धः क्रियते । ‘य एतैः शब्दैः पितर उच्यन्ते तान् विप्राणामेव  
निर्दिशेत् स्वपितृन् । न च शब्दभेदेनार्थभेदशङ्का कर्तव्या’ । विप्रग्रहणमधिकार्युपल-  
क्षणार्थं प्राधान्यात् । प्रधानेन ह्युपलक्षणं भवति ‘राजा गच्छतीति’ ॥ १८६ ॥

**य एते तु गणा मुख्याः पितॄणां परिकीर्तिताः ॥**

**तेषामपीह विज्ञेयं पुत्रपौत्रमनन्तकम् ॥ १९० ॥**

**एते तु मुख्या गणाः सोमपादयः पितॄणाम् । तेषामपि पुत्रपौत्राः अनन्ता**  
विदन्ते । तेऽपि पितर एव । अस्माद्वाऽनियमवचनादेतद्द्रव्यते न सोमपादय  
उद्देश्याः । यदि हि तेषामपि पुत्रपौत्राः ‘पितरः’ ते ह्युद्देश्याः स्युः, न च तेषां किञ्चिन्ना-  
मधेयमाम्नातम् । तस्मादर्थवादतैवावसीयते ।

गवाश्चप्रभृतित्वात्पुत्रपौत्रमित्येकवद्भावः ।

**अनन्तकमपरिमितम् । स्वार्थे कः ॥ १९० ॥**

**ऋषिभ्यः पितरो जाताः पितृभ्यो देवमानवाः ॥**

**देवेभ्यस्तु जगत्सर्वं चरं स्थाण्वनुपूर्वशः ॥ १९१ ॥**

न पित्र्यं कर्म दैवात्कर्मणो न्यूनं द्रष्टव्यम् । अपि तु तदेव प्रधानतमम् । यतो  
प्राज्येष्ठाः पितरो देवानाम् ।

तथाहि ऋषिभ्यः पितर उत्पन्नाः पितृभ्यो देवा इत्यंश सृष्टिक्रमः । देवेभ्यो-  
पत्यः सर्वं जगत् चरं जंगमं स्थाणु स्थावरं अनुपूर्वशः, प्रथमंऽध्यायं उक्तः क्रमः ।

अतिक्रान्ताऽर्थवादसम्पातः ॥ १९१ ॥

**राजर्तर्भाजनैरेषामथो वा रजतान्वितैः ॥**

**वार्यपि श्रद्धया दत्तमक्षयायोपकल्पते ॥ १९२ ॥**

**राजनानि च भाजनानि रूप्यमयानि पात्राणि । तदभावे रजतान्वितैः**  
शरूप्यमयानि ताम्रमयानि सौवर्णानि वा रौप्येणैकदेशयुक्तानि कर्तव्यानि ।

एतच्च पात्रं देयं घृतमध्वादिव्यञ्जनसौहित्याक्षिप्तं पात्रं, तत्रेयं रूप्यमयता विधी-  
यते पात्रं । यच्च पिण्डनिर्वपणादि तद्धस्ताभ्यामेव कर्तव्यम् । यद्यप्युदकनिनयनं  
पिण्डववनेजनादि च तदपि हस्ताभ्यामेव । ‘अपसव्येन हस्तेनेति’ वचनान्न ।  
यत्तूदकतर्पणमान्वाहिकं तदपि हस्तेनापसव्येन सव्येन वा कर्तव्यम् ।

“इदं हि श्राद्धप्रकरणे पठितम् ।”

तन्न । अप्राकरणिकस्य कर्मणोऽङ्गमप्यनारभ्याधीतम् ।

“तत्रैव वचनमस्ति ।”

भवतु, अनुवादः स्यात् ।

वार्यपि । अपिशब्दः पात्रप्रशंसां सूचयति । तिष्ठतु तावत्संस्कृतभाजन-  
दानं वारिमात्रमपि यदि रूप्यपात्रेण दीयते तद्रूप्यगुणसम्बन्धादक्षयं भवति । अक्षयायो-  
पकल्पते । अक्षयायास्तृप्तेर्हेतुर्भवतीत्यर्थः ।

अद्भ्येति सर्वदानेषु विहितत्वादनुवादः ॥ १८२ ॥

दैवकार्याद्विजातीनां पितृकार्यं विशिष्यते ॥

दैवं हि पितृकार्यस्य पूर्वमाप्यायनं स्मृतम् ॥ १९३ ॥

देवानुद्दिश्य यत्क्रियते तदैवं कार्यम् । ततः पितृकार्यं विशिष्यते, विशेषणं  
कर्तव्यमुपदिश्यते ।

अनेन पित्र्यस्य प्राधान्यमाह । दैवं तत्राङ्गं कर्मेत्युक्तं भवति ।

अङ्गकर्मतामेव स्पष्टयति । दैवं हि यद्ब्राह्मणभोजनं तत्पितृकार्यस्याप्यायनं  
वृद्धिकरम् । न स्वतःप्रधानं, पित्र्यस्यैव पोषकम् ॥ १८३ ॥

तेषामारक्षभूतं तु पूर्वं दैवं नियोजयेत् ॥

रक्षांसि विप्रलुम्पन्ति श्राद्धमारक्षवर्जितम् ॥ १९४ ॥

रक्षैव आरक्षः, तम्प्राप्तं, आरक्षभूतं आरक्षार्थमित्युक्तं भवति । उपमायां वा  
भूतशब्दः—रक्षार्थमिव । यदा तु रक्षार्थं अतः पूर्वं दैवं ब्राह्मणं नियोजयेत्  
निमन्त्रयन् आसने चोपवेशयन् ।

अपरोऽर्थवादः ।

रक्षांसि अदृश्यानि कानिचित्सत्त्वानि इतिहासे । क्रिया विप्रलुम्पन्ति  
आच्छिन्दन्ति पितृभ्यः श्राद्धम् ।

के “पुनर्देवा उद्देश्याः” ?

गृह्ये तावत् “विश्वान्देवान् हवामहे” इतिमन्त्रस्य विनियोगाद्विश्वेदेवाः प्रती-  
यन्ते । पुराणोऽप्युक्तं “विश्वेदेवा इति श्रुतिरिति” ॥ १८४ ॥

दैवाद्यन्तं तदीहेतुं पित्राद्यन्तं न तद्भवेत् ॥

पित्राद्यन्तं त्वीहमानः क्षिप्रं नश्यति सान्वयः ॥ १९५ ॥

आदिश्च अन्तश्च आद्यन्तौ । दैवं आद्यन्तावस्येति दैवाद्यन्तम् । दैवेन कर्मणा आदिरुपक्रमः श्राद्धस्य कर्तव्यः । अतश्च निमन्त्रणं दैवानां पूर्वं कर्तव्यम् । अन्तः समाप्तिः । विसर्जितेषु पित्र्येषु ब्राह्मणेषु पश्चादैवानां विसर्जनं कर्तव्यम् ।

गन्धादिदानेऽपि दैवोपक्रमतां मन्यन्ते ।

न तु तेषां पदार्थानां दैवेनोपक्रमसमाप्ती सम्भवतः, आवृत्तिप्रसङ्गात् । प्रयोगधर्म-  
श्रवाणं दैवाद्यन्तता, न प्रतिपदार्थधर्मः । पदार्थानां तु गन्धमाल्यादीनां दैवोपक्रमता  
त्रेणं कर्तव्यमुद्दिश्यते । तावत्प्रवृत्तिकेनैव क्रमेण सिद्धयति । निमन्त्रणं तावदैव-  
पूर्वं कर्तव्यम् । यत एव प्रथमः पदार्थ आरब्धस्तत एवान्येषामारंभो युक्तः । पदार्थः  
पदार्थान्तरारम्भं नियच्छति यतः । तदुक्तं 'प्रकृत्या कृतकालानां गुणानां तदुपक्रमादिति' ।

तच्छ्राद्धकर्म ईहेतु कुर्यात् ।

परिशिष्टोऽर्थवादः ।

पित्र्याद्यन्तं न तद्भवेत् । दैवाद्यन्तत्वस्य विहितत्वात् पित्र्याद्यन्तप्रतिषेधोऽ-  
र्थवादतया लौकिकवाक्यवन्नेयः । लोके हि किञ्चिद्विधाय तद्विपरीतमप्राप्तमपि निषे-  
धति । क्रिया हि द्रव्यं विनयति नाद्रव्यमिति ।

क्षिप्रं नश्यति सान्वयः । सन्तानाफलप्रदर्शनरूपोऽयं निन्दार्थवादः ।

अतश्च सर्वं परिवेषणादि दैवपूर्वकं कर्तव्यम् । यत्तन्तरा भक्ताद्युपनयनं पिपा-  
सतां च पानादिदानं तद्यस्यैवेच्छा प्रथममुपजाता तस्मा एवोपनेतव्यम् । अनर्थिनस्त-  
दन्नेधनोपनीयमाने प्रधानविधिबाधः स्यात् "हर्षयेन् ब्राह्मणानिति" । तथा कश्चि-  
न्मधुरसप्रियोऽपरोऽम्लरससात्म्यस्तत्र—'भक्ष्यं भोज्यं च विविधं पानानि सुरभीणि  
चेति'—बहुपु पानकेषु सत्सु यद्यन्यानुरोधेन न अन्यत्र रससात्म्यमापादयेत्ततो व्याधि-  
रस्य जनितः स्यात् ।

समादुपक्रमसमापने एव भोजने दैवादिना ॥ १८५ ॥

शुचिं देशं विविक्तं च गोमयेनोपलेपयेत् ॥

दक्षिणाप्रवणं चैव यत्नेनोपपादयेत् ॥ १९६ ॥

शुचिर्भस्मात्थिकपालकाद्यनुपहतः । विविक्तो विस्तीर्णो बहुभिर्जनैरनाकीर्णः ।  
दक्षिणाप्रवणो दक्षिणस्यां दिश्यवनतः । तादृशं देशं यत्नेन सम्पादयेत् । स्वभावतश्चे-  
त्तादृशः न लभ्यते तथा कर्तव्यं यथा स्वव्यापारेण सम्पाद्यते ।

तं च गोशकृतोपलेपयेत् । मृदादयो निवर्तन्ते, गोमयेनोपलेपनियमात् ॥ १८६ ॥

अवकाशेषु चोक्षेषु जलतीरेषु चैव हि ॥

विविक्तेषु च तुष्यन्ति दत्तेन पितरः सदा ॥ १९७ ॥

अथकाशो देशः । चोक्षाः स्वभावशुचयो मनःप्रसादजनका अरण्यादयः ।  
जलतीराणि सरित्समीपपुलिनादीनि । विविक्तेषु विजनेषु तीर्थेषु च ।

विध्यन्तरमिदम् । अतश्च गोमयोपलेपननियमो नास्ति । उपपादयेदिति वचनात् । यत्र सम्पाद्यं शुचित्वं तत्रामौ नियमः । स्वभावतः शुचिषु 'दृष्टमद्विनिर्गित्त'मित्यंतावतैव योग्यता ।

एतेषु देशेषु दत्तेन कृतेन श्राद्धेनात्यन्ततुष्टाः पितरो भवन्तीति ॥ १८७ ॥

आसनेषूपकलृप्तेषु बहिष्मत्सु पृथक् पृथक् ॥

उपस्पृष्टोदकान्सम्पग्विप्रांस्तानुपवेशयेत् ॥ १९८ ॥

उपकलृप्तेषु कल्पितेषु विन्यस्तेषु पृथक् पृथक् विभागेन । नैकमासनं दीर्घं धौतफलकादि सर्वेभ्यो दद्यात् । परस्परं यथा न स्पृशन्ति तथोपवेशनीया इति पृथग्ग्रहणम् ।

बहिष्मत्सु बर्भविष्टरास्तीर्थेषु ।

उपस्पृष्टोदकान् स्नातान् कृताचमनविधौश्च ।

तान् पूर्वनिमन्त्रितानुपवेशयेत् ॥ १८८ ॥

उपवेश्य तु तान्विप्रानासनेष्वजुगुप्सितान् ॥

गन्धमाल्यैः सुरभिभिरर्चयेद्देवपूर्वकम् ॥ १९९ ॥

उपवेशनानन्तरं गन्धमाल्यैरर्चयेत् । गन्धान् कुङ्कुमकपूरादीन् दद्यात् माल्यानि कुसुमस्रजः ।

सुरभिप्रहणं माल्यविशेषणम् । निर्गन्धानि पुष्पाणि न दद्यात् । गन्धैः संपिपुक्तं विशेषणं, सन्ति गन्धा असुरभयस्तन्निवृत्त्यर्थम् । अथवा सुरभिभिर्धूपैः । स्वयन् सुरभिप्रहणम् ।

दैवेभ्यो ब्राह्मणेभ्यः पूर्वं दत्त्वा ततः पित्र्येभ्यो दातव्यम् ।

इदं तु दैवपूर्वप्रहणं पागभोजनप्रवृत्तेः पदार्थानां तदादिनियमार्थम् । प्रवृत्तभोजनानां तु पानव्यञ्जनादिषु न नियम इत्यवमर्थमाहुः । अन्यथा कोऽर्थः पुनरभिधाने स्यात् ।

अजुगुप्सितान् अनिन्दितान् विप्रान् । अनुवादोऽयम् । तादृशानामेव विधानम् । अथवा सत्यपि भूतप्रत्ययनिर्देशे प्रकृत्यर्थकर्तव्यतानिषेध एवायम् । उपरिष्ठान्न जुगुप्सितं न निन्देत्युक्तं भवति । प्रत्ययार्थमात्रत्यागां वरं न सर्वपदार्थत्याग इति मन्यन्ते । अनुवादे हि कृत्स्नमेव पदमनर्थकम् ॥ १८९ ॥

तेषामुदकप्रानाय सपवित्रांस्तिलानपि ॥

अर्गो कुर्यादनुज्ञातो ब्राह्मणो ब्राह्मणैः सह ॥ २०० ॥

अनुलिप्तेषु स्रग्विषु सुरभिधूपाञ्जित्सु अर्घोदकमुपनेतव्यम् । तेनैवं सपवित्रां-  
स्तिलानपि । पवित्रशब्दो दर्भेषु वर्तते । तेषां ब्राह्मणानामुदकमानीय दत्त्वा  
तैरनुज्ञातोऽग्नौ होमं कुर्यात् । ब्राह्मणैरनुज्ञातः कुर्यादितिसम्बन्धः । सह सर्वे  
युगपदनुज्ञां दद्युः ।

अनुज्ञापनवाक्यमपि सामर्थ्यप्राप्तम् । न हि तेऽप्रार्थिता अनुजानीरन् । ततश्च  
'अग्नौ करवाणि' 'करिष्ये' इत्येवमादौ नि प्रश्नवाक्यानि लभ्यन्ते । अनुज्ञावाक्यमपि  
सामर्थ्यात्प्राप्तम् । सर्वं चैतत्साधुभिः शब्दैः कर्तव्यम् । प्रदर्शितं चैतत् गृह्यकारैः  
'अग्नौ करवाणि करिष्ये इति चानुज्ञापयेदोऽङ्कुर्वित्येवं ब्रूयुः' ॥ २०० ॥

अग्नेः सोमयमाभ्यां च कृत्वाऽऽप्यायनमादितः ॥

हविर्दानेन विधिवत्पश्चात्सन्तर्पयेत्पितॄन् ॥ २०१ ॥

यदनौकर्तव्यं तदुच्यते ।

अग्नेः चतुर्थ्यर्थे षष्ठी । अग्निरेका देवता । सोमयमाभ्यामिति द्वन्द्वस्य  
देवतात्वं अग्नीषोमवत् ।

अनयोर्देवतयोरदित आप्यायनं हविर्दानेन कृत्वा पश्चात्सन्तर्पयेत्पि-  
तॄन् । पिण्डनिर्वपणं ब्राह्मणभोजनं च कुर्यादित्यर्थः । गृह्ये त्वन्या देवताः समाप्ताः ।  
येषां गृह्यं नास्ति तेषामिदं देवतावचनम् ।

आप्यायनं पोषणम् । 'हविषा देवताः पुष्यन्ती'त्यर्थवादः ॥ २०१ ॥

अग्न्यभावे तु विप्रस्य पाणवेवोपपादयेत्

यो ह्यग्निः स द्विजो विप्रैर्मन्त्रदर्शिभिरुच्यते ॥ २०२ ॥

स्मार्तस्य वैवाहिकस्य दायादेर्वा अग्नेरभावे विधिरयमुच्यते । लौकिकस्य तु पितृ-  
यज्ञनिर्वाहान् भावाभावावचिन्यौ । 'न पैतृयज्ञिको होमो लौकिकोऽग्नाविति' वक्ष्यति ।

'कथं पुनस्तस्याग्नेरभावः' ।

प्रोषितस्याग्निना विना द्रव्यब्राह्मणदेशसम्पत्तां च श्राद्धकाल उक्तः, नामावास्यैव ।  
तत्र प्रोषितेन यदि पङ्क्तिपावनः प्राप्तो द्रव्यं वा कालशाकादि तत्रायं विधिरुच्यते ।

'ननु च प्रोषितस्य कथं श्राद्धाधिकारः । यदि तावद्भार्या प्रवसति अग्निनाऽपि  
तत्रैव सन्निधातव्यम् । यतो नाभाभ्यामग्नेर्विरह इष्यते, भार्याया यजमानेन च । एवं  
हि श्रूयते 'नाग्निरन्तरितव्यः प्रवसताम्' इति । अथ केवल एव गृहस्थः प्रवसेत्तदा  
भवेदग्न्यभावः । किन्तु मध्यकत्वादेतस्य सहाधिकाराच्च, भार्यायामसंनिहितायां, तदि-  
च्छाया अभावात् कथं साधारणस्य श्राद्धे विनियोगः । साधारणे हि द्रव्ये अन्यतरानि-  
च्छाया त्याग एव न संवर्तते । अथोच्यते—'तीर्थेष्वपि श्राद्धकरणमनेन न्यायेन न



प्राप्नोति । तत्रेमानि वचनानि विरुध्यन्ते “पुष्करेष्वक्षयं श्राद्धं तपश्चैव महाफलम् । महोदधौ प्रभासे च तद्वदेव विनिर्दिशेत् ॥” इति । नैष दोषः । भार्यया सह तीर्थयात्रां गच्छतः साग्निकस्योपपत्स्यते । इह तु यदि भार्यया सह प्रवासः, तदा नास्त्यग्नेरभावः । अथ केवलस्य, तदा भार्येच्छाया अपरिज्ञानादनधिकारः ।”

उच्यते । प्रवसन् भार्यामनुज्ञापयति “धर्माय विनियोगं द्रव्यस्य करिष्यामि” इति । तत्प्राप्तानुज्ञोऽधिकरिष्यते ।

प्राक् चोपनयनादसत्यग्निपरिग्रहे विधिरयं भविष्यति । अस्ति चानुपनीतस्य श्राद्धाधिकारः । “स्वधानिनयनादिति” दर्शितम् । स्नातस्य च प्राग्विवाहात् पितृमरणाद्वावग्न्यभावः ।

“ननु च परमेष्ठिमरणेऽग्निपरिग्रहः काठके पठ्यते” ।

कृतदारस्यासौ द्रष्टव्यो न स्नातकमात्रस्य । द्वौ हि कालौ स्मार्तकस्याग्नेर्विहितौ— भार्यादिर्दायादिर्वा ( गौतम ५.७ ) । तत्र येन विवाहकाले न परिगृहीतोऽग्निः, पित्राऽविभक्तत्वात्, ज्येष्ठेन वा सह वसता “भ्रातृणामविभक्तानामेको धर्मः प्रवर्तते” इति अनेन, तस्यासौ द्वितीयः कालः “दायकालादृते वा” इति । एष एव दायकालो यदा पिता म्रियते । तदपेक्षमेवैतत् । “शुचिर्भूतः पितृभ्यो दद्यात् ।” “भ्राष्ट्रो हाग्निमानीय प्रतिजागृत्यात्”, इति । न चेदमग्न्याधानं श्राद्धाङ्गम् । तथा सति न तदवगस्योत्पत्तिः श्राद्धं वा वर्तते । न चाप्यत्यागोऽस्ति । “एष औपसदोऽग्निस्तस्मिन् पाकयज्ञः” इति पठ्यते । न च पाकयज्ञेऽप्यभार्यस्याधिकारः । “पत्न्यवेक्षितमाज्यं भवति” । “व्रतं च पत्न्युपेयादिति” दर्शपूर्णमासयोः श्रूयते । न च ‘यदा पत्नी, तदैतत् व्रतापायनाज्यावेक्षणे पत्नोक्तृकं भविष्यत’ इति शक्यमवकल्पयितुं, नित्यवदान्मानात् । तत्रौपसदोऽग्निरित्येव विधिर्हातव्यः प्राप्नोति ।

“ननु च न पितृमरणमेव दायकालः । एवं हि पठ्यते—‘सपिण्डीकरणं कृत्वा विभजेरन् ततः सुताः’ इति ।”

विभागस्यायं कालो, न दायस्य । विभागेऽपि नायं नियमः, यतो ‘धर्म्या पृथक् क्रियेति’ पठ्यते । तस्याश्च धर्मत्वं विभक्तानां पृथक् पृथक् श्राद्धकरणेनातिथ्यादिपूजया च ।

न च “नव श्राद्धं सह दद्यात्” इत्यादीनि वाक्यानि समाप्तविद्याविषयाणि ईषद्विद्यो रागोद्रेकात्स्वद्वारनियमं मातिक्रमिषमिति कृतविवाहः प्रक्रान्तवदार्थप्रवणस्तस्य संवत्सरमात्रेण विद्यासमाप्ताविदमुच्यते “सपिण्डीकरणं कृत्वा विभजेरन्निति” । तथा मृतभार्यस्य पुनर्दारांश्चिकीर्षत आदारप्राप्तेर्भवत्यग्नेरभावः । सर्वथा पत्न्या सह यष्टव्यमिति स्तित्ववचने सति नाकृतविवाहस्याग्निपरिग्रहः ।

एवं स्थितेऽग्नेरभावे आहुती ब्राह्मणस्य हस्ते प्रक्षिपेत् ।

“कस्य ब्राह्मणस्य” ।

य एव निमन्त्रितास्तेषामन्यतमस्य दैव उपवेशितस्यान्यस्य वा निमन्त्रितस्य ।

अर्थवादे यो ह्यग्निरिति ।

**मन्त्रदर्शिभिः** सम्मतञ्चेदमर्थविद्धिः ॥ २०२ ॥

अक्रोधनान्सुप्रसादान्वदन्त्येतान् पुरातनाः ॥

लोकस्याप्यायने युक्तान् श्राद्धे देवान् द्विजोत्तमान् ॥ २०३ ॥

अयमर्थवाद एव । ब्राह्मणानां देवतारूपत्वं सम्पादयति ।

अग्निर्देवता । तत्र हुतं तन्मुखेन देवता अश्रन्ति । ब्राह्मणोऽप्येवंरूपः । तद्धस्तेऽपि क्षिप्तं देवता अश्रन्त्येव ।

‘किंपुनर्देवतानां रूपं येन ब्राह्मणोऽपि देवतारूप उच्यते’ ।

अत आह अक्रोधनानिति । कथमेवं ब्रुवते ? तदर्थं दर्शयति । य एवं स्वभावा ब्राह्मणास्तेषां हस्ते आज्याहुती प्रक्षेप्ये ।

अन्ये त्वाहुः । पूर्वत्राक्रोधना इत्यादिना पितृनुद्दिश्य निमन्त्रितानां स्तुत्यानामक्रोधनादिधर्मो विहितः । अनेन देवनिमन्त्रितानामिति विशेषः ।

तथा चाह । श्राद्धे देवानिति ।

पुरातना मुनय एवं वदन्ति । द्वितीयान्तो वा पठितव्यः । पुरातनानेता-  
न्देवान्त्साध्यदेवानस्मिन्कल्पे समुत्पन्नान् ।

लोकस्याप्यायने युक्तान् । एवं श्राद्धं भुञ्जते । तत्र नैवं मन्तव्यम्—  
‘दृष्टस्त्वार्थिनो लोभात्स्वार्थं प्रवर्तन्तऽतश्च किमित्येषां पूजा क्रियते’ । यत आप्यायय-  
न्ति लोकं पृथिवीमन्तरिक्षं दिवं चातो नैषामवज्ञा कर्तव्या ॥ २०३ ॥

अपसव्यमग्नौ कृत्वा सर्वमावृत्परिक्रमम् ॥

अपसव्येन हस्तेन निर्वपेदुदकं भुवि ॥ २०४ ॥

अग्नौ यत्कर्तव्यं ‘अग्नये स्वधा नम’ इति आहुतिप्रक्षेपलक्षणं कार्यं तदपसव्यम् ।  
क्षणेन हस्तेन कर्तव्यं, न सव्येन, नोभाभ्यां, “उभयोर्हस्तयोर्मुक्तम्” इतिनिषेधात् ।

हस्तद्वयसंयोगेन कर्तव्यताशङ्कायामपसव्येनेत्युक्तमिति कंचित् ।

इदं त्वयुक्तम् । या अग्नावाहुतयां हूयन्ते तासां च या आवृत्परिक्रमस्तस्या-  
सव्यता विधीयते । दक्षिणासंस्था आहुतीः कुर्यात् नोदकसंस्थाः, यथा दैवे । दव्या वा  
विर्मिस्तु कारयितव्यं नोदीच्यां कितर्हि दक्षिणाभिमुखं यथोदकं पित्र्येण तीर्थेन कार्यते ।

सर्वग्रहणादन्यदपि परिवेषणाद्यपसव्यमेव कर्तव्यम् ।

अपसव्येन हस्तेनोदकं निर्वपेत् । 'शनैरिति' वा पाठः ।

अत्रार्थः—अन्यथा “राजतैर्भाजनैः” इत्यनेन राजतभाजनप्राप्तये सव्यहस्तविधिः ।

आवृत्तिरावृत् ॥ २०४ ॥

त्रींस्तु तस्माद्धविःशेषात्पिण्डान्कृत्वा समाहितः ॥

औदकेनैव विधिना निर्वपेदक्षिणामुखः ॥ २०५ ॥

यत्तद्धोमार्थं पात्रे गृहीतमन्नं तस्माद्धृतशिष्टात् त्रीन् पिण्डान् कृत्वा दक्षिणस्यां दिशि मुखं कृत्वा निर्वपेत् । दर्भेषु पितृनुद्दिश्य प्रक्षिपेत् ।

संहतं द्रव्यं पिण्डशब्देनोच्यते । तेन विशदमन्नं न दातव्यम् ।

औदकेन । औदको विधिर्यः समनन्तरमेवाक्तः ‘अपसव्येनेत्यादि’ (२०४ श्लोकं) ।

अत्रेदं संदिह्यते । किं यत्तदन्नं ब्राह्मणभोजनार्थं साधितं ततोऽप्युद्धृत्य हविःसंस्कारः कर्तव्य उत पृथक् चरुः साधनीय इति । किंपरिमाणं च तद्विवरिति । न ह्यत्र ‘चतुरां मुष्टानि’त्यादिपरिमाणसम्भवः ।

विचारितमेतत् । विशेषाश्रवणात् कामचारः । परिमाणं यावता अर्थसिद्धिर्भवति ।

औदकविध्यतिदेशाच्च स्वहस्तेनापसव्येन पिण्डनिर्वपणं, न राजतैः पात्रैः ।

समाहितग्रहणं वृत्तपूरणार्थम् ॥ २०५ ॥

न्युप्य पिण्डांस्ततस्तांस्तु प्रयतो विधिपूर्वकम् ॥

तेषु दर्भेषु तं हस्तं निर्मृज्याल्लेपभागिनाम् ॥ २०६ ॥

न्युप्य इत्या दर्भेषु तान् पिण्डान् तं हस्तं निर्मृज्यादर्भेषु तेषु येष्वेऽपि पिण्डनिर्वपणं कृतम् ।

स्मृत्यन्तरदर्शनात् दर्भमूलेषु मार्जनम् ।

अपरे च—न हस्तसंलग्नस्यान्नस्यादकस्यैव दर्भेषु संश्लेषणम् । यदि न किञ्चिदपि हस्तं संश्लिष्येत्तथापि हस्तं दर्भेषु निर्मृज्यादेव । न ह्येतत्प्रतिपत्तिकर्मैव । येनासति वचनप्रयोजने न क्रियेत । नेह श्रूयंत ‘हस्तलग्नं निर्मृज्यात्’, किंतर्हि ‘हस्तमेव’ ।

“ननु च लेपभागिनामिति श्रूयते । तत्रासति लेपे न प्राप्नोति । अतः किमुच्यतं ‘यदि न किञ्चिदपि हस्ते संश्लिष्येत्तथापि कर्तव्यमिति’ ।”

उच्यते । साक्षात् मूर्तमन्नं कदाचिन्न श्लिष्यति । पिण्डेष्वनुवर्त्यमानेषु अन्नरस उष्मावसम्पर्कात् संक्रामति हस्ते । स एव ‘लेप’ उच्यते ।

लेपभागिनामिति षष्ठी निर्मार्जनस्य तत्सम्बन्धितामाह । न च लेपभागिनः प्रत्यक्षदृश्याः सन्ति येषां स्वस्वाम्यादिसम्बन्धो लेपस्य क्रियेत । तस्मात्लेपभागिनामयं भागोऽस्तिवति मनसा ध्यायंत । शब्देन बोद्धिंशेत् ।

अन्ये तु प्रपितामहात्पूर्वे ये पितरस्तान् 'लेपभागिन' आहुः । अस्मिन्दर्शने 'प्रपितामहपित्रे' 'प्रपितामहपितामहाये'त्यादिभिः शब्दैरुद्देशः कर्तव्योऽसति तन्नामनिवेदनं ।

हस्तमित्येकवचननिर्देशादेकेनापसव्येन हस्तेन पिण्डनिर्वपणं दर्शयति ।

प्रयत इत्यनुवाहो, विहितत्वात् ।

**विधिपूर्वकमिति** शास्त्रान्तरदृष्टं विधिं परिगृह्णाति । 'गन्धमाल्यधूपाच्छादन-  
सिद्धोपहारैः पिण्डं निर्वपेदिति' शङ्खः । यस्त्विह विधिः श्रुतः स स्वमतेनैवोक्त इति  
विधिपूर्वकमित्येतदनर्थकम् । तस्माच्छास्त्रान्तरविध्युपसंहारार्थं **विधिपूर्वकमिति**  
वचनम् ॥ २०६ ॥

आचम्योदकपरावृत्य त्रिरायम्य शनैरमून ॥

पङ्क्तूँश्च नमस्कुर्यात्पितृनेय च मन्त्रवत् ॥ २०७ ॥

इर्भेषु पिण्डान् दत्त्वादीर्चो दिशं परावर्तेत । सव्येन मार्गेण । स्मृत्यन्तरे हि  
'सव्यावृत्तुदकपरावृत्येति' पठ्यते ।

उत्तराभिमुखः स्थित्वा आचमेत् । आचम्य त्रोन प्राणायामान् कुर्यात् ।  
अमूनप्राणानायम्य सन्निरुध्य इत्येव, अत्र च "गायत्रीं शिरसा" इत्यादिविधिर्नास्ति ।

शनैर्यथा नातिपीडा भवति । तथा चाह । यथाशक्यं प्राणानासित्वा ।

तदभिमुख एव सकृन्नमस्कुर्यात् । वसन्ताय नम इत्यादि ।

पितृँश्च नमस्कुर्यात् । मन्त्रवत् । 'नमो वः पितर' इत्यादिना मन्त्रेण । पितृणां  
नमस्कारः पिण्डाभिमुखेन कर्तव्यः । 'अभिपर्यायवृत्त्येति' हि स्मृत्यन्तरम् ॥ २०७ ॥

उदकं निनयेच्छेषं शनैः पिण्डान्तिके पुनः ॥

अवजिघ्रेच्च तान्पिण्डान्यथान्युप्तान्समाहितः ॥ २०८ ॥

यत एव पात्रादुदकेन प्राक्पिण्डदानाद्भेदपूर्वकनिनयनं कृतं तत एव पुनर्निनयनं  
**पिण्डान्तिके** पिण्डसमीपे कर्तव्यमिति । शेषग्रहणं प्रतिपत्त्यर्थं तस्योदकस्य ।  
तथाहि शेषशब्द उपपन्नो भवति । अतश्च कथञ्चित्तस्याभावे नास्ति 'पुनर्निनयनम् ।  
गृहे तु 'नित्यं निनयनमिति'त्युक्तम् ।

अवजिघ्रेच्च तान् पिण्डान् । अवघ्राणं गन्धोपलब्धिः । गृहे तु "चरोः  
प्राणभक्षं भक्षयेत्" इत्युक्तम् ।

यथान्युप्तान् येन क्रमेण निरुप्तान् पित्रे पितःमहाय प्रपितामहायन्ति ।

समाहित इति श्लोकपूरणम् ॥ २०८ ॥

पिण्डेभ्यः स्वल्पिकां मात्रां समादायानुपूर्वशः ॥

तानेव विप्रानासीनान्विधिवत् पूर्वमाशयेत् ॥ २०९ ॥

अत्यन्ताल्लिपिका मात्रा अवयवो भागस्तमेव । यो ब्राह्मणो यं पितरमुद्दिश्य उपवेशितः, तदीयात्पिण्डात् किञ्चिन्मात्रं स एवाशयितव्यः ।

**अनुपूर्वश** इत्युक्तार्थम् ।

इह तच्छब्दात्प्रकृतपरामर्शकादन्यभाव इत्यत्र न प्रकृतवचनम् ।

**पूर्वमन्यस्माद्दनीयात् ॥ २०६ ॥**

**ध्रियमाणे तु पितरि पूर्वेषामेव निर्वपेत् ॥**

**विप्रवद्वाऽपि तं श्राद्धं स्वकं पितरमाशयेत् ॥ २१० ॥**

उक्तं “पितृभ्यः पिण्डाभिर्वपेत्” इति । क एते पितरो नाम । अनेकार्थो हि पितृशब्दे जनयितरि वर्तते । जनकः पितेति सम्बन्धिशब्दे दृश्यते । पूर्वप्रमीताः पित्रादयोऽन्ये च सम्बन्धिनः प्रेताः पितर उच्यन्ते । तथा च “नमो वः पितरः” इत्यादिमन्त्रा बहुवचनान्ताः समर्था निगदा भवन्ति । अत एव स्त्रीश्राद्धे नोह्यन्ते । नमस्ते मातर्नमस्ते पितामही इत्यादि न क्रियते । अत एकोद्दिष्टे संख्योहः क्रियते, न प्रातिपदिकोहः । तथा च सूत्रकारः, “एकवन्मन्त्रानूहेत” इत्यादि । ‘नमस्ते पितरि’त्येवमूहः क्रियते । यो भ्रातुः पितामहादेर्वा एकोद्दिष्टं करोति स चैवमूहति— ‘नमस्ते भ्रातः’ नमस्ते पितामह ‘नमस्ते पितृव्य’ इत्यादि । पितृव्यादीनामनपत्यानां श्राद्धं विहितम् । ‘यो यत आददात स तस्मै दद्यादिति’ । देवताविशेषवचनोऽप्यस्ति पितृ-शब्दः कूटस्थनित्येऽर्थे वर्तते । निरुक्तकारा हि दैवते मध्यस्थान् पितृन् समामनन्ति “मरुतः रुद्राश्चभृतः पितरः” इति ।

एवमनेकार्थे पितृशब्दं विशेषावधारणार्थमाह । **ध्रियमाणे** जीवति **पितरि** सति **पूर्वेषां** पितामहप्रपितामहवत्पितृणां **निर्वपेत्**, त्रयाणां, बहुवचननिर्देशात् । तथा च गृह्ये “येभ्यः पिता दद्यात्तेभ्यः पुत्रो दद्यात्पितापुत्रौ चेदाहितान्नां स्यातामिति” ।

“ननु च न चतुर्थं पिण्डं गच्छतीत्याहुः” ।

सत्यम् । नैवात्र चतुर्थः पिण्डो दायते ।

पक्षान्तरमाह **विप्रवद्वा** । यथा ब्राह्मणा निमन्त्रणापूर्वकं ब्रह्मचारिणां नियम-वन्तश्च पूज्यन्ते, तथैव जीवत्पितृकेण पिता भोजनीयः । **श्राद्धं** श्राद्धार्थमन्नं श्राद्धम् ।

अत्र च पितृत्वमेव भोज्यत्वे कारणं न जातिगुणावपेक्षयौ । एवं ह्युक्तं— ‘पितृप्रीत्यर्थं श्राद्धं, तत्र मृतस्य प्रीतौ कर्तव्यायां को जीवति पितरि परिभवे येनासौ न भोजयेत् ।’

**स्वकमित्यनुवादः**, सम्बन्धिशब्दत्वादेव सिद्धेः ।

भोजनमत्र पितृश्रद्धादितं हितं, पिण्डनिर्वपणं तु दर्भेषु पितृणां कर्तव्यमेतत् इति विरोधात् । यदि हि पात्रस्थानीया दर्भास्तदा जीवतः पितुः स्वाम्ये दानोत्पत्तौ अल्पिकां

मात्रामाशयेदिति न युज्यते । जीवन्ता हि स्वमिच्छाविनियोज्यम् । न च तस्मिन्पिण्डे उज्जनादिदानमुपपद्यते अर्धजरतीयप्रसङ्गान् । न ह्यत्राजनादिसंस्कृतेन पितुः किञ्चित्प्रयोजनमस्ति । तस्माददृष्टार्थमज्जनादिदानम् । अज्जनादिरहितं तु कदाचिदात्मनः पितुः परस्य वा भोजनयोग्यं भवतीत्यवमर्धजरतीयम् ।

तस्मादस्मिन्पक्षे पिण्डनिर्वपणं द्वयोः पितामहप्रपितामहयोः ।

गृह्यकारास्तु स्मरन्ति “जीवत्पितृकस्य न पिण्डपितृयज्ञो न श्राद्धम्”, किंतर्हि “अनारम्भ एव तस्य कर्मणो, होमान्तता वा” ॥ २१० ॥

पिता यस्य तु वृत्तः स्याज्जीवेच्चापि पितामहः ॥

पितुः स नाम सङ्कोर्त्य कीर्तयेत्प्रपितामहम् ॥ २११ ॥

पितुर्नामसङ्कोर्तनेन तर्ह्यावाहनपिण्डदानब्राह्मणभोजनानि लक्ष्यन्ते ।

कीर्तयेत्प्रपितामहम् । जीवते पितामहाय न दद्यात् । किंतर्हि ततः पूर्वाभ्यां, ‘पितुःपितृभ्यो निपृणीयादिति’ स्मरन्ति ॥ २११ ॥

पितामहो वा तच्छ्राद्धं भुञ्जीतेत्यब्रवीन्मनुः ॥

कामं वा समनुज्ञातः स्वयमेव समाचरेत् ॥ २१२ ॥

यथा जीवत्पिता भोज्यते तद्वत्पितामहोऽपि ।

अनुज्ञां पितामहात् प्राप्य समाचरेत्स्वयम् ।

परतो द्वयोर्दद्यात्, प्रपितामहाय एकस्मा एव वा । एष ‘कामं’ ‘स्वयम्’ इत्यनयोरर्थः ॥ २१२ ॥

तेषां दत्त्वा तु हस्तेषु सपवित्रं तिलोदकम् ॥

तत्पिण्डाग्रं प्रयच्छेत्तु स्वधैषामस्त्विति ब्रुवन् ॥ २१३ ॥

यदुक्तं ‘पिण्डेभ्यः स्वत्पिकां मात्रामाशयेदिति’, तस्यायं कालविधिर्देशविधिश्च । अथदेशात्पिण्डस्य मात्रा आदातव्या । दर्भास्तिलोदकं च दत्त्वा तदनन्तरं पिण्डभागं प्रयच्छेत् ।

स्वधैषामस्त्विति ब्रूवन् । एषामिति सर्वनाम्ना विशेषनामानि गृह्यन्ते । एवं सम्बन्धः क्रियते—‘येषां यानि नामानि तान्युच्चार्य स्वधाऽस्त्विति ब्रूयात्’ । अतः स्वधाशब्दयोगे चतुर्थ्या निर्देशः कर्तव्यः, ‘स्वधा देवइत्तायास्तु’ ‘स्वधा यज्ञदत्तायास्त्विति’ । एवं व्याख्याने शास्त्रान्तरविरोधो न भवति ॥ २१३ ॥

पाणिभ्यां तूपसंगृह्य स्वयमन्नस्य वर्द्धितम् ॥

विप्रान्तिके पितृन् ध्यायन् शनकैरुपनिक्षिपेत् ॥ २१४ ॥

उभाभ्यां हस्ताभ्यां स्वयं गृहीत्वा अन्नस्य वर्धितं अन्नेन पूर्णं भाजनं विप्रान्तिके रसवत्यगारादानां, यत्र ब्राह्मणा भोज्यन्ते, तस्मिन्देशे उपनिक्षिपेत् ब्राह्मणानां समीपे स्थापयेत् ।

अन्ये तु व्याचक्षते—वर्धितं परिवर्तुलमन्नमुच्यते । तद्विप्रान्तिके पितृन् ध्यायन् 'तुभ्यमिदमिति' ध्यात्वा निक्षिपेत्, यथा विकिरम् ।

तदयुक्तम् । “उपनीय सर्वं परिवेषयेत्” इति वक्ष्यति । अतः परिवेषणार्थं प्रदेशान्तरादानीय तस्योपनिक्षेपोऽयम् ॥ २१४ ॥

उभयोर्हस्तयोर्मुक्तं यदन्नमुपनीयते ॥

तद्विप्रलुम्पन्त्यसुराः सहसा दुष्टचेतसः ॥ २१५ ॥

द्वाभ्यां हस्ताभ्यामन्नमुपनेतव्यं परिवेष्टव्यं, न चैकेनेति । परिवेषणमुपनयनमेव । ततस्तत्राप्ययमेव धर्मः पूर्वोक्तः । तस्यार्थवादः ।

उभाभ्यां हस्ताभ्यां मुक्तं वर्जितमपरिगृहीतं यदन्नमुपनीयते परिवेषणार्थं तद्विप्रलुम्पन्ति विनाशयन्त्यसुराः । सहसा बलेन । दुष्टचेतसः पापात्मानः । असुरा देवद्विषः ।

उभयोरित्यधिकरणे सप्तमी । मुक्तमकृष्टमस्थितम् । भवन्ति च प्रतिषेधोपसन्निधानेऽपि कारकविभक्तयः—‘ग्रामान्नागच्छत्यासने नोपविशति त्रिरात्रं नोपवसति’ ॥ २१५ ॥

गुणांश्च सूपशाकाद्यान् पयो दधि घृतं मधु ॥

विन्यसेत्प्रयतः पूर्वं भूमावेव समाहितः ॥ २१६ ॥

गुणा व्यञ्जनानि । एषामेव प्रदर्शनार्थमुत्तरः प्रपञ्चः । सूपशाकाद्यान् विन्यसेद् भूमावेवोपयच्छेत् । न दारुमये फलकादौ ॥ २१६ ॥

भक्ष्यं भोज्यं च विविधं मूलानि च फलानि च ॥

हृद्यानि चैव मांसानि पानानि सुरभीणि च ॥ २१७ ॥

धानाशङ्कुल्यादयो ‘भक्ष्याः’ । खरविशदमभ्यवहरणीयं हि भक्ष्यमित्युच्यते । भोज्यं घृतपूरादिः ॥ २१७ ॥

उपनीय तु तत्सर्वं शनकैः सुसमाहितः ॥

परिवेषयेत् प्रभतो गुणान्सर्वान्प्रचोदयन् ॥ २१८ ॥

उपनीय विप्रान्तिके सर्वमंतङ्गदौक्यित्वा । ततः परिवेषयेत् । भुज्यधिकर-  
णोपादानमावर्जनम् । भुज्जानस्य परिवेषणं यद्यप्यन्तिकदेशे अपेक्षितं तथापि तेषा-  
मन्तिके निधातव्यं यथा भुज्जानानामुच्छेषणेन न संसृज्यते ।

गुणान् भक्ष्यभोज्यादेर्द्रव्यस्य ये गुणा अम्लत्वादयस्तान्प्रणोदयमानः इद-  
मम्लमिदं मधुरमिदं स्वाण्डवमित्येवमावेदिते तेषां यद्रोचते तत्तद्व्यादिति वक्ष्यमा-  
णं न सम्बन्धः ।

शनकैरित्याद्यनुवादः शनोकपूरणार्थः ॥ २१८ ॥

नास्रमापातयेज्जातु न कुप्येन्नानृतं वदेत् ॥

न पादेन स्पृशेदन्नं न चैतद्वधूनयेत् ॥ २१९ ॥

अस्त्रं अश्रु रंदादं तन्न पातयेन्न कुर्यात् । प्रायेण प्रेतश्राद्धादाविष्टवियोगजेन  
दुःखानुस्मरणेनाश्रुपातो जायते, तस्य निषेधः । आनन्दाश्रुणस्त्वकस्मात्पततो न दोषः ।

न जातु कदाचिदप्यश्रुविमोचनं कुर्यात् ।

न कुप्येत्क्रोधं न गृह्णीयात् ।

अनृतवचनस्य पुरुषार्थतया निषिद्धस्य कर्मार्थोऽयं प्रतिषेधः ।

न पादेन स्पृशेदन्नमुच्छिष्टमनुच्छिष्टं च ।

न चैतदन्नमवधूनयेद्वकम्पयेत् । हस्तादिनोत्क्षिप्य पुनर्न विक्षिपेत् ।

अन्ये तु व्याचक्षते—वाससा धूल्याशपनयनार्थं यदवधूननं न तदन्नस्योपरि  
काव्यम् ॥ २१६ ॥

अस्त्रं गमयति प्रेतान कोपोऽरीननृतं शुनः ॥

पादस्पर्शस्तु रक्षांसि दुष्कृतीनवधूननम् ॥ २२० ॥

अस्यार्थवादः । अश्रुविमोचनं क्रियमाणं प्रेतान् गमयति प्रापयति श्राद्धम् ।  
न पिनृणां मुपकारकं भवति । प्रेताश्चात्र पिशाचवद्भूतविशेषा विवक्षिताः न त्वस-  
पिण्डाकृताः सम्प्रतिमृताः ।

रक्षांसि भूतप्रेतवत् अवगन्तव्यानि ।

अरयः प्रसिद्धाः ।

तथा दुष्कृतीन् दुष्कृताचरणान् पातकिनः ॥ २२० ॥

यद्यद्रोचेत विप्रेभ्यस्तत्तद्व्यादमत्सरः ॥

ब्रह्मोद्याश्च कथाः कुर्यात्पितृणामेतदीप्सितम् ॥ २२१ ॥



यद्यदन्नं व्यञ्जनं पानं चाभिलषेयुस्तत्तदमत्सरः प्रलुब्धो दद्यात् । 'मत्सरः'  
इति लोभनाम ।

रोचेत् प्राप्तिं जनयेत् ।

ब्रह्मोद्याः । ब्रह्मणि वेदे या उद्यन्तं कथ्यन्ते ता 'ब्रह्मोद्याः' देवासुरयुद्धं,  
वृत्रवधः, सरमाकृत्यमित्याद्याः । अथवा 'कः स्वित्देकाकी चरतीत्यादि' (वाजसनेय-  
संहिता २३ । ६) ।

'ब्रह्माद्याश्च कथा' इति वा पाठः । तत्प्रधानमन्त्रार्थनिरूपणाद्याः 'कथाः' संलापा  
लौकिकैः शब्दैः ।

पितृणामेतदीप्सितमभिलषितमित्यर्थवादः ॥ २२१ ॥

स्वाध्यायं श्रावयेत्पित्र्ये धर्मशास्त्राणि चैव हि ॥

आख्यानानीतिहासांश्च पुराणानि खिलानि च ॥ २२२ ॥

स्वाध्यायो वेदः । मन्वादिग्रन्था धर्मशास्त्राणि । आख्यानानि सौपर्ण-  
मैत्रावरुणादीनि बाह्वृच्ये पठ्यन्ते । इतिहासा महाभारतादयः । पुराणानि व्यासादि-  
प्रणीतानि भृष्टादिवर्णनरूपाणि । खिलानि श्रोसूक्तमहानाम्निकादीनि ॥ २२२ ॥

हर्षयेद्ब्राह्मणांस्तुष्टो भोजयेच्च शनैः शनैः ॥

अन्नाद्येनासकृच्चैतान्गुणैश्च परिचोदयेत् ॥ २२३ ॥

सत्यपि निमित्ते न स्वं दुःखं केनचित्प्रकारेण दीर्घेणोच्छ्वासादिना प्रकटयेदपि न  
दृष्टवत् स्यात् ।

ब्राह्मणान् हर्षयेत् । गीतादिना परप्रयुक्तेन, अविरुद्धेन वा प्रसङ्गागतेन परिहासं न ।  
स्वाध्याये पठ्यमाने चिरं कश्चिदुद्दिजेत् । तदा ततो विरम्याख्यानकैर्गीतादिना च रमयन् ।

शनैर्भोजयेत् । कतिचिद्ग्रासान् गृह्णात साध्वेतत्सम्यक् भोजनमित्येवमादिभिः  
प्रियवचनैर्भोजयेत् । शनैर्न संरम्भेण ब्रूयात् ।

अन्नाद्येन पायसादिना ।

गुणैश्च व्यञ्जनैर्दानार्थमुद्धृतै रसवत्तया योजयन् भोजनार्थमुत्साहयेत् । 'स्वाद्याः  
इमाः शष्कुल्यः, सुरसेयं चोरिणीति' पात्रस्थमेवमादिहस्तगृहीतं कृत्वा पुरस्थितः पुनः  
पुनर्ब्रूयादित्येषा 'परिचोदना' ॥ २२३ ॥

व्रतस्थमपि दौहित्रं श्राद्धे यत्नेन भोजयेत् ॥

कुतपं चामनं दद्यात्तिष्ठैश्च विकिरेन्महीम् ॥ २२४ ॥

अनुकल्पपक्षे दौहित्रस्य यत्नेन भोज्यतोच्यते ।

कुतपोऽजलोमसूत्रैः कम्बालाकारः पटः । उदीच्येषु कम्बल इति प्रसिद्धः । तं आसनं दद्यात् । न दौहित्रपत्ने, किंतिर्हि अन्यदापि । यतो वक्ष्यति “त्रीणि श्राद्धे पवित्राणीति”, श्राद्धमात्रविषयत्वात् । तिलैश्च विकिरेन्महीम् । तिलाश्च मह्यं भुवि निक्षिपेत् ॥ २२४ ॥

त्रीणि श्राद्धे पवित्राणि दौहित्रः कुतपस्तिलाः ॥

त्रीणि चात्र प्रशंसन्ति शौचमक्रोधमत्वराम् ॥ २२५ ॥

पवित्राणि पावनानि साधुत्वसंपादकानि ।

आयः श्लोकार्धोऽनुवादः । उत्तरस्तु विधेयार्थः ।

शौचमशुचिसंसर्गपरिहारः । प्रमादाद्वा जातस्याशुचित्वस्य मृद्वार्यादिना यथा-  
शास्त्रं शुद्धिः । अत्वरं विश्रब्धं भोजनाद्यनुष्ठानम् ॥ २२५ ॥

अत्युष्णं सर्वमन्नं स्यादशुद्धीरंस्ते च वाग्यताः ॥

न च द्विजातयो ब्रूयुर्दात्रा पृष्टा हविर्गुणान् ॥ २२६ ॥

उष्णमेवा‘त्युष्णं’ अतिगतमुष्णमिति । प्रपतितपर्यः प्रपण्य इति यथा ।

‘सर्व’मन्नं गुणाश्च ।

यस्योष्णस्य भोजनमुचितं तत्रैवेदमुष्णताविधानं, न तु दध्योदनादेः, यत्तदुष्णं अप्रा-  
तिकरं व्याधिजनकं च । तत्र ‘हर्षयेद्ब्राह्मणानिति’ विरुध्यते ।

उष्णभोजनविधानाच्च न सकृत्सर्वमन्नं परिवेष्टव्यम् । तथाहि बहुभोजिनां शीतं भक्ष्यम् । तस्माद्भुक्ते पुनर्दद्यात् । न च भुञ्जानेभ्य उच्छिष्टत्वात् दानमयुक्तमिति-  
वाच्यम् । भोजनविधिरैवंरूप एव । आतृप्तेर्भोजयितुर्व्यापारः । न ह्यत्रौदनादि प्रतिप्राह-  
तया संवध्यते । अत एव न तत्र प्रतिग्रहमन्त्र औदनादिषु प्रयुज्यते ।

वाग्यताः वाक् यता नियमिता यैः । छान्दसः परनिपातः । वाचा वा यताः ।  
‘साधनं कृतेति’ समासः । कर्तृवचनश्च तदा ‘यत’ शब्दः व्यापारनिषेधो ‘नियमनं’,  
वाचश्च व्यापारः शब्दोच्चारणं, तत्प्रतिषेधः क्रियते । व्यक्ताव्यक्तशब्दोच्चारणं न कर्तव्यम् ।  
हविषो गुणा न च वक्तव्याः । ‘इष्टैः’ सद्भिर्भुञ्जानैर्दात्रे न विवक्षितमिति स्मरन्ति ।

“ननु वाङ्नियमादेवैतत्सिद्धम्” ।

सत्यम्—अभिनयादिनाऽपि न कर्तव्यम् । ब्रुविः प्रतिपादने वर्तते । ब्रूयुरिति न  
शब्दोच्चारणमेव ॥ २२६ ॥

यावदुष्मा भवत्यन्नं यावदश्नन्ति वाग्यताः ॥

पितरस्तावदश्नन्ति यावन्नोक्ता हविर्गुणाः ॥ २२७ ॥

पूर्वस्य विधेरर्थवादोऽयम् ।

उष्मा औष्ण्यम् ॥ २२७ ॥

यद्वेष्टितशिरा भुङ्क्ते यद्भुङ्क्ते दक्षिणामुखः ॥

सोपानत्कश्च यद्भुङ्क्ते तद्वै रक्षांसि भुञ्जते ॥ २२८ ॥

वेष्टितमुष्णीषादिना । उदीच्या हि शाटकैः शिरो वेष्टयन्ति ।

ये तु व्याचक्षते 'चूडाकारैरपि केशैर्वेष्टितशिरा भवतीति' न ते युक्तिवादिनः । कंशास्तं वेष्टयन्ते, न शिरः । न च केशा एव शिरः । शिरस्था हि ते । सूत्राद्देस्तु न निषेधः । न हि तत्र वेष्टनव्यवहारो लोके ।

दक्षिणाभिमुखस्य दोषवचनात् स्वल्पं प्रदेशं दक्षिणोत्तरदिगभिमुखस्यापि भोजनमनु-  
जानाति । अन्यथा उदङ्मुखानां विधानात् कुतो दक्षिणस्याः प्राप्तिः ।

उपानहौ चर्ममयं पादत्राणम् । अन्यं तु चर्मपादुके उपानहविवर्ति व्याचक्षते ।

रक्षांसि भुञ्जते न पितर इति निन्दा ॥ २२८ ॥

चाण्डालश्च वराहश्च कुक्कुटः श्या तथैव च ॥

रजस्वला च पण्डश्च नक्षेत्रन्नश्नतां द्विजान् ॥ २२९ ॥

वराहः शूकरः । स च ग्राम्यः ।

स्वसन्निधानतो नेत्तेरन्निति यद्यपि श्रुतम् तथापि तत्प्रदेशसन्निधिमेव शिष्टा नानु-  
मन्यन्ते । तथा च 'घ्राणेन शूकर' इत्यादि क्रियान्तरमर्थवादेन श्रूयते । न चानीक्षमाणस्य  
घ्राणं संभवति ।

सन्निहितानां तु स्वरूपानुवाङ्गोऽयम् । सूकरा विजिघ्रति । कुक्कुटः पक्षानुद्गृह्णाति ।  
तस्मात्परिश्रितं दद्यादिति विधिः । प्रयोजनमंतर्होषाभावेऽपरिश्रितेऽपि दद्यात् ।

षण्ढो नपुंसकः ॥ २२९ ॥

होमे प्रदाने भोज्ये च यदेभिरभिवीक्ष्यते ॥

दैवे हविषि पित्र्ये वा तद्गच्छत्ययथातथम् ॥ २३० ॥

होमे अग्निहोत्रादौ शान्त्यादिहोमे वा ।

प्रदाने गोहिरण्यादिद्रव्यविषये । अभ्युदयार्थे ।

भोज्ये ब्राह्मणा यत्र धर्माय भोज्यन्ते ।

दैवे हविषि दर्शपौर्णमासादौ ।

पित्र्ये श्राद्धे ।

यदभिवीक्ष्यते क्रियमाणं कर्म ।

तदूच्छत्ययथातथम् । यदर्थं क्रियते तद्विपरीतं भावयति ।

यद्यपि श्राद्धप्रकरणं तथापि वाक्यादन्यत्रापि होमादावयं प्रतिषेधः ॥ २३० ॥

घ्राणेन शूकरो हन्ति पक्षवातेन कुकुटः ॥

श्वा तु दृष्टिनिपातेन स्पर्शेनावरवर्णजः ॥ २३१ ॥

पक्षकृतेन वायुना कुक्कुटो हन्ति । व्याख्यातमेतत् । तावति देशं निवारणीयमेषां संनिधानं यावति स्थिताः पश्यन्ति ।

अवरवर्णजश्चाण्डालः प्रकृतत्वात् ।

स्पर्शादयश्च प्रकृतक्रियापराः, न विवक्षितस्वरूपा इति व्याख्यातम् ।

अतोऽवाग्रमंतन्—“चाण्डालस्य सामान्यतः स्पर्शप्रतिषेधादसत्यां प्राप्तौ प्रतिषेधान-  
र्थस्यम् । अतः शूद्रोऽवरवर्णजः तस्य च द्विजातिश्राद्धस्पर्शनिषेधो नात्मीये इति ।”

विवक्षितेऽपि—नान्नपानादिस्पर्शदोषोऽयमुच्यते, किं तर्हि यां देशः परिगृहीता  
नदापुलिनादिरपरिश्रितस्तस्य स्पर्शः । तस्य हि वाय्वादित्यादिना शुद्धिरुक्ता । अतः सत्यां  
प्राप्तौ युक्तः प्रतिषेधः ॥ २३१ ॥

खज्जां वा यदि वा काणो दातुः प्रेप्योऽपि वा भवेत् ॥

हीनातिरिक्तगात्रो वा तमप्यपनयेत्पुनः ॥ २३२ ॥

प्रेष्यो भृतकः ।

अपिशब्दादन्योपि यदूच्छया संनिहिता बान्धवादिरपनयेतः । तस्मात्प्रदेशादपसारयेत् ।

खंजो गतिविकलः अजङ्गमादि ।

हीनातिरिक्तगात्रः षण्ढः कुण्डलखण्डिकः श्लोपवादिः ॥ २३२ ॥

ब्राह्मणं भिक्षुकं वाऽपि भोजनार्थमुपस्थितम् ॥

ब्राह्मणैरभ्यनुज्ञातः शक्तिः प्रतिपूजयेत् ॥ २३३ ॥

पतिथित्वेनागतं ब्राह्मणं भिक्षुकं भिक्षार्थिनं ब्राह्मणमपि भोजनप्रवृत्तैर्ब्राह्मणै-  
रनुज्ञातः शक्या पूजयेत् । भोजनेन भिक्षादानेन वा युक्तार्थतयाऽर्चयेत् । यतः  
म पाकस्तदहस्तदर्थ एव ॥ २३३ ॥

सार्ववर्णिकमन्नाद्यं सन्नीयाप्लाव्य वारिणा ॥

समुत्सृजेद्भुक्तवतामग्रतो विकिरन् भुवि ॥ २३४ ॥

वर्णशब्दः प्रकारे द्रष्टव्यः । सर्वप्रकारैर्व्यञ्जनैरुपेतमन्नाद्यं सन्नीय एकाकृत्य  
वारिणा आप्लाव्य भुक्तवतां वृप्तानां ‘वृप्ताः स्म’ इतिवचनान्तरं अग्रतः समु-  
त्सृजेत् विकिरेत्; नैकस्मिन्नेव देशे, किं तर्हि विशीर्णम् ।

**भुवि ।** न पात्रेषु । भूमावपि न शुद्धायां, किं तर्हि, वक्ष्यति “दग्धेषु विकिर” इति । “सकृत्त्रिर्वा विकिरं कुर्यात्” इति शङ्खः ॥ २३४ ॥

असंस्कृतप्रमीतानां त्यागिनां कुलयोषिताम् ॥

उच्छिष्टं भागधेयं स्याद्दग्धेषु विकिरश्च यः ॥ २३५ ॥

‘नास्य कार्योऽग्निसंस्कार’ इत्यत्रिवर्षा असंस्कृतास्तेषां प्रमीतानाम् । पात्रस्थं उच्छिष्टं दग्धेषु विकिरश्च तेषां भागधेयम् । भाग एव भागधेयशब्देनोच्येत । न हि तेषां श्राद्धोपकारो नास्ति ।

त्यागिनां गुर्वादीनाम् । अथवा कुलयोषितां कुलस्त्रीणामदृष्टदोषाणां भार्याणां त्यक्तारः । स्वतन्त्रे तु कुलयोषितामित्यस्मिन्नूढाः कन्याः कुलयोषिता इति व्याचक्षते ।

अत उच्छिष्टं तंभ्य उद्देष्टव्यम् ।

न च वाच्यम् “अपवित्रमुच्छिष्टं कथं भागधेयेन कल्पतामिति” । वचनान्नास्यपवित्रता, सोमोच्छिष्टवत् ॥ २३५ ॥

उच्छेपणं भूमिगतमजिह्वस्याशठस्य च ॥

दासवर्गस्य तत्पित्र्ये भागधेयं प्रचक्षते ॥ २३६ ॥

पात्रस्थस्य पूर्वेण प्रतिपत्तिरुक्ता । भूमौ निपतितस्योच्छिष्टस्य दासवर्गार्थताऽन्तः कथ्यते ।

अजिह्वोऽकुटिलः । अशठः अनलसः । तादृशस्य दासवर्गस्य स भागः । तस्मात्प्रभूतं दातव्यं, येन भूमौ भुञ्जानस्य पततीति ॥ २३६ ॥

आसपिण्डक्रियाकर्म द्विजातेः संस्थितस्य तु ॥

अद्वैतं भोजयेच्छ्राद्धं पिण्डमेकं च निर्वपेत् ॥ २३७ ॥

संस्थितस्य द्विजातेरासपिण्डक्रियाकर्म प्रथममृतस्य आमहपिण्डकरणाख्यं कर्म कर्तव्यम् । सहपिण्डदानं पूर्वाभ्यां न कर्तव्यम् । कथं तर्हि कर्तव्यम् । पिण्डमेकं च निर्वपेदिति । चशब्द एवशब्दस्यार्थः, तस्मा एव प्रेतायैकं पिण्डं निर्वपेत् । ब्राह्मणा हि तस्मा एव भोजयितव्यः ।

स्मृत्यन्तरे अन्याऽपीतिकर्तव्यता वैशेषी स्मर्यते ‘आवाहनाग्नौ करणरहितमिति’ । अग्नौ करणशब्देन चात्र ‘अग्नौ करिष्य’ इत्यनुज्ञापनं प्रतिषिध्यते, न पुनर्होमः । तथाहि गृह्ये प्रेतश्राद्धमेवाधिकृत्य होम आम्नायते ।

यस्मिंश्च काले कर्म कर्तव्यं यावन्तं च कालं तत् स्मृत्यन्तरादन्वेष्टव्यम् । ‘आगमं कादशेऽहनि’ । “मृताहेऽपि च कर्तव्यं प्रतिमासं तु वत्सरम् । प्रतिसंवत्सरं चैव श्राद्धं वै मासिकार्थवत् ॥” इति । तथा च काठके ‘एवं सांवत्सरिकमिति’ ।

एकादशग्रहणं चाशौचनिवृत्त्युपलक्षणार्थम् । यतः 'शुचिभूतः पितृभ्यो दद्यादिति' श्रूयते । संवत्सरान्ते हि सपिण्डीकरणं गृह्यकाराः स्मरन्ति ।

एतच्च श्राद्धमेकोद्दिष्टं तदङ्गभूतं च निर्वपणम् ।

यत्तु श्रौते—पितृभ्यो दद्यादितिवचनात् पितृपितामहाय प्रपितामहाय चेति—अकृतं सपिण्डीकरणे नेह दानं युक्तम् । न हि स्मृत्या श्रुतिर्बाधितुं शक्यत इति ॥ २३७ ॥

सहपिण्डक्रियायां तु कृतायामस्य धर्मतः ॥

अनयैवावृता कार्यं पिण्डनिर्वपणं सुतैः ॥ २३८ ॥

यदा तु सपिण्डीकरणं कृतं भवति तदा अनयैवावृता पार्वणश्राद्धविधिना त्रिभ्यो दद्यात् । आवृत्तिकर्तव्यता ।

सपिण्डीकरणश्राद्धं दैवपूर्वं नियोजयेत् ।

पितृनेवाशयेत् तत्र पुनः प्रेतज्ञ निर्दिशेत् ॥

पितरश्चात्र प्राक्सपिण्डीकृताः पितृवर्गमनुप्रवेशिताः पितामहादय उच्यन्ते । तानाशयेत् । 'तत्र पुनः' शब्दस्तेष्वेव ब्राह्मणेषु प्रेत आवाहयितव्यः, तत्र हि सर्वेस्तैः सह संमर्गस्तस्य संसृजनाय तत्कर्म ।

यदपि विष्णुना पठितं "प्रेताय ब्राह्मणान् भोजयेत् प्रेतपित्रे प्रेतपितामहाय च प्रेतप्रपितामहायति", अत्रापि नैवं श्रूयते पृथक् भोजयेदिति ।

तत्र यथा बहुदैवस्य हविर्विद्वाद्देवता उद्दिश्य सकृदेकं हूयते, एवं ब्राह्मणोऽपि बहु-नुद्दिश्य भोज्येतेति न किञ्चिदनुपपन्नम् । तथाहि सहवचनमनुगृहीतं भवति, पितृभ्यो च न युक्ता भोजिता भवन्ति । यथा 'एकैकमुभयत्र' वेति येषां विधिस्तन्मते एकः सर्वोद्देशेन भोज्यते । एवमेतद्दृश्यम् ।

"नन्वेवं सति पितृकृत्ये त्रोनिति सर्वदैव सहोद्देशः प्राप्नोति । एकैकस्मिन् ब्राह्मणे स्मरे उद्देश्येरन् तत्रापि न पृथक्ग्रहणमस्ति" ।

कथं नास्ति । गृह्ये हि पठ्यते "न त्वेवैकम् । सर्वेषां पिण्डैर्व्याख्यातम्" । किञ्च प्रेतपात्रं पितृपात्रेषु संचयेद्वार्थमित्याह । तत्र कृतासन्नपात्राभावे प्रेतपात्रादकस्य कृतः पात्रादर्घदानं ? यदि तावत्संमीलितात्, तदयुक्तं, पितामहादेस्तत्कल्पितं, न पितुः । न चान्यार्थं कल्पितादित्यन्यार्थता युक्ता । अथ कृत्वाऽर्घदानं पश्चात्संनयनं कुर्यात्, तदा कृत्वाऽर्घदानं तदर्थं सन्नयनस्य स्वतंत्रार्थं पसेचयेदिति विरुध्येद् वचनम् । अतएव प्रकाशेण न कश्चन विरोधः ।

"अथ काऽयं प्रेतो नाम । प्रपितामहाय पिण्डः सपिण्डीकरणादूर्ध्वं न दीयते यतस्तेष्वेवानुप्रविष्टः । तथा च स्मृतिः—

“यः सपिण्डीकृतं प्रेतं पृथक् पिण्डेन याजयेत् ।

विधिघ्नस्तेन भवति पितृहा चोपजायते” ॥ इति ॥

पृथगेव हि तस्मै निरूप्यते । न त्वेकः सर्वेभ्य इति । मन्त्राश्च एतमेवार्थमभिवदन्ति ‘ये समाना’ इत्यादयः ।

अत्रोच्यते । नायं प्रेतशब्दोऽयतेः क्रियायोगेन वर्तते । रुढिरियं मृतः प्रेत ‘इदानीं प्रेत’ उच्यते । न हि दूरमध्वानं गतः प्रेत उच्यते । अस्ति च क्रियायोगः अवशेषेण पूर्वप्रेत इदानीं प्रेते च । तथा च श्रुतिः “प्रयज्ञेवास्माँल्लोकाद्ये समाना” इति अचिरमरणे प्रेतप्रयागं दर्शयति ‘प्रंतायान्नं दिनत्रयमिति’ सद्यःसंस्थितमधिकृत्य ।

यत्तु ‘पृथक्पिण्डेनेति’ अस्यायमर्थः । सपिण्डीकरणादूर्ध्वमेकोद्दिष्टं न कर्तव्यम् । यदा यदा श्राद्धं तदा तदा त्रिभ्यः, मृताहनि पितृभ्यस्त्रिभ्य एव कर्तव्यम् । नैकस्मा एव पित्रे । तथा ‘अनयैवावृता कार्यमिति’ पार्वणश्राद्धेति कर्तव्यता वाऽतिदिश्यते ।

“ननु चानयैवेति प्रकृतपरामर्शाः प्रतीयन्ते, सन्निहितवचनत्वात्सर्वनाम्नां, सन्निहितशचैकोद्दिष्टविधिः” ।

नैवम् । यदि हि कृतेऽपि सपिण्डीकरणे एकस्यैव क्रियेत, तदा भेदनिर्देश एव नोपपद्यते । तुशब्दश्च प्रकृतायामिति कर्तव्यतायां भेदं सूचयति, ‘असपिण्डक्रियायामपि विधिः, सहपिण्डक्रियायां पुनः कृतायां नायं मन्तव्य’ इति । अतो व्यवहृताऽपि वृद्धिस्थत्वात्पार्वणताऽतिदिश्यते । किंच कृते सपिण्डीकरणे यदैकोद्दिष्टं स्यात्कर्तव्यं, तदा त्रिभ्यो दानमिति अमावास्यायामिति चेत् को विशेषः । तत्रापि सहपिण्डक्रियामित्येवमर्थः किं नास्ति । न च मानवशास्त्रे कालान्तरं ‘मृताहे प्रतिसंवत्सरं’ चेत्यादि प्रतीतं येन तद्विषयमेतद् व्याख्यायते । अतोऽविशेषात्सर्वत्रैकोद्दिष्टानि प्राप्नुवन्ति । तत्र महाभारतवचनं विरुध्येत, तीर्थानि प्रकृत्योक्तं “श्राद्धेन तर्पयामास क्ष वै पूर्वं पितामहान्” इति ।

यदपि स्मृत्यन्तरं ‘प्रतिसंवत्सरं’ चैव श्राद्धं वै मासिकार्थवत्—तत्रापि मासिकशब्देनामावास्यायामेव श्राद्धमुच्यते । सर्वश्राद्धानां तस्य प्रकृतित्वान् । तत्र हि धर्मा समान्नाताः । न तु “प्रतिमासं तु वत्सरमिति” एतन्मासिकशब्देनाभिधातुं युक्तम् न हि तस्य विशिष्टाः केचिद्धर्माः समान्नाता यैर्भिद्येत । एकोद्दिष्टं त्वादमेकादशं, तत्रियस्य त्रयोदशे इत्याद्यत्रापि विद्यते । अतो नैकोद्दिष्टं मासिकशब्देनाभिधातुं युक्तम् । मासकालसम्बन्धाद्धि तन्मासिकमुच्यते । न च तस्य मासेनैव सम्बन्धः । कालान्तरेणापि सम्बन्धस्य दर्शितत्वात् । ‘शुचिर्भूतः पितृभ्यो दद्यादिति’ मासादूर्ध्वमपि करणान्मासचाकरणात्तत्र मासिकशब्देन तस्याभिधानम् । अमावास्याया उत्पत्तौ पौर्णमासिकशब्दश्रवणात् ‘पिण्डानां मासिकश्राद्धमिति’ नियतत्वात्कालान्तरसंयोगस्याभावाद्धर्मवत्त्वात् युक्तस्तदीयधर्मातिदेशः ।

आमश्राद्धमपि पार्वण्यकृतिकमेव । तत्प्रकृतित्वे च त्रिभ्यो दाने प्राप्ते एकोद्दिष्टता विधीयते ।

यदपि याज्ञवल्क्यवचनं ( आचारे २५६ श्लो० )

“मृताहनि तु कर्तव्यं प्रतिमासं तु वत्सरम् । प्रतिसंवत्सरं चैवमाद्यमेकादशोऽहनि” ॥  
तत्राप्येवमेतादृशीतिकर्तव्यता उच्यते । तत्रापि ह्यमावास्यमेव प्रकृतत्वेनावगतम् । अतो न मासकालयोगोऽपि एकोद्दिष्टे तदीयधर्मातिदेशोऽन्यत्र युक्तः । न हि भिक्षुकां भिक्षुका-  
द्याचते । सोऽपि यतोऽन्यस्य विकारः ।

किंच एकमेव श्राद्धम् । तस्मान्न मासिकशब्दस्य सामान्यस्यैकोद्दिष्टविशेषविषयतायां प्रमाणमस्ति ।

याज्ञवल्क्येऽप्येवमिति । यद्यनन्तरावमर्शः तदा सपिण्डोकरणेतिकर्तव्यतातिदेशः प्राप्नोति । तदनन्तरं ह्येतच्छ्रुतम् । एतत्सपिण्डोकरणमिति (याज्ञव० आचार २५४) पठित्वाऽर्वाक् सपिण्डोकरणमिति (याज्ञ० आ० २५५), च ततोऽनन्तरमुक्तम् “मृता-  
हनीत्यादि ( याज्ञ० आ० २५६ )” ।

तस्मात्सन्निधानमकारणीकृत्य धर्मत्वेनामावास्यस्यैवमिति निर्देशः ।

मन्त्राश्चास्मत्पक्षमेव सुतरामवद्योतयन्ति । “संमृज्यध्वं पूर्वेः पितृभिः सहेति”—  
‘पूर्वेः पितृभिः सह’ वर्तमाना उच्यन्ते । ‘संमृज्यध्वमिति’ बहुवचनं पूजायाम् । तथा च निरुक्तकारः “एता ( उ त्या ) उपस इति । एतास्ता उपस इत्येकस्या एव पूज-  
नार्थं बहुवचनमिति” ।

अथ “संमृज्यध्वमिति येषु पिण्डेषु निक्षिप्यन्ते त उच्यन्ते । यश्च निक्षिप्यते स बहुवचनेन पूर्ववत्पूर्वेभिः पितृभिरिति । एवं च पूर्वैभिरित्येवमेव बहुवचनं प्रायोगिकं भविष्यति । इतरथा संमृज्यध्वमितिनिक्षिप्यमाणपिण्डाभिधाने उभयत्र बहुवचनमयथार्थं कल्प्यमिति” ।

तदेतदपि न किञ्चित् । यत एकैकेन पिण्डेन पिण्डांशः संमृज्यते । ‘चतुर्थे’ पिण्डमु-  
त्सृज्य त्रैधं कृत्वा पिण्डेषु निदध्यादिति’ । अतो नैवात्र युगपदधिकरणवचनताऽस्ति यं न  
बहुवचनमवकल्पेत ।

“एकैकाभिधानेन कुत आन्वयिकं संमृज्यध्वमिति बहुवचनं परोक्षवत्त्वाभिधानं न कल्प्यते । पूर्वैभिरिति निक्षिप्यमाणपिण्डवचनाच्च न एभिरिति निर्देशो युक्तः स्यात् ॥”

न चायं मन्त्रो विधायको येन तदर्थनिर्णये प्रयत्नामहे । अभिधायकोऽयम् । अभि-  
धानगुणं च विनियोगतः । विनियोगश्च संसर्गः तच्च प्रकाशयति । संख्याऽत्र  
न विनियुक्ता न प्रकाशाप्राप्ता, संभवमात्रेणान्वीयते । तस्य च मन्त्रात्पूर्वं प्रतिपत्तिः ।



येऽप्याहुः—“चतुर्थशब्दः पूर्वतर उपपद्यते । पिता हि प्रथमः तदपेक्षया प्रपिता-  
महः पूर्वश्चतुर्थः” इति ।

एतदपि न सम्यक् । पूर्वेषां पिण्डान्निधाय चतुर्णां पूर्णश्चतुर्थः प्रेतपिण्ड एव भवति ।  
पित्रुपक्रमं चेदं श्राद्धं न प्रेतापक्रमम् । एवं ह्युच्यते “पितृनेवाशयेत्पुनः प्रेतं न निर्दि-  
शेदिति” । यस्यायं प्रेताय प्रथमः पिण्डस्ततस्तत्पित्रे इत्यादिक्रमः, तस्यापि कृतोऽयन्निधायः,  
य एवासौ चतुर्थस्तस्यैवेदं त्रैधं करणं पिण्डेषु निधानं विधीयते । एतावद्धि तद्वाक्यम्-  
चतुर्थं पिण्डमुत्सृजेत्त्रैधं कृत्वेति । तत्रानन्तर्यादुत्सृजतिना सम्बन्धश्चतुर्थं ‘पिण्ड’मित्यनयोः  
प्रतीयते । त्रैधं कृत्वेत्यत्र तु कस्येदं त्रैधं करणमित्यपेक्षायां सन्निहितः पिण्डः सम्बध्यते ।  
तावतैव निराकांक्षाकृते वाक्ये चतुर्थमित्यस्य सम्बन्धे न किञ्चित्प्रमाणमस्ति ।

तत्र यस्य कस्य विभागे प्राप्ते स्मृत्यन्तरान्निर्णयः ।

“निरूप्य चतुरः पिण्डान्पिण्डदः प्रतिनामतः ।

ये समाना इति द्वाभ्यामाद्यं तु विभजेत्त्रिधा” इति ॥

आद्यत्वं दानाभिप्रायेण, न पुनरादिपुरुषसम्बन्धान् । तथाहि प्रपितामहादिः  
स्यात्पितामहात्पूर्वः, पितामहोऽपि पितुः पूर्व इत्यनवस्थानादप्रतिपत्तिः । दाने तु नियत-  
क्रमतो व्यवस्थितमादित्वम् ।

एवं च चतुर्थमितिपदेन विशिष्टं पिण्डं क्रियात्रयेऽपि स्मृत्यन्तरवशाद्दानक्रमेणैवाग्नस्य  
विभागा युक्तः । अतो यदुक्तं काठके “पूर्वप्रेतस्येष्टो विभागः प्रतीयते” इति कासा-  
वस्येष्टता ।

यच्चोक्तम्—‘अत एव तस्मै अदानं यत एव वाऽसावन्तर्भावितः’ तन्न किञ्चित् । वच-  
नान्न दीयते—‘न चतुर्थं पिण्डो गच्छतीति’ । तथा ‘त्रिषु पिण्डः प्रवर्तते’ इति । यत्स्वयं स्वकृतः  
पाठः ‘पुनः प्रेतं न निर्दिशेदिति’ व्याख्यातं च “अन्तर्भाविते पूर्वप्रेते पुनर्दानं निषेधति”—  
नैवायं पाठोऽस्ति प्रतिषेधार्थीयो ‘न’ पठ्यते, समुच्चयार्थीयश्चकारः पठ्यते । सत्यपि वा  
तत्र पाठे ‘यः सपिण्डीकृत’मित्यत्र पृथक्पिण्डप्रतिषेधस्य या गतिरुक्ता सैवात्र वेदितव्या ।

यानि तु वाक्यानि—

“सपिण्डीकरणाद्ध्वं प्रतिसंवत्सरं सुतः । एकोद्दिष्टं तु कुर्वीत पित्रोरन्यत्र पार्वणम् ।”  
इत्यादीनि—यद्येतानि वाक्यानि सन्ति तदा किममावास्याया नामघोषणिकया । न  
चैतानि वाक्यानि शिष्टपरिगृहीतासु प्रसिद्धासु स्मृतिषु कासुचिदुपलभ्यन्ते ।

तस्मान्न किञ्चिद्विशेषे लिङ्गमस्ति येन पूर्वप्रेतपिण्डान्निधीयत इति प्रतिपद्येमहि ।  
तस्मात्समाचारा न त्याज्यः । अयमेव पक्षो युक्तियुक्त इति दर्शितः । तस्मान्मतभेदेना-  
पच्छेदतः पूर्वप्रेतनिधानपक्षोपन्यासः केषांचित् ।

“असपिण्डक्रियाकर्म द्विजातैः संस्थितस्य च । अद्वैतं भोजयच्छ्राद्धं पिण्डमेकं च निर्वपेत् ॥”

अत्र सपिण्डीकरणं मृते पितरि जीवति पितामहे पात्तिकं ज्ञेयम् । यदा ‘न जीवन्तमतिक्रम्य ददाती’त्येवं नाश्रीयते । यदा तु स एवाग्रता स्यादिति पक्षस्तदा पितामह-  
मतिक्रम्य पूर्वैः संसर्जनीयः । एवं तु पुत्रस्यापि मृतस्य पित्रा विकल्पेनैव कर्तव्यमेवमन-  
पत्यभार्यामरणे जीवन्मातृकस्यैव एव विधिः । “प्रसक्तानामितरे कुर्वीरंस्ताश्च तेषामिति” ।

**सुतैरपत्यैरित्यर्थः** । यद्यपि सुतग्रहणं तत्स्थानापन्नानामन्येषामपि ग्रहणं, यदि  
स्वशब्देन नास्ति निषेधः ॥ २३८ ॥

श्राद्धं भुक्त्वा य उच्छिष्टं वृषलाय प्रयच्छति ॥

स मूढो नरकं याति कालमूत्रमवाक्शिराः ॥ २३९ ॥

यद्यपि श्राद्धभुजो दोषग्रहणं तथापि कर्तुरयमुपदेशः । तेन तथा कर्तव्यं यथा  
न प्रयच्छति । ऋत्विङ्नियमवत् ।

**वृषलः** शूद्रः ।

**अवाक्शिरा** ऊर्ध्वपादः । प्रकृत एव सपिण्डीकरणम्मा विज्ञायाति  
श्राद्धग्रहणम् ॥ २३८ ॥

श्राद्धभुग्वृषलीतल्पं तदहयोऽधिगच्छति ॥

तस्याः पुरीषे तं मासं पितरस्तस्य शेरते ॥ २४० ॥

**वृषली** स्त्रामात्रापलक्षणार्थमेतदित्याहुः । निरुक्तं कुर्वन्ति वृषस्यति चलयति  
भर्तारमिति वृषली । सा च ब्राह्मणी अन्या वा सर्वा निषिध्यते । तथा च स्मृत्यन्तरं  
‘तदहर्ब्राह्मचारी स्यान्नियतः’ इति ।

तल्पशब्देन मैथुनसंयोगो भण्यते । न शयनारोहणप्रतिषेध एव ।

अहर्ग्रहणमहोरात्रलक्षणापरम् । रात्रावपि निषेधः स्यात् ।

**पुरीष इति** निन्दार्थवादे निवृत्त्यर्थः ।

**पितरस्तस्य** श्राद्धभुजः ।

अयमपि पूर्ववद्भवनीयः । इदं तु युक्तं यदुभयान्नियम इति । नैमित्तिकोऽयं भोक्तुर्धर्मः  
श्राद्धभोजने निमित्ते विधीयते । प्रकरणाच्च कर्मार्थोऽपि ॥ २४० ॥

पृष्ठा स्वदितमित्येवं तृप्तानाचामयेत्ततः ॥

आचान्तांश्चानुजानीयादभितो रम्यतामिति ॥ २४१ ॥

आचमनिकमन्नपानं दत्त्वा प्रष्टव्याः, ‘स्वदित’मित्यनेन शब्देन ।

स्मृत्यन्तराच्चात्रं परिगृह्य प्रश्नोऽयं कर्तव्यः । भवति हि कस्यचिदयं स्वभावो यदसंनि-  
हितमन्नं सत्यपि तदभिलाषे यन्त्रयया न मृगयते संनिहितं तु गृह्णाति ।

**तृप्तानाचामयेत् ।**

अन्ये तु 'तृप्ताः स्थ' इत्यनेन शब्देन प्रष्टव्याः । ज्ञात्वा च तृप्तान् 'स्वदितमिति' अनेन  
शब्देन वृंहणीयाः । वक्ष्यति—“पित्रे स्वदितमित्येव वाच्यमिति ” ।

**आचान्तांश्चानुजानीयादभितो रम्पतामिति ।** 'अभितः' उभयतः,  
इहैव स्वगृहे वा यथेष्टमास्यतामित्यर्थः ॥ २४१ ॥

स्वधाऽस्त्वित्येव तं ब्रूयुर्ब्राह्मणास्तदनन्तरम् ॥

स्वधाकारः परा ह्याशीः सर्वेषु पितृकर्मसु ॥ २४२ ॥

भुक्तवद्भिर्गृहगमनाभ्यनुज्ञातैरनन्तरं स्वधेति वाच्यम् ।

**स्वधाकारः** स्वधाशब्देनारणम् । प्रकृष्टा **आशीः** । पितृकार्येषु सर्वेषु  
पक्वान्नापक्वान्नश्राद्धेषु ॥ २४२ ॥

ततो भुक्तवतां तेषामन्नशेषं निवेदयेत् ॥

यथा ब्रूयुस्तथा कुर्यादनुज्ञातस्ततो द्विजैः ॥ २४३ ॥

भुक्तमन्नं तेभ्यो निवेदयितव्यम् । प्रष्टव्यास्ते 'इदमस्तीति' । यथा ब्रूयुस्तथा  
**कुर्यादनुज्ञातः** । अतोऽनुज्ञातेन नान्यत्र विनियोक्तव्यम् ॥ २४३ ॥

पित्र्ये स्वदितमित्येव वाच्यं, गोष्ठे तु सुश्रुतम् ॥

संपन्नमित्यभ्युदये, दैवे रुचितमित्यपि ॥ २४४ ॥

अन्येनापि तत्कालोचितोपस्थितैर्नैवमभिः शब्दैः मादयितव्याः ।

अन्यस्त्वाह । अनुज्ञापनमंतैः शब्दैर्भोजनादिप्रवृत्तौ कर्तव्यम् । अतश्च श्राद्धकृता  
परितुष्ट्यैवं वक्तव्यम्—स्वदध्वमिति न हि स्वदितम् । स्वदतु इति वा पाठः ।

एतस्यार्थस्य प्रतिपादकं एतद्व्याख्यानं स्मृत्यन्तरसमाचारसापेक्षम् तस्मात्प्रवृत्तभो-  
जनाः श्राद्धकृताऽन्येन वैवं प्रोणयितव्याः ।

**गोष्ठे** गोषु तिष्ठन्तोष्वेकदेशेषु सुश्रुतमिति वाच्यम् ।

अस्त्विति सर्वत्र प्रतीयते ।

**दैवे रुचितं** रोचितमिति वा ॥ २४४ ॥

अपराहस्तथा दर्भा वास्तुरापादनं तिलाः ॥

सृष्टिर्मुष्टिर्द्विजाश्चाग्न्याः श्राद्धकर्मसु सम्पदः ॥ २४५ ॥

अपराह्णे श्राद्धं कर्तव्यम् ।

**श्राद्धकर्मसु संपदः** । संपादयितव्यान्येतानि वस्तूनि ।

अविशेषाभिधानेऽप्यपराह्णे न सर्वश्राद्धेषु । एवं हि स्मृत्यन्तरम् ।

“पूर्वाह्णे दैविकं कार्यमपराह्णे तु पैतृकम् ।

एकोद्दिष्टं तु मध्याह्णे प्रातर्वृद्धिनिमित्तकम्” इति ॥

**वास्तु** वेश्म, तस्य **संपादनं** सम्मार्जनं सुधादिना भित्तीनां गोमयेन भूमेरुपलंपनं दक्षिणप्रवणता च । **सृष्टिर्विसर्गः** अकार्पण्येनान्नव्यञ्जनदानम् । **सृष्टिर्मार्जनम्** । अन्नसंस्कारविशेषः ।

अन्ये तु व्याचक्षते । **संपदेषा** विभवशक्तिः, न त्वेतैर्विना अकरणम् ॥ २४५ ॥

**दर्भाः** पवित्रं पूर्वाह्णे हविष्याणि च सर्वशः ॥

पवित्रं यच्च पूर्वोक्तं विज्ञेया हव्यसम्पदः ॥ २४६ ॥

**दर्भाः** प्रसिद्धाः ।

**पवित्रं** मन्त्राः ।

हविषे हितानि योग्यानि **हविष्याण्युत्तरश्लोके** तानि वक्ष्यन्ते ।

**पवित्रं** पावनं शुच्याचारता ।

यच्च **पूर्वोक्तम्** । वास्तुसंपादनं सृष्टिर्षृष्टिर्ब्राह्मणाश्च श्रेष्ठाः श्रुतशीलसंपन्नाः ।

**हव्यसंपदः** । हव्यं देवतोद्देशेन यागादि ब्राह्मणभोजनं च । हव्यशब्दः कर्म दैविकमुपलक्षयति ॥ २४६ ॥

**मुन्यन्नानि पयः सोमो मांसं यच्चानुपस्कृतम्** ॥

**अक्षारलवणं चैव प्रकृत्या हविरुच्यते** ॥ २४७ ॥

**मुनिर्वानपस्थः**, तस्यान्नानि आरण्यानि नीवारादीनि । एतच्च प्रदर्शनं ग्राम्या-  
णामपि ब्रौह्मणादीनाम् । तथाऽर्वाचीने श्लोके सर्वग्रहणम् । उत्तरत्र च “हविर्यच्चिर-  
रात्रायति” प्रक्रम्य “तिलैर्ब्रीहियवैर्माषैरिति” ग्राम्याणामप्यनुक्रमणम् ।

**पयः** क्षीरम् । तद्विकारा अपि दध्यादयो गृह्यन्ते, स्मृतिसमाचाराभ्याम् ।

**सोम** ओषधिविशेषः ।

**अनुपस्कृतमधिकृतमप्रतिषिद्धम्** । सूनामासाद्यनुपस्कृतम् ।

**अक्षारलवणम्** । अत्र संदिह्यते—“किं द्वन्द्वगर्भो नञ्समासः, उत नञ्समास एव । अक्षारलवणम्, उत लवणविशेषः ‘क्षारलवणं’ ततोऽन्यदभ्यनुज्ञायते ।” लवण-

मेवं भवितुमर्हम् । द्वन्द्वगर्भे हि वृत्तिद्वयमाश्रयणीयम् । प्रतिपदं च नवः सम्बन्ध-  
भेदः । तद्गुरु भवति ।

प्रकृत्या हविरनाश्रिते विशेषे एतद्विज्ञेयम् । 'हविष्येण वर्तते', 'हविष्यात्प्रात-  
राशाङ्कुल' इत्यादि सामान्यचोदनासु तद्विषयं ज्ञेयम् ॥ २४७ ॥

विसर्ज्य ब्राह्मणांस्तांस्तु प्रयतो विधिपूर्वकम् ॥

दक्षिणां दिशमाकांक्षन्याचेतेमान्वरान्पितृन् ॥ २४८ ॥

प्रासङ्गिकः पूर्वश्लोकः । इदानीं प्रकृतशेषमेवाह ।

विसर्ज्यानुज्ञाय यथासुखविहारे । ब्राह्मणांस्तान्प्रभुक्तवतः । अनन्तरं दक्षिणां  
दिशमीक्षमाण इमान् वरानभिलषितार्थान्पितृन्याचेत स्वपितृन्प्रार्थयेत् । स्वपितृन्  
ध्यायन् 'युष्मासु प्रसन्नेष्विदं नः संयता'मित्येवं याचिनव्यम् ॥ २४८ ॥

कं पुनस्ते वरा याचितव्या इत्यत आह—

दातारो नोऽभिवर्द्धन्तां वेदाः सन्ततिरेव च ॥

श्रद्धा च नो माव्यगमद्वहुदेयं च नोऽस्त्विति ॥ २४९ ॥

मन्त्रवदयं श्लोकः पठितव्यः ॥ २४९ ॥

एवं निर्वपणं कृत्वा पिण्डांस्तांस्तदनन्तरम् ॥

गां विप्रमजमग्निं वा प्राशयेदप्सु वा क्षिपेत् ॥ २५० ॥

तदनन्तरं वरायाचनानन्तरं पिण्डान्पितृभ्यां निरुप्तान् गवादीन्प्राशयेत् ।  
अग्नौ प्रक्षेप एव प्राशनम् ।

प्रापयेदिति पाठान्तरम् ॥ २५० ॥

पिण्डनिर्वपणं केचित्परस्तादेव कुर्वते ॥

वयोभिः खादयन्त्यन्ये प्रक्षिपन्त्यनलेऽप्सु वा ॥ २५१ ॥

ब्राह्मणभोजनात् परस्तात्कृते ब्राह्मणभाजने कंचित् हविः कुर्वन्ति ।

वयोभिः पक्षिभिः खादयन्त्यन्ये । अधिक्रेयं पूर्वस्मात्प्रतिपत्तिः ।

अनलोऽग्निः । एतत्पूर्वोक्तमेवानूदितम् ।

उच्छिष्टसन्निधौ चैतत्परस्तात्पिण्डदानमिष्यते ॥ २५२ ॥

पतिव्रता धर्मपत्नी पितृपूजनतत्परा ॥

मध्यमं तु ततः पिण्डमद्यात्सम्यक् सुतार्थिनी ॥ २५२ ॥

आद्यन्तयोः पिण्डयोरेषा प्रतिपत्तिः । मध्यमं तु तत्तन्तेषां पिण्डानां यो मध्यमः  
तं धर्मपत्नी पुत्रार्थिनी अद्यात् । या न कामार्थमूढा ।

पतिरेव मया परिचरणीयो मनसाऽपि व्यभिचारो न कर्तव्य इति यस्या नियमः सा  
पतिव्रता पतिभक्ता ।

पितृपूजने श्राद्धादिकर्मणि तत्परा श्रद्धावती । प्रयत्नेन तदाराधनादौ प्रवर्तते ।

सम्यग्दद्यादाचमनादिविधिना नियमेन च ॥ २५२ ॥

आयुष्मन्तं सुतं मृते यशोमेधासमन्वितम् ॥

धनवन्तं प्रजावन्तं सात्त्विकं धार्मिकं तथा ॥ २५३ ॥

भक्षयित्वा तु तं पिण्डं सुतं पुत्रं मृते जनयति ।

मेधा ग्रहणशक्तिः तथा समन्वितं युक्तम् ।

‘सत्त्वं’ नाम गुणः साङ्गरेषु प्रसिद्धः धैर्योत्साहादिव्योत्यस्तद्युक्तम् ॥ २५३ ॥

प्रक्षाल्य हस्तावाचम्य ज्ञातिप्रायं प्रकल्पयेत् ॥

ज्ञातिभ्यः सत्कृतं दत्त्वा बान्धवानपि भोजयेत् ॥ २५४ ॥

पिण्डेषु प्रतिपादितेषु तौ हस्तौ प्रचालयेत् । ततः आचमनविधिं कुर्यात् ।

ज्ञातीन् प्रैति गच्छति प्राप्नोतीति ज्ञातिप्रायं कुर्यात् । ज्ञातिभ्यो दद्यात् । तेभ्यः  
सत्कृतं दत्त्वा बान्धवेभ्योऽपि दद्यात् । ‘ज्ञातयः’ सगोत्राः, मातृश्वशुरपक्षा ‘बान्धवाः’ ।

अत्र चेद्यते—“यदुक्तं ‘यथा ब्रूयुस्तथा कुर्यादिति’ । यदि तैरुक्तं ‘गृहानस्मदी-  
यानेतद्दन्नं प्राप्यतामिति,’ तदा वैश्वदेवहोमादानां का गतिः” ।

पाकान्तरं कर्तव्यम् । अथवाऽदृष्टार्थमेवान्नशेषनिवेदनं नित्यवदाम्नायते । शेष-  
मन्नमित्युक्ते दृष्टेभ्य इति ब्रूयुरिति, पात्निकं चैतस्याद्यदि ते गृह्णोयुः ॥ २५४ ॥

उच्छेपणं तु तन्निष्ठेद्यावद्विप्रा विसर्जिताः ॥

ततो गृहवलिं कुर्यादिति धर्मो व्यवस्थितः ॥ २५५ ॥

भुञ्जानानां यत्किञ्चिद्भुज्यधिकरणपात्रसंलग्नं भूमिपतितं च तत्र तस्माद्देशाद्भवमार्ष्टव्यं,  
यावद्वाह्याणां न निष्क्रान्ताः ।

ततो गृहवलिं निष्पन्ने श्राद्धकर्मण्यनन्तरं वैश्वदेवहोमान्वाहिकातिथ्यादिभोजनं  
कर्तव्यम् । वलिशब्दस्य प्रदर्शनार्थत्वात् ।

अन्ये तु “भूतयज्ञ एव बलिशब्देन प्रसिद्धतरः । ततश्चाग्नौ होमो न प्राग्विरुध्यत”  
इत्याहुः । “न चैतद्वाच्यं—‘पिण्डे कर्मणि प्रारब्धे कथं कर्मान्तरस्य तदन्तःकरणम्’ ।

यथैव पूर्वेषु निर्मन्त्रितेषु ब्राह्मणेषु सायंप्रातर्होमकरणं द्व्यहकल्पे श्राद्धस्याविरुद्धमेवं वैश्व-  
देवहोमोऽप्यौपमदाग्निकः । तेन भूतयज्ञात्पराञ्चः पदार्था उत्कृष्यन्ते, नार्वाञ्चः ।”

अत्रोच्यते । यदि प्रागग्नौ वैश्वदेवहोमः क्रियते ततः श्राद्धानन्तरं बलिहरणं, तथा  
सति देवयज्ञभूतयज्ञौ व्यवधीयेताम् । ततश्च क्रमोपरोधः । न च वैश्वदेवस्य कालबाधः  
क्रियते । पितृश्राद्धकालहानेः । तस्मात्सर्वं महायज्ञानुष्ठानं श्राद्धादौत्तरकालिकम् । २५५ ।

हविर्यच्चिररात्राय यच्चानन्त्याय कल्पते ॥

पितृभ्यो विधिवदत्तं तत्प्रयक्ष्याम्यशेषतः ॥ २५६ ॥

चिररात्रशब्दे दीर्घकालवचनः ।

यच्चानन्त्याय कल्पते दीर्घकालवृत्तये जायते तदुभयं ब्रवीमीति प्रणिधानार्थ-  
मुच्यते । कल्पते । प्रेत इत्यध्याहार्यम् ॥ २५६ ॥

तिलैर्ब्रीहियवैर्मर्षैरद्भिर्मूलफलैः वा ॥

दत्तेन मासं तृप्यन्ति विधिवत्पितरो नृणाम् ॥ २५७ ॥

तिलादिप्रदणं नेतरधान्यपरिसंख्यानार्थमपि तूक्तानां फलविशेषप्रदर्शनार्थम् । एतै-  
र्विधिवद् दत्तैरपि मासं प्रीयन्ते ।

विधिवत्पितरो नृणामित्याद्यनुवादपदानि वृत्तपूरणार्थानि ॥ २५७ ॥

द्वौ मासौ मन्थ्यमासेन त्रीन्मासान् हारिणेन तु ॥

औरभ्रेणाथ चतुरः शाकुनेनाथ पञ्च वै ॥ २५८ ॥

उरभ्रा मेपाः ।

शकुनय आरण्याः कुक्कुटाद्याः ।

मत्स्याः पाठीनाद्याः ॥ २५८ ॥

पण्मासांश्छागमांसेन पार्षतेन च सप्त वै ॥

अष्टावैण्येयमांसेन रौरवेण नवैव तु ॥ २५९ ॥

रुरुषवैष्ठा मृगजातिविशेषवचनाः ।

‘रौरवेण’ ‘पार्षतेन’ ‘ऐण्येति’ विकारे तद्धितः ॥ २५९ ॥

दशमासांस्तु तृप्यन्ति वराहमहिषामिषैः ॥

अशकृर्मयोस्तु मांसेन मासानेकादशैव तु ॥ २६० ॥

वराहश्चारण्यसूकरः ॥ २६० ॥

संवत्सरे तु गज्येन पयसा पायसेन च ॥

वाध्नीणसस्य मांसेन तृप्तिर्द्वादशवर्षिकी ॥ २६१ ॥

श्रुतानुमितयोः श्रुतसम्बन्धस्य बलीयस्त्वाद्‘गव्येन पयसेति’ सम्बन्धः, न मासेन प्राकरणिकेन । अन्ये तु चशब्दं समुच्चयार्थाय पठित्वा व्याख्यानयन्ति—‘मासेन गव्येन पयसा पायसेन वा’ ।

पयोविकारः पायसं दध्यादि । पयःसंस्कृत ओदनः प्रसिद्धः ।

वार्ध्रीणसो जरच्छागः । एवं हि निगमेषु पठ्यते—

“त्रिपिवं त्विन्द्रियक्षीणं श्वेतं वृद्धमजापतिम् ।

वार्ध्रीणसं तु तं प्राहुर्याज्ञिकाः पितृकर्मणि” ॥

पिवत्रो यस्य त्रीणि जलं स्पृशन्ति कर्णौ जिह्वा च, स त्रिभिः पिवतीति ‘त्रिपिवः’ ।

यत्तु शङ्खेन गोमांसभक्षणे प्रायश्चित्तमाप्नातं तन्मधुपर्काष्टकाश्राद्धेभ्याऽन्यत्र ज्ञेयम् ॥ २६१ ॥

कालशाकं महाशल्काः खङ्गलोहामिषं मधु ॥

आनन्त्यायैव कल्प्यन्ते मुन्यन्नानि च सर्वशः ॥ २६२ ॥

कालशाकं विशिष्टशाकं प्रसिद्धम् । कृष्णे वास्तुकभेदे वा ।

महाशल्काः शल्यका उच्यन्ते । अन्ये तु मत्स्यान् सशल्कानाहुः ।

खङ्गो गण्डकः ।

लोहः कृष्णश्छागः, सर्वरक्तश्च । तथा पुराणम् “कृष्णश्छागस्तथा रक्त आनन्त्यायैव कल्पते” । लोहशब्दो वर्णलक्षणया तद्वर्णयुक्ते छागे वर्तते । अयःकृष्णं, ताम्रं लोहितं, उभयत्रापि लोहशब्दः प्रयुज्यते । यद्यपि चैष वर्णो मेपादिष्वपि संभवति तथापि स्यन्तरप्रसिद्ध्या छाग एव गृह्यत इति व्याचक्षते ।

अन्ये तु शकुनिर्लोहपृष्ठः नामैकदेशेन, देवदत्तो दत्त इतिवत्, प्रतिपाद्यत इत्याहुः । समाचारश्रोभयत्राप्यन्वेष्यः ।

मधु माक्षिकम् ।

सर्वत्रापि प्रोत्थतिशयोत्पत्तिर्विवक्षिता, न तु यथाश्रुत एव कालः । तथाहि द्वादशवर्षाण्यकरणं स्यात् । तत्र विरुध्यते “पित्र्यमा निधन्ताकार्यमिति” ॥ २६२ ॥

यत्किञ्चिन्मधुना मिश्रं प्रदद्यात्तु त्रयोदशीम् ॥

तदप्यक्षयमेव स्याद्वर्षासु च मघासु च ॥ २६३ ॥

यत्किञ्चिदन्नं मधुना संयुक्तम् । त्रयोदश्यां वर्षासु च मघासु चाधिकमिति । तदा च तदक्षयमेव । ऋतुनक्षत्रतिथीनां च समुच्चयः । आपस्तम्ब-



वचनात्तु वर्षासु त्रयोदश्यष्टमीदशमीष्वपि । मघासु चान्तरेणाविवक्षा । एवं ह स्माह “मघासु चाधिकमिति” ( आपस्तम्ब २ । ८ । १६ । २० ) ॥ २६३ ॥

अपि नः स कुले भूयाद्यो नो दद्यात्त्रयोदशीम् ॥

पायसं मधुसर्पिर्भ्यां प्राकछाये कुञ्जरस्य च ॥ २६४ ॥

प्रकृतां त्रयोदशीं वर्षादिगुणयुक्तामधिकृत्येदमुच्यते ।

एवं पितर आशासते ।

अस्माकं कुले भूयात्स तादृशो जायतां उत्कृष्टगुणः यः प्रागुक्तायां त्रयोदश्या-  
मस्मभ्यं दद्यात्पायसं मधुसर्पिःसंयुक्तम् । तथा कुञ्जरस्य हस्तिनः प्राक्छाये  
प्राच्यां दिशि गतायां छायायां—अपराह्णेतरे काल इत्यर्थः । शंषेऽहनि हस्तिनो दीर्घा  
प्राचीच्छाया भवति ।

‘प्राक्छायां’ इति वा पाठः । छायायां हि ब्राह्मणा भोज्यन्ते । अग्रिमं कर्म तु  
यद्यल्पत्वाच्छायायां न संभवति, तद्देशान्तरे तत्समीपे कर्तव्यम् । अङ्गत्वात्सति संभवे  
तत्सर्वाङ्गोपेतं प्रधानं हस्तिच्छायायामेव ।

यत्तु व्याचक्षते—“ग्रहोपरागा हस्तिच्छायोच्यते । हस्ती वै भूत्वा स्वर्भानुरासुरिरादित्यं  
तमसाविध्यदिति”—तदयुक्तम् । तत्र हि गौणो हस्तिशब्दप्रयोगः । स्मृत्यन्तरे च पृथगेव  
हस्तिच्छाया ग्रहोपरागाद्गन्नाता “हस्तिच्छाया ग्रहणं चन्द्रसूर्ययोरिति” ॥ २६४ ॥

यद्यद्दाति विधिवत्सम्यक् श्रद्धासमन्वितः ॥

तत्तत्पितॄणां भवति परत्रानन्तमक्षयम् ॥ २६५ ॥

यद्यदिति वीप्सायां अप्रतिषिद्धं सर्वमन्नमनुजानाति ।

विधिवत् सम्यक्शब्दानुवादः ।

श्रद्धासमन्वित इत्येतदत्र विधीयते । श्रद्धया दातव्यम् ।

तथा दत्तमनन्तमक्षयं भवति पितॄणां परलोके । अनन्तमिति  
कालावधिनिषेधः ।

अक्षयमिति मात्रया व्ययाभावमाह । सर्वकालं भवति प्रभूतं च ॥ २६५ ॥

कृष्णपक्षे दशम्यादौ वर्जयित्वा चतुर्दशीम् ॥

श्राद्धे प्रशस्तास्तिथयो यथैता न तथेतर्गः ॥ २६६ ॥

दशम्यादीनां वचनात्फलातिशयोत्पत्तिः । अन्यास्वपि तु सत्यां श्रद्धायां कर्तव्य  
चतुर्दश्यां तु निषेध एव ॥ २६६ ॥

युक्षु कुर्वन् दिनर्शेषु सर्वान्कामान्समश्नुते ॥

अयुक्षु तु पितृन्सर्वान्प्रजां प्राप्नोति पुष्कलाम् ॥ २६७ ॥

युजि दिनानि द्वितीयाचतुर्थ्यादीनि । ऋत्वं नक्षत्रम् तानि भरण्यादीनि युजि भवन्ति । प्रतिपत्तृतीयापञ्चमीसप्तमीनवम्यास्तिथयः युज उच्यन्ते । द्वितीयाचतुर्थीपञ्चम्यष्टमीदशम्यो युजः । एवमेकादश्ययुक्प्रभृतौ द्रष्टव्यं नक्षत्रेष्वपि ।

**सर्वान् कामान् ।** ते च कामा इतिहासपुराणयोर्भेदेनोपात्ताः । **पुष्कलां प्रजाम् ।** धनविद्याबलपुरुषैः पुष्टा पुष्कला ॥ २६७ ॥

यथा चैवापरः पक्षः पूर्वपक्षाद्विशिष्यते ॥

तथा श्राद्धस्य पूर्वाह्लादपराह्लो विशिष्यते ॥ २६८ ॥

**पूर्वपक्षः** शुक्लपक्षः **अपरः** कृष्णपक्षः । चैत्रसिताद्या मासा इति । यथा श्राद्धस्य शुक्लपक्षात् कृष्णपक्षो विशिष्यते प्रकृष्टफलदो भवति तथा पूर्वाह्लादपराह्लो विशेषवचनात् । पूर्वाह्लेपि कदाचित्कर्तव्यमवेति प्रतीयते । ननु च प्रसिद्धेन दृष्टान्तेन भवितव्यम् । न चापरपक्षस्य पूर्वपक्षाच्छ्राद्धं प्रति विशेष उक्तः ।

केचिदाहुः कृष्णपक्षे दशम्यादावित्येतस्मात्प्रतीयते । एवं तु ब्रूमः—‘वचनानि त्वपूर्वत्वात्’ (मी० सू० ३ । १५ । २१) इत्यनेन न्यायेनाप्रसिद्धस्य दृष्टान्ततास्तीति । विधिरपि दृष्टान्तवचनादेव शक्योऽवगन्तुम् ॥ २६८ ॥

प्राचीनावीतिना सम्यगपसव्यमतन्द्रिणा ॥

पित्र्यमा निधनात्कार्यं विधिवद्दर्भपाणिना ॥ २६९ ॥

यत्किञ्चित्पित्र्यं तत्र कर्मण्ययं विधिः । पदार्थाः प्राग्व्याख्याताः । **अतन्द्रिणा** प्रमलसेन श्रद्धधानेनेति यावत् । **आ निधनादामरणाद्**, यावज्जीविकोऽयं विधिरित्यर्थः । **दर्भपाणिना** । तदुक्तं दर्भाः पवित्रमिति तद्ग्रथितशीर्षकं दर्भमयं पवित्रमुच्यते ॥ २६९ ॥

रात्रौ श्राद्धं न कुर्वीत राक्षसी कीर्तिता हि सा ॥

सन्ध्ययोरुभयोश्चैव सूर्यं चैवाचिरोदिते ॥ २७० ॥

ननु चापराह्वविधानात्कुतो रात्र्यादिषु प्राप्तिः । अथ मतविशेषवचनेनान्यत्राप्यस्तीति ज्ञापितम् । सत्यम् । पूर्वाह्लादपराह्लो विशिष्यत इति यदपेक्षं विशेषवचनं तत्रैवास्तीति सामान्यज्ञानं प्रवर्तते । तेन पूर्वाह्ल एव कदाचित्तस्यान्य उत्तरकाल इति केचिदाहुः । ग्रहणं चन्द्रसूर्ययोरिति चन्द्रग्रहादिषु रात्र्याद्यावपि प्राप्तः, तन्निषेधार्थम् । अतश्च

सन्ध्यायां चन्द्रसूर्ययोरुपरागंण रात्रौ चन्द्रग्रहणे प्रतिषेधाद् विधानाद्विकल्पः । अन्ये त्वाहुः-  
मध्याह्नकालः पूर्वाह्णापराह्णाभ्यामन्यस्तत्राप्येतेन प्रतिषेधेन कर्तव्यमिति ज्ञाप्यते । सूर्ये  
चैव पूर्वाह्नकालत्वात्प्रथमोदिते सूर्ये प्रतिषेधः । **राक्षसीत्यर्थवादः ॥ २७० ॥**

अनेन विधिना श्राद्धं त्रिरब्दस्येह निर्वपेत् ॥

हेमन्तग्रीष्मवर्षासु पाञ्चयज्ञिकमन्वहम् ॥ २७१ ॥

पूर्वोक्तेन **विधिना** इतिकर्तव्यताकलापेन पूर्वेषु निर्मन्त्रणादिभिः संवत्सरस्य  
**त्रिःश्राद्धं** कुर्वीत । केषु मासेष्वित्यत आह **हेमन्तग्रीष्मवर्षासु** । मासानुमासिकमित्यस्य  
त्रिः संवत्सरविधिवैकल्पिकः । **पाञ्चयाज्ञिकः** पञ्चमहायज्ञमध्ये यः पठितः सोम्वहं  
कर्तव्यः । अस्य च प्राचीनावीत्यपसव्योदङ्मुखब्राह्मणभोजनमित्येतावत्येवेतिकर्त-  
व्यता । एवमर्थमेव पुनरुपन्यासः । एवं त्रिःसंवत्सरविधिरनाहिताग्नेरित्येवं पूर्वं  
व्याचक्षते, प्रमाणं तु त एवं विदन्ति ॥ २७१ ॥

न पैतृयज्ञियो होमो लौकिकेऽग्नौ विधीयते ॥

न दर्शेन विना श्राद्धमाहिताग्नेर्द्विजन्मनः ॥ २७२ ॥

पितृयज्ञाङ्गभूतो **होमः पैतृयज्ञिकः** स लौकिके स्मार्तेऽग्नौ न विधीयते ।  
शास्त्रेण कर्तव्यतया न चोच्यते । तस्मात्त्रिः संवत्सरस्यानाहिताग्निना कर्तव्यम् । यद्यपि  
त्रिःकृतमपि भवत्येवं कृतं लौकिकेऽग्नौ, तथापि संवत्सरापेक्षया अकृतमेव तद्वदिति ।  
प्रस्थभोजनो हि न्यूनो भुक्तेऽभुक्त इति । अर्थवादतया पूर्वशेषमिदं पूर्वं व्याचक्षते । इदं  
त्वयुक्तम् । यदि लौकिकोऽग्निर्विनाहोमपरिगृहीतस्तस्मिच्छ्राद्धाङ्गभूतो होमो न कर्तव्य-  
इत्युच्यते । होमप्रतिषेधेन च तद्व्यतिरिक्तमन्यत्कर्म कर्तव्यमित्युक्तं भवति । इतरथा  
परिगृहीताग्नेरपि पार्वणश्राद्धाङ्गत्वेन विधानादनग्निकस्य श्राद्धानधिकार एव स्यात् ।  
यथान्धस्याज्यावेक्षणाशक्त्या न दर्शपौर्णमासयोरधिकारः । अस्मिन्सु सति साग्निकस्य  
होमवत् श्राद्धमनग्निकस्य तद्वर्जितमपि ज्ञापितं भवति । तथा चाग्न्यभाव इत्यस्याय-  
मेव विषयः ।

येपि व्याचक्षते पिण्डपितृयज्ञः पितृयज्ञोभिप्रेतः तत्र यो होमः स लौकिके स्मार्तेऽग्नौ  
नास्ति—तेपि न युक्तमाहुः । अस्वेवमनाहिताग्निर्नित्यत्वे श्रपयित्वा जुहुयादित्यादि ।  
**न दर्शेन विना श्राद्धं** ग्रहोपरागादावाहिताग्निः प्रतिषेध इत्याहुः । एतत्तु समाचार-  
विरुद्धम् ।

अन्ये तु पठन्ति—न विना दर्श इत्यस्यानाहिताग्निना मासानुमासिकं कर्तव्यम्,  
नास्य त्रिःसंवत्सरविधिः । नैवायं पाठोऽस्तीत्यन्ये । कस्तर्ह्यस्यार्थः । दार्शान्ति श्राद्धाद-

न्यदाहिताग्नेर्मघाश्राद्धादि न नियमेन भवतीति दार्शमेव तस्य नियतम् । अनाहिताग्नेस्तु हेमन्तादिविहितान्यपि नियतानीति ॥ २७२ ॥

यदेव तर्पयत्यद्विः पितृन्स्नात्वा द्विजोत्तमः ॥

तेनैव कृत्स्नमाप्नोति पितृयज्ञक्रियाफलम् ॥ २७३ ॥

पाञ्चयाज्ञिकं यच्छ्राद्धं अहरहरित्युक्तं तस्य वैकल्पिकत्वमनेनोच्यते ।

उदकतर्पणं यत्क्रियते स्नात्वा तेनैव पितृयज्ञक्रियाफलं प्राप्नोति ।

यदुक्तमेकमप्याशयंदिति तस्य नास्ति नियमेन कर्तव्यता । उदकतर्पणमवश्यं कर्तव्यम् ॥ २७३ ॥

वसून्वदन्ति तु पितृन् रुद्रांश्चैव पितामहान् ॥

प्रपितामहांस्तथादित्यान् श्रुतिरेषा सनातनी ॥ २७४ ॥

पितृद्वेषादप्रवर्तमानस्य प्रवृत्त्यर्थमिदम् ।

त्रिस्थाना वस्वाद्या देवताः पितरोपि य एव पिण्डभाजः । अतो देवतात्वेनैते द्रष्टव्याः ।

श्रुतिरेषा श्रूयते एतद्वेदे । अतः पुरातनी नित्यत्वाद्वेदस्य ॥ २७४ ॥

विघमाशी भवेन्नित्यं नित्यं वामृतभोजनः ॥

विघ्नसो भुक्तशेषं तु यज्ञशेषं तथामृतम् ॥ २७५ ॥

आद्येन श्लोकपादेनातिथ्यादिभुक्तशिष्टस्यान्नस्य यज्ञोजने विहितं तदनूयते । माङ्गलिकतया मङ्गलावस्थानि शास्त्राणि प्रथन्ते ।

पित्र्याहैवं कर्म शस्ततरम् । यज्ञशेषम् । अनेन ज्योतिष्टोमादि हविःशेषस्य भाजनं विघ्नसस्य तुल्यतयोच्यते । उत्तरेणार्धश्लोकेन सौहार्दमेव तस्य वेदार्थव्याख्यानम् । कस्याञ्चिच्छाखायामाभ्यां शब्दाभ्यां विधानं दृष्टमतो व्यामोहं निवर्तयति । विघ्नस-  
मन्नातीति विघ्नमाशी । अमृतं भोजनमस्येत्यमृतभोजनः । भुक्तशेषं भृत्यभुक्त-  
शिष्टमिति द्रष्टव्यम् । भुक्तशेषमिति पाठसामर्थ्यादतिथ्यादिभुक्तमिति द्रष्टव्यम् । अन्ये तु प्रकृतत्वाच्छ्राद्धभुक्तशेषमिति द्रष्टव्यम् । तथा च स्मृत्यन्तरं भुञ्जात पितृसेवितमिति ।  
श्राद्धाङ्गं चैतद्वोजनं केचिदाहुः ।

अन्ये तु पुरुषार्थो भोजननियमोयमित्याहुः । वसून्वदन्तीत्यनेनैव श्राद्धप्रकरण-  
स्यापवृत्तत्वात् । यज्ञशेषं यज्ञोपयुक्तद्रव्यशेषमिति द्रष्टव्यम् ॥ २७५ ॥

एतद्वोऽभिहितं सर्वं विधानं पाञ्चयज्ञिकम् ॥

द्विजातिमुख्यवृत्तीनां विधानं श्रूयतामिति ॥ २७६ ॥

पूर्वं हि व्यवहितस्य पाञ्चयज्ञिकमिति महायज्ञविधेरुपसंहारो माङ्गलिकतयैव ।  
 उत्तरेण श्लोकार्धेन वक्ष्यमाणाध्यायार्थैकदेशोपन्यासः । तौ चोक्तप्रयोजनौ । द्विजाति-  
 मुख्या ब्राह्मणास्तेषां वृत्तयो जीविकाः कर्माणि द्विजातीनां वा मुख्यवृत्तय इति ।  
 उत्तरत्रैव दर्शयिष्याम इति प्रसिद्धम् ॥ २७६ ॥

इति श्रीभट्टमेधातिथिविरचिते मनुभाष्ये तृतीयोऽध्यायः ॥ ३ ॥

---

## अथ चतुर्थोऽध्यायः ४ ।

चतुर्थमायुषो भागमुपित्वाऽऽद्यं गुरौ द्विजः ॥

द्वितीयमायुषो भागं कृतदारो गृहे वसेत् ॥ १ ॥

संक्षेपेणातिक्रान्तस्याध्यायद्वयस्यार्थं कथयत्यनुस्मरणाय । गार्हस्थ्यधर्मस्यायं वृत्ति-  
विधिरिति द्वितीयं श्लोकप्रयोजनम् ।

अनियतपरिमाणत्वादायुषश्चतुर्थभागव्यवस्थाविधानमाश्रमिणामनुपपन्नमतः श्लोकोऽयं  
विहिताश्रमकालानुवादार्थः । यद्यपि च “शतायुर्वै पुरुष” इत्येतदपेक्षया कथंचिदुप-  
पद्येतापि, तथापि स्वप्रकरणे ‘ग्रहणान्तकमिति’ अवध्यन्तरस्य ब्रह्मचर्यविहितत्वात्,  
“गृहस्थस्तु यदा पश्येत्” इति गार्हस्थ्येऽपि कालान्तरप्रतिपत्तेरनुवादतैवानुमीयते ।

चतुर्थमायुषो भागम् । जन्मापेक्षमाद्यत्वम् ।

गुरौ उषित्वा ब्रह्मचर्यं कृत्वा ततो द्वितीयं चतुर्थमायुषो भागं कृतविवाहो गृहे  
वसेत् । गृहस्थाश्रममनुतिष्ठेत् ॥ १ ॥

तत्र वसन

अद्रोहेणैव भूतानामल्पद्रोहेण वा पुनः ॥

या वृत्तिस्तां समास्थाय विप्रो जीवेदनापदि ॥ २ ॥

‘देहि देहीति’ याच्यमानस्य यः परस्य चित्तविकारः खेदात्मको जायते स ‘द्रोहो’-  
भिप्रेतः, न पुनर्हिंसैव । तस्याः सर्वसामान्येनैव प्रतिषेधात् ।

अल्पद्रोहेणेति । याच्यया विना यदि न वर्त्यते तदा स्वल्पं याचितव्यम्,  
एषोऽल्पद्रोहः ।

या वृत्तिर्जीवनोपायः, कृषिसेवादि । यस्यां वृत्तौ परस्य पीडा न भवति सा  
आश्रयितव्या ।

सामान्योपदेशोऽयम् ।

समास्थाय आश्रित्य जीवेत् ।

आपदि दशमे विधिर्भविष्यति ।

अस्माच्चोपदेशाद्वक्ष्यमाणाभ्य अन्यपि वृत्तिर्भवेतीति गम्यते । अन्यथा वक्ष्यमाण-  
विशेषनिष्ठत्वे सामान्यस्योपदेशस्यानर्थक्यमेव स्यात् । तेन च याजनाध्यापने कुसीदम्  
अमृतादिमध्ये अपठितमपि लभ्यते ।

अल्पीयसी या उच्छृङ्खलितगृहीता असौ हि 'अल्पद्रोहः' । तथा च गौतमः (अ० १० सू० ५, ६ ) “कृषिवाणिज्यं चास्वयं कृते । कुसीदं च” ।

जीवनमात्रोऽयं विधिर्धनसञ्चयस्तु वक्ष्यमाणैरेव नियतैः कर्मभिः ॥ २ ॥

यात्रामात्रप्रसिद्धयर्थं स्वैः कर्मभिरगर्हितैः ॥

अक्लेशेन शरीरस्य कुर्वीत धनसञ्चयम् ॥ ३ ॥

पूर्वेणान्वाहिकजीवनविधायुपाय उक्तोऽनेन धनसञ्चये नियम उपदिश्यते । स्वैः कर्मभिः धनसञ्चयं कुर्यात् ।

तानि च कर्माण्युत्तरत्र वक्ष्यन्ते ।

सञ्चयप्रयोजनमाह । यात्रामात्रप्रसिद्धयर्थम् । न भोगाय धनसञ्चयक्लेशः कर्तव्यः, किं तर्हि यात्रामात्रप्रसिद्धयर्थम् । आत्मकुटुम्बस्थितिः 'यात्रा', तत्परिमाणं 'यात्रामात्रं', तस्य 'प्रसिद्धिः' निष्पत्तिः, तदर्थस्तत्प्रयोजनम् ।

नित्यकर्मनिवृत्तिरात्मस्थितावेवान्तर्भूतानि तानि ह्यकुर्वत न आत्मस्थितिः । आह च ( अ. ३ श्लो. ६२ ) “न निर्वपति पञ्चानामुच्छृङ्खल स जीवति” । अथवा सत्यपि शास्त्रीयत्वे यत्र लोको गर्हते तद्रज्यमेव । यथा नरस्य महाकुलीनस्य भुक्तविभवस्य निकृष्टकुलात्प्राप्तश्राकात् समानजातीयादपि प्रतिप्रहादिना केनचिदुपायेन जीवनम् ।

अक्लेशेन शरीरस्य । सेवावाणिज्यं महाक्लेशं दूराध्वगमनादिना । तादृशं न कर्तव्यं ।

सञ्चयो राशीकृतपरिरक्षणम् ॥ ३ ॥

ऋतामृताभ्यां जीवेत्तु मृतेन प्रमृतेन वा ॥

सत्यानृताभ्यामपि वा न श्वश्रूया कदाचन ॥ ४ ॥

तानीदानीं कर्माणि नामतस्तावदाह । नाम्नैव केषाञ्चित् स्तुतिः प्रतीयते । प्रयाजं च प्रशस्ताभावे निन्दितेषु प्रवृत्तिः ।

तत्र 'मृतप्रमृते' अत्यन्तनिन्दिते । ततोऽपि सत्यानृतम् । यत आह 'तेनैव वा जीवितव्यम्' इति । अपिशब्द अरुचिसूचनार्थः ॥ ४ ॥

नामतो निर्दिश्य स्वरूपता व्याचष्टे ।

ऋतमुच्छृङ्खलं ज्ञेयममृतं स्यादयाचितम् ॥

मृतं तु याचितं भैक्षं, प्रमृतं कर्षणं स्मृतम् ॥ ५ ॥

उच्छश्च शिलश्च उच्छशिलम् । तद्भूतं ज्ञेयम् । सत्यव्रततुल्यम् । चोत्राल्लू-  
नस्य ब्रोह्मादेर्गृहं खलं वा नीयमानस्य यः पुलाकः पतितः स्वामिनोऽनपेक्षितस्तस्योच्च-  
यनमुच्छः, 'तत्भूतम्' । न तत्रेयं बुद्धिराधेया 'परकीयमेतन्न गृह्णामीति' ।

एवं च खलात्परिभ्रष्टस्य लूनस्यालूनस्य वाऽनेकप्ररोहवतो ग्रहणं 'शिलः' ।

अमृतं स्यादयाचितम् । अत्यन्तप्रोतिकरत्वात् ।

मृतमिव याचितं भैक्षमिति । 'याचित'मित्येव सिद्धे 'भैक्ष'शब्देन  
सामूहिकतद्धितान्तेन बहवो याचितव्या इत्युच्यते, नैकः कदर्थनीयः । तदुक्तम् "अल्प-  
द्रोहेणेति" । प्रायेण च भैक्षशब्दस्य 'भैक्षस्यात्मविशुद्धार्थ' मित्येवमादौ सिद्धान्नविषयं  
प्रयोगसिद्धेः, सामान्यविषयार्थं 'याचित'शब्दोपादानम् । तेन नेदं सिद्धान्नभक्षणमेव,  
अग्निमतः पराग्निपक्वेन वैश्वदेवादिविरोधात् ।

न चेदं भोजनार्थमेव भिक्षणम्, किंतिर्हि स्थित्यर्थम् । स्थितिश्च न भोजन-  
मात्रसाध्या गृहस्थस्य, किंतिर्हि यावत्किञ्चिद् गृहोपयोगि । अत एवोदकपरिधानाद्यपि  
भिक्षितव्यम्, गृहोपकरणं च म्थात्यपिधानादि । ब्रह्मचारिणस्तु भोजनकाले विधिना  
पाकामम्भवान्नियमतः सिद्धान्नविषयं भैक्ष्यं प्रतीयते ।

भिक्षाशब्दश्चायं भिक्ष्यमाणद्रव्यगतं परिमाणमप्याचष्टे । भिक्षामात्रं न ददाति  
याचितः । प्रसृतिमात्रं भिक्षेति । तेन गोहिरण्यादिभिक्षणं न प्रसृतशब्देनाभ्यनुज्ञायते ।  
प्रतिग्रहाद्यर्था याच्येति ।

"ननु भैक्षग्रहणमपि प्रतिग्रह एव" ।

नैव ग्रहणमात्रं प्रतिग्रहः । विशिष्ट एव स्वीकारं प्रतिपूर्वो गृह्णातिर्वर्तते । तेन न  
स्वाकारमात्रे । "प्रतिग्रहसमर्थोऽपि" (अ० ४ श्लो० १८६) "प्रतिग्रहः प्रत्यवरः" इति  
(अ० १० श्लो० १०८) अष्टबुद्ध्या दीयमानं मन्त्रपूर्वं गृह्णतः 'प्रतिग्रहो' भवति । न  
य गैत्रे 'देवस्य त्वादि' मन्त्रोच्चारणमस्ति । न च प्रीत्यादिना दानग्रहणे । न च  
अत्र प्रतिग्रहव्यवहारः ।

अतः प्रतिग्रहादर्थान्तरमेवेदमृतमृतशब्दाभिधेयम् ।

अतश्च नात्र याच्यमानस्य अयाच्यमानस्य वा महासत्त्वतया उपकारान्तरापेक्षा  
जायते । येन वा ददतो जात्याद्यपेक्षा युक्तिमती । प्रतिग्राह्यस्यैव करुणया च प्रदीयमानं  
गृह्णते न प्रतिग्रहः ।

"ननु च करुणया दानमदृष्टायैव" ।

नेति ब्रूमः । न च तत्र दानधर्मः । किंतिर्हि करुणाभ्यासात्परोपकाराद्वा ।  
तत्र यथा हितोपदेशादावनुग्राहस्य विधिर्जात्यादि नापेक्षते तद्वत्करुणया दाने ।



तथा च शिष्टा नैवविधे दाने 'वेदतत्त्वार्थविदुषं ब्राह्मणायै'त्येतदनुबध्यन्ते । अत एवा-  
ब्राह्मणा अपि दैन्यमापन्नाः परेण दत्तं गृह्णाना न ब्राह्मणवृत्तिं प्रतिग्रहमाश्रिता भवन्ति ।

स्थितमेतत् । प्रतिग्रहे यद्यपि याचितायाचितपूर्वकत्वं विद्यते तथापि न तेनैव  
मृतामृतशब्दार्थः । विषयान्तरस्य दर्शितत्वात् । याजनाध्यापनयोरप्येतद्रूपमस्ति ।  
कश्चिद्याचित्वा याजकत्वं लभते, कश्चित्पाठ्यते । एवमध्यापने योज्यम् ।

अतो यावता काचिद्वृत्तिर्याच्यया सा दैन्यावहत्वात् मरणमिवेति मृतशब्द-  
नाभिधीयते ।

कर्षणं तु मरणादपि पापीयः । लाङ्गलाकर्षणं हि भारवाहत्वं तच्च खलजनपदकर्म ॥ ५ ॥

मत्यानृतं तु वाणिज्यं तेन चैवापि जीव्यते ॥

सेवा श्ववृत्तिराख्याता तस्मात्तां परिवर्जयेत् ॥ ६ ॥

नैवं मन्तव्यं सत्यानृतोभयरूपता शास्त्रेण वाणिज्येऽभ्यनुज्ञायत इति । किंति  
वस्तुस्वभाववाद्दोऽयम् । लोभग्रहणमेवानृतम् ।

जीव्यत इतिवचनाद्वाणिज्या जीवनायैव, न धनसञ्चयाय ।

**सेवा श्ववृत्तिः** यथा हि श्वा प्रेर्यते, कुच्छ्रेण च लभते, तथा च सेवकः । 'मेवा'  
प्रेष्यत्वम् । यत्र कुत्रचित्कर्मणि प्रेष्यते, उचितेऽनुचिते वा, स सेवकः । अत उत्कृष्टेनायुध-  
कर्मादिना ये राजानमुपसर्पन्ति ते न श्ववृत्तयः ॥ ६ ॥

कुसूलधान्यको वा स्यात्कुम्भीधान्यक एव वा ॥

त्र्यह्निको वाऽपि भवेदश्वस्तनिक एव वा ॥ ७ ॥

उक्तमात्मकुटुम्बस्थित्यै धनसञ्चयः कार्यो, न भोगाय क्लेश आश्रयणीयः । तत्  
किमन्वहमर्जनीयं, उतैकदैव चिरकालपर्याप्तमिति, नेक्तम् । तत्र कालविलम्बाद्य-  
मिदमारभ्यते ।

कुसूलं धान्यमस्येति गमकत्वाद्वाधिकरणो बहुव्रीहिः । पाठान्तरं 'कुसूलधान्यिक'  
इति । कुसूलपरिमितं धान्यं कुसूलधान्यं, तदस्यास्तीति मत्वर्थाय इक् शब्दः । धान्या-  
धिकरणमिष्टकादिकृतम् 'कुसूलः' 'कोष्ठ' इति चोच्यते । तेन चात्र परिमाणं लक्ष्यते ।  
तत्र यावन्माति तावत्संचेतव्यम् । न पुनराधारनियमोस्ति । कुसूलेन च महापरिग्रहण-  
स्यापि बहुभृत्यबन्धुदारदासपुत्रावाशवादिमतोऽपि यावता सांवत्सरी स्थितिर्भवति ताव-  
दनुज्ञायते । यतो वक्ष्यति ( अ० ११ श्लो० ७ ) "अस्य त्रैवार्षिकं भक्तमिति" ।

**धान्यग्रहणमप्यविवक्षितम् ।** सुवर्णरूप्याद्यपि तावत्याः स्थितेः पर्याप्तमर्जयतो न  
दोषः । सर्वथाऽधिकं ततो नार्जनीयमिति वाक्यार्थः ।

कुम्भी उष्ट्रिका । षण्मासिको निचय एतेन प्रतिपाद्यत इति स्मरन्ति ।

त्र्यहर्माहिकमस्यंति त्र्यहैहिकः । कुटुम्बस्य नित्यकर्मार्थं च भक्तचयं करोति यः  
स 'त्र्यहैहिकः' ।

श्रो भवं 'श्वस्तनं' भक्तं, तदस्यास्ताति पूर्ववत् मत्वर्थाय कृत्वा नव् समासः कर्तव्यः ।  
सद्यस्तात्कालिका भवेत्तदहरर्जितं व्ययार्कतव्यम् ॥ ७ ॥

अस्य विकल्पस्य व्यवस्थामाह

चतुर्णामपि चैतेषां द्विजानां गृहमेधिनाम् ॥

ज्यायान्परः परो ज्ञेयो धर्मतो लोकजित्तमः ॥ ८ ॥

यां यः स्वल्पकालसञ्चयः स स धर्मेज्यायानधिकः ।

धर्माधिक्याच्च फलाधिक्यं भवति लोकजित्तमः । लोकाज्यत्याधिपत्यनाव-  
तिष्ठते, भोग्यतया स्वीकरोति । प्रकर्षविवक्षायां तमः । अविशेषोपादाना'ल्लोकः'  
स्वर्गः प्रतीयते ।

तनेयमत्र व्यवस्था । महापरिग्रहा यां बहुपत्याऽसंविभक्तपुत्रः अकृतकन्यावि-  
वाहश्च स 'कुसूलधान्यकः' । यस्तु परिणतवयाः अप्राप्तपुत्रः कृतकरणः स यावद्याव-  
च्छ्रममेति तावत्तावदितरान्कल्पानाश्रयेत् ॥ ८ ॥

पट्कमका भवत्येषां त्रिभिरन्यः प्रवर्तते ॥

द्वाभ्यामेकश्चतुर्थस्तु ब्रह्मसत्रेण जीवति ॥ ९ ॥

'एषां कुसूलधान्यकादीनां गृहस्थानामेकः षट्कर्म भवति । यां महापरिग्रहः  
नागुक्तस्तस्य षड्वृत्तिकर्माणि भवन्ति । कानि पुनस्तानि । प्रकृतानि—उच्छ्रिशिलायाचि-  
तयाचितलाभकृषिवाणिज्यानि । अध्यापनयाजनप्रतिग्रहाः 'याचितायाचित'ग्रहणादन्तर्भ-  
यन्ति । बहुकुटुम्बको नित्यकर्मसम्पत्त्यर्थं च सर्वा वृत्तोः समुच्चिताः कुर्यात्—  
कृषिवाणिज्ये अपि ।

यऽप्यध्यापनमध्ययनमित्यादीनि पथमाध्यायपठितानि पट्कर्माणि व्याचक्षते तेषां  
प्रकरणविरोधो निष्प्रयोजनं वाऽध्ययनार्दानामुपादानम्—अन्यत्रैव तेषां विहितत्वात् ।

अन्यो द्वितीयः कुम्भीधान्यस्त्रिभिः प्रवर्तते । प्रऽनर्थको यावद्वर्तते तावत्प्रवर्तत  
इति । वर्तनं च स्थितिसम्पत्तिः । प्रकृतानां च यानि कानिचित् क्वचित्, कृषि-  
वाणिज्यं विहाय ।

प्रशस्ततरो हि पूर्वस्मात्कुम्भीधान्यकः । यतो वक्ष्यति 'सा वृत्तिः सद्भिर्गर्हिता' ।  
"गारुत्तकान्वाणिजिकानिति" । यदप्युक्तं गौतमन ( ४० १० सू० ५-६ ) "कृषि-

वाणिज्ये चास्वयं कृते कुसीदं चे'त्यनापद्येव । तत्राप्यस्वयंकरणपक्षे दोषोऽस्त्येव, लघीयास्तु भविष्यति ।

**द्वाभ्यामेकः ।** अत्रापि याचितलाभं वर्जयित्वा त्रयाणां यथासम्भवं द्वे गृह्येते । अयाचितमपि तावद्गृह्यते यावत्त्रयहपर्याप्तम् ।

**चतुर्थस्तु ब्रह्मसत्रेण जीवति ।** 'ब्रह्मसत्रं' शिलोञ्छयोरन्यतरा वृत्तिः । सततभवत्वात्सत्रमिव न तदहःपरिसमापनीया वृत्तिरतः सत्रमित्युच्यते, अहरहर्नित्यमनुष्ठानात् । ब्रह्मशब्दो ब्राह्मणपर्यायस्तेषामिदं सत्रम् ।

अस्माद्ब्रह्मशब्दात्पूर्वोऽयं वृत्तिप्रपञ्चो ब्राह्मणविषय एव विज्ञेयः । चत्रियादीनां तु तत्र तत्र वक्ष्यति ।

“कथं पुनः शिलोञ्छवृत्त्या जीवनं संभवति ? यावता शरद्ग्रौष्मयोरेव क्षेत्रे खले वा शिलपुलाकपातसम्भवः । अथोच्यते । 'ग्रौष्मेभ्यो ग्रैष्माणि शारदानि शारदेभ्योऽर्जयिष्यतीति' पाण्मासिकवृत्तिरेव स्यान्नाश्वस्तनिकः । अथ 'अन्यथाऽपि संभवति यावतस्तावतो व्रीचादेः कश्चिद्वृत्तितत्पत्तिसंयापादानम् ।' मत्त्यम् । न तद्भाजनाय पर्याप्तम् । 'मञ्चिन्वाने यदा पर्याप्तं प्राप्स्यति तदाऽशिष्यति पञ्चाहाससम्भवात् । तथा च महाभारते, शिलोञ्छवृत्तिः पचान्ताशनो वर्ण्यते । सोऽयमस्यामवस्थायां गृहस्थस्तापसः संवृत्त' इति चेत् । किंत्वेवमप्यश्वस्तनिकत्वं विरुध्यते । यथोपपादस्थितिकस्तदा स्यान्नाश्वस्तनिकः । अश्वस्तनिको लुच्यते य अहन्यहन्यर्जयति यात्रिकं तदहरे च व्ययीकरोति, न द्वितीयं प्रति स्थापयति । यदि च न प्रत्यहं शिलोञ्छवृत्तर्भाजनं निवर्तते, कुतोऽश्वस्तनिको भवेत्, कथं च तथाविधस्य जीवनं पुत्रदारभरणं च ।”

अत एव केचित्त्रिभिरन्यः प्रवर्तते इत्यत आरभ्यान्यथा व्याचक्षते ।

**'त्रिभि'**र्याजनाध्यापनप्रतिग्रहैर्द्वाभ्यां “प्रतिग्रहः प्रत्यवर” इति प्रतिग्रहव्युदासन याजनाध्यापने प्रतिगृह्येते । ब्रह्मसत्रमध्यापनम् । तद्धि वृत्तयं पर्याप्तम् । यत्तु ‘वर्तयंश्च शिलोञ्छाभ्यामिति’ स चतुष्टयव्यतिरिक्तोऽन्य एव ।

अत्रोच्यते । यः शिलपरिमाणान्दशद्वादशान्यवान्ब्रह्मन्वा बहुभ्य आदत्ते यावद्दकाहयात्रिकं स 'शिलवृत्तिः' । यस्त्वेकैकं यात्रार्थमाहरति स 'उञ्छवृत्तिः' । स्मृत्यन्तरे चायं 'यायावर'वृत्तिरुक्तः । अतश्च सार्वकालिकमप्युपपद्यते । न च वैश्वदेवादिक्रियाविरोधः, न च पुत्रदागणमभरणदोषश्च, याचिदत्रेक्षादत्यन्ताल्पग्रहणात् ॥ ६ ॥

वर्तयंश्च शिलोञ्छाभ्यामग्निहोत्रपरायणः ॥

इष्टीः पार्यायणान्तीयाः केवला निर्वर्णसदा ॥ १० ॥

पर्व चायनान्तश्च तयोर्भवाः **पार्वयणान्तीयाः** । स्वार्थिकमणं कृत्वा वृद्धाच्छः  
( पा० सू० ४ । २ । ११४ ) कर्तव्यः । पर्वेष्टिर्दर्शपूर्णमासौ, अयनाति च यज्ञ  
आप्रयणाल्यः ।

‘केवल’ग्रहणात्काम्या इष्टया निषिध्यन्ते । वैश्वदेवहोमबलिहरणंऽपि तस्य नान्वहं  
भवतः । न हि तस्य सर्वदा तावद्धनं भवति । अतः केवलग्रहणान्महायज्ञनिवृत्तिः ।  
“ननु चाग्निहोत्रमपि तत्तस्य नैव भवति । तदपि द्रव्यासाध्यमेव” ।  
पक्षहोमान्दोष्यति ।

“भार्याभरणं कथमिति” चेत्साऽपि तां वृत्तिमाश्रयिष्यति । यदा च भार्या व्रतमे-  
तद्वारयितुमशक्ता तदा भर्तुरपि नास्त्यधिकारः ।

अथ “चान्द्रायणादिषु प्रवृत्तस्य कथं भार्याया जीवनमिति” चेत् । आचोद्यमेत-  
द्विद्यमानत्वात्—‘अतिथ्यादिशिष्टमशिष्यत’ इति ।

ननु “वैश्वदेवहोमाभावात् विद्यमानेऽपि स्त्रीधने न भाजने युक्तम्, उभयोर्विधरा-  
जत्वविधानात् । अतः स्त्रीधनेन वैश्वदेवं करिष्यति, धर्मकार्येऽनुज्ञानात्स्त्रीधनग्रहणम्” ।

नैवम् । तस्यामवस्थायामग्निहोत्रमात्रं धर्मः, न वैश्वदेवहोमः । भवतु वा । अस्या-  
स्तर्हि धनं नास्ति कथं जीवतु ।

तस्माद्यस्यासमर्था भार्या नासौ शिलोच्छवृत्तावधिक्रियते ।

**वर्तयन्नात्मानं जीवयन् ॥ १० ॥**

न लोकवृत्तं वर्तेत वृत्तिहेतोः कथंचन ॥

**अजिह्यामशठां शुद्धा जीवेद्ब्राह्मणजीविकाम् ॥ ११ ॥**

लोकवृत्तं नामोच्यते येन प्राकृतजनोऽल्पसत्त्वे वर्तेत, दम्भेनासत्प्रियाख्यानेन च  
‘सं विष्णुस्त्वं ब्रह्मा जय जीवेति’ । तथा विचित्रपरिहासकथाभिः ।

वृत्तिहेतोर्जीविकार्थतया न कर्तव्यमेतत् । यस्तु नर्मशीलस्तस्य न दोषः ।

**अजिह्याम्** । यस्यान्यच्च हृदयेऽन्यच्च बहिः स ‘जिह्व’ उच्यते । द्वेषमत्परात्मा  
शीयत्यप्रियं वदताम् ।

**अशठान्** । अग्निहोत्रकर्मानुष्ठानं, लोकार्जनं प्रतिग्रहादिलाभार्थं, न शास्त्रार्थ-  
श्रद्धान्तया कुर्यात्स ‘शठः’ ।

आत्मधर्मत्वेऽपि जैह्म्यशास्त्र्याः, जीविकाऽप्यभेदापचाराद्व्यपदिश्यते ।

**अजिह्यामशठां शुद्धामिति** । शुद्धिवृत्त्यन्तराणामिष्टाकरणां पूर्वदापद्वयं च ।  
एकपक्षलभ्योऽप्ययमर्थो वृत्तानुरोधाद्बलीवर्द्धवद्बहुपदैः प्रतिपाद्यते ।

“अथ कथं ब्राह्मणजीविकां जीवेदिति द्वितीया ? यावता जीवतिर-  
कर्मकः । कथं चैकस्यैव धातोरेकत्र द्विपयांगः ? न हि भवति गमनं गच्छेदिति  
साध्यसाधनभावः” ।

उच्यते । सामान्यविशेषभावात्साध्यसाधनभावो न विरुद्धः । यथाऽश्वपोषं पुष्ट  
इति । अनुष्ठानाङ्गे च वर्तनार्थे जीवतिर्वर्तते । तत्र स कर्मकत्वमिति न दोषः ।  
**जीवेत् जीवनार्थमनुतिष्ठेत् ॥ ११ ॥**

सन्तोषं परमास्थाय सुखार्थं संयतो भवेत् ॥

सन्तोषमूलं हि सुखं दुःखमूलं विपर्ययः ॥ १२ ॥

अद्वैतिकाश्चस्तनवृत्तिदाह्यार्थं प्रसंख्यानमिदमाह ।

सन्तोष आश्रयितव्यः, न बहूनामुपजीव्यः स्यामिति याचञ्चाङ्गलेश आस्थेयः ।

**सुखार्थं संयतो भवेत् ।** ‘संयमः’ यात्रिकाद्विनादधिके नाभिलाषः ।

सन्तोषो मनस्विनां सुखमूलम् । दुःखस्य मूलं **विपर्ययः** असन्तोषः । महद्बिदुषां  
दैर्घ्यं, अभिलषिते वस्तुन्यसम्पत्तिः । तस्मात्सन्तोषमाश्रयेत् ॥ १२ ॥

अतोऽन्यतमया वृत्त्या जीवन्तु स्नातको द्विजः ॥

स्वर्गायुष्ययशस्यानि व्रतानीमानि धारयेत् ॥ १३ ॥

वृत्तिविषयो विधिर्वृत्तिशब्देनोक्तः । **तेनान्यतमयेति** न तदपेक्षमेकजीवितम् अन्य  
तमेन वृत्तिविधानात् । अतो वृत्तिसमुच्चयजीविनः पितृधनं प्राप्तवतश्च व्रताधिकारो न  
लुप्यते । अन्यथा एकवृत्तिजीवन एव स्यात् ।

**व्रतानीमानि ।** मानसः सङ्कल्पो ‘व्रत’मुच्यते—‘शास्त्रविहितमिदं मया कर्त-  
व्यमिदं वा न कर्तव्य’मित्येवम् ।

**स्वर्गायुष्ययशस्यानि** व्रतधारणफलानि केचिदाहुः । अतश्चैतत्फलार्थिनो  
व्रतंष्वधिकारः ।

तदयुक्तम् । अनित्यत्वमेवं सति प्रसज्येत । तत्रोत्तरश्लोके नित्यग्रहणं बाध्यत ।  
श्रुतौ चैषा नित्यता ज्ञापिता ‘यावत् हि एनसा युक्ता भवतीति’ । स्वर्गादीनां काम्य-  
त्वेनान्वयं नाधिकृतविशेषणत्वं प्रतिपद्येरन् ॥ १३ ॥

वेदादितं स्वकं कर्म नित्यं कुर्यादन्द्रितः ॥

तद्वि कुर्वन् यथाशक्ति प्राप्नोति परमां गतिम् ॥ १४ ॥

वेदमूलत्वान् स्मृतीनां वेदादितमिति श्रूयते ।

स्वकं कर्म वक्ष्यमाणो व्रतसमूहः । विहितत्वात् स्वकमित्युच्यते ।

नित्यं कुर्यात् यावज्जीवम् ।

अतन्द्रितोऽनलसः ।

एतद्व्रतधारणं कुर्वन् यथाशक्ति । अनेन सत्यां शक्तौ यथासम्भवमनुष्ठानमाह ।

तदुक्तं “मनसा वा तत्समग्रमाचारमनुपालयन्” ।

परमां गतिं ब्रह्मत्वप्राप्तिरूपाम् ॥ १४ ॥

नेहेतार्थान्प्रसङ्गेन न विरुद्धेन कर्मणा ॥

न कल्पमानेष्वर्थेषु नात्यामपि यतस्ततः ॥ १५ ॥

प्रसज्येत यत्र पुरुषः स हि प्रसङ्गोऽभिप्रेतो गीतवादित्रादिः । तत्र हि रागिणः भजन्तीव । अतो गीतवादित्रादिभिरर्थान्धनानि नेहेत नार्जयेत् ।

‘विरुद्धं कर्म’ प्रतिपिद्धं शास्त्रेण अकुलोचितं च । न च पित्राद्यागतेषु धनेषु कल्पमानेषु स्थितिसमर्थेषु । अन्यानि नेच्छेत् ।

नात्यां आपद्यपि यतस्ततः । प्रसङ्ग सत्प्रतिग्रहेण प्रवर्तितव्यमेकस्यापद्येन-  
मप्यनुज्ञाम्यति ॥ १५ ॥

इन्द्रियार्थेषु सर्वेषु न प्रसज्येत कामतः ॥

अतिप्रसक्तिं चैतेषां मनसा सन्निवर्त्तयेत् ॥ १६ ॥

‘इन्द्रियाणामर्था’ विषया रूपरसादयः, तेषु न प्रसज्येत न सक्तिमत्यंतां सेवां कुर्यात् । मनोहारा युवतयः वंशगीतं स्वाद्वद्रसः कर्पूरादिगन्धः रागवत्स्पर्शः—  
ते विषयाः । तान्नात्यन्तं संवेत ।

कामतः कामप्रधानतया । सर्वेषु अयाचितोपमं तेष्वपि नित्यसेवी स्यात् ।

अतिप्रसक्तिश्चैवैषाम् । निवृत्त्युपायोऽनेन कथ्यते । न हि वस्तुप्रसक्तिर्निवर्तितुं शक्या—मनसा तु प्रतिपक्षभावनया निवर्त्य । आदौ तावद्दुरुपपादकत्वम् । उपस्थितेष्वपि भुक्तपूर्वेषु क्षणविरसतास्वभावश्च विनाशित्वं शास्त्रनिषेधाच्च सङ्गस्य नरकापात इत्येवमादि चिन्तयेत् । यथोक्तं (अ० २ श्लो० ८६) “न तथैतानि शक्यन्त” इति ॥ १६ ॥

सर्वान्परित्यजेदर्थान् स्वाध्यायस्य विरोधिनः ॥

यथातथा यापयन्तु सा ह्यस्य कृतकृत्यता ॥ १७ ॥

ये वेदाभ्यासविरोधिनाऽर्थास्ते सर्वे त्यक्तव्याः, राजामात्यगृहोपस्थानादयः । येऽप्यनया लोकयात्रया सत्तस्य कृषिकुसीदाद्यधिकलाभो भवति तेन च पोषयिष्यते, तदा कुटुम्ब-  
विभववत्तश्च दासीदासं बहु भविष्यतीति ।

सा ह्यस्य स्नातकस्य कृतकृत्यता कृतार्थता यं नित्यस्वाध्यायी यथाकथञ्चि-  
त्कुटुम्बकं जीवयतीति ॥ १७ ॥

वयसः कर्मणोऽर्थस्य श्रुतस्याभिजनस्य च ॥

वेषवाग्बुद्धिसारूप्यमाचरन्विचरेदिह ॥ १८ ॥

वयस इति सारूप्यापेक्षा षष्ठी ।

वेषवाग्बुद्धीति समाहारे द्वन्द्वः ।

सारूप्यमिति स्वार्थे ष्यञ् ।

तेनायमर्थो भवति—वयाद्युचिता वेषादयः कर्तव्याः । सारूप्यमौचित्यम्, अन्य-  
स्याकृत्यादेः सादृश्यासम्भवात् ।

वेषः केशाभरणादिविन्यासः । तत्र प्रथमे वयसि शिखण्डकः, यौवने कौन्तलादि-  
धारणं, वार्धके जटामुण्डनादि ।

वयोनुरूपा वाक् । एवं बुद्धिः त्रिवर्गानुष्ठानधारणं प्रथमं, जीर्यतः केवलं धर्मप्रधानम् ।

कर्मानुरूपो वेषः अर्थानुरूपश्च । तेन हि भावितव्यं—कुलानुरूपेण दशनरागधम्मि  
ज्जादि उद्धतमपि नौद्धत्यमावहति ।

तदुक्तं “अस्य लोकव्यवहारो विषयः” इति । एतदुक्तं भवति । नायं विध्यर्थः  
अपरैर्निश्चितार्थत्वात् । लोकव्यवहारमूलस्त्वयमनुवादः—‘एवं वर्तमानो लोकवृत्तानु-  
वर्ती भवति, न लोकद्वेष्यतामेति’ ॥ १८ ॥

बुद्धिबुद्धिकराण्याशु धन्यानि च हितानि च ॥

नित्यं शास्त्राण्यवक्षेत् निगमांश्चैव वैदिकान् ॥ १९ ॥

बुद्धिबुद्धिकराणीतिहासपुराणानि तर्कशास्त्राणि बार्हस्पत्यौशनसादीनि ।  
हितानि उपकारकाणि दृष्टार्थानि वैद्यकज्यौतिषादीनि, अर्थशास्त्रस्य पृथगुपदेशान् ।  
वैदिका निगमा वेदार्थज्ञानहेतवो निगमनिरुक्तव्याकरणमीमांसाः । ऋचे  
रूढिग्रहणे त्वदृष्टार्थता स्यात् ॥ १९ ॥

यथायथा हि पुरुषः शास्त्रं समधिगच्छति ॥

तथातथा विजानाति विज्ञानं चास्य रोचते ॥ २० ॥

‘समधिगमो’ऽभिनिवेशः अभ्यास इति यावत् । विजानाति विशेषेण जानाति-  
प्रत्यक्षं चैतदभ्यस्यमाने ग्रन्थेऽपि यद्विद्यत इति ।

तदा विज्ञानं चास्थ रोचते । उज्ज्वलं भवतीत्यर्थः । पूर्वस्याः स्मृतेर्मूलकश्चन-  
मेतत् । रुचेरभिलाषार्थत्वादुच्यर्थानामिति सम्प्रदानत्वाभावः ॥ २० ॥

ऋषियज्ञं देवयज्ञं भूतयज्ञं च सर्वदा ॥

नृयज्ञं पितृयज्ञं च यथाशक्ति न हापयेत् ॥ २१ ॥

तृतीयाध्याये विहितानां महायज्ञानामनुवादो विशेषाभिधानार्थः । स च विशेष  
उत्तरत्र वक्ष्यते ( २२ श्लो० ) “अनीहमानाः” ।

अन्ये तु मन्यन्ते । व्रताधिकारे पुनर्वचनं नियमसिद्धयर्थम् । तेनेदृशः सङ्कल्पः  
कर्तव्यो ‘यावद्गार्हस्थ्यं मया महायज्ञा न हापयितव्याः’ । न त्वयिमाशङ्का कर्तव्या—  
“द्विर्वचनं द्विर्विधानार्थम्” । न ह्यत्र विधिः श्रूयते । केवलं न हापयेदित्युच्यते ।  
नित्यत्वाच्चाहानिः प्राप्तैव । न विहितप्रत्यभिज्ञानतः कश्चित् कर्मभेदे हेतुरस्ति ।

यथाशक्ति पक्वान्नेन आमेन वा मूलफलैर्वा ॥ २१ ॥

एतानेके महायज्ञान्यज्ञशास्त्रविदो जनाः ॥

अनीहमानाः सततमिन्द्रियेष्वेव जुह्वति ॥ २२ ॥

एतान् महायज्ञान् एके यज्ञशास्त्रविदो गृहस्था इन्द्रियेष्वेव जुह्वति  
सम्पादयन्ति ।

कतमे पुनस्ते ।

अनीहमानाः । ये नच्छन्ति धनं त्यक्तगृहव्यापारा देहसांन्यासिकादयः ।

शिलोच्छ्वृत्तेरप्येवं विधिमिच्छन्ति, पङ्गवादीनां च । तेषां हि दारकरणं वक्ष्यति  
( अ० ६ श्लो० २० ) “यद्यर्थिता तु दारैः स्यादिति” । न चैतेषां पञ्चयज्ञाधिकारः ।  
अद्रव्यत्वाद्धारणमात्रं ते लभन्ते, नाधिकं कर्मानुष्ठानार्थमपि ।

जुहोतिः करोत्यर्थनिर्वर्त्यतां लक्षयति । न हि क्रियाविशेषो यागः क्रियाविशेषस्य  
होमस्य कर्मतां प्रतिपद्येत । न हि भवति ‘एचति पाकमिति’ । भवति तु ‘पाकं करोति’  
‘यागं करोतीति’ । सामान्यविषयाकांक्षास्तु क्रिया द्रव्यकर्माणि साधनीकुर्वन्ति ।  
‘इच्छति भोक्तुं’, ‘शक्नोति भोक्तुं’, ‘जानाति भोक्तुम्’ । दृष्टश्च विशेषः सामान्यलक्ष-  
णार्थः—‘अयं गौः पदा द्रष्टव्य’ इति ।

एवं च होमं केचिदिन्द्रियेषु तत्संयममेव व्याचक्षते । अपरेषां प्राणसंवादोपनिषदि  
यज्ञद्वयं प्रथममागच्छेत्तद्धोमीयं सायंप्रथमाहुतिं जुहुयात्प्राणाय स्वाहेत्यादिना ।

अन्ये तु—य एवोत्तरश्लोके उपासनाविधिरुक्तः स एवायं ‘होमः’ । तथा च  
त्योरेकवाक्यता प्रतीयते ।



“ननु चोत्तरत्र वाचि प्राणं नेन्द्रियम् ।”

नैष दोषः । आध्यात्मिकत्वोपलक्षणार्थमिन्द्रियग्रहणम् । बाह्यसाधनसाध्यता नास्तीत्येतदत्र विवक्षितम् ॥ २२ ॥

वाच्येके जुहति प्राणं प्राणे वाचं च सर्वदा ॥

वाचि प्राणे च पश्यन्तो यज्ञनिवृत्तिमक्षयाम् ॥ २३ ॥

यदाऽयं पुरुष उच्छ्वसिति तदैवमनेन ध्यातव्यम् ‘वाचं प्राणे जुहोमीति’ । भाषमाणेन च ‘वाचि प्राणं जुहोमीति’ । एतावतैव पञ्चयज्ञा निवृत्ता भवन्ति ।

“यदि नित्याः फलाय न वक्तव्याः” ।

आत्मज्ञाश्चात्राधिक्रियन्ते ।

विहितो ह्ययमर्थः पञ्चाग्न्युपासनायां उपनिषत्सु कौषीतकीब्राह्मणे विस्तरेण ।

अक्षयं फलतः, अपुनरावृत्तिफलत्वात् ॥ २३ ॥

ज्ञानेनैवापरे विप्रा यजन्ते तैर्मखैः सदा ॥

ज्ञानमूलां क्रियामेषां पश्यन्तो ज्ञानचक्षुषा ॥ २४ ॥

तैर्मखैः प्रकृतैर्महायज्ञैर्यजन्ते, तद्विषयमधिकारं निष्पादयन्ति । अतोऽर्थभेदाद्यजन्तं यज्ञैरिति माध्यसाधकभावोपपत्तिः । यथा ‘ऽग्निष्टोमयाजीति’ ।

“कथं पुनर्ज्ञानेन यागनिवृत्तिः । देवतोद्देशेन द्रव्यत्यागात्मको यागः ज्ञानमेवंरूपम्” ।

उच्यते । यजन्त इति यागकार्यनिवृत्तिरत्राभिप्रेता ।

“यदि ज्ञानात्कार्यनिवृत्तिः किमर्थं तर्हि कर्मणामनुष्ठानम् । न ह्यविषयः कर्मानुष्ठानसम्भवः । अथेयं बुद्धिः, ‘य उ चैनमेवं वेदेति’ ज्ञानस्यापि फलसाधनत्वेन श्रवणान् कृतं कर्मानुष्ठानेनेति,—तदसत् । अन्यशेषतया तस्यार्थवादत्वात् ।”

अत्रोच्यते । उक्तमस्माभिरनीहमाना आत्मज्ञा अधिक्रियन्ते । त एव ज्ञानिनोऽभिप्रेताः, न कर्मानुष्ठानवेदिनः । तेषां वेदसंन्यासिकतया गृहे अवतिष्ठमानानां महायज्ञानां भावने-यमुच्यते । द्रव्यसाध्यानां च महायज्ञानां आत्मज्ञानसंपादनमेवमुच्यते । स्वाध्यायादकर्तव्ययोस्तु कर्मसाध्यतामेव षष्ठे वक्ष्यति ।

अत्र कारणरूपमर्थवादमाह । ज्ञानमूलाम्—ज्ञानं मूलमस्याः क्रियायाः । सर्वस्य कर्मानुष्ठानस्य ज्ञानं मूलम् । न ह्यविद्वान् किञ्चिदनुष्ठानं शक्नोति । तदुक्तं “विद्वान्यजेत इति” । पश्यन्तो ज्ञानचक्षुषा । ज्ञानं चक्षुरिव । यथा चक्षुषा रूपं गृह्यते एवं ज्ञानात् ज्ञायनं । न नत ‘ज्ञानं’ वेद एवाभिप्रेतः ॥ २४ ॥

अग्निहोत्रं च जुहुयादाद्यन्ते द्युनिशोः सदा ॥

दर्शेन चार्धमासान्ते पौर्णमासेन चैव हि ॥ २५ ॥

अग्निहोत्रादयः शब्दाः श्रुतौ गृह्यस्मृतिषु च कर्मविशेषवचनतया प्रसिद्धाः । सेति-  
कर्तव्यताकाः तत्र विहिताः । तेषामयमनुवादो न त्वत्रापूर्वविधिः, रूपावचनान् । केवलं  
होमविषया कर्तव्यता श्रुता, न द्रव्यं न देवता । अग्निहोत्रादि नामधेयं च विशेषाकांक्षम् ।  
अतः शास्त्रान्तरावगतविशेषवचनतैव प्रतीयते ।

“यद्येवं तत एव कर्तव्यतावगमादनर्थकमिदम् ।”

वेदसंन्यासिकानां प्रकृतोपासनासंवादनार्थम् । तथैव “वाच्यंके जुह्वति प्राणं ”  
ज्ञानेनैवेति ( श्लो० २४ ) च पञ्चमहायज्ञाः संपाद्यन्ते—तद्वदेतदपीति । कश्चायमुपालम्भः  
‘किमर्थं पुनर्वचनमिति ।’ सर्वश्रुतीनां स्मृतीनां च यदेकदेशोऽभिहितं तस्यैवान्यत्र  
पुनर्वचनस्य चेद्यापत्तेः । उक्तञ्च सामान्यतः परिहारः—प्रतिपत्तृभेदात् पौनरुक्त्यमिति ।  
यथा प्रतिपत्तृभेदादिन्द्रियभेदो, नैकेन चक्षुषा सर्वे द्रष्टुं शक्नुवन्ति बहूनीन्द्रियाणि  
प्रयोजनवन्ति, एवं शाखाभेदः स्मृतिभेदश्च ।

अथोच्यते “कस्माद्रूपावचनमिति ।”

एषोऽपि न दोषः । प्रतिशाखमिति कर्तव्यताया भेदः—कस्याभिधानं क्रियताम् ।  
मर्वाभिधाने गौरवम् । एकतराभिधाने अन्यतरपरित्यागः ।

“तदपि चोद्यमेव ।”

उक्तं चानुवादोऽयं न विधिः । विधौ हि चोद्यमेतत् स्यात् ‘अन्यत्र विहितं किमर्थं  
पुनर्विधानमिति ।’

आद्यन्ते द्युनिशोः । नात्र यथासंख्यम्, किंतिर्हि दिव आदौ निशायाश्चादौ,  
एवं दिवोऽन्ते निशायाश्चान्त इति । सायंप्रातःकालावेतेन परिगृह्येते । तत्रादितहोमिनां  
अहरादौ अनुदितहोमिनां निशान्ते । द्युशब्दो दिवसपर्यायः ।

सदा । यावज्जीवं सायंप्रातर्हमिः कर्तव्यः ।

दर्शेन यजेतेत्यत्राध्याहर्तव्यम् । न हि तत्रोत्पत्तौ जुहुयादित्यस्ति, किंतिर्हि ‘दर्शेन  
यजेतेति’ । तदनुवादश्चायम् । अतएवाध्याहारः क्रियते । अत एव अविशेषश्रवणोऽपि  
अर्धमासान्त इति कृष्णपक्षान्ते दर्शः शुक्लान्तं पौर्णमासः । तथा च श्रुतिः “दर्शे च  
दर्शेन यजेत पूर्णमास्यां पूर्णमासेन यजेतेति” ॥ २५ ॥

सस्यान्ते नवसस्येष्ट्या तथर्त्तन्ते द्विजोऽध्वरैः ॥

पशुना त्वयनान्ते तु समांते सौमिकैर्मखैः ॥ २६ ॥

**सस्यशब्दो** ब्रोह्मादिधान्यवचनः । तस्यान्तः क्षयः । पूर्वसस्येषु क्षीणेषु नव-  
सस्येष्टया यजेत, आग्रयणेनेत्यर्थः ।

न चात्र पूर्वसस्यक्षय आग्रयणनिमित्तं, नापि नवसस्यागमः, किंतिर्हि अकृताग्रयणस्य  
नवान्नाशनं प्रतिषिद्धम् । येनाह ‘नानिष्टा नवान्नमद्यादिति’ । अतो नवसस्यभक्षणमा-  
ग्रयणेनेत्यर्थः । तेन यजेतेति व्याचक्षते ।

अस्मिन्स्तु पक्षे पूर्वसस्याभावात् नवसस्यस्य भावादन्वयो वा, असत्यां चाशिशिक्षायां  
न नियमतया आग्रयणं प्राप्नोति । अथदं ‘सस्यांत’ इति नवोत्पत्त्युपलक्षणं, तदाऽनिष्टा  
भक्षणं प्राप्नोति ।

तस्माद् द्वे एते वाक्ये । ‘नानिष्टाऽश्रियात्’ इत्येकं, ‘सस्यान्त’ इति द्वितीयम् । ‘सस्यान्त’-  
ग्रहणेन च सस्योत्पत्तिरेवाभिप्रेता, नियतत्वात्तस्या निमित्तस्योपपत्तिः । क्षयस्त्वनियतः,  
धनिनां हि त्रैवार्षिकान्यपि धान्यान्यत्र प्रवर्तन्ते । अत एव सूत्रकारः “सस्यं  
नाश्रियादग्निहोत्रमहुत्वेति” । तथा “यदा वर्षस्य वृत्तः स्यादथाग्रयणेन यजेतेति” ।  
तथेदमपरं “शरदि नवान्नमिति” कालविशेषविधायकम् । तत्र यस्य पूर्वसस्यक्षयं नास्ति,  
स शरदमाद्रियते, इतरस्तु न । एवमुभयोरर्थवत्ता च भवति । इतरथा एवमेवावक्ष्यते  
‘नवसस्यात्पत्तौ नवसस्येष्ट्या यजेतेति’ । यतस्त्वाह “नानिष्टा नवसस्येष्ट्या नवान्नम-  
श्रियादिति”—तेन उत्पन्नेष्वपि नवसस्येषु विश्रमानस्य अस्ति शरत्प्रतिपालनम् ।  
नवसस्योत्पत्तिनिमित्तत्वाच्च असत्यामपि नवान्नाशनेच्छायां नियमत आग्रयणम् ।

**ऋत्वनन्ते** । ‘ऋतुः संवत्सर’ इति दर्शनेन चातुर्मास्यानामेतत्करणमुच्यते । अध्वर-  
शब्देन तान्येवाभिप्रेतानि ।

अयनयारादी **अयनान्ते** । ते च द्वे अयने दक्षिणमुत्तरं च । तत्र पशुयागः कर्त्तव्यः ।  
द्विः संवत्सरस्य । सूत्रकार त्वाह “षाण्मास्यः सांवत्सरो वेति” ।

**समान्ते** । समाशब्दः संवत्सरपर्यायस्तस्य चान्तः समाप्तिः, शिशिरे । न च तत्रेदं  
सौमिकयागविधानं, किंतिर्हि गते तस्मिन्वसन्त आगते । तथा च श्रुतिः “वसन्ते  
वसन्ते ज्योतिषा यजेतेति” ।

एतावन्ति नित्यानि कर्माणि । तानि यथाकथंचिद्भेदसंन्यासिकेनापि संपाद्यानीति  
सर्वस्य तात्पर्यम् ॥ २६ ॥

नानिष्टा नवसस्येष्ट्या पशुना चाग्निमान् द्विजः ॥

नवान्नमद्यान्मांसं वा दीर्घमायुर्जिजीविषुः ॥ २७ ॥

**अग्निमानाहिताग्निरत्राभिप्रेतः**, व्रताधिकारात् । तस्य होमस्य याजुर्वेदिकं व्रतम् ।  
**नानिष्टा पशुना मांसं** सप्तश्रीयान्नाग्रयणेन नवान्नमिति ।

नियमानुपालने फलमाह । दीर्घमायुर्जिजीविषुः । आयुःशब्देन प्रबन्धवत्यः प्राणापानवृत्तय उच्यन्ते । द्वितीया च सत्यपि जीवतेरकर्मकत्वेऽपि इपिक्रियापञ्चया । सन्नन्तोऽपि धातुरिच्छायां वर्तते । अत्रापि दर्शने इषेः कर्म प्रकृत्यर्थो न बाह्यम्, इच्छा वक्ष्यमाणं प्रति गुणभूता, प्रकृतिप्रत्ययौ प्रत्ययार्थं सह ब्रुवत इति सन्नन्तादन्यत्रापि । अस्मिन्नपि दर्शने आयुःशब्देन कालो लक्षयिष्यते, दीर्घकालं जीवनमिच्छन् । तत्र 'कालताऽवाऽवगन्तव्या कर्मसंज्ञा ह्यकर्मणामिति' कर्मत्वम् ।

एष चाहिताग्नेः पशुबन्धे नियमः, आप्रयणेऽपि । गृहाग्निमतोऽपि गृह्यस्मृतिषु नियमतया आप्रयणं विहितम् ।

यच्चेदं 'शरदि नवान्नमिति', तत् ब्रोहिश्यामाकयाः न यवानाम् । न च सस्यमात्रेण सस्येष्टियागः । न च माषमुद्गादिना । यत इदं शास्त्रान्तरसापेक्षं, न स्वतो विधायकमित्युक्तम् । शास्त्रान्तरेषु च ब्रोहिश्यामाकयवैराप्रयणेष्टिर्विहिता ।

किं त्वन्यदपि सस्यं नाशितव्यमकृतायामाप्रयणेष्टौ । यत उक्तमविशेषेण 'सस्यं नाश्रयादिति' । तन्निषेधं ह्यभिप्रेते इयदेवावच्यत् 'आप्रयणं ब्रोहिश्यामाकयवानां नाश्रयादग्निहोत्रमहुत्वेति' । एवं सूत्रकारेण पठितम् "आप्रयणं ब्रोहिश्यामाकयवानां, सस्यं नाश्रयादग्निहोत्रमहुत्वेति" । अतोऽयं सस्यशब्देन प्रतिनियतविषय एव ॥ २७ ॥

नवेनानर्चिता ह्यस्य पशुहव्येन चाप्रयः ॥

प्राणानेवात्तुमिच्छन्ति नवान्नामिपगर्धिनः ॥ २८ ॥

नित्यतामेव समर्थयते अकरणदोषदर्शनेन ।

नवेन सस्येन अनर्चिता अकृतहोमा अग्नयोऽस्याहिताग्नेः प्राणानेवात्तुमिच्छन्ति भक्षयितुम् ।

गर्धिनः गर्धं अभिलाषातिशयः—तदस्यास्तीति मत्वर्थीय इतिः ॥ २८ ॥

आसनाशनशय्याभिरद्भिर्मूलफलेन वा ॥

नास्य कश्चिद्वसेद्देहे शक्तितो नर्चितोऽतिथिः ॥ २९ ॥

उक्तमिदमुत्तरार्थमनूयते ।

न कश्चिदतिथिरनर्चितो गृहे वसेत् । सर्वोऽतिथिरर्चितो गृहं वासनीयः ।

शक्तितः । एको द्वौ बहवां यावन्तः शक्यन्तेऽर्चयितुं सर्वे आसनादिभिरर्चनीयाः । अर्चापूर्वकमेतदेभ्यो वसतां प्रकल्पयितुम्, न तु सर्वेण सर्वमासनाशनशय्यानां स्वत्वनिवृत्तिरुच्यते ।

भक्तयूषमांसान्नाज्याशनासंभवे पृथगुपादानात् मूलफलं दातव्यम् ॥ २९ ॥

पाषण्डिनो विकर्मस्थान्वेडालव्रतिकाञ्छठान् ॥

हैतुकान्वकवृत्तींश्च वाङ्मात्रेणापि नार्चयेत् ॥ ३० ॥

अत्र वसेदिति लिङ्गात्सायमातिशयप्रतिषेधोऽयं पाषण्ड्यादीनामित्याहुः ।

तदयुक्तम् । अर्चनीयताऽत्र निवार्यते । न तु सर्वेण सर्वभक्ताद्यदानमेवोच्यते । दिवाऽपि भुञ्जानानां कतिचित् क्षणावास उपपद्यत एव । अतो न लिङ्गं सायंकालस्य 'वसेदिति' ।

तत्र पाषण्डिनो बाह्यलिङ्गिनो रक्तपट—नग्न—चरकादयः ।

विकर्मस्थाः—अत्रानापदि ये वर्णान्तरवृत्त्या जीवन्ति । यथा ब्राह्मणः क्षत्र-  
वृत्त्या, क्षत्रियो वैश्यवृत्त्या इत्यादि ।

वैडालव्रतिका दाम्भिकाः । ये च लोकावर्जनार्थं अग्निहोत्राद्यनुतिष्ठन्ति, 'इति गृहादि लिप्सामह' इति, न शास्त्रचोदितत्वेन स्वधर्मतया ।

शठाः । येषामन्यत् हृदयेऽन्यद्वाचि । उपकारं कस्यचित्प्रतिज्ञाय कर्तव्यतया अवधीरयन्ति, न कुर्वन्ति ।

हैतुका नास्तिकाः । 'नास्ति परलोकः, नास्ति दत्तं, नास्ति हुतं' इत्येवं स्थितप्रज्ञाः ।

बकवृत्तयः दाम्भिका एव, ईषद्वेदभिन्नाः । भेदः परस्परं दर्शयिष्यते ।

वाङ्मात्रेणापि । तिष्ठतु तावदासनादिदानं, पूजापूर्वकं स्वागतम्—'आस्यतामत्र इत्येवमाद्यपि न वक्तव्याः । अन्नदानं तु अपचादिवदिष्यते । तथा च भगवान् कृष्णद्वै-  
पायनोऽन्नदानमेवाधिकृत्य स्मरतिस्म "न पृच्छेज्जन्म न श्रुतमिति" । नात्र पात्रगवेषणा कर्तव्येत्यर्थः ॥ ३० ॥

वेदविद्याव्रतस्नाताञ्छ्रोत्रियान् गृहमेधिनः ॥

पूजयेद्धव्यकव्येन विपरीतांश्च वर्जयेत् ॥ ३१ ॥

'वेदश्च' 'विद्या' च 'व्रतानि' च तैः 'स्नाताः' तत्र परिसमाप्तिं गताः । विविधा स्नातका गृह्यन्ते । तत्र 'वेदस्नातका' अधीतवेदाः । 'विद्यास्नातका' विद्यार्थजिज्ञासा-  
निवृत्ताः । 'विद्या' सन्निधानाद्वेदविषयैव गृह्यते । तस्या एव वस्तुतो विद्यात्वम् । व्रतानि  
'षट्त्रिंशदब्धिकम्' इत्यादीनि ( अ० ३ श्लो० १ ) । सत्यामपि वेदतदर्थजिज्ञासा-  
समाप्तौ न तावत्येव 'स्नानं', किंति हि षट्त्रिंशदब्दादिकालः पूरयितव्यः इति पक्षाऽ-  
प्यस्ति । अन्ये तु येऽनधीत्यैव वेदं वर्षत्रयात् स्नान्ति ते 'व्रतस्नातका' इत्याचक्षते ।

अनधीतवेदस्य कुतः स्नानमित्यपक्षोऽयम् ।

"ननु च श्रोत्रियग्रहणं किमर्थं स्नातकत्वेनैव सिद्धत्वात्" ।

अतिशयार्थम् । तेन वेदाभ्यासरता गृह्यन्ते श्रोत्रियाः ।

**गृहमेधिनो** गृहस्थाः । नानेन भिक्षुतापमब्रह्मचारिणामपूजनीयत्वमुच्यते—किंतिर्हि-  
भैक्षप्रभोजित्वात्तेषां नातिथित्वसंभवः । ब्रह्मचारिणो गुरुगृहात्तापसस्य च वनान्नान्यत्र  
वासः । प्रव्रजितस्यापि 'भैक्षार्थी ग्राममियादिति' न ग्रामे वासः । अतोऽन्येषामा-  
श्रमिणां गृहादन्यत्र वासात्कर्तृचित्सम्भवेऽपि प्रायिकमेतद्**गृहमेधिन** इति ।

**हव्येन कव्येन ।** दैवकर्मणि शान्त्यादौ पित्र्यं वा श्राद्धं त एव पूज्याः ।

**विपरीताः** अस्नातकाः वर्ज्याः पूर्वोक्तदोषाभावेऽपि ॥ ३१ ॥

**शक्तितोऽपचमानेभ्यो दातव्यं गृहमेधिना ॥**

**संविभागश्च भूतेभ्यः कर्तव्योऽनुपरोधतः ॥ ३२ ॥**

**अपचमाना** ब्रह्मचारिपरिव्राजका इत्याहुः । तदुक्तम् । तेभ्यो नित्यवदानं विहि-  
तमेव 'भिक्षां च भिक्षवे दद्यादिति' ( ३ । ८४ ) । तस्माद्ये दरिद्रा भैक्षजोवनाश्च  
पाखण्ड्यादयः तेभ्यः **शक्तितो दातव्यम्** । यावद्भयः शक्यते यावच्च पच्यते ।  
पचिक्रियाविरहनिमित्तत्वाच्च सिद्धान्नदानमेवेदम् ।

**संविभागश्च ।** अन्येनापि धनेन इन्धनपरिधानौषधाद्युपयोगिना **संविभागः**  
**कर्तव्यः** कश्चिदंशो दातव्यः ।

**सर्वभूतेभ्यः ।** भूतशब्देयं चेतनात्मकं जगदाचष्टे । यथा "गायत्री वा इदं  
सर्वं भूतमिति" । अचेतनानां चेतनवदुपकारार्थतया संविभागानुपपत्तेः चेतनावत्स्वे-  
ववतिष्ठते । अतश्च "प्ररोहधर्मकाश्चेतनावन्तः" इति दर्शने वृक्षादीनामपि जलसे-  
काद्यर्थो धनसंविभागः कर्तव्यः ।

बह्वर्थाऽयं भूतशब्दः । कश्चित्प्राधान्ये वर्तते 'भूतमित्यं ब्राह्मण्यस्मिन् गृहे' । कचि-  
पेशाचवचनो 'भूतोऽमृष्ट' इति । कचिद्विपरीतेऽर्थे वर्तते 'भूतमाहेति' । कचिदति-  
क्रान्तकालवचनो 'भूतो धात्वर्थ' इति । कचिद्देवताविशेषे 'भूतेभ्यो बलिरिति' । कचि-  
च्चेतनावन्मात्रवचनो 'न हिंस्याद् भूतानीति' । कचित्प्राप्तिवचनो 'महद्भूतश्चन्द्रमा'  
इति । कचिदुपमायां वर्तते 'यथा काव्यभूत' इति । कचिदुत्पत्तिवचनो यथा 'देव-  
दत्तस्य पुत्रो भूत' इति । इह तु यः पदार्थस्तद्व्याख्यातम् ।

**भूतेभ्य इति तादर्थ्ये चतुर्थी ।**

**अनुपरोधतः ।** आत्मकुटुम्बपीडा यथा न भवति तत्पर्याप्तं स्थापयित्वा,  
अधिकेन संविभागः कर्तव्यः । तदुक्तं "भृत्यानामुपरोधेनेति" ( मनुस्मृ० अ० ११  
श्लो० १० ) ॥ ३२ ॥

**राजतो धनमन्विच्छेत्संसीदन्स्नातकः क्षुधा ॥**

**याज्यान्तेवासिनोर्वाऽपि न त्वन्यत इति स्थितिः ॥ ३३ ॥**

राजग्रहणमाह्वयवर्णोपलक्षणार्थम् । तथा च वक्ष्यति ( अ० १० श्लो० ११३ )  
 “सीदद्भिः कुप्यमिच्छद्भिर्धनं वा पृथिवीपतिः । याच्यः स्यादिति” । तेन राजशब्दः  
 क्षत्रियजातौ मुख्यः । तथापि शास्त्रान्तपर्यालोचनया जनपदेश्वरवचन इति गम्यते ।  
 जनपदेश्वरा हि बहुधना भवन्ति । तेनैतदुक्तं भवति—‘येऽत्यन्तसम्पन्ना गोऽजाविध-  
 नधान्यैस्तेभ्यः प्रतिग्रहीतव्यम्’ । तथा सत्यद्रोहेणेत्येतदाहृतं भवति । आह्वया हि दत्तो  
 नातीव पीड्यन्ते । स्वल्पधनेभ्यस्तु परिगृह्यतो दोषः स्यात् । मुख्यार्थवृत्तौ च राजशब्दं  
 ब्राह्मणादिभ्यः प्रतिग्रहः प्रतिषिध्येत । तत्र सर्वस्मृतिविरोधः स्यात् । स्मृत्यन्तरं  
 हि पठ्यते “आददीत प्रशस्तद्विजादिभ्यः शुश्रूषोश्च शूद्रादपक्वान्नमिति” । प्रति-  
 षेधेऽपि “न राज्ञः प्रतिगृह्णीयादिति” राजशब्दे जनपदेश्वरवचन एव । किंच न क्षत्रि-  
 यस्य तत्र प्रतिषेधः “अराजन्यप्रसूतित” इति वचनात् । अत एव न क्षत्रियजातीयास्तत्र  
 तन्निषेधस्तथा सत्यराजन्यप्रसूतित इति न वक्तव्यं स्यात् । न ह्यराजन्यप्रसूतितः क्षत्रिया  
 भवन्ति । तेनेयमत्र व्यवस्था—क्षत्रियाद्राज्ञो यथाशास्त्रवर्तिनः प्रतिग्रहः कर्तव्यः ।  
 अन्यस्मात्पुनर्न ।

**याज्यान्तेवासिनोः** । धनापेक्षा षष्ठी । तसंतो वा पठितव्यः । क्रियानिमि-  
 त्त्वादेतयोः शब्दयोर्याजनाध्यापनाभ्यां जीवेदित्युक्तं भवति ।

अन्ये त्वाहुः—अन्येषामुपपातकप्राप्तिश्चैर्याशीनां चोपायानां निषिद्धत्वात् ईश्वर-  
 माराध्य जीवेत्प्रीतिदायेन स्वस्तिवाचनकेन वा । न चायं सेवकः । सा वृत्तिर्निषिद्धा ।  
 एवं कृतोपकारादयाजयन्नपि याज्यादाददीत । निवृत्तेऽपि सम्बन्धे कृत्यो वर्तत इति ।

**संसीदन्निति** पित्रादिधने सति न कर्तव्यम् । तदुक्तम् “न कल्पमानेष्वर्येषु”  
 तस्यैवायमनुवादः ।

न चायमापद्धर्मः । नहि ‘अवसादः आपन्न, किंतिर्हि अर्जितधनाभावः । ‘आपन्न’ तु  
 विहितोपायाभावो धनक्षयश्च । सत्यपि धान्यधनबहुत्वे अन्नपरिचये दुर्भिक्षादावाति-  
 श्यसन्निहितान्नता क्षुत्पीडितस्य ‘आपन्न’, अक्षुधितस्यापि धनाभावात् ‘अवसाद’ इत्यं  
 एतयोर्विशेषः ।

**न त्वन्यतः** स्वल्पधनान्नानुपकार्यात् गृह्णीयात् ॥ ३३ ॥

न सीदेत्स्नातको विप्रः क्षुधा शक्तः कथंचन ॥

न जीर्णमलवद्वासा भवेच्च विभवे सति ॥ ३४ ॥

यदि च कुतश्चिद्धनार्थाद्व्यापाराद्व्याहन्येत न तदैवापद्धर्मानाश्रयेत् । किंतिर्हि  
 पुनरुत्पाद्येत । तदुक्तम् “आमृत्योः श्रियमन्विच्छेदिति” (अ० ४ श्लो० १३७) । अतश्च  
 यदि कथञ्चित् कृषतो वर्षाद्यभावेन सस्यनाशो भवेन्नयेता त्यागेन सहसैव परपिण्डोप-

जीवना-याच्चापरेण भवितव्यम् । सत्यां युक्तौ जीर्णमलिने च वाससी धनविभवे सति नेष्येते ॥ ३४ ॥

कलसकेशनखश्मश्रुदान्तः शुक्राम्बरः शुचिः ॥

स्याध्याये चैव युक्तः स्यान्नित्यमात्महितेषु च ॥ ३५ ॥

कल्पनम् । ‘छेदनं दन्तवासस’ इत्येतदपेक्षं चैतत्कल्पनं नियमतः । अत एव शुचि-  
रेत्याह । दीर्घकेशस्य हि स्नानादिषु केशसाध्यत्वात् अलसः स्यात्तथाऽशुचित्वप्रसङ्गः ।  
यदि तु केशादिप्रसूतोऽपि स्नानपरः स्यान्नैव धारणं दुष्येत् ।

दान्तः दर्पवर्जितः ।

शुचिः अर्थेषु, शुद्धिनिमित्तैर्मृद्धार्याचमनादिभिश्च ।

वेदाध्ययने च नित्याभियुक्तः । उक्तोऽप्ययमर्थ आदरार्थः पुनः पुनरुच्यते ।

आत्महितानि व्याधेः प्रतीकारादिना अजीर्णातिवेलगुरुविदाहिभोजनवर्जना-  
दीनि ॥ ३५ ॥

वैणवीं धारयेद्यष्टिं सोदकं च कमण्डलुम् ॥

यज्ञोपवीतं वेदं च शुभे रौक्मे च कुण्डले ॥ ३६ ॥

यज्ञोपवीतकुण्डलयोर्धारणं शरीरसंयोगः । यस्य च यस्मिन्नङ्गे समुचितः सन्निवेशः  
स तत्रैव विनियोजनीयः । यथा कुण्डलं कर्णयोरुपवीतं काय इति । कर्णाभरणस्य  
कुण्डलाख्यत्वात् । कण्ठसक्तस्य च सूत्रस्य दक्षिणबाहूद्वारणोपवीतत्वान् ।

दृष्टपयोजनत्वाच्च यष्ट्यादीनां सर्वदाऽङ्गसङ्गः ।

तथाहि यष्टिधारणं शान्तस्यावलंबनार्थं सम्मुखागतघातकगवादिनिवारणार्थं च ।

उद्धृतोदकेन शौचस्य विहितत्वात् आधारापेक्षया कमण्डलुर्नियम्यते । स च तुल्य-  
कार्यत्वात् कलशादीन् निवर्तयति, न कुण्डलकटकादीन् । अतश्च पुरीषनिमित्तस्या-  
कशोध्याशुचित्वापनोदार्थं सोदकत्वं कमण्डलोः । उक्तं च “मुहूर्तमपि शक्तिविषये  
नाशुचि तिष्ठेदिति” । ‘शक्तिविषय’ इति—यदि पूर्वगृहीतमुदकमुपयुक्तमन्यथाप्राप्तम-  
शुचित्वनिमित्तं च श्लेष्मनिष्ठोवनाद्युत्पन्नं तत्रोदकालाभादशुचित्वं न दोषः । तथापि  
मूत्रपुरीषविस्रंसने स्नानं वक्ष्यति ( अ० ११ श्लो० २०२ ) “विनाऽद्विरप्सु वाप्यार्तः  
शरीरं संनिवेश्य तु । सचैलो बहिराप्लुत्येति” । शुचिश्च स्मृत्यन्तरे प्रतिपदमा-  
प्नातः । एवं ह स्माह भगवान्वसिष्ठः [ अ० १२ २० १५-१७ ] ।

“अप्सु पाणौ च काष्ठे च कथितः पावकः शुचिः ।

तस्मादुदकपाणिभ्यां परिमृज्य कमण्डलुम् ॥



“पर्यग्निकरणं होमं मनुराह प्रजापतिः ।

कृत्वा चावश्यकार्याणि आचामेच्छौचवित्तमः” ॥

बौधायनेनाप्युक्तम् “अथ कमण्डलुं धार्यम्” इत्युपक्रम्य ।

“तस्माच्छौचं ततः कृत्वा परिमृज्य कमण्डलुम् ।

पर्यग्निकरणं ह्येतद्यद्वस्तुपरिमार्जनम्” ॥

तथा ।

“कमण्डलुं परिहरेत्पूर्वावस्थोऽप्यशौचतः ।

न चैनं कुत्सयेद्विद्वान्न शङ्कोन्न च दूषयेत् ॥”

आकारविशेषनिमित्तश्चायं शब्दो न जातिमाद्रियते । अतो मृण्मयस्य सौवर्णस्य राजतस्य वा एषैव शुद्धिर्न प्रकृतिजातिसम्बन्धिनी । मूत्रादिस्पर्शे तु प्रकृतिजाति-  
शुद्धिरवधेया । हस्तमार्जनं तूच्छिष्टपुरुषसंस्पर्शाद्यशुचित्वात् ।

तथा च गौतमः, “कचिच्छौचार्थं संनिधाय” इत्याह । अत इहापि संनिधानमे-  
वाभिप्रेतं, न स्वात्मना ग्रहणम् ।

वेदो दर्भमुष्टिस्तस्य च “प्राणोपस्पर्शनं दर्भैः” इत्यादि प्रयोजनम् ।

अतश्चादृष्टार्थानां सार्वकालिकशरीरसम्बन्धो, दृष्टार्थानां तु संनिधिर्नित्यं, प्रयोजन-  
तस्तु ग्रहणमिति ।

शुभे दर्शनीये, आकारतः तापच्छेदकपैश्च सुवर्णशुद्धया ॥ ३६ ॥

नेक्षेतोद्यन्तमादित्यं नास्तं यान्तं कदाचन ॥

नोपसृष्टं न वारिस्थं न मध्यं नभसो गतम् ॥ ३७ ॥

उपसृष्टो ग्रहोपरक्तः ।

उदके प्रतिबिम्बितो वारिस्थः ।

नभः अन्तरिक्षं तस्य मध्यगतं पश्येन्न मध्याह्नकाले ॥ ३७ ॥

न लङ्घयेद्वत्सतन्त्रीं न प्रधावेच्च वर्षति ॥

न चोदके निरीक्षेत स्वरूपमिति धारणा ॥ ३८ ॥

वत्सबन्धनार्था रज्जुर्वत्सतन्त्री वत्सपङ्क्तिर्वा, तां न लङ्घयेन्नापक्रामेत् । तथा च  
गौतमः ( अ० ६ सू० ५२ ) “नोपरि वत्सतन्त्रीं गच्छेत्” ।

स्वरूपं शरीरसंस्थानम् । स्वग्रहणात्परस्य रूपप्रेक्षणं न पर्युद्ध्यते ।

इति धारणा एष निश्चयः शास्त्रेषु ॥ ३८ ॥

मृदं गां दैवतं विप्रं घृतं मधु चतुष्पथम् ॥  
मदक्षिणानि कुर्वीत प्रज्ञातांश्च वनस्पतीन् ॥ ३९ ॥

प्रस्थितस्याभिमुखागतान् मृदादीन् प्रत्ययं विधिः । मृदादयो येन दक्षिणो हस्तः  
तेन कर्तव्याः । उद्धृता च मृदेवं कर्तव्या । एवं हि शास्त्रान्तरं प्रस्थानाधिकारे पठति  
'प्रदक्षिणमावर्त्येति' ।

दैवतं पटादिलिखितम् अर्चार्थम् । गौतमस्तु "देवतायतनानि सप्रदक्षिणमनुवर्तेतेति"  
पठति । लोकप्रसिद्धया चतुर्भुजमार्तण्डागारादि देवतायतनं विज्ञेयम् । 'यज्ञगृहाणि  
चेति' वक्ष्यति ।

मधु घृतसाहचर्यात् सारघं, मङ्गल्यमध्यपाठाच्च ।

प्रज्ञाता वनस्पतयो महाप्रमाणाः प्रसिद्धा वनस्पतयो महावृक्षाः प्रमाणातः पुष्प-  
फलातिशयतो वा प्रसिद्धा उदुम्बरादयः । "ऊर्वा उदुम्बरः" इत्यर्थवादः ।

ये तु गुणाधिकान् 'प्रज्ञातान्' आचक्षते ते निर्मूलप्रसिद्धिमात्रप्रमाणका  
उपेक्षणीयाः ॥ ३८ ॥

नोपगच्छेत्प्रमत्तोऽपि स्त्रियमार्तवदर्शने ॥

समानशयने चैव न शयीत तथा सह ॥ ४० ॥

प्रमत्तः कामशरैः पीडितोऽपि । मार्तवं स्त्रोलिङ्गशोणितं मासि मासि प्रसिद्धम् ।  
तद्दर्शने न गच्छेत् । एकस्यां च शय्यायां तथा सह न शयीत ।

"स्पर्शप्रतिषेधादेव तत्प्रसिद्धमिति" चेत्, नायं प्रतिषेधः । व्रतमिदं, प्रायश्चित्त-  
भेदश्च ॥ ४० ॥

रजसाऽभिप्लुतां नारीं नरस्य ह्युपगच्छतः ॥

प्रज्ञा तेजो बलं चक्षुरायुश्चैव प्रहीयते ॥ ४१ ॥

रजः पूर्वोक्तमार्तवम् । अभिप्लुतां तेन सम्बद्धाम् । पूर्वस्यार्थवादः ॥ ४१ ॥

तां विवर्जयतस्तस्य रजसा समभिप्लुताम् ॥

प्रज्ञा तेजो बलं चक्षुरायुश्चैव प्रवर्धते ॥ ४२ ॥

वृद्धिबचनं स्तुतिरेव ॥ ४२ ॥

नाश्रीयाद्गार्यया सार्धं नैनामीक्षेत् चाश्रतीम् ॥

क्षुवतीं जृम्भमाणां वा न चासीनां यथासुखम् ॥ ४३ ॥

“नित्यमास्यं शुचिस्त्रोणामिति” ( मनु० अ० ५ श्लो० १३० ) शुचित्ववचनं—  
 “स्त्रीशूद्रोच्छिष्टमिति” च प्रतिषेधः । द्वयमपि विषयविभागेन व्यवस्थितम् । तत्र शुचित्वव-  
 चनं “स्त्रियश्च रतिसंमर्ग” इति स्मृत्यन्तरदर्शनेन रतिस्त्रोविषयं विज्ञायते । अतः प्रतिषे-  
 धोऽपि पारिशेष्यादरतिस्त्रोषु मातृभगिन्यादिषु द्रष्टव्यः । यतो रतिर्नैह प्रीतिमात्रं, किंतिर्हि  
 मन्मथनिमित्तो भावविशेष इति शृङ्गारपूर्वकोऽभिलाषादिरूपः । अतस्तद्युक्तासु  
 शुचित्वं, विपरीतासु प्रतिषेधः ।

रतिनिमित्तार्थतया भार्यया सह भोजने प्राप्ते वचनमिदमारभ्यते नाशनीयाद्भार्यया सार्धमिति ।

अथ “संसर्गग्रहणेन वृषस्यतो संप्रयोगविशेषः कथ्यते । तदानीं परिचुम्बनादेव  
 शुचित्वमिति नास्ति भार्यया सह भोजनप्राप्तिः” ।

तत्रेदं पुनर्वचनं व्रतज्ञापनार्थम् । ततश्च यावज्जीविकः सङ्कल्पः कर्तव्यो यथा भार्यया  
 सह भोजनं न भवति ।

एतच्च सहभोजनमेकाधिकरणमेककालदेशं नवर्थविषयतया चाद्यत इति गतोच्छिष्ट-  
 प्रतिषेधगतार्थशङ्केति । स पुनरयमीदृशः सहार्थविशेषः प्रमाणान्तरतः स्मृत्यन्तरसमा-  
 चारादेः । शेषशब्दार्थो ह्यन्योपेक्षितमात्रम् । तथा “इतरानपि सख्यादीन्...भोजयेत्  
 सह भार्ययेति” ( अ० ३ श्लो० १०३ ) नात्रैकाधिकरणता भुजेरवगम्यते—किंतिर्हि  
 भार्यया समानदेशता भोक्तुः, समानकालता वा ।

अन्यं त्वन्यदुच्छिष्टमिति व्याचक्षते—भुक्तोऽभुक्तमुच्छिष्टम् । एकस्यां तु पत्न्या एक-  
 स्मिन् पात्रे सहभोजनम् ।

एवं तु व्याख्यायमाने शूद्रेण सह भोजनं प्रतिषिद्धं स्यात्, प्रसिद्धिश्च त्यक्ता भवेत् ।  
 अस्य संस्पर्शादुच्छिष्टव्यवहारः, सहभोजनेनापि तदस्ति ।

केचित्तु समानदेशकालमेव भोजनं प्रतिषिद्धं, दृष्टार्थत्वादुपदेशस्येति । पुंसां स्वभाव-  
 भेदात् कश्चिद्बहुभोजिन्या न तुष्येत्, अन्यः स्वल्पभोजिन्यामपि विश्रंभयतीति छद्मना  
 वर्तते—मम पुरतः स्वल्पमश्नाति इति ।

तथासदृशा एवमन्येऽपि नियमाः । नैनामीक्षेत चाश्रमीम् । पश्यतो हि भुञ्जाना  
 विवृतास्यतया रूपविकारेण भर्त्रे न रोचेत । क्षवथुः शिरस्थेन वायुना पूर्यमाणाया  
 नासिकायाः शब्दस्तत्रापि वक्तृवैकृत्यात् प्रीतिर्न स्यात् । जृम्भमाणाऽऽस्येन विलम्बितं  
 वायोरुच्छ्वसनमङ्गप्रत्यङ्गप्रसारणं वा । तदप्येवमेव । यत्सुखं चासीना अनवप्रथि-  
 तकेशो भूमौ निपतितगात्री वा ॥ ४३ ॥

नाञ्जयतीं स्वके नेत्रे न चाभ्यक्तामनावृताम् ॥

न पश्येत्प्रसवन्तीं च तेजःकामो द्विजोत्तमः ॥ ४४ ॥

परस्याञ्जयन्ती शोभत एव ।

अनावृतां अपावृतवसनाम् । अवगुण्ठितामेव हि विशेषेण स्पृहयन्ति । निर्वसनाङ्गीं निपुणतरं वीक्ष्यमाणां न सर्वतः सर्वा सुसंस्थाना भवतीति निरम्बरा नेच्छणीया ।

तेजःकामः । तेजः वर्णोज्ज्वलता, उत्साहप्रयोगश्च ॥ ४४ ॥

नान्नमद्यादेकवासा न नग्नः स्नानमाचरेत् ॥

न मूत्रं पथि कुर्वीत न भस्मनि न गोव्रजे ॥ ४५ ॥

सत्यपि यज्ञोपवीते नित्यानुगतत्वात्तस्य अनाच्छादकत्वादुपनयनविभेदेनोपदेशान् एकवासाः । अङ्गच्छादकादि द्वितीयं वासो भोजनकाले स्यात् ।

न मूत्रम् । मूत्रप्रहणमत्रोत्सर्गस्योपलक्षणार्थम् ।

पथि रथ्यायाम् ।

गोव्रजे । येन यत्र वा गावश्चरितुं व्रजन्ति ॥ ४५ ॥

न फालकृष्टे न जले न चित्यां न च पर्वते ॥

न जीर्णदेवायतने न वल्मीके कदाचन ॥ ४६ ॥

चित्यां अग्न्यर्थे इष्टकाकूटे ।

पर्वतप्रहणं अरण्योद्यानेपलक्षणार्थम् । तथाहि विशेष-प्रतिषेधो भविष्यति “पर्व-तगस्तक इति” । सामान्येन च प्रतिषेधे पर्वतवासिनाममेहनप्रसङ्गः । वल्मीकः कृमिकृतो मृत्तिकासञ्चयः ॥ ४६ ॥

न ससत्त्वेषु गतेषु न गच्छन्नापि च स्थितः ॥

न नदीतीरमासाद्य न च पर्वतमस्तके ॥ ४७ ॥

न गच्छन्नापि च स्थितः । गच्छतस्तिष्ठतश्च प्रतिषेधादासीनस्याभ्यनुज्ञानम् ।

न चासन्ने नद्यास्तीरे, नदीजले न । संसर्गशङ्का यत्र भवति तदासन्नम् ।

पर्वतस्य मस्तकं शृङ्गम् ॥ ४७ ॥

वाय्वग्निविप्रमादित्यमपः पश्यन्स्तथैव गाः ॥

न कदाचन कुर्वीत विष्मूत्रस्य विसर्जनम् ॥ ४८ ॥

सम्मुखीनत्वाद्वाय्वादीनामङ्गविप्रेक्षितेनापि न मूत्रयन्पश्येत् । वायोश्चारूपत्वाद्दर्शनं तत्प्रेरितपर्णलोष्ठादिभ्रमणाद्भवसेयम् । वायुचक्रे त्वयं प्रतिपेधो विप्रयुक्तः । सर्वतो हि वायुर्वाति ॥ ४८ ॥

प्रत्यग्निं प्रतिमूर्यं च प्रतिसौमोदकद्विजम् ॥

प्रतिगु प्रतिवातं च प्रज्ञा नश्यति मेहतः ॥ ४९ ॥

अस्यार्थवादः ।

“ननु चोदङ्मुखस्य मेहनविधानात्पूर्वस्यामुदयाच्च सूर्यस्य कुतस्तदाभिमुख्यं भवेद्येन प्रतिसूर्यं निषिध्यते” ।

अर्थवादोऽयम् । “नान्तरिक्षे न दिवीतिवत्” । अथवोदगयने उद्दीचीं दिशमाक्रमेत स्यात्सम्भवः । प्रकृतविषयो वा प्रतिपेधः ।

प्रतिसन्ध्यमिति पठन्ति । तदयुक्तम् । “सन्ध्ययोश्च यथा दिवा”, इत्यनुज्ञानाद्वेगधारणस्य च निषिद्धत्वात् । तस्मात्प्रतिवातमिति पठितव्यम् ।

पूर्वशेषोऽयम् ।

मेहतः । शत्रंतस्तसन्तो वा । मेहतः पुरुषस्य, मेहनाद्वा ॥ ४९ ॥

तिरस्कृत्योच्चरेत्काष्ठलोष्ठपत्रतृणादि च ॥

नियम्य प्रयतो वाचं संवीताङ्गोऽवगुण्ठितः ॥ ५० ॥

तिरस्कृत्यांतर्धाय काष्ठादि तदुपरि मूत्रयेत् । आवरणं वा ‘तिरस्कारः’ काष्ठादिभिर्भूमिं छादयित्वोच्चरेत् । तृतीयान्तपाठस्तदा स्पष्टतरः । काष्ठेन लोष्ठैः पत्रेण तृणेन वा । अभ्युच्चरेत् मूत्रं पुरीषं चोत्सृजेत् ।

नियम्य वाचं प्रयतः अनुच्छिष्टः ।

संवीताङ्गः आच्छादितशरीरः ।

अवगुण्ठितः । शिरः प्रावृत्य । अन्यत्रोक्तं “कर्णस्थब्रह्मसूत्रेति” ॥ ५० ॥

मूत्रोच्चारसमुत्सर्गं दिवा कुर्यादुदङ्मुखः ॥

दक्षिणाभिमुखो रात्रौ सन्ध्ययोश्च यथा दिवा ॥ ५१ ॥

मूत्रोच्चारसमुत्सर्गं त्यागम् ॥ ५१ ॥

छायायामन्धकारे वा रात्रावहनि वा द्विजः ॥

यथासुखमुखः कुर्यात्प्राणबाधभयेषु च ॥ ५२ ॥

स्त्राया कुड्यकपाटादिभिः सूर्यरश्मीनामावरणम् । अन्धकारः मेघधूमिकास्वर्भानु-  
रात्रिकृतो ज्योतिरन्तरायः ।

यथासुखं मुखमस्येति । यथा दिशा सुखं भवति तस्यामेवोच्चरेत् । यत्र  
हि भागो न ज्ञायते अन्धकारे तत्रायं विधिः ।

प्राणबाधः प्राणपोडा । भयं चौरादिकृतम् ॥ ५२ ॥

केचिदिमं श्लोकमस्मिन्नध्याये नाधायते ।

नाग्रिं मुखेनोपधमेन्नगां नेक्षेत च स्त्रियम् ॥

नामेध्यं प्रक्षिपेद्गौ न च पादौ प्रतापयेत् ॥ ५३ ॥

धवित्रादिनाऽग्निध्मातव्यः ।

नगां नेक्षेत स्त्रियम् । 'अन्यत्र मैथुनादिति' स्मृत्यन्तरम् ।

नामेध्यम् । मेध्यो यज्ञस्तदर्थं मेध्यम् । अमेध्यं यदयज्ञियं पलाण्डुमूत्रपुरीषादि ।  
तन्नागौ क्षिपेत् । उत्तित्य पादौ साक्षाद्गौ न तापयेत् । अवच्छाद्य तापयित्वा  
स्वेदाद्यर्थमग्नितापनमदोषः ॥ ५३ ॥

अधस्तान्नोपध्याच्च न चैनमभिलंघयेत् ॥

न चैनं पादतः कुर्यान्न प्राणाबाधमाचरेत् ॥ ५४ ॥

खट्वास्थः अधस्ताद्बहिधानो न कुर्यात् । उपधानं स्थानम् । 'अवलङ्घनम्' उत्प्लुत्य  
गमनम् । पादतः अत्प्लुतस्य पादौ येन तदुपरि स्यात्तथा न कुर्यात् । प्राणाबाधं  
प्राणपोडाकरमतिश्रमवेगागमनादि नाचरेत् ॥ ५४ ॥

नाश्रियात्सन्धिवेलायां न गच्छेन्नापि संविशेत् ॥

न चैव प्रलिखेद्भूमिं नात्मनोऽपहरेत्सजम् ॥ ५५ ॥

सन्ध्याकालः सन्धिवेला ।

संवेशनं स्वापः ।

स्वाध्यायं निषेत्स्यति ।

स्मृत्यन्तरे स्त्रोसम्बन्धोऽपि प्रतिषिद्धः ।

“चत्वार्येव तु कर्माणि सन्ध्याकाले तु वर्जयेत् ।

आहारं मैथुनं निद्रां तथा संपाठमेव च ॥”

न चैव प्रलिखेत् । प्रकर्षेण लेखनं विदारणं भूमेर्निषिध्यते । न तु वर्तिकादिना-  
ऽक्षरविन्यासः ।

नात्मनोपहरेत्स्वजम् । ग्रथितानि पुष्पाणि 'स्रक्' । तां स्वयं कण्ठे शिरसि वा प्रधृतां स्नानतया गुरुत्वेन वाऽऽत्मनो न व्यपनयेत् । अर्थादन्येनापनयेदित्युक्तं भवति ।

सर्व एवायं सन्ध्यायां विधिरिति केचित् ॥ ५५ ॥

नाप्सु मूत्रं पुरीषं वा ग्रीवनं वा समुत्सृजेत् ॥

अमेध्यलिप्तमन्यद्वा लोहितं वा विषाणि वा ॥ ५६ ॥

लोहितं रुधिरम् । विषाणीति बहुवचनं कृत्रिमाकृत्रिमभेदेन स्थावरजङ्गमभेदेन गरादिप्रकारभेदेन वा ॥ ५६ ॥

नैकः शून्यगृहे स्वप्यान्न श्रेयांसं प्रबोधयेत् ॥

नोदक्ययाऽभिभाषेत यज्ञं गच्छेन्न चावृतः ॥ ५७ ॥

शून्यं गृहं यत्र न कश्चित्प्रतिवसति ।

न श्रेयांसम् । कनीयान्वृत्तादिभिर्ज्येष्ठम् 'इदं ते युक्तमिदमयुक्तमिति' हेतूपदेशादिना न प्रबोधयेत् ।

उदक्या रजस्वला तथा सह संभाषणं न कुर्यात् ।

यज्ञं गच्छेन्न चावृतः । यज्ञभूमिमनिमन्त्रितो न गच्छेत् । "दर्शनाय तु कामम्" इति गौतमः ( अ० ६ सू० ५५ ) । अतो यज्ञे भोजनादिप्रतिषेधोऽयमवृत्तस्य ॥ ५७ ॥

अग्न्यगारे गवां गोष्ठे ब्राह्मणानां च सन्निधौ ॥

स्वाध्याये भोजने चैव दक्षिणं पाणिमुद्धरेत् ॥ ५८ ॥

गोष्ठशब्दोऽयं निवासवचनः समासप्रतिरूपकात् शब्दान्तरम् ।

ब्राह्मणानामिति बहुवचनं विवक्षितम् ।

पाणिग्रहणं बाहूपलक्षणार्थम् ।

भोजने आत्मकर्तृके ॥ ५८ ॥

न वारयेद्रां धयन्तीं न चानक्षीत कस्यचित् ॥

न दिवीन्द्रायुधं दृष्ट्वा कस्यचिद्दर्शयेद्बुधः ॥ ५९ ॥

गामात्मीयां परकीयां वा पिबन्तीं अपः पयो वा न वारयेत् । न चान्यस्मै कथयेत् । प्राग्देहकालादयं विधिः । देहकाले तु प्रस्रवणं विहितम् ।

खोलिङ्गनिर्देशात् पुंवत्सनिवारणे न निषेधः ।

इन्द्रायुधं शक्रधनुर्विज्ञानच्छायेति या काश्मीरेषु कथ्यते । दिवीत्यनुवादः केचित्तु पर्वतादिस्थस्य दर्शनं न दोष इत्याहुस्तदर्थं दिवीति ॥ ५९ ॥

नाधार्मिके वसेद्ग्रामे न व्याधिबहुले भृशम् ॥

नैकः प्रपद्येताध्वानं न चिरं पर्वते वसेत् ॥ ६० ॥

अधार्मिकाः पातकोपपातकिनो यत्र बाहुल्येन वसन्ति स ग्रामस्तत्सम्बन्धात्  
अधार्मिक इत्युच्यते । तत्र न वसेत् । ग्रामग्रहणं निवासदेशोपलक्षणार्थम् । तेन  
नगरेऽपि प्रतिषेधः ।

व्याधिबहुलोऽनूपो देशः । व्याधिबहुले जाङ्गलदेशे न वसेत् । यत्र  
देवदोषाद्व्याधयः प्रवृत्तास्तं देशं त्यजेत् ।

एकः असहायो नाध्वानं प्रपद्येत ॥ ६० ॥

न शूद्रराज्ये निवसेन्नाधार्मिकजनावृते ॥

न पाषण्डिगणाक्रान्ते नोपसृष्टेऽन्त्यजैर्नृभिः ॥ ६१ ॥

जनपदैश्वर्यं 'राज्यम्' । यो जनपदः शूद्रवशवर्ती तत्र न वसेत् । मन्त्रिसेनापति-  
दण्डकारिकाद्याः सप्त प्रकृतयो 'राज्यम्' । यत्र सर्वाः शूद्रजातीयाः तत्र निवासनिषेधोऽयम् ।

“ननु च 'नाधार्मिके वसेत्' इत्यनेनैव तत्सिद्धमधार्मिकजनावृत इति” ।

नैष दोषः । पूर्वप्रतिषेधो यत्र ते निवसन्ति । अयं पुनरन्यत्रापि निवसन्तोऽन्यत्र  
सन्निहिता यदि भवन्ति तथापि तत्र प्रदेशे न वसितव्यम् । तथा च 'आवृत'ग्रहणमत्र ।  
यः प्रदेश एतैरावृतो न तत्र स्थातव्यम् ।

एवं पाषण्डिजनैर्य आक्रान्ते देशः । यद्यप्यधार्मिकास्ते वेदबाह्यत्वात्तथापि तेषां  
धर्मबुद्धिरिति भेदेन निर्देशः ।

अन्त्यैरुपसृष्टे सम्बद्धे । अथवा उपतप्तं उपसृष्टे । यथा बाह्लीका म्लेच्छैः ॥ ६१ ॥

न भुञ्जीतोद्धतस्नेहं नातिसौहित्यमाचरेत् ॥

नातिप्रगे नातिसायं न सायं प्रातराशितः ॥ ६२ ॥

उपनीतः स्नेहो यस्य स नाशितव्यः । पिण्याकयूपमांसानि । तस्य क्रतुपर्युषि-  
तानां च पर्याविकाराणां प्रतिप्रसवं करिष्यति ( ५ । २४—२५ ) । तत्ककिलाटाद्यपेक्षयैव  
बन्धनम् । साक्षाद्विकारो हि दध्यं । तन्मात्रप्रतिप्रसवेऽभिप्रेते दधिग्रहणमेवाकरिष्यत् ।  
निविधानार्थः । न हि दध्नः पर्युषितत्वमस्ति । तस्मादुदश्रितककिलाटादिकानां पर्या-  
विकाराणां नायं प्रतिषेधः ।

नातिसौहित्यं तृप्तिं न कुर्यात् । तत्र कुत्तेर्भाग एको ह्यन्नस्य अपरं हि  
वस्योदकादेः अपरो दोषसंचरणार्थ इत्येवं भोक्तव्यमिति—तत्कार्यम् ।

अतिप्रगे प्राह्णे प्रथमोदित एव सूर्ये न भुञ्जीत । प्रहरे अतीते—कृशानां पूर्वाह्णे,  
क्षरेषां मध्याह्णे ।



नातिसायं अस्तमयसमये न भुञ्जीत ।

न सायं भुञ्जीत प्रातराशितस्तृप्तः । तस्मात्साकाञ्चमशितव्यं कालद्वयेऽपि । तदुक्तम्  
“सायं प्रातर्मनुष्याणामशनं देवनिर्मितम्” इति । यदि तु प्रातस्तृप्तः स्यात्सायं न भुञ्जीत ।  
अथवैवं व्याख्यायते । न सायं प्रातराशितः स्यात्, उभयोरन्नकालयोर्न तृप्यन् ।  
तथा च याज्ञवल्क्यः ( १।११४ ) सायमीषद्भाजनमाह ॥ ६२ ॥

न कुर्वीत वृथाचेष्टां न वार्यञ्जलिना पिवेत् ॥

नेत्सङ्गे भक्षयेद्भक्ष्यान्न जातु स्यात्कुतूहली ॥ ६३ ॥

वृथाचेष्टा दृष्टादृष्टयोर्व्यापारयोरनुपकारः । यथा इतरदेशादिवार्तापरत्वम् ।

संहतौ पाणी अञ्जलिः । तेनादकं न पिवेत् । वारिग्रहणात् चोरादीनामप्रतिपेधः ।

न उत्संगे । भक्ष्या धानाशष्कुल्यादयः—तानुत्सङ्ग ऊर्वोरुपरि न भक्षयेत् । भक्ष्य-  
ग्रहणात्फलानामपि प्रतिपेधः । सक्त्वोदनादेस्तु निरुपसेचनीयस्यानदनीयत्वादुत्सङ्गे  
प्राप्तिरेव नास्ति ।

कुतूहलं असति प्रयोजने किमेतत्स्यादिति निश्चये अत्यर्थमुत्कलिका ।

न जातु कदाचित् ॥ ६३ ॥

न नृत्येन्नैव गायेच्च न वादित्राणि वादयेत् ॥

नास्फोटयेन्न च क्ष्वेडेन्न च रक्तो विरोधयेत् ॥ ६४ ॥

नर्तनं गात्रविच्छेपविशेषः लोकप्रसिद्ध एव ।

गायनं पङ्कजादिस्वरतः शब्दस्य करणम् । लौकिकस्य चायं प्रतिपेधो न वैदिकस्य,  
विहितत्वात् ।

वादित्राणि वीणावंशमृदङ्गादीनि तेषां स्वयंकर्तृकं वादनं प्रतिपिध्यते । वादकैस्तु  
वाद्यमानानामप्रतिपेधः । न हि ण्यन्तादयं णिजन्त इति प्रमाणमस्ति ।

आस्फोटनं करमर्दास्फोटनादि पाणिना भूमौ बहुनिर्घातः सशब्दः ।

क्ष्वेडेति अव्यक्तं दन्तैः शब्दकरणं—क्ष्वेडनिकंति प्रसिद्धा । वल्गनं अन्यत् । रागां  
परितुष्टे न विरोधयेत् विरोधं न कुर्यात् । पीडिते न निषेधः । घञन्ताणि च  
कर्तव्यः ॥ ६४ ॥

न पादौ धावयेत्कांस्ये कदाचिदपि भाजने ॥

न भिन्नभाण्डे भुञ्जीत न भावप्रतिदूषिते ॥ ६५ ॥

कांस्ये भाजने पादौ न प्रचालयेत् ।

भिन्नभाण्डे एकदेशभिन्नेऽपि । सर्वभिन्नेष्वर्थत एव प्रतिपेधः । पत्रपुटकादीनां तु  
भिन्नभाण्डाव्यवहारात् छिद्रितानामपि न दाषः ।

**भावः** अन्तर्हृदयाभिप्रायः । यत्र मनो न परितुष्यति । शब्ददुष्टे वा पतद्ग्रहादौ । तत्रापि नैवं भावप्रसादो भवति ॥ ६५ ॥

उपानहौ च वासश्च धृतमन्यैर्न धारयेत् ॥

उपवीतमलङ्कारं स्रजं करकमेव च ॥ ६६ ॥

पित्रादिभ्योऽन्यैर्धृतं न धारयेत् । 'निर्णिज्याशक्ताविति' गौतमः (अ० ६ सू० ७) ।

**करकः** कमण्डलुस्तस्य पित्रादिधृतस्यापि धारणं समाचारविरुद्धम् । सम्बन्धि-  
रूपोऽसाविष्यते । यस्यैव सम्बन्धी तस्यैव शुचिर्नान्यस्य ।

**अलङ्कारो** दन्तवलयः ।

करकादिभिरल्पायैः साहचर्यात् मण्यमुक्तादेस्तु न निषेध इति केचित् ॥ ६६ ॥

नाविनीतैर्ब्रजेदुर्यैर्न च क्षुद्राधिपीडितैः ॥

न भिन्नशृङ्गाक्षिखुरैर्न बालधिविरूपितैः ॥ ६७ ॥

**अविनीता** अदान्ता गावोऽश्वाश्चतरादयः । **धुर्या** धुरं वहन्ति युज्यन्ते ।  
गन्त्यादेरुपलक्षणम् ।

चप्रहणम्, अनियुक्तैरपि धुरि, केवलैरदान्तैः गमनं नेष्यते ।

भग्नं शृङ्गं यस्य अनडुहः, तस्यैव शृङ्गसम्भवः, नाश्रादेः ।

**बालधिः** पुच्छस्तेन **विरूपिताः** छिन्नपुच्छादयः । तादृशेन न यायात् ।  
आरोहणमेव स्मृत्यन्तरे प्रतिषिद्धम् ॥ ६७ ॥

विनीतैस्तु ब्रजेन्नित्यमाशुर्गैर्लक्षणान्वितैः ॥

वर्णरूपोपसंपन्नैः प्रतोदेनाक्षिपन्भृशम् ॥ ६८ ॥

दृश्यमाना अपि केचिद्विनय न संगृह्णन्ति तदर्थमाह । **विनीतैरिति** । सुशिक्षितैः ।

**आशुगैः** क्षिप्रगामिभिः । **लक्षणान्वितैः** प्रशस्तावर्तादियुक्तैः, न शून्यमस्तकादिभिः ।

वर्णरूपयुक्तैः । शोभनेन 'वर्णेन', रुक्मशोणादिना, 'रूपेण' संस्थानविशेषेण । शोभनत्वं  
च लक्षणविद्यातो ज्ञातव्यम् ।

**भृशमक्षिपन्** अपीडयन् । पुनः पुनः **प्रतोदेन** अङ्कुशादिना अत्यन्तं उद्वेद्यमाणा  
विषट्यन्ति ॥ ६८ ॥

बालातपः प्रेतधूमो वर्ज्यं भिन्नं तथाऽऽसनम् ॥

न च्छिन्द्यान्नखरोमाणि दन्तैर्नोत्पादयेन्नखान् ॥ ६९ ॥

प्रथमोदिते सवितरि मुहूर्तत्रयं **बालातपव्यपदेशः** । **प्रेतधूमो** दृश्यमानस्य  
शवस्य यः । **आसनं** छिन्नं छिद्रितं भग्नम् । एतद्वर्ज्यम् ।

नखानि रोमाणि च न छिन्द्यात्स्वयं व्यसनेन, अतिप्रवृद्धानि तु नापितेन कारयेत् ।

दन्तैश्च नखान्नेोत्पाटयेत् प्रवृद्धानपि ।

अन्ये त्वेवमभिसम्बन्धन्ति—न छिन्द्यान्नखरोमाणि दन्तैरिति । नखाः दन्तेनापि न पातयेत् ।

नखभङ्गयोजनासु हि कामिन्यो नाना नखान् दारयन्ति ॥ ६८ ॥

न मृच्छोष्टं च मृदूर्नीयान्न छिन्द्यात्करजैस्तृणम् ॥

न कर्म निष्फलं कुर्यान्नायत्यामसुखोदयम् ॥ ७० ॥

विमर्दनं खण्डशः करणं लाष्ठस्य मृत्सम्बन्धिनः ।

केचित्तु मृदो लोष्ठस्य सुधादिसम्बन्धिनोऽपि । मृदश्च 'मर्दनं' उत्त्विष्योत्त्विष्य पातनम्, हस्तेन संहननं वा ।

एतच्च मर्दनं यत्किञ्चनकारितया प्राप्तं निषिध्यते न तु शौचाद्यर्थे प्रयोजने । निष्फल-ग्रहणस्य पुरस्तादपकर्षात् ।

तेनैव सिद्धे प्रायश्चित्तविशेषार्थः पुनरारम्भः ।

करजा नखाः ।

न कर्म । ननु च “न कुर्वीत वृथाचेष्टाम्” ( श्लो० ६३ ) इत्यनेनैव निष्फलं कर्म निषिद्धम् ।

अत्राहुः । ‘चेष्टा’ भौतिको व्यापारः । इह तु सामान्यस्य पर्युदासः । तेन मन्त्र-राज्यादिकल्पाः परिहरणीयाः ।

आयतिरागामी कालः । यस्मात्कर्मण आगामिनि काले असुखं दुःखमुत्पद्यत—यथा अजीर्णभोजनं, कुटुम्बभृतिमचिन्तयित्वा महतो धनस्य व्ययश्च—तं न कुर्यात् ॥ ७० ॥

अत्रार्थवादः ।

लोष्ठमर्दी तृणच्छेदी नखखादी च यो नरः ॥

स विनाशं व्रजत्याशु सूचकोऽशुचिरेव च ॥ ७१ ॥

अस्मादेव केवलाल्लोष्ठग्रहणान् पूर्वोक्त‘मृच्छोष्ठमि’ति षष्ठीसमासो विज्ञायते । उभय-प्राधान्ये हि मृद्ग्रहणं लोष्ठ इव अत्राकरिष्यत । तस्यैव हस्तेन सुमर्दत्वात्प्राप्तः पर्युदासः । सुधायास्तु काठिन्याद्यत्नसाध्यं मर्दनं, तन्नैवासति प्रयोजने प्राप्तम् । मृच्छोष्ठमर्दनं तु हस्तेन पुरुषाणां स्वभावतः केषांचित्प्राप्नोति । तस्य पर्युदासः ।

तृणच्छेदी प्रकृतः ।

दन्तैर्नखान् खादति ।

सूचकः पिशुनः कर्णेजपः । यः परस्य दोषानसतः सतो वा परोक्षं व्याख्या-  
पयति ।

अशुचिरुक्तार्थः ।

विनाशमाशु व्रजति । न यथाऽन्यानि वैदिकान्यनियतकालानि फलानि एवमे-  
त—किंतिर्हि—इहैव जन्मनि अचिराद्धनादिना वियोगो विनाशः ॥ ७१ ॥

न विगृह्य कथां कुर्याद्बहिर्माल्यं न धारयेत् ॥

गवां च यानं पृष्ठेन सर्वथैव विगर्हितम् ॥ ७२ ॥

अभिनवेशेन पण्यबन्धादिना यस्त्रौकिकेषु शास्त्रेषु वाऽर्थेष्वितरेतरं जल्पनमहोपुरुषिका  
या सा विगृह्य कथा ।

बहिर्माल्यम् । वाससो बहिःकण्ठस्थां स्रजं वाससां छादयेत् । तथा च समाचारः ।  
अपरे बहिरित्यनावृतो देश उच्यते । तत्र नगररथ्यादौ न प्रकटमाल्यो भ्राम्येदित्याहुः ।  
अथवा बहिर्गन्धं 'बहिर्माल्यं'; यस्य गन्धो नातिसंवेद्यते । एवं स्मृत्यन्तरम् "नागन्धां  
स्रजं धारयेदन्यत्र हिरण्मय्या" इति ।

गवां च पृष्ठे यानं पर्याणं विना साक्षाद्गवाम्बन्धं प्रतिषिध्यते । सर्वथेति ।  
पर्याणान्तरायेऽपि गन्ध्यादियुक्तेऽपृष्ठयानत्वादप्रतिषेधः ॥ ७२ ॥

अद्वारेण च नातोयाद्ग्रामं वा वेश्म वा वृतम् ॥

रात्रौ च वृक्षमूलानि दूरतः परिवर्जयेत् ॥ ७३ ॥

आवृतस्य वाटपरिक्षेपादिना ग्रामस्य अद्वारप्रवेशप्रतिषेधः । अनावृतस्य तु द्वार-  
वतोऽपि यथाकामम् ॥ ७३ ॥

नाक्षैर्दीव्येत्कदाचित् स्वयं नेपानहौ हरेत् ॥

शयनस्थो न भुञ्जीत न पाणिस्थं न चासने ॥ ७४ ॥

अन्तरेणापि ग्लहं, परिहासेन नाक्षैर्दीव्येदिति । कदाचिद्महर्षं शलाकादी-  
नामपि दर्शनार्थम् । तेन सर्वस्य द्यूतस्य प्रतिषेधः ।

स्वयं—चर्ममयं पादत्राणमुपानहौ—ते आत्मना हस्तं दण्डादिना वा गृहीत्वा  
देशान्तरं न नयेत् । आत्मीययोश्चायं प्रतिषेधः, स्वयमिति प्रकृतत्वात् । तेन च गुर्वादि-  
सम्बन्धिन्योरनिषेधः ।

शयने खट्वादौ उपविश्य न भुञ्जीत । पाणौ च कवलं स्थापयित्वा । भाज-  
नान्नन्तरितेन आसने अन्नं स्थापयित्वा । आनन्तर्याह्नोज्यस्य प्रतिनिर्देशः, न भोक्तुः ॥ ७४ ॥

सर्वं च तिलसम्बद्धं नाद्यादस्तमिते रवौ ॥

न च नम्रः शयीतेह न चोच्छिष्टः कचिद्व्रजेत् ॥ ७५ ॥

अस्तमिते आदित्ये । प्रतिलक्षणे कर्मप्रवचनीयत्वात् द्वितीया ।

न चोच्छिष्टः ।

“ननु च ब्रह्मवर्षधर्मेऽवेतत्प्रतिषिद्धम् । पुरुषत्रयता च तस्य ज्ञापिता । न तादृश्यमेव” ।

सत्यम् । व्रतरूपताज्ञापनार्थं उपदेशोऽयम् । तेन यावज्जोविक्रः संकल्पः कर्तव्यः ॥ ७५ ॥

आर्द्रपादस्तु भुञ्जीत नार्द्रपादस्तु संविशेत् ॥

आर्द्रपादस्तु भुञ्जानो दीर्घमायुरवाप्नुयात् ॥ ७६ ॥

आदिकर्मणि विधिमिमं समाचरेत् । आर्द्रपादे भोजनमाचरेत् । न चातृप्तेः पादौ सिञ्चन्नासीत ।

संविशेत् । शयने गात्राणि नावच्छिपेत् । संवेशनं शयने गात्रसंयोजनम् ।

अस्य फलमाह । दीर्घमायुरिति । नायमायुःकामस्य विधिः—कितर्हि—  
पूर्ववन्नित्यः । आयुरनुवादस्त्वर्थवाद एव ॥ ७६ ॥

अचक्षुर्विषयं दुर्गं न प्रपद्येत कर्हिचित् ॥

न विण्मूत्रमुदीक्षेत न बाहुभ्यां नदीं तरेत् ॥ ७७ ॥

दुर्गं दुर्गारोहं पर्वतादि तरुगुल्मलतागहनं चारण्यम् । तन्न प्रपद्येत । नाक्रामेन्न गच्छेदचक्षुर्विषयं सर्पचौरादेरन्तर्हितस्य भावाशङ्कया । चक्षुर्महणमागमादेरपि प्रमाणस्य लक्षणम् ।

न विण्मूत्रम् । “उदीक्षणं” वर्णादिना निरूपणम् । निरूपणं च चिरकालप्रेक्षणैर्भवतीत्यत एव तत्र कर्तव्यम् । दैवात्कचिद्दृश्यमाने न दोषः ।

नदीबाहुतरणं च स्वस्थस्य निषिध्यते । न वृक्षादिभये ॥ ७७ ॥

अधितिष्ठेन्न केशास्तु न भस्मास्थिकपालिकाः ॥

न कार्पासास्थि न तुषान्दीर्घमायुर्जिजीविषुः ॥ ७८ ॥

कपालिकाः भग्नशकलानि ।

दीर्घमायुः । व्याख्याता द्वितीया ॥ ७८ ॥

न संवसेच्च पतितैर्न चाण्डालैर्न पुलकसैः ॥

न मूर्खैर्नावलिप्तैश्च नान्त्यैर्नान्त्यावसायिभिः ॥ ७९ ॥

“ननु च ‘नाधार्मिकजनावृते’ ‘नोपसृष्टेऽन्त्यजैः’ इति चोक्तमेवैतत् ।”

नेति ब्रूमः । तत्र निवासः प्रतिषिद्धः । इह तु संवासः । यत्र ग्रामे ते वसन्ति न तत्र वस्तव्यं गृहस्थित्येति तत्रोक्तम् । संवासस्तु तैः सह संव्यवहारो हानग्रहणादिभिर्मैत्रीकरणम्, तद्गृहसमीपे च वासोऽपि एकतः 'छायेपजीवनमित्यादि । 'आवृत'ग्रहणाच्च तत्र बाहुल्यं गम्यते । यस्मिन् ग्रामे भूयांसस्ते तस्य समीपेऽपि न वस्तव्यमिति तस्यार्थः ।  
ह त्वबाहुल्येऽपि समीपवासादि प्रतिषिध्यत इत्येष विवेकः ।

**पुल्कसा** निषादाः शूद्रायां जाताः ।

**अन्त्या** मेदप्रभृतयो म्लेच्छाः ।

**अन्त्यावसायीति** निषादस्त्रियां चण्डालाज्जातो वक्ष्यते ( अ० १० श्लो० ३६ )  
“निषादस्त्री चण्डालात्” इत्यादि ।

**अवलिप्ता** मदोद्धताः धनादिना गर्विताः ॥ ७६ ॥

न शूद्राय मतिं दद्यान्नोच्छिष्टं न हविष्कृतम् ॥

न चास्योपदिशेद्धर्मं न चास्य व्रतमादिशेत् ॥ ८० ॥

शूद्रस्य दृष्टादृष्टविषये हिताहितोपदेशो न कर्तव्यः । शूद्रस्य मन्त्रित्वं न कर्तव्यमिति यावत् ।

वृत्त्यर्थश्चायं निषेधः । सौहार्दादिना तु न दोषः । भवन्ति हि शूद्राः कुलमित्राणि । मैत्र्या चावश्यं हितमुपदिश्यते । अनुज्ञाता च सर्ववर्णे ब्राह्मणस्य मैत्री “मैत्रो ब्राह्मण उच्यते ।”

.ये तु व्याचक्षते—अपृच्छतो न ब्रूयादित्युपन्यस्य युक्तं शास्त्रान्तरसिद्धत्वात् । “नापृष्टः कस्यचिद्ब्रूयादिति” ( अ० २ श्लो० ११० )’—तद्व्युक्तम् । तत्र हि स्वाध्यायविषयं स्वरवर्णगतमन्यद्राऽसंगतं कुर्वतो ‘विनाशितं त्वयं’त्यादावपृष्टेन न वक्तव्यम् । तथा चामी नाध्याप्या इत्यस्मिन्प्रसङ्गे इहमुक्तं “नापृष्टो ब्रूयादिति” । अशिष्यस्यापृच्छतो विस्वरं व्यचरं वा पठतो न किञ्चिद्भक्तव्यमिति तस्यार्थः ।

**नोच्छिष्टमिति** । उच्छिष्टशब्दोऽयं भुजिनिमित्तेऽप्राशस्त्यं वर्तते । कृतमूत्रपुरीषोऽप्यनाचान्त ‘उच्छिष्ट’ उच्यते । यथा वक्त्यामो “न स्पृशंस्त्राणिनोच्छिष्टः” । बाहुल्येनोच्छिष्टप्रयोगो भुजिसम्बन्धेन । भुजानस्य ह्यन्तराऽऽस्यसंस्पर्शेन बहिरन्तः स्थितस्योच्छिष्टत्वं भवति । तथा च “न श्मश्रूणि गतान्यास्यमिति” श्मश्रुभ्योऽन्यदास्यानुप्रविष्टमुच्छिष्टं करोतीति ज्ञापयति । अतश्च भोक्तुर्भुज्यमानस्य पात्रादेरधिकरणस्य चोच्छिष्टव्यवहारः । कचिच्चायं उपयुक्तेतरवचनोऽपि, ‘हविरुच्छिष्टं दत्तिणेति’ । तत्र प्रमाचारात्पात्रगृहीतमुच्छिष्टपुरुषसम्बद्धमीपद्भुक्तमुच्छिष्टमुच्यते । यदपि विशदमोदनादि पात्रस्थमस्पृष्टमपि भोक्त्रा तदपि सम्बद्धसम्बन्धात्समाचारतः परिह्रियते । तत्र

‘उच्छिष्टमन्नं दातव्यम्’, ‘नोच्छिष्टमिति’ विधिप्रतिषेधावेकविषयावृत्तानृतशूद्रव्यवस्थया हविःशेषभेदेन वा विकल्प्येत । अथवा स्थालीस्थमतिथ्यादिभुक्तशिष्टं पर्युषितप्रायं उच्छिष्टं—तन्न शूद्राय दातव्यम् । तत्रोच्यते । जीर्णवसनसाहचर्याच्चैतदेव प्रतिपत्तुं युक्तम् । उपयुक्तेतरवचनत्वाच्च शिषेरुपसर्गस्य तदर्थानुगुण्येन वर्तेनाद्धविरुच्छिष्टं दत्ति-  
णेतिवत्प्रयोगोऽप्यविरुद्धः । एवमनयोः स्मृत्योरविरोधो भविष्यति । यद्यपि रुद्ध्याऽऽ-  
मनाहर्हाः प्रायोऽत्र वचने दृश्यन्ते । यत्तु ‘वैश्यवच्छौचकल्पश्चेति’ तदासशूद्रविषयम्  
भुक्तोज्झितमेव प्रतीयत इति दर्शयिष्यामः ।

**न हविष्कृतम् ।** हविषं कृतं हविरर्थं कल्पितम् । बाहुल्यात् बहुवचनः समास-  
स्तादृश्येनोपकल्पितप्रतिषेधात् । दण्डापूपिकया यत्र हविर्गन्धोऽस्ति तत्सर्वं प्रतिषिध्यते ।  
तेन हविरर्थितया सङ्कल्पितस्य हविषः प्रवृत्तस्य हविःशेषस्याभुक्तोज्झितस्य हविषः प्रति-  
षेधः सिद्धो भवेत् । तथा च कृतमिति करोतिः क्रियासामान्यवचनः प्रयुक्तः । हवि-  
रर्थं यत्कृतं सङ्कल्पितमिति वचनम् । तेनोच्छिष्टस्यापि यावत्प्राक्कृतेन सङ्कल्पेन हविष्कृ-  
तव्यपदेशो न यथावत्सर्वावस्थस्य प्रतिषेधो विज्ञायते ।

अन्यैस्तु हविर्मिश्रं **हविष्कृतमिति** व्याख्यातम् । संसृष्टप्रतिषेधाच्च केवलस्यापि  
प्रतिषेधः । विप्रसंसृष्टप्रतिषेधे विप्रस्येवेत्युक्तम् । “कथं पुनः संसृष्टप्रतिषेधे केवलप्रतिषेधः” ।  
केवलप्रतिषेधेनाप्रधानः कदाचित्संसृष्टप्रतिषेधः शक्यते वक्तुम् । यत्र संसृष्टावपि पृथ-  
क्त्वेन प्रतिभासेते, यत्र वा चक्षुषा, प्रतिभासमाने रूपे रसादिना तत्प्रयोगो भवति,  
तत्रापि भवत्येव तदाश्रयो व्यवहारः । यथा सुरादिसंसृष्टासु सक्तुपिण्डोऽवन्तर्हितेऽपि  
सुरादिरूपे रसे तत्प्रत्ययादस्त्येव सुरापानप्रायश्चित्तम् ।

“ननु चैवमप्यद्रवरूपत्वात्पिण्डोभिरैकतापन्नायाः सुराया न पानोपपत्तिः” ।

नैष दोषः । प्रायिकेणौचित्यानुवादेन पानमुपादीयते । अभ्यवहार एव तु निषि-  
ध्यते । यथा च भक्ष्याभक्ष्यप्रकरणमेतत् । भक्षणं चाभ्यवहारमात्रम् । तस्य विशेषाः  
पानखादनचर्वणादयः । गन्धस्य पुनरनाश्रयस्याप्युपलब्धेर्न ततो द्रव्यसद्भावावगमः ।  
दूरस्थेऽपि कर्पूरादौ गन्ध उपलभ्यते । सूक्ष्मद्रव्यावयवावगमकल्पनायां द्रव्यस्य परि-  
माणावयवः स्यात् । यत्र तु संसृष्टयोरेकीभावो, न चान्यस्तत्प्रत्ययो, न तत्र केवलाश्रयो  
विधिप्रतिषेधौ प्रवर्तिनुमर्हतः । यथा क्षीरं पातव्यमिति सन्मिश्रितयोः क्षीरोदकयोः  
पीतयोर्न क्षीरं भवति नोदकं, द्रव्यान्तरत्वात् । अन्यद्धि तत्र रूपमन्यश्च रससंस्थानादि  
तत्प्रत्ययहेतुरस्तोति द्रव्यान्तरं तत् ।

‘यद्येवं मद्योदके सह पीते यदि भवेतां, तदा मद्यपानप्रायश्चित्तं न प्राप्नोति ।  
द्रव्यान्तरत्वात् ’ ।

नैष दोषः । अभिभवति रसान्तराणि मर्षं तित्करसवत् । ततो रसप्रत्यभिज्ञानाद्भवत्येव तत्प्रायश्चित्तम् । यत्र तु बहुदकं स्वल्पं मद्यादि, तत्र संसर्गप्रायश्चित्तमपि निपुणमेकादशे निरूपयिष्यामः ।

तस्मात्केवलाश्रयः प्रतिषेध आस्कन्देदपि संसर्गम् । यथा माषा न भोक्तव्या इति श्रा आषि न भुज्यन्ते ।

संसर्गाश्रयस्तु केन हेतुनाऽसंसृष्टे वर्तेत । गङ्गायमुनयोः सङ्गमाज्जलमानयेत्युक्ते न केवलाया गङ्गाया आनयति, न यमुनायाः । समाचार एवेति चेत्समाचार एवादार्हत्वव्यः ।

**न चास्योपदिशेद्धर्मम् ।**

“ननु च ‘न शूद्राये’त्यविशेषेण दृष्टादृष्टविषयमतिदानप्रतिषेधाद्धर्मोपदेशनिषेधोऽपि सिद्ध एव” ।

सत्यम् । पुनर्वचनं शेषार्थम् । ततः प्रायश्चित्तोपदेशोऽनुज्ञातो भवति । “शरणागतं परित्यज्य” इत्यत्र ( अ० ११ श्लो० १-८ ) चैतद्दर्शयिष्यामः ।

अन्ये तु पार्वणश्राद्धपाकयज्ञादिष्वितिकर्तव्यतां न शिञ्चयेत् याजकत्वादि रूपेणेत्याहुः ।

अत्र चोदयन्ति । “यदि धर्मोपदेशः शूद्रस्य निषिध्यते कुतस्तर्हि धर्मवित्त्वम् । अविदुषश्च नानुष्ठानसम्भवस्ततः शूद्रानुष्ठानकधर्मशास्त्रानर्थक्यम्” ।

अचोद्यमेतत् । अतिक्रान्तनिषेधस्य लिप्सया ब्राह्मणस्य चोपदेष्टृत्वसम्भवात् । न हि ब्रह्महत्या सर्वस्वदानचोदनाप्रतिग्रहं प्रयुञ्जते । सम्भवति लिप्सा प्रयोक्त्रा । “ननु वास्ति वचनं ‘प्रब्रूयादितरंभ्यश्चेति’ ।” वृत्त्युपायप्राप्ता । अत एव प्रकृतं “सर्वेषां ब्राह्मणो विद्याद्वृत्त्युपायान्यथाविधि । प्रब्रूयादितरंभ्यश्चेति” ( अ० १० श्लो० २ ) ।

यस्त्वाश्रितशूद्रस्तस्यावश्यमुपदेशः कर्तव्यः । अविदुषा विधिप्रतिषेधातिक्रमा-  
संवातो निषिद्धः “न मूर्खैर्नावलिप्तैश्चेति” ( श्लो० ७८ ) ।

यत्तु व्याचक्षते—“धर्मशास्त्रोपदेशस्तदर्थव्याख्यानं वाऽनेन निषिध्यते शास्त्रद्वयेन—  
न चाऽस्योपदिशेदिति” । एकेन शास्त्राध्ययनमपरेणार्थव्याख्यानम् । अग्रन्थकस्तूपदेशो  
। केनचिन्निषिद्धः” ।

तेषामेवंवदतां ‘तस्य शास्त्रविचार’ इति सिद्धत्वात्पुनरुक्तम् ।

इह वदन्ति—“व्याकरणादौ धर्मावबोधार्थशास्त्रे धर्मशब्दः । तद्धि न धर्म-  
शास्त्रमतीन्द्रियार्थमितिप्रतिषेधानुपदेशात् । भवति तु धर्मशास्त्रावबोधार्थम् । शक्नोति हि  
याकरणः पदार्थानुसरणेन गहनं वाक्यार्थमुन्नेतुम् । धर्मशास्त्रत्वाच्च ‘तस्य शास्त्र’ इत्य-  
नागतत्वात्पृथगुच्यते” ।



युक्तमेतत्, यदि कश्चिन्न ब्रूयात्प्रधानेऽनधिकृतस्य कुतोऽङ्गेषु प्राप्तिरिति । वेदः स्मृतिशास्त्रे च प्रधानम् । न च तत्र शूद्रस्याधिकारः ।

**न चास्य व्रतमादिशेत् ।** व्रतशब्देन कृष्णायुच्यन्ते । 'एतैर्व्रतै'रिति प्रयोगदर्शनात् । तान्यभ्युदयकामस्य नोपदिशेत् । प्रायश्चित्तार्थतया त्विष्यत एवोपदेशः । स्नातकव्रतानां प्राप्तिरेव नास्ति, अस्नातकत्वात् । एवं सावित्रादीनामप्यध्ययनाभावादध्ययचोपनयनाभावादुपनयनं च तद्विधौ जातित्रयश्रवणात् ॥ ८० ॥

यो ह्यस्य धर्ममाचष्टे यश्चैवादिशति व्रतम् ॥

सोऽसंवृतं नाम तमः सह तेनैव मज्जति ॥ ८१ ॥

पूर्वस्य प्रतिषेधस्य निन्दार्थवादः ।

**तेनैव सहेति ।** उभयोर्दोषमाह, शृण्वतः श्रावयतश्च । मज्जत्यवगाहते तत्प्राप्नोतीति यावत् ॥ ८१ ॥

न संहताभ्यां पाणिभ्यां कण्डूयेदात्मनः शिरः ॥

न स्पृशेच्चैतदुच्छिष्टो न च स्नायाद्विना ततः ॥ ८२ ॥

**संहताभ्यां** संश्लिष्टाभ्यामितरेतरसंसृष्टाभ्यां युगपद्द्व्याभ्यां प्रतिषेधः ।

**पाणिभ्यामिति** बाहू संहतौ निषेधति ।

**आत्मन इति** न परस्य । अतश्चान्येन संहताभ्यां कण्डूयतो न दोषः ।

शिरोग्रहणात्पृष्ठादावदोषः ।

**न स्पृशेच्चैव** शिरः । हस्तेनात्मनोऽन्येन वाऽवयवेनेति केचित् । तत्र, पाणिभ्यामिति प्रकृतत्वात् ।

**न च स्नायाच्छिरसा विना ।** नित्यनैमित्तिकयोः स्नानयोरयं विधिः ।

“ननु स्विन्नस्य लौकिके स्नाने कुत एतत् ” ।

स्नानविधिनैकवाक्यत्वात् ।

“विहितस्नानापेक्षा प्रत्यासत्त्या युक्तिमती । लोके तु विधेरभावादप्राप्तिः ” ।

स्नातिश्चायं सर्वाङ्गसम्बन्धिनि सलिलगोमूत्रादि प्रक्षालने वर्तते, शिरोवर्जिते च । तत्र चण्डालादिस्पर्शने शिरोवर्जितमपि यदच्छ्राप्रसक्तं निवार्यते—**न च स्नायाद्विना ततः ।** अस्ति च लौकिकमशिरस्कमपि स्नानम् । येन शिरःस्नानं “शिरः स्नातस्तु तैलेनेति ” ॥ ८२ ॥

केशग्रहान्प्रहारांश्च शिरस्येतान्विवर्जयेत् ॥

शिरःस्नातश्च तैलेन नाङ्गं किञ्चिदपि स्पृशेत् ॥ ८३ ॥

आत्मनः परस्य वेत्यविशेषेण केचिदिच्छन्ति । अन्ये त्वात्मन इति प्रकृतमभिसं-  
ब्रूयन्ति ।

क्रोधनिमित्तश्चायं प्रतिषेधः । सुरतसम्भोगं तु कामिन्याः केशप्रहः, स न निषिध्यते ।

“शिरः ”स्नातं” चालितमनेनेति राजदन्तादेराकृतिगणत्वात् परनिपातः । शिरः-  
स्नात इति बाहुल्येन समासः ।

नाङ्गमात्मीयम् ॥ ८३ ॥

न राज्ञः प्रतिगृह्णीयादराजन्यप्रसूतितः ॥

सूनाचक्रध्वजवतां वंशेनैव च जीवताम् ॥ ८४ ॥

उक्तं “ राजतो धनमन्विच्छेदिति ” ( अ० ४ श्लो० ३३ ) । राजशब्दश्चायं  
क्षत्रियजातावक्षत्रियेऽपि जनपदेश्वरे दृष्टप्रयोगो ‘ ब्राह्मणानां राज्यमिति ’ । तत्र प्रति-  
ग्रहविधौ तन्निषेधं च जनपदेश्वरवचनो गृह्यते । येनाह अराजन्यप्रसूतित इति ।  
जनपदेश्वर्यं हि सर्ववर्णसम्भवि लिप्यया । अतो विशेष्यते । राजन्यात्क्षत्रियाद्यस्य  
प्रसूतिरुत्पत्तिर्नास्ति तस्माद्वाङ्मो जनपदेश्वरान्न गृह्णीयात् । क्षत्रियादपि लुब्धादुच्छास्त्र-  
वर्तिनो, वक्ष्यमाणेन प्रतिषेधेन ।

सूना पशुमारणं संज्ञपनपूर्वकेण मांसकयेण यो जीवति स सूनावान् ।  
खटिक इति लोके प्रसिद्धः ।

ध्वजो मद्यपण्यः तत्क्रयविक्रयजीवी ।

वेशः पण्यवृत्तिस्तया यो जीवति-स्त्री वा पुमान्वा ॥ ८४ ॥

दशसूनासमं चक्रं दशचक्रसमो ध्वजः ॥

दशध्वजसमो वेशो दशवेशसमो नृपः ॥ ८५ ॥

उत्तरस्यात्तरस्य दोषगुरुत्वज्ञापनार्थमेतत् ।

आपशुपायो वक्ष्यते ॥ ८५ ॥

दशसूनासहस्राणि यो वाङ्मर्या सौनिकः ॥

तेन तुल्यः स्मृता राजा घोरस्तस्य प्रतिग्रहः ॥ ८६ ॥

सूनया चरति सौनिकः ।

वाहयति स्वार्थसाधने व्यापारयति ।

घोरः भीषणोऽयं, नरकादिहेतुत्वात् ॥ ८६ ॥

यो राज्ञः प्रतिगृह्णाति लुब्धस्योच्छास्त्रवर्तिनः ॥

स पर्यायेण यातीमान्नरकानेकविंशतिम् ॥ ८७ ॥

अवयुत्यवादेन राजप्रतिग्रहे निन्दा । लुब्ध आदानशीलः सामन्तकादिभ्यः ।

उच्छास्त्रवर्ती । 'श्रुतशीले च विज्ञाये'त्यादि शास्त्रमतिक्रम्य व्यवहरति  
असहृण्डपरस्त्रीहरणादिना ।

पर्यायेण एकत्र फलमनुभूयान्यत्र गच्छति ।

नरैकशब्दो निरतिशयदुःखवचनः । केवल दुःखश्रवणार्थापत्त्या वाऽऽदेशविशं  
वचनः । एकविंशतिसंख्याऽर्थवादः ॥ ८७ ॥

तामिस्रमन्थतामिस्रं महारौरवरौरवौ ॥

नरकं कालमूत्रं च महानरकमेव च ॥ ८८ ॥

संजीवनं महावीचिं तपनं संप्रतापनम् ॥

संहातं च सकाकोलं कुड्मलं पूतिमृत्तिकम् ॥ ८९ ॥

लोहशंकुमृजीपं च पन्थानं शाल्मलीं नदीम् ॥

असिपत्रवनं चैव लोहदारकमेव च ॥ ९० ॥

श्लोकत्रयं स्पष्टार्थम् ॥ ८८ ॥

एतद्विदन्तो विद्वांसो ब्राह्मणा ब्रह्मवादिनः ॥

न राज्ञः प्रतिगृह्णन्ति प्रेत्य श्रेयोऽभिकांक्षिणः ॥ ९१ ॥

पूर्वस्य प्रतिग्रहनिषेधविधेरुपसंहार एषः ।

राज्ञः प्रतिग्रहो विविधदुःखनरकादिहेतुरिति जानन्तो विद्वांसो ब्राह्मणा न  
राज्ञः प्रतिगृह्णीयुः ।

प्रेत्य भवान्तरे, श्रेयः कल्याणम्, ये काञ्चन्ति कामयन्ते । प्रेत्येति तु ल्यबन्त-  
प्रतिरूपकं शब्दान्तरम् ।

ब्रह्म वेदस्तं वदन्ति पठन्ति ।

विद्वद्ग्रहणं ब्रह्मवादिग्रहणं च दुःखातिशयदर्शनार्थम् । तेषां चातीव प्रतिग्रहा-  
हापः । वक्ष्यति “ तस्मादपि विद्वान्बिभीयादिति ” ॥ ८१ ॥

ब्राह्मे मुहूर्ते बुध्येत धर्मार्थौ चानुचिन्तयेत् ॥

कायकेशांश्च तन्मूलान्वेदतत्त्वार्थमेव च ॥ ९२ ॥

त्रियामा रात्रिस्तस्याः पश्चिमो ब्राह्मो मुहूर्तस्तत्र निद्रां त्यजेत् ।

विबुद्धश्च तस्मिन्काले धर्मार्थावनुचिन्तयेत् । यस्मिंश्च धर्मे आसेव्यमाने  
यादृशः शरीरकृशो भवति तमपि चिन्तयेत् । स्वल्पश्चेद्धर्मो महान्तं कायकृशं जन-  
यति, यो धर्मान्तरविरोधो, तं परिहरेत् ।

अर्थोऽपि सेवादिः अतिक्लेशकरः, सोऽपि वर्ज्यः । सर्वत एवात्मानं गोपायेदिति । अनिश्चित्य न किञ्चित्कुर्यात् । न च मनोराज्यादिविकल्पान् कुर्यात् । स्वभावो ह्ययं पुरुषाणामसति बाह्ये व्यापारे मनसो विकल्पाः परद्रव्याभिलाषादिरूपाः समुद्भवन्ति । तन्निवृत्त्यर्थमिदं पुरुषार्थम् ।

॥ तस्यां वेलायां साध्यसाधनभावेन चिन्त्यो वेदस्य तत्त्वार्थः । रहस्यमात्मज्ञानं चिन्त्येद्वेदान्तविधिनाऽभ्यस्येत् । अथवा कर्मकाण्डेऽपि यो वेदस्तस्यार्थस्तं निरूपयेत् । 'अयं विधिः' 'अयमर्थः' 'इदं कर्मैवंरूपम्' 'इयमत्र देवता' 'इदं द्रव्यम्' 'अयमत्राधिकारी' 'इयमितिकर्तव्यता'—इत्यादि स्वबुद्ध्या निश्चिनुयात् । व्याख्यातृणां मतभेदाद्धेतून्निरूपयन्-  
दस्य सम्यग्ज्ञानमस्य —भ्रान्तिरिति ॥ ८२ ॥

उत्थायावश्यकं कृत्वा कृतशौचः समाहितः ॥

पूर्वां सन्ध्यां जपंस्तिष्ठेत्स्वकाले चापरां चिरम् ॥ ९३ ॥

अनन्तरं प्रभातायां रात्रौ शयनं जह्यात् ।

आवश्यकं मूत्रविट्यागः । प्रायेण तस्यां वेलायां पुरुषास्तं कुर्वन्ति । तत्र आव-  
श्यकस्त्याग उच्यते—मुखदन्तधावनादिश्च तं कृत्वा कृतशौचः । 'एका लिङ्गे'त्यादि-  
विधिनाऽऽचान्तः ।

समाहितो विकल्पान्तरतिरस्कारेण सन्ध्यां तिष्ठेत् । जपन्सावित्रीं भगवति सवितरि मनो दध्यात् 'चिरम्' । अर्कदर्शनावधिः काल उक्तः 'सन्ध्यासमयः' । ततोऽप्यधिकं कालं जपेदायुःकाम इत्येवमर्थमयं प्रागुक्तः सान्ध्या विधिरन्तर्हितः ।

अपरां च सन्ध्यां स्वे काले अस्तमयसमयादारभ्य तारकोदयादूर्ध्वमपि ॥ ८३ ॥

ऋपयो दीर्घसन्ध्यत्वादीर्घमायुरवामुयुः ॥

पक्षां यशश्च कीर्तिं च ब्रह्मवर्चसमेव च ॥ ९४ ॥

यदर्थाऽयं पुनर्विधिस्तद्दर्शयति । आयुरादिफलकामो दीर्घकालसन्ध्याजपं कुर्यात् । मत्पि नित्यत्वे दैर्घ्याद्गुणात्फलमिदम् । अनघ्निकस्य प्रोषितस्यैतत्सम्भवति । अन्यस्य त्वभिहोत्रकालोपरोधो दीर्घसन्ध्याविधिसम्पादनात् । 'दीर्घसन्ध्या' गुणत उच्यते । सन्ध्यासहचरिते जपादिविधौ सन्ध्याशब्दो वर्तते ।

दोर्घा सन्ध्यैषामिति बहुब्रीहिः ।

ऋषिग्रहणमर्थवादः ॥ ८४ ॥

श्रावण्यां प्रौष्ठपद्यां वाऽप्युपाकृत्य यथाविधि ॥

युक्तश्छन्दांस्यधीयीत मासान्विप्रोऽर्धपञ्चमान् ॥ ९५ ॥

श्रवणयुक्ता पौर्णमासी श्रावणी । एवं प्रौष्ठपदी । तत्रोपाकृत्योपाकर्माख्यं  
कर्म कृत्वा । यथाविध्यधीयीत । “प्राक्कूलान्” इत्यादिप्रागुक्तां विधिः स्मर्यते ।  
युक्तस्तत्परः । छन्दांसि वेदान् । छन्दःशब्दोऽयं वेदवचनो न गायत्र्यादिवचनः । तेन  
ब्राह्मणादीनप्यधीयानस्यैव परमविधिः । उभयत्रापि चायं युक्त एव, प्रत्ययाविशेषात् ।  
अयं विकल्पो व्यवस्थितः । “छन्दोगाः प्रौष्ठपद्यामुपाकुर्वन्ति, बह्वृचा आध्वर्यः  
श्रावण्याम्” ॥ ८५ ॥

पुण्ये तु छन्दसां कुर्याद्बहिरुत्सर्जनं द्विजः ॥

माघशुक्लस्य वा प्राप्ते पूर्वाह्णे प्रथमेऽहनि ॥ ९६ ॥

अर्धपञ्चमेषु मासेषु गतेषु यः पुण्यो नक्षत्रं तत्रोत्सर्जनं कर्तव्यम् । उत्सर्गोक्तं  
कर्म गृह्यकारैराम्नातम् ।

बहिरित्यनावृते देशे ।

अनयोरुपाकर्मात्सर्गयोगृह्यात्स्वरूपं ज्ञातव्यम् ॥ ८६ ॥

यथाशास्त्रं तु कृत्वैवमुत्सर्गं छन्दसां बहिः ॥

विरमेत्पक्षिणीं रात्रिं तदेवैकमहर्निशम् ॥ ९७ ॥

उत्सर्गं कृत्वा द्वे अहनी रात्रिमियन्तं नाधीयीत । तदहर्निशम् । द्वितीयं चाहरेव  
न रात्रिरित्येतावन्तं कालं विरमेन्नाधीयीत । उभयतोहःपक्षा रात्रिः पक्षिणी ।

यद्वा यस्मिन्नहन्युत्सर्गः कृतस्तदहः सैव च रात्रिः अनध्याये । द्वितीयस्मिन्नहन्ध-  
ध्येतव्यम् । आद्ये तु पक्षे द्वितीयमहरनध्यायो रात्रौ त्वध्ययनमुच्यते ॥ ८७ ॥

अत ऊर्ध्वं तु छन्दांसि शुक्लेषु नियतः पठेत् ॥

वेदाङ्गानि च सर्वाणि कृष्णपक्षेषु संपठेत् ॥ ९८ ॥

अतोऽस्मादुत्सर्गकर्मणः कृतादूर्ध्वं परतः शुक्लपक्षेषु छन्दांसि मन्त्रब्राह्मण-  
समुदायात्मकान्वेदान्पठेत् ।

अङ्गानि च शिञ्जायज्ञसूत्रव्याकरणादीनि कृष्णपक्षेषु संपठेत् ॥ ८८ ॥

नाविस्पष्टमधीयीत न शूद्रजनसन्निधौ ॥

न निशान्ते परिश्रान्तो ब्रह्माधीत्य पुनः स्वपेत् ॥ ९९ ॥

यत्र वर्षस्वराभिव्यक्तिः स्फुटा न भवति तदविस्पष्टम् । तच्च दुतायां वृत्तौ  
प्रायेण भवति ।

**निशान्ते** पश्चिमरात्रिभागे । सुप्तोत्थितो यदाऽधीयीत पुनः श्राम्येत्तदा न शयीत ।  
“न निशान्ते परिश्रान्तो ब्रह्माधीत्य शयीत तु” एवं युक्तः पाठः ॥ ६६ ॥

**यथोदितेन विधिना नित्यं छन्दस्कृतं पठेत् ॥**

**ब्रह्मच्छन्दस्कृतं चैव द्विजो युक्तो ह्यनापदि ॥ १०० ॥**

**छन्दांसि** गायत्र्यादोन्यभिप्रेतानि तैः कृतं युक्तं ब्रह्म ऋक्साम । अनकार्थत्वात्करोते-  
त्यमत्रार्थो व्याख्यायते । यथा गोमयान्कुर्विति संहारे, पृष्टं कुर्वित्युन्मर्द्दने, एवमत्र  
युजेरर्थे वर्तते । ब्रह्म च छन्दश्च ब्रह्मच्छन्दसी ताभ्यां कृतं युक्तं ब्रह्मछन्दस्कृतम् ।  
‘ब्रह्म’ ब्राह्मणम्, यजुर्वेदे ब्रह्म यजुंषि गायत्र्यादियुक्ताश्च मन्त्रान् । एकस्मिन्नेवावस्थानके  
पठन्ति । न यथा बाह्वृच्ये छान्दोग्ये च विभागनैकस्मिन्ग्रन्थे मन्त्रा अन्यत्र ब्राह्मणम् ।  
एवं प्रकारभेदाद्वेदानामेवं युक्तमिति पूर्वं व्याख्यातवन्तः ।

**यथोदितेन ।** पूर्वो विधिरनापशुपसंहियते । आपदि अध्यापकस्यासंनिधानम्-  
बहुदेवताविभागमपेक्षमाणस्य तत्रागुण्यतः विस्मृतं स्यात् । तस्मादापद्यं विभागो  
नादरणीयः ॥ १०० ॥

**इमान्नित्यमनध्यायानधीयानो विवर्जयेत् ॥**

**अध्यापनं च कुर्वाणः शिष्याणां विधिपूर्वकम् ॥ १०१ ॥**

**इमान्वच्च्यमाणाननध्यायानधीयानो विवर्जयेत् । अध्यापनं च**  
**कुर्वाणः ।** अध्यापनग्रहणमनधीयतो ग्रहणार्थमभ्यासार्थं च ।

**नित्यम्** नेात्मर्गादेव प्रभृति । कित्कर्धपञ्चमेवपि मासेषूपाकर्मणः प्रभृति ।

**शिष्याणाम् ।** अनुवादः ॥ १०१ ॥

**कर्णश्रवेऽनिले रात्रौ दिवा पांसुसमूहने ॥**

**एतौ वर्षास्वनध्यायावध्यायज्ञाः प्रचक्षते ॥ १०२ ॥**

**अनिलो** वायुः । वेगेन वाति वायौ वाऽवन्तरसंघर्षाद्ध्वनिः श्रूयते यत्र स ‘कर्ण-  
श्रवो’ वायुः । कर्णाभ्यां श्रूयते यः स कर्णश्रवः । साधनं कृतेति समासः । अवस्था-  
विशेषोपलक्षणार्थं कर्णग्रहणम् । श्रूयते कर्णाभ्यामेव । तेन यदैवं वायुशब्दः श्रूयते तदा  
नाध्येतव्यम् ।

**पांसुन्समूहति पांसून्समाहरति पांसुसमूहनः ।** पांसुर्धूलिः । उपलक्षणं चैतत्,  
तथाभूतस्य वायोर्वा । यतस्तत्तश्च वृष्टे देवे यदि वायुरीदृशो वाति तावत्कालोऽनध्यायः ।

**अध्यायज्ञा अध्यापनविधिज्ञाः ॥ १०२ ॥**

विद्युत्स्तनितवर्षेषु महोल्कानां च संप्लवे ॥

आकालिकमनध्यायमेतेषु मनुरब्रवीत् ॥ १०३ ॥

विद्युत्तडित् । स्तनितं गर्जितम् । द्वन्द्वनिर्देशाद्युपपदेतेषु समुच्चितेष्वनध्यायः ।

महोल्का दिवः पततां ज्योतिषां प्रभा उक्तास्तासां संप्लवः अत्रामुत्र च पतनम् ।

आकालिकशब्दो निमित्तकालादारभ्यान्येद्युर्यावत्स एव कालः स उच्यते ।

मनुग्रहणं श्लोकपूरणार्थम् । विकल्पार्थमन्ये ॥ १०३ ॥

एतांस्त्वभ्युदितान्विद्याद्यदा प्रादुष्कृताग्निषु ॥

तदा विद्यादनध्यायमनृतौ चाभ्रदर्शने ॥ १०४ ॥

नायमनध्यायो यस्यांकस्याचन वेलायामुपजातेष्वेतेषु कितर्हि प्रादुष्कृता-  
ग्निषु । सन्ध्याकाल इत्यर्थः । तदा ह्यग्नयो जुहुषया नियमतः प्रादुष्कियन्ते । 'प्रादुः'  
शब्दः प्राकाश्ये ।

अनृतौ । ऋतुर्वर्षास्ताभ्योऽन्यः शरदादिः । तत्र वाऽभ्रदर्शने । प्रादुष्कृताग्नि-  
ष्वित्यपेक्ष्यते ॥ १०४ ॥

निर्घाते भूमिचलने ज्योतिषां चोपसर्जने ॥

एतानाकालिकान्विद्यादनध्यायानृतावपि ॥ १०५ ॥

निर्घात आन्तरिक्ष उत्पातध्वनिः ।

ज्योतिषां चन्द्रादित्यगुरुप्रभृतीनां उपसर्जनं परिवेषणमितरेतरपीडनं च ।

ऋतावपि । अपिग्रहणं वर्षासु किल नोत्पाता गण्यन्त इत्यभिप्रायेण ॥ १०५ ॥

प्रादुष्कृतेष्वग्निषु तु विद्युत्स्तनितनिःस्वने ॥

सज्योतिः स्यादनध्यायः शेषे रात्रौ यथा दिवा ॥ १०६ ॥

त्रिसंनिपाते पूर्वोक्ताकालिकमुक्तम् । अनेन द्वयोः सन्निपातेऽपि सज्योतिरुच्यते ।  
स्तनितं च तन्निःस्वनश्चासौ स्तनितनिःस्वनः । विद्युच्च स्तनितनिःस्वनश्च विद्युत्स्त-  
नितनिःस्वनम् । समाहारद्वन्द्वः । तस्मिन्सन्ध्यायामुपजाते द्वये सज्योतिरनध्यायः ।  
सूर्यो 'ज्योतिः' दिवा । नक्तमग्निर्'ज्योतिः' । प्रातःसन्ध्यायामुत्पन्ने दिवैवानध्यायो,  
रात्रौ तु नास्ति । एवं पश्चिमसन्ध्यायां रात्रावनध्यायो, न प्रातरध्ययनदोषः ।

विद्युत्स्तनितवर्षाणां त्रयाणां प्रकृतानां विद्युत्स्तनितयोर्विभज्य निर्देशो भवति ।  
वर्षा शेषः, तस्मिन्स्मृतीयै ह्यश्मयमाने पूर्वोक्त आकालिकोऽनध्यायः । तदपेक्षयोक्तं यथा  
दिवा तथा रात्रावपि ।

‘ज्योतिः’ प्रसिद्धतरं ज्योतिष्टोमादि । शेषमिति पाठः । शेषं ह्यमानमहरनध्याय-  
हेतुर्भवतीति ।

“अथ कस्मान्नैवमुक्तं शेषं त्वाकालिकं स्मृतमिति” ।

विचित्रा श्लोकानां कृतिर्मनोः ॥ १०६ ॥

नित्यानध्याय एव स्याद्ग्रामेषु नगरेषु च ॥

धर्मनैपुण्यकामानां पूतिगन्धे च सर्वशः ॥ १०७ ॥

निपुणं धर्मं ये कामयन्ते ते ग्रामनगरयोर्नाधोयोरन् । धर्मशब्दश्च स्वर्गादौ धर्म-  
फले वर्तते । यदि वाऽधर्मेणाननुवेधा ‘धर्मस्य नैपुण्यं’, तेन सुपरिपूर्णो विध्यर्थोऽनुष्ठितो  
भवति । अतश्चाशक्तस्यानुज्ञानं भवति ।

पूतिगन्धः कुत्सितगन्धस्तस्मिन्नासिकापथं गच्छत्यनध्यायः ।

सर्वशः सर्वस्मिन् । शवगन्धेऽपि ॥ १०७ ॥

अन्तर्गतशवे ग्रामे वृषलस्य च सन्निधौ ॥

अनध्यायो रुद्यमाने समवाये जनस्य च ॥ १०८ ॥

अन्तर्गतः शवो यस्मिन्ग्राममध्ये स्थितो, यावन्न निहृतः ।

वृषलस्य । नात्र शूद्रो वृषलस्तस्य प्रागेव निषिद्धत्वात् ‘न शूद्रजनसंनिधाविति’,  
किं तर्हि, तत्प्रायिकेणाधर्मेणाधार्मिकत्वं लक्ष्यते । तेन यः पापाचारस्तत्संनिधानाच्च  
तेन निषेधः ।

रुद्यमाने रुदनशब्दे सति । भावमात्रे रुद्यमानशब्दः ।

समवायः जनस्य । यत्र बहवो जनाः कार्यार्थमेकत्र संघटिता भवन्ति तादृशे  
देशे नाध्ययम् । अथवा ‘जनस्य समवाये रुद्यमाने’ रुदतीत्यर्थः । बहुषु रुदत्सु प्रतिषेधः ।  
छान्दसं कर्तर्यात्मनेपदम् ॥ १०८ ॥

उदके मध्यरात्रे च विण्मूत्रस्य विसर्जने ॥

उच्छिष्टः श्राद्धशुक्चैव मनसाऽपि न चिन्तयेत् ॥ १०९ ॥

चतुर्मुहूर्तोऽर्धरात्रः । सैव महानिशा । प्रथमाद्धर्धरात्राद्द्वौ मुहूर्तावुत्तराद्द्वौ ।

उदके नदीतडागादिस्थः । अन्तर्जले जपस्त्वनध्यायरूपत्वादधमर्षणादिर्न निषिध्यते ।

‘उदये’ इत्यन्ये पठन्ति । प्रथमोदयकाले सूर्यस्थानध्यायः ।

उच्छिष्टो भुजिसम्बन्धेनाकृताचमनो यावत् । कृतमूत्रपुरीषोऽपि प्रागाचमना-  
च्छिष्ट उच्यते एव । आचमनार्हाप्रायत्यमात्रवचन इत्यन्ये । तेन कृतनिष्ठोवनादिरपि गृह्यते ।



**मनसाऽपि ।** नान्यत्रानध्याये मनसा चिन्तनमभ्यनुज्ञायते । किं तर्हि  
दोषगौरवार्थमेतेषां निमित्तानाम् ॥ १०६ ॥

**प्रतिगृह्य द्विजो विद्वानेकोद्दिष्टनिकेतनम् ॥**

त्र्यहं न कीर्तयेद्ब्रह्म राज्ञो राहोश्च सूतके ॥ ११० ॥

एक उद्दिश्यते यस्मिंस्तत् 'एकोद्दिष्टं' नवश्राद्धम् । तत्र 'निकेतनं' निमन्त्रणं प्रतिगृह्ये  
अङ्गीकृत्य त्र्यहमनध्याय आमन्त्रणात्प्रभृति ।

एवं 'राजा' चन्द्रमास्तस्य सूतकं, राहुं प्रत्यमृतस्रवणम् । 'च' शब्दात्सूर्यस्थ च ।

अथवा जनपदेश्वरस्य 'राज्ञः सूतकं' पुत्रजनमोत्सवः । राहोः सूतकं चन्द्रसूर्ययोरुप-  
रागः, ग्रहणमिति प्रसिद्धम् ॥ ११० ॥

**यावदेकानुद्दिष्टस्य गन्धो लेपश्च तिष्ठति ॥**

विप्रस्य विदुषो देहे तावद्ब्रह्म न कीर्तयेत् ॥ १११ ॥

एकमनुदिश्य आमश्राद्धं, तस्य यावच्छ्राद्धकृतौ गन्धलेपौ तिष्ठतस्तावदनध्यायः ।  
पूर्वस्माद्विधौ विध्यन्तरम् । द्वितीयस्मिन्नहनि कृतस्नानोऽपनीततद्गन्धोऽध्ययनार्हः ।

उपलक्षणं चैतदस्यतोरपि गन्धलेपयोर्यावद्भुक्तमन्नं न जीर्यं तावन्नाधीयोत ।

**विदुष इति तस्यैव श्राद्धभोजनाधिकारमनुवदति ॥ १११ ॥**

शयानः प्रौढपादश्च कृत्वा चैवावसक्थिकाम् ॥

नाधीयीतामिषं जग्ध्वा मृतकान्नाद्यमेव च ॥ ११२ ॥

प्रसारितपादः पादारोपितपादो वा खट्वासनादौ वा संहतपादः ।

**अधिसक्थिका** वस्त्रादिना जान्वोर्मध्यस्य च बन्धः ।

**आमिषं** मांसम् ।

'सूतक'ग्रहणं शावाशौचादेरपि प्रदर्शनार्थम् ॥ ११२ ॥

**नीहारे** बाणशब्दे च सन्ध्ययोरेव चोभयोः ॥

**अमावास्याचतुर्दश्योः पौर्णमास्यष्टकासु च ॥ ११३ ॥**

**नीहारो** दिङ्मोहो धूमिकेत्यनर्थान्तरम् । बाष्परजोवृता इव येन दिशः क्रियन्ते ।

**बाणशब्दः** शरनिर्घोषः ।

दन्त्योष्ठमन्ये पठन्ति व्याचक्षते च वीणा 'बाण' इति । महाव्रते हि प्रयोगो  
दृश्यते । शततन्त्रोक्तो भवति वीणा वितन्त्रीति च ।

**चतुर्दश्याम्**—उभयोरपि पक्षयोः ।

अष्टकाश्च सर्वा अष्टम्यः—स्मृत्यन्तरसमाचाराभ्याम् ।

अन्ये त्वष्टमीष्वित्येवं पठन्ति ॥ ११३ ॥

अमावास्या गुरुं हन्ति शिष्यं हन्ति चतुर्दशी ॥

ब्रह्माष्टकापौर्णमास्यौ तस्मात्ताः परिवर्जयेत् ॥ ११४ ॥

पूर्वस्यार्थवादेो नित्यार्थः । तेन यत्र नित्यत्वज्ञापकं न किञ्चित्स विकल्पतेऽनध्यायः ।

वक्ष्यति च “ द्वावेव वर्जयेत् नित्यमिति ( ४ । १२७ ) ” ।

ताः परिवर्जयेत् अध्ययनक्रियातः ॥ ११४ ॥

पांसुवर्षे दिशां दाहे गोमायुविरुते तथा ॥

श्वखरोष्ट्रे च रुवति पङ्क्तौ च न पठेद्द्विजः ॥ ११५ ॥

गोमायुः शृगालः । तस्य विरुतं शब्दकरणम् ।

श्वखरोष्ट्राणां पङ्क्त्यवस्थितानां शब्दं कुर्वतामनध्यायः । एकैकस्य समानजातीय-  
पङ्क्ती ॥ ११५ ॥

नाधीयीत श्मशानान्ते ग्रामान्ते गोव्रजेऽपि वा ॥

वसित्वा मैथुनं वासः श्राद्धिकं प्रतिगृह्य च ॥ ११६ ॥

अन्तःशब्दः सामीप्यवचनः । श्मशानसमीपे ग्रामसमीपे च ।

गोव्रजे । गावो यत्र चरितुं व्रजन्ति । गोष्ठो वा ‘गोव्रजः’ ।

स्नोसंप्रयोगकाले यत्प्रावृत्तं वासस्तदेव प्रावृत्त्य नाधीयोत । मैथुनशब्दः साहच-  
र्योत्तकालप्रवृत्ते वाससि वर्तते ।

श्राद्धिकं श्राद्धनिमित्तं शुष्कान्नाद्यमपि गृहीत्वा नाधीयोत ॥ ११६ ॥

प्राणि वा यदि वाऽप्राणि यत्किञ्चिच्छ्राद्धिकं भवेत् ॥

तदालभ्याप्यनध्यायः पाण्यारयो हि द्विजः स्मृतः ॥ ११७ ॥

श्राद्धनिमित्तं दीयमानं भक्तादि श्राद्धिकमिति प्रसिद्धं, तन्निवृत्त्यर्थमिदमुच्यते । न  
केवलं ब्रूहितण्डुलादिप्रतिग्रह एव श्राद्धेऽनध्यायहेतुः । यावदन्यदपि प्राणि वा  
पवादि तथाऽप्राणि वासोयुगादि । तदप्यालभ्य प्रतिग्रहकाले हस्तेन स्पृष्ट्वा नाधीयोत ।  
यतस्तदेव तस्य भोजनम् ।

पाण्डिरेवास्यमस्येति पाण्यास्यः । श्राद्धे भोजनं तन्निमित्तं च द्रव्यग्रहणं तुल्यमिति  
दर्शयति ॥ ११७ ॥

चौरैरुपप्लुते ग्रामे सम्भ्रमे चाग्निकारिते ॥

आकालिकमनध्यायं विद्यात्सर्वाद्विदुषु च ॥ ११८ ॥

उपप्लुत उपद्रुतः । यत्र बहवश्चौरा ग्रामे घातार्थं पतन्ति तत्र नाध्येयम् ।

संभ्रमे यत्राग्निना 'संभ्रमो' भयं जन्यते गेहदाहादिप्रवृत्तेनादग्धेऽपि गेहादौ । ।

आकालिकोऽनध्यायः । प्रवृत्तिकालादारभ्य यावदन्येद्युः स एव कालः ।

अन्येषु चाद्भुतेषूत्पातेषु दिव्यभौमान्तरिक्षेषु शिलाप्लवादिषु दिवादर्शना-  
दिषु ॥ ११८ ॥

उपाकर्मणि चोत्सर्गे त्रिरात्रं क्षेपणं स्मृतम् ॥

अष्टकासु त्वहोरात्रमृत्वन्तासु च रात्रिषु ॥ ११९ ॥

उत्सर्गे पक्षिण्यहोरात्रं च पूर्वमुक्तम्, अनेन त्रिरात्रेण विकल्प्यते ।

उपाकर्मण्यपूर्वो विधिः ।

अष्टका ऊर्ध्वमाग्रहायण्यास्तमिस्रपक्षेऽष्टम्यस्तिस्रश्चतस्रो वा । यत्रापि सर्वास्वष्ट-  
मीष्वहोरात्रमुक्तं तथापि नित्यार्थोऽयमारम्भो युक्त एव । विकल्पश्च सर्वत्रास्मिन्प्रकरणं  
कृतार्थत्वापेक्षः ।

अमृत्वन्तासु अहोरात्रमित्यनुषज्यते । षडृतवः । तेषां यत्र पूर्वो निवर्तते अपरश्च  
प्रवर्तते तत्रानध्यायः ।

रात्रिग्रहणमुपलक्ष्यार्थम् ॥ ११९ ॥

नाधीयीताश्चमारूढो न वृक्षं न च हस्तिनम् ॥

न नावं न खरं नोष्ट्रं नेरिणस्थो न यानगः ॥ १२० ॥

ईरिणं बहिर्ग्रामं जलवृणवर्जितो देश ऊषरापरपर्यायः ।

यानं गन्त्राशकटशिबिकादि । तेन गच्छतो निषेधः ॥ १२० ॥

न विवादे न कलहे न सेनायां न सङ्गरे ॥

न भुक्तमात्रे नाजीर्णे न वमित्वा न शुक्तके ॥ १२१ ॥

विवादः क्रोशपूर्वको व्याक्रोशः । कलहो दण्डादिनेतरेतरताडनम् । सेना  
हस्त्यश्वरथपदातिः । सङ्गरः सङ्ग्रामः । असङ्गरेऽपि सेनास्थस्य निषेधः । भुक्तमात्रं  
“यावदार्द्रपाणिरिति” स्मृत्यन्तरम् । अजीर्णं पूर्वेषुभुक्तमपरेद्युरपरिणतमुच्यते । वमनं  
प्रसिद्धम् । शुक्तके उद्गारेऽसत्यप्यजीर्णे तदहरपरेद्युर्वा ॥ १२१ ॥

अतिथिं चाननुज्ञाप्य मारुते वाति वा भृशम् ॥

रुधिरं च स्मृते गात्राच्छस्त्रेण च परिक्षते ॥ १२२ ॥

अतिथिग्रहणं शिष्टोपलक्षणार्थम् । अनित्यागमनः शिष्टश्चातिथिस्तस्मिन्गृह आगते-  
ऽप्रावध्येषितव्यः 'अग्नीमह' इति-तेनानुज्ञातोऽधीयीत । तथा च स्मृत्यन्तरं "शिष्टे च  
गृहमागत" इति ।

मारुते वायौ वाति वेगेन ।

"ननु 'कर्णश्रव' इत्याद्युक्तमेव" ।

सत्यम् । ततोऽधिकतरे ततो वर्षाभ्योऽन्यत्र वाति प्रतिषेधः । अथवा 'वाति' परिशु-  
ष्यति, वानः शोषणार्थत्वात् । मारुतग्रहणं च धातुमात्रोपलक्षणार्थम् । अध्ययनश्रमेण  
धातुषु क्षीयमाणेष्वप्यनध्यायः । मारुते वर्धमाने विधायिन्यध्येतरीति भिन्नसम्बन्धे व्यधि-  
करणसप्तम्यै ।

रुधिरं जलौकादिना परिस्रुतेऽथवा शस्त्रेण च परिक्षते शरीरे । रुधिरं च स्मृते  
गात्रादितिवाक्येनैकवाक्यता ॥ १२२ ॥

सामध्वनावृग्यजुषी नाधीयीत कदाचन ॥

वेदस्याधीत्य वाऽप्यन्तमारण्यकमधीत्य च ॥ १२३ ॥

ऋचो यजूंषि सामध्वनौ श्रूयमाणे नाधीयीत । ऋग्वेदयजुर्वेदब्राह्मणयोरप्रति-  
षेधः । पञ्चविंशे च श्रूयमाणऋग्यजुषयोरप्ययं प्रतिषेधः ।

वेदस्यान्तो यत्र वेदः समाप्तिमुपैति, मन्त्रान्तो ब्राह्मणान्तश्च । आरण्यको नाम  
वेदैकदेशः । तमधीत्यान्यो ग्रन्थो नाध्येतव्यः ॥ १२३ ॥

ऋग्वेदो देवदैवत्यो यजुर्वेदस्तु मानुषः ॥

सामवेदः स्मृतः पित्र्यस्तस्मात्तस्याशुचिर्ब्रह्मनिः ॥ १२४ ॥

सामगीतध्वनावृग्यजुषस्यानध्याय उक्तः । तत्रायमर्थवादः । देवा देवता अस्य इति  
देवदैवत्यो देवतास्तुतिपर इत्यर्थः । ऋचः प्रायेण स्तुतिप्रधानाः । अत उक्तं  
देवदैवत्य इति ।

मनुष्याणां कर्मप्रधानत्वाद्यजुर्वेदे च कर्मणां बाहुल्योपदेशादेतेन साम्येन यजुर्वेदो  
मानुष इत्युच्यते । मानुषशब्दो मनुष्यजातिवचनः । अभेदाध्यासाद्यजुर्वेदो मानुष  
इत्युक्तम् ।

पित्र्यः पितृभ्यो हितः । पितरो वा देवता अस्येति यथाकथंचित्पितृशब्दसम्बन्धेन  
श्रूयते ।

त्रयो लोकास्तेषां त्रय एवाधिष्ठातारः । दिवो देवता, भूमेर्मनुष्या, अन्तरिक्षस्य पितरः । एवं त्रयो वेदाः । द्वयोर्देवमनुष्यसम्बन्धोक्तत्वात्पारिशेष्यात्पितृभ्यः सामवेदः ।

**तस्याशुचिध्वनिः** । नात्र तदीयस्य ध्वनेरशुचित्वं परमार्थतो विज्ञेयम् । किं तर्हि, यथाऽशुचिसन्निधाने नाध्येतव्यं एवं तत्सन्निधान इति सामान्यमशुचित्वालम्बनम् ।

अयं चाध्ययनविधौ प्रकरणात्साम्नि गीयमाने ऋग्यजुःप्रतिषेधः, यज्ञप्रयोगे ॥ १२४ ॥

**एतद्विदन्तो विद्वांसस्त्रयीनिष्कर्षमन्वहम् ॥**

**क्रमतः पूर्वमभ्यस्य पश्चाद्वेदमधीयते ॥ १२५ ॥**

एतत्त्रिलोक्याधिष्ठातृसम्बन्धित्वं ‘ऋग्वेदो देवदैवत्य’ इत्यादि विदन्तो विद्वांसः प्राज्ञास्त्रया निष्कर्षं सारभूतं पूर्वमभ्यस्य प्रणवव्याहृतिसावित्राख्यमुक्तेन क्रमेण पश्चाद्वेदमधीयते पठन्ति । तेन त्रयो लोकास्त्रिस्रो देवता एतत्त्रिकाध्ययनेन परिगृहीता भवन्ति ।

उक्तोऽप्ययमर्थो द्वितीयेऽध्याये पुनरुच्यते । यथाऽनध्यायेषु न पठ्यते तथा त्रया निष्कर्षं प्रागनधीते ॥ १२५ ॥

**पशुमण्डूकमार्जारश्वसर्पनकुलासुभिः ॥**

**अन्तरागमने विद्यादनध्यायमहर्निशम् ॥ १२६ ॥**

अन्तरागमनेऽध्याप्याध्यापकयोर्मध्येनाधोयानानां वा ।

अहर्निशमहोरात्रम् ।

गौतमे तु “त्र्यहमुपवासो विप्रवासश्चेत्तः” । श्मशानाध्ययने च एतदेव । अत्र विकल्पो विज्ञेयः ॥ १२६ ॥

**द्वावेव वर्जयेन्नित्यमनध्यायौ प्रयत्नतः ॥**

**स्वाध्यायभूमिं चाशुद्धामात्मानं चाशुचिं द्विजः ॥ १२७ ॥**

नित्यग्रहणात्पूर्वत्रानध्यायानां विकल्पः । तत्रापि येषां नित्यत्वमात्रं तत्प्रदर्शितमेव, यत्र नित्यग्रहणमर्थवादो वा यथा “अमावास्या गुरुं हन्तीति” ।

**भूमेश्चाशुद्धिरस्थिभगलिङ्गादिकामध्यादिसंसर्गः ।**

**आत्मनस्तु पञ्चमे वक्ष्यते ।**

यद्यप्यध्ययनविधिप्रकरण एतावनध्यायौ तथापि नैगके भवतः । न हाशुचिरधि-क्रियते । तथा च ब्राह्मणं “तस्य वा एतस्य यज्ञस्य द्वावनध्यायौ यदात्माऽऽशुचिर्यदेश” इति । ब्रह्मयज्ञश्च नित्यो जपः ॥ १२७ ॥

अमावास्यामष्टमीं च पौर्णमासीं चतुर्दशीम् ॥

ब्रह्मचारी भवेन्नित्यमप्युतौ स्नातको द्विजः ॥ १२८ ॥

**ब्रह्मचारी भवेत्** ब्रह्मचारिधर्मो मैथुननिवृत्तिरतिदिश्यते, न पुनर्भिक्षाचरणादिः ।  
**अप्युताविति** सम्बन्धात्तदेव प्रथमं हृदयमागच्छति ।

अन्ये तु मधुमांसनिवृत्तिमपीच्छन्त्येतेष्वहःसु । तत्र स्मृत्यन्तरमुदाहार्यम् ।

“षष्ठ्यष्टमीममावास्यामुभयत्र चतुर्दशीम् । वर्जयेत्पौर्णमासीं च तैले मांसे भगे चतुरे ॥”

अन्ये त्वाहुः—“ब्रह्मचारीति’विशिष्टाश्रमिणो नामधेयमेतत् । अत आश्रमान्तरवर्तिनि गृहस्थादौ प्रयुज्यमानो वेदग्रहणार्थधर्मलक्षणयाऽतिदेशार्थो भवति । **ब्रह्मचारी भवेत्** । परशब्दे हि परत्र प्रयुज्यमानो वत्यर्थं गमयति । सर्वेषु ब्रह्मचारिधर्मेषु प्राप्तेष्वग्नीन्धनभैक्ष्यचरणादयः ‘आ समावर्तनात्कुर्यादिति’वचनात्, ‘गृहस्थः शेषभुगिति’ च प्रत्यक्षे विनिवर्तन्ते । केवलं मधुमांसमैथुनप्रतिषेधमात्रमतिदिश्यत” इति ।

प्रसिद्धस्तु ब्रह्मचारिशब्दे मैथुननिवृत्तावेवेति यत्किञ्चिदेतत् ॥ १२८ ॥

न स्नानमाचरेद्भुक्त्वा नातुरो न महानिशि ॥

न वासोभिः सहाजस्रं नाविज्ञाते जलाशये ॥ १२९ ॥

नित्यस्य स्नानस्य भुक्तवतः प्राप्त्यभावाभायं प्रतिषेधः । स्मृत्यन्तरे हि “स्नानं महायज्ञाः शेषभोजनम्” इत्यर्थक्रमः श्रुतः । न चण्डालस्पर्शनादिनिमित्तकस्यापि, “नाशुचि ज्ञमपि तिष्ठेदिति” विरोधात् । अत इच्छालक्षणस्य घर्माद्यपनेदहेतोरायं प्रतिषेधः ।

**आतुरो** व्याधिगृहीतः । तस्य सर्वप्रकारस्नानप्रतिषेधोऽशुचित्वेऽपि । “सर्वत एवात्मानं गोपायेदिति” । “का तर्हि तस्य शुद्धिः” मार्जनं मन्त्रवत्प्रोक्षणं वस्त्रत्याग एवमादि कर्तव्यम् ।

**महानिशा** चतुर्मुहूर्ते उभयतोऽर्धरात्रितः ।

ये तु—“महती निशा यस्मिन्काले हेमन्तादाविति” व्याचक्षते-तेषां माघफाल्गुनयोः प्रातःस्नानविधिविरोधादप्यव्याख्यानम् । नापि हैमन्तिकीषु रात्रिषु निषेध इति प्रमाणमस्ति द्वितीयस्य निशाशब्दस्याभावात् ।

**वासोभिरिति** सामर्थ्यलक्षणे शीतादौ वाससां बहुत्वे सति प्रतिषेधः । एकेन विहितमेव “न नग्नः स्नायादिति” ( ४ । ४५ ) । द्वाभ्यामनियमः । बहूनां प्रतिषेधः ।

**जलाशयो** जलाधारः **अविज्ञातः** गाधागाधतया ग्राहादिभयेन च ।

**अजस्रं** सर्वदेत्यर्थः ॥ १२९ ॥

देवतानां गुरो राज्ञः स्नातकाचार्ययोस्तथा ॥

नाक्रामेत्कामतश्छायां बभ्रुणो दीक्षितस्य च ॥ १३० ॥

प्रतिकृतयोऽत्र देवतास्तासां छायासम्भवात् । गुरुः पिता । आचार्य उपनेता । भेदोपादानमातिदेशिकगौरवनिवृत्त्यर्थम् । तेन मातुलादिषु नायं विधिरिति । केचित् “स-  
माचारविरोधान्नैतद्युक्तं गोबलीवर्द्धवद्भेदो विज्ञेय” इति वदन्ति । बभ्रुः कपिलो वर्णः ।  
तद्गुणयुक्तं द्रव्यम् । बभ्रुवत्र गौः कपिला, सोमलता वा । उभयोर्बभ्रुशब्देन वेदे  
प्रयोगदर्शनात् ।

कामत इत्यबुद्धिपूर्वमदोषः ॥ १३० ॥

मध्यदिनेऽर्धरात्रे च श्राद्धं भुक्त्वा च सामिषम् ॥

सन्ध्ययोरुभयोश्चैव न सेवेत चतुष्पथम् ॥ १३१ ॥

मध्याह्नेऽर्धरात्रे महानिशायां समांसं च श्राद्धं भुक्त्वा न सेवेत । चिरं न तत्रा-  
सीत । यदि कथंचिद्ग्रामादि गच्छतो नान्तरेण चतुष्पथं मार्गान्तरमस्ति, तदा तावन्मा-  
त्रसम्बन्धो न निषिध्यते ।

केचित्तु चकारमेवं योजयन्ति—‘श्राद्धं भुक्त्वा सामिषं चान्यदपि भोजनम्’ ।  
अस्मिंश्च सम्बन्धे समाचारोऽन्वेष्टव्यः । नान्यथा व्यवहितः सम्बन्धो लभ्यते ॥ १३१ ॥

उद्धर्तनमपस्नानं विष्णून् रक्तमेव च ॥

श्लेष्मनिष्ठयूतवान्तानि नाधितिष्ठेत्तु कामतः ॥ १३२ ॥

उद्धर्तनमभ्यङ्गमलापकर्षणं पिष्टादि । अपस्नानमुपयुक्तमुदकम् । निष्ठयूतम-  
श्लेष्मरूपमपि भुक्त्वा त्यक्तं ताम्बूलवीटिकादि ।

अधिष्ठानं तदुपरिस्थानम् ।

कामतः । अज्ञानपूर्वमदोषः ॥ १३२ ॥

वैरिणं नोपसेवेत सहायं चैव वैरिणः ॥

अधार्मिकं तस्करं च परस्यैव च योषितम् ॥ १३३ ॥

वैरी शत्रुस्तस्य सदैव उपायनप्रेषणान्येकत्र स्थानासने गृहमनादिकथाप्रवृत्तिरित्यं-  
वमादि न कार्यम् ।

अधार्मिकः पातकी, यश्च कुसृत्या वर्तते ।

तस्करश्चौरः ।

अस्मादेव च भेदोपादानादधार्मिको न सर्वः, किंतिहिं यथा व्याख्यातम् ।

परस्य योषितं स्त्रियम् । योषिद्गह्वणात्र पत्न्येव कित्वा<sup>१</sup>वरुद्धाऽपि, वैरकरण-  
त्वादुभयोर्दृष्टदोषनिमित्तैश्च प्रतिषेधः, साहचर्यात् । उत्तरत्र च 'दार'ग्रहणमदृष्टदोषा-  
तिशयदर्शनार्थम् । न पुनरेवं वक्तव्यं "योषितमिति सामान्यनिर्देशे दारशब्दार्थवादाद्वि-  
शेषावगतिः ।" नायमस्यार्थवादः । भिन्नमेवैतद्वाक्यम् ॥ १३३ ॥

न हीदृशमनायुष्यं लोके किञ्चन विद्यते ॥

यादृशं पुरुषस्येह परदारोपसेवनम् ॥ १३४ ॥

अजीर्णकारकभोजनादि सुवर्णापहरणादि न हीदृशमनायुष्यमायुष्यक्षयकरं यादृशं  
परदारगमनम् । अदृष्टेन दृष्टेन च दोषः ॥ १३४ ॥

क्षत्रियं चैव सर्पं च ब्राह्मणं च बहुश्रुतम् ॥

नावमन्येत वै भूष्णुः कृशानपि कदाचन ॥ १३५ ॥

अवमान अनादरो गौरवाभावस्तिरस्कारश्च ।

कृशानपि तदात्वे प्रीतिं कर्तुमसमर्थानपि ॥ १३५ ॥

एतत्त्रयं हि पुरुषं निर्दहेदवमानितम् ॥

तस्मादेतत्त्रयं नित्यं नावमन्येत बुद्धिमान् ॥ १३६ ॥

निर्दहेत् अवमन्तारं पुरुषम् ।

त्रयमवमानितम् । क्षत्रियः सर्पो दृष्ट्या शक्त्या, ब्राह्मणो जपहोमैः  
अदृष्टेन च दोषेण ।

तस्मादेतत् त्रयं नित्यमित्युपसंहारः । विधाय दोषदर्शनं पुनरुपसंहारो यत्नेन  
परिहारार्थः । यत्नातिशयाच्च प्रायश्चित्ते गौरवमप्यनुमीयते ॥ १३६ ॥

नात्मानमवमन्येत पूर्वाभिरसमृद्धिभिः ॥

आमृत्योः श्रियमन्विच्छेन्नैनं मन्येत दुर्लभाम् ॥ १३७ ॥

असमृद्धिर्धनाद्यसंपत्तिः, कृष्यादिना धनार्जनवासरे । तत्र नात्माऽवमन्तव्यो  
दुर्भगाऽहमकृतपुण्यो, नास्मिन्नवसरे धनं मया लब्धं, कुतोऽन्यथा प्राप्स्यामीति  
भावसाक्षे भावनीयः ।

आ मृत्योः श्रियमन्विच्छेत् । आऽन्यादुच्छ्वासाद्धनार्जनकामो न त्यक्तव्यः ।

न चैनं श्रियं दुर्लभां मन्येत । 'अवश्यं मम सम्पद्यते मद्बन्धवसाय' इति  
गृहदौःस्थित्याद्यपरिगणय्य तद्वर्जने प्रवर्तितव्यम् । अस्ति कस्यचित्सुभाषितम्—



“हीनाः पुरुषकारेण गणयन्ति ग्रहस्थितिम् ।

सत्त्वोद्यमसमर्थानां नासाध्यं व्यवसायिनाम् ॥”

अनेन चैतद्दर्शयति । ‘अहं दुर्गतः क्लेशप्राप्यधन आधानादौ नाधिक्रिये । ततोऽग्नि-  
होत्रहोमक्लेशादुत्तोर्णोऽस्मीति’ यस्य बुद्धिः स न सम्यङ्मन्यत इति । अतस्त-  
दर्थं प्रयतेत ॥ १३७ ॥

सत्यं ब्रूयात्प्रियं ब्रूयान्न ब्रूयात्सत्यमप्रियम् ॥

प्रियं च नानृतं ब्रूयादेष धर्मः सनातनः ॥ १३८ ॥

अर्थप्रयुक्तवचनं सत्ये नियम्यते । यथादृष्टं श्रुतं च सत्यम् ।

प्रियं ब्रूयात् । द्वितीयोऽयं विधिः । औदार्यादिगुणानुक्षणं परस्यादृष्टेनापि  
केनचिदवसरेण । तथा पुत्रजनमादि ‘ब्राह्मण पुत्रस्ते जात’ इत्यस्यपि स्वप्रयोजने यदि  
सत्यं तद्वक्तव्यम् । यदि तस्य तन्न विदितम् ।

‘सत्यं’ प्रियमप्रियं वाऽस्ति । प्रियं दर्शितं—‘ब्राह्मण पुत्र’ इत्यादि । अप्रियं यथा  
‘ब्राह्मण कन्या ते गर्भिणी’-तदसत्यं न ब्रूयात् सत्यमपि कन्यागर्भग्रहणमप्रियत्वादप्रकाश्यम् ।  
सत्यां गतौ तूष्णीमासितव्यम् । ननु गर्भिण्यामगर्भिणीति वक्तव्यं प्रियत्वादत आह  
प्रियं च नानृतं ब्रूयादिति । एवं च यस्य प्रथमः साक्षात्कारस्तेन तत्र तूष्णी-  
मासितुं लभ्यते ।

एष सनातनो धर्मः । सनातनो नित्यो वेदस्तेन विहितत्वाद्धर्मोऽपि  
सनातनः ॥ १३८ ॥

भद्रं भद्रमिति ब्रूयाद्भद्रमित्येव वा वदेत् ॥

शुष्कवैरं विवादं च न कुर्यात्केनचित्सह ॥ १३९ ॥

अत्र प्रथमस्य भद्रशब्दस्य नञ्छ्लोपं व्याचक्षते । यद्भद्रं तद्भद्रमिति ब्रूयात्  
इति करणः प्रदर्शनार्थः । ‘कल्याणं’ ‘मङ्गलं’ ‘सिद्धं’ ‘श्रेय’ इत्यादयः सिद्धाः शब्दाः  
प्रयोक्तव्याः ।

पूर्वपदस्यापि प्रदर्शनार्थत्वेऽन्धे ‘चक्षुष्मान्’ मूर्खे ‘प्राज्ञ’ इत्यादिवचनं लभ्यते । अथवा  
भद्रमित्येष एव शब्द एवमादिषु वक्तव्यः ।

शुष्कवैरं असत्यार्थादिप्रयोजने आहोपुरुषिकं दक्ष्यं न कर्तव्यम् ।

एवं राजाधिकरणे विवादं शुष्कमेवेत्यादि सम्पद्यते ।

केनचिदसमर्थेनापि ॥ १३९ ॥

नातिकल्यं नातिसायं नातिमध्यं दिने स्थिते ॥

नाज्ञातेन समं गच्छेन्नैको न वृषलैः सह ॥ १४० ॥

अतिकल्यशब्दश्चाहर्मुखे वर्तते । उषःकाले न गन्तव्यम् ।

अतिसायं पश्चिमसन्ध्यासमये अज्ञातेन पुरुषेण सह न गच्छेत् ।

असहायश्च वृषलैः शूद्रैश्च सह ॥ १४० ॥

हीनाङ्गानतिरिक्ताङ्गान्विद्याहीनान्वयोतिगान् ॥

रूपद्रविणहीनांश्च जातिहीनांश्च नाक्षिपेत् ॥ १४१ ॥

हीनाङ्गाः काणकुष्ठिकुब्जादयः । अतिरिक्तमधिकं अङ्गे येषां श्लोपद्यादयः । विद्याहीना मूर्खाः । वयोतिगा अत्यन्तवृद्धाः । रूपहीना दुःसंस्थानाश्चिपिट-  
केकरादयः । द्रविणहीनाः द्रविद्राः । द्रविणं धनं तेन हीना वर्जिताः । जात्या  
हीना निकृष्टजातयः कुण्डगोलकाद्याः । तान्नाक्षिपेत् । 'आक्षेपः' कुत्सा । एतेषां  
एतैः शब्दैराह्वानमेव कुत्सा ॥ १४१ ॥

न स्पृशेत्पाणिनोच्छिष्टो विप्रो गोब्राह्मणानलान् ॥

न चापि पश्येदशुचिः स्वस्थो ज्योतिर्गणान्दिवि ॥ १४२ ॥

उच्छिष्टो भुक्तवाननाचान्तः कृतमूत्रपुरीषश्च । अशुचिमात्रमिहोच्छिष्टशब्देना-  
च्यते । तथा चोच्छिष्टस्य गवादिस्पर्शः प्रतिषिध्यते । अशुचिशब्देन प्रायश्चित्तं वक्ष्यति ।

पाणिग्रहणमतन्त्रम् । अन्येनाप्यङ्गेन स्पर्शो नेष्यते । वस्त्राद्यन्तरिते न निषेधः ।

दिवि ज्योतिर्गणं न पश्येत् । स्वस्थोऽनातुरः । दिवीतिवचनाद्भूमौ ज्याति-  
पोऽग्नेरप्रतिषेधः ॥ १४२ ॥

स्पृष्टैतानशुचिर्नित्यमद्भिः प्राणानुपस्पृशेत् ॥

गात्राणि चैव सर्वाणि नाभिं पाणितलेन तु ॥ १४३ ॥

अविशेषवचनेऽपि प्राणाश्चक्षुरादय एव मूर्धन्या उच्यन्ते । प्राणशब्दश्चक्षुरादि-  
वचनो वेदे प्राणसम्भव उपनिषदि दृश्यते ।

गात्राणि अंसजानुपादादीनि ।

पाणितलेनापो गृहीत्वा स्पृशेत् ॥ १४३ ॥

अनातुरः स्वानि खानि न स्पृशेदनिमित्ततः ॥

रोमाणि च रहस्यानि सर्वाण्येव विवर्जयेत् ॥ १४४ ॥

**अनिमित्ततः** कण्डूयनादिनिमित्तं विना । **स्वानि खानि** चक्षुरादीनि छिद्राणि न स्पृशेत् ।

**रहस्यानि** कक्षोपस्थगतानि **विवर्जयेत्** प्रकृतेन स्पर्शेन । श्लोकपूरणार्थमाख्या-  
तान्तरोपादानम् ।

अन्ये त्वाहुः आख्यातान्तरनिर्देशाद्दर्शनं प्रतिषिध्यते ॥ १४४ ॥

**मङ्गलाचारयुक्तः** स्यात्प्रयतात्मा जितेन्द्रियः ॥

जपेच्च जुहुयाच्चैव नित्यमग्निमतन्द्रितः ॥ १४५ ॥

अभिलषितायुर्धनादिसिद्धिर्**मङ्गलम्** । तदर्थमाचारो **मङ्गलाचारो** गोरोचनाति-  
लकशुभफलादिस्पर्शस्तेन युक्तो नित्यं तत्सेवापरः स्यात् ।

‘ननु चाचारस्य प्रामाण्यमुक्तमेव’ ।

सत्यम् । अदृष्टस्यार्थस्यानेनोच्यते । दृष्टबुद्ध्या हि क्रियमाणस्य व्यभिचारदर्शनेन  
कश्चिदनादरपरः स्यात् । तदर्थं पुनरुच्यते । यथा प्रस्थानकाले सन्निहिते पुनः कथनं  
दध्यादौ वन्दनं, शुक्लनिवसनदर्शनं, दक्षिणतः कपिञ्जलवासितं, फलिते वृक्षे दक्षिणत एव  
वायसस्य,—एवमादि मङ्गलार्थमादरणीयं; विपरीतं वर्जनीयम् ।

**जितेन्द्रियो** विषयेष्वलालसः । पुरुषार्थतयैतदसकृदुक्तमपि विनिपातनिवृत्त्यर्थ-  
मुच्यते ।

**अग्नेरन्यत्रापि** होमसम्भयाज्जुहुयादग्निमित्याह ।

**अतन्द्रित** इत्युक्तानुवादः ॥ १४५ ॥

**मङ्गलाचारयुक्तानां** नित्यं च प्रयतात्मनाम् ॥

जपतां जुहतां चैव विनिपातो न विद्यते ॥ १४६ ॥

**विनिपातः** प्राकृताशुभनिमित्तको दैवोपद्रवो व्याधिर्धननाश इष्टविद्यागादिः ।  
स एवमाचाराणां माङ्गल्यकान्निवर्तते ।

अनेनापि नित्यतैवोक्ता भवति, सत्यपि फलार्थत्वे । न हि कश्चिदैवोपद्रवानिवृत्ति-  
मर्थयते । अतो ‘नित्य’ग्रहणमनुवादः । अथापि कश्चिद्वनर्धी स्यात्तथापि नित्य एवार्थ-  
विधिः । एवं चोभयार्थता तस्य नित्याधिकारवृत्तिर्विनिपातनिवृत्तिश्च ॥ १४६ ॥

वेदमेव जपेन्नित्यं यथाकालमतन्द्रितः ॥

तं ह्यस्याहुः परं धर्ममुपधर्मोऽन्य उच्यते ॥ १४७ ॥

जपेष्ट जुहुयाच्चैवेत्युक्तम् । तत्र तावज्जपस्य साधनमाह वेदमेव जपेदिति ।  
अवशिष्टोऽर्थवादः ।

यथाकालं यस्मिन्यस्मिन्काले । वीप्सायामन्ययोभावः । यदैव ह्यैहिकी चेष्टा  
नातिपद्यते तदैव जपेत् । अन्यान्यग्निहोत्रादिकर्माणि नियतकालानि । जपस्य तु शुचि-  
त्वमेव कालः ।

अयं मुख्यो धर्मः । उपधर्मः । धर्मस्य समीपे उपधर्मः । समीपप्रधानस्तत्पुरुषो  
नाव्ययीभावः । “उपमानानि सामान्यवचनैरिति” ( व्या० सू० २ । १ । ५५ ) यथा ।  
धर्मान्तरनिन्दा वेदजपस्तुत्यर्था, न तन्निषेधार्था ॥ १४७ ॥

वेदाभ्यासेन सततं शौचेन तपसैव च ॥

अद्रोहेण च भूतानां जातिं स्मरति पौर्विकीम् ॥ १४८ ॥

अद्रोहोऽहिंसा ।

भूतानि स्थावरजङ्गमानि ।

जातिस्मरफलान्येतानि कर्माणि चत्वारि यावज्जीवमनुष्ठीयमानानि भवन्ति ।

जातिर्जन्मान्तरम् ।

पूर्वभवा पौर्विकी ॥ १४८ ॥

पौर्विकीं संस्मरन् जातिं ब्रह्मैवाभ्यस्यते द्विजः ॥

ब्रह्माभ्यासेन चाजस्रमनन्तं सुखमश्नुते ॥ १४९ ॥

मनु चेष्टफलकामः सर्वं समीहते । न च जन्मान्तरानुस्मरणमेकान्तसुखं येन फलत्वेन  
वेदाभ्यासादिचतुष्टयस्य वर्ण्यते । तत आह पौर्विकीं जातिं स्मरन् ब्रह्म वेद  
अभ्यस्यते तत्र श्रद्धावान् भवति । ‘ईदृशो ब्रह्माभ्यासो येन जन्मान्तरं स्मर्यते’ इति ।  
स्मरन्पुनस्तदभ्यासे वर्तते । तस्माच्चानेकजन्माभ्यस्तादनन्तरं ब्रह्मप्राप्तिलक्षणं सुखम् ।  
अजस्रमपुनरावृत्तिं अश्नुते प्राप्नोति । ‘अनन्त’शब्देन सुखविशेष उपलक्ष्यते,  
असाधना परितृप्तिरात्मनः । तस्याजस्रपदेन शाश्वतं प्रतिपाद्यते । तादृशं सुखं प्राप्यते, न  
चैतत्क्षीयते ।

समानार्थावप्यपुनरुक्तौ । यथा ‘वृत्तकं वहतः पुरीषमिति’ । वृत्तकमुदकं पुरीषं  
च । तत्रैको रूढोऽपरः क्रियाशब्दः । ‘पुरीषं’ पूरणसमर्थं ‘वृत्तक’मुदकम् ॥ १४९ ॥

सावित्रान् शान्तिहोमांश्च कुर्यात्पर्वसु नित्यशः ॥

पितृश्चैवाष्टकास्वर्चेन्नित्यमन्वष्टकासु च ॥ १५० ॥

पूर्वोक्तानां होमानां स्वरूपमुच्यते ।

**सावित्राः** सवितृदेवताकाः ।

**पवसु** च पौर्णमास्यमावास्यायोः कर्तव्याः ।

शान्त्यर्था होमा अनिष्टनिवृत्तिप्रयोजनाः ।

द्रव्यं चात्राज्यमेवानुपात्तद्रव्यविशेषेषु सर्वहोमेषु श्रूयते “सर्वस्मै वा एतद्यज्ञाय गृह्यते यत् ध्रुवायामाव्यमिति” । पर्वस्विति च सप्तमी द्वितीयार्थे द्रष्टव्या । अधिकरणमग्निर्होमस्य, न कर्म कचित् । होतव्यानि पठ्यन्ते—‘लाजाज्यमांससत्तुदधिपयोधानाः पिष्टमित्यादि’ ।

एते च होमा अपूर्वाः । यावती च समाचारादितिकर्तव्यता सा प्राग्वर्णिता ।

**अष्टका** ऊर्ध्वमाप्रहायण्यास्तमिस्रपक्षाणां तिस्रोऽष्टम्यः । केषांचित् “हेमन्तशिशिरयोश्चतुर्णामपरपक्षाणामिति” वचनम् । तत्र **पितृ** नर्चयेच्छ्राद्धेन । पितृशब्दः पूर्वप्रमीत-पित्रादिवचनः । **अन्वष्टका**स्ता एव नवम्यः ॥ १५० ॥

**दूरादावसथान्मूत्रं दूरात्पादावसेचनम् ॥**

**उच्छिष्टान्ननिषेकं च दूरादेव समाचरेत् ॥ १५१ ॥**

पादाववसिच्येते येनोदकादिना तत्पादावसेचनं तद्दूरात्क्षिपेत् । अथवा पाद-प्रक्षालनमेव दूरात्कुर्यात् ।

**निषेकः** परिषेकः । तैलादिकृतस्नानोदकमपि शक्यते निषेकशब्देनाभिधातुम् । उपयुक्तशेषस्य त्याज्यस्यायं दूरते निषेप उच्यते । तद्धि **निषेक**शब्देन प्रसिद्धतरम् ॥ १५१ ॥

**मैत्रं प्रसाधनं स्नानं दन्तधावनमञ्जनम् ॥**

**पूर्वाह्ण एव कुर्वीत देवतानां च पूजनम् ॥ १५२ ॥**

अर्थवादेषु पञ्चङ्गसंस्तवे **मैत्रः** पायुरिति श्रूयते । तदिहाप्यभेदोपचारान्मित्रः पायु-स्तत्र भवं शौचं मैत्रम् ।

**प्रसाधनं** केशरचनानुपलेपनादि ।

अथवा विशेषणविशेष्ये पदे ‘मैत्रं प्रसाधनम्’ । अकृतशकृताऽपि प्रातः पायुप्रक्षालनं कर्तव्यम् । यथा हि सुप्तस्य लालास्रावादेरवश्यं भावित्वान्मुखधावनं विहितम्, एवमेतदपि विनैव वा निमित्तेन मुखस्य जघन्ययोरङ्गयोः प्रक्षालनमवश्यं कर्तव्यम् ।

अन्ये त्वाहुमित्रकार्यं ‘मैत्रं,’ तत्सर्वकार्येभ्योऽन्तरङ्गेभ्योऽपि पूर्वं कर्तव्यम् । तत्राप्यशुचेः क्षणमप्यवस्थाभावात्स्वकार्यापेक्षया पूर्वत्वं द्रष्टव्यम् । तदा च पूर्वाह्णशब्दः कार्यान्तरेभ्यः पूर्वतामात्रोपलक्षणार्थः, न पुनरपराह्णप्रतिषेधार्थः ।

अथवा मित्र आदित्यस्तदुपस्थानं मैत्रम् ॥ १५२ ॥

दैवतान्यभिगच्छेत्तु धार्मिकांश्च द्विजोत्तमान् ॥

ईश्वरं चैव रक्षार्थं गुरुनेव च पर्वसु ॥ १५३ ॥

अभिवादयेद्बृद्धांश्च दद्याच्चैवासं स्वकम् ॥

कृताञ्जलिरुपासीत गच्छतः पृष्ठतोऽन्वियात् ॥ १५४ ॥

श्रुतिस्मृत्युदितं सम्यङ्निबद्धं स्वेषु कर्मसु ॥

धर्ममूलं निषेवेत सदाचारमतन्द्रितः ॥ १५५ ॥

आचाराल्लभते ह्यायुराचारादीप्सिताः प्रजाः ॥

आचाराद्धनमस्यमाचारो हन्त्यलक्षणम् ॥ १५६ ॥

न चायमेष विद्वत्तादिगुणसम्पन्नः साध्यते । प्रजाया ह्येते गुणाः प्रार्थ्यन्ते । तदुक्तम्  
“तथा गवा किं क्रियते यान धेनुर्न गर्भिणी । कोऽर्थः पुत्रेण जातेन यो न विद्वान्न धार्मिकः”

अज्ञाद्यमपि प्रभूतं यदसद्व्यसनैरपि अज्ञायम् ।

अलक्षणं स्कन्धोपरि तिलकादि दारिद्र्यादिदौर्भाग्यसूचकम् । तदप्याचारो हन्ति ।

तेन ह्यधर्म आचारपरत्वेन नश्यति ॥ १५६ ॥

दुराचारो हि पुरुषो लोके भवति निन्दितः ॥

दुःखभागी च सततं व्याधितोऽल्पायुरेव च ॥ १५७ ॥

सर्वलक्षणहीनोऽपि यः सदाचारवान्नरः ॥

श्रद्धधानोऽनमूयश्च शतं वर्षाणि जीवति ॥ १५८ ॥

यद्यत्परवशं कर्म तत्तद्यत्नेन वर्जयेत् ॥

यद्यदात्मवशं तु स्यात्तत्तत्सेवेत यत्नतः ॥ १५९ ॥

यत्परप्रार्थनया स्वपरहितादि क्रियते तत्परवशं वर्ज्यते, न तु यद्वृत्तिसाध्यमा-  
त्स्वियादि । तद्धि स्ववशमेव । तद्विषयकमेव श्रुत्यादि स्वीक्रियते । न चानेन परवशमपि  
दोषितस्य निषिध्यते । स्मृत्या श्रुतिं बाधितुमन्याय्यत्वात् । उक्ते च विषये सावकाशत्वा-  
त्स्मृतेः ।

यत्स्वात्मनो वश्यं, स्वल्पया धनमात्रया परोपकारः स्वल्पोऽपि, स्वयं तत्कर्म कुर्यात् ।

नित्यकर्मासम्पत्तौ कुटुम्बोपयोगिनि धनेऽसति कर्तव्यैव याच्न्वा, उपायान्तराभावे ।  
किन्तु ‘विशेषतो यद्ये’ ‘विशेषतो दास्य’ इति सत्यां कस्याञ्चिद्धनमात्रायां सन्तोषपरं  
भवितव्यमित्येवमस्य तात्पर्यम् ॥ १५९ ॥

सर्वं परवशं दुःखं सर्वमात्मवशं सुखम् ॥

एतद्विद्यात्समासेन लक्षणं सुखदुःखयोः ॥ १६० ॥

याच्च्वा निन्दति ।

यत्परवशं तत्सर्वं दुःखम् । तिष्ठतु तावत्परस्य गृहद्वार्युपस्थानमनुवृत्तिरत्र  
चामुत्र च भ्रमणम् । यत्तु

“सङ्कल्प एव याच्च्वायां हृदयं न प्रसह्यते । नूनं मायामसन्दिग्धां सृष्टिर्नासौ स्वयम्भुवः॥”

समासेन संचोपेणैतद्दुःखस्य लक्षणं याभ्याच्च्वा । सुखं चैतद्याऽस्पृहा ॥ १६० ॥

यत्कर्म कुर्वतोऽस्य स्यात्परितोषोऽन्तरात्मनः ॥

तत्प्रयत्नेन कुर्वीत विपरीतं तु वर्जयेत् ॥ १६१ ॥

आत्मतुष्टेः प्रागुक्तायाः पुनर्वचनं स्मरणार्थम् । विषयश्च तस्या दर्शन एव ।

यत्र कर्मणि क्रियमाणे किंकथिका न भवति; तत्कर्तव्यम् । यत्र तु हृदयं न तुष्यति,  
तद्वर्जनीयम् ॥ १६१ ॥

आचार्यं च प्रवक्तारं पितरं मातरं गुरुम् ॥

न हिंस्याद् ब्राह्मणान् गाश्च सर्वाश्चैव तपस्विनः ॥ १६२ ॥

आचार्य्य उपनेता । प्रवक्ता अध्यापको व्याख्याता । गुरुस्ताभ्यामन्यः  
पितृव्यमातुलादिः । सर्वाश्चैव तपस्विनः ।

प्रायश्चित्तप्रवृत्तान्पातकिनोऽपीति सर्वग्रहणम् ।

अविशेषेण सर्वभूतानां तत्र तत्र हिंसा निषिद्धा । पुनर्वचनमाचार्यादीनामाततायि-  
नामपि निषेधार्थमिति केचित् । यस्तु “गुरुं वा बालवृद्धौ वा” (८. ३५०) इत्यादिरर्थ-  
वादोऽस्यैव प्रतिप्रसवः ।

उपाध्यायस्त्वाह । नायं प्रतिषेधः । पर्युदासोऽयम् । सङ्कल्पविधानार्थो “नोद्यन्तमादि-  
त्यमीचेत” इतिवत् । अतः प्रयत्नेऽतिक्रान्ते भवत्ययं सङ्कल्पप्रतिषेध इति ।

अथवा दुरुक्तभाषणं ‘हिंसा’ । ‘वाग्भिस्तैस्तैर्जघान ताम्’ इति प्रयोगदर्शनात् ।

अथवा प्रतिकूलाचरणे हन्तिः प्रयुक्तः ॥ १६२ ॥

नास्तिक्यं वेदनिन्दां च देवतानां च कुत्सनम् ॥

द्वेषं स्तम्भं च मानं च क्रोधं तैश्चैव च वर्जयेत् ॥ १६३ ॥

वेदप्रमाणकानामर्थानां मिथ्यात्वाध्यवसायो ‘नास्तिक्यम्’ । शब्देन प्रतिपादनं  
निन्दा । ‘पुनरुक्तो वेदोऽन्योऽन्यव्याहृतो नात्र सत्यमस्तीति’ भावदोषेण, न पूर्वपक्षमङ्गता ।

अग्न्यादयो 'देवता'स्तासां 'कुत्सनं' निन्दैव । यथा 'दग्धदैवेन हताः स्म' इति दैवे भवन्ति वक्तारः ।

द्वेषो मात्सर्यादिहेतुकाऽप्रीतिः ।

स्तम्भोऽहङ्कारादनम्रता । •

मानोऽहङ्कार आत्माभिमानः 'पण्डितोऽहमाह्वयोऽहमिति' । अमर्षः क्रोधस्तै-  
दृश्यं पारुष्यम् । द्वेषपूर्वकः क्रोधः ॥ १६३ ॥

परस्य दण्डं नोद्यच्छेत्क्रुद्धो नैनं निपातयेत् ॥

अन्यत्र पुत्राच्छिष्याद्वा शिष्ट्यर्थं ताडयेत्तु तौ ॥ १६४ ॥

येन दम्यते स 'दण्डः' करलगुडशिफारज्जुविदलादि । तं परस्य क्रुद्धः सन्नोद्य-  
च्छेन्नोत्तिपेत् । प्रहारार्थं तिर्यगपि न निपातयेत् । निपातनं वेगेन तदङ्गसंयोगः ।

पुत्रशिष्यावनुताडयेच्छिष्यावेणुदलचपेटाभिर्यथाऽष्टमे वक्ष्यति, न दण्डेन । तौ च न  
क्रोधेन, किं तर्हि 'शिष्ट्यर्थं' मनुशासनार्थं, बाल्याद्यदि चापलमाचरतः । तथा "पृष्ठतस्तु  
शरीरस्य" ( २८६ ) इतीषत्ताड्यौ ।

शिष्यग्रहणं दासीदासस्यापि प्रदर्शनार्थम् । समानकार्यत्वात् ॥ १६४ ॥

ब्राह्मणायावगुर्येव द्विजातिर्वधकाम्यया ॥

शतं वर्षाणि तामिस्त्रे नरके परिवर्तते ॥ १६५ ॥

अविशेषेण सर्वविषये ताडने निषिद्धे ब्राह्मणे तत् क्रियाया दोषातिशयदर्शनार्थं  
चश्लोकी ।

अवगुर्य उद्यम्यैव दण्डादि वधकाम्यया ताडनेच्छया । विनैव निपातेन ।  
शतं वर्षाणि नरके पच्यते परिवर्तते तत्फलमुपभुङ्क्ते ॥ १६५ ॥

ताडयित्वा तृणेनापि संरम्भान्मतिपूर्वकम् ॥

एकविंशतिमाजातीः पापयानिषु जायते ॥ १६६ ॥

संरंभः क्रोधावेशः, न तु नर्मणा । बुद्धिपूर्वम् ।

एकविंशतिमाजातीः । जातिर्जन्म । आकारोऽनर्थकः, प्रलम्बत इतिवत् ।

पापानां योनय इति तिर्यगजन्तवो दुःखबहुलाः । तिष्ठतु तावद्दण्डादिः पीडाकरपदार्थः ।

तृणेनापि ताडने दीर्घकालो नरकानुभवः ॥ १६६ ॥

अयुध्यमानस्योत्पाद्य ब्राह्मणस्यासृगङ्गतः ॥

दुःखं सुमहदामोति प्रेत्याप्राज्ञतया नरः ॥ १६७ ॥



अमृगलोहितम् । तदङ्गतोऽङ्गाद्यत्रोत्पादयति ब्राह्मणस्य खड्गप्रहारादिनाऽयुद्धय-  
मानस्य, न तु द्रोणाचार्यवत्क्षेत्रेण धर्मेण युयुत्सोः । सुमहद्दुःखं नरकादि प्रेत्य  
मृतो जन्मान्तरे ।

अप्राज्ञतयेत्यनुवादः । प्राज्ञो हि शास्त्रार्थज्ञानान् कथमप्येवं कुर्यात् ॥ १६७ ॥

शोणितं यावतः पांसून्त्संगृह्णाति महीतलात् ॥

तावतोऽब्दानमुत्रान्यैः शोणितोत्पादकोऽद्यते ॥ १६८ ॥

ईषत्प्रहारे पूर्वफलम् । अधिकं तु पांसवो रजांसि धूल्यवयवास्तान्यावतो यत्परि-  
माणान्गृह्णाति संहन्ति ब्राह्मणाङ्गच्युतं भूमिपतितं लोहितम् । तावतोऽब्दांस्तावन्ति  
वर्षाण्यमुत्र परलोकेऽद्यते श्वश्रृगालैर्यैः शोणितस्योत्पादकः प्रहर्ता ॥ १६८ ॥

न कदाचिद्विजे तस्माद्विद्वानवगुरेदपि ॥

न ताडयेत्तृणेनापि न गात्रात्स्नावयेदसृक् ॥ १६९ ॥

पूर्वस्य क्रियात्रयप्रतिषेधविधेरुग्रमननिपातनविषयस्योपसंहारः ।

न कदाचिदापद्यतीत्यर्थः ॥ १६८ ॥

अधार्मिको नरो यो हि यस्य चाप्यनृतं धनम् ॥

हिंसारतिश्च यो नित्यं नेहासौ सुखमेधते ॥ १७० ॥

सामान्यतः सर्वहिंसाप्रतिषेधशेषोऽयम् ।

अधर्मः शास्त्रप्रतिषिद्धोऽगम्यागमनादिस्तं चरन्त्यधार्मिकः ।

यस्य चानृनमेव धनम् । साक्ष्ये व्यवहारनिर्णयादौ चासत्यमुक्त्वा उत्कोचधनं  
साधयति ।

यश्च हिंसारतिर्हिंसार्या अभिरतो, वैरानुबन्धादर्थहेतोर्वा परान्दिनस्ति ।

नासौ सुखमेधते न सुखं प्राप्नोति ।

इहास्मिन्नोके ॥ १७० ॥

न सीदन्नपि धर्मेण मनोऽधर्मे निवेशयेत् ॥

अधार्मिकाणां पापानामाशु पश्यन्विपर्ययम् ॥ १७१ ॥

धर्मः शास्त्रमर्यादा । तेन वर्तमानः सीदन्नप्यवसादमपि प्राप्नुवन्नाधर्मे मनो  
निवेशयेत् । यत अधार्मिका यद्यपि चौर्योत्कोचदम्भादिभिर्धनसमृद्धा दृश्यन्ते,  
तथापि तेषामाशु विपर्ययो दृश्यते धननाशादि । अतो न धर्माद्विचलेत् ॥ १७१ ॥

सुहृद्भूत्वा दृष्टमर्थं दर्शितवान् । इदानीं शास्त्रार्थमाह ।

नाधर्मश्चरितो लोके सद्यः फलति गौरिव ॥

शनैरावर्त्यमानस्तु कर्तुर्मूलानि कृन्तति ॥ १७२ ॥

अनियतकालत्वाद्वैदिकानां शुभाशुभफलानां कर्मणामेवमुच्यते ।

नाधर्मश्चरितोऽनुष्ठितः सद्यः फलति फलं ददाति ।

वेदे हि कंवलं कर्मणां विहितप्रतिषिद्धानां सुखदुःखफलत्वं श्रुतम् । कालविशेषस्तु तावगमितः । वाक्यव्यापारो हि कर्तव्यतावगमपरत्वेऽपि कर्मफलसम्बन्धबोधमात्रे पर्यवस्यति, न कालविशेषमाक्षिपति फलवतां कर्मणाम् । नित्यानां तु फलतः कर्तव्यताप्रतिषिद्धपरिहारेऽपि नैव नरकादिदुःखनिवृत्तिकामस्याधिकारः, किन्तु शास्त्रप्रतिषेधसामर्थ्यात् । स तु प्रतिषेधो दुःखफलत्वं प्रतिषिद्धानुष्ठानस्य बोधयति । निपुणत एतदुच्यमानमतिग्रन्थविस्तरमाक्षिपतीत्युपरम्यते ।

गौरिव साधर्म्यवैधर्म्याभ्यामयं दृष्टान्तः । यथा गौः पृथिवी व्युत्पन्नी न तदैवानेकसस्यशालिनी भवति—किं तर्हि—परिपाकमपेक्षते—तादृशं वैदिकं कर्मेति साधर्म्यम् । वैधर्म्येणापि, यथा गौः पशुर्वाहदेहाभ्यां सद्यः फलति । नैवं धर्माधर्मौ ।

अधर्मग्रहणं धर्मस्यापि फलदानं प्रति कालानियमप्रदर्शनार्थम् ।

आवर्त्यमानः कालेनोपचीयमानः । कर्तुः प्रतिषिद्धानुष्ठानतुः मूलानि कृन्तति छिनत्ति । मूलकर्तनेन सर्वेण सर्वविनाश उपलब्ध्यते । यथा मूलच्छेदाद्वृक्षादिस्थावराणामपुनर्भवस्तद्वदधर्मकारिणाम् ॥ १७२ ॥

यदि नात्मनि पुत्रेषु न चेत्पुत्रेषु नप्तृषु ॥

न त्वेव तु कृतो धर्मः कर्तुर्भवति निष्फलः ॥ १७३ ॥

“इदमयुक्तं यदन्यकृतस्य कर्मणोऽन्यगामिता फलस्योच्यते । कर्तुः फलहानि वैदिकानि कर्माणि । न वैश्वानरन्यायोऽस्ति, श्रवणाभावात् । न हि पुत्राद्यर्थताऽत्र श्रुता” ।

सत्यम् । पुत्रे पीड्यमाने पीडितस्य पितुरधिकतरं दुःखं भवति । अतः कर्तुरेव दुःखम् । पुत्रस्यापि स्वकृतात्पौर्वदेहिकात्कर्माणस्तत्फलमित्यविरुद्धम् ।

एवं नप्तृष्वपि द्रष्टव्यम् । नप्तारः पौत्राः ।

कृतो धर्म इति संहितायास्तुल्यत्वादधर्माधर्मौ द्वावप्युपात्तौ ॥ १७३ ॥

अधर्मेणैधते तावत्ततो भद्राणि पश्यति ॥

ततः सप्तान् जयति समूलस्तु विनश्यति ॥ १७४ ॥

अधर्मेण प्रभुद्रोहादि नैधते वृद्धिं लभते । तावत्तस्मिन्नेव काले । ततो धनं ग्रामं वा प्राप्य । ततो भद्राणि बहुभृत्यगवाश्वादि सम्पत्तिलक्षणानि पश्यत्यनुभवति । ततः

सपत्नानरीन्द्रिराजयति परिभवति । तर्हि धर्मे स्थितान्कुतश्चन कुसृतिहीना लभन्ते । अतस्तेषां दारिद्र्यशब्द ऐश्वर्ये परिभवः ।

समूलं च कियन्तं कालमेवं भूत्वा सपुत्रज्ञातिधनवान्धवा उच्छिद्यन्ते ।

तस्माद्धर्मो न हातव्यः ॥ १७४ ॥

सत्यधर्मार्थवृत्तेषु शौचे चैवामेत्सदा ॥

शिष्याश्च शिष्याद्धर्मेण वाग्बाहूदरसंयतः ॥ १७५ ॥

सत्यं यथादृष्टार्थवादिता ।

धर्मः श्रुतिविषयौ विधिप्रतिषेधौ ।

सत्यस्य तादृष्येऽपि भेदेन निर्देशोऽतिशयार्थः । अनृतं पुरुषाणां स्वभावभूतम् । अतो यत्नेन पुनः पुनः प्रतिषिध्यते ।

आर्यावृत्तं सदाचारः । आर्याः शिष्टास्तेषां वृत्तमाचरितम् ।

तत्र आरमेत् । 'रतिः' परितोषः । एतेष्वर्थेषु परितोषोऽनेन विधीयते । अन्यानप्येवमाचारान्दृष्ट्वा मनःप्रसादं कुर्यात् ।

शिष्याश्चैव भार्यापुत्रदासच्छात्रा धर्मेणानुशासनीयाः । "पृष्ठतः तु शरीर-स्येत्यादि" ( ८.२.६६ ) धर्माः ।

वाग्बाहूदरसंयतः । सत्यसति च प्रयोजने अबहुभाषिता 'वाक्संयमः' । 'वाङ्मो' संयमो' बाहुबलाश्रयणेन कस्यचिदपि अपीडनम् । 'उदरस्य संयमो'ऽनौदारिकता अबहुभोजित्वम् । औदारिकता बहुभोजित्वं भोज्यविशेषे गर्धया परगृहे बाहुल्येन भोजनम् ।

उक्तोऽप्यर्थः पुनरुच्यते बहुकृत्वोऽपि पश्यं वदितव्यमिति सर्वत्र पौनरुक्त्य-परिहारः ॥ १७५ ॥

परित्यजेदर्थकामौ यौ स्यातां धर्मवर्जितौ ॥

धर्मं चाप्यसुखोदकं लोकसंकुष्टमेव च ॥ १७६ ॥

उक्तस्त्रिवर्गः पुरुषार्थः । कश्चित्तुल्यतां मन्यमानः—“अर्थकामपरिहारेण यथा धर्मः सेव्यते तद्विरोधी ज्योतिष्टोमादिः—स ह्यर्थविरोधी दक्षिणादिदानेन, कामविरोधी क्षीयितस्य ब्रह्मचर्यविधानात्—एवमर्थकामावपि धर्मपरिहारेण सेवेत । तत्र “न हिंस्याद्भूतानीति” यत्र कामो हिंसाया वैरानुबन्धाद्यः कश्चिद्वक्तुमिष्यते तत्र स विषय-प्रतिषेधाय, यत्र तु कस्यचिद्विंसयाऽर्थकामाविष्यते तत्र नास्ति हिंसादोष इति”—प्रवर्तते तद्भ्रान्तिनिवृत्त्यर्थमिदमुच्यते । परित्यजेत्परिहरेत्तादृशार्थकामौ यत्र धर्मविरोधः ।

एवं सर्वतो धर्मस्य बलीयस्त्वमुक्त्वा कस्मिंश्चिद्विषये तस्यापि परिहर्तव्यतामाह ।  
**धर्मं चाप्यसुखोदकम् ।** उदकं उत्तरकालः सोऽसुखो यस्य । यथा सर्वस्वदानं वा  
 ददाति धार्मिकोयं महापुण्य इति । यथा नदीतीरेष्वेकान्तेष्वपि प्राकृतजना बहवः  
 पश्यन्ति तत्र स्नानं भवतीत्यर्थस्नानं धर्माज्जनसमक्षापेक्षा तु साधुवादाय । यथा च तीर्थ-  
 काकेभ्यो दानं भवति दानं धर्मो दातृत्वप्रसिद्धयुत्पादनार्थत्वात्तेभ्यो भिद्यते । अथवा  
 यद्वह्यतया लोकः संक्रोशति । यथा गोरवध्यस्य वधः, मांसस्य भक्षणं च तद्विगर्हिततरं  
 पश्वन्तरेभ्यो लोके । दृष्टमूलश्चायमहिस्पर्शवत्प्रतिषेधः । विहितोऽयमर्थ इत्यवैद्यतया  
 प्राकृतजना अजानाना अधार्मिकत्वं यष्टुः प्रख्यापयेयुस्तेषां च बहुत्वतः प्रसिद्धया शिष्टा  
 अप्येवं प्रसिद्धमूलमनवगच्छन्तः परिवर्जयेयुः । तदुक्तं “धार्मिके सति राजनीति” ।

एतदुक्तं पूर्वैर्व्याख्यातमित्यनुगतम् । न हि प्रत्यक्षश्रुतिविहितस्य स्मृत्या बाधो न्याय्यः ।  
 इदं तु युक्ततरमुदाहरणम् । नियोगधर्मः स्मृत्या विहितो लोकसंक्रुष्टत्वात् क्रियते । तथा  
 यः कश्चिदनाथतरुणीं स्त्रियं कारुण्याद्विभर्ति, तत्र यदि लोकसंक्रोश आशङ्क्यते—  
 ‘स्त्रोत्वेनैवास्मा एषा रोचते’, स लोकसंक्रुष्टधर्मः ॥ १७६ ॥

न पाणिपादचपले न नेत्रचपलेऽनृजुः ॥

न स्याद्वाक्चपलश्चैव न परद्रोहकर्मधीः ॥ १७७ ॥

**पाणिपादाभ्यां चपलः ।** ‘वृत्तीयेति’ ( पा० सू० २ । १ । ३० ) योगविभागा-  
 त्समासः । चापलं च हस्तेनानुपयुज्यमानस्यापि वस्तुनो ग्रहणापसारणे ।

‘परस्त्रीप्रेक्षणचित्रसंदर्शनादि नेत्रचापलम् ।

**परद्रोहार्यं कर्मबुद्धिश्च न कर्तव्या ॥ १७७ ॥**

येनास्य पितरो याता येन याताः पितामहाः ॥

तेन यायात्सतां मार्गं तेन गच्छन्न रिप्यति ॥ १७८ ॥

यो धर्मः पित्रादिभिरनुष्ठितो, यैश्च सह प्रीतिर्भाविता, यैः सह कन्याविवाहादिः  
 कृतः, यैव च शाखा अधीता, स एव पन्था आश्रयणीयः । तथा कुर्वन्न रिप्यति न  
 बाध्यते लोके न निन्द्यते ।

अन्ये त्वविदुषः पुरुषधर्मेष्वहिसादिषु प्रत्युपायोऽयं, राजपटह इव म्लेच्छादीनाम् ।  
 अभिहोत्रादयस्तु स्वप्रत्ययापेक्षा एव ।

अत्र चोदयन्ति । “यदि निर्मूलः पित्रादिभिरनुष्ठितोऽर्थः कथं तस्य धर्मत्वम् ?  
 अथास्ति मूलं, तत् पुत्रस्यापि भविष्यति । किं पित्रादिग्रहणेन ?”

तदेतत्परिहृतमविदुषां मूलमजानानामुपदेशोऽयमिति ।

अन्ये तु “यत्र निपुणतोऽपि निरूप्यमाणे संदेहे न निवर्तते, उभयथा वाक्यार्थ प्रतिपत्तिः, तत्र पित्राद्याचरितः पन्था आश्रयणीय” इत्याहुः ।

एतदपि चिन्त्यम् । न हि नित्यसंदिग्धं नाम प्रमाणमस्ति । अवश्यं ह्येकार्थनिष्ठेन वाक्येन भवितव्यम् ।

विकल्पितेषु वा पदार्थेषु पित्राद्याचरितं कर्मानुचरणीयम् । यतोऽन्य आचरितवन्तः ।

**सतां मार्गमिति ।** यदि पितृपितामहादिभिः कैश्चित्कर्तृचिदधर्म आचरितपूर्वः स न आश्रयणीय इति सतां मार्गमित्याह ॥ १७८ ॥

ऋत्विक्पुरोहिताचार्यैर्मातुलातिथिसंश्रितैः ॥

बालवृद्धातुरैर्वैद्यैर्ज्ञातिसम्बन्धिवान्धवैः ॥ १७९ ॥

मातापितृभ्यां जामीभिर्भ्रात्रा पुत्रेण भार्यया ॥

दुहित्रा दासवर्गेण विवादं न समाचरेत् ॥ १८० ॥

न समाचरेदित्येकैकेन सम्बध्यते ।

**संश्रिता** आश्रयागता उपजीविनः ।

**वैद्या** विद्वांसो, भिषजो वा ।

**ज्ञातयः** पितृपक्षाः ।

**सम्बन्धिनो** वैवाह्याः ।

**बान्धवा** मातृपक्षा मातृष्वस्रीयप्रभृतयः ॥ १७६ ॥

**जामयो** भगिन्यः सुवासिन्यश्च ।

**विवादे** विराधः प्रतिकूलाचरणं वाक्कलहश्च ।

एतैर्न कुर्यात् ॥ १८० ॥

एतैर्विवादान्सन्त्यज्य सर्वपापैः प्रमुच्यते ॥

एतैर्जितैश्च जयति सर्वल्लोकानिमान्गृही ॥ १८१ ॥

एतैर्विवादैः क्रियमाणैर्यः पापयोगो भवति, अकर्तुंस्तेन न सम्बन्धः । **सर्वपापैः** प्रमुच्यत इत्युच्यते ।

**एतैश्च जितैरुपेक्षितैः सर्वल्लोकाञ्जयति** स्वीकरोतीत्यर्थवादः ॥ १८१ ॥

आचार्यो ब्रह्मलोकेशः प्राजापत्ये पिता प्रभुः ॥

अतिथिस्त्विन्द्रलोकेशो देवलोकस्य चत्विजः ॥ १८२ ॥

आचार्यो ब्रह्मलोकस्थेशः प्रभुस्तस्मिन्परितुष्टे ब्रह्मलोकः प्राप्यते । अतो गुणतो ब्रह्मलोकेऽथ इत्युच्यते ।

प्राजापत्ये लोके पिता प्रभुः ॥ १८२ ॥

जामयोऽप्सरसां लोके वैश्वदेवस्य बान्धवाः ॥

सम्बन्धिनो ह्यपां लोके पृथिव्या मातृमातुलौ ॥ १८३ ॥

आकाशेशास्तु विज्ञेया बालवृद्धकृशातुराः ॥

भ्राता ज्येष्ठः समः पित्रा भार्या पुत्रः स्वका तनुः ॥ १८४ ॥

भार्या पुत्रः स्वकीया तनुः आत्मीयमेव शरीरम् ॥ १८४ ॥

छाया स्या दासवर्गश्च दुहिता कृपणं परम् ॥

तस्मादेतैरधिक्षिप्तः सहेतासज्वरः सदा ॥ १८५ ॥

यो भृत्यवर्गः स आत्मीयाच्छाया । यथा छाया नित्यानुगता न क्रोधविषय, एवं भृत्यवर्गोऽपि ।

दुहिता कृपणमनुकम्प्या दयनीया ।

एतैः पूर्वोक्तैरधिक्षिप्तः परुषवचनैराकृष्टः कोपितः सहेत चमेत ।

असज्वरोऽविद्यमानज्वरः । ज्वराभावेन च चित्तस्यासंज्ञोभो लक्ष्यते । ज्वरितस्य हि चित्तसंज्ञोभो भवति तद्वत्कुद्धस्य ।

अथवा पाठान्तरं 'असंज्वरः' । संतापः संज्वरः ( अमरकोश १ । १ । ६० ) । स नञा प्रतिषिध्यते ॥ १८५ ॥

प्रतिग्रहसमर्थोऽपि प्रसङ्गं तत्र वर्जयेत् ॥

प्रतिग्रहेण ह्यस्याशु ब्राह्मं तेजः प्रशाम्यति ॥ १८६ ॥

परस्माददृष्टप्रयुक्ताद्यल्लभ्यते स प्रतिग्रहः । तत्र रुमर्थः शक्तोऽपि प्रसङ्गं पुनः प्रवृत्तिं वर्जयेत् । श्रुताध्ययनशीलसंपत्तिर्द्रव्यविधिज्ञता च 'सामर्थ्यम्' । तस्मादविद्वान् विभीयादित्यत्रोक्तमप्येतदुत्तरार्थं पुनरनूद्यते ॥ १८६ ॥ तद्वर्शयति ।

न द्रव्याणामविज्ञाय विधिं धर्म्यं प्रतिग्रहे ॥

प्राज्ञः प्रतिग्रहं कुर्यादवसीदन्नपि क्षुधा ॥ १८७ ॥

अविज्ञाय कामोपभोगाद्यर्थं न प्रतिग्रहः कर्तव्यः । एतदुक्तं भवति । आत्मनः कुटुम्बस्थित्यै नित्यकर्मसम्पत्त्यै च प्रतिग्रहः कर्तव्यो नान्यथा ।

अवसीदन्नपि क्षुधा । अप्रतिग्रहण्यद्यप्यवसादं गच्छति । 'अवसादः' शरीरस्थानभिवृद्धिः ।

अथवा 'द्रव्याणां विधिं धर्म्यं' प्रतिग्रह' इत्येवं सम्बन्धः क्रियते ।  
कोऽसौ धर्म्यो विधिः ।

धर्म्यं प्रयोजनं विज्ञाय प्रतिग्रहमन्त्रद्रव्याणां च देवताः—“अग्नये हिरण्यं रुद्राय  
गाम्” इत्यादिः ॥ १८७ ॥

हिरण्यं भूमिमश्वं गामन्नं वासस्तिलान्धृतम् ॥  
प्रतिगृह्णन्नविद्वांस्तु भस्मीभवति दारुवत् ॥ १८८ ॥

अविदुषां द्रव्यविशेषं प्रति प्रतिग्रहे दोषातिशयमाह । भस्मीभवति दारुवत् ।  
यथा दार्वग्निना दग्धं भस्मीभवति तथा यो ब्राह्मणो विद्यासम्पन्नो न भवति स एतानि  
हिरण्यादीनि द्रव्याणि प्रतिगृह्णन्भस्मीभवति ॥ १८८ ॥

हिरण्यमायुरन्नं च भूर्गौश्चाप्योपतस्तनुम् ॥  
अश्वश्चक्षुस्त्वचं वासो घृतं तेजस्तिलाः प्रजाः ॥ १८९ ॥

भूर्गौश्च तनुं शरीरम् ओषतो दहतः ।  
हिरण्यमायुर्विमक्तिपरिणामः ओषतीतिकर्तव्यः ।  
एवं अश्वश्चक्षुरित्यादिषु क्रियापदानुषङ्गः कर्तव्यः ॥ १८९ ॥

अतपास्त्वनधीयानः प्रतिग्रहरुचिर्द्विजः ॥  
अम्भस्यश्मप्लवेनेव सह तेनैव मज्जति ॥ १९० ॥

यस्य तपो नास्त्यनधीयानो न चाधीते । अध्ययनेन प्रकृता विद्वत्ता लक्ष्यते ।  
समुद्दिते चैते विद्यातपसी प्रतिग्रहाधिकारनिमित्तम् । उभयगुणभ्रष्टः प्रतिग्रहे चाभिलाषी  
स तेन सह मज्जत्यधोगच्छति ।

केन सह ?

अन्यस्यानिर्देशादातुश्च सन्निधानात्तेन दात्रा सहेति गम्यते । प्रतिग्रहीतारं  
प्लवमिवात्मेत्तारणायाश्रयते । यस्त्वीदृशोऽपात्रभूतः स दातारमात्मानमुभावप्यधो  
नयति । यथाऽम्भस्यश्मप्लवः अश्ममयः प्लवः अश्मप्लवः । पारं तरति येन स प्लवो  
नावादिः । तत्र यथाऽश्मन्यारूढो नदीतरणार्थमम्भसि मज्जत्यश्मप्लवेन सह गम्यते ।  
दाता हि ब्राह्मणाय ददानश्च तादृशो ब्राह्मण उभावपि नरकं गच्छतः ॥ १९० ॥

तस्माद्विद्वान्विधियाद्यस्मात्तस्मात्प्रतिग्रहात् ॥  
स्वल्पकेनाप्यविद्वान्हि पङ्के गौरिव सीदति ॥ १९१ ॥

अतो नरकभयादविद्वान्मूर्खः प्रतिग्रहात् विभियात् त्रस्येत न प्रतिगृह्णीयादिति यावत् । तिष्ठतु तावद्विरण्यादीनि द्रव्याणि, स्वल्पकेनापि त्रपुसीसादिना असारणेण स्वल्पया मात्रया प्रतिगृहीतेनाविद्वान्पङ्के कर्दमे गौरिव सीदति ॥ १८१ ॥

न वार्यपि प्रयच्छेत्तु वैडालव्रतिके द्विजे ॥

न वक्रव्रतिके पापे नावेदविदि धर्मवित् ॥ १९२ ॥

प्रतिग्रहीतुर्धर्म उक्तः । इदानीं दातुरुच्यते ।

अपिशब्दात्सर्वं देयं निवार्यते । यत्र वारि न कर्मैचिद्धार्यते तदपि नैभ्यो दातव्यं कुतोऽन्यद्द्रव्यं दीयते । अतिशयोक्त्या द्रव्यान्तरदाननिषेधोऽयम् । वारिणस्तु सर्वार्थत्वादनियेधः ।

“ननु च ‘वैडालव्रतिकान्वाङ्मात्रेणापि नार्चयेत्’ इत्युक्तमेव” ।

सत्यम् । तत्रार्चा निषिद्धा, इह तु दानम् । तच्च धनस्य नान्यस्य । एवं द्विःप्रतिषेधोऽर्थवान्भवति । तथा चोत्तरत्र वक्ष्यति “विधिनाऽप्यर्जितं धनमिति” (श्लो० १८३) । अतः पापण्ड्यादिभ्यः स्वाज्ञमन्नदानं न निषिध्यते ।

अत्र कश्चिदाह । “यद्यवेदविद्दीति श्रुतं तथाऽप्यनधीयान इत्यपि द्रष्टव्यम् । तथाहि ऋग्वेदाध्यायिभ्यो दानमुक्तम् । न च दाम्भिकंभ्यः साम्यं युक्तम्” ।

स इदं प्रष्टव्यः । क्व पुनर्वेदाध्यायिमात्राय विद्यारहिताय दानमुक्तम् ।

“श्रोत्रियायैव देयानीति” चेत् ।

न त्वर्हत्तमायेत्यप्राप्तिकत्वादत्र विद्यया विना । वाक्यान्तराणि च “विदुषे दक्षिणे”-त्यादीन्येकप्रकरणगतानि सन्त्येव । अतस्तत्पर्यालोचनयाभयविशेषणचेष्टया देयमिति गम्यते । अतः श्रुतार्थपरित्यागे न किञ्चित्कारणं पश्यामः ।

यत् तु साम्यमयुक्तमिति । वचनगम्येऽर्थे का नामायुक्तता ।

वैडालव्रतेन चरति वैडालव्रतिकः । वक्रानां व्रतं तदस्यास्तीति वक्रव्रतिकः ।

अधिकरणविवक्षायां ‘वैडालव्रतिकः’ । सम्प्रदानविवक्षायां चतुर्थी युक्ता ॥ १८२ ॥

त्रिष्वप्येतेषु दत्तं हि विधिनाऽप्यर्जितं धनम् ॥

दातुर्भवत्यनर्थाय परत्रादातुरेव च ॥ १९३ ॥

धनग्रहणादन्नदानं न निषिध्यत इत्युक्तं भवति ।

विधिनाऽप्यर्जितं सत्प्रतिग्रहकयादिना शास्त्राभ्यनुज्ञातेन प्रकारेण । दातुरादा-  
तुश्च तादृशं दानं परत्रोभयोरनर्थाय ॥ १८३ ॥



यथा प्लवेनौपलेन निमज्जत्युदके तरन् ॥

तथा निमज्जतोऽधस्तादङ्गौ दातृप्रतीच्छकौ ॥ १९४ ॥

अपल आश्मनः । जलसंतरणाय नावादिः प्लवस्तेन यस्तरति तरितुं प्रवर्तते सोऽधस्ताज्जलस्य मज्जत्यन्तर्धीयते । एवमङ्गौ दातृप्रतीच्छकौ । प्रतीच्छकः प्रतीच्छां करोतीति णिचं कृत्वा ण्वुल्कर्तव्यः । प्रतीप्सक इति पाठान्तरम् । तत्र सन्नन्तादाप्रोतेर्ण्वुल् । अर्थस्तूभयोरेक एव ॥ १९४ ॥

धर्मध्वजी सदातुब्धश्छात्रिको लोकदम्भकः ॥

वैडालव्रतिको ज्ञेयो हिंस्रः सर्वाभिसन्धकः ॥ १९५ ॥

उपचारणैतौ शब्दौ प्रयुज्येते । अनेकस्मिंश्चोपचारहेतौ स एव सम्भवति यन्निमित्तं प्रयागः तद्वधारणप्रतिषेधविषयप्रकृत्यर्थम् ।

धर्मो ध्वजमिव । व्याघ्रादेराकृतिगणत्वात्समासः । कदाचित्कर्मधारयः सर्वधनाद्यर्थ इति । ततः सोऽस्यास्तीति मत्वर्थायः । यः ख्यात्यर्थमेव धर्मं करोति न शास्त्रपरतया स एवमुच्यते । यस्तत्रैव धर्मं करोति यत्र जनाः पश्यन्ति स्वपुरुषैश्च ख्यापयति—‘धार्मिकत्वप्रसिद्ध्या प्रतिग्रहादि लप्स्ये’ इति ।

तुब्धो मत्सरी कृपणश्च ।

लोकं दध्नोति वञ्चयति लोकदम्भकः ।

छद्मना चरति छात्रिकः । ‘छद्म’ व्याजः । प्रकाशं धार्मिको रहसि निक्षिप्तमपहरत्यप्रकाश्यं प्रकाशयति । ‘धार्मिकोऽयमेतस्य यत्समञ्चं कथितं तन्नान्यत्र यातांति’ कनचिद्विश्वस्य कथितं दृश्यते यावद्यत एव गोप्यं तस्यैवाभिमुखं कथितमिति परद्रोहः ।

सर्वेषां चाभिसंधाताऽऽक्षेपकः परगुणान्न सहते ।

ईदृशो वैडालव्रतिको ज्ञेयः ।

अभिसन्धकः अभिसन्धत इति । “आतश्चोपसर्ग” (पा० सू० ३ । १ । १३६) इति कः । ततः स्वार्थे कः । सर्वेषामभिसन्धक इति षष्ठोसमासः ।

केचिदत्र श्लोकं पठन्ति ।

“यस्य धर्मध्वजो नित्यं मुरध्वज इवोच्छ्रितः ।

प्रच्छन्नानि च पापानि वैडालं नाम तद्व्रतमिति” ॥ १९५ अ ॥

एष एवार्थः संचेषेण कथ्यते । एकैकगुणसम्बन्धे वैडालव्रतिको ज्ञेयः । अस्मादेव श्लोकादेवमनुमीयते । ‘प्रच्छन्नानि च पापानीति’ विशेषाश्रयणात् सर्वेषां चैषां पापत्वादुभयथाऽऽचार्येण शिष्याः प्रतिपादिताः ।

केचिदिमं श्लोकमध्यापिताः कंचित्पूर्वम् । उभयं च प्रमाणम् । तेन यद्यपि—  
'अङ्गदी कुण्डली पीनस्कन्धः पृथुवक्त्रा देवदत्त' इति समुदितानां लक्षणत्वं प्रतीयते—  
तथापीह प्रत्येकमेतानि लक्षणानि ॥ १८५ ॥

अधोदृष्टिर्नैष्कृतिकः स्वार्थसाधनतत्परः ॥

शठो मिथ्याविनीतश्च वक्रव्रतचरो द्विजः ॥ १९६ ॥

वक्रव्रतलक्षणमधोनिरीक्षणम् । अथवा नीचदृष्टिः । 'नीचो' दीनः । सर्वदैव  
व्यापारयति कथंचित्कुतश्चन लभतेऽधमादपि गृह्णाति ।

निष्कृतिर्निष्ठुरता—तथा चरति तत्प्रधानो नैष्कृतिकोऽसम्यग्भाषी ।

अलीकविनीतः श्रयति प्रश्रयं नम्रतां कार्ये तु व्याघातकः । विडालोऽलीकनिद्रा  
करोत्यामिपं लिघृच्छन् । एवं सोपधो धर्मचरणो वैडालव्रतिक उक्तः ।

तथैव वक्रव्रतचरोऽपि । वक्रा हि मत्स्यान् गृह्णन्ते जलचरेष्ववज्ञां दर्शयन्ति—  
अथ च मत्स्यग्रहणबुद्धय एव । 'व्रतेन' शोलितं कर्मोच्यते ।

प्रदर्शितं पदानामपौनरुक्त्यम् । अथापि स्याल्लक्षणत्वाददोषः । अविज्ञातं हि लक्षणं  
भवति । पौनःपुन्याभिधानेन सुग्रहोऽर्थो भवति ।

“कः पुनः वैडालव्रतिकवक्रव्रतिकयोर्भेदः”?

उच्यते । अयं स्वार्थसाधनपरो नान्यस्य कार्यं विहन्ति । पूर्वस्तु मात्सर्यात्स्वार्थ-  
सिद्धावसत्यामपि परस्य नाशयति ॥ १८६ ॥

ये वक्रव्रतिनो विप्रा ये च मार्जारलिङ्गिनः ॥

ते पतन्त्यन्धतामिस्त्रे तेन पापेन कर्मणा ॥ १९७ ॥

स्वशब्दैश्च व्याख्यातः श्लोकः ॥ १८७ ॥

न धर्मस्यापदेशेन पापं कृत्वा व्रतं चरेत् ॥

व्रतेन पापं प्रच्छाद्य कुर्वन् स्त्रीशूद्रदम्भनम् ॥ १९८ ॥

पापं कृत्वा व्रतं प्रायश्चित्तं न कुर्यात् । धर्मस्यापदेशेन धर्ममपदिश्य लोके  
ख्यापयति धर्मार्थमहं व्रतं करोमि न मे प्रायश्चित्तनिमित्तमस्तीति परमार्थतस्तु प्राय-  
श्चित्तार्थमेव करोति । एवं न कर्तव्यम् । पापं प्रच्छाद्यापद्धृत्य तेन व्रतेन  
स्त्रीशूद्रदम्भनं न कुर्यात् । प्रकटं प्रायश्चित्तं कर्तव्यमन्यत्र रहस्यात् ॥ १८८ ॥

प्रेत्येह चेदृशा विप्रा गह्वन्ते ब्रह्मवादिभिः ॥

छन्नना चरितं यच्च व्रतं रक्षांसि गच्छति ॥ १९९ ॥

इह पदार्थस्वाभाव्येनान्योद्देशेनापि कृतं यत्फलं ततो भवत्येव । तथाहि गुरुनियोगं प्रवृत्तो धर्मोद्देशेन गुरुवचनं करोमीति न कामहेतोः, अर्थस्वाभाव्यात्तु कामं प्रतिजनयति ।

एवं कश्चिन्मन्यते --- “व्रतानि पापापनोदार्थानि । तानि अन्योद्देशेनापि क्रियाणां नि स्वभावः जहति । एवमेतन्मम प्रायश्चित्तमुभयार्थं भविष्यति । लोके तपस्वीति ख्यातो भविष्यामि पापं चापनोत्स्यते” ।

तस्यैव बुद्धिमतो निवृत्त्यर्थमिदमारभ्यते ।

तदेतद्व्रतं **छद्मना चरितमनुष्ठितं रक्षांसि गच्छति** निष्फलं भवति न पापमप-  
नुदतीत्यर्थः । न केवलं कार्याकरणं भवति यावदीदृशो **विप्रा** व्रतचारिणां गह्वान्ते  
निन्द्यन्ते **ब्रह्मवादिभिः** वेदप्रमाणज्ञैः शिष्टैः ॥ १६६ ॥

**अलिङ्गी लिङ्गिवेपेण यो वृत्तिमुपजीवति ॥**

**स लिङ्गिनां हरत्येनस्तिर्यग्योनौ च जायते ॥ २०० ॥**

प्रत्याश्रमं लिङ्गधारणम् । यथा ब्रह्मचारिणो मेखलादिधारणं गृहस्थस्य वैणवदण्ड-  
कुण्डलकमण्डलवादि वानप्रस्थस्य चर्मचीरजटादि परित्राजकस्य कपायवसनदण्डादि ।

एतेन वेपेणानाश्रमी यो भिच्चाहेतोलोके चरति **वृत्तिमुपजीवति स लिङ्गि-  
नामेनः पापं हरति** आनृप्यं तर्पयति । **तिर्यग्योनौ** तिरश्चां श्वशृगालादीनां  
योनौ जायते ।

न चात्रैतद्वाङ्मनीयं “लिङ्गिनां यत्पापं तत्तेभ्योऽपसृत्य तस्मिन्संचरतीत्यमंभाव्यम्” ।

अकर्तव्यता परलिङ्गधारणस्य प्रतीयते । अश्रुतेऽपि प्रतिषेधे निन्दार्थवाद्वाङ्म-  
तदवगतिः ॥ २०० ॥

**परकीयनिपानेषु न स्नायाद्भि कदाचन ॥**

**निपानकर्तुः स्नात्वा तु दुष्कृतांशेन लिप्यते ॥ २०१ ॥**

निषिक्तं तस्मिन्नतो वेति **निपानं** जलाशयः । स च वापीकूपतडागादिः । तस्मिन्  
परकीये परेण यदात्मात्थं कृतं सर्वार्थं नेत्सृष्टं तत्र न कदाचित्स्नायात् ।

नित्यं चण्डालादिस्पर्शने च नैमित्तिकं घर्मस्वेदापनोदार्थं च सर्वं स्नानं प्रतिषिध्यते ।

अत्र व्यतिक्रमे दोषमाह । निपानस्य यः कर्ता तस्य यत्किञ्चिद्दुष्कृतं तस्य केनचि-  
दंशेन भागेन लिप्यते सम्बध्यते ।

निन्दार्थवादाऽयं प्रतिषेधशेषः ॥ २०१ ॥

**यानशय्यासनान्यस्य कूपोद्यानगृहाणि च ॥**

**अदत्तान्युपयुञ्जान एनसः स्यात्तुरीयभाक् ॥ २०२ ॥**

यानादीनि परकीयान्यदत्तान्युपयुञ्जान एनसस्तदीयस्य तुरीयभाक् चतुर्थं भागं प्राप्नुयात् ।

अत्र कश्चिदाह—“अदत्तानीतिवचनात्सर्वार्थतयाऽऽयुपकल्पितानि नोपयाज्यानि ।” तदयुक्तम् । परकीयाधिकारात् । न च तानि परकीयानि । त्यक्तं हि तत्सम्यक् तुरीयग्रहणमविवक्षितमिति प्रागेव व्याख्यातम् ॥ २०२ ॥

नदीषु देवखातेषु तडागेषु सरःसु च ॥

स्नानं समाचरेन्नित्यं गर्तप्रस्रवणेषु च ॥ २०३ ॥

सर्वा नद्यो देवखाताः । अतस्तासामुभयथाऽसंभवाद्देवखातग्रहणवाच्यत्वेन तल्लिङ्गं पठितव्यम् । तडागादीनि हि देवखातानि मनुष्यखातान्यपि सन्ति । न च देवैः खन्यन्ते । केवलं महत्त्वमस्मर्यमाणकर्तृकत्वेन लक्ष्यते ॥ २०३ ॥

यमानसेवेत सततं न नित्यं नियमान्वुधः ॥

यमान्पतत्यकुर्वाणो नियमान्केवलान् भजन् ॥ २०४ ॥

प्रतिषेधरूपा यमा “ब्राह्मणो न हन्तव्यः” “सुरा न पेया” इत्यादयः । अनु-  
प्रेयरूपा नियमाः “वेदमं व जपेन्नित्यं” इत्यादयः ।

न नित्यं नियमान् । नानेन नियमानामसेवोच्यते, किंतु यमानां नियमेभ्यो नित्य (तर) त्वम् ।

तथा चाह । यमान्पतत्यकुर्वाणः । ब्रह्महत्यादिर्यमलोपे सति । पतितत्वात्स-  
न्ध्यापांसनादिभिर्नाधिक्रियते । न तु तथा नियमलोपे । तथा च शिष्टस्मरणम् ।

“पतति नियमवान्यमेवसक्तो न तु यमवान्नियमालसोऽवसीदेत्” ।

“न नियमानसमीक्ष्य बुद्ध्या यमबहुलं भवतिसंक्षीप्त बुद्धिम्” ॥ इति ।

येषामपि पारिभाषिका यमनियमाः—

“अहिंसा सत्यवचनं ब्रह्मचर्यमकल्कता । अस्तेयमपि पञ्चैते यमाश्चैव व्रतानि च”

अक्रोधो गुरुशुश्रूषा शौचमाचरलाघवम् । अप्रमादश्च नियमाः पञ्चैवोपव्रतानि च” —

तेषामपि गुरुलाघवमनेन श्लोकेन प्रतिपाद्यते ।

अतो नानेन यमानां सेवोच्यते, नापि नियमानामसेवा । उभयेषां तैः शास्त्रै-  
र्विहितत्वात् ॥ २०४ ॥

पूर्वेण श्लोकेन व्रताधिकारो विच्छिन्नः । इदानीं प्रतिषेधप्रकरणमारभ्यते ।

नाश्रोत्रियतते यज्ञे ग्रामयाजिकृते तथा ॥

स्त्रिया क्लीबेन च हुते भुञ्जीत ब्राह्मणः क्वचित् ॥ २०५ ॥

तत्र भोजनमेव तावदर्थित्वाद्यत्र कुत्रचित्प्राप्तं निषिध्यते ।

अथोत्रियोऽनधीयानस्तेन तते प्रारब्धे यज्ञ ऋत्विग्भिर्वाऽश्रोत्रियैस्तते न भुञ्जत ब्राह्मणः ।

**ग्रामयाजी** ग्रामयाजकस्तेन यत्र हूयते, यत्र च स्त्री होमं करोति ।

छान्दोग्ये हि स्त्रीणां गृह्यस्मृतिकारैरग्निहोत्रहोम उक्तोऽतस्तं पश्यन्प्रतिषेधति । अथवा यत्र यज्ञे स्त्री प्रधानं भर्ता दारिद्र्यादिदोषैरुपहतः स्त्री च सौदायिकेन धनेन ज्ञाति-  
वत्तेन च दर्पिता तत्रायं प्रतिषेधः ।

**क्लीबो** नपुंसकम् ॥ २०५ ॥

अश्लीलमेतत्साधूनां यत्र जुहत्यमी हविः ॥

प्रतीपयेतद्देवानां तस्मात्तत् परिवर्जयेत् ॥ २०६ ॥

पूर्वस्य प्रतिषेधविधेरर्थवाद्दोऽयम् ।

अश्लीलमश्लाघ्यं साधूनां शिष्टानाम् । यत्र ह्येतं हविर्जुहति यज्ञं कुर्वन्ति । देवानां प्रतीपं प्रतिकूलम् । तस्मादोद्देशे गमनं परिवर्जयेत् ॥ २०६ ॥

मत्तक्रुद्धातुराणां च न भुञ्जीत कदाचन ॥

केशकीटावपन्नं च पदा स्पृष्टं च कामतः ॥ २०७ ॥

यावन्मदादियोग एतेषां तावदभोज्यता ।

अन्ये बाहुल्यं मन्यन्ते । बाहुल्येन यः क्लीबो भवति मद्यशौण्डस्तदन्नं न भोक्तव्यम् ।

एवं क्रोधप्रधानस्य भृशंकोपनस्य च प्रायेण चातुरस्य रोगामयाव्यादेः ।

**केशकीटैरवपन्नं** संमर्गेण दूषितम् । कीटाश्च केचिन्मृता दूषयन्ति न जीवन्तां यथा मच्छिका गृहगोधाश्च । अन्ये तु जीवन्त एव । कीटग्रहणं क्षुद्रजन्तूनां कृमि-  
पतङ्गानामपि प्रदर्शनार्थम् । केशग्रहणं नखरोम्णां दूषिकादीनां मलानां, समाचारात् ।

पादेन बुद्धिपूर्वं कामकारेण स्पृष्टम् । प्रमादतस्तु न दोषः ॥ २०७ ॥

भ्रूणघ्नावेक्षितं चैव संस्पृष्टं चाप्युदक्यया ॥

पतत्रिणाऽवलीढं च शुना संस्पृष्टमेव च ॥ २०८ ॥

**भ्रूणहा** ब्रह्मघ्नस्तेनावेक्षितं निपुणतो दृष्टम् । प्रदर्शनं चैतदन्येषामपि पातकिनाम् ।  
पातकिभिः अवेक्षितस्य निषेधः । तैः स्पृष्टस्य तु प्रतिषेधः स्नानविधानादेव सिद्धः ।

**उदक्या** रजस्वला तया स्पृष्टस्य प्रतिषेधो, नावेक्षितस्य ।

“ननु च तत्स्पर्शिनोऽपि यावत्स्नानं वक्ष्यति—अतस्तेनैवाशुचित्वे सिद्धे कुतस्तत्स्पृष्टस्य भोजनप्राप्तिः ?”

उच्यते । प्रक्षाल्य तदन्नं भोज्यम् । अथवा भ्रूणहृग्रहणं प्रदर्शनार्थमित्युक्तं—तत्र कश्चिन्मन्येत दिवाकीर्तिश्लोकपठितानां प्रदर्शनार्थमिति । तथा चोदक्यावेचित्तस्यापि प्रतिषेधः स्यात् ।

एतेन शुना संस्पृष्टं व्याख्यातम् ।

अत उक्तं पतितानामेवान्येषां प्रदर्शनार्थम् । तदत्र युक्तः पतितसूतिकेत्यादीनाम् । उदक्याग्रहणं सूतिकाया निदर्शनार्थम् ।

पतत्रिणा । पतत्रो पक्षो स च कव्यादो गुधवायसादिः समाचारान्न तु हंसादिः ॥ २०८ ॥

गवा चान्नमुपाघ्रातं घृष्टान्नं च विशेषतः ॥

गणान्नं गणिकान्नं च विदुषा च जुगुप्सितम् ॥ २०९ ॥

घृष्टान्नं यदुद्गृह्य दीयतेऽनामन्त्रिताय कस्मैचिदर्शने मठसत्रभक्तादिविशेषानु-  
द्देशेन । यद्वाऽन्यस्मै प्रतिश्रुत्यान्यस्मै दीयते ।

प्रतिपत्तिज्ञाने ह्ययं धातुः पठ्यते । तदभावे बाधितं स्मरन्ति यज्ञविवाहादिव-  
नामन्त्रितभोजनम् ।

अयं च गणः संघातस्तस्माद्भ्रातृणां त्वविभक्तानां न गणव्यपदेशः । “भ्रातृणाम-  
विभक्तानामेको धर्मः प्रवर्तते” (६ । २१५) इति वचनादेकश्च धर्मस्तेषामातिथ्यादिक्रियैवेति  
त्वमे दर्शितम्—“ज्येष्ठ एव तु गृह्णीयात्पित्र्यं धनमशेषतः” ( ६ । १०५ ) इति । तस्य  
च पदहणमवश्यकर्तव्येवधिकार इति दर्शयति । साधारणस्यापि अन्यस्यातन्मध्यगतस्य  
प्रतिषेधः ।

गणिका वेश्या ।

जुगुप्सितं निन्दितम् । विदुषा वेदार्थविदा । भक्ष्यमपि विसर्ज्ययादि ॥ २०८ ॥

स्तेनगायनयोश्चान्नं तक्ष्णो वार्धुपिकस्य च ॥

दीक्षितस्य कर्द्वस्य बद्धस्य निगडस्य च ॥ २१० ॥

गायनो यो गीतेन जीवति । अन्यस्य त्वपरान्तकादिगानं विहितमेव  
( याज्ञवल्क्य ३ । ११३ ) ।

कर्द्वयः कृपणः ।

बद्धनिगडयोर्विशेषः—एका वाङ्मात्रेणारुद्धः अपरो रज्ज्वायसनिगडैर्यन्त्रितः ।

‘विशदस्य चे’त्यन्ये पठन्ति । कष्टं च विशदमाचक्षते ॥ २१० ॥

अभिज्ञस्तस्य पण्डस्य पुंश्चल्या दाम्भिकस्य च ॥

शुक्तं पर्युपितं चैव शूद्रस्योच्छिष्टमेव च ॥ २११ ॥

पुंश्चली यस्य कस्यचिन्मैथुनसम्बन्धेन घटते ।

‘ननु च गणिकान्नं प्रतिषिद्धमेव ।’

नैतदेवम् । अन्या गणिकाऽन्या पुंश्चली । गणिका वेश्यावेशेन जीवति ।

पुंश्चली त्विन्द्रियचपला ।

दाम्भिको वैडालव्रतकादिः सोपधो धर्मचरणः ।

प्रायश्चित्तविशेषार्थं शूद्रोच्छिष्टं प्रतिपिध्यते । सर्वस्यैवोच्छिष्टभोजनप्रतिषेधात् ।

अन्ये तु शूद्रोच्छिष्टं स्थालीस्थं भोज्यान्नं शूद्रभुक्तशिष्टमुच्छिष्टमुच्यत इत्याहुः ।

पाठान्तरं तु “उच्छिष्टमगुरोस्तथेति” ।

उच्छिष्टमुच्यते यत्परस्य स्पर्शनादशुद्धं भुक्तोष्णितं च ।

आत्मीयं ह्यभुक्तोऽष्णित एकप्रासाशनमेव स्यात् । न चैष शिष्टानां समाचारात्  
यत्सकृदन्नं दत्तं भुक्त्वा पुनराचम्य पात्रान्तरे गृहीतं भुज्यते ।

तथा नाद्यादन्नम् । ‘तथा’अन्तरंऽभ्युत्थानादिक्रियान्तरस्य प्रतिषेधः । अत आतृप्तः  
प्रागाचमनात् पश्चात्स्पर्शो न दोषः ।

सहभोजनं तु सत्यपि परस्य स्पर्शे पदार्थान्तरत्वान्नोच्छिष्टभोजनम् । अत्र पित्रा  
पुत्रादिभिः शिष्टं सह भुज्यते । तथा चापस्तम्बादयो देशप्रहणात्प्रसङ्गेन “अनुपनीतन  
सह भोजनं” निन्दन्ति, नोपनीतेन ।

अस्मिंस्तु पक्षे विजातीयैः सह भोजनप्रतिषेधः । व्यवधानान्तरमाश्रयणीयम् ।  
भुक्तोष्णितं तु धात्वर्थयोगादुच्छिष्टमन्यदीयमपि ॥ २११ ॥

चिकित्सकस्य मृगयोः क्रूरस्योच्छिष्टभोजिनः ॥

उग्रान्नं मृत्कान्नं च पर्याचान्तमनिर्दशम् ॥ २१२ ॥

स्मृत्यन्तरे विशेषः श्रूयते “शल्या नर्तकजीविनः” । मृगयुर्मृगव्याधः ।  
आखेटकार्यं मांसविक्रयार्थं वा यो मृगान्हन्ति ।

क्रूरः अनृजुप्रकृतिः दुष्प्रसादः ।

उच्छिष्टभोजी निषिद्धोच्छिष्टभोजी ।

उग्रो जातिविशेषः । राजेत्येतस्य वेदे प्रयोगो दृश्यते । “उग्रो मध्यमशीरि वेति” ।  
( ऋग्वेद १० । ६७ । १२ ) । न च तस्यान्यः प्रतिषेधोऽस्ति दोषप्रदर्शनप्रकारेण च न  
श्रूयते । “राजान्नं तेज आदत्ते” इत्यर्थवादाच्च प्रतिषेधः ।

**सूतिकान्नं** सूतिकासुद्दिश्य यत्कृतं तत्कुलीनैरपि तदभोज्यम् ।

**तदनाद्यमनिर्दशं** दशाहानि यावत् । तेन यद्यपि क्षत्रियादीनां दशाहार्धमा-  
शौचं तथापि दशाहानि न भोज्यम् ।

पाठान्तरं सूतकान्नमिति । सूतकशब्देन च तद्वन्तः पुरुषा लक्ष्यन्ते । येषां कुले  
मृतकं ते दशाहं न भोज्यान्ना इति । यस्मिन्पक्षे सर्वेषां दशाहं सूतकाशौचं तत्रायं  
प्रतिषेधः । यदा तु मातापित्रोः सूतकं मातुर्वेति पक्षस्तदा यावदाशौचं न भोज्यम् ।

**अनिर्दशग्रहणमाशौचनिवृत्त्युपलक्षणार्थम्** । तेन क्षत्रियादीनां यस्य यावदाशौच-  
कालः स तावत्कालमभोज्यान्नः ।

“सूतिकान्नमनिर्दशमिति” पठितव्ये वृत्तानुरोधात्पर्याचान्तपदेन व्यवधानम् ।

अन्यैस्तु स्वतन्त्रमनिर्दशग्रहणं व्याख्यातम् । सूतकशब्देन आशौचकालोऽनुद्योत्यते ।

**अनिर्दशं** गवादीनां पयः ।

**पर्याचान्तं** शौचाचमनव्यपेतमर्धभुक्ते केनचित्कारणेन यद्याचामति तदा पुनर्भुक्तो-  
न्मिता नाशितव्यम् ॥ २१२ ॥

**अनर्चितं** वृथामांसमवीरायाश्च योषितः ॥

**द्विपदन्नं** नगर्यन्नं पतितान्नमवश्रुतम् ॥ २१३ ॥

अर्चार्हस्य यद्वज्रया दीयते तदनर्चितम् । न तु सुहृदादेः ।

**वृथामांसं** देवाद्यर्चनशिष्टं यन्न भवत्यात्मार्थं यत्साधितम् ।

**अवीरा** स्त्रो यस्या न भर्ता नापि पुत्रः ।

**द्विषञ्छत्रुः** ।

**नगरी** नगरस्वाम्यराजाऽपि ।

**अवश्रुतमुपरि** यस्मिन्चवश्रुः कृतः ॥ २१३ ॥

**पिशुनानृतिनोश्चान्नं** क्रतुविक्रयकस्य च ॥

**शैलूपतुन्नवायान्नं** कृतशस्यान्नमेव च ॥ २१४ ॥

**पिशुनो** यो विश्रब्धमर्थं कथितं भिनत्ति परच्छिद्रवादी वा परोक्षम् ।

**अनृती** कृतकौटसाद्यः । **क्रतुविक्रयकः** क्रतुर्यज्ञस्तं कृत्वा विक्रीणीते क्रतुफलं  
श्रेयं तवास्तिवति मूल्येन ददाति । यद्यपि परमार्थतः क्रतोर्विक्रयो नास्ति तथापि  
यस्यैवविधा यात्राऽन्यविप्रलम्भेन वा प्रवृत्तिस्तस्य प्रतिषेधः ।

**शैलूषो** नटः । भार्यापण्य इत्यपरे ।

**तुन्नवायः** सौचिकः ।



कृतघ्नः कृतमुपकारं यो नाशयति प्रत्युतोपकर्तुरपकारे वर्तते न च शक्तः  
सन्प्रत्युपकारेऽपि ॥ २१४ ॥

कर्मारस्य निषादस्य रङ्गावतरकस्य च ॥

सुवर्णकर्तुर्वेणस्य शस्त्रविक्रयिणस्तथा ॥ २१५ ॥

कर्मारोऽयस्करः ।

निषादो दशमे वक्ष्यते ।

रङ्गावतरको नटगायनकेभ्योऽन्यो मल्लादिः । अथवा प्रतिरङ्गमुपतिष्ठते कुतूहली ।

वेणुः वादित्रजीवितः ।

शस्त्रविक्रयी कृतस्य खड्गादेरकृतस्य वाऽयसो विक्रेता ॥ २१५ ॥

श्वपतां शौण्डिकानां च चैलनिर्णेजकस्य च ॥

रजकस्य नृशंसस्य यस्य चोपपतिगृहे ॥ २१६ ॥

आखेटकाद्यर्थं ये शुनो विभ्रति ते श्ववन्तः । शौण्डिका मद्यव्यसनिनस्तत्प-  
प्यजीविनो वा । चैलं वर्खं तन्निर्णेनक्ति प्रचालयति । कारुकनामधेयमेतत् ।

रजको वाससां नीलादिरागकारकः ।

नृशंसो नृमनुष्याञ्छंसति स्तौति यो लोके वन्दीति प्रसिद्धः । अथवा  
निर्दयो नृशंसः ।

उपपतिर्जारो भार्याया गृहे जारो यस्य वर्तते ॥ २१६ ॥

मृष्यन्ति ये चोपपतिं स्त्रीजितानां च सर्वशः ॥

अनिर्दशं च प्रेतान्नमतुष्टिकरमेव च ॥ २१७ ॥

पूर्वोऽविदितभार्याजारः । अयं तु विदित्वा क्षमते न भार्याया निग्रहं करोति । नापि  
तस्य अविदुषोऽन्यत्र गृहाज्जारिणो भोज्यान्नं नैव ।

स्त्रीजिताः । येषां भार्यैव गृहे कर्त्री हर्त्री च स्वयं परिजनस्य च नेशस्तेन सर्वत्र  
तद्वशवर्तिनः ।

प्रेतान्नं मरणाशौचे तत्कुलीना अभोज्यान्नाः । अनिर्दशग्रहणं कालोपलक्ष्यार्थम् ।

यदाऽनिर्दशग्रहणं पूर्वत्र स्वतन्त्रमाशौचसम्बन्धिनामविशेषेणान्नं प्रतिषेधति तदिह  
प्रेतान्नकृतं यस्याप्याशौचं नास्ति सुहृद्बान्धवादेः । कारुण्याच्चतुर्थीश्राद्धादिप्रवृत्तस्य  
यदन्नं तत्र भोज्यम् । “दशाहिकं नावमिकं चतुर्थीश्राद्धमष्टमी” इत्यादिरामायणं  
वर्णितमन्यैरपि गृह्यकारैः ।

अतुष्टिकरं यस्मिन्भुज्यमाने चित्ततुष्टिर्न भवेत् ॥ २१७ ॥

राजान्नं तेज आदत्तं शूद्रान्नं ब्रह्मवर्चसम् ॥

आयुः सुवर्णकारान्नं यशश्चर्मावकर्तिनः ॥ २१८ ॥

अथेदानीमतिक्रमफलं दर्शयति ।

राजान्नभोजिनस्तेजोनाशः । एवं सर्वत्र द्रष्टव्यम् ।

सुवर्णकारादयः शब्दाः शिल्पिविशेषजीविनां वाचकाः । ये सुवर्णं जीविकार्थं  
पश्यन्ति सुवर्णकारा उच्यन्ते । एवं रजकादिष्वपि द्रष्टव्यम् । चर्मावकृन्तति छिन्दति  
चर्मावकर्तिनः । तेन कर्मणा ये जीवन्ति तेषामेषा रूढिः ।

इह येषां पूर्वत्र प्रतिपन्धो नास्ति केवलं दोषः श्रूयते तेषां तत एव प्रतिपन्धोऽनुमेयः ॥ २१८ ॥

कारुकान्नं प्रजां हन्ति बलं निर्णेजकस्य च ॥

गणान्नं गणिकान्नं च लोकेभ्यः परिकृन्तति ॥ २१९ ॥

कारुकाः सूपकारादयः नातिगर्हितकर्माणि । एष एतेषां शिल्पिभ्यो भेदः ।

प्रजाया विघातोऽनुत्पत्तिः ॥ २१९ ॥

पूयं चिकित्सकस्यान्नं पुंश्चल्यास्त्वन्नमिन्द्रियम् ॥

विष्ठा बाधुपिकस्यान्नं शस्त्रविक्रयिणो मलम् ॥ २२० ॥

पूयतुल्यं चिकित्सकस्यान्नं भोजनम् ।

इन्द्रियं शुक्रम् ।

विष्ठा मलमेकमेव ॥ २२० ॥

य एतेऽन्ये त्वभोज्यान्नाः क्रमशः परिकीर्तिताः ॥

तेषां त्वगस्थिरोमाणि वदन्त्यन्नं मनीषिणः ॥ २२१ ॥

प्रतिपदनिर्दिष्टेभ्यो येन्येऽप्यभोज्यान्ना अस्मिन्प्रकरणे पठितास्तेषां यदन्नं तत्त्व-  
गस्थिरोमादि । यस्तदोयायास्त्वचे भुक्ताया दोषः स एवान्नस्यापि ॥ २२१ ॥

भुक्त्वाऽन्यतमस्यान्नप्रमत्या क्षपणं त्र्यहम् ॥

मत्या भुक्त्वाऽऽचरेत्कृच्छ्रं रेतोविष्मूत्रमेव च ॥ २२२ ॥

त्र्यहं क्षपणमभोजनम् । अमत्याऽबुद्धिपूर्वम् ।

बुद्धिपूर्वं तु कृच्छ्रं चरेत् ।

तच्च कृच्छ्रं स्मृत्यन्तरैकवाक्यत्वात्तप्तकृच्छ्रम् । तत्र रेतोविष्मूत्रप्राशने तप्तकृच्छ्र-  
माश्रातम् । 'अमत्या पाने पयोधृतमुदकं वायुः प्रतित्र्यहं तप्नातिकृच्छ्रः । ततोऽस्य  
संस्कार इति' ।

अप्रकरणे च प्रायश्चित्तवचनं द्वाषातिशयदर्शनार्थम् ।

अन्यतमस्येति पष्ठानिर्देशात्परिग्रहदुष्ट एवेदं प्रायश्चित्तं मन्यन्ते न कालस्वभाव-  
संसर्गदुष्टे । शुक्तपर्युषितादौ चतुर्विधं ह्यभोज्यम् । कालदुष्टं शुक्तपर्युषितादि । संसर्ग-  
दुष्टं मद्यानुगतादि । स्वभावदुष्टं लशुनादि । परिग्रहदुष्टं प्रकृताभोज्यान्नानां यत् ।

अत्रोच्यते । सत्यम् । चतुर्विधमभोज्यं भवति । पष्ठानिर्देशोऽप्यस्ति । किंतु यदि  
शुक्तादेर्नदं प्रायश्चित्तं स्यात्तदिह प्रकरणे तेषामुपादानमनर्थकमेवापद्येत । पञ्चमे हि  
तयोः प्रतिषेधो नास्ति । तस्मादिह प्रायश्चित्तार्थमेवैवमादीनामुपादानम् ।

तत्र तर्हि किमर्थम् ?

तत्रैव वक्ष्यामः । यदपि 'गर्हिता नाद्ययोर्जग्धिः' ( ११ । ५६ ) 'अभोज्यानां तु  
भुक्त्वाऽन्नमिति' ( ११ । १५२ ) च तत्सर्वमेकादशे विभागतो निर्णेष्यते ॥ २२२ ॥

नाद्याच्छूद्रस्य पक्वान्नं विद्वानश्राद्धिनो द्विजः ॥

आददोतामपेवास्मादवृत्तावेकरात्रिकम् ॥ २२३ ॥

अविशेषेण शूद्रान्नं प्रतिषिद्धं तस्येदानीं विशिष्टविषयतोच्यते अश्राद्धिनः ।

“क पुनः शूद्रान्नं प्रतिषिद्धम्” ।

“शूद्रस्योच्छिष्टमेव च” ( ४ । २११ ) इत्यत्र ।

ननु च तत्र शूद्रस्योच्छिष्टं प्रतिषिद्धं नान्यदन्नम् ।

नेति ब्रूमः । एवं तत्र सम्बन्धः । ‘शूद्रस्यान्नं नाद्यादुच्छिष्टमन्यस्यापि’ । यत्  
प्राग्व्याख्यातं तत्पूर्वेषां दर्शनमित्यस्माभिरपि संवर्णितम् ।

अश्राद्धिनः श्राद्धशब्देन पाकयज्ञादिक्रिया शूद्रस्य विहिता लक्ष्यते । ततस्तत्क्रिया-  
ननुष्ठापिनः ।

सच्छूद्रादन्यस्य यत्पक्वमन्नं तन्नाद्यात् ।

अश्राद्धिन इति वा पाठः । अश्राद्धावानित्यर्थः । तथा चोत्तरश्लोके अश्राद्धाया  
प्राधान्यमेवाह ‘वदान्यस्येति’ ।

आमं शुष्कं धान्यं तण्डुलादि ।

तथैकरात्रिकमेकस्मिन्नहनि पर्याप्तं न बहु ॥ २२३ ॥

श्रोत्रियस्य कर्दर्यस्य वदान्यस्य च वार्धुपेः ॥

मीमांसित्वोभयं देवाः सममन्नमकल्पयन् ॥ २२४ ॥

यो ब्राह्मणः सर्वगुणोपेतः । श्रोत्रियग्रहणस्य प्रदर्शनार्थत्वात् । श्रोत्रियो विद्वान्वि-  
हितधर्मानुष्ठानपरः । किन्तु कर्दर्यः कृपणो मित्रं ज्ञातिमतिथिमर्थिनं नाभिनन्दति न  
कस्मै किञ्चिदपि दातुमीहते ।

इतरो **वार्धुषिर्दुष्टकर्मा** वृद्धिर्जीवी । अथ **वदान्य** उदारः श्रद्धधानो गृहागतेषु परितुष्यति श्रद्धया भोजनादिना पूजयति ।

तयोरन्नं **देवाः समं** तुल्यमकल्पयन्व्यवस्थापितवन्तः ।

यदि नामैको गुणवान्साधुचरणस्तथापि कदर्यतयापहतः । उक्तं हि “लोभः सर्वगुणानिव” इति । इतरो यदि नाम श्रद्धधानः तथापि कर्मदोषादप्रशस्तः । एवं **मीमांसित्वा** विचार्य द्वैर्व्यवस्था कृता तुल्यमेतदिति ॥ २२४ ॥

तान् प्रजापतिराहृत्य मा कृद्वं विषमं समम् ॥

श्रद्धापूर्तं वदान्यस्य हतमश्रद्धयेतरत् ॥ २२५ ॥

देवान्प्रजापतिरागत्याचष्ट मा कृद्वमेवं विषमं समीकरणमन्यायम् ।

कः पुनरनयोरधिक इति देवा ऊचुः ।

पुनः प्रजापतिराह । **वदान्यस्य** श्रद्धावतो यदन्नं तत्पुतं पवित्रं श्रद्धया **वार्धुषेः** । इतरद्यदन्नं श्रोत्रियस्य तत्कर्मणोपहतमप्रशस्तम् ।

देवप्रजापतिसंवादोऽर्थवादः । अश्रद्धधानस्य गुणवतोऽपि न भोक्तव्यमादरेण शूद्रस्यापि भोक्तव्यम् ॥ २२५ ॥

श्रद्धयेष्टं च पूर्तं च नित्यं कुर्यादतन्द्रितः ॥

श्रद्धाकृते ह्यक्षये ते भवतः स्वागतैर्धनैः ॥ २२६ ॥

**द्वष्टमन्तर्वेदि** यत्क्रियते यज्ञादि कर्म । **पूर्तं** ततोऽन्यत्र सम्मानाद्यदृष्टार्थम् । ते श्रद्धया कर्तव्ये ।

तथा **स्वागतैश्च धनैः** शोभनेनागच्छन्ति यानि धनानि श्रुतशौर्यतपःकन्यादिना ।

**एवमक्षयेऽक्षयफले** भवतः । यानि तु न स्वागतानि नाक्षयफलानि न पुनर्निष्फलानि । तथाहि तैरपि स्वाम्यमुत्पद्यते । तेन च यागादयः कर्तव्याः । न च यागदानादिप्रकरणे कुसीदादिप्रतिषेधः श्रुतो येन तदङ्गं स्यात् । तस्माद्यावन्तः स्वर्गोत्पत्तिहेतवः तैरर्जितेन धनेन यागादयः कर्तव्याः । फलस्य तु प्रकर्षापकर्षौ भवतः ॥ २२६ ॥

के पुनस्ते प्रशस्तधनोपायाः ।

अत उच्यते ।

श्रुतशौर्यतपःकन्यायाज्यशिष्यान्वयागतम् ॥

धनं सप्तविधं शुद्धं उभयोऽयस्य तद्विधः ॥

तत्र ‘श्रुततपसी’ प्रतिग्रहनिमित्तम् । एकोऽपि प्रतिग्रहो निमित्तभेदाद्भेदेनोक्तः । प्रतिग्राह्यगुणा अपि सामर्थ्यात्तत्र द्रष्टव्याः । यदि नात्यन्तदुष्टो दाता भवति तदा तस्मा-

दागतं शुद्धं भवति । याज्यशिव्यशब्दाभ्यां याजनाध्यापने गृह्यते । 'अन्वयागतं' पितृपैता-  
महादि । कन्यादानकाले श्वशुरगृहाल्लब्धम् । शौर्येण क्षत्रियस्य । कन्यान्वयौ  
सर्वसाधारणौ ।

कुसीदकृषिवाणिज्यशिल्पसेवानुवृत्तिः ॥

कृतोपकारादाप्तं च शबलं समुदाहृतम् ॥

'सेवा' प्रेय्यकरत्वं यथेच्छविनियोज्यता । 'अनुवृत्तिः' प्रियतानुकूला । तत्र कुसीद-  
कृषिवाणिज्यान्यवैश्यस्य, वैश्यस्य प्रशस्तान्येव । 'सेवा' द्विजातिशुश्रूषा शूद्रस्य  
प्रशस्तैव । अन्या तु तस्य निन्दिता । 'शबल'ग्रहणेनाचिरस्थायिता फलस्योच्यते ।  
यावज्जीवं तत्फलं भवति ॥

पार्श्विकशूतचौर्यार्तिप्रातिरूपकसाहसैः ॥

व्याजेनोपार्जितं यच्च तत्कृष्णं समुदाहृतम् ॥

'पार्श्विकः' पार्श्वस्थः उत्कोचादिना धनमर्जयति । ज्ञात्वा धनागमं कस्यचिदहं ते  
दापयामि मय्यं त्वया किञ्चिदातव्यमिति यो गृह्णाति स पार्श्विकः । न कर्ता कारयिता  
तदस्थो न त्वन्नतया गृह्णाति । यथा च गृहीत्वाऽधमर्णाय प्रतिभूत्वेनावतिष्ठते । 'प्रति-  
रूपको' दाम्भिकः । कुसुम्भाद्युपहितकुङ्कुमादिविक्रयो 'व्याजः' । 'आर्तिः' परपीडा ।  
प्रच्छन्नहरणं 'चौर्यम्' । प्रसभं 'साहसम्' ।

ननु चौर्यसाहसाभ्यां स्वाम्यमेव नास्ति तन्निमित्तेष्वपठितत्वात् । "स्वामी रिकथक्रय-  
संविभागपरिग्रहाधिगमेष्विति"—तथा "विद्याशिल्पं भृतिमेवे"त्यादि—तथा "यप्र  
वित्तागमा धर्म्या" इति च । अथास्मादेव वचनात्स्वाम्यकारणत्वमनयोरिति । कथं तर्हि  
बलाद्भुक्तं न जीर्यतीति ।

केचित्तावदाहुः । नैवायं पाठोऽस्ति "द्युतचौर्यार्तिप्राति" अपि तु 'वैर्यार्तिप्राति' ।  
वैरिणः सकाशाद्यद्गृह्यते सन्धानकाले यद्येतावद्दासि तदा त्वया सन्धिं करोमि शक्ति-  
विहीनतया ददाति । साहसमपि न प्रसह्य हरणं किं तर्हि यत्प्राणसंदेहेनार्ज्यते पोतयात्र-  
तया रहसि राजप्रतिषिद्धप्रतिक्रयेण च ।

अन्ये तु मन्यन्ते । नैव बलादपहरणेन स्वाम्यं भोगेन वा जरणं विरुध्यते यतो बलं  
प्रथममपहारकाले त्वसत्यपि बल उपेत्यया भोगस्तत्र स्वाम्यम् । यत्र त्वारम्भात्प्रभृति  
सर्वकालिको बलोपभोगस्तत्र जीर्यतीति कथ्यते । तस्मादुभयमविरुद्धम् ।

इदं युक्तं यच्चौर्यसाहसाभ्यां स्वत्वानुत्पत्तिः, पाठविभागकृतत्वात् अन्यैश्च स्मृतिकारैः  
स्वत्वहेतुष्वपरिगणनात् ॥ २२६ ॥

दानधर्मं निषेवेन नित्यमैष्टिकपैर्तिकम् ॥

परितुष्टेन भावेन पात्रमासाद्य शक्तितः ॥ २२७ ॥

दानधर्मश्च तडागादिः । समाहारद्वन्द्वः । अथवा दानं च तद्धर्मश्चासाविति । धर्मग्रहणेन प्रात्यादिना नियमभावमाह । भावेन तुष्टेन प्रसन्नेन चित्तेन पात्रमासाद्य त्रतादिदानं च । एवं पैर्तिकं बहिर्वेदिकम् ॥ २२७ ॥

यत्किञ्चिदपि दातव्यं याचितेनानमूयता ॥

उत्पत्स्यते हि तत्पात्रं यत्तारयति सर्वतः ॥ २२८ ॥

यत्किञ्चित्स्वल्पमपि याचितेनाभ्यर्थितेन दातव्यम् । पात्रापात्रसंदेहे असति निश्चयं किञ्चिद्दातव्यं नाति बहु । वचनाच्च संदेहे न दातव्यम् ।

उत्पत्स्यते कदाचित्पात्रमसौ भविष्यति—किंभूतम्—यत्पात्रं तारयति रक्षति सर्वतो नरकपातहेतोः सर्वस्मादेनसः ।

यदुक्तं “वेदतत्त्वार्थविदुषे ब्राह्मणायेति” तत्रायं संदेहाश्रय ईषद्द्रव्यविषया-  
ऽपवादः ॥ २२८ ॥

वारिदस्तृप्तिमाप्नोति सुखमक्षयमन्नदः ॥

तिलप्रदः प्रजामिष्टां दीपदश्चक्षुरुत्तमम् ॥ २२९ ॥

तृप्तिः क्षुत्पिपासाभ्यामपीडनम् । तच्चाढ्यस्यारोग्यस्य च भवति । तेन बहुधनत्वम-  
रोगता च फलमुक्तं भवति ।

अक्षयं सुखम् । अविशेषितत्वादन्नोपकरणं सुखं प्रतीयते । अक्षयं यावज्जीविकमि-  
त्यर्थः । अन्नदः सकृद्वेदनादि सिद्धमन्नमार्गं च तण्डुलादि ।

दीपस्य दानं चतुष्पथे ब्राह्मणसभायां वा ॥ २२९ ॥

भूमिदो भूमिमाप्नोति दीर्घमायुर्हिरण्यदः ॥

गृहदेऽश्याणि वेश्मनि रूप्यदो रूपमुत्तमम् ॥ २३० ॥

भूमेराधिपत्यं प्राप्नोति ।

हिरण्यं सुवर्णम् ।

रूप्यद उत्तमं रूपं लभते ॥ २३० ॥

वासेदश्चन्द्रसालोक्यमश्विसालोक्यमश्वदः ॥

अनडुहः श्रियं पुष्टां गोदो ब्रध्नस्य विष्टमम् ॥ २३१ ॥

चन्द्र इव लोक्ष्यते सर्वस्य प्रियदर्शनो भवति । इतिहासदर्शने चन्द्रलोको नाम  
स्वर्गस्थानविशेषस्तमाप्नोति ।

अश्विनानामश्वतां सालोक्यं बह्वश्वतां प्राप्नोति । दर्शने पुनरश्विनोर्लोकमाप्नोति ।  
अनड्वान्पुङ्गवः शकटवहनसमर्थस्तं ददतः पुष्टा महती श्रीर्गोजाविधनधान्या-  
दिसम्पद्भवति ।

ब्रह्म आदित्यस्तस्य विष्टपं स्थानमाप्नोति । महातेजाः सर्वस्योपरि भवति । स्वर्गां  
वा ब्रह्मविष्टपम् ।

स्मृत्यन्तरेऽनसो विशेषाश्रयः फलविशेषः श्रूयते ॥

“हेमशृङ्गो रूप्यखुरा सुशीला वल्रसंवृता । सकांस्यपात्रा दातव्या चोरिणी गौः सदक्षिणा ॥”

सुदक्षिणं पाठेऽन्यदपि सुवर्णादि तत्र दातव्यम् । शोभनार्थं वा सुशब्दः पठितव्यः  
सा गौः शोभना दक्षिणादानम् । कांस्योपदेशेति पाठान्तरम् । कांस्यं नाम परिमाण-  
विशेषः । तत्रोपदुह्यते बहुचोरित्यर्थः । “मुक्तालाङ्गलभूषितां भूमिं तु रूपसंच्छन्नां कृत्वा”  
इत्यादिस्मृत्यन्तरदृष्टो विधिः फलविशेषार्थिनाऽऽश्रयणीयः । तथा

“कपिला चेत्तारयति भूय आ सप्तमात्कुलात् । सवत्सा रोमतुल्यानि युगान्युभयतोमुखी ॥”

वत्सवत्याः कपिलाया दान एतत्फलम् । उभयतोमुखी दीयमाना रोमतुल्यानि  
वर्षसहस्राणि स्वर्गं प्रापयति तारयती पापान्मोचयति ।

भारते सर्वफलं गोदानमुक्तम् । ( अनु० १०६-१०८ । २३५ ( ३१-५० );  
अथ १०२५ ) ।

वार्यादीन्यपि स्वर्गफलानि श्रूयन्ते ।

“भूमिपञ्चन्नवन्त्राभस्तिलमर्पिष्प्रतिश्रयान् । नैवेशिकमथ स्वर्गं दत्वा स्वर्गे महीयते ॥”  
‘नैवेशिकं’ वेशम् ॥ २३१ ॥

यानशय्याप्रदो भार्यामैश्वर्यमभयप्रदः ॥

धान्यदः शाश्वतं सौख्यं ब्रह्मदो ब्रह्मसार्ष्टिताम् ॥ २३२ ॥

ऐश्वर्यमीश्वरत्वं प्रभुत्वम् ।

सुखित्वं सौख्यम् ।

धान्यानि ब्रौहिमाषमुद्रादीनि । तिलानां फलान्तरमुक्तम् ।

ब्रह्म वेदः तद्दाति योऽध्यापयति व्याख्याति च ।

ब्रह्मसार्ष्टिता । अर्षणमृष्टिः । समा ऋष्टिर्यस्य असौ सार्ष्टिः । छान्दसत्वात्स-  
मानस्य सभावः । ऋषि गतौ । अर्षणं वा सार्ष्टिः । तद्भावः सार्ष्टिता । उभयथाऽपि  
ब्रह्मणः समानगतित्वमेतत्तुल्यत्वमित्युक्तं भवति ॥ २३२ ॥

सर्वेषामेव दानानां ब्रह्मदानं विशिष्यते ॥

वार्यन्नगोमहीवासस्तिलकाञ्चनसर्पिषाम् ॥ २३३ ॥

पूर्वस्य विधेरर्थवादः ।

दीयन्त इति दानानि देयद्रव्याणि । दानक्रियैव वा दानम् । ब्रह्मदानं वेदाध्ययन-  
व्याख्याने ।

वार्थादीनां सर्वदानोत्तमत्वादग्रहणम् ॥ २३३ ॥

येन येन तु भावेन यद्यद्दानं प्रयच्छति ॥

तत्तत्तेनैव भावेन प्राप्नोति प्रतिपूजितः ॥ २३४ ॥

भावशब्दोऽयं चित्तधर्मे वर्तते । यादृशेन भावेन प्रसन्नेन चित्तेन श्रद्धयाऽऽदरेण  
ददाति तादृशेनैव लभते । अथाश्रद्धयाऽवज्ञया क्लिष्टं परिभूय ददाति सोऽपि तथैव प्राप्नोति ।

यद्यदपि न द्रव्यजात्यभिप्रायम् । किंतर्हि फलं ? एतदुच्यते । तां तां प्रीतिं तत्तद्द्रव्य-  
माध्यां प्राप्नोति । जात्यभिप्राये ह्यातुरायौषधदाने औषध एवं लभ्येत । तच्चाव्याधितस्यानु-  
पयांगीति सोऽप्याच्छिप्येत । तस्मात् यादृश्युल्लासाद्यस्य प्रीतिस्तादृशीं चैव प्राप्नोति ।  
अतश्च सर्वदैवौषधदान अरोगित्वमुक्तं भवति ।

अथवा इदं मे स्यादिति या फलकामना स 'भावः' । यत्फलमभिसंधाय यद्यद्द्रव्यं  
ददाति तत्तत्प्राप्नोति । तेनैव भावेन तथैवेच्छया यदेवेच्छति तदेव लभत इत्युक्तं भवति ।  
सर्वफलत्वं सर्वद्रव्याणां प्रदर्शितं भवति । २३४ ॥

योऽर्चितं प्रतिगृह्णाति ददात्यर्चितमेव वा ॥

तावुभौ गच्छतः स्वर्गं नरकं तु विपर्यये ॥ २३५ ॥

पूजापूर्वकं दातव्यम् । तादृशमेव च प्रतिग्रहीतव्यम् । नावज्ञया दातव्यमिति  
श्लोकस्य तात्पर्यम् ।

अचित्तमिति क्रियाविशेषणम् ॥ २३५ ॥

न विस्मयेत तपसा वदेदिष्टा न नानृतम् ॥

नार्तोऽप्यपवदेद्विप्रान्न दत्त्वा परिकीर्तयेत् ॥ २३६ ॥

तपसाऽनुष्ठितेन विस्मयं न कुर्यात् । अतितीव्रं तपो मया कृतं सुदुश्चरमित्येवं मनसि  
न कर्तव्यम् ।

इष्टा यागं कृत्वाऽनृतं न वदेत् । अविशेषेण प्रतिषिद्धस्यापि पुरुषार्थतया पुनः  
प्रतिषेधो यागाङ्गत्वज्ञापनार्थः । प्रतिषेधातिक्रमे हि ज्योतिष्टोमादेरङ्गहीनता भवति ।

आर्त्तः पीडितोऽपि ब्राह्मणैर्न तानपवदेन्न निन्देत् ।

दत्त्वा गवादि द्रव्यं न कस्यचिदग्रतः परिकीर्तयेद्दिदं मया दत्तम् ॥ २३६ ॥



यज्ञोऽनृतेन क्षरति तपः क्षरति विस्मयात् ॥

आयुर्विप्रापवादेन दानं च परिकीर्तनात् ॥ २३७ ॥

पूर्वस्य प्रतिषेधस्यार्थवादोऽयम् ।

अनृतेन हेतुना यज्ञः क्षरति स्रवति निष्फलो भवति । यदर्थं कृतं तन्न सम्पद्यते ।  
एवं सर्वत्र ॥ २३७ ॥

धर्मं शनैः सञ्चिनुयाद्वल्मीकमिव पुत्तिकाः ॥

परलोकसहायार्थं सर्वभूतान्यपीडयन् ॥ २३८ ॥

महति दाने महति च तपसि महति च यज्ञे उयोतिष्टोमादौ यद्यसमर्थस्तदा नोदा-  
सीनेन भवितव्यम् । किंतर्हि शनैः शनैः स्वल्पेन दानेन स्वल्पेन तपसा यथाशक्ति  
परोपकारेण जपहोमाभ्यां स्मार्ताभ्यां धर्मः सञ्च्येतव्यः । यथा मृत्सङ्घातं पुत्तिकाः  
पिपीलिकाः सञ्चिन्वन्ति ।

परलोकसहायार्थमिति धर्मफलानुवादः ।

सर्वभूतान्यपीडयन् । याच्यया धर्मार्थया भूतानां पोषा न कर्तव्या ॥ २३८ ॥

नामुत्र हि सहायार्थं पिता माता च तिष्ठतः ॥

न पुत्रदारं न ज्ञातिर्धर्मस्तिष्ठति केवलः ॥ २३९ ॥

भूतानुवादोऽयम् ।

अमुत्र जन्मान्तरे सहायार्थं नरकादिदुःखादुद्धरणार्थं न कस्यचित्सुहृद्बान्धवा-  
शक्तिरस्ति । केवल एव जीवता यो धर्मः कृतः स तमुद्धरति ॥ २३९ ॥

एकः प्रजायते जन्तुरेक एव प्रलीयते ॥

एकोऽनुभुङ्क्ते सुकृतमेक एव च दुष्कृतम् ॥ २४० ॥

यथा जन्तुः प्राण्येक एव जायते न सुहृद्बान्धवादिना स एक एव प्रली-  
यते । न सुहृदो बान्धवाः सहमरणमनुभवन्ति ।

यदि नाम भार्याऽन्यो वा भक्तो जनस्तन्मरणकाल आत्मानं हन्यात्तथापि पृथग्वासे  
मरणक्रिया । अनया न गर्भैक्यमत्रिवदनुभवन्ति ।

एवं सुकृतदुष्कृते अपि पृथगेवानुभवन्ति ।

ननु च 'न पुत्रदारम्' इत्युक्तम् । यावता पुत्रः श्राद्धादिक्रियया पितुरुपकरोत्येव  
मृतस्यैवं भार्याऽपि ।

सत्यम् । धार्मिकस्यैव तादृशः पुत्रो भवतीति तत्परमेतत् । यथा जीवतः कस्य-  
चिद्धस्तप्राहिकया कश्चित्सहायो भवत्येवं मृतस्य पुत्रो धर्मद्वारेणैवोपकरोति ॥ २४० ॥

मृतं शरीरमुत्सृज्य काष्ठलोष्टसमं क्षितौ ॥

विमुखा बान्धवा यान्ति धर्मस्तमनुगच्छति ॥ २४१ ॥

सह गच्छति ।

इदं प्रत्यक्षसिद्धप्रसंख्यानार्थमुच्यते ।

मृतस्य शरीरं चितावुत्सृज्य काष्ठमिव निष्प्रयोजनं विमुखा बान्धवाः प्रतिगच्छन्ति ।  
धर्मस्तु केवलं पुरुषमनुगच्छति ॥ २४१ ॥

तस्माद्धर्मं सहायार्थं नित्यं सञ्चिनुयाच्छनैः ॥

धर्मेण हि सहायेन तमस्तरति दुस्तरम् ॥ २४२ ॥

उपसंहारोऽयम् ।

दुस्तरं तमः कृच्छ्रेण यत्तीर्यते । तन्नो दुःखम् । तदपि धर्मेण सहायेन सुतरं  
भवति । न हि तादृशे तमसि मज्जतीत्यर्थः ॥ २४२ ॥

धर्मप्रधानं पुरुषं तपसा हतकिल्बिषम् ॥

परलोकं नयत्याशु भास्वन्तं स्वशरीरिणम् ॥ २४३ ॥

धर्मः प्रधानं यस्यासौ धर्मप्रधानो धर्मपरायणो यथाविहितकर्मानुष्ठायी ।

तपसा हतकिल्बिषं कथंचित्प्रमादकृतव्यतिक्रमे तपसा प्रायश्चित्तेन हतकल्मषं  
शास्त्रव्यतिक्रमे जातोऽसौ दोषस्तस्मिन्तत्प्रायश्चित्तेन नष्टे परलोकं नयति भास्वन्तं  
परलोकं देवस्थानं स्वर्गादि नयति प्रापयति ।

कः ?

प्रकृतत्वाद्धर्म एव ।

शरीरिणं पुरुषं स्वेन शरीरेण 'स्वशरीरी' । न यथाऽन्येषां पुरुषाणां पाञ्चभौतिकं  
शरीरमेवं तस्य । कितर्हि ? स्वमेव शरीरं ब्रह्म । विभुत्वमनेनोच्यते ॥ २४३ ॥

उत्तमैरुत्तमैर्नित्यं सम्बन्धानाचरेत्सह ॥

निनीषुः कुलमुत्कर्षमधमानधर्मास्त्यजेत् ॥ २४४ ॥

बहुप्रकारत्वादुत्तमस्य तदपेक्षा वीप्सा । कश्चिज्जात्योत्कृष्टः कश्चिद्विद्यया कश्चिच्छी-  
लेन । अथवा सम्बन्धिभेदाद्यः कश्चित्सम्बन्धो येन केनचिदुत्तमेन योग्यः ।

उत्तमैरुत्तमैर्जात्यादिभिरुत्कृष्टैः कन्यादानादिलक्षणासम्बन्धानाचरेत्कुर्या-  
न्निनीषुर्नेतुं प्रापयितुमिच्छुः कुलमुत्कर्षं श्रेष्ठम् ।

अधमानधर्मास्त्यजेत् । उत्तमैरेव विधानादधमानां त्यागे सिद्ध उत्तमासम्भवे  
मध्यमानुज्ञानार्थं त्यागवचनम् । अधर्मा निकृष्टाः ॥ २४४ ॥

उत्तमानुत्तमानेव गच्छन् हीनास्तु वर्जयन् ॥

ब्राह्मणः श्रेष्ठतामेति प्रत्यवायेन शूद्रताम् ॥ २४५ ॥

उत्तमान्गच्छन्तैः सह सम्बन्धं कुर्वन्ब्राह्मणः श्रेष्ठतामेति । ब्राह्मणग्रहणं  
चत्रियवैश्ययोरपि प्रदर्शनार्थम् ।

प्रत्यवायेन विपरीताचरणेन हीनैः सह सम्बन्धेन प्रातिलोभ्येन शूद्रतां गच्छति ।  
जातेरनपायात् तत्तुल्यतां प्राप्नोतीत्युक्तं भवति ॥ २४५ ॥

दृढकारी मृदुदान्तः क्रूराचारैरसंवसन् ॥

अहिंसो दमदानाभ्यां जयेत्स्वर्गं तथाव्रतः ॥ २४६ ॥

कर्तव्येषु दृढनिश्चयां दृढकारी । यत्करोति तदवश्यं समापयति न पुनः कार्य-  
मारभ्यासमाप्य निवर्तते । नानवस्थित इत्यर्थः । तदुक्तं “प्रारब्धस्यान्तगमनम्” ।

मृदुरनिष्ठुरः ।

क्रूराचारैः स्तेनादिभिर्न सम्बन्धः । तैः सह सम्बन्धमकुर्वन् ।

तथा दमदानाभ्यां स्वर्गं जयेत्प्राप्नुयात् ।

तथाव्रतः । एतद्व्रतं नियमं धारयन् । दमस्य पृथगुपादानादान्तो द्वन्द्वसहिष्णु-  
र्द्रष्टव्यः ॥ २४६ ॥

एषोदकं मूलफलमन्नमभ्युद्यतं च यत् ॥

सर्वतः प्रतिशृङ्गीयान्मध्वथाभयदक्षिणाम् ॥ २४७ ॥

एष इन्धनं काष्ठादि । अन्नं पक्वमां वा । अभ्युद्यतमभिमुखमुपनीतम् ।  
एतत्सर्वतः प्रतिग्रहीतव्यम् । पतिताभिश्चस्तचण्डालादिप्रतिलोमवर्जं शूद्रादन्यस्माद्वा  
ईषत्पापकर्मणः ।

अधु माक्षिकम् ।

अभयं दक्षिणेव । दृष्टान्तार्थमेतत् । प्रतिग्रहो हि परकीयस्य द्रव्यस्य तदिच्छया  
स्वीकारो न चान्नरूपता । न ह्यत्र कस्यचित्स्वाम्यं निवर्तते न च कस्यचिदुपजायते ।

अतः स्तुत्या इत्तिगाशब्दप्रयोगः । यथा चण्डालादिभ्योऽप्यरण्ये कान्तारे वा रक्षा  
चौरादिभ्योऽङ्गीक्रियमाणा न दोषायैवमेतदेधादि गृह्यमाणं न दोषाय ।

अनापदि चायं विधिः । आपदि तु चण्डालादिभ्योऽपि वक्ष्यति ।

अभ्युद्यतशब्दश्चान्नेनैव सह सम्बध्यते प्रत्यासत्त्या, नैधादिभिः । अत एधादिषु  
याच्याऽविरुद्धा ।

“धार्मिकेभ्यो द्विजातिभ्यः कर्तव्यस्तु परिग्रहः” इत्यधार्मिकेभ्यो द्विजेभ्यः शूद्राच्चा-  
प्राप्तः । इष्यते च द्रव्यविशेषोपयाच्या । तदर्थमिदम् ॥ २४७ ॥

आहूताभ्युद्यतां भिक्षां पुरस्तादप्रचोदिताम् ॥

मेने प्रजापतिर्ग्राह्यामपि दुष्कृतकर्मणः ॥ २४८ ॥

एधादतिरेकेण यदन्यद्द्रव्यं तस्याप्यनेन विशेषेण ग्राह्यताञ्ज्यते ।

भिक्षाशब्दश्च प्रशंसायां प्रयुक्तो न भिच्चैव विवक्षिता । यद्यप्ययं सिद्धान्तात्पता-  
वचनः । भिक्षा किल स्वल्पत्वान्नातीव दोषावहा । ब्रह्मचारिणश्च सार्ववर्णिकी विहिता ।  
एवमन्यदप्यनेन विशेषेण तत्तुल्यं दृष्टम् । भिक्षाशब्दस्येवंविधार्थविवक्षया प्रयोगः ।

तथाहि महाभारते ( १।२०६।१ )

“गत्वा ह्युभौ भार्गवकर्मशालां पार्थी पृथां प्राप्य महानुभावौ ।

तौ याज्ञसेनो परमप्रतीतौ भिक्षेत्यथावेदयतां नराभ्यौ” ॥ इति ॥

आहूतोपहृता तं देशमानीता यत्र प्रतिग्रहीता स्थितः । अभ्युद्यताऽग्रे स्थापि-  
ता वचननेङ्गितेन वा गृह्यतामिति निवेदिता । पुरस्तात्पूर्वमप्रचोदिताऽयाचिता प्रति-  
ग्रहीत्रा । स्वयं परमुखेन वा दात्रा पूर्वं नोक्तमिदं मे द्रव्यमस्ति तत्प्रसादमाश्रित्य गृह्य-  
तामिति केवलमतर्कितोपपादिता तत्काल एव दर्शिताभिप्राया ।

तादृशीं भिक्षां प्रजापतिर्हिरण्यगर्भो मेने मन्यते स्म । किमिति दुष्कृतकर्म-  
णाऽपि सकाशाद्ग्राह्येति । दुष्कृतं पापं कर्म यस्यासौ दुष्कृतकर्मा ॥ २४८ ॥

नाश्रन्ति पितरस्तस्य दशवर्षाणि पञ्च च ॥

न च हव्यं वहत्यग्निर्यस्तामभ्यवमन्यते ॥ २४९ ॥

अथग्रहणनिन्दार्थवादः । अथ यो यत्रैतामवधीरयति तस्य पितरः श्राद्धं नाश्रन्ति  
न प्रतीच्छन्तीति । अग्निश्च देवेभ्यो हव्यं न वहति । पित्र्याहैवाच्च कर्मणो न फलं  
लभ्यत इत्यर्थः ।

अत्र कश्चिदाह । “अनुपयुज्यमानमपि दातुरनुग्रहार्थमवश्यमीदृशं ग्रहीतव्यम्” ।

तत्त्वयुक्तम् । निर्दोषताऽस्यायाचितप्रतिग्रहस्योच्यते । प्रतिप्रसवो ह्ययम् । प्रति-  
षिद्धस्य च प्रतिप्रसवो भवति । लौकिक्या चार्थितया प्राप्तिः प्रतिषिद्धा सैव प्रति-  
प्रसूयते ॥ २४६ ॥

शय्यां गृहान्कुशान्गन्धानपः पुष्पं मणीन्दधि ॥

धाना मत्स्यान्पयो मांसं शाकं चैव न निर्णुदेत् ॥ २५० ॥

शय्यादीन्यनाहृतान्यपि न निर्णुदेन्न प्रत्याचक्षीत । यदि गृहेऽवस्थितानि  
द्रव्याणि कैश्चिदुच्यते चेदमिदमाहराम्येतत्प्रतीक्ष्यतां तदा न प्रत्याख्येयानि ॥ २५० ॥

गुरुभृत्यांश्चोज्जिहीर्षन्नर्चिष्यन् देवतातिथीन् ॥

सर्वतः प्रतिगृह्णीयान्न तु तृप्येत्स्वयं ततः ॥ २५१ ॥

गुरव उपदेशातिदेशैर्बहवः । भृत्या आश्रिताः स्मृत्यन्तरे तु संख्याताः—

“वृद्धौ तु मातापितरौ भार्या साध्वी सुतः शिशुः” । तानुद्धर्तुमिच्छुः क्षुधावसन्नान्

देवतातिथींश्चार्चिष्यन्नित्यकर्मसम्पत्त्यर्थमित्यर्थः ।

सर्वतः प्रतिगृह्णीयात्साधुभ्योऽसाधुभ्यश्च ।

न तु तृप्येत्स्वयं ततः । ‘वृत्तिः’ क्षुन्नवृत्तिरुपभोगश्च, तन्न कुर्यात् । गुर्वादिप्र-

योजनमेव तद्ग्रहीतव्यं न त्वात्मार्थम् ॥ २५१ ॥

कथं तर्ह्यात्मा यापयितव्योऽत आह—

गुरुषु त्वभ्यतीतेषु विना वा तैर्गृहे वसन ॥

आत्मनो वृत्तिमन्विच्छन् गृह्णीयात्साधुतः सदा ॥ २५२ ॥

अभ्यतीतेष्वतीतेषु विना वा तैर्जीवन्तोऽपि यदि पृथग्वसन्ति ।

गुरुग्रहणं सर्वेषां च भृत्यानामपि प्रदर्शनार्थम् ।

आत्मनो वृत्तिं जीवनं प्रतीच्छन्नर्थयमानः साधुभ्यो धार्मिकेभ्यः प्रतिगृह्णी-  
यात् । जातेरत्रानुपादानाच्छ्रद्धादपि धार्मिकादस्ति परिग्रहः । तदुक्तं ‘नाद्याच्छ्र-  
द्रस्य’ इत्यादि ( ४ । २२३ ) ॥ २५२ ॥

आर्थिकः कुलमित्रं च गोपालो दासनापितौ ॥

एते शूद्रेषु भोज्यान्ना यथात्मानं निरेक्ष्येत् ॥ २५३ ॥

अर्धसरी अर्थिकः कुटुम्बी भूमिकर्षक इति य उच्यते । गोपालदासौ  
सम्बन्धिशब्दौ । या यस्य गाः पालयति स तस्य भोज्यान्नः ।

यश्चात्मानं निवेदयेत् । अहं त्वच्छरणः त्वयि विश्रब्धो वत्स्यामीत्येवं य  
आत्मानमर्पयति सोऽपि भोज्यान्नः ॥ २५३ ॥

यादृशोऽस्य भवेदात्मा यादृशं च चिकीर्षितम् ॥

यथा चोपचरेदेनं तथाऽऽत्मानं निवेदयेत् ॥ २५४ ॥

आत्मनिवेदनमेव व्यक्तो करोति । अस्य शूद्रस्य यादृश आत्मा भवेत् यत्कुलीनो  
यद्देशो यच्छिल्पश्च । यच्चिकीर्षितम् । अनेककार्येण त्वामहमाश्रितो धर्मेण अन्येन वा  
प्रयो-जनेन राजकुलरक्षादिना । यथा चोपचरेच्छिल्पेनानेन त्वां संवे पादवन्दनादि  
गृहकृत्यकरत्वे सर्वस्मिन्निवेदित आत्मा निवेदितो भवति ।

अन्ये तु “आत्मा वै पुत्रनामासि” इत्यपत्यवचनमात्मशब्दं मन्यमानाः यस्य शूद्रस्य  
कामतः प्रवृत्ता दुहिता विवाह्यते तस्यानेन भोज्यान्नोच्यते इत्याहुः ।

तदयुक्तम् । न तावदयमात्मशब्दो दुहितरि विस्पष्टं प्रयुक्तः । पुत्रशब्दो हि पुंस्येव  
प्रसिद्धतरः । न च परोक्षशब्दोपदेशेन किञ्चित्प्रयोजनम् । एतावदेव वक्तुं युक्तं ‘दद्या-  
दुहितरं च य’ इति ।

अन्ये त्वार्धिकादिग्रहणं शूद्रोपलक्षणार्थं वर्णयन्ति । तेन पारश्वस्य श्वशुरस्य च  
भोज्यान्नता सिद्धा भवति ॥ २५४ ॥

योऽन्यथासन्तमात्मानमन्यथा सत्सु भाषते ॥

स पापकृत्तमो लोके स्तेन आत्मापहारकः ॥ २५५ ॥

अन्यथाभूतमधार्मिकं सन्तं सत्सु शिष्टेष्वन्यथा भाषते धार्मिकोऽहमिति ।  
अन्येन वा प्रयोजनेन चाश्रितोऽन्यद् दर्शयति स सर्वेषां पापकृतामधिकतमः पापकृत् ।

स्तेनश्चौरः ।

आत्मापहारकोऽन्यश्चौरो द्रव्यमपहरत्ययं पुनरात्मानमेवेति निन्दा-  
तिशयः ॥ २५५ ॥

वाच्यार्था नियताः सर्वे वाङ्मूला वाग्विनिःसृताः ॥

तां तु यः स्तेनयेद्वाचं स सर्वस्तेयकृन्नरः ॥ २५६ ॥

शब्दार्थयोनित्यसम्बन्धाद्वाचि शब्देऽर्था नियता उच्यन्ते ।

वाङ्मूला वक्तुः स्वाभिप्रायप्रकाशनस्य तदधीनत्वात्तन्मूला उच्यन्ते । वाचो  
विनिःसृताः संभूताः श्रोतुरपि प्रतिपत्तेस्तत्तुल्यत्वाद्वाग्विनिःसृता उच्यन्ते ।

न चात्र पौनरुक्त्याशङ्कापरिहारे प्रयतितव्यम् । अनुवादत्वादस्य यथाकथंचिद्वस्तु-  
परिहारत्वात् ।

तां वाचं यश्चोरयति मुष्णात्यन्यदुक्त्वाऽन्यदनुतिष्ठत्यन्येनाभिप्रायेण सङ्गच्छतेऽन्यच्च  
दर्शयति स सर्वस्तेयकृत् । नास्ति तद्द्रव्यं सुवर्णादि यत्तेन नापहृतं भवतीति  
निन्दार्थवादेऽनृतवचनस्य ॥ २५६ ॥

महर्षिपितृदेवानां गत्वाऽऽनृत्यं यथाविधि ॥

पुत्रे सर्वं समासज्य वसेन्माध्यस्थ्यमास्थितः ॥ २५७ ॥

गृहस्थस्यैवेदं प्रकारान्तरमुच्यते ।

महर्षीणामानृत्यं स्वाध्यायेन पितृणामपत्योत्पादनेन देवानां यज्ञैर्यथोक्तं “त्रिभिर्ऋ-  
णैर्ऋणवा” इति गत्वा कृत्वैतत्रयं पुत्रे प्राप्तव्यवहारे सर्वगृहकुटुम्बव्यवहारं समा-  
सज्य संन्यस्य वसेद् गृह एव ।

माध्यस्थ्यमास्थितस्य क्ताहङ्कारः । इदं मे धनमिदं मे पुत्रदारमिदं मे दासीदास-  
मिति स्वबुद्धिं सन्त्यज्यासीत् । नाहं कस्यचिन्न कश्चिन्ममेति त्यक्तस्त्वृष्णता माध्यस्थ्यम् ।

अयं च संन्यासः काम्यानां च दृष्टानां च कर्मणां, न सर्वेषाम् । उत्तरत्र दर्शयि-  
ष्यामः ॥ २५७ ॥

एकाकी चिन्तयेन्नित्यं विविक्ते हितमात्मनि ॥

एकाकी चिन्तयानो हि परं श्रेयोऽधिगच्छति ॥ २५८ ॥

कृते सर्वकर्मसंन्यास इदं तस्य विशेषतः कर्तव्यम् ।

एकाक्यसहायः सन्नविद्यमानसम्भाषणोऽनाकुले विविक्ते निर्जने रहसि  
चिन्तयेद्वायेद्वि तमात्मन्युपनिषत्सु या ब्रह्मोपासना विहितास्ता अभ्यस्येत् ।

तच्चिन्तया तदभ्यासे परं श्रेयो मोक्षाख्यमधिगच्छति प्राप्नोति ॥ २५८ ॥

एषोदिता गृहस्थस्य वृत्तिर्विप्रस्य शाश्वती ॥

स्नातकव्रतकल्पश्च सत्त्ववृद्धिकरः शुभः ॥ २५९ ॥

अध्यायार्थोपसंहारः ।

एषा वृत्तिर्विप्रस्य गृहस्थस्योक्ता ।

शाश्वती नित्या । अनित्या त्वापदि या वक्ष्यते ।

विप्रग्रहणाद्ब्राह्मणस्यैव स्नातकव्रतानां कल्पो विधिः ।

सत्त्वं नामात्मगुणस्तस्य वृद्धिकरः ।

शुभः प्रशस्तः ।

प्रशंसैषा ॥ २५६ ॥

अनेन विप्रो वृत्तेन वर्तयन् वेदशास्त्रवित् ॥

व्यपेतकल्मषो नित्यं ब्रह्मलोके महीयते ॥ २६० ॥

इति मानवे धर्मशास्त्रे भृगुप्रोक्तायां संहितायां चतुर्थोऽध्यायः ॥४॥

सर्वस्यास्य फलकथनमेतत् ।

अनेन विप्रो वर्तयन् वर्तमानो वेदशास्त्रविद्व्यपेतकल्मषः प्रतिषेधापराधजं पापं कल्मषं तद्व्यपेतं व्यपनीतं प्रायश्चित्तैः । तेनैतदुक्तं भवति । विहितकरणात्प्रतिषिद्ध-  
स्यानासेवनात्कथंचित्कृतस्य प्रायश्चित्तैर्निष्क्रीतत्वात् । ब्रह्मलोके महीयते ब्रह्मलोके  
स्थानविशेषे महिमानं प्राप्नोति ।

दर्शनान्तरं ब्रह्मरूपः सम्पद्यत इति सिद्धम् ॥ २६० ॥

इति श्री भट्टमेधातिथिविरचिते मनुभाष्ये चतुर्थोऽध्यायः ॥ ४ ॥



## अथ पञ्चमाध्यायः ५ ।

—:—

श्रुत्वैतानृषयो धर्मान् स्नातकस्य यथोदितान् ॥

इदमूचुर्महात्मानमनलप्रभवं भृगुम् ॥ १ ॥

ब्रह्मचारिगृहस्थयोरध्यायत्रयेण ये धर्मा विहितास्ताञ्छुत्वा ऋषयो मरीच्यादया  
भृगुमाचार्यमिदं वक्ष्यमाणं वस्त्वब्रुवन् पृष्टवन्तः ।

“ननु चात्र स्नातकस्येति श्रूयते । तत्र ब्रह्मचारिग्रहणं किमर्थम् ?” ।

उच्यते । वृत्तसंकीर्तनमेतत् । ब्रह्मचारिणो धर्मा उक्ता एव ।

महात्मानमनलप्रभवमिति च भृगुविशेषणम् । अनन्नादग्नेः प्रभव उत्पत्ति-  
र्यस्य तम् । “ननु प्रथमेऽध्याये ‘अहं प्रजाः सिमृच्छुः’ इत्यत्र मनोरपत्यं भृगुरुक्तः” ।

सत्यम् । अर्थवादः । अमुत्र अग्नेः सकाशाद्भृगोर्जन्म श्रुतं तद्दर्शनेनैवमुक्तम् ।  
तथा च नामनिर्वचनम् । “भ्रष्टाद्रेतसः प्रथममुददीप्यत तदसावदित्योऽभवत् यद्विती-  
यमासीत्तद्भृगुरिति” ।

उपचारतो वैतदुच्यते । तेजस्वितासामान्यादग्नेरिव प्रसव इति ।

न चात्राभिनिवेष्टव्यं कतरः पक्षो युक्त इति । अनिदं परत्वादस्य शास्त्रस्य ।

सर्व एवायं प्रभप्रतिवचनसन्दर्भो वक्ष्यमाणस्यान्नदोषस्य गौरवज्ञापनार्थः । परिग्रह-  
दुष्टादन्नस्वभावदुष्टं गुरुतरमिति । सम्बन्धिदोषात्स्वरूपदोषो बलवानन्तरङ्गत्वान् ।

“ननु च पूर्वं बहुतरं प्रायश्चित्तं श्रूयते ‘अमत्या क्षपणं त्र्यहमिति’ । इह तु  
‘शेषेपूपवसेदहरिति’ । तत्कथमस्य गुरुतरत्वम् ?” ।

उच्यते । लशुनाद्यपेक्षमेतत् । तेषु हि ‘मत्या जग्ध्वा पते’दिति पतितप्राय-  
श्चित्तं भवति । ॥ १ ॥

एवं यथोक्तं विप्राणां स्वधर्ममनुतिष्ठताम् ॥

कथं मृत्युः प्रभवति वेदशास्त्रविदां प्रभो ॥ २ ॥

यन्महर्षिभिः पृष्टं तदिदानीं दर्शयति ।

एवमिति शास्त्रव्यापारपरामर्शः । यथोक्तमिति शास्त्रार्थं परामृशन्ति ।

एतेन शास्त्रसन्दर्भेण ग्राह्यो धर्म उक्तस्तत्पुनस्तमनुतिष्ठतां द्विजातीनाम् । ‘विप्र’ग्रह-  
णस्य दर्शनार्थत्वाद्बुध्यति ( श्लो० २६ ) “एतदुक्तं द्विजातीनामिति” ।

**कथं मृत्युः प्रभवति**—स्तातकावस्थायां ब्रह्मचर्यावस्थायां वा । यतः परिपूर्णयु-  
र्भिस्तैर्भवितुं युक्तं पुरुषायुषजीविभिः । शतवर्षं पुरुषाणामायुस्ततः पुराऽपमृत्युना मरण-  
मेषां न युक्तम् । यत उक्तम् “आचाराद्धभते ह्यायुः” ( ४।१५६ ) “जपतां जुह्वता-  
मिति” ( ४।१४६ ) ॥ २ ॥

स तानुवाच धर्मात्मा महर्षीन्मानवो भृगुः ॥

श्रूयतां येन दोषेण मृत्युर्विप्रान् जिघांसति ॥ ३ ॥

अनभ्यासेन वेदानामाचारस्य च वर्जनात् ॥

आलस्यादन्नदोषाच्च मृत्युर्विप्रान् जिघांसति ॥ ४ ॥

“ननु च स्वधर्ममनुतिष्ठतामिति प्रश्नेन युक्तं ‘येन दोषेणेति’ उत्तरश्च ग्रन्थो  
नैवापपद्यते” ।

उच्यते । **अनभ्यासेनेत्यादिदृष्टान्तत्वेनोच्यते** । यथा भवद्भिः प्रतिपन्ना वेदानभ्या-  
सादयः पुरायुषो मरणहेतवः, एवं वक्ष्यमाणाऽन्नदोषः । सत्स्वपि वेदाभ्यासादिषु न  
तावत्स्वधर्मो यः पूर्वत्र कथितः, किं त्वयमन्नदोषो गरीयस्तरः । पृथक् प्रकरणाच्चैतद-  
भिधीयते । ॥ ४ ॥

लशुनं गृञ्जनं चैव पलाण्डुं कवकानि च ॥

अभक्ष्याणि द्विजातीनामभेद्यप्रभवानि च ॥ ५ ॥

**लशुनादयः** पदार्था लोके प्रसिद्धा एव ।

**कवकशब्दो** जातिशब्दः । कचित्कृयाकुरिति प्रसिद्धेऽर्थे मन्यते । छत्राकानि  
कवकान्येव । तथाहि कवकशब्देन प्रतिषिद्धं, छत्राकशब्देन प्रायश्चित्तं वक्ष्यति ( श्लो०  
१६ ) “छत्राकं विट्वराहं चेति” । न च छत्राकं नाम पदार्थान्तरं प्रसिद्धम् । न चाक्षर-  
वर्णमामान्येन यो यच्छत्राकारस्तं तं छत्राकमिति युक्तं प्रतिपत्तुम् । तथा सति सुव-  
र्चलादीनां समाचारविरोधी प्रतिषेधः प्राप्नोति । तस्माद्यान्येव कवकानि तान्येव छत्रा-  
काणि । तथा च निरुक्तकारः—“क्षुण्णमहिच्छत्रकं भवति यत् क्षुद्यत इति” । तेन  
यान्येतानि भूमावकृष्टायामनुपूर्वजायां च सितवर्णानि जायन्ते तानि च कवकानि ।  
वक्ष्यति च “भौमानि कवकानीति” । दर्शितं च “पद्मा क्षुण्णमिवेति” । पादप्रहारेण  
यानि क्षुद्यन्ते । यतो यानि वृक्षाद्गुल्माज्जायन्ते तेषां तदाकाराणामप्रतिषेधः ।

कुक्षुण्डानि कवकानि वैद्यके व्याख्यातानि । एतच्च व्याख्यानं न गवाक्षिशब्द-  
वत् । शाके कवकशब्दो लोके प्रयुज्यते । अतोऽस्य समाचाराद्वैद्यकादिशास्त्रार्थे  
निश्चयः । प्रदर्शितश्चासौ ।

लशुनादीनां तु समानवर्णगन्धा अपि विष्णुनां प्रतिषिद्धाः । पाराशरिकायां तु शब्देनैव निषेधः प्रायश्चित्तविशेषार्थं उक्तः “चान्द्रायणमिति” (अ० ११ श्लो० १०६) । तेन लवतककर्णिकारादीनां प्रतिषेधः ।

**अग्नेध्यप्रभवान्यग्नेध्यजातानि च संसर्गजातानि ।**

अन्ये त्वाहुर्मूलवास्तूकवत्केवलाग्नेध्यप्रभवानां युक्तः प्रतिषेधः । ततश्च यान्यधिक-पुष्ट्यर्थं धान्यशाकादीन्यग्नेध्यचेत्रजातानि संसृज्यन्ते तानि न दुष्यन्तीति ।

तदयुक्तम् । श्रुतेः सर्वस्याप्यभक्ष्यत्वात् । इहापि च यद्यग्नेध्यसंसर्गमन्तरेण न किञ्चिद्वस्तुत्पद्यते ततः स्यादपि । यतस्तु किञ्चिन्मेध्याज्जायते किञ्चित्संसृष्टात्ततोऽयं प्रतिषेधः केवलेऽग्नेध्यप्रभवे, न संसृष्टे, अवतिष्ठते ।

मांसस्य सत्यपि शुक्रशोणितान्यग्नेध्यप्रभवत्वे नायं प्रतिषेधः, पृथक्प्रकरण-रम्भात्तस्य ॥ ५ ॥

**लोहितान् वृक्षनिर्यासान् व्रश्चनप्रभवांस्तथा ॥**

**शैलुं गव्यं च पीयूषं प्रयत्नेन विवर्जयेत् ॥ ६ ॥**

वृक्षकोटरस्त्रावेण हेत्वन्तराण वा बहिर्यन्मूलस्कन्धफलपलाशशाखाकुसुमव्यतिरिक्तं वृक्षलग्नं जायते स **वृक्षनिर्यासः** ।

लोहितप्रहणात्कर्पूरादीनामप्रतिषेधः ।

**व्रश्चनाच्छेदनाद्येषां प्रभवो जन्म ।** एवं वृक्षादेर्वल्कप्रदेशा ये तत्रैव जायन्ते तेषां मलोहितानामप्रतिषेधः ।

**शैलुः** श्लेष्मातकः प्रसिद्धो वैद्यकादिशास्त्रेभ्यः । न तु सुतस्य क्षीरस्य सन्नातिका अप्रसिद्धत्वात् । यत्तु “पीयूषसाहचर्यात्सन्तानिका युक्तेति”,—भवति साहचर्यं विशंप हेतुरुभयत्र प्रयोगे सति, न पुनः साहचर्यमदृष्टप्रयोगाणां प्रयोगज्ञापकम् ।

**गव्यं च ।** गव्यप्रहणान्माहिषादेरप्रतिषेधः । अनाद्यमग्निमात्रसंयोगात्पिण्डो भूतमनासक्तं च । सद्यःप्रसूताया गोः क्षीरं ‘पीयूष’शब्देनोच्यते ।

“ननु च क्षीरस्य सविकारस्य दशाहं चाभक्ष्यतां वक्ष्यति । त्रिचतुराणि वाऽहानि तादृशं क्षीरं भवति” ।

सत्यम् । यदि कथंचित्कस्या अपि दशाहात्परेण भवति तदिदमर्थवत् ।

**प्रयत्नेनेत्यादि पदद्वयं श्लोकपूरणार्थम् ।** अभक्ष्याणीत्यनुवर्तते ॥ ६ ॥

**वृथाकृसरसंयावं पायसापूपमेव च ॥**

**अनुपाकृतमांसानि देवान्नानि हवींषि च ॥ ७ ॥**

अत्र कृसरसंगतमिति समाहारे द्वन्द्वः । तिलैः सह सिद्ध ओदनः 'कृसर'-  
शब्देनोच्यते । संयावो भोज्यविशेषः सर्पिर्गुडतिलादिकृतः पुरेषु प्रसिद्धः ।

“ये तु यौतेर्मिश्रणार्थत्वाद्यानि मिश्रीकृत्यान्नानि साध्यन्ते मुद्रकुष्ठकादिभिस्तानि  
संयावशब्देनोच्यन्ते” इति, तेषां कृसरग्रहणमनर्थकम् । सोऽपि ह्यन्तेन प्रकारेण  
'संयाव' एव ।

वृथाशब्दः सर्वत्रानुषज्यते । यदात्मार्थं क्रियते, न देवपित्रितिथ्यर्थम् । तदा  
कृसरादीनामुपदेश इति ।

तदयुक्तम् । न हि गृहस्था एकेनार्थेन पचन्ति । हविष इवावापात्प्रभृति तादृश्ये  
नोद्देशः । किंतिर्हि अनुद्विष्टविशेषस्य सामान्यतः कृतस्यान्नस्य पच्यमानानुष्ठानं विहितम् ।  
तत्राकृतवैश्वदेवस्य भोजने विहितातिक्रमः, न पुनः प्रतिषेधः समस्ति । तथा हि द्वे  
प्रायश्चित्ते भवतः । विहितातिक्रमात्प्रतिषिद्धसेवनाच्च । कृसरादयस्तु देवताविशेषं  
वास्तुयज्ञादिविषयमनुद्दिश्य कृताश्चेदाह्निकविधयोऽपि प्रतिषिध्यन्ते ।

यश्चापि 'नात्मार्थं' पचेदिति' सोऽप्यवश्यकर्तव्यत्वात् कृतातिक्रमस्य भोजनप्राप्त्य-  
नुवादे न पुनः प्रतिषेधः । तथा सति द्विभूलकल्पनाप्रायश्चित्तं स्यादित्युक्तम् । न  
चान्यार्थत्वेनापि कृतस्यात्मार्थता पाकस्य निषेधं शक्यते । पच्यमानार्थो हि पाकस्तस्य  
तद्भारिका न शक्या आत्मार्थता निषेधं, तेनैव वृत्तिविधानात् । न हि भृत्यादिशिष्ट-  
भोजनं गृहस्थस्य शेषसंस्कारो न चात्र सङ्कल्पः श्रुतो, येन 'मदर्थं पच्यतामिति' पाककाले  
संस्कारमात्रं निषिध्यते । आत्मार्थं चोत्तरकालमविचार्येत्युच्यते । मिथ्यासङ्कल्पदेवपश्च  
स्यात्—देवतार्थतया सङ्कल्पितस्यात्मार्थतया योग इति । तस्मादयमनुवादे 'यत्पचेन्ना-  
त्मार्थमेवोपयोज्यं प्राग्विधेर्वैश्वदेविकादिति' ।

तथा च अपक्वभोजनेऽपि विधिमेतं स्मरन्ति—“यदन्नः पुरुषो राजंस्तदन्नास्तस्य  
देवता” इति ( रामायणे अयोध्याकाण्डे ) ।

न च बुभुक्षमाणस्यैवाधिकारः, गार्हस्थ्यप्रतिपत्तिनिमित्तत्वात् । तेन यदहर्न भुञ्जीत  
तदहरप्यकुर्वन्प्रत्यवैति ।

एतदुक्तं भवति । स्वार्थं वा पचतु परार्थं वा, मा पाक्षोदिति सर्वथा कृतवैश्वदेवाति-  
क्रमणव्रता अपि न प्रवर्तन्ते इति नित्यतामनुवदति । यश्चापि पठति—“लौकिके  
वैदिके वाऽपि हुतोत्सृष्टे जले क्षिती । वैश्वदेवस्तु कर्तव्यः पञ्चसूनापनुत्तये” इति ---  
अनेनापि नित्यतैवोच्यते । न हि वैदिके वैश्वदेवस्य स्मरणः । न च स्मार्तवचने प्रमाणमस्ति ।

पायसापूपमिति । पयसा सिद्ध ओदनः 'पायसः', न दध्यादि पयोविकारः ।  
अपूपाः पुरोडाशाः ।

**देवान्नानि** समाचारप्रमाणकानि ।

**हवींषि** श्रुतिविहितानि होतव्यानि—प्राग्ग्रहहोमाद्—यतो हविःशेषस्य भक्ष्यतां वक्ष्यति ।

**अनुपाकृतस्य** अयज्ञाहतस्य पशोर्मांसानि । ‘उपाकरणं’ पशोः संस्कार-विशेषः । स पशुयागेषु विहितः । एतेन च यज्ञोपयुक्तशेषभक्ष्यता मांसस्य लक्ष्यते ।

वृथाशब्दाधिकारेऽप्यनुपाकृतग्रहणमतिशयादिशिष्टस्यापि गोव्यजमांसस्य प्रतिपंधार्थम् । गोव्यजमांसमेव वाऽनुपाकृतशब्देन विवक्षितम् । गोव्यजस्यैव तत्रालम्भश्चोदितो यतः शिष्टं प्रोक्षितमित्युक्तम् ॥ ७ ॥

**अनिर्दशाया गोः क्षीरमौष्ट्रमैकशफं** तथा ॥

**आविकं सन्धिनीक्षीरं विवत्सायाश्च गोः पयः** ॥ ८ ॥

यदीह ‘अनिर्दशाहं गोः क्षीरमिति’ पाठः उष्ट्रादीनामपि दशाह्वादिकः प्रतिषेध आशङ्क्यते । अनिर्दशाग्रहणानुवृत्त्या तत्र समाचार आत्यन्तिकप्रतिषेधार्थे आश्रयणीयः । अनिर्दशाया इति तु स्त्रीलिङ्गपाठे आशङ्क्यैव नास्ति । न हि तद्धितान्तरैरनिर्दशाया औष्ट्रमित्यादिभिः सम्बन्धोपपत्तिः ।

उत्तरत्र च पुनः क्षीरग्रहणात्समाचाराच्च उष्ट्रैकशफाविकानिर्दशगवीक्षीराणि सविकाराणि प्रतिषिध्यन्ते । सन्धिनीविवत्सयास्तु क्षीरमेव ।

**अनिर्दशा** च गौरुच्यते यस्याः प्रसूताया दशाहान्यनतिक्रान्तानि ।

**सन्धिनी** या उभयोः प्राप्तदोहा कथंचिदन्यतरस्मिन्दुह्यते । प्रातरप्रदुग्धा सायं दुह्यते । सा तु स्वल्पक्षीरत्वादेकस्मिन्नेव काले, साऽसौ सन्धिनी ।

कश्चिदाह या मृतस्ववत्सा परकीयं वत्सं संचार्य दुह्यते सा ‘सन्धिनी’ । ‘विवत्सा’ तु या सत्येव वत्से विनाकृतवत्सा वत्सप्रसवणमनपेक्ष्य कुष्ठकयवशालितुषादिना भोजन-विशेषेण दुह्यात् ।

**विवत्साया** इति । एतेनैव वत्सग्रहणेनावत्सा धेनुरानीयतामितिवद्गौरिति लब्धे गोग्रहणमजामहिष्योरप्रतिपंधार्थम् । न पुनरनिर्दशाया इत्यत्र । अतश्च गोग्रहणं तत्राजाद्युपलक्ष्यार्थम् । तथा च गौतमः ( १७ । २२-२३ ) “गोश्च क्षीरमनिर्दशायाः सूतके । अजामहिष्योश्च” इत्याह ।

**पयोग्रहणं सन्धिनीक्षीरमिति समासान्तवर्तिनः** क्षीरपदस्य नातिसुकरः सम्बन्धो यतः ॥ ८ ॥

**आरण्यानां च सर्वेषां मृगाणां माहिषं विना** ॥

**स्त्रीक्षीरं चैव वर्ज्यानि सर्वशुक्तानि चैव हि** ॥ ९ ॥

**आरण्या** गोहस्तिमर्कटादयः ।

पुंसां क्षीराभावः । **सर्वेषां मृगाणां**मिति जातिमात्रविवक्षायां पुंस्त्रिङ्गनिर्देशा-  
भार्यात्स्त्र्योभिः सम्बन्धः । मृगक्षीरं कुक्कुटाण्डमिति वत् । दर्शितं चैतत्पुम्भावविधौ  
महाभाष्यकारेण ।

**माहिषं विना** । पयोपेक्षया नपुंसकनिर्देशः ।

**स्त्री** मानुषी । यद्यपि 'स्त्री गौः सोमकयणो'त्यादौ सास्नादिमत्स्ये प्रयोगदर्शनम्,  
तथापि जात्यन्तरस्याप्रकृतत्वात् प्रसिद्धतरत्वात् तत्र प्रयोगः स्यात् । "स्त्रियो मधुरमि-  
च्छन्ति स्त्रियो रत्नमनुत्तममिति" नार्येव प्रतीयते ।

**एव**कारमञ्जनादिप्रतिषेधे व्याचक्षते । न केवलं स्त्रीक्षीरं भक्षणे वर्ज्यं किंतु ह्यन्या-  
मप्येवंविधासु क्रियासु । एष तु स्मृत्यन्तरसमाचारसापेक्ष एव शब्दः सूचको युक्तः, न  
त्वस्यार्थस्य वाचकः ॥ ६ ॥

दधि भक्ष्यं च शुक्तेषु सर्वं च दधिसम्भवम् ॥

यानि चैवाभिषूयन्ते पुष्पमूलफलैः शुभैः ॥ १० ॥

अविशेषेण सर्वशुक्तेषु प्रतिषिद्धेषु केषुचिदयमपवादः । शुक्तान्युच्यन्ते यानि  
प्राप्तसारस्यानि कालात्ययेन द्रव्यान्तरसंसर्गेण वाऽऽम्लतामापद्यन्ते । यथाऽऽम्रातका-  
दीनि मधुराणि चिरकालमतिरसत्वाच्छुक्तानि भवन्ति । निष्पीडितो मधुररसः काल-  
तोऽम्लतामेतीत्यादिना एवंविधानि । यानि तु स्वभावतोऽम्लानि दाडिमामलकजम्बीरादीनि  
तानि नैव 'शुक्तानि' । यानि च प्राप्तकालोत्पत्त्यादीनि । न ह्ययमाम्लपर्यायः शुक्तशब्दः ।  
तत्र केवलानि पाकतः शुक्तानि प्रतिषिध्यन्ते । द्रव्यान्तरैश्च पुष्पमूलकादिभिर्योजिता-  
न्यत्र ज्ञायन्ते । तथा च गौतमः ( अ० १७ सू० १४ ) "शुक्तं केवलमदधि" ।

**अभिषूयन्ते** । अभिष्व उदकेन संसृज्य परिवासनम् ।

"यद्येवं काल एव तर्ह्यम्लताहेतुः" ।

सत्यम् । एतान्यपि द्रव्याणि । तृतीया च करणे सहयोगे वा । पुष्पादिभि-  
रुदकेन सह अभिषूयन्ते सन्धीयन्ते ।

केचित्त्वादुः—यत्र पुष्पमूलान्यम्लतां जनयन्ति । यानि दाडिमामलकादीनि  
शुक्तानि तानि भक्ष्याणि, यानि द्राक्षादिभिर्मधुरैराभषूयन्ते सन्धीयन्ते तानि न भक्ष्यन्ते ।  
अभिष्वो ह्युच्यते शुक्तताजननम् । यानि पुष्पादिभिः शुक्तोक्रियन्ते । न च द्राक्षादीनि  
शुक्तापादकानि । किंतु हि केवल एव कालः ।

एतच्च न सम्यक् । अशब्दार्थत्वात् । न हि 'सोममभिषूयोतीति' शुक्तं करोतीति  
प्रतिपत्तिः । किंतु हि य एव प्राग्व्याख्यातोऽर्थः ।

दधिसम्भवं उदधिन्मस्तुकिलाटकूर्चिकादि ॥ १० ॥

क्रव्यादः शकुनीन् सर्वान् तथा ग्रामनिवासिनः ॥

अनिर्दिष्टांश्चैकशफांष्टिट्टिभं च विवर्जयेत् ॥ ११ ॥

क्रव्याद ग्राममांसभक्षकाः कङ्कगृध्रादयः । अभक्ष्यवत्केवलाममांसभक्षका गृह्यन्ते ।  
न तूभयरक्ता मयूरादयः ।

ग्रामनिवासिनः अक्रव्यादा अपि । एकशफा अश्वाश्चतरगर्दभादयः ।

अनिर्दिष्टास्तु नभक्ष्यत्वेनोक्तास्ते न भक्ष्या इति । ये तूक्तास्तत्रैव भक्ष्याः । ये  
तूष्टवडवश्चगौरगर्दभाः प्रजाकामस्तेषां च मांसमश्रयादिति ।

“ननु च श्रुतित एव तत्र भक्ष्यावाप्तिः । प्रत्युत निर्दिष्टग्रहणे सति श्रुतौ चोदितानाम-  
न्यत्र भक्ष्यताशङ्का, ‘अनिर्दिष्टान्वर्जयेन्न निर्दिष्टानिति’ वाक्यार्थप्रतिपत्तेः । न च  
स्मृतौ केचिद्भक्ष्यत्वेन निर्दिष्टाः, येन तद्व्यतिरिक्तविषयमनिर्दिष्टग्रहणं व्याख्यायते ।  
अतः श्रुतौ येऽनिर्दिष्टास्ते न भक्ष्या इति प्राप्नोति” ।

उच्यते । आचाराविरोधी स स्मृत्यर्थः । अनिर्दिष्टग्रहणमनुवादः ।

टिट्टिभः शकुनिरेव, टिट्टीति यां वाशते । प्रायेण शब्दानुकरणनिमित्तं शकुनीनां  
नामधेयप्रतिलम्भः । तदुक्तं निरुक्तकारेण ‘काक इति शब्दानुकृतिस्तदिदं शकुनिषु  
बहुलमिति’ ॥ ११ ॥

कलविङ्कं प्लवं हंसं चक्राह्वं ग्रामकुक्कुटम् ॥

सारसं रज्जुदालं च दात्यूहं शुकसारिके ॥ १२ ॥

कलविङ्को ग्रामचटको निगमेपूतः । ग्रामवासित्वात्तस्य सिद्धे प्रतिषेधे पुनः प्रति-  
षेधः स्त्रियाश्चटकाया अभ्यनुज्ञानार्थः । पुंशब्दो ह्ययं वृषभवत् । अन्ये त्वारण्यस्य निवृ-  
त्त्यर्थं मन्यन्ते । ते हि वर्षासु वनवासिनो भवन्ति । बाहुल्यव्यपदेशाच्च ग्रामचटका  
उच्यन्ते । यथा महिषा आरण्याः ।

प्लवहंसचक्रवाकानां वक्ष्यमाणजालपादप्रतिषेधात्सिद्धे प्रतिषेधे नित्यार्थं ग्रहणम् ।  
अत आद्यादीनां विकल्पेन भक्षणं गम्यते ।

ग्रामकुक्कुटम् । ग्रामग्रहणादारण्याभ्यनुज्ञानम् ।

“कुतः पुनरारण्यस्याभक्ष्यताशङ्का” ।

स्मृत्यन्तरे हि “कुक्कुटो विकिराणामिति” पठ्यते । अतश्चाविशेषेणाभक्ष्यता  
प्राप्ता वचनेन । तस्य सामान्यप्रतिषेधस्य विशिष्टविषयना प्रज्ञायते ।

“ननु विकल्पः कस्मान्न भवत्यनेन शास्त्रेणास्याभ्यनुज्ञानाच्छास्त्रान्तरेण चाविशेषेण  
तस्यापि प्रतिषेधात्” ।

नायं विकल्पस्य विषयः । विरोधे हि तुल्यबलानां विकल्पो न चात्र विरोधोऽस्ति । न ह्यनयोः स्मृत्योः शास्त्रभेदोऽपि । सामान्यस्य विशेष उपसंहर्तुं न्याय्यत्वात् । शास्त्रान्तरतस्तृतीयस्याप्येकशास्त्रस्य दर्शितत्वात् ।

“यद्येवं जालपादप्रतिषेधस्यापि हंसादिविशेष एवोपसंहारेण युक्तो नाविशेषेण काकजालपादानां सर्वेषां प्रतिषेधः” ।

भवेदेवं यद्यपौरुषेयोऽयं ग्रन्थः स्यात् । भिन्नकर्तृके त्वपौरुषेयत्वे न सामान्यस्य किञ्चित्प्रयोजनं हंसादिविशेषमात्रपर्यवसाने । भिन्नकर्तृकत्वे तु पौरुषेयत्वे सति सामान्यदर्शिना विशेषविषयमज्ञानं सम्भवति, विशेषदर्शिनाऽपि सामान्यविषयम् । उभयोश्च मूलकल्पनायामेकस्य सामान्यवेदनं वचनमूलं कल्प्यते, अन्यस्य विशेषवचनम् । तयोश्च ऐदिकयोर्भिन्नशाखाधीतयोरसति शास्त्रभेदे, एकवाक्यतैव न्याय्या । न च वेदे पर्यनुयोऽस्ति, ‘किं सामान्येन यदि विशेषनिष्ठता’; तस्य कर्तुरभावात् । श्रुताद्धि तत्र प्रतिपत्तिः केवलशब्दशक्तिसमाश्रिता । न प्रयोजनवशेनार्थान्तरकल्पनम् ।

रज्जुदालादयः शाकुनिकेभ्य उपलब्धव्याः ॥ १२ ॥

प्रतुदान् जालपादांश्च कोयष्टिनखविष्किरान् ॥

निमज्जतश्च मत्स्यादान् सैनं वल्लूरमेव च ॥ १३ ॥

प्रतुद्य प्रहृत्य चञ्च्वा ये भक्षयन्ति । स्वभाव एष एषां पक्षिणाम् । प्रतुदाः गतपत्रादयः । जालपादा आख्यादयः । तेषां विकल्प उक्तः ।

“ननु च यत्र विकल्प अन्यतरत्रेच्छातः प्रवृत्तिः । सा चाप्रतिषिद्धेऽपि स्थितैव । ऐकिकं हि भक्षणं तत्सत्येवार्थित्वे । न शास्त्रोयं, येन नियमतः स्यात् । तत्र विकल्पितस्य प्रतिषेधस्य न किञ्चित्प्रयोजनं पश्यामः” ।

उच्यते । दत्तोत्तरमेतत् ।

“यत्राबुद्धिपूर्वप्रयोगाच्छब्दादेवार्थावगतिः । पौरुषेयस्त्वयं ग्रन्थः समाहितचेतसा एववता शतसाहस्रिकं संचेत्पुमाचार्येण प्रणीतः, यत्राशक्यमनर्थकं प्रयोक्तुम् । अत आचार्याभिधानं उच्यते । ननु जालपादप्रतिषेधेऽसति तद्विशेषं हंसं स्वशब्देन निषेधयति । यत एतदपि स्मरणमेव । अन्ये तु जालपादस्त्विति प्रमादपाठः स्यात्” ।

उक्तं चैतदिङ्गितेन चेष्टितेन महता वा सूत्रप्रणयनेनाचार्याणामभिप्राया लक्ष्यन्ते । विशेषश्चात्रानुमीयते । “जालपादादि न भक्षयेत्” इति विवक्षिते सामान्यप्रतिषेध उभयार्थवत्वाय ।

यत्र मांसविक्रयार्थाः पशवो हन्यन्ते सा सूना । आपणो मांसस्येत्येके ।



बल्लूरं मांसं संशोष्य चिरस्थापितम् ।

नखैर्विकीर्य भक्षयन्ति ते नखविचक्राः । मयूरकुक्कुटादयः ।

आपत्स्विति वचनात्तु तेषां पाक्षिकी भक्षयताऽप्यस्ति । स हि पठति 'कुक्कुटो विकिराणामिति' । न चास्य मानवस्य वचनस्य कुक्कुटोपसंहारः शक्यो वक्तुं कुक्कुटनामग्रहणस्यानर्थक्यप्रसङ्गात् ॥ १३ ॥

वकं चैव बलाकां च काकोलं खञ्जरीटकम् ॥

मत्स्यादान् विड्वराहान् च मत्स्यानेव च सर्वशः ॥ १४ ॥

वक्त्रबलाकाकाकोलादीनां मत्स्यादग्रहणात्सिद्धे प्रतिषेधे तदन्येषां विकल्पाय पुनर्वचनम् ।

मत्स्यादा अपक्षिणोऽपि मत्स्यादग्रहणाद्भक्ष्या विज्ञेयाः नकादयः, क्रियानिमित्तत्वा-  
न्मत्स्यादशब्दस्य ।

काकोलश्च श्येनो देशान्तरप्रसिद्धेः, अयं बाह्योक्तेष्वेवमुच्यते इति प्रसिद्धम् ।

विड्वराहप्रतिषेधाच्चारण्याभ्यनुज्ञा ग्रामवासिप्रतिषेधश्च पूर्वसूत्रे प्रकरणाच्छकुनि-  
विशेषणार्थो विज्ञेयः । एवं हि चेह विड्वराहग्रहणमर्थवद्भवति । ग्रामवासी शूकरा  
'विड्वराहः' ।

“ननु च यदि तत्र प्रकरणाद् ग्रामवासिनः पक्षिणो गृह्यन्ते, इहापि 'मत्स्यादाः'  
पक्षिण एव ग्रहीतुं न्याय्याः” ।

नैवम् । न चात्र शकुनीनां प्रकरणमस्ति विड्वराहमत्स्यानामपक्षिणामपि  
निर्देशार्थम् ।

सर्वशः सर्वदा ।

उत्सर्गाऽयं अस्यापवादं वक्ष्यामः ॥ १४ ॥

यो यस्य मांसमश्नाति स तन्मांसाद् उच्यते ॥

मत्स्यादः सर्वमांसादस्तस्मान्मत्स्यान् विवर्जयेत् ॥ १५ ॥

पूर्वस्य मत्स्यप्रतिषेधविधेरर्थवादोऽयम् ।

यत्सम्बन्धिमांसं योऽश्नाति स तन्मांससम्बन्धिन्याऽशनक्रियया व्यपदिश्यते । यथा  
सर्पादो नकुलः, मार्जारो मृपकादः, इत्यादि । यस्तु मत्स्यादः स सर्वमांसाशो भवति ।  
गोमांसाद् इत्यपि व्यपदेष्टुं युक्तः । अतो निन्दातिशयान्मत्स्यान्विवर्जयेत् ॥ १५ ॥

पाठीनरोहितावाद्यौ नियुक्तौ हव्यकव्ययोः ॥

राजीवाः सिंहतुण्डाश्च सशल्काश्चैव सर्वशः ॥ १६ ॥

**पाठीनरोहितौ** मत्स्यजातिविशेषौ तयोर्हव्यकव्यनियोगेन आद्धादौ भक्ष्यताऽ-  
भ्यनुज्ञायते, नान्वाहिके भोजने । **राजीवसिंहतुण्डसशल्कानां** सर्वशः हव्यकव्या-  
भ्यामन्यत्राप्यनिवृत्तिर्भोजने ।

**राजीवाः** पद्मवर्णाः कैश्चिदिष्यन्ते । अपरैस्तु 'राजयो' रेखा येषां सन्ति ।

**सिंहतुण्डाः** सिंहाकृतिमुखाः ।

**सशल्काः** शकलिनः ॥ १६ ॥

न भक्षयेदेकचरानज्ञातांश्च मृगद्विजान् ॥

भक्ष्येष्वपि समुद्दिष्टान् सर्वान् पञ्चनखांस्तथा ॥ १७ ॥

**एकचराः** सर्पोलुकादय एकाकिनश्चरन्ति ।

**अज्ञातानामतो** जातिविशेषतश्च ।

**मृगद्विजान्** । मृगाः पक्षिणश्च न भक्ष्याः ।

**भक्ष्येष्वपि समुद्दिष्टान्** । येऽप्रतिपिद्धास्ते ताद्रूप्ये असति भक्ष्यतां प्राप्ताः समु-  
द्दिष्टा इव भवन्ति । न तु भक्ष्याणां समुद्देशोऽस्ति । परिहर्तव्यतया विशेषतोऽविज्ञातां  
भक्ष्यपक्षपतिता 'भक्ष्येष्वपि समुद्दिष्टा' इत्येवमुच्यन्ते ।

**पञ्चनखाश्च** वानरशृगालादयः ।

**सर्वग्रहणं** पादपूरणार्थम् ॥ १७ ॥

श्वाविधं शल्यकं गोधां खड्गकूर्पशशांस्तथा ॥

भक्ष्यान् पञ्चनखेष्वानुरनुग्रांश्चैकतोदतः ॥ १८ ॥

पञ्चनखानां मध्याच्छ्वाविधादयो भक्ष्याः । स्मृत्यन्तरे तु खड्गे विकल्पः । तथा  
च वशिष्ठः ( १४ । ४७ ) "खड्गे तु विवदन्ते" इति ।

उभृवर्जिता **एकतोदतो** गोव्यजमृगा भक्ष्याः ।

"ननु च श्वावित्प्रभृतीनां पञ्चनखानां भक्ष्यत्ववचनादन्येषामभक्ष्यतासिद्धेः सर्वान्प-  
ञ्चनखानिति प्रतिषेधवचनमनर्थकम्" ।

नैष दोषः । सर्वशब्देन प्रतिषेधे स्पष्टा प्रतिपत्तिर्भवति । भक्ष्यविशेषनिर्देशेन तदन्येषां  
या अभक्ष्यताप्रतिपत्तिः सा आनुमानिकी प्रतिपत्तिः । गौरवं हि तथा स्यात् ॥ १८ ॥

**छत्राकं** विड्वराहं च लशुनं ग्रामकुक्कुटम् ॥

**पलाण्डुं** गृध्रनं चैव मत्या जग्ध्वा पतेद्द्विजः ॥ १९ ॥

**छत्राकं** कवकानि ।

**विड्वराहः** ग्रामशूकरः स्वतन्त्रविहारः ।

एतानि भक्षयित्वा पतितो भवेत् । पतितप्रायश्चित्तं कुर्यात् । वक्ष्यति च (११।५६)

“गर्हि तान्नाद्ययोर्जग्धिः सुरापानसमानि षट्” ॥ १८ ॥

अमृत्यैतानि षट् जग्ध्वा कृच्छ्रं सान्तपनं चरेत् ॥

यतिचान्द्रायणं वाऽपि शेषेऽप्यवसेदहः ॥ २० ॥

अमृत्या अबुद्धिपूर्वं षट् जग्ध्वा षण्णामन्यतममपि । भक्षणस्य अविधेयत्व-  
निमित्ततया साहित्यस्याविवक्षा ।

शेषेषु अभक्ष्येषु भक्षणे लोहितवृत्तनिर्यासादिषु एकमहोरात्रं न भुञ्जीत । अहः-  
शब्दो रात्रावपि दृष्टप्रयोगः । “अहश्च कृष्णमहरर्जुनं चेति” ( ऋग्वेद ६ । ८ । १ ) ।  
येषु चात्र प्रकरणे प्रतिषिद्धेषु प्रायश्चित्ताधिकारे प्रतिपदं प्रायश्चित्तमन्यद्वक्ष्यते  
“क्रव्यादसूकरे”त्यादि ( ११ । १५६ ) तत्र तदेव द्रष्टव्यं प्रतिपदविहितत्वात् । अस्य  
चोपवासस्यान्यत्र चरितार्थत्वात् ॥ २० ॥

संवत्सरस्यैकमपि चरेत्कृच्छ्रं द्विजोत्तमः ॥

अज्ञातभुक्तशुद्ध्यर्थं ज्ञातस्य तु विशेषतः ॥ २१ ॥

भोज्यशूद्रगृहभोजिनो ब्राह्मणस्येदमुच्यते ।

यस्य शूद्रस्य गृहे यानि ब्राह्मणानामभोज्यान्यन्नानि सम्भवन्ति, न दूरतः परिह्रियन्ते,  
तादृशस्य गृहे यो ब्राह्मणोऽन्नं भुङ्क्ते तस्य प्रतिषिद्धान्नभोजनाशङ्कायां प्राजापत्यकृच्छ्रचरण-  
मुपदिश्यते । अविशेषनोदनायां प्राजापत्यं कृच्छ्रं प्रतीयत इति वक्ष्यामः ।

अज्ञातभुक्तशुद्ध्यर्थमज्ञातदोषशङ्कायामाह । दोषो यदि भुङ्क्ते तस्य शुद्ध्यर्थम् ।

“ननु च ईदृशस्य शुद्धिं वक्ष्यति ( ५ । १२७ ) “अदृष्टमद्विनिर्णिक्तमिति” ।

तस्य विषयं तत्रैव दर्शयिष्यामः ।

ज्ञातस्य तु दोषस्य विशेषतः वैशेषिकं प्रायश्चित्तं कर्तव्यम्, यस्य यद्विहितं  
प्रतिपदम् ॥ २१ ॥

यज्ञार्थं ब्राह्मणैर्वध्याः प्रशस्ता मृगपक्षिणः ॥

भृत्यानां चैव वृत्त्यर्थमगस्त्यो ह्याचरत्पुरा ॥ २२ ॥

भक्ष्यप्रसङ्गेन हिंसाऽभ्यनुज्ञायते ।

अत्यर्थं क्षुत्पीडायां भृत्यादेभोजनान्तरासंभवे भक्ष्यमृगपक्षिवधः कर्तव्यः । भृत्याः  
प्राग्व्याख्याताः ।

अगस्त्यस्तथाकृतवानित्यगस्त्यग्रहणं प्रशंसार्थम् ।

यज्ञार्थमित्याद्योऽर्थश्लोकोऽर्थवाद एव । तत्र हि वधः प्रत्यक्षश्रुतिविहितत्वादेव सिद्धः ।

प्रशस्ता ये भक्षयतयाऽनुज्ञाताः ।

एष एवार्थ उत्तरश्लोके विस्तरतः कर्मार्थवादतया कथ्यते ॥ २२ ॥

बभूवुर्हि पुरोडाशा भक्ष्याणां मृगपक्षिणाम् ॥

पुराणेष्वपियज्ञेषु ब्रह्मक्षत्रसवेषु च ॥ २३ ॥

षट्विंशत्संवत्सरं नाम सत्रं तत्र मृगपक्षिवध आम्नातः सोऽनेनानूयते । इ' तत्र ब्राह्मणं "संस्थितेऽहनि गृहपतिमृगयां याति स तत्र यान्यान्मृगान्दहन्ति तेषां तरसाः पुरोडाशा भवन्ति" । अर्थवादत्वाद्बभूवुरिति भूतप्रत्ययं न विवक्षा । तेनाद्यत्वेऽपि भवन्ति ।

एवं पुराणेष्वपि । न केवलं कश्चिदद्यत्वे सत्राणां व्यवहार इति दर्शनाभिप्रायमेतत् पुराणेष्विति । न पुनः 'अद्यत्वे यदि केचित्सर्वाण्येव हरेयुस्तेषामेष विधिर्न भवतीति' मन्तव्यम् । अथवा यः स्वयं शास्त्रार्थं वेदितुमसमर्थः केवलं परप्रसिद्ध्या "महाजनो येन गतः स पन्थाः" इति न्यायेन प्रवर्तते तत्र त्वेतदुच्यते पुराणेष्विति । नायमिदं प्रथमको धर्मः किंतिर्हि अनादिः ।

पुराणा ऋषयः । ब्राह्मणाः केचन तपःसिद्धाः, जात्यन्तरं वा । यथा महाभारतादौ वर्णितम् ।

न चात्र निर्वन्धः कर्तव्यः "ऋषीणां जात्यन्तरत्वे गन्धर्वादिवत्कथं यागेष्वधिकारः" इति । यतोऽयमर्थवादो येन केनचिदालम्बनेन प्रतीयते ।

ब्रह्मक्षत्रसवाः ब्रह्मक्षत्रिययज्ञाः ॥ २३ ॥

यत्किञ्चित्स्नेहसंयुक्तं भक्ष्यं भोज्यमगर्हितम् ॥

तत्पर्युषितमप्याद्यं हविःशेषं च यद्रवेत् ॥ २४ ॥

भक्ष्यं यत्किञ्चित्स्नेहसंयुक्तम् । भोज्यमोदनादि । भुक्तिभुञ्ज्योर्कार्थत्वेऽपि पृथगुपादानाद्विषयभेदोऽयं प्रतीयते ।

अगर्हितं शुक्ततामनापन्नम् ।

तत्पर्युषितमप्याद्यम् । रात्र्यन्तरे पर्युषितमुच्यते । पूर्वेषु सिद्धमप्यपरेषु पर्युषितं भवति ।

स्नेहसंयुक्तमिति । एवं संदिह्यते । किं यत्स्नेहसंयुक्तं तत्पर्युषितं रसमिश्रशाकादि तत्पर्युषितमशितव्यम्, उत शुष्कस्यापि पर्युषितस्य भक्षणकाले स्नेहसंयोगः कर्तव्यः । भक्ष्यापूपाद्यपि पर्युषितं भोजनकाले स्नेहेन संयोज्य भक्षयितव्यमिति ।

अत्र सन्दिह्यते—“स्नेहयुक्तानां भक्ष्यतोच्यते, ‘तत्पर्युषितमाद्यमिति’ । उद्दिश्यमानं स्नेहसंयुक्तमिदं न पुनर्विधेयार्थे । न हि तच्छब्दसम्बन्धोऽस्य श्रुतो यत्पर्युषितं तत् स्नेहसंयुक्तमाद्यमिति’ ।

उच्यते । हविःशेषाणां पर्युषितानामस्नेहसंयुक्तानां तेषां वचनमनर्थम् । न च तेषां स्नेहसंयुक्तानां परिवासः संभवति । एवं च तेषां वचनमर्थवद्भवति यदि भोजनकाले तेषां स्नेहसंयोगो नापेक्ष्यते । अतस्तेषां तावद्भोजनकाल एव स्नेहसंयोगनिरपेक्षतया वचनस्यार्थवत्त्वम् ।

“यद्येवं तथापि न संदेहः । अर्थवत्त्वाद्विशेषपदस्य विधेयार्थता स्नेहसंयुक्तशब्दस्य न्याय्या” ।

उच्यते । एतावदत्र सन्देहे बीजम् । यथाश्रुतसम्बन्धस्य बलीयस्त्वात्किं हविःशेषपद-मनुवाङोऽस्तु उतानर्थकत्वं मां प्रापदिति यत्पर्युषितं तेन स्नेहसंबन्धः क्रियताम् । तत्रानर्थक्यादव्यवहितकल्पना ज्यायसी । समाचारान्निर्णयः ।

सर्पिस्तैलवसामज्जाः ‘स्नेहाः’ ॥ २४ ॥

चिरस्थितमपि त्वाद्यमस्नेहाक्तं द्विजातिभिः ॥

यवगोधूमजं सर्वं पयसश्चैव विक्रिया ॥ २५ ॥

चिरस्थितं द्विरात्राद्यन्तरितम् । अपिशब्दादाक्तमित्यत्रापि सम्बन्धयितव्यम् । स्नेहाक्तमपि यवगोधूमजं सक्तूपूपादि ।

पयसो विक्रिया विकारा दधिमथितादयः ॥ २५ ॥

एतदुक्तं द्विजातीनां भक्ष्याभक्ष्यमशेषतः ॥

मांसस्यातः प्रवक्ष्यामि विधिं भक्षणवर्जने ॥ २६ ॥

आद्येन श्लोकार्धेन पूर्वप्रकरणमवच्छिनत्ति । तदेतदनन्तरमनुक्रान्तं प्रकरणमेतत् द्विजातीनां न शूद्राणामिति, उत्तरं तु यद्वक्ष्यते तच्छूद्राणामपीति प्रकरणव्यवच्छेद-प्रयाजनम् ।

अतश्च मांसभक्षणे प्रकारो वक्ष्यते । यच्च तद्वर्जनेन फलं तच्छूद्रस्यापि भवतीति । अन्यथा “अभक्ष्याणि द्विजातीनाम्” ( श्लो० ५ ) इत्यधिकाराल्लशुनादिष्विव शूद्रस्य मांसभक्षणेऽपि कामचारः स्यात् ।

“यद्येवं देवाद्यर्चने शिष्टस्य मांसस्य भक्ष्यता वक्ष्यते ( श्लो० ३२ ) ‘देवान्पितृश्चार्चयित्वा खादन्मांसं न दुष्यतीति’ । देवाद्यर्चनं मध्येन मांसेन । ये च द्विजातीनां प्रतिषिद्धा मृगशकुन्तास्तेऽमेध्याः । अतश्च तेषां मांसेन देवार्चनासंभवादतच्छेषस्या-

भक्ष्यत्वादन्त्येऽपि प्रकरणभेदाः—यथा ब्राह्मणादीनां मृगपक्षिणः प्रतिषिद्धाः—ते शूद्रस्यापि प्रकारान्तरेण प्रतिषिद्धा भवन्ति । तत्र प्रकरणभेदेन न किञ्चिदुच्यते । लशुनादिप्रतिषेधः शूद्रस्य न भवति’ ।

अस्ति तावत्प्रकरणभेदेन प्रयोजनं लशुनादिप्रतिषेधे शूद्रस्याधिकारो मा भूदिति । मांसेऽपि देवाद्यर्चने गृहस्थस्याधिकारादगृहस्थस्य शूद्रस्य यथाकाम्यम् ।

“ननु च पाकयज्ञे शूद्रस्याधिकारः स्थित एव । भोजनं गृहस्थानां च विहितम् । न च लशुनादिभिः पाकयज्ञाः क्रियन्ते । ततश्च नापि शूद्रस्य यथाकाम्यं लशुनादयो भक्ष्याः स्युः” ।

को दोषः ।

“द्विजातिग्रहणमनर्थकम्” ।

परिहृतमेतदगृहस्थस्य प्रोषितस्य वा कामचारः । न च गृहस्थेन यदहुतं तन्न भोक्तव्यम् । शोपभुगभवेदित्यस्यायमर्थः ‘अकृतवैश्वदेवक्रियेण न भोक्तव्यम्’ । तत्र यस्यैव यागमाधनता द्रव्यस्य तदेव मेध्यं होतव्यम् । अन्ये तु भोजनकाले कुतश्चिदहुत्य मध्यं हे वा भुञ्जते । तच्चाहुतशेषमपि न प्रतिषिद्धम् । मांसे तु पुनर्वचनान्नियमः ‘न कदाचिद्देवानुपयुक्तं भोज्यमिति’ ।

“यदि चातुर्वर्ण्यस्यात्राधिकारस्तदा यदुच्यते परस्तात् शुद्धिविधौ—‘चतुर्णामपि वर्णानामिति’—तदनर्थकम्” ।

तत्रैव तस्य प्रयोजनं वक्ष्यामः ।

अथ—“श्वमांसाद्यपि शूद्रस्य भक्ष्यं प्राप्नोति द्विजातिग्रहणात्पूर्वम्” ।

किं त्वेकादशे ‘विड्वराहखरोष्ट्राणामित्यादिश्लोकात्रयनिर्दिष्टाः ( ११ । १५४ ) शूद्रस्यापि न भक्ष्या इति ज्ञापकं दर्शयिष्यामः ॥ २६ ॥

प्रोक्षितं भक्षयेन्मांसं ब्राह्मणानां च काम्यया ॥

यथाविधि नियुक्तस्तु प्राणानामेव चात्यये ॥ २७ ॥

अप्रोपोमीये पशौ हुतशिष्टं मांसं लक्षण्या प्रोक्षितमुच्यते ।

“ननु प्रोक्षितशब्दे यौगिक उत्तसेचन इत्यस्य धातोः प्रक्षालनक्रियानिमित्तकः । तथा च ‘प्रोक्षणीरासाद्य’ ‘घृतं प्रोक्षणीयमिति’ ‘प्रोक्षणीभिरुद्देजिताः स्थ’ इति सर्वत्र क्रियायोगात्प्रयुज्यते । यद्यासेचनसाधनम्, तत्र कुतो वैदिकसंस्कारनिमित्तकानां स्वसम्बन्धे पशुलक्षणाद्वारेण मांसं प्रवर्तते । मुख्यं च शब्दार्थमतिकम्य किमिति लक्षणाऽऽश्रियते । अतः प्रक्षालितमुद्कादिना युक्तम्” ।

सत्यम् । यद्यत्र वाक्यान्तराप्यर्थवादाश्च शेषभूता न स्युः—‘अनुपाकृतमांसानि’  
‘असंस्कृतान्पशून्मन्त्रैरिति’ । अतस्तत्पर्यालोचनयाऽयमेवार्थोऽवतिष्ठते ।

“यद्येवं तत एव सिद्धत्वात्किमनेन” ।

केचिद्वाहुः—अनुवादोऽयम् । मांसेच्छया भक्षणस्य विधिस्तावदयं न भवति क्षुत्प्रति-  
घातार्थिनो लिप्सया प्रवृत्त्युपपत्तेः । स हि विधिरुच्यते यः पुरुषस्य दृष्टेन प्रयोजनेन  
प्रवृत्तावसत्यां प्रवृत्त्यवबोधकः, ‘यावज्जीवमग्निहोत्रं जुहुयादिति’ । शास्त्रमेवात्र प्रमा-  
णम् । यत्र ‘अस्मिन्कृते इहमभिमतमभिनिर्वर्तते अकृते वाऽयमनर्थ आपतति’ एवमन्वयव्य-  
तिरेकाभ्यामवगम्यते तत्र न शास्त्रमेव मृग्यते । यत्र तु नायमन्यतोऽवगमः केवलागमै-  
कगोचरः स विधिरिति चोच्यते । इह तु भोजने कृते पुष्टिरुपजायते, यदुःखं तन्निव-  
र्तत इति, बाला अपि स्तनपायिनोऽनुपदिष्टमवयन्ति । नियमोऽपि न भवति, तद्रूपानव-  
धारणात् । यदि तावत्प्रोक्षितं च भक्षयेदेवेति नियमस्तदा कालविशेषावच्छेदाभावादा-  
हारविहारकाला अप्यवसीदेयुरनवरतमभ्रन्नेवासीत, अशक्यश्चार्थ उपदिष्टः स्यात् ।  
यथोक्तम् “अश्राद्धभोजीति” ‘यदहरेव प्रत्यवेयादिति’ । महाभाष्यकारेण विधिविशेष  
एव च नियम उक्तः । असम्भवति च विधौ कुतो नियमः । न चान्येन प्रोक्षितमन्येन  
लभ्येत । तस्मादयमनर्थः । अथ—“प्रोक्षितमेवेति अप्रोक्षितं नेति परिसंख्या । न हि  
प्रोक्षिताप्रोक्षितोभयभक्षणस्य त्यागादशनाया निवृत्तौ युगपत्पर्यायेण वा प्रवृत्त्या परिसं-  
ख्यालक्षणस्य विद्यमानत्वात्” । तथाऽप्यनुपाकृतमांसानीत्येव सिद्धम् ।

अन्ये त्वस्य पक्षस्यैवं दोषमुपपादयन्ते । अविशेषेण सर्वाप्रोक्षितप्रतिषेधे शकुनी-  
नामपि प्रतिषेधः प्राप्नोति । न च येषामेव प्रोक्षणं विहितं तेषां तु प्रतिविधानाद्यभावा-  
दिति न विशेषपरिग्रहे प्रमाणमस्ति ।

तदयुक्तं मन्यन्ते । एवं सति भेदेन शकुनीनां प्रतिषेधानुक्रमेण गमकत्वात् ।

तस्मान्क्षुत्कर्माङ्गत्वेन नियमस्य प्रोक्षितमांसभक्षणस्यायमनुवाद इति युक्तं दृष्टान्त-  
तया । यथा यज्ञेऽवश्यं भक्षणम्, अभक्षणाच्छास्त्रातिक्रमः, एवमुत्तरंष्वपि निमित्तेषु ।  
अनुवादश्चेत्परिसंख्यापेक्षाऽप्यस्तु । गोव्यजमांसमप्रोक्षितं न भक्षयेदित्यनेनैतदनुपाकृता-  
नामेवासद्रूपमनूद्यते अप्रोक्षितस्यापि ब्राह्मणकाम्यादिनिमित्तेष्वनुज्ञापनार्थः ।

अन्यच्च “अनर्चितं वृथामांसमपि” (४।२।१२) चातुर्थिकेन वृथामांसशब्देन एतद-  
नुपरिज्ञातार्थमितरथा न विज्ञायेत किं तद्वृथामांसमिति । अथवा एकत्र भोक्तुरुपदेशोऽन्यत्र  
कल्पयित्वयेन देवाद्यर्चनं न कृतं तदीयं मांसमन्येनाप्यतिथ्यादिना न भोक्तव्यम् । अन-  
धिकृतेनापि देवाद्यर्चनेन ह्यतिथ्यादयः परगृहे तदीयेन मासेन देवाद्यर्चनेऽधिक्रियन्ते । अथ  
कल्पयित्वा यदि कृतं तदाऽर्हत्यशितुम् । द्वितीयस्तु प्रतिषेधो “देवान्पितृनिति” (३२) स्वगृहे-

ऽधिकृतानामकृतवतां भक्षणाय । यस्तर्हि “असंस्कृतान्पशून्मन्दैरिति” ( ३६ ) स उक्तः प्रोक्षणशब्दार्थः । एवं पञ्चापि निषेधवाक्यानि पृथगर्थानि दर्शितानि ।

**ब्राह्मणानां च काम्यया** । ‘काम्या’ कामना इच्छा । काम्याशब्दः छान्दसः ।

“यदा ब्राह्मणादीनामप्रोक्षितानामिदमनुज्ञानं, तदा किं पुनरयं नियमः ? अभक्षणं शास्त्रातिक्रमः ? उत प्रतिप्रसवमात्रम् ? प्रतिप्रसवे भोक्तव्यं विवाहं पुनर्भोक्तव्यमिति वचनादपि प्रतिषेधाप्रवृत्तिर्विवाहे गम्यत” ।

न भोजनार्थमावश्यकं किं तु ब्राह्मणा यदि गरीयांसस्तदा तद्वचनातिक्रमो न युक्तः ।

अन्ये तु ‘कौत्वादि’ श्लोके ( ३२ ) ब्राह्मणानामित्यनुवर्त्य शशादिमांसस्यापि विधिमिच्छन्ति । यज्ञविवाहयोरन्यत्र च गोष्ठोभोजनादौ यदि ब्राह्मणा अर्थयन्तं तदा तेषां मांसं स्वरूपेण देवौदेशिकया न प्रतिषिद्धम्, अवस्थाविशेषेण प्राञ्चणं देवार्चनादानि कर्तव्यानि । विशेषः प्रतिषिद्धः । तस्य ब्राह्मणकामनानिमित्तत अभ्यनुज्ञाता, नतु “क्रव्यादान्शकुनान्” इत्यादेः प्रतिषेधस्य—“निवृत्तिस्तु महाफलेति” ( श्लो० ११ ) कृतसङ्कल्पस्तस्याप्यनुज्ञानमिष्यते । प्रोक्षितेऽप्रोक्षिते च कृतार्चनेऽकृतार्चने वा ।

**यथाविधिनियुक्तस्तु प्राणानामेव चात्यये** । मधुपर्के च श्राद्धे च नियुक्तोऽप्रोक्षणेनापि भक्षयेत् । एष हि यथाशास्त्रं नियोगस्तत्र श्राद्धे नियमा उक्ता एव । “केतितस्तु यथान्यार्यं” “कथंचिदप्यतिक्रामन्निति” ( ३ । १०० ) । श्राद्धं भोक्ष्ये इत्यभ्युपेत्येदमहं नाश्रामीति न लभ्यते वक्तुम्, अभक्ष्यमशुचिकरं व्याधिन जननं च वर्जयित्वा, हविष्यविधानान्न भक्ष्यं यद्यद्रोचते तत्तन्नाप्रोक्तिकरं दीयते । अत इदं वचनं मधुपर्के एव ।

“ननु मधुपर्के नास्ति नियोगः” । अशितव्यं मधुपर्काह्णेति नियमः, नासीं मधुपर्कस्य विधिः । स हि तत्राधिकृतो न धन्यो राजादिः । यथैव “नास्यानभ्रनृहे वसेदिति” गृहस्थस्य नियमो दृश्यते । एतेनावगम्यते अमतिके न दातव्यमिति । यैस्तु कामचार एवं पूजितसमादानेन पूज्यस्याशनं, न हि तत्तदर्थं कर्म ।

“ननु चातिथ्यमेवानित्यम्” ।

सत्यम् । दृष्टं प्रात्युत्पादनेन धर्मार्थमनुष्ठानम् । तस्य नियमोक्तधर्मार्थमेव दातुं तस्य हि गोरुत्सर्गपक्षे विहितो “नामांसो मधुपर्कः स्यादिति” ।

नन्वातिर्विज्ये वचनस्यापि विषय इति चेत् ।

अस्त्वयमपि पूर्ववदनुवादः श्राद्धे चातिर्विज्ये च ।

“ननु चातिर्विज्ये उक्तमेव इडादिभक्षणं यजमानस्य तत्र शास्त्रनिबन्धनो नियमः, नत्विज्याम्” ।



सत्यम् । किंतु ऋत्विजो यदि न भक्षयन्ति ते प्रवाद्यन्ते । अविदितेन अदृष्टेनापि दोषेण युज्यन्ते ।

ननु तेषां भक्षणमधिकृतानामास्ताम् । न हि ते कर्मफलेन युज्यन्ते । भृत्यादिर्हि परिक्रतो विहितान्पदार्थाननुतिष्ठति । विहितञ्च “यजमानपञ्चमा इडां भक्ष्यन्तोति” । तेषां भक्षणतोऽस्याभ्युपगतात्विज्यानां नियतं भक्षणं तदा तेनानूद्यत इति युक्तम् । न हि श्राद्धभुजामृत्विजां च भक्षणे शास्त्रीययोगः । यजमानस्यैवानुवादः किमर्थ इति चेन्नानुवादः प्रयोजनमपेक्षते । किंतिर्हि प्राप्तमस्ति चात्रोच्यते । अत्रापि यदा गोपेन गोवधपूजाभ्युपगता तदावश्यमशितव्यम् । तदनुग्रहार्थमसौ मधुपर्कपूजां प्रतीक्षति । अतः पूर्वा तेन क्रिया सम्पादनीया । अन्यथा प्राक्रमिकस्याभावादपरिपूर्णेन मधुपर्केण तदनुग्रहासम्पत्तेस्तस्मिन्प्रतिषिद्धमांसाशने मधुपर्कपूजात्विज्यं च प्रथममेवाभ्युपगन्तव्यम् । ब्राह्मणभोजने च । ब्रह्मचारिणस्तु व्रतवदनुज्ञानादनशनमेव ग्राह्यं मांसस्य ।

**प्राणानामेव चात्यये ।** प्रकृतत्वाद्देवाद्यर्चनमन्तरेण अभक्ष्यमाणे व्याधिना क्षुधा भोजनान्तरासम्भवे जीवनाशशङ्कायां गोजावि भक्षयितव्यम् । ‘सर्वत एवात्मानं गोपायेदि’त्येतच्छ्रुतिमूलोऽयं नियमः । अतश्चेदृशे निमित्ते मांसमनश्नात्महा सम्पद्यते । आत्मवधश्च ‘सर्वत एवात्मानं गोपायेत्तस्मादुह न पुरायुषः स्वःकामी प्रेयादलोक्यं ह्येतद्भवतीत्यादि’ श्रुतिभिर्मन्त्रार्थवादैश्च तैर्दोषवान्नेति ज्ञापितम् । तथाहि मन्त्रः

“असुर्या नाम ते लोका अन्धेन तमसाऽऽवृताः ।

तांस्ते प्रेत्याभिगच्छन्ति ये के चात्मह्नो जनाः ॥” इति

ब्रह्मचारिणोऽपि प्राणालये भक्षणमिष्यते । तस्यैव बाल्याद्यवस्थानिमित्तं वाचनिकं प्रायश्चित्तं भविष्यतीति—“ब्रह्मचारी तु योऽश्रोयान्मधु मांसं कदाचनेति” (११।१५८) । क्षुधा तु प्राणालयाशङ्कायां प्रतिषिद्धमांसाशनमपीति व्यासः ( ब्र० सू० ३।४।२८ ) । जाघनीनिर्दर्शनेनैकाहिकं चेप्यते । एतावता अतीतव्याधौ तु न शक्यमेतत् ज्ञातुमवश्यमशितेनानेन जीवतीति । तत्र न प्रतिषिद्धग्राम्यकृककुटादिमांसभक्षणमिष्यते । प्रोक्षणदेवाभ्यर्चनरहितस्य तु प्रकृतत्वादस्त्यनुज्ञानम् । व्याधेश्च न केवलमुत्पन्नस्य निवृत्त्यर्थं यावत्कृशक्षय्यातुरदुर्बलादीनां सर्वकालं मांसाशनं नियमत इष्यते ।

“स्त्रोमद्यनित्याः क्षयिणः, श्रमव्याध्या च कर्षिताः ।

नित्यमांसरसाहारा आतुराश्चापि दुर्बलाः ॥”

अप्रोक्षितस्यापि छागमांसस्य देवताद्यर्चनं तु तैरवश्यं कर्तव्यम् । असम्भवे तु कस्मिंश्चिदहनि न दोषः ॥ २७ ॥

प्राणस्यान्नमिदं सर्वं प्रजापतिरकल्पयत् ॥

स्थावरं जङ्गमं चैव सर्वं प्राणस्य भोजनम् ॥ २८ ॥

**प्राणः** कौष्ठयो वायुः जीवबीजभूतः । पञ्चवृत्तस्योदानादिकस्य शरीरस्थित्यर्थम् इदं **सर्वं** जगत्प्रजापतिरन्नत्वेनाकल्पयत् ।

इदमिति सामान्यतो निर्दिश्य विशेषणं निर्दिशति **स्थावरं जङ्गममिति** ।

अतो हेतोः **सर्वं प्राणस्य भोजनम्** । तिर्यक्पक्षिमनुष्यसरीसृपावस्थहेतुमद्भेद-  
निर्देशात् द्वितीयं सर्वग्रहणमपुनरुक्तम् ।

यतः प्रजापतिना सर्वमापदि प्राणस्य कल्पितम् अतः सर्वमेतस्य भोजनम् ।  
तथा च प्राणसंवादोपनिषदि श्रूयते ( छान्दोग्य० ५।२।१ ) “सहोवाच किं मेऽन्नं  
भविष्यतीति । यदिदं किञ्चित् आऽश्वभ्य आ कीटपतङ्गेभ्यः” इति ॥ २८ ॥

चराणामन्नमचरा दंष्ट्रिणामप्यदष्ट्रिणः ॥

अहस्ताश्च सहस्तानां शूराणां चैव भीरवः ॥ २९ ॥

**चराश्चरणपतनरणोत्साहयोगिनः** श्येननकुलादयः । तेषाम**चराः** सर्पकपोतादयः  
**अन्नम्** ।

एवं **दंष्ट्रिणां** सिंहव्याघ्रादीनां **अदंष्ट्रिणः** रुरुपृषतादयो मृगाः । **अहस्ताः**  
सर्पमत्स्यादयः **सहस्तानां** नकुलनिषादादीनाम् ।

**शूराणां** महोत्साहयुक्तानां जीवितनिरपेक्षाणां **भीरवः** प्रियजीविताः । अल्प-  
सत्त्वा अन्नत्वेन हन्यन्ते ॥ २९ ॥

नात्ता दुष्यत्यदन्नाद्यान् प्राणिनोऽहन्यहन्यपि ॥

धात्रैव सृष्टा ह्याद्याश्च प्राणिनोऽत्तार एव च ॥ ३० ॥

**अत्ता** भक्षयिता । **आद्यान्प्राणिनः** अत्तुं शक्यान् । प्रतिदिवसं भक्षयन्न  
**दुष्यति** ।

**धात्रैव** प्रजापतिना **अत्तार आद्या** उभयेऽपि सृष्टाः ।

तस्मात्प्राणात्यये मांसमवश्यं भक्षणीयमिति त्रिश्लोकी विधेरस्यार्थवादः ॥ ३० ॥

यज्ञाय जग्धिर्मांसस्येत्येष देवो विधिः स्मृतः ॥

अतोऽन्यथाप्रवृत्तिस्तु राक्षसो विधिरुच्यते ॥ ३१ ॥

यज्ञार्थं मांसस्य पिण्डप्राशिन्नादिजग्धिरशनम् ।

एष देवो विधिर्देवैरेतद्विहितम् ।

**अन्यथा** तु मांसाशिनः शरीरपुष्ट्यर्थकमांसाशने **प्रवृत्तिः स राक्षसो विधिः** ।

पिशाचानां मांसभक्षणे स्थितिरिति निन्दा ॥ ३१ ॥

क्रीत्वा स्वयं वाऽप्युत्पाद्य परोपकृतमेव वा ॥

देवान्पितृंश्चार्चयित्वा खादन्मांसं न दुष्यति ॥ ३२ ॥

मृगपक्षिमांसविषयमिदं शास्त्रम् ।

रुरुष्टपतादीनां शशकपिञ्जलादीनां मांसं देवानां पितृणां चार्चनं कृत्वा खादतो न दोषः ।

यथा गृहे वैश्वदेवाद्यर्थे कृते संविधानं विनाऽपि वैश्वदेवेनोदनादिभोजनमस्ति, न तथा मांसस्य । एवमर्थमेतत्पुनर्वचनं देवान्पितृंश्चार्चयित्वेति । अन्यथा गृहस्थस्य पूर्वमेव भोजनमेवंरूपम् ।

देवेभ्य इति तेन शब्देनोद्दिश्य शुचौ देशे मांसस्य प्रक्षेपः । यदि वा अग्नये वायवे सूर्याय जातवेदस इति देवार्चनं कर्तव्यम् ।

अग्नौ एवंप्रकारा आहुतयः कृता अग्निमतोऽन्यत्र न भवन्ति । नचाग्नौ होमेन विना बलिहरणं कर्तव्यम् । कर्मान्तरस्य प्रयोगान्तरस्य च प्रतिपादितत्वात् । आस्तां तावदेतत् ।

अन्ये तु श्राद्धं पितृणामर्चनमाहुः । दृष्टश्च श्राद्धेऽर्चनप्रयोगः । पितृंश्चैव देवान्वदन्ति । ततश्च सर्वस्मृतिकारैः श्राद्धमेव विहितम्, न पुनरन्या काचिदेव क्रिया ।

“कथं पुनर्मांसस्य क्रयसम्भवः यावता आपणभूमेर्मांसं क्रीयमाणं सौनमापद्यते ।

सौनिकैरहतस्य स्वयं मृतस्य पशोर्मांसमभक्ष्यमनारोग्यकरत्वात्” ।

उच्यते । व्याधशाकुनिकादिभिराहतं क्रेष्यते । न च ते सौनिका इति प्रसिद्धास्तैश्च विक्रयार्थं भ्राम्यद्भिर्गृह आनीतं भवति । तदा सम्भवति क्रयः । न हि तत्सौनमुच्यते ।

स्वयं वाऽप्युत्पाद्य । ब्राह्मणो याज्वल्क्यः, चत्रियो मृगयाकर्मणा ॥ ३२ ॥

नाद्यादविधिना मांसं विधिज्ञोऽनापदि द्विजः ॥

जग्ध्वा ह्यविधिना मांसं प्रेतस्तैरद्यतेऽवशः ॥ ३३ ॥

पूर्वाक्ताद्देवाद्यर्चनशिष्टात् ब्राह्मणकामनादिनिमित्तात् अन्तरं यद्गच्छणं सोऽविधिस्तं न नाश्रयात् मांसम् । उक्तानुवाङ्मांसम् ।

आपदि प्राणालये देवाद्यर्चनमपि नापेक्ष्यम् ।

“ननु चैतदापि निमित्ततयोक्तमेव । ततश्च विधिरेवायं नाविधिः ।”

सत्यम् । प्राचितसम्बन्धाद्गोव्यजस्यैव तत्र संनिधानाशङ्कार्या शशादिविषयेऽभ्यनुष्ठानार्थमनापदीत्युच्यते ।

विध्यर्थानुष्ठानपरो विधिज्ञ उच्यते । तथा लौकिकानुष्ठानेऽपि जानातिरूपचारात्प्रयुज्यते । एष स नज्जानातीति अनुष्ठानपरे प्रयुज्यते ।

अत्र फलकथायां—जग्ध्वा अशास्त्रोयेण निमित्तेन । प्रेतो मृतस्तैः प्राणिभि-  
रवशोऽव्यते । येन विषयेण यो येषां मांसमश्नाति तस्य विविधा पीडा भवति, एता-  
वन्मात्रपरमेतत् । अन्यथा प्रायेण छागादिमांसमश्नन्ति लोकाः, न च छागादयां  
मांसाशिनः । अथवा तत्कृतेन पापेन कव्याद्विरप्यद्यमानस्तैरद्यत इत्युच्यते ॥ ३३ ॥

न तादृशं भवत्येनो मृगहन्तुर्धनार्थिनः ॥

यादृशं भवति प्रेत्य वृथामांसानि खादतः ॥ ३४ ॥

प्रसिद्धार्थः श्लोकः ॥ ३४ ॥

नियुक्तस्तु यथान्यायं यो मांसं नात्ति मानवः ॥

स प्रेत्य पशुतां याति संभवानेकविंशतिम् ॥ ३५ ॥

सम्भवान् जन्मानि । अवश्यं प्राणात्ययसम्भवे देवार्चनं यो न करोति अथ च  
मांसमश्नाति स दुष्यत्येव ॥ ३५ ॥

असंस्कृतान्पशून्मन्त्रैर्नाद्याद्विप्रः कदाचन ॥

मन्त्रैस्तु संस्कृतानद्याच्छाश्वतं विधिमास्थितः ॥ ३६ ॥

प्रोक्षणादयः पशुबन्धे मन्त्रवन्तः संस्कारा विहितास्ते येषां क्रियन्ते पशूनां वैदिक-  
यागशेषाणां मांसमद्यात् । सीतायज्ञादिषु च सत्यपि सामयाचारिकयागशेषत्वे मन्त्र-  
संस्काराभावाद्भक्ष्यता ।

शाश्वतम् । शाश्वतो नित्यो वैदिक इत्यर्थः ।

आस्थित आश्रितः ॥ ३६ ॥

कुर्याद्घृतपशुं सङ्गे कुर्यात्पिष्टपशुं तथा ॥

न त्वेव तु वृथा हन्तुं पशुमिच्छेत्कदाचन ॥ ३७ ॥

यद्देषां बुद्धिः स्यात्—“सीतायज्ञग्रन्थिष्ठयज्ञचण्डिकायागादिषु समाचारप्रमाणेषु, पशु-  
वधः फलकामस्य न्याय्यः, दृष्टा हि पशुवधोपयाचितक्रेनातिशयवती सस्यसम्पत्तिरिति”—  
तन्निषेधार्थमाह । सङ्गे प्रस्तावात्पशुवधप्रसङ्गे घृतपशुं कुर्यात् घृतपशुमेव कुर्यात् ।  
पशुना यष्टव्ये तत्स्थाने घृतेन यजेत देवताः । तद्वि सामान्येन यागद्रव्यम् ।

अथवा पिष्टपशुं पिष्टमयपशुमतिकृति कृत्वा देवताभ्य उपहरेत्, पिष्टेन वा पुरोडा-  
शादि कृत्वा ।

“कथमयं वृथा पशुवधः उच्यते । हिंसायां समाचारः प्रमाणम्” ।

ननु खीशूद्रजनानामवैद्यत्वान्नात्र वेदमूलता शक्या कल्पयितुम् । देवताराधनार्थं तदा  
ह्येतदाचरन्ति । न च देवताराधनार्थानि वैदिकानि कर्माणि, गुणत्वेन देवताश्रुतेः । अन्वयः-

व्यतिरेकमूलतां चात्रेच्छन्ति, दृश्यते पशुवधोपयाचितकेन फलसम्पत्तिरिति मन्यमानाः ।

अतो न वेदमूलता । अन्वयव्यतिरेकावपि भ्रान्तिमात्रम् । असकृद्ग्रन्थिचारात् ।

अतोऽयं श्लोको न्यायप्राप्तार्थानुवाद एव सौहार्दादाचार्येण पठितः ॥ ३७ ॥

यावन्ति पशुरोमाणि तावत्कृत्वोह मारणम् ॥

तृथापशुघ्नः प्राप्नोति प्रेत्य जन्मनि जन्मनि ॥ ३८ ॥

तावतीर्जन्मनामावृत्तीर्मारणं प्राप्नोति ।

वृथापशुघ्नः श्रुतिस्मृत्योरचोदितं पशुवधं यः करोति । तच्च प्रकरणान्महानवम्या-  
दिषु लौकिकैर्यत्क्रियते । ‘पशुघ्न’ इति कप्रत्यये छान्दसं रूपम् ॥ ३८ ॥

यज्ञार्थं पशवः सृष्टाः स्वयमेव स्वयम्भुवा ॥

यज्ञस्य भूतयैः सर्वस्य तस्माद्यज्ञेवधोऽवधः ॥ ३९ ॥

नायमनन्तरोक्ता दोषः श्रुतिस्मृतिचोदिते वधे । यो वधो यज्ञाङ्गभूतस्तन्निवृत्त्यर्थमेव  
स्वयम्भुवा प्रजापतिना पशवः सृष्टा उत्पादिताः । स्वयमेवेत्यर्थवादः ।

अस्य जगतो विश्वस्य । यज्ञो ज्योतिष्टोमादिः । भूतयै भूतिर्विभवः पुष्टिः स्फीतिः ।

तस्मात्तत्र यो वधः सोऽवधो विज्ञेयः । हिंसाजन्यस्य पापस्य निवृत्तिरेवमुच्यते ॥ ३९ ॥

ओषध्यः पशवो वृक्षास्तिर्यञ्चः पक्षिणस्तथा ॥

यज्ञार्थं निधनं प्राप्ताः प्राप्नुवन्त्युच्छ्रिताः पुनः ॥ ४० ॥

“कथं पुनर्यज्ञे हिंसादोषो नास्ति” ।

उच्यते । हिंसा हिंस्यमानस्य महानपकारः । प्राणवियोगेन पुत्रदारधनविभवा-  
दिवियोगेन सर्वानर्थोत्पत्तेर्दुष्कृतस्य च समनन्तरं नरकादिफलविपाकस्य प्रत्यासत्तेः ।  
यज्ञे तु हतानामुपकारः, नापकारः, नरकादिफलानुत्पत्तेः । यतो यज्ञे निधनं विनार्ण-  
गता उच्छ्रिताः कर्तव्यं, जातितो देवगन्धर्वयोनिर्त्वं द्वीपान्तरेपूत्तरकुरुप्रभृतिषु वर्षान्तरे वा  
जन्म प्राप्नुवन्ति ।

अर्थवादश्चायम् । न ह्यत्र विधिः श्रूयते, प्राप्नुवन्तीति वर्तमानोपदेशात् । न  
चार्थवादात्प्रतितिष्ठन्तीति त्रिविधप्रतिपत्तिर्युक्ता । विध्यन्तरस्याभावादसम्भवाच्च ।

सर्वोऽयमविधिमासभक्षणप्रतिषेधशेषः । ऐहलोकसंपाद्यतयाऽप्ययं प्रतिषेधो “न त्वेव  
तु वृथा हन्तुं पशुमिच्छेदिति” । यच्चाभ्यनुज्ञानं “यज्ञार्थं पशवः सृष्टा” इति तत्सर्वं  
भक्षणप्रतिषेधतया प्रतीयते । तथा च वक्ष्यति “नाकृत्वा प्राणिनां हिंसाम्” इत्यादि ।

न चात्र विधेरस्ति सम्भवः । न तिरश्चामधिकारः सम्भवति, विशेषविज्ञानाभावात् ।  
न चानधिकृतस्य कर्तृत्वम् । नाप्यकर्तृत्वे शास्त्रायात्कर्मणः फलोत्पत्तिः । न ह्यत्र दृष्टवस्तु-

स्वाभाव्येन फलोत्पत्तिः । यथा विषमविदुषोऽपि पीतवतो जनयत्येव स्वफलम् । नैवं वैदिकार्थाः ।

अचैतन्याच्चौषधादीनामृत्विङ्गन्यायोऽपि नास्ति । दृष्टं किल कुतश्चन कर्मणः परप्रयुक्तादप्यृत्विजां फलम् “यः कामयेत पापोयान् स्यात्” इत्यादि । तत्र विध्यन्तरशेषत्वाभावात्स्पष्टत्वाच्च विधिप्रतिपत्तेर्मनुष्याधिकारत्वाच्च । शास्त्रस्य युक्तोऽङ्गव्यापारसमाश्रितो वाचनिकस्तावन्मात्रोऽधिकारः । यथा परकीयाश्वमेधावभृथे ब्राह्मणस्य प्रायश्चित्तमुक्तम् । इह त्वधिकार एव नास्तीत्युक्तम् ।

ओषधयो दर्भादयः । पशवश्चागादयः । वृक्षाः पृथ्याः । तिर्यञ्चोऽपशवोऽपि ‘पशवः’ येषां हविष्येन चोदना “कपिञ्जलानालभेत” इति । भारप्रवहणादनङ्वाहस्तिर्यञ्चो वाजपेयादौ तिर्यञ्च इति व्यपदिश्यन्ते । यद्यपि तेषां तत्र निधनं नास्ति तथापि यावती च पीडा विद्यत इति सा निधनशब्देन लक्ष्यते ।

पक्षिणः कपिञ्जलादयः । यद्यपि ते पशुत्वेन चोच्यन्ते, अप्रसिद्धतरप्रयोगस्तु । “सप्तग्राम्याः पशवः सप्तारण्याः” इति । गवादयोऽपक्षिणः चतुष्पाज्जातिवचनः पशुशब्दः । गोबलीवर्द्धवद्वा भेदो द्रष्टव्यः ॥ ४० ॥

मधुपर्के च यज्ञे च पितृदैवतकर्मणि ॥

अत्रैव पशवो हिंस्या नान्यत्रेत्यब्रवीन्मनुः ॥ ४१ ॥

एवर्थेषु पशून् हिंसन्वेदतत्त्वार्थविद्विजः ॥

आत्मानं च पशुं चैव गमयत्युत्तमां गतिम् ॥ ४२ ॥

ग्रावत्यः काश्चिच्छास्त्रचोदितहिंसास्ताः संचिप्य दर्शयति ।

मधुपर्को व्याख्यातः । तत्र गोवधो विहितः ।

यज्ञो ज्यातिष्टोमादिस्तत्र संस्थैकादशिन्यादि ।

पशुवधो निरूढपशुवन्धादिः स्वतन्त्रम् ।

एवं च । पितृदैवतं पितरो देवता यस्मिन्कर्मण्यष्टकादौ, न तु श्राद्धम् । तद्वि सिद्धेन मासेन विहितम् । न च पशुवधश्चोदितः । न चेदमेव विधायकं युक्तम्, उत्पत्तौ श्राद्धस्य हिंसाया अचोदितत्वात् । अस्य च विस्पष्टविधानादष्टका पशुवधेनापि नंतुं शक्यत्वाद्विधित्वे चास्य मूलकल्पनाप्रसङ्गाद्विध्यन्तरशेषतायाश्च वक्ष्यमाणत्वात् ।

येषां तु मतं पितृणां देवतानां च कर्म, महायज्ञादि ।

ब्राह्मणैर्वध्या ‘भृत्यानां चैव वृत्त्यर्थम्’ आपदि पशुहिंसनमप्राप्तं प्राणायत्येभ्यः नुज्ञायते ॥ ४१ ॥

गृहे गुरावरण्ये वा निवसन्नात्मवान्द्विजः ॥

नावेदविहितां हिंसामापद्यपि समाचरेत् ॥ ४३ ॥

अवेदविहितहिंसाप्रतिषेधोऽयम् । न च वेदविहिताभ्यनुज्ञायते ।

“न च गुरौ वसतो ब्रह्मचारिणोऽरण्ये च तपस्यतोऽन्या काचिद्धिसाऽस्ति । अवक्की-  
र्णिनो ब्रह्मचारिणः स्यादपि । वानप्रस्थस्य तु नैवास्ति । ब्रह्मचारिणोऽप्यात्मोपेक्षणं  
नैवेष्यते । अतोऽयं विधिरेव श्राद्धे । गृह इत्यनुवाद एव ।”

यदि चायं विधिः स्यात्—‘अरण्ये’ ‘आपद्यपीति’ किमालम्बनमेतत्स्यात् । न च  
वानप्रस्थस्य साम्निकस्यापि पशुयागोऽस्ति । “पुरोडाशाश्चरुश्चैव” इत्यत्र दर्शयिष्याम  
इति केचित् ।

उपाध्यायस्त्वाह । युक्तं ब्रह्मचारिणः । वानप्रस्थस्य तु “अपराजितां वाऽऽस्थाय”  
इत्यादिनाऽऽत्मत्यागोऽपि विहितस्तस्य नास्ति जीवितार्था हिंसेति स्फुटतरं तत्रैव  
निरूपयिष्यते ( ६ । ३१ ) ।

“ननु चापद्ययं प्रतिषेध उच्यते । तत्कुतस्तत्रैवानुज्ञानं व्याख्यायते” ।

सत्यम् । अन्यथा न किञ्चिदनेन कृतं स्यात् । अर्थवादाद्यर्थमिति चेदर्थवादस्याप्याल-  
म्बनमन्वेषणीयम् । अतोऽनापद्ययं प्रतिषेधो, विधिश्चापद्यविरुद्धः । बहुभेदादापदाम्,  
अल्पीयस्यामापदि मासिकमर्धमासिकं वा भोजनं भविष्यतीति बुद्ध्या प्रवृत्तिर्निषिध्यते ।  
यदा त्वेषा बुद्धिरधुनैवानभ्रज जीवामि यदा वाऽभिमुखागत उद्यतशस्त्र आततायी तदाऽऽ-  
पद्यनुज्ञा । एवं सर्वत एवात्मानं गोपायेदिति श्रुतिरनुगृहीता भवति ॥ ४३ ॥

या वेदविहिता हिंसा नियताऽस्मिंश्चराचरे ॥

अहिंसामेव तां विद्याद्वेदाद्धर्मो हि निर्वर्भौ ॥ ४४ ॥

वेदविहितो यः प्राणिवधः सोऽस्मिज्जगति चराचरे स्थावरजङ्गमे नित्योऽनादिः ।  
यस्तु तन्त्रादिः सोऽन्वयव्यतिरेकभ्रान्त्या इदानींतनः । अतो वैदिकीं हिंसामहिंसामेव  
विद्यात्, अमुत्र प्रत्यवायाभावात् । अहिंसेति कार्यत उच्यते न स्वरूपतः ।

“ननु च सैव हिंसारूपा । अभेदान् कथं कार्यो भेदः ।”

उच्यते । वेदाद्धर्मो हि निर्वर्भौ । धर्मस्याधर्मस्य च यत्कथनं तद्वेदादेव, पौरुषे-  
याणामप्रामाण्यात् । वेदश्च तस्या एवाभ्युदयहेतुत्वं क्वचिन् ज्ञापयति । स्वरूपाभेदाऽपि  
नास्ति, क्रत्वर्थपुरुषार्थत्वेन भेदादाशयभेदेन प्रवृत्तेः । लौकिक्या मांसीयतो द्विषाणस्य  
वा प्रवृत्तिः, वैदिक्या तु शास्त्रेण चेदितमिदं क्रत्वर्थमिति ।

निर्वर्भौ निःशेषेण भातः, प्रकाशतां गत इति यावत् ॥ ४४ ॥

योऽहिंसकानि भूतानि हिनस्त्यात्मसुखेच्छया ॥

स जीवंश्च मृतश्चैव न कचित्सुखमेधते ॥ ४५ ॥

अकारोऽत्र प्रतिषेधार्थीयः प्रश्लिष्टः द्रष्टव्यः । अहिंसकानां च प्रतिषेधात्सर्प-  
व्याघ्रादीनामप्रतिषेधः ॥ ४५ ॥

यो बन्धनवधक्लेशान् प्राणिनां न चिकीर्षति ॥

स सर्वस्य हितप्रेप्सुः सुखमत्यन्तमश्नुते ॥ ४६ ॥

बन्धनवधा एव क्लेशाः । अथवा विशसनदयः । तान्यो न कर्तुमिच्छति,  
विशसनमेव येन न कृतम्, तद्विषयेच्छैव यस्य निवृत्ता । न केवलं पीडां न करोति, यावद्भित्तं  
प्रेप्सितुमिच्छति सर्वस्य, स सुखमत्यन्तमश्नुते ॥ ४६ ॥

यद्धयायति यत्कुरुते रतिं वध्नाति यत्र च ॥

तदवाप्नोत्ययत्रेण यो हिनस्ति न किञ्चन ॥ ४७ ॥

यच्चिन्तयति शुल्कमर्हणादि । यत्र च रतिमभिन्नापं वध्नात्यभिप्रेत्यवस्तुनि । तद-  
यत्नेन स्वल्पेनैव कालेनावामोति । यत्तु कुरुते कर्मणा तत्कर्मनिष्पत्तिसमनन्तरमेवा-  
विघ्नेन प्राप्नोति ॥ ४७ ॥

नाकृत्वा प्राणिनां हिंसां मांसमुत्पद्यते क्वचित् ॥

न च प्राणिवधः स्वर्ग्यस्तस्मान्मांसं विवर्जयेत् ॥ ४८ ॥

सर्वस्य हिंसाप्रतिषेधश्लोकसङ्घातस्य मांसभक्षणशेषतां दर्शयति ।

यावत्प्राणिनो न हतास्तावन्मांसं नोत्पद्यते । हिंसा चातिशयेन दुःखावहा । तस्मा-  
न्मांसं विवर्जयेत् ।

“ननु च स्वयं मृतानां भवत्येव मांसं किमिदमुच्यते ‘नाकृत्वेति’ ” ।

अर्थवाहोऽयम् । स्वयं मृतानां च मांसं रोगहेतुत्वादप्राप्तमेव । न ह्यदत्त्वा मांसं भक्ष्यते ।  
न च रोगहेतादनिमस्ति ।

उत्पद्यत इति मांसस्य हिंसानिमित्तत्वात्कर्तृव्यपदेशो समानकर्तृकत्वं भवत्येवा-  
पिरुद्धम् । अथ वोत्पद्यत इति न च स्वर्ग्य इति । न स्वर्गानुत्पत्तिहेतुमात्रमभिप्रेतमपि  
तु नरकादिदुःखहेतुत्वम् ॥ ४८ ॥

समुत्पत्तिं च मांसस्य वधवन्धौ च देहिनाम् ॥

प्रसमीक्ष्य निवर्तेत सर्वमांसस्य भक्षणात् ॥ ४९ ॥

अशुचिस्थाने कुक्षौ गर्भवृद्धिः, शुक्रशोणिताभ्यां वाऽशुचिभ्यां प्रभवः । तथा  
वधवन्धौ शरीरवतां तत्कृतौ ।

एतत्सर्वं प्रसमीक्ष्य निपुणबुद्ध्या तत्त्वतो निरूप्य । निवर्तेत सर्वमांसस्य  
भक्षणात्सर्वस्याप्रतिषिद्धस्यापि, किंपुनः प्रतिषिद्धस्य ।



अर्थवादोऽयम् । न पुनस्तत्त्वतः अशुच्येव मांसं ज्ञेयम् । न हि तदशुचित्वविधिपरं वाक्यम् ॥ ४६ ॥

न भक्षयति यो मांसं विधिं हित्वा पिशाचवत् ॥

स लोके प्रियतां याति व्याधिभिश्च न पीड्यते ॥ ५० ॥

विधिर्देवार्चनं तद्वित्त्वा यो न भक्षयति, कितर्हि विधिना भक्षयति । स लोकस्य प्रियतां प्राप्नोति । प्रियः सर्वस्य भवति ।

व्याधिभिश्च । कृशदुर्वलादेर्मांसमश्रतो व्याधिरुपजायते । तेनापि विधिनैवाशितव्यम् । तथा भक्षयन् व्याधिभिश्च न पीड्यते । अन्यथा अश्रन्नपि मांसं पीड्यते एव व्याधिभिः ।

पिशाचवदिति । पिशाचास्तिर्यग्जातिविशेषास्ते विधिमनपेक्ष्य मांसमश्रन्ति । ततोऽन्योऽपि तथा भक्षयन्पिशाचसदृशो भवतीति निन्द्यते ॥ ५० ॥

अनुमन्ता विशसिता निहन्ता क्रयविक्रयी ॥

मंस्कृता चोपहर्ता च खादकश्चेति घातकाः ॥ ५१ ॥

अन्येन हन्यमानं स्वप्रयोजनतो यद्यन्योऽनुमोदते साध्वयं हन्ता करोतीत्यनुमन्ता । विशसिता हतस्याङ्गविभागकारः । उपहर्ता परिवेषकः । खादक इत्येतं सर्वे घातकाः ।

अघातकेषु खादनसंस्कारविक्रयादिकर्तृषु घातकत्वेऽध्यारोपिते निन्दा, न पुनस्तत्त्वत एतं घातका एव । लौकिकी हि वधक्रिया प्राणत्यागफला । तस्य कर्ता 'घातकः' स्मृतिना गम्यते । 'स्वतंत्रः कर्तेति' विशेषशास्त्रादिना यः प्राणवियोजनं प्राणिनां करोति स हन्तोच्यते । क्रयविक्रयाद्याश्च क्रियास्ततोऽन्या एव ।

“ननु चेयमपि स्मृतिरेव । एते अनुमन्तृप्रभृतयो घातका इति ।”

नेदं शब्दार्थसम्बन्धे प्रमाणम्, कितर्हि धर्माधर्मयोः । अभियुक्ततरो हि तत्र भवान्प्राणिनिः । मन्वाद्यश्च लोकप्रसिद्धैः पदार्थैर्व्यवहरन्ति, न शब्दार्थसम्बन्धविधिं स्मरन्ति । प्रयोक्तारो ह्येते न स्मर्तारः ।

“ननु च 'तमाचार्यं प्रचक्षते' इत्यादेः स्मरन्त्येते ।”

सत्यम् । न तत्र शास्त्रस्मृतिविरोधः । न च तेषां वाक्यानामन्यत्प्रयोजनमस्ति । इदं तु गौणनापि प्रयोजनेनार्थवादतयाऽप्युपपत्तेर्न घातकत्वं शक्यमवसातुम् ।

येऽप्याहुः—“भक्षकश्चेन्न विद्यते वधकोऽपि न विद्यते इति भक्षणप्रयुक्त एव वधः, प्रयोजकश्च कर्ता स्मर्यते । ततो मुख्यमेव घातकत्वम् । अतो घातकप्रायश्चित्तमेव खादकस्य युक्तमिति ।”

तद्युक्तमिति ब्रूमः । पृथक्प्रायश्चित्तं हृत्तानां रसास्वादकस्य “जग्ध्वा मांसमभक्ष्यं चेति” ( ११ । १५२ ) ।

यदपि प्रयोजकत्वेन कर्तृत्वमुक्तं तदपि नैवास्ति । इदं हि तस्य लक्षणम्—‘प्रेषणाध्येषणाभ्यां तु यः स्वतन्त्रस्य चोदकः, स कर्ता चैव हंतुश्च मुख्यो नोपचरन्परः’ इति । वधको हि जीवनप्रयुक्त्या प्रवर्तते ‘मांसविक्रयेण जीविष्यामीति’, न तु खादकं विनियुज्यते ।

अथ “तत्समर्थाचरणं प्रयोजकत्वम् । योऽयं क्रियां कर्तुं मध्यवसितस्तत्रानुकूल्येन यः संविधित्सुः स प्रयोजक इति” । एतदप्यत्र नैवास्ति । साधनोपनिधानम्, त्रसतः पशोरस्वतन्त्राकरणम्, खड्गोपनयनमित्येवं ‘संविधान’ शब्दवाच्यं युक्तम् । तेन विना क्रिया न निष्पद्यते ।

अथ “यदर्थः क्रियारम्भः स प्रयोजकश्चेति” चेन्माणवकमध्यापयतीत्यध्यापनहेतु-कर्तृसंज्ञाप्रतिलम्भो, न ह्यध्ययनमध्यापयत्यर्थः ।

न चासौ कंचिदुद्दिश्य हनने प्रवर्तते । येनास्य तदर्थेनिरूपणाय भक्षणेऽनर्था प्रवृत्तिः भ्यात् । सर्व इमे स्वभूत्यै यतन्ते । न केन कश्चित्परोऽनुग्रहीतव्य इति मुहूर्तमप्यवतिष्ठत इत्यपूर्णकामः ।

“अथ स्वार्थं प्रवृत्तस्य भक्षयितारमन्तरेण प्रवृत्तिरनर्थिका । तस्मिंस्तु सति फलवती । फलं च प्रयोजकम् । तच्च खादकाधीनमिति पारस्पर्येण खादकः प्रयोजक इति” ।

एवं तर्हि यो द्वेषाद्बध्यते स हन्तुः प्रयोजकः स्यात् । ततश्च हन्यमान एव ‘हन्ता’ सम्पद्यते । न हि द्वेषेण विना हन्तृत्वोपपत्तिरिति । तथा ब्रह्महत्यायामपि सर्वस्वदानं पातकसम्प्रयोजकम् । न हि प्रतिग्राहयितारमन्तरेण प्रतिग्रहोपपत्तिस्ततश्च प्रतिग्राही न केवलं प्रत्यवेयादपि तु दाताऽपि । रूपवती च स्त्री स्मरशरदद्यमानहृदयेन रागिणा दर्शितस्पर्हातिशयेन शीलं रक्षन्ती प्रत्यवेयात् ।

तस्मान्नेदं प्रयोजकलक्षणम् ।

तौ हि वधकखादकौ स्वार्थप्रवृत्तौ नष्टाश्वदग्धरथवदितरेतरोपकारमनुभवन्तौ, न पुनरन्यतरप्रयोजकौ ।

“शुद्रविट्चत्रविप्राणाम्” ( ८ । १०४ ) इत्यत्र श्लोकं निपुणमेतन्निर्णीतम् ।

स्वमांसं परमांसेन यो वर्धयितुमिच्छति ॥

अनभ्यर्च्य पितृन्देवांस्ततोऽन्यो नास्त्यपुण्यकृत् ॥ ५२ ॥

अधिकपुष्ट्यर्थं यो मांसमभाति तस्येयं निन्दा । न तु रोगोत्पत्तिभयाशङ्कया । यत आह यो वर्धयितुमिच्छतीति । तस्याप्यनभ्यर्च्य पितृन्देवान् । न तु रोग-हेतोस्त्वर्चनमकुर्वतोऽपि कथञ्चिदसम्भवान्न दोषः ॥ ५२ ॥

वर्षे वर्षेऽश्वमेधेन यो यजेत शतं समाः ॥

मांसानि च न खादेद्यस्तयोः पुण्यफलं समम् ॥ ५३ ॥

देवाद्यर्चनशिष्टस्य शशादिमांसस्य भक्षणमनुज्ञातम् । ततो निवर्तमानोऽश्वमेधफल-  
मश्रुते । अश्वमेधस्य फलं “सर्वान्कामानवश्यं सर्वाविजितीः” इत्यादि ।

न चात्र चोदनीयम् । “कथं महाप्रयासेन बहुधनव्ययेन च तुल्यफलता मांसनिवृत्तेः  
स्यात्” । यत एषोऽपि संयमोऽतिदुष्करः । किंच ‘लोकवत्परिमाणतः फलविशेषः  
स्यादि’त्ययं न्यायो जृम्भत एव । अतः फलविधौ न दोषः ।

वयं तु ब्रूमः । अर्थवाद एवायम् । यतो ‘वर्षे वर्षे शतं समा’ इति चाऽर्थवादपक्षे  
सुघटम् । न हि प्रतिवर्षमश्वमेधस्य विधेयत्वसम्भवः । नापि वर्षे शतं, तावतः काल-  
स्याधिकारिणो जीवनाद्यसम्भवात् ।

पुण्यं च फलं च पुण्यफलम् । समाहारद्वन्द्वः । पष्ठीसमासे हरसामर्थ्यम् ॥ ५३ ॥

फलभूलाशनैर्मेध्यैर्मुन्यन्नानां च भोजनैः ॥

न तत्फलमवाप्नोति यन्मांसपरिवर्जनात् ॥ ५४ ॥

मेध्यैर्देवाहैः मुन्यन्नानि नीवाराद्यन्नान्यकृष्टपच्यजनितानि ।

अयमर्थवाद एव ॥ ५४ ॥

मांसं भक्षयिताऽमुत्र यस्य मांसमिहादूम्यहम् ॥

एतन्मांसस्य मांसत्वं प्रवदन्ति मनीषिणः ॥ ५५ ॥

नामधेयनिर्वचनमर्थवादः ।

मांसं भक्षयिता । स इति सर्वनाम सामान्यापेक्षं योग्येनार्थेन निराकाङ्क्षा-  
कराति यस्य मांसमश्नाति ॥ ५५ ॥

न मांसभक्षणे दोषो न मद्यं न च मैथुने ॥

प्रवृत्तिरेषा भूतानां निवृत्तिस्तु महाफला ॥ ५६ ॥

‘प्राणस्यान्नं’ इत्यत आरभ्य यावदयं श्लोकोऽर्थवादसङ्घात एव । द्वित्राः श्लोका-  
विधेयार्थाः ।

न मांसभक्षणे दोषो यथा “क्रोत्वा स्वयं वाऽप्युत्पाद्येति” ( ३२ ) तथाऽ-  
यमपि श्लोकः ।

निवृत्तिस्तु महाफलेत्येतदत्र श्रूयते । बहुभिर्निन्दार्थाकरैरीदृशः संस्कारा-  
जातो यन्न किञ्चिन्मांसमशितव्यम् । भूतानां वृत्त्यर्थमाह न मांसभक्षणे दोष इति ।  
देवार्चनशिष्टे ब्राह्मणकाम्यादिषु निमित्तेषु प्रागुक्तेषु न दोषः । किन्तु यद्यशितुमिच्छन्ति ।

निवृत्तिः 'न भक्षयामीति' सङ्कल्पपूर्विका महाफला । फलविशेषाश्रुतेः स्वर्गः फलमिति मीमांसकाः ।

एवं 'मद्ये' क्षत्रियादीनां, 'मैथुने' तु सर्ववर्णानां, दिवोदक्यापर्वकालादन्यत्र ।

अल्पस्वल्पा प्रवृत्तिरेषा शास्त्रोया । भूतानां शरीरस्थितिहेत्वर्था प्रवृत्तिः । तथा चायुर्वेदकृतः—

“आहारो ब्रह्मचर्यं च निद्रा चेति त्रयं मतम् ।

मादकं च स्त्रियश्चैव ह्युपस्तम्भनमायुषः” ॥ इति ॥

यस्तु तेन विनाऽपि शक्नोति जीवितुं तस्य निवृत्तिर्महाफला ।

प्रदर्शनार्थं चैतत् । अशिष्टाप्रतिषिद्धविषयाणामन्यासामपि निवृत्तानामेवमेव । यत्र विधानं पुरुषस्य प्रवर्तमानस्य प्रोत्यतिशयोक्त्यप्रयोजनमनिन्द्यम्, गर्हेत वा यतो निवृत्तिः फलाय, यथा मध्वशनं सम्पन्नभोजनं राङ्गवं परिधानमित्येवमादि । तथा च शिष्टसमाचारः । व्यासश्च भगवानेवमेवाह । ये तु संसक्तितोऽशिष्टाप्रतिषिद्धा अपि यथा हसितकण्डूयनादयस्ततो निवृत्तिर्धर्माय ॥ ५६ ॥

प्रेतशुद्धिं प्रवक्ष्यामि द्रव्यशुद्धिं तथैव च ॥

चतुर्णामपि वर्णानां यथावदनुपूर्वशः ॥ ५७ ॥

चतुर्णामपीतिवचनं सामान्यविहिता धर्माः शूद्रस्य नेदृशं यत्नमन्तरेण भवन्तीति ज्ञापनार्थम् ।

प्रेतेषु जीवतां शुद्धिः । सुप्सुपेति समासः । प्रापणं चाप्रेतवन्निमित्ता शुद्धिरियं विशोपस्य । अतश्च यद्यपि शुद्धिवचनं प्रतिज्ञायते, तथाऽप्यशुद्धिसापेक्षत्वाच्छुद्धेः शास्त्रप्रत्ययकारकत्वादुभयोः, अप्रतिज्ञाताऽपि प्रथममशुद्धिरुच्यते ॥ ५७ ॥

दन्तजातेऽनुजाते च कृतचूडे च संस्थिते ॥

अशुद्धा बान्धवाः सर्वे सूतके च तथोच्यते ॥ ५८ ॥

‘अनुजातो’ दन्तजाताद्वालतर इति स्मरन्ति । तथाविभागेनोद्देशमात्रमिदं यतस्तदपेक्ष आशौचकालभेदे भविष्यति । तद्यथा स्मृत्यन्तरे “आ दन्तजन्मनः” तथा “बाले देशान्तरस्थे च” (मनु ५।७७) इत्यादिना सद्यःशौचं श्रुतम् । ‘बाल’ अजातदन्तो विज्ञेयः । एवं च नृणामकृतचूडानां मित्येतत् (मनु ५।६७) एकरात्रिकमाशौचं दन्तजातेऽप्यवस्थाप्यते । एवमेते स्मृती विषयव्यवस्थया अविरोधिभ्यौ बालविषये भवतः । नैशिकी च शुद्धिराचूडाकरणात् । यतो निवृत्तमुण्डकानां त्रिरात्रं उच्यते । तच्च त्रिरात्रं प्रागुपनयनात्परतः “शुद्धोद्विप्र” इत्यादि ।

ये तु—“दशाहं शावमाशौचम्” इत्येतान्पक्षान् वयोविभागेन वर्णयन्ति, स्मृत्यन्तरात्समाचाराच्च व्युत्क्रमेण सम्बन्धयन्ति, दशाहमुपनीतस्य अनुपनीतस्य चतुरहं कृतमुण्डस्य त्र्यहं जातदन्तस्यैकाहमनुजातस्य सद्यःशौचिकादयस्तु विकल्पाः । एवं त्र्यहचतुरहयोः कृतचूडस्य । तेषां मते स्मृत्यन्तरप्रसिद्धो वृत्तस्वाध्यायापेक्षो न विकल्पः प्रतिपादितः स्यात् । तच्चोत्तरत्र दर्शयिष्यामः ।

सर्वव्यापारनिवृत्त्या मृत उच्यते । सम्पूर्वस्य तिष्ठतेर्व्यापारोपरमदर्शनात् ।

**बान्धवाः सपिण्डाः समानोदकाश्च ।**

**सूतके च पुत्रजन्मादौ ।**

**तथोच्यते अशुद्धा बान्धवाः सर्वे** इत्येतेनास्य सम्बन्धः ।

“कथं पुनरत्र वयोभेदप्रतिपत्तिर्यावता कृतमुण्ड इति संस्कारसम्बन्धो गम्यते । कृतोपनयने चेत्यत्र श्रुतमेव । अत एव कृतचौडः कियन्तं कालमुच्यत इति नैव श्रूयते ।”

उच्यते । दन्तजातानुजातसाहचर्यात्कृतमुण्डः काललक्षणायां विज्ञायते । स च कालोऽत्र प्रथमतृतीयवर्षः ।

यद्यपि “प्रथमे वर्षे वैकल्पिकं मुण्डीकरणं तस्मिन्त्समाश्रीयमाणे ‘आ दन्तजन्मनः सद्य’ इत्येतद्वाधितं भवति ।”

तदप्युक्तम् । कियानवधिः कृतमुण्ड इति । चशब्दात्कृतमुण्डे चेति कृतोपनयने चेति लभ्यते । संस्कारान्तरप्राप्तौ व्यपदेशान्तरप्रवृत्तेः । एवं चैतया स्मृत्या एकवाक्यता भविष्यति “आ दन्तजन्मनः सद्यः” इत्यत्रापि । “त्रिरात्रमात्रतादेशादिति” व्रतादेशप्रहणं कालोपलक्षणार्थमेव । न च ब्राह्मणस्यानित्योऽष्टमवर्षे एवं क्षत्रियवैश्ययोर्ग्रहणं कालः, तदा शूद्रस्य न कश्चित्काल उक्तः स्यात् । तत्राप्यतीतशैशवस्य “परिपूर्णं सर्वेषाम्” इतिवचनात् । अतश्चाष्टमादूर्ध्वं चतुर्णामपि वर्णानां सर्वाशौचम्, शूद्रस्यापि तस्य कालस्य सद्भावात् । यस्मिंस्तु पक्षे एकादशे वर्षे क्षत्रियवैश्यारुपनयनं लक्ष्यते तदा शूद्रस्य न कश्चित्काल उक्तः स्यात् । तत्राप्यतीतशैशवस्य परिपूर्णम्, अर्वाक् त्रिरात्रम् । शैशवस्य निवृत्तिश्च स्मृत्यन्तरे “प्रागष्टमाच्छिशुः प्रोक्तः” अन्यैस्तु “आ षोडशाद्देवेद्वालः” इति । येषु षोडशाद्वाल्ग्यनिवृत्तिमाहुस्तेषामप्यष्टमादूर्ध्वं मासिक्येव शुद्धिः । एवं पठ्यते “ऊर्ध्वं तु षड्भ्यो वर्षेभ्यः शुद्धिः शूद्रस्य मासिकी” । अन्यत्र पठितम् ‘अष्टवर्षस्य मास’ इति ।

“ननु वक्ष्यमाणेभ्य एव वाक्येभ्य एषा वयोभेदव्यवस्था लभ्यते । किमनेन दन्तजात इत्युद्देशेन ।”

सत्यम् । सुखावबोधार्थम् ॥ ५८ ॥

दशाहं शावमाशौचं सपिण्डेषु विधीयते ॥

अर्वाक् सञ्चयनादस्थनां त्र्यहमेकाहमेव वा ॥ ५९ ॥

सापिण्ड्यलक्षणं वक्ष्यते ।

अर्वाक्सञ्चयनादिति चतुरहोपलक्षणं वक्ष्यति । “आहिताग्नेः सञ्चयनं चतुर्थ्याम्” इति वचनमस्ति ।

अयं च विकल्पो वृत्तस्वाध्यायापेक्षो वृत्तापेक्षो वा । तथा च स्मृत्यन्तरम्

“एकाहाद्ब्राह्मणः शुद्धो यस्तु ब्रह्माग्निसंयुतः । त्र्यहात्केवलवेदस्तु निर्गुणो दशभिर्दिनैः” ।

तत्र त्रिवेदस्याग्निमत एकाहः । द्विवेदस्य तु त्र्यहम् । निर्गुणस्य दशाहम् ।

गौतमेन पठितं सद्यः शौचम् । तच्च विशेष एव, ब्राह्मणस्य स्वाध्यायानिवृत्त्यर्थम् ।

तत्र क्रियान्तराणि—“उभयत्र दशाहानि कुलस्यान्नं न भुज्यते । दानं प्रतिग्रहो ह्यमः स्वाध्यायश्च निवर्तते” इत्याद्याः क्रिया निवर्तन्ते । केवलं बहुवेदस्यागुण्यमानं प्रणश्यतीति स्वाध्यायो न निवर्तते ।

तथा वृत्त्यपेक्षो युक्तो विकल्पः । षट्कर्मजीविनो दशाहः, त्रिभिरन्य इत्यस्य चतुरहः, द्वाभ्यामेक इत्यस्य त्र्यहः । दशाहिक आशौचे प्रतिग्रहादावनधिकारात्प्राणयात्रैव दुर्लभा ।

ये तु—“वयांसि चत्वारि, चत्वारश्चाशौचकालाः, अतो यथावयो यथासंख्येन सम्बन्धः”, तेषां दन्तजाते दशाहः प्राप्नोति, उपनीते तु मृते एकाह एव । तत्र स्मृत्यन्तरसमाचारविरोधः । अथ “विरोधपरिहारार्थं प्रातिलोभ्येन सम्बन्धः क्रियते । उपनीते दशाहः कृतमुण्डे चतुरहः, त्र्यहो दन्तजाते, एकाहोऽनुजात इति” । अत्रापि निवृत्तचौडकानां त्रिरात्रादिति विरोधेन विकल्पो युक्तः । स्वशब्देन त्रिरात्रस्यानुविधानान् । चतुरहस्य वृत्तिभेदेन सञ्चयभेदेन विषयत्वसिद्धेः । स्मृत्यन्तरेणैवमेकवाक्यता भवति एकाहादित्यनेन । अन्यथा वयोभेदेन विकल्पे व्याख्यायमानं वृत्तस्वाध्यायापेक्षो मानवे शास्त्रे केन विकल्पो लभ्यते ।

अतो गौतमवचनाद्यस्य प्रात्यहिकेन प्रतिग्रहेण विनाऽपि वृत्तिरस्ति कुसूलधान्यादेस्तस्य बहुस्वाध्यायस्य स्वाध्यायाध्ययनमात्रे सद्यःशुद्धिः । येऽपि त्र्यहादयः कल्पास्तत्रापि त्र्यहैहिकादीनां तावन्मात्र एव विशुद्धिवृत्त्यर्थं प्रतिग्रहेऽनेनैव गौतमदर्शनेन । अन्यथा ब्राह्मणस्य स्वाध्यायिन इत्येवावक्ष्यत न स्वाध्यायानिवृत्त्यर्थमिति ।

अतो यद्यप्यविशेषेणैकाहाच्छुद्धिरित्यादि श्रुतम्, तथापि नियतक्रियाविषयं विज्ञेयम् । येन नित्यवद्ब्राह्मणस्य दशाहमाह “शुद्धये द्विप्रा दशाहेन” इति (५ । ८३), न ह्यन्यत्पुनर्वचने प्रयोजनमस्ति । तस्माद्विकल्पोऽयमुक्तेन मार्गेण व्याख्येयः । यत्र पुनर्वालादौ सद्यःशौचं, निवृत्तमुण्डकादौ त्रिरात्रं, तत्र विकल्पाभावात्सर्वक्रियासु शुचित्वम् ॥ ५८ ॥

सपिण्डता तु पुरुषे सप्तमे विनिवर्तते ॥

समानोदकभावस्तु जन्मनाम्नोरवेदने ॥ ६० ॥

अन्वयसंज्ञाविज्ञानाद्वान्धवमहणानुवृत्तेऽन्यजाः सप्तमपुरुषावधयः सपिण्डा उच्यन्ते । 'येभ्यः स्वस्य पिता दद्यात्तेभ्यः पुत्र' इति जीवत्पूर्वपित्रादेर्विधानात् षट् तावद्योग्यतया सपिण्डा भवन्ति । यद्यपि 'पितृभ्यो दीयते आत्मना सप्तम' अतः पितामहप्रपितामहाद्याः पूर्वान्वयजातास्ते सपिण्डा इति व्यपदिश्यन्ते । पूर्वे षट् सपिण्डाः । अपरे पुत्रादयः षडेव यत एकस्याः पिण्डदानक्रियायाः सहभावात्सपिण्डाद्युपदेशो लभ्यते, पुत्रादेरपि सहभावः पौत्रादिना क्रियमाणोऽयम्, तेन येभ्यो दीयते यैश्च सह सम्प्रदानवान्भविष्यति सर्वे ते सपिण्डा व्यपदिश्यन्ते । यतो न तत्र पिण्डदानमवध्युपलक्षणत्वाच्छङ्ख इव शङ्खवेलाया-मागन्तव्यमिति । तेन यावदुक्तं स्यात्—'प्रपितामहस्य यः प्रपितामहस्तदन्वयजा ये यावत्सप्तमास्ते सपिण्डा,' एवं स्वसन्ततौ पित्रादिसन्ततौ द्रष्टव्यम् । यत एव भेदस्तमुपादाय गणना कर्तव्या यावत्सप्तमावधि । यथा पितामहे येषामेकस्ते तत आरभ्य सप्तमावधयः सपिण्डा इत्येव सर्वत्र ।

तदन्वयजत्वे चोपलक्षणे जातेरनाश्रयणाद्विजातीया अपि चत्रियादयो ब्राह्मणादीनां सपिण्डा भवन्ति ।

अत एव तज्जननाद्याशौचे ब्राह्मणस्य दशाह एव, तेषां तु स्वकाल एव द्वादशाहादिः । अतः सर्वस्य विजातीयनिमित्ते विजातीयसपिण्डनिमित्ते वा जन्मादौ स्वकाल एव शुद्धिः ।

चत्रियादीनां ब्राह्मणापेक्षया त्रिपुरुषं सापिण्ड्यम् । तथा च शङ्खः—

“यद्येकजाता बहवः पृथक्क्षेत्राः पृथग्जनाः ।

एकपिण्डाः पृथक्शौचाः पिण्डस्त्वावर्तते त्रिषु ।”

‘पृथक्क्षेत्राः’ भिन्नजातीयासु स्त्रीष्वित्यर्थः । ‘पृथग्जनाः’ पृथक्क्षेत्रसमानजातीया अप्यनेकमातृका भवन्ति, तदर्थमुभयोरुपादानम् । ‘एकपिण्डाः’ सपिण्डा भवन्ति । किंतु पृथक्शौचाः, स्वजातिनिमित्त एव तेषां शुद्धिकालः । ब्राह्मणस्य चत्रियादेः सूतकादौ दशाहः, ब्राह्मणस्य सूतके तेषां द्वादशाहश्च । यथा चान्योऽपि विशेषः—‘पिण्डात्रिष्ववर्तते’ । त्रिष्वेव भवति पुरुषेषु ।

समानजातीयापेक्षया चत्रियादीनां ब्राह्मणवत् षट् पुरुषस्य सापिण्ड्यम् ‘एकजाताः पृथक्क्षेत्रा’ इत्यादिविशेषणोपादानात् । असमानजातीयापेक्षं त्रिपुरुषत्वमनेन वाक्येन शक्यते प्रतिपादयितुम् । एष एवार्थोऽनया स्मृत्या स्पष्टः कथ्यते “चत्रविट्शूद्रायादा यं स्युर्विप्रस्य बान्धवाः । तेषामाशौचे विप्रस्य दशाहाच्छुद्धिरिष्यते ।” ‘षड्भिस्त्रिभिश्चैकैनेत्यादि’ च ॥

स्त्रीणां तु विजातीयानां भर्तृकालेन जीवति भर्तरि शुद्धिः । आह च

“सूतौ मृते तु दासानां पत्नीनां चानुलोमतः ।

स्वामितुल्यं भवेच्छौचं, मृते स्वामिनि पैत्रकम् ॥”

अन्ये पठन्ति “असवर्णासुतानामिति” प्रथमं पादम् । यद्ययमस्ति पाठस्तदा पुत्राणा-  
मपि शूद्राणां पितृगृहे व्यवस्थितानां तत्परतन्त्राणां पितृजात्यपेक्षया दशाहादिरेव  
शुद्धिकालः ।

दासाश्चात्र वैतनिका गृह्यन्ते । ये तु गर्भदासास्तेषां विध्यन्तरं श्रूयते—

“कारवः शिल्पिनो वैद्या दासीदासं तथैव च ।

राजानो राजभृत्याश्च सद्यःशौचाः प्रकीर्तिताः ॥” इति ।

स्पर्शने चैवमेतेषां शुचित्वं विज्ञेयम्, न पुनर्दानभोजनादिक्रियासु । यतः कर्मनिमित्ता  
एते शब्दाः, अतः किं विपर्यये शुद्धिः किं सर्वाः क्रियाः प्रतिप्रसवा उत काश्चिदेवाभ्य-  
नुज्ञायन्ते । यतो ‘राज्ञश्च कार्याविधातार्थमि’त्याकांक्षायां यान्येव तादृशानि कर्माणि  
तान्येव हृदयमागच्छन्ति । तथैव च समाचारः ।

“ननु च नात्र स्पर्शप्रतिषेधः श्रुतः” ।

यावता स्मृत्यन्तरे पठ्यते “अस्थिसम्बन्धनादूर्ध्वमङ्गस्पर्शो विधीयते” । तथाऽन्यच्च

“त्रिभिश्चतुर्भिर्वाऽहोभिर्ब्राह्मणः स्पृश्यतामियात् ।

एकादशेन शुद्धिः स्यान्मृतके सूतके तथा” ॥

“राज्ञः षष्ठे सप्तमे वा स्पर्शः, द्वादशाहेनात्रशुद्धिः । वैश्यस्य स्पर्शनमष्टमे नवमे  
वा, पक्षेणात्रशुद्धिः । शूद्रस्य स्पर्शनमेकादशे द्वादशे वा, मासेनात्रशुद्धिः” इति हारीतः ।  
तथा वाक्यान्तरमपि—

“स्पर्शं क्रमेण वर्णानां त्रिचतुःपञ्चपैर्दिनैः ।

भोज्यान्नो दशभिर्विप्रः शेषा द्वित्रिषडुत्तरैः” ॥

एते च विकल्पाः प्रयोजनापेक्षया गुणवदगुणापेक्षया व्यवस्थापनीयाः । सर्वेषां  
तावद्ब्राह्मणस्य भक्तदासास्त्रिचतुरैरहोभिः स्पर्शनेन दूषयन्ति । गर्भदासास्तु सद्यः ।  
एवमितरेषामपि वर्णानाम् ।

यत्रेदं सद्यःशौचं तत्र सर्वत्र स्नानं वाससा च ।

द्रव्यस्य शुद्धिर्या यस्य विहितेति ज्ञापयिष्यते ।

कन्यानामपि त्रिपौरुषेयो सपिण्डता । “सपुत्राणां तु स्त्रीणां त्रिपुरुषं विज्ञायते”  
इति वसिष्ठः । आशौच एवैतत् । विवाहे तु विधिर्दर्शितः ।



स्थितमेतत्—सप्तमपुरुषो मर्यादा, षट्पुरुषाः सपिण्डा इति । सप्तमे प्राप्ते विनिवर्तते ।

**समानोदकभावः** समानोदकव्यपदेशः ।

**जन्मनाम्नोरवेदने** । जन्म च 'अयमस्मत्कुले जातः'—नाम अमुष्मादिदन्नाम-  
कात्पितृपितामहादेः—उभयोरवेदने निवृत्तिः । अतश्चान्यतरे ज्ञातेऽप्यनिष्टोदकं ज्ञेयम् ।  
“अवतीर्य नदीमन्यद्वा जलाशयं नाभिदन्नभुग्नो दक्षिणाभिमुखः सव्योत्तराभ्यां पाणिभ्या-  
मुदकं कृत्वाऽनवेक्षमाणाः प्रत्याव्रजेयुरिति” ॥ ६० ॥

जननेऽप्येवमेव स्यान्मातापित्रोस्तु सूतकम् ॥

सूतकं मातुरेव स्यादुपस्पृश्य पिता शुचिः ॥ ६१ ॥

एवमेतत्सपिण्डानां जनने । यथैव दशाहादयः कल्पाः षट्कर्मादिवृत्त्यपेक्षया स्वाध्या-  
यात्पमहत्त्वापेक्षया च व्यवस्थिता मरणे, तथैव जननेऽपि आशौचमात्रमतिदिश्यते  
कालानवच्छिन्नम् । सामर्थ्याच्चागृह्यमाणविशेषतया तत्सम्बन्धसकललाभः ।

कालावच्छिन्नातिदेशे तु एकेनैव मुख्यत्वादशाहेन सम्बन्धः स्वाध्यायादिषु स्यात् ।  
यदि वा पाठप्रत्यासत्त्या दशाहाद्यपेक्षया एकाहेन एकेनैव च निराकाङ्क्षीकृतत्वादन्यैस्त्र्य-  
हादिभिर्न सम्बन्धः स्यात् । तत्रेयं स्मृतिरविशेषेण वृत्तस्वाध्यायापेक्षायां व्यवस्थायां  
मृतसूतकयोर्विदधती, जनने गुणायनपेक्षया जातिमात्रे स्थाप्यमाना, विरुध्यते । समाचारश्च  
बाधितः स्यात् ।

“नन्वेवं स्नोणामपि त्र्यहैकाहादयः कल्पाः सूतिकानां प्राप्नुवन्ति सभा-  
चारविरोधिनः ।”

अत्रोच्यते । यद्ययं विकल्पः स्थातुर्देवम् । व्यवस्थित एवासीत्कल्पः । तथाहि  
तुशब्द उपपन्नतरो भवति ।

सूतकशब्दश्च नाशौचे वर्तते । लक्षण्या सूतकसम्बन्ध्यशौचं लक्षयेत् । लक्षणायाः  
साहचर्यादस्पृश्यतैव लक्षयितुं युक्ता । यदि च सर्वमाशौचमभिप्रेतं स्यादाशौचग्रहणमेवा-  
करिष्यत् ‘अशौचं मातुरेवेति’ । अतश्च स्मृत्यन्तरे त्रिरात्रमस्पृश्यतोक्त्या इह तदभाव-  
स्तयोर्विकल्पः सूतकं मातुरेव । मातापित्रोर्मातुरेवेति पितुर्विकल्पः ।

**उपस्पृश्य स्नात्वा शुचिर्भवतीति** । उपक्रममात्रमिदं वक्ष्यमाणेन श्लोकेन  
पितुरपि त्र्यहमेव ॥ ६१ ॥

निरस्य तु पुमाञ्जलुक्रमुपस्पृश्यैव शुध्यति ॥

वैजिकादभिसम्बन्धादनुरुन्ध्यादघं त्र्यहम् ॥ ६२ ॥

सहेतुकं त्र्यहमुपदिशन्नपस्पर्शनशुद्धिं पूर्वोक्तामनुमन्यते । किमर्थमुच्यत इति चेत्  
सरूपविधितयाऽर्थवादाथम्, न विधेयतया, “जर्तिलयवाग्वा वा जुहुयादिति” वत् ।

**निरस्य तु शुक्रं** मैथुनधर्मेण सम्प्रयुज्य शुक्रोत्सर्गादनन्तरं **उपस्पृश्य** स्नात्वा  
शुचिर्भवति । अतो **वैजिकादभिसम्बन्धात्** । बीजनिमित्तो ‘वैजिकः’ । ‘अभिस-  
म्बन्धः’ अपत्योत्पत्तिः । अतस्तत्र कथं **नानुरुन्ध्यान्ना**नुवर्तेत । अघमाशौचं त्र्यहम् ।  
यादृशं च शुक्रनिरसनेन अकृतस्नानस्याशुचित्वं, न तादृशमेव प्रसवे, अपि तु त्र्यहम् ।  
पूर्वश्लोकार्धत्र्यहशेषतयाऽनूयते । अत एवोपस्पृश्येति स्नानमुच्यते, “स्नानं मैथुनिनः  
स्मृतम्” इति वचनान्नाचमनम् ।

पुत्रे तु जाते तदहः स्पृश्यतैवेति केचित् । तथा च शङ्ख आह “कुमारप्रसवे  
नाड्यामच्छिन्नायां गुडतिलहिरण्यवस्त्रावरणगोधान्यप्रतिग्रहेष्वदोपस्तदहस्मृत्येके” ॥  
“तस्मात्स दिवसः पुण्यः पितृणां प्रीतिवर्धनः । स्मरणाच्चैव पूर्वेषां तदहर्न प्रदुष्यति” इति ॥  
तथा श्राद्धमप्येके कुर्वन्तीति च । अनेन पितुः सर्वथाऽऽशौचाभाव एव ।

तत्रैते स्मृती पूर्ववद्वृत्तिसदसद्भावापेक्षया विकल्प्येते ॥ ६२ ॥

अह्ना चैकेन रात्र्या च त्रिरात्रैरेव च त्रिभिः ॥

शवस्पृशो विशुध्यन्ति त्र्यह्नादुदकदायिनः ॥ ६३ ॥

त्रयस्त्रिरात्रा नवाहानि ।

एकेन च अह्ना एकया च रात्र्या अहोरात्रः ।

एवं दशाहो वृत्तानुरोधादेवमुपदिष्टः ।

**शवस्पृशः** शवस्य स्नानालङ्कारादिकारिणः ।

अन्येषां स्नानमात्रं वक्ष्यति तन्निर्यापकानां च । तथा च प्रकटोकरिष्यति “प्रेताहारः  
ममम्” इत्यत्र ।

एतच्च समानोदकानां, मूल्येन वा निर्हरताम् । अनाथनिर्हरणे तु स्मृत्यन्तरे—

“न तेषामशुभं किञ्चिन्नाशौचं शुभकर्मणाम् ।

जलावगाहनात्तेषां सद्यः शौचं विधीयते ॥”

यत्तु ‘असपिण्डं द्विजमिति’ तत्रैव वक्ष्यामः ।

**उदकदायिनः** समानोदकाः । तेषां च “पृथक्पिण्डे च संस्थिते” इति मन्त्रः-  
शौचमपि वक्ष्यते । तत्र विकल्पः । सपिण्डेष्वेतदस्वाध्यायाद्यपेक्षम् ॥ ६३ ॥

गुरोः प्रेतस्य शिष्यस्तु पितृमेधं समाचरन् ॥

प्रेताहारैः समं तत्र दशरात्रेण शुध्यति ॥ ६४ ॥

पितृमेधः चरमेष्टिः । अन्ये तु सर्वं कर्मैव लक्ष्यत इति प्राहुः । तत्कुर्वन् शिष्यो  
दशरात्रेण शुध्यति । ब्रह्मचारिणोऽप्ययं विधिरस्त्येव ।

मेताहारैः समः । प्रेतं हरन्ति निर्यापयन्ति तथा तेषां दशाहः । एवं शिष्य-  
स्यापीत्यर्थः ॥ ६४ ॥

रात्रिभिर्मासतुल्याभिर्गर्भस्त्रावे विशुध्यति ॥

रजस्युपरते साध्वी स्नानेन स्त्री रजस्वला ॥ ६५ ॥

गर्भस्त्रावे गर्भमाससमा रात्रोः स्त्रिया एव शुद्धिर्युक्ता, इह वाक्ये तस्याः श्रुतत्वात् ।

सपिण्डानां तु स्मृत्यन्तरसमाचारावन्वेषणीयौ । वसिष्ठेन तु सपिण्डानां त्र्यहः  
समाम्नातः [ अ० ४ सू० ३४ ] “ऊनद्विवर्षे प्रेते गर्भपतने सपिण्डानां  
त्रिरात्रमशौचम्” ॥

स्त्रावस्तु गर्भस्य मासत्रयादूर्ध्वं प्राग्दशमान्मासात् । केचित्तु प्राङ्मनवमादित्याहुः ।  
अप्राप्तकालस्य पातः ‘स्त्राव’ उच्यते । न पुनर्द्रवरूपस्यैव ।

तथा गौतमेन गर्भविस्त्रंसने “गर्भमाससमा रात्रोरिति” पठितम् [ अ० १४  
सू० १५ ] ।

सप्तमास्याश्च जीवन्ति । अतः सप्तमे मासे पूर्णमाशौचम् । एतत्तु जीवतो जातस्य  
युक्तमन्यथा तु गर्भमाससमा इत्येव ।

इह रजस्वलाया रजस्युपरते स्नानेन शुद्धिराम्नाता । स्मृत्यन्तरे त्र्यह्यादूर्ध्वम् । तत्रैवं  
व्यवस्था । प्राक्त्र्यह्याद्रजोनिवृत्तावपि नास्ति शुद्धिरूर्ध्वमनुपरतेऽपि भवति । किंतु  
‘विशुद्धयतीति’ प्रकृते पुनः ‘साध्वीति’ वचनादनिवृत्ते रजसि वैदिककर्माधिकारानुप्रवेशो  
नास्ति, न पुनः स्पर्शादिनिषेधः । उक्तम् “आद्याश्चतस्रो निन्दिताः” इति । रजस्वला  
स्त्री रजस्युपरते स्नानेन साध्वी भवति शुद्धा कर्मयोग्येत्येवं पदयोजना ।

स्त्रीमहणं वर्णमात्रस्यर्थम् । पूर्वे तु श्लोका ब्राह्मणविषया व्याख्यातास्तदाशङ्का-  
निवृत्त्यर्थं स्त्रीमहणम् । उत्तरत्रापि यत्र विशेषप्रमाणं नास्ति तत्रापि वर्णमात्रविषयतैव,  
यथा “नृणामकृतचूडानाम्” इति ॥ ६५ ॥

नृणामकृतचूडानां विशुद्धिर्नैशिकी स्मृता ॥

निर्वृत्तमुण्डकानां तु त्रिरात्राच्छुद्धिरिष्यते ॥ ६६ ॥

इमाः षष्ठीः “कर्तृकर्मणोः कृतीति” कर्तृलक्षणाः केचिद्व्याचक्षते । ‘अकृतचूड  
एकाहेन शुध्यति’ । तथा वयोवस्थापेक्षोऽपि विकल्प इत्युक्तम् । तस्यैव श्लोकस्य  
व्यवस्थावाक्ये इमे । अन्ये त्वध्याहारेण सम्बन्धलक्षणा आहुः ।

अकृतमुण्डानां मृतानां ये सपिण्डाः ।

तत्रोत्तरपक्षः समाचाराभिप्रेतः । स्मृत्यन्तरे सद्यःशौचमप्याम्नातम् । विषयस्तत्रैव दर्शितः । 'आदन्तजन्मनः सद्यः आचूडान्नैशिकी निर्वृत्तचूडकानां त्रिरात्रमिति' ॥६६॥

ऊनद्विवार्षिकं प्रेतं निदध्युर्वान्धवा बहिः ॥

अलंकृत्य शुचौ भूमावस्थिसंचयनाहते ॥ ६७ ॥

ऊने असंस्कृतस्य द्वे वर्षे यस्य जातस्य गते, स उच्यते ऊनद्विवार्षिकस्तं प्रेतं बान्धवा बहिर्यामं निदध्युर्भूमौ निखातायां स्थापयेयुः ।

स्मृत्यन्तरे निखनेदिति पठ्यते ।

अलंकृत्य प्रेतालंकारैः ।

ऊनद्विवर्षेऽपि श्रूयमाणोऽलंकारः समाचारात्कृतोपनयनादावपि विज्ञेयः ।

शुचौ यत्रास्थीनि भूप्रदेशे न सन्ति ।

अस्थिसंचयरहितत्वेन या शुद्धा तत्र निखाय स्थाप्यः । श्मशाने किलास्थीनि संचितानि भवन्ति । अत एतेन वचनेन ततोऽन्यत्र निधानमुच्यते । न पुनस्तादृशस्यास्थिसंचयो न कर्तव्य इत्येव वाक्यार्थः । अग्निसंस्काराभावादेव तदप्राप्तेः ॥ ६७ ॥

नास्य कार्योऽग्निसंस्कारो न च कार्योदकक्रिया ॥

अरण्ये काष्ठवत्त्यक्त्वा क्षपेत त्र्यहमेव तु ॥ ६८ ॥

काष्ठवदिति निरपेक्षतामाह ।

श्राद्धमपि न कर्तव्यं न चोदकम् । उदकक्रियानिषेधेन श्राद्धनिषेधः सिद्धः अङ्गाङ्गिभावात् । अतः समाचारप्रसिद्धः श्राद्धनिषेधो लिङ्गेन साधयितव्यः ।

अन्ये तु स्मृत्यन्तरदृष्टनिखननप्रतिषेधार्थं वर्णयन्ति । ततश्च विकल्पः ।

क्षपेत उदास्येत । शास्त्रचोदितं व्यापारं न कुर्यात् ॥ ६८ ॥

नात्रिवर्षस्य कर्तव्या बान्धवैरुदकक्रिया ॥

जातदन्तस्य वा कुर्युर्नाम्नि वाऽपि कृते सति ॥ ६९ ॥

आ त्रिवर्षस्येति आ एतीयाद्वर्षात्प्रतिषेधः । न पुनश्चतुर्वर्षादौ । एवमर्थमेवादिशब्दं केचित्पठन्ति, 'नात्रिवर्षस्य कर्तव्या त्रिवर्षादेरिति' । समाचारश्चैवमेव ।

जातदन्तस्य वा कुर्युः । उदकक्रियासाहचर्यादग्निसंस्कारोऽभ्यनुज्ञायते ।

“ननु च विकल्पे कामचारः । तत्र कः प्रयाससाध्यं वित्तजन्यकरमनुष्ठानपक्षमाश्रयेत् । व्यर्थस्तदुपदेशः” ।

उच्यते । सर्वविलक्षणोऽयं पित्रोरधिकारः । प्रेतोपकारार्थमेव क्लियते । नैमित्तिकत्वादवश्यकर्तव्यमित्येतत्प्रागेवोक्तम् । तत्रावश्यकर्तव्यताप्रतिषेधोऽस्तीतीह निश्चीयते ।

प्रेतोपकारार्थत्वमस्तीत्यभ्यनुज्ञानेन ज्ञाप्यते । तत्राकरणे नास्ति विध्यतिक्रमः । प्रेतोपकार-  
स्त्वनुष्ठानाद्भवतीति विधिप्रतिषेधयानां सामञ्जस्यम् ॥ ६६ ॥

सब्रह्मचारिण्येकाहमतीते क्षपणं स्मृतम् ॥

जन्मन्येकोदकानां तु त्रिरात्राच्छुद्धिरिष्यते ॥ ७० ॥

सब्रह्मचारी समानचरणोऽत एकोदका रूढ्या आसपिण्डेभ्यः परिगृह्यन्ते ।  
तेषामितरेतरं जन्मनि सूतके त्रिरात्रम् ।

सद्यःशौचमपि स्मृत्यन्तरादुदकदायिनां विकल्पितं द्रष्टव्यम् ॥ ७० ॥

स्त्रीणामसंस्कृतानां तु त्र्यहाच्छुद्ध्यन्ति बान्धवाः ॥

यथाक्तेनैव कल्पेन शुद्ध्यन्ति तु सनाभयः ॥ ७१ ॥

असंस्कृता या बाङ्गात्रेण प्रतिगृहीता न च विवाहितास्तासां मरणे बान्धवाः  
पतिपक्षास्त्रिरात्रेण । सनाभयस्तु सपिण्डाः स्वपितृपक्षा यथाक्तेन कल्पेन “निर्वृत्त-  
चौडकानामिति” जातेरधिकारात्त्रिरात्रेण ।

अन्यैस्तूक्तं सोदर्या दशरात्रेणेति । तेषां चाभिप्रायः । अष्टवर्षायाः कन्याया  
दानं विहितम् । दत्तायाश्च निर्वृत्तचौडकव्यपदेशाभावात्पुंस इवोपनीतस्य, तदानीं  
कल्पान्तरस्यानाम्नानादशाह एव युक्तः ।

अन्यैस्तु पठितम् “अहस्त्वदत्तकन्यासु बालेषु च विशोधनम्” इति । तत्र व्याख्या-  
तारः पञ्चदशाब्ददेशीयाऽपि या ह्यदत्ता कन्या तिष्ठेत्तदहरं वा शौचम् । मुख्यमाभ्रा-  
नमतिक्रम्य कालक्षपणे प्रमाणाभावात् ।

तत्रोच्यते । ‘बालेषु चेति’ कोऽस्यार्थः । यावता उक्तमेव योगविभागं “आ-  
हन्तजन्मनः सद्यः” इति । न चैतेन तद्ग्राहितं युक्तम्, सामान्यरूपत्वादस्य, तस्य च विशेष-  
षव्यवस्थापनरूपत्वात् । अतोऽयमेकाहः पृथगुक्ताऽपि आचूडादेव व्यवतिष्ठते । सामान्यस्य  
विशेषापेक्षत्वात् । तस्मादनार्थ एवायमर्धश्लोकः प्रतिपद्यते—स्पर्शविषयतया नैयः ।  
स्पर्शप्रतिषेधो हि मृतकसूतकयोर्बालस्यापि पुंवत्प्राप्तः । तदर्थमेतदुक्तं स्यात् “अहस्त्वदत्त-  
कन्यासु बालेषु च विशोधनम्” इति । एवं च विषयसप्तम्याश्रिता भवति । सा च युक्ता  
कारकविभक्तित्वात् । इतरथा अध्याहृत्य भावलक्षणा सप्तमी व्याख्यायेत, ‘बालेषु मृतपुं-  
जीवतां शुद्धिरिति’ । न च तदुपस्पर्शनादाशौचमेतेनैतत्सिद्धयतीति । विषयान्तरं तस्य च  
चरितार्थत्वात्, भूमौ परिवृतत्वात्, भूमौ परिवृतस्य च स्पर्शनासम्भवात् ।

“अविशेषोक्तौ कुतो विशेषप्रतिपत्तिरिति” चेत् ।

तस्याचमनकल्पो विद्यत इत्येतत्सन्निधौ तादृशस्यैव स्पर्शस्य प्रतीयमानत्वात् ।  
तथा च रजस्वलास्पृष्टिना बालस्य स्पर्शनं नेच्छन्ति । अथास्य विशेषणं स्यात् ।

तथा गौतमेन तदुक्तं स्वस्यां स्मृतौ । युक्तमेवाधातुमेतस्य । तस्माद्युक्तैवाधानकाल-  
लक्षणा ॥ ७१ ॥

अक्षारलवणान्नाः स्युर्निमज्जेयुश्च ते त्र्यहम् ॥

मांसाशनं च नादनीयुः शयीरंश्च पृथक् क्षितौ ॥ ७२ ॥

क्षारलवणम् । यवक्षारादि 'क्षारम्' । 'लवणं' सैन्धवादि । तन्न भुञ्जीरन् । लवण-  
विशेषणं वा क्षारग्रहणं तेन सैन्धवस्य न प्रतिषेधः ।

निमज्जनं च नदीतडागादावतीर्थस्नानमङ्गपरिघर्षणादिवर्जनम् ।

मांसाशनं च यावदाशौचं स्मृत्यन्तरात्प्रतिषिध्यते । एवं पठ्यते "न स्त्रियमुपेयुर्न  
मार्जयेयुर्न मांसमश्रोयुः" । गृह्यकारस्तु "त्र्यहमनभ्रन्त आसीरन् क्रीतात्पन्नेन वा  
वर्तेरन्" इत्याह ।

शयीरंश्च स्थण्डिले परसङ्गवर्जम् ।

सूतकेऽपि ब्रह्मचर्यं स्मृत्यन्तरे प्रदर्शितम् ॥ ७२ ॥

सन्निधावेप वै कल्पः शावाशौचस्य कीर्तितः ॥

असन्निधावयं ज्ञेयो विधिः सम्बन्धिवान्धवैः ॥ ७३ ॥

सन्निधौ यत्रासौ मृतस्तत्र तत्संनिधीयते ।

अन्ये तु प्रयाणकाले ये संनिहितास्तेषामेवायं विधिरित्याहुः ।

सम्बन्धिनः समानोदकाः । बान्धवाः सपिण्डाः ।

अन्ये तु ग्रामान्तरे नगरान्तरेऽवस्थानमसन्निधानं मन्यन्ते, तेषां च—॥ ७३ ॥

विगतं तु विदेशस्थं शृणुयाद्यो ह्यनिर्दशम् ॥

यच्छेषं दशरात्रस्य तत्र देवाशुचिर्भवेत् ॥ ७४ ॥

विदेशो ग्रामान्तरादिः पूर्ववत् ।

विगतं मृतम् ।

अनिर्दशम् । उपलक्षणमेतत् । यस्य य आशौचकालस्तच्छेषं तस्याशौचम् ।  
पुनर्दशरात्रग्रहणं श्लोकपूरणार्थम् ।

उत्पत्त्यपेक्षया जन्ममरणयोरशौचकालविकल्पेनावश्यमपेक्ष्यम् । यदा सूतकाद्युत्पन्नं  
तदा प्रभृति दशाहादि कल्पः, न यदा सपिण्डैर्ज्ञातमिति । अतश्च यदाऽतिथिना ज्ञातं  
सूतकादि न तु गृहस्थेन तदाऽप्यभोज्यमन्नम् । तथैवैतत्पत्तिनिमित्तमात्रमिदमुभयत्रेति ।

दशाहमाशौचिनां तत ऊर्ध्वं, त्रिरात्रैकाहाशौचिनां तु सचैलस्नानजा सद्यः  
शुचिः ॥ ७४ ॥

अतिक्रान्ते दशाहे च त्रिरात्रमशुचिर्भवेत् ॥

संवत्सरे व्यतीते तु स्पृष्ट्वैवापो विशुद्ध्यति ॥ ७५ ॥

यस्य यः कृत आशौचकालो दशाहादिस्तस्य तदूर्ध्वं त्रिरात्रम् । यस्य तु त्र्यहैकाहादि-  
स्तस्य तत ऊर्ध्वं सवाससः स्नानमात्रमेव । तथा चोत्तरत्र वक्ष्यति “सवासाः” इत्यादि ।

संवत्सरे व्यतीते अतिक्रान्ते स्पृष्ट्वैवापः स्नात्वा शुध्येदित्यर्थः । “हस्तेन च  
सपादेन” इत्यादिवचनात्सर्वाङ्गस्पर्शनं प्रतीयते, तच्च स्नानमेव ॥ ७५ ॥

निर्देशं ज्ञातिमरणं श्रुत्वा पुत्रस्य जन्म च ॥

सवासा जलमाप्लुत्य शुद्धो भवति मानवः ॥ ७६ ॥

समानोद्कानामयं विधिः । त्र्यहैकाहपक्षे च सपिण्डानामपि ।

सवासा वाससा सहितः ।

जलमाप्लुत्य स्नात्वेत्यर्थः ॥ ७६ ॥

बाले देशान्तरस्थे च पृथक्पिण्डे च संस्थिते ॥

सवासा जलमाप्लुत्य सद्य एव विशुद्ध्यति ॥ ७७ ॥

बालेऽदन्तजाते सूतौ, देशान्तरस्थे, पृथक्पिण्डे, च संस्थिते, इत्येका-  
शानि पदानि ।

पृथक्पिण्डः समानोद्क इति यावत् । तस्मिन् देशान्तरस्थे संस्थिते ।

सद्यः शुद्धिः । संनिधौ “त्र्यहात्तूदकदायिनः” इत्युक्तम् ॥ ७७ ॥

अन्तर्दशाहे चेत्स्यातां पुनर्मरणजन्मनी ॥

तावत्स्यादशुचिर्विप्रो यावत्तस्यादनिर्देशम् ॥ ७८ ॥

अत्रापि दशाहप्रहणमाशौचकालोपलक्षणार्थम् । यस्य य आशौचकालस्तस्मिन्  
निवृत्ते यदि पुनरन्यदाशौचनिमित्तमुत्पद्यते तदा पूर्वशेषेणैव शुद्धिर्न त्वन्तरा निपतितं  
यत्तदीयादहः प्रभृति दशाहादिगणना कर्तव्या । तथा च गौतमः ( १४ । ५ ) “तच्च-  
दन्तःपुनरापतेत्तच्छेषेण शुद्धयेयुरिति” ।

मरणजन्मनी इति समासे यत्नमन्तरं क्रमाप्रतिपत्तेर्व्यन्तरेणाप्युपनिपातप्राप्ते  
समाचारात्समानजातीय एवेति द्रष्टव्यम् । पुनःशब्दश्च समानजातीयापेक्षया  
समर्थतरो भवति ।

विप्रप्रहणमप्याशौचिनामुपलक्षणार्थम् ।

स्मृत्यन्तरे तु विहितं “रात्रिशेषे द्वाभ्यां, प्रभौ तिसृभिः” इति । ‘एतस्य  
ब्राह्मणस्य प्रेतस्पर्शे दशरात्रमाशौचमिति’ प्रकृत्य ‘न चेदन्तरा म्रियेत जायेत वा शिष्टैरेव  
दिवसैः शुद्धयेत’ इतीयं स्मृतिः समानजातीयासमानजातीयभेदं नानुमन्यते ॥ ७८ ॥

त्रिरात्रमाहुराशौचमाचार्ये संस्थिते सति ॥

तस्य पुत्रे च पत्न्यां च दिवारात्रमिति स्थितिः ॥ ७९ ॥

आचार्य उपनेता । तस्मिन् संस्थिते । त्रिरात्रं शिष्यस्य ।

तस्याचार्यस्य पुत्रे पत्न्यां च संस्थितायामहोरात्रम् ॥ ७८ ॥

श्रोत्रिये तूपसम्पन्ने त्रिरात्रमशुचिर्भवेत् ॥

मातुले पक्षिणीं रात्रिं शिष्यन्विग्वान्धवेषु च ॥ ८० ॥

वेदशास्त्राध्यायी श्रोत्रियः । उपसम्पन्नः मैत्र्या प्रयोजनेन वा केनचित्सङ्गतः शीलेन युक्तो वा । पूर्वं तु सत्रह्यचारिण्येकाहमगृहीतवेदे दृष्टम् ।

अभिधानकोशे तु 'उपसम्पन्नो' मृतपर्यायः । बहुकालत्वाद्दाशौचस्य पूर्वैव व्याख्या ज्ञायसी ।

अन्ये तु 'श्रोत्रिये मातुले त्रिरात्रमि'त्येव सम्ब्रान्ति, 'पक्षिणीं रात्रि'मिति शिष्यादिभिः ।

बान्धवाः श्यालकमातृष्वसेयादयः ।

यदा तु 'मातुले पक्षिणीमिति' सम्बन्धस्तदा मातुले बान्धवत्वादेव सिद्धा पक्षिणी, पुनर्वचनं नित्यार्थम् । तेनान्येषु बान्धवेषु यथाकामम् ॥ ८० ॥

प्रेते राजनि सज्योतिर्यस्य स्याद्विषये स्थितः ॥

अश्रोत्रिये त्वहः कृत्स्नमनूचाने तथा गुरौ ॥ ८१ ॥

राजशब्देऽयमभिषेकादिगुणयोगिनि वर्णमात्रे लक्षण्या वर्तते । यत आह यस्य स्याद्विषये स्थितः । जातिविशेषावच्छिन्नविषयेश्वरवचनत्वे लक्षणा, न च शब्दार्थः ।

सज्योतिः । सह ज्योतिषा वर्तते । दिवा प्रेते दिवैव, रात्रौ तु तन्नास्ति । एवं रात्रौ रात्रिरेव नाहः । इदमेव ज्ञापकमन्यत्र रात्रिग्रहणेऽहर्ग्रहणेऽप्यहोरात्रप्रतिपत्तेः । यथा 'रात्रिभिर्मासतुल्याभिस्त्र्यहमेकाहमिति' । 'अह्ना चैकेने'त्यत्र तु रात्रिग्रहणं पाद-पूरणार्थम् ।

रात्रावग्निर्ज्योतिः । एवं ह्यग्निहोत्राद्वाहणे 'अग्निना वै तेजसा तेजस्विन्यादित्येन तेजसा न भवति' ।

अश्रोत्रियेऽवेदाध्यायिनि, अनूचाने, कृत्स्नमहः । रात्रौ न भवत्येव—उत्पन्नेऽपि रात्रौ निमित्ते ।

“कथं पुनरश्रोत्रियेऽनूचाने । एवं हि स्मर्यते 'प्रवचने साङ्गेधीतीति' ।”



सत्यं प्रवक्ताऽप्यनूचान उच्यते । तेनैवं कथंचिदङ्गादिग्रन्थार्थान्यः प्रवक्ति तस्मिन्नय-  
महर्विधिः । उपसम्पन्ने च गुरौ पूज्यत्वेन मुख्ये, आचार्ये वा विध्यन्तरभावात् ।

केचित्तु अग्रं त्रिये त्वित्यत्र नवः सम्ब्रजन्ति । इह नवः प्रश्लेषेण योऽन्येषामुपा-  
ध्यायस्तस्य च न कश्चित्तत्रेयं विधिमाचक्षते ॥ ८१ ॥

शुद्धयेद्विप्रो दशाहेन द्वादशाहेन भूमिपः ॥

वैश्यः पञ्चदशाहेन शूद्रो मासेन शुध्यति ॥ ८२ ॥

क्षत्रियादीनां प्रागुक्तवृत्ताद्यपेक्षस्यहचतुरह्वादिकल्पव्यावृत्त्यर्थमिदम् । ब्राह्मणे दशा-  
हस्त्वनुद्यत एव ।

अत्र त्विदं वाच्यं—“केन क्षत्रियादीनां द्वादशाहेन नियतकालाप्राप्तिर्येन कल्पान्त-  
रव्यावृत्त्यर्थताऽवगम्यते” ।

इयमेव ह्येषामियत्कालस्य प्रापकम् । सत्यस्मिस्तत्र दशाहोऽयमाशौचकालस्तदु-  
पलक्षणार्था विज्ञायते ।

न च सत्यप्यस्मिस्तस्योपलक्षणार्थता । सत्यपि चातुर्वर्ण्याधिकारे यस्यैव दशाह उक्त-  
स्तस्यैवतरे कल्पा इति । स्मृत्यन्तरे च ब्राह्मणविवक्षयैवेत्तम् “एकाहाद्ब्राह्मणस्य स्यात्स्वा-  
ध्याय” इत्यादि । तेषां तु स्मृत्यन्तरे यानि कल्पान्तराण्यान्नातानि तानि विकल्प्यन्ते ।  
एकादशे आशौचकालः कश्चिद्विवरणकार आह “शुद्धयेद्विप्रो दशाहेनेति” अत्राह-  
र्ग्रहणं विवक्षितं, तेन दशम्यां रात्रौ नास्त्याशौचम् । ततः पूर्वेषुर्निमन्त्रणादि युक्तम्  
अग्निं चाधायतः पौर्वाह्निकजागरणादिनाऽऽशौचं अपक्रान्तो भविष्यति ।

तदयुक्तम् । अहर्विवक्षायामाद्यास्वपि रात्रिषु न स्यादाशौचम् । अथ ‘दशाहं शाव-  
मिति’ एतस्मात्तत्र भविष्यति । अत्राविवक्षायां किं प्रमाणम् ।

तस्मादहःशब्दोऽयमहोरात्रवचन इति प्रदर्शितम् । तथा च पूर्वश्लोकेऽहः कृत्स्न  
मिति रात्रिनिवृत्त्यर्थं कृत्स्नग्रहणम् ॥ ८२ ॥

न वर्धयेदघ्राहानि प्रत्यूहेन्नाग्निषु क्रियाः ॥

न च तत्कर्म कुर्वाणः सनाभ्योऽप्यशुचिर्भवेत् ॥ ८३ ॥

यस्यैषा बुद्धिः ‘य उक्तास्त्यहादयः कल्पास्तुल्यं दशाहेन विकल्प्यन्ते, न वृत्तादि  
व्यवस्थयेति, ततश्चिरतरकालमन्यस्य सम्भवे किमित्येकाहपक्षं नित्यस्वाध्यायकक्षेत्रक’  
प्रतिपत्त्ये, दशाहमपाश्रयामि निष्कर्मसुखमासिष्य’ इति,—तं प्रति सौहार्देन सा व्यवस्था  
स्पष्टाक्रियते । ‘नैते तुल्या अपि तु व्यवस्थिता एव’ । व्यवस्था च प्राग्दर्शिता ।  
अन्यथा यस्याशौचकालो विहितस्तस्य ततः कालावधिकस्य कुतो वृद्धिप्राप्तिः येनैव-  
मर्थवत्स्यात् । विस्पष्टार्थत्वे को दोषः ।

अन्ये त्वाहुर्तीतेष्वप्यहःसु यावत्सनानादिक्रिया न कृता तावन्नैव शुद्धिः । “विप्रः शुध्यत्यप” इत्यादि वक्ष्यति । तत्राशुचित्वादननुष्ठाने न दुष्यामीति स्नानादिषु शुद्धये न प्रवर्तते । तत्रैवमुच्यते ‘न वर्धये’न्नातीतेष्वहःसु बाह्याशौचे विलम्बितव्यम् ।

ये तु—“अहःशत्रो दशमस्याहो या रात्रिस्तस्यामाशौचं न भवतीति”—ते न सम्य-  
ह्मन्यन्त इत्युक्तम् । तथा च गौतमः ( १४ । ६ ) “आशौचमध्य आशौचान्तर  
उत्पन्ने तच्छेषेण शुद्धिः” इत्युक्त्वा एकस्यां रात्रौ शेषायां तथैव शुद्धिं मन्यमान आह  
“रात्रिशेषे द्वाभ्यामिति” ।

**प्रत्यूहेनाग्निषु क्रियाः ।** अशुचित्वःत्सर्वश्रौतस्मार्तक्रियानिवृत्तौ प्राप्तायामिद-  
मुच्यते । अग्निषु याः क्रियाः सायं होमाद्यास्ता न प्रत्यूहेन प्रत्यस्येत् । ‘प्रत्यूहा’  
निर्यास अननुष्ठानम् ।

न च स्वयं कुर्याद्यत आह न च तत्कर्म कुर्वाणः सनाभ्योऽपीति । सना-  
भ्योऽपि नाशुचिः स्यात्किंपुनरन्यः । तथा गृह्यं “नित्यानि निवर्तेरन्वैतानवर्जं शालाग्नौ  
चैक” इत्युक्त्वा आह “अन्य एतानि कुर्युरिति” । न च यदन्याधानं होममात्रमेव  
क्रियते, किंतर्हि साङ्गप्रयोगः, तत्रैव कर्तुर्नरस्य सम्भवात्प्रधानहोमस्य तु द्रव्यत्यागरूपत्वा-  
त्स्वयंकर्तृत्वैव । अतो होमवैश्वदेवदर्शपूर्णमासाद्या निवर्तन्ते ।

अन्येषां तु जपसन्ध्योपासनादीनां निवृत्तिर्न दर्शिता । तानि च नित्यानि । अतो  
ऽन्येषामेवाभ्यनुष्ठानं यतः स्मृत्यन्तरे प्रतिषिद्धं “होमः स्वाध्यायश्च निवर्तते” इति ।  
अतो नित्यकाम्यभेदेन व्यवस्था । काम्यं तु नैव कर्तव्यमशुचित्वाधिकारापगमात् ।

“ननु च नित्येष्वपि नैवाशुचेरधिकारः”

न च शौचमङ्गम् । यदि विगुणं नित्यमनुष्ठायते, न काम्यमित्युच्यते । अथास्माद्र-  
चनाद्भवति । मैवम् । इह यदपि मानं तदस्यान्य एतानि कुर्युरिति परकर्तृत्वमभ्य-  
नुज्ञायते । तच्च विगुणत्वान्नित्येषूपपद्यते न काम्येषु ।

वैश्वदेवे तु विवदन्ते । स्मृत्यन्तरं चेदाहरन्ति ।

“होमं तत्र न कुर्वीत शुष्कधान्यफलैरपि । एवं यज्ञविधानं तु न कुर्यान्मृत्युजन्मनोः॥”

अतः सन्ध्याहोमा दर्शपूर्णमासां सांवत्सरिकं चाश्वयुज्यादि कर्तव्यम् । उपाकरणं  
तु न च त्राश्रयमेव, न पौर्णमास्याश्रयम् ॥ ८३ ॥

दिवाकीर्तिमुदक्यां च पतितं स्तिकां तथा ॥

शवं तत्स्पृष्टिनं चैव स्पृष्ट्वा स्नानेन शुध्यति ॥ ८४ ॥

**दिवाकीर्तिश्चाण्डालः,** अत्यन्ताशुचिसाहचर्याद्वारते च प्रयोगदर्शनान्मार्जारमू-  
षिकसंवादे “तस्मिन्नपि च कालेऽभूदिवाकीर्तिर्भयार्दितः” इति । न नापितः, तस्य पृश्य-

त्वात् भोज्यान्नत्वाच्च । यत्तु श्मश्रुकर्मणि तस्येदं स्नानमित्याहुस्तदपि सिद्धत्वाद्वाच्यम् । अवश्यं श्मश्रुकर्मणि कारयतो रोमाणि गात्राणि स्पृशन्ति, तानि शरीरात् च्युतान्यशुद्धानीति सिद्धं स्नानम् ।

**तत्स्पृष्टिनं** तस्य स्पृष्टं 'तत्स्पृष्टं', तदस्यास्तीति 'तत्स्पृष्टो' । येनैते स्पृष्टास्तेषामपि स्नानमेव ।

इह सर्वस्याप्रत्यासत्तेः तत्स्पृष्टिनमित्यनेन सम्बन्धः शवस्यैव कंचिदाहुर्न दिवाकीर्त्यादीनाम् । अन्ये तु एकवाक्योपनिपातादन्ते श्रुतत्वात्सर्वेषां बुद्धौ सन्निधानात् तच्छब्देन सर्वानाम्नां परामर्श इति । अत्र हि शवपर्यन्तानां द्वन्द्वं कृत्वा स्पृष्टीत्यनेन सम्बन्धः । तत्र तत्स्पृष्टीति समासार्थस्य बुद्धौ सन्निहितत्वात्तच्छब्देनावमर्शः । न हि केवलस्य शवस्य स्पृष्टिपदेन सम्बन्धो लक्ष्यते, पतितादिभिरितरेतरयुक्तत्वात् । किंतु केवलस्य पदान्तरसम्बन्धः । द्वन्द्वे ह्येकैकः शब्दः सर्वार्थाभिधायी । ततः सर्वे प्रत्यासन्नाः । अथापि शवस्पृष्टिशब्दस्य तत्स्पृष्टिपदेन सम्बन्धं कृत्वा ततोऽन्यैरभिसम्बन्धः, तथा सति पतितादीनां स्पृष्टिपदेन सम्बन्धो न स्यात् ।

तस्मात्समाचारत एव निर्णयः ॥ ८४ ॥

**आचम्य प्रयतो नित्यं जपेदशुचिदर्शने ॥**

**सौरान्मन्त्रान्यथोत्साहं पावमानीश्च शक्तितः ॥ ८५ ॥**

अशुचयः संनिधानात्पूर्वोक्ता एव ।

सूर्यदेवत्या मन्त्राः **सौराः** "उदुत्यं जातवेदसम्" इत्यादयः ।

**पावमान्यः** द्वाशतयोषु नवमे मण्डलेऽधीताः 'स्वादिष्टयेत्याद्याः' ।

**यथोत्साहं शक्तित इति च एक एवार्थः ।** वृत्तवशाच्छब्दद्वयं पठितम् ।

बहुवचननिर्देशात्त्रित्वसंख्याऽवश्यं कर्तव्या । परतस्तु यदि गुरुतरकार्यात्यया न भवति तदा कर्तव्य एव जपः ।

मन्त्रग्रहणात्पावमानीरिति च ऋचामुपादानादसमाप्तेऽपि सूक्ते त्रिभ्य ऊर्ध्वं भवत्येव शुद्धिः ।

श्वाऽप्यत्र प्रक्षेप्तव्यः । सोऽप्यशुचिरेव । पठितं च गौतमीयेऽस्मिन्नेव वर्गे "शुनश्च । यदुपहन्यादित्येक इति" ( अ० १४ सू० २६।३० ) ।

**प्रयतः** अनन्यमना मन्त्रदेवतादिध्यानपरः । अथवा 'प्रयतो' देवतादिपूजाप्रवृत्ता यदा पश्येत्तदैव कुर्यान्नान्यदंति ॥ ८५ ॥

नारं स्पृष्ट्वाऽस्थि सस्नेहं स्नात्वा विप्रो विशुध्यति ॥

आचम्यैव तु निःस्नेहं गामालभ्याकर्मणीक्ष्य वा ॥ ८६ ॥

नरा मनुष्यस्तस्येदं नारम् । सस्नेहं मांसमज्जादिधम् । गोरालम्भनं स्पर्शः ।  
अर्कदर्शनगवालम्भौ विकल्प्येते ॥ ८६ ॥

आदिष्टी नोदकं कुर्यादा व्रतस्य समापनात् ॥

समाप्ते तूदकं कृत्वा त्रिरात्रेणैव शुध्यति ॥ ८७ ॥

आदेश 'आदिष्टम् ।' व्रतादेशनसम्बन्धाद्द्रुष्टिरूपेण ब्रह्मचार्युच्यते । तस्य ब्रह्मचर्या-  
श्रमस्थस्य सतो ये सपिण्डाः प्रमीयन्ते तेषामयादिव्युदकदानप्रतिषेधः । प्राक्प्रमीतानां ।  
विहितमन्वाहिकं कुर्यादेवपितृतर्पणमिति ।

आ व्रतस्येति आ समावर्तनादित्यर्थः । न पुनरान्तरालिकमाहसिकादित्यर्थः ।

व्रतचरणसमाप्तेः समावृत्तः स सर्वेषामेकैकस्यादकं कृत्वैकस्मिन्नहनि, त्रिरात्रमा-  
शौचं कुर्यात् ।

मातुस्तूदकदानं व्रतिनोऽपीष्यते । न च व्रतलोपः । स्मृत्यन्तरमुदाहरन्ति । अपराध्य  
आदिष्टी नोदक इति ॥ ८७ ॥

वृथासंकरजातानां प्रव्रज्यासु च तिष्ठताम् ॥

आत्मनस्त्यागिनां चैव निवर्तेतोदकक्रिया ॥ ८८ ॥

जातशब्दः प्रत्येकमभिसम्बध्यते । वृथाजातो यो न देवानर्चयति न पितृन् मनु-  
ष्यानि । सत्यधिकारेऽनाश्रमी, हुताहुतपरित्यक्तः । 'संवत्सरमनाश्रमी भूत्वा'  
इत्यादि चिरकालावस्थाने महादोषश्रवणात् । ब्रह्मचारिपरिव्राजकाभ्यामन्यस्य परपाक-  
रतित्वम् । आत्मार्थस्तु पाकं निषिद्धः ।

संकरजाता इतरेतरजातिव्यतिकरेण प्रतिलोमा आयोगवादयः । निन्दितत्वा-  
द्द्वृथाजातसाहचर्येण । अनुलोमास्तु सत्यपि संकीर्णयोनित्वे मातृजातीयत्वादधिकारि-  
त्वाच्च नेह गृह्यन्ते । न चानुलोमेषु संकीर्णयोनिव्यवहारः । "संकीर्णयोनयस्त्वेताः  
प्रतिलोमानुलोमजा" इति । अनियुक्ता सुतादयश्चानेकपुरुषसंसर्गजाः वेश्याजाताश्च ।  
पारस्त्र्येयास्तु असत्यनेकपुरुषसंसर्गे न संकरजाताः ।

अयं च सपिण्डानां निषेधो, न तत्पुत्राणामिति केचित् । आत्मत्यागिनां तु पुत्रा-  
णामपि । तदयुक्तमविशेषश्रवणात् ।

'प्रव्रज्यासु' बाह्यासु भगालवरक्तपटाद्यासु अनधिकाराद्बहुवचननिर्देशात् व्रतादि-  
दर्शनभेदेन बाह्याः ।

आत्मनस्त्यागिनां पुरुषाणाम्—युषोऽक्षये स्वेच्छया शरीरं त्यजन्ति । वृद्धानामचिकित्स्यमहान्याधीनां च भिषक्प्रत्याख्यातानामिष्यत एव । यथोक्तम्—

“वृद्धः शौचस्मृतेर्लुप्तः प्रत्याख्यातभिषक्क्रियः । आत्मानं घातयेद्यस्तु भृग्वद्भयनशान्भुभिः ॥”

“तस्य त्रिरात्रमाशौचं द्वितीये त्वस्थिसंचयः । तृतीये तूदकं कृत्वा चतुर्थे श्राद्धमाचरेत् ॥” इति ।

कुष्ठग्रादेस्तु व्याधिगृहीतस्य इष्यत एव । यथोक्तं ‘लुप्तचेष्टस्य’ । गृहस्थावस्थाया-  
मपि—“महाप्रस्थानगमना वृथा नेच्छन्ति जीवितुम्” । ‘लुप्तचेष्ट’श्चोच्यते यः शौचा-  
दिष्वसमर्थः संध्योपासनादिषु च ।

‘अपरिच्छिन्नशरीरो वा साद्येद्यस्त्वात्मानमलुप्तचेष्टो वा’ । अतस्तद्विपरी-  
तस्यानुज्ञातं भवति ।

स्मृत्यन्तरेष्वन्येषामप्युदकक्रियानिषेधो विहितः । यथोक्तम्

“राजभिर्निहतानां च शृंगिदंष्ट्रिसरीसृपैः । आत्मनस्त्यागिनां चैव श्राद्धमेषां न कल्पयेत् ॥

“उदकं पिण्डदानं च प्रेतेभ्यो यच्च दीयते । नोपतिष्ठति तत्सर्वमन्तरिक्षे विनश्यति ॥

“नारायणबलिः कार्यो लोकगर्हभयान्नरैः । तस्मादेभ्योऽपि दातव्यमन्नमेव सदक्षिणम्” ॥

तथाऽन्यत्र

“चण्डालादुदकात्सर्पाद्वाह्मणाद्वैद्युतादपि । दंष्ट्रिभ्यश्च पशुभ्यश्च मरणं पापकर्मणाम्” ॥

तथा चोक्तम्

“नृणां चैवामिदानां च स्नानालंकारकारिणाम् । तप्तकृच्छ्रद्वये शुद्धिरश्रुपातेऽनुयायिनाम् ।

“तेनोद्दिष्टं न चैवान्यैः कार्यमस्यौर्ध्वदेहिकम् । न च नामापि कर्तव्यं तद्वंशस्य तद्दीयकम् ।

“अत्यन्तनरकस्थस्य तस्य पापीयसोऽधिकम् । कारणं कीर्तनं नाम सर्वं चैव भयावहम्” ।

संवर्तेन आस्वेव क्रियासु सान्तपनमाप्नातम्, पराशरेण तप्तकृच्छ्रम्, वाशिश्रु-  
तप्तकृच्छ्रसहितं चान्द्रायणम् । तत्रापूर्वादिविशेषा उपेक्ष्याः ।

यदुक्तम् ‘चण्डालादुदकात्’ इत्याद्युपक्रम्य ‘मरणं पापकर्मणामिति’ तत्रेदं सन्दिग्धं

किं यश्चाण्डालादिर्बुद्धिपूर्वमात्मानं घातयति तस्यायं विधिरौर्ध्वदेहिकाकरणम्, तत्कर्म च  
प्रायश्चित्तम्, उत प्रमादहतस्यानिच्छत इति । कुतः सन्देहः । इह गौतमेन “प्रायानाशक-  
शस्त्राग्निविषादकोद्वन्धनप्रपतनश्चेच्छता” इत्युक्तम् (१४ । १२) । इह चाविशेषणं

“चण्डालादुदकात्” इति । तत्र स्मृत्यन्तरेणैकशास्त्रत्वादुदकादित्यत्र तावदवश्यमिच्छतामिति

सम्बध्यते । साहचर्यादन्यत्रापि तथैवेत्याशङ्का जायते । किंच पापकर्मणामिति श्रूयते

पापं च कर्म प्रतिषिद्धम् । अत्र प्रतिषिद्धं योऽनुतिष्ठति त पापकर्मेत्युपपद्यते । अनुप्राप्तत्वं

च स्वव्यापारेण परप्रयोक्तृतया च । तत्र न वैद्युतदंष्ट्रिशृङ्गादयः । ते च न प्रयुज्यन्ते ।

नापि ते श्वभ्रोदकखड्गादिस्थानीयाः । येन तदुपादानेनात्मानं घ्नन् स्वतन्त्रः कर्ता स्यात् ।

कितर्हि यस्येदृशं मरणमुपनतं स पूर्वजन्मनि कृतपातक इति शास्त्रेण ज्ञाप्यते । यथा श्वावदन्तप्रभृतयः । तत्रापि किमेतेन ज्ञापितेन । अङ्गहीनादीनां पूर्वपापसम्बन्धित्वं ज्ञाप्यते । प्रायश्चित्तमनुष्ठेयं यथा वसिष्ठेनाक्तं कस्यचित्कृच्छ्रद्वयचरणं कस्यचिदभ्यधिकमपि ।

इह मृत्युना सम्बन्धिकारस्यापहृतत्वान्नार्थोऽनन । यदि वाऽसौ कृतपातक इत्यवसी-  
यते । तेन सह येन केनचित् यौनमौखस्त्रीवाः सम्बन्धाः कृताः सोऽपि पापकारी  
त्वात् । न चैवं शिष्टानामाचारः । न हि तादृशेन सम्बन्धं कृतवन्तः केनचिद्विचिकि-  
त्स्यन्ते । प्रायश्चित्तं नाचरन्ति । अत इच्छतामनुमीयते ।

ये तु 'गोब्राह्मणहतानाम्' इति स्मृत्यन्तरे पठित्वा 'आत्मनस्त्यागिनामिति' पृथक्  
पठन्ति तेन विशेषपक्षः प्रतिभाति ।

अतः संशयः । किं पुनरत्र युक्तम् ।

इच्छतामिति । कुतः । पापकर्मवचनात् । स्वेच्छया यश्चात्मव्यापत्तिहेतौ व्यापारं  
प्रवर्तते तेन "तस्मादुह न पुरायुषः स्वःकामी प्रेयादिति" शास्त्रमतिक्रान्तं भवति । स  
च युक्तः पापकर्मेति व्यग्रेष्टुम् ।

"ननु चेत्तं न हि तं खङ्गादिस्थानीयाः, येनेच्छया वधोपपत्तिः ।"

उच्यते । यः प्रमादं न रत्नति तेन तत्कृतमेवेति । तेन यश्चाण्डालदस्युभूयिष्ठेऽरण्य-  
एकाकी गच्छति, तस्य यद्यपि चण्डाला मां घ्नन्ति त्वीच्छा न भवति, तथापि तत्समर्था-  
चरणेन प्रमादस्यापरिहृतत्वाद्भवत्येव शास्त्रातिक्रमः । एवं यो बाहुभ्यां नदीं तरति  
संदिग्धा वा नावमधिरोहत्यकुशलकर्णधाराधिष्ठिताम्, एवं तस्य व्यापद्यमानस्य वेगक्षयेण  
तत्परिवर्तनादिना वा युक्तैव पापकारिता । तथा चागाधतां दण्डादिना ग्राह्यमकरसंगं  
च ज्ञात्वा स्नानारो यद्यपहियेरन्न दुष्येयुः । एवं यस्तु दृढबन्धनां तरिं तीव्राम्भसि कुशला-  
वक्षिासमर्थप्रेरकप्रेर्यमाणमधिरूढः सहसोत्पतिते जविनि पवने चक्रवातेन पिच्छलम-  
वातवान् ध्रुवव्यापत्या म्रियेत न शास्त्रमतिक्रमेत् । एवं सर्पोपहतं देशं च अपरिहरन्दष्टो  
व्यापयेत् प्रत्यवेयादेव, नान्यथा । एवं तीक्ष्णशृङ्गा गां हस्तिनं वा दृष्ट्वा दूरमन्यक्रामतो  
हन्यमानस्य युक्तोऽतिक्रमः । एवमरण्ये वर्षासूचरन्तीषु विद्युत्सु ग्रामनगरयोरप्रवेशं  
दुष्पैव । ग्रामस्थस्योपरि कथंचिद्विद्युत्पातः स्यात्तद्वा न किंचिदपराध्यति । अतो युक्त-  
गीशं यथाविहितक्रियाकरणम् ।

तत्र चोदकक्रियानिषेधः सर्वैर्ध्वदेहिकप्रदर्शनार्थः, स्मृत्यन्तरेऽस्योदाहृतत्वात् ॥ ८८ ॥

पाषण्डमाश्रितानां च चरन्तीनां च कामतः ॥

गर्भभर्तृदुहां चैव सुरापीनां च योषिताम् ॥ ८९ ॥

शास्त्रपरित्यागेन बाह्यदर्शनाश्रयं नरशिरःकपालरक्ताम्बरादिधारणं 'पाषण्डम्' तदाश्रिताः कृततल्लिङ्गपरिग्रहाः तद्दर्शनवशवर्तिन्यः ।

**चरन्तीनां च कामतः ।** तदाचारकुलस्थितित्यागेनेच्छामात्रानुवृत्त्यैकानेकपरपुरुष-संप्रयोगः 'कामचारः' ।

**भर्तुर्विषगरादिदानेन गर्भस्य च पातनं द्रोहः ।**

**सुराप्यः** यथाप्रतिषेधं प्रतिषिद्धायाः पानेन ।

अत्र कश्चिदाह "ब्राह्मणो न पिबेत्सुरामिति" सत्यपि जात्यर्थाविशेषे लिङ्गात्पुं-एव ब्राह्मणस्य प्रतिषेधो न स्त्रिया इति । यद्यपि स्त्रीपुंसयोरेका जातिस्तथापि स्त्रीत्वपुं-स्त्वलिङ्गे भिद्येते । इह च ब्राह्मण इति पुंलिङ्गस्य शब्दस्य श्रवणादश्रुतायाः कः प्रसङ्गः । यथा 'ब्राह्मणीं पाययेत्पुत्रार्थमिति' न पुंसः पाययेदिति, तद्वत्पुंलिङ्गश्रुतौ न स्त्रिय उपा-दीयन्ते । यत्रकचिल्लिङ्गं न विवक्ष्यते, यथा 'ब्राह्मणो न हन्तव्य' इति स्त्रिया अपि प्रतिषेधो विज्ञायते, तत्र द्वितीयया श्रुत्या ब्राह्मणस्येप्सिततमत्वात्प्राधान्यम् । न च प्रधानं प्रातिपदिकार्थव्यतिरेकेणान्यलिङ्गसंख्यादि विवक्ष्यते । यथा 'ग्रहं संमार्ष्टीति' नैकस्य संमार्गः । इह पुनर्ब्राह्मणेन सुरा न पेयेति' कर्तृतया साधनभावेन क्रियां प्रति निर्देशात् 'ब्राह्मणो न पिबेत्सुरा'मित्याख्याताभिहितेऽपि तदर्थानामपि वृत्तेः प्रातिपदिकार्थाप-पत्त्या प्रथमाऽपि तृतीयानुगुण्येति गुणीभावः, गुणे च सर्वं श्रुतं विवक्ष्यते । यथा 'पशुना यजेतेति' पुमान्पशुरालभ्यते एकश्च ।"

अत्रोच्यते । नात्र द्वितीयातृतीये गुणप्रधानभावेनाविवक्षाविवक्षयोः कारणम्, किंनिर्दिष्टा प्राप्यप्राप्तौ । यदप्राप्तं विधिविषयतयोपपद्यते तद्विवक्ष्यते, अनन्यपरशब्दावगम्यत्वात् । यत्स्वन्यतोऽवगतमर्थान्तरं विध्यर्थमुपादीयते, तद्यादृशमेव प्रमाणान्तरावगतं तादृशमेव विधेयकार्यान्तरसम्बन्धितया शब्देन प्रतिपाद्यते । 'ब्राह्मणो न हन्तव्य' इत्यत्र वाच्यं विधिः प्रतिषेध एव पर्यवस्यति, यदन्यत्तदन्यतोऽवगतम् । प्रातिपदिकार्थविवक्षा तु श्रुत्या-नर्थक्यप्रसंगात् । लिङ्गसंख्यादेस्तु प्रत्ययार्थस्य नान्तरीयकत्वेनाप्युपादानसम्भवाद्द्वि-विवक्षे उच्येते । तत्रेह न ब्राह्मणादिभिः पुरुषो विधिना प्रवर्त्यः । तद्वहेषात्स्वतः प्रवर्त्य-तत्सर्वस्य चात्र स्वयं प्रसंगात् । न ह्यविधीयमानः प्रतिषेधः कथंचिदन्वेतुमलम् । अन्यथा प्राप्यभावात्, अकारकत्वादकारकविशेषणत्वात्स्वभावानुप्रवेशेनापि सम्बन्धं न लभते । तस्मादस्यान्वयसिद्धयर्थं विषयभाव एषितव्यः । तस्मिंश्च विधिना विषयीकृतं न भावार्थो विषयतयाऽपेक्ष्यते । भावार्थश्च प्रतिषेधेन विषयाशस्य गृहीतत्वात्ततः प्रवृत्ता लौकिक्या च प्रवृत्त्या सिद्धानुष्ठान आत्मविधिसिद्ध्यर्थमनुप्रवेशमप्यकाञ्चनधिकारमा-सा-पेक्षविधौ प्रमाणान्तरतः प्रतिपन्नहननकर्तृभावस्य पुंसोऽधिकारतां प्रतिपादयंस्तद्विषय-

णद्वारेणान्वयं प्रतिपद्यत इत्युपपन्नमन्विताभिधानम् । तेन भावार्थस्य सविशेषणस्या-  
विधेयत्वाल्लौकिकी प्रवृत्तिरभ्युपेतव्या । अस्ति च रागलक्षणा प्रवृत्तिर्न तस्या लिङ्गसंख्या-  
नियमोऽस्ति, हेष्वाद्वा । तस्मादविधेयार्थशब्दोऽवगतार्थपरत्वादभिधानशक्तिमुत्सृज्य प्रमाणा-  
न्तरतो यथावधृतस्वरूपमर्थं लक्षयति । तत्र लिङ्गसंख्ययोस्तात्पर्यतः शब्देनानभिधाना-  
त्कुतो विवक्षा । केवलं प्रातिपदिकनिर्देशार्थं येन केनचिद्रचननं निर्देशः कर्तव्यः, न  
केवला प्रकृतिः प्रयोक्तव्येति तदर्थं लिङ्गसंख्ययोरुपादानम् ।

अत इयमत्रावगतिः । हननेऽध्यवसितकर्तृभावः स नवर्थे नियुज्यते । अतः प्रतिषेध-  
वाक्यं द्वितीयाश्रुतिरविवक्षायाभतन्त्रम् । यत्रापि हि तृतीया श्रूयते प्रथमा वा, 'ब्राह्मणेन  
न पातव्या', 'ब्राह्मणो न पिबेदिति' तत्रापि तदर्थश्चान्यतः प्राप्तेरविधेयत्वादनुशतं ।  
याऽधिकारविशेषणत्वेनैव सम्बद्धा तत्र ते द्वितीयाविशिष्टे प्रथमातृतीये । सत्यामपि च  
द्वितीयाश्रुतौ यदप्राप्तं तद्विधेयत्वाद्विवक्ष्यते यथा "भार्यामुपगच्छेत्" "अपत्यमुत्पा-  
दयेदिति" । न हि लौकिका भार्यार्थः, उपयमनेनैव तत्सिद्धेः ।

नापि वाक्यान्तरं विधिना कचिदुपात्तो येन यथावगममुद्दिश्येत यथा 'ऽश्विनं गृह्णाति'  
'मैत्रावरुणं गृह्णाति' 'दशैतानध्वर्युर्गृह्णातीति' संख्याविशिष्टा एव ग्रहा उपादीयन्ते ।  
यतो निर्ज्ञातसंख्यत्वात्समार्गविधौ यथासंख्यावगमं निर्दिश्यते । अत्र पुनर्वाक्यान्तरा-  
भावादस्यैवेत्पत्तिवाक्यत्वाच्चतुसंख्यापरित्यागे प्रमाणाभावान्निरपेक्षाभिधानशक्तिसमर्पित-  
स्यैकस्य परित्यागः पुरुषवृद्धिप्रभव एव स्यात् । एवं पशुना यजेतेति यागविषयत्वाद्भिध-  
स्तस्य च साध्यस्वभावत्वात्साधनाकांक्षायां समर्पितसविशेषणकारितसहितस्य विधेयत्वे  
यज्यर्थमात्रे विधिव्यापारापरिममाप्तेः स्वार्थपरशब्दाभिहितापेक्षितस्वार्थाः किमिति  
नयन्ति ।

प्रमाणशास्त्रविदस्तु स्वयं विधिं वदन्ति अन्योक्तमवगाहन्ते । यत्स्वस्माभिर्कृतं  
नत्सुखापायग्राह्यम् । नातिमहती व्युत्पत्तिरत्रोपयुज्यते । इयदेव च तत्सारम् । इयती  
या विद्याऽनुष्ठानाभयोगिनी यदधिकमाहोपुरुषिकामात्रं तदर्थवाद एव । तत्र ह्यर्थवाहा-  
द्विशेषावगतिर्भवति यत्राकांक्षा विधेरनिवृत्तेति । यथोक्तमुपदधातीति बहुषु भोजन-  
साधनेषु सर्पितैललवणादिषु सत्सु केनेत्यनवसाये धृतं नति गम्यते । यथा तु रात्रिष्व-  
नुष्ठानाश्रवणादार्काक्षायां प्रतितिष्ठन्तीत्यर्थवादः । अनः प्रतिष्ठाकामस्येति गम्यते ।  
अह पुनर्ब्राह्मणा इति । रिसमाप्तत्वात्पदार्थस्य निवृत्ताकांक्षेति स्तुतिमात्रापेक्षयाऽर्थवादः ।  
अथ लिङ्गदर्शनमात्रतयोपन्यस्यते "देवानामश्रता ह वरिति" ( ११ । ५५ ) तस्माच्छ्रेयः  
संपन्नं पापीयानन्वेनीतिवत्तदपि पुंसः प्रतिषिद्धत्वात्पाञ्चिकेनानुवादेन सालम्बनमिति न  
किञ्चित् । स्त्रीणामपि देवान्नशेषमाज्यादिप्राशनमस्त्येव । वेदोदाहरश्च दर्शपूर्णमासादिषु



“विदेयकर्मासीति” । न च श्राद्धस्य कर्तुः सुरां पाययेदिति चोदनया तासां पानमन्मीयते । ब्रह्महत्यादानेनैव ग्रहः ।

तस्माज्जातिमात्रस्य प्रतिषेध इत्येष एतस्यां विप्रतिपत्तौ निर्णयः ॥ ८६ ॥

आचार्यं स्वमुपाध्यायं पितरं मातरं गुरुम् ॥

निर्हृत्य तु व्रती प्रेतान्न व्रतेन वियुज्यते ॥ ९० ॥

स्वग्रहणमाचार्यविशेषणं मन्यते । “गुरोर्गुरौ सन्निहित” ( २ । २०५ ) इत्यतिदेशात्तद्वाचार्येऽपि प्राप्ते प्रतिषेधः ।

अन्ये तु स्वशब्दं बान्धववचनं व्याचक्षते । अत्र तु पितरं मातरमिति न वक्तव्यमनित्यर्थं त्वभिधानमिति ।

गुरुः “अल्पं वा बहु वाऽपि” ( २ । १४६ ) इत्यनेन य उक्तः ।

एतान्निर्हृतो व्रतवियोगो नास्तांति श्रुतसामर्थ्याद्दर्शयति ।

अन्यान्निर्हृत्यानेन वियुज्यत इति पदार्थसिद्धिः ॥ ९० ॥

दक्षिणेन मृतं शूद्रं पुरद्वारेण निर्हरेत् ॥

पश्चिमोत्तरपूर्वेस्तु यथायोगं द्विजन्मनः ॥ ९१ ॥

पुरद्वारेणेति पुरग्रहणं ग्रामादीनामप्युपलक्षणार्थम् ।

यत्रानेकद्वारसम्भवस्तत्रायं नियमः । यो यत्रेष्टे तस्यायमुपदेशः ।

अमङ्गल्यत्वाच्च शूद्रादारभ्य क्रमेणोपदिष्टम् । अतश्च यथायोगमिति वैश्यक्षत्रियब्राह्मणाः पश्चिमादिभिर्यथासंख्यं सम्बन्धनीयाः ॥ ९१ ॥

न राज्ञामघदोषोऽस्ति व्रतिनां न च सत्रिणाम् ॥

ऐन्द्रं स्थानमुपासीना ब्रह्मभूता हि ते सदा ॥ ९२ ॥

राजशब्दे यद्यपि क्षत्रियजातौ वर्तते तथापीह ऐन्द्रं स्थानमुपासीना इति कारणस्योपादानाज्जनपदेशवरवचनो लक्षणया विज्ञायते । उत्तरश्लोके निपुणं वक्ष्यामः ।

व्रतिनो व्रतचारिणः चान्द्रायणादिस्थाश्च ।

सत्रिणो गवामयनिकाः अन्यस्मिन्वा यज्ञे दीक्षिताः । तथा च गौतमः “ऋत्विग्दीक्षितब्रह्मचारिणामिति” ।

अत्रार्थवादः । ऐन्द्रं स्थानमाधिपत्यं पदं प्रश्नैश्वर्यमुपासीनाः कुर्वाणा राजानां ब्रह्मत्वं प्राप्ताः व्रतिनः सत्रिणश्च ।

अघदोषमाशौचम् ।

अन्ये तु सततदानप्रवृत्तान् 'मन्त्रिणो' मन्यन्ते । मुख्यायाऽनुवृत्त्या क्रतुविशेषे वर्तते ॥ ६२ ॥

राज्ञो माहात्मिके स्थाने सद्यः शौचं विधीयते ॥

प्रजानां परिरक्षार्थमासनं चात्र कारणम् ॥ ९३ ॥

महानात्मा यस्य स्थानस्य तन्माहात्मकं । यस्मिंस्थाने स्थितस्य पुंसः प्रजानां परिरक्षा 'माहात्म्यं' तदेव उच्यते । तच्च प्रजैश्वर्यम् ।

यदाह आसनं चात्र कारणमिति तदुक्तम् । नात्र जातिमात्रं किंतु प्रजापालनाधिकारः । 'आसन'शब्देऽपीह नासनशय्यादिवचनः, अपि तु तत्पदं प्राप्तवतो यत्कर्तव्यं तदाह । अतः अक्षत्रियोंऽपि यदि प्रजापालने समर्थः तस्याप्याशौचाभाव एव पूर्वैर्व्याख्यातः ।

प्रजानां परिरक्षार्थमिति । न सर्वेण सर्वाशौचनिवृत्तिः, किंतुहि प्रजापालनविरोधि यदाशौचधारणं तन्निवर्तते । यथा दुर्भिच्छादौ स्वकोशादन्नदानेन प्रजाभरणम् । तथा दिव्यन्तरिक्षभौमेपूत्पातेषु शान्तिः । अकस्मात्सभ्यैः कर्तव्येन राज्ञा, अथवा आश्रमेषु द्विजातीनां धर्मसंशयसत्त्वेन, प्रथमेज्यादावप्यस्ति प्रवक्तृत्वम्, तदपि प्रयोजनम् ॥ ६३ ॥

डिम्बाहवहतानां च विद्युता पार्थिवेन च ॥

गोब्राह्मणस्य चैवार्थे यस्य चेच्छति पार्थिवः ॥ ९४ ॥

डिम्बो बहुजनसंकुलः अशखकलहो वा । आहवः संप्रामो युद्धम् । तत्र हतानां भगः शौचम् ।

विद्युदशनिः एतद्व्याख्यातम् । पार्थिवः पृथिव्या ईश्वरश्चातुर्वर्ण्यस्य यः कश्चित् । ब्राह्मणार्थे गवार्थे च युद्धादन्यत्रापि जलाग्निदंष्ट्रिहतस्य ।

यस्य चेच्छति पार्थिवः स्वकार्यार्थं रिपालनाधिकृतस्य ॥ ६४ ॥

“कुत एतद्यतो राज्ञां परिपालन एवाशौचनिवृत्तिस्तत्र कुतोऽन्यस्याविशेषेण तदिच्छया विनिवृत्तिः स्यात्”—

सोमाम्न्यर्कानिलेन्द्राणां वित्तापत्योर्गमस्य च ॥

अष्टानां लोकपालानां वपुर्धारयने नृपः ॥ ९५ ॥

वपुस्तेजोऽशः । वित्तपतिर्वैश्रवणः । अपांपतिर्वरुणः ॥ ६५ ॥

अत्रैव द्वितीयोऽर्थवादः ।

लोकेशाधिष्ठितो राजा नास्याशौचं विधीयते ॥

शौचाशौचं हि मर्त्यानां लोकेभ्यः प्रभवान्पृथग्यौ ॥ ९६ ॥

एतैर्लोकेशैरधिष्ठितो राजा । नास्य शौचाशौचम् । यतो मर्त्यानां मनुष्या-  
णामाभ्यामधिकारः । तयोश्च प्रभवान्पृथग्यौ प्रवृत्तिनिवृत्तौ लोकेभ्यः मकाशान्मर्त्यानां,  
न तु लोकशानामेव ॥ ९६ ॥

उद्यतैराहवे शस्त्रैः क्षत्रधर्महतस्य च ॥

सद्यः संतिष्ठते यज्ञस्तथाऽऽशौचमिति स्थितिः ॥ ९७ ॥

येन शस्यते हन्यते तच्छस्त्रम् । अतः पाषाणलगुडादिनाऽपि हतस्य यज्ञसंस्थ-  
निष्पद्यते नायुधैरेव खड्गादिभिः ।

आह्वयन्ते यत्रेतदंतरं स्पर्धमाना युद्धाय स आहवः संग्रामः ।

क्षत्रधर्मः अपराङ्मुखत्वम्, प्रजार्थम्, प्रभुप्रयुक्तं च ।

सद्यः संतिष्ठते समाप्तिमेति । यज्ञो ज्योतिष्टोमादिस्तत्पुण्यं युज्यत इति यावत्

आशौचमपि सद्य एव ।

अत्र केचित् 'क्षत्रधर्महत'स्येत्यनेन सद्य इत्यभिसम्बध्नन्ति । ततश्च यः संग्रामभूमौ  
मृतः तस्यैवायं विधिर्न तु योऽन्येद्युस्ततोऽन्यत्र गतः । तदेतद्विचार्यम् ॥ ९७ ॥

विप्रः शुध्यत्यपः स्पृष्ट्वा क्षत्रियो वाहनायुधम् ॥

वैश्यः प्रतोदं रश्मीन्वा यष्टिं शूद्रः कृतक्रियः ॥ ९८ ॥

दशाहादीनां कल्पानां परिपूर्ण आशौचकाले इदमपरं कर्तव्यम् ।

अपः स्पृष्ट्वेति स्नानमुपदिश्यत इति प्राग्व्याख्यातम् ।

कृतक्रिय इति क्षत्रियादिभिरभिसम्बध्यते । 'क्रिया' च स्नानमेव, अन्यस्याश्रुत-  
त्वान् । स्नात्वा वाहनादीनि स्पृशेयुः ।

अन्ये तु श्राद्धक्रियामाहुः । श्राद्धादि कृत्वा सर्व एव विशुध्यति ।

तत्रापि ब्राह्मण उदकं हस्तेन स्पृष्ट्वा, क्षत्रियादयस्तु वाहनादिभिः ॥ ९८ ॥

एतद्वोऽभिहितं शौचं सपिण्डेषु द्विजोत्तमाः ॥

असपिण्डेषु सर्वेषु प्रेतशुद्धिं निबोधत ॥ ९९ ॥

पूर्वात्तरवस्तूपसंहारोपपत्त्युपन्यासाद्यैर् पूर्वोत्तरावर्धं लोकौ ॥ ९९ ॥

असपिण्डं द्विजं प्रेतं विप्रं निर्हृत्य बन्धुवत् ॥

विशुध्यति त्रिरात्रेण मातुराप्तांश्च बान्धवान् ॥ १०० ॥

बन्धुवदिति धर्मेण, न मूल्यान ।

मातुराप्तांश्च । आप्तप्रहणं प्रत्यासन्नवान्धवमातुलादिप्रहणार्थम् । अस्माच्चानुमीयते  
असपिण्डः असमानोदको न सर्वमपिण्डादन्यः ॥ १०० ॥

यद्यन्नमति तेषां तु दशाहंनैव शुद्ध्यति ॥

अनदन्नन्नमहेव न चेत्तस्मिन्गृहे वसेत् ॥ १०१ ॥

अनश्नतो निवसतश्च पूर्वोक्तस्त्रिरात्र एव । अनश्नतो ननिवसतश्च एकाह एव ।  
अश्रतः निवसतश्च दशाह एव ॥ १०१ ॥

अनुगम्येच्छया प्रतं ज्ञातिमज्ञातिमेव च ॥

स्नात्वा सचैलं स्पृष्ट्वाऽग्निं घृतं प्राश्य विशुद्ध्यति ॥ १०२ ॥

अनुगमनं बुद्धिपूर्वमनुव्रजनम् । यथाकथंचिदधिगमने न सचैलम् । स्नानं अग्नि-  
स्पर्शो घृतप्राशनं च समुचितं शुद्धिहेतुः ॥ १०२ ॥

न विप्रं स्वेषु तिष्ठत्सु मृतं शूद्रेण नाययेत् ॥

अस्यर्ग्या ह्याहुतिः सा स्याच्छूद्रसंस्पर्शदूषिता ॥ १०३ ॥

न नाययेत् निर्हारयेत् । स्वेषु तिष्ठत्सु समानजातीयेषु सत्सु ।

आहुतिप्रहणान्न दाहयेदिति ।

विप्रप्रहणमतन्त्रम् । त्रिविधवैश्ययोरपि शूद्रसंस्पर्शो दूषय एवेत्यर्थादात्प्रतिपक्ष-  
प्रतीयते ॥ १०३ ॥

ज्ञानं तपोऽग्निराहारा मृन्मनो वायुपाञ्चनम् ॥

वायुः कर्मार्ककालो च शुद्धः कर्तृणि देहिनाम् ॥ १०४ ॥

ज्ञानादीनि कालशुद्धः दृष्टान्ततयापादीयन्ते । तथैतानि स्वविषयं शुद्धिकारणानि ।  
एवं कालोऽपि नात्रातिशङ्कितव्यः । एतेषां यस्य यत्र शुद्धिहेतुत्वं तदिहैव प्रकरणे तेषां  
वक्ष्यते । अन्येषां तत्र तत्र देशे ।

तत्र ज्ञानमाध्यात्मिकं साङ्ख्ययोगोपदिष्टम् । तेन हि अविद्यावासनापासनेन रागा-  
दिक्षयं निर्दोषज्ञानमुपैति । वक्ष्यति च ( श्लो० १०८ ) “बुद्धिर्ज्ञानेन शुद्धयतीति” ।

तपः कृच्छ्रचान्द्रायणादि । तत्पातकोपपातकानां शुद्धिहेतुः ।

अग्निमृन्मयादिषु “पुनःपाकेनेति” ( श्लो० १२१ ) ।

आहारः पवित्राणां पयोमूलानाम् । सोऽपि तप इव शोधयति ।

सुदारिणां शुद्धिहेतुता प्रसिद्धैव ।

मनसो वक्ष्यते “मनः सत्येनेति” ( श्लो० १०८ ) ।

उपाञ्जनं मठादेः सुधागोमयादिना संमार्जनानुलेपने ।

वायुश्चण्डालादिस्पृष्टे तृणकाष्ठादौ रक्ष्यापतिते ।

कर्माणि संध्योपासनादीनि । उक्तं च ( २ । १०२ ) “पूर्वां संध्यां जपंस्तिष्ठेन्नैशमेनो व्यपोहतीति” । एतच्च द्वितीये व्याख्यातम् ।

सत्यपि तपसः कर्मत्वे प्राधान्यख्यापनार्थं पृथगुपदेशः । प्रायेण च शास्त्रे भेदेनैव कर्मणस्तपो निर्दिश्यते “कर्मनिष्ठास्तपोनिष्ठा” इति ( याज्ञवल्कं आचार २२१ ) ॥ १०४ ॥

सर्वेषामेव शौचानामर्थशौचं परं स्मृतम् ॥

योऽर्थे शुचिर्हि स शुचिर्न मृद्वारिशुचिः शुचिः ॥ १०५ ॥

कोऽस्य प्रसंगः । यथा मृद्वारिशुचावविलम्बं कृतोत्सर्गः प्रवर्तते तथा प्रमाद-  
स्वलिते परद्रव्यापहरणादावविलम्बितं प्रायश्चित्तं शुद्धये समाश्रयणीयम् । एकादशे  
वक्ष्यति ॥ १०५ ॥

क्षान्त्या शुद्ध्यन्ति विद्वांसो दानेनाकार्यकारिणः ॥

प्रच्छन्नपापा जप्येन तपसा वेदवित्तमाः ॥ १०६ ॥

ये विद्वांसस्ते क्षान्त्यैव शुद्ध्यन्ति । ते हि द्वेषेभ्यामस्तरैर्नोपहन्यन्ते । ततो दुष्कृतेषु  
प्रवृत्तेषु नित्यशुद्धा भवन्ति । क्षान्तिर्नाम चित्तधर्मः, सर्वत्र साम्यम् ।

दानस्याप्यकार्यकृच्छ्रिरुक्ता “ दानेन वधनिर्णयकम् ” ( ११ । १३६ )  
इत्यादिना ।

प्रच्छन्नपापानामपि रहस्याधिकारे जप उक्त एव ।

तपः वेदविदां वेदाभ्यास एव, ज्ञानं च । यथोक्तं “ब्राह्मणस्य तपो ज्ञानं” इति  
( ११ । २३५ ) । कृच्छ्रादि तु सर्वेषां शुद्धिहेतुर्न वेदविदामेव ॥ १०६ ॥

मृत्योर्गैः शुद्ध्यते शोध्यं नदी वेगेन शुद्ध्यति ॥

रजसा स्त्री मनोदुष्टा संन्यासेन द्विजोत्तमाः ॥ १०७ ॥

नद्यः पारावारे क्षोणादकाया अशुद्ध्युपहते । तस्या एव वेगं गतायाः कूलं कषाया  
उदकं वेगेन शुद्ध्यति । न यथान्यस्या भूमेः “भूमिः शुद्ध्यति पञ्चभिरिति” ( १२३ )  
शुद्धये प्रतीतिर्नैवं नदीतीरेषु ।

अथवा वेगवत्या अशुचिप्रवाहसंसर्गेणाशुच्याशङ्कायामिदमुच्यते नदी वेगेनेति ।  
नैवं मन्तव्यं इतश्चामुतश्चाशुचिप्रवाहः स्पृष्टा न शुद्ध्यति ।

शारीरे व्यभिचारेऽनुपलभ्यमाने परपुरुषरूपगुणानुचिन्तनेन मनोदुष्टा रजसा ऋतौ शोणितेन स्नुतेन शुध्यति स्त्री ।

**संन्यासः** षष्ठे वक्ष्यते । तेन द्विजोत्तमाः शुद्धा भवन्ति । न कथंचिन्मानसापचारे । यद्विदुषा चिन्तितं सूक्ष्मप्राणिवधादि तदेषामपनीयते ॥ १०७ ॥

अद्विर्गात्राणि शुध्यन्ति मनः सत्येन शुध्यति ॥

विद्यातपोभ्यां भूतात्मा बुद्धिर्ज्ञानेन शुद्ध्यति ॥ १०८ ॥

इयानेवाधिकारी—कर्ता च पुरुषः, यदान्तरात्मा, अन्तःकरणं मनः, बुद्धिः, शरीरं भोगायतनम्, इन्द्रियाणां भौतिकत्वात् पृथक्त्वम् । अत्र किञ्चित्केनचिच्छाध्यते । 'कालेन तु सर्वमिति' स्तुतिपरम् ।

गात्राणीत्यवयवैरवयविनं लक्षयति । अद्विः स्नानेन शरीरं शुध्यति ।

मनस्तु सदसदात्मकम्, तस्यासत्संकल्पादशुद्धिः 'सत्येन' साधुसंकल्पेन निवर्तते । पूर्वं मनसः शुद्धिहेतुत्वमुक्तं, तदध्याहारेण नेदं वाचो मनःशुद्धिकरणत्वम् । तथा च **श्रुतिः** "मनसा वा इषिता वाग्वदति, या ह्यन्यमना वाचं वदत्यसुर्या वै सा वागदेव-जुष्टेति" ।

**विद्याया** साङ्ख्यवेदान्ताभ्यासजन्यया, **तपसा** च कृच्छ्रादिनाऽभ्युपेतः शुध्यति, **भूतात्मा** । भूतशब्दस्तत्त्ववचनः । पारमार्थिकोऽयमात्माऽनुपचिताहंप्रत्ययवेद्यः, न तु भूतमय आत्मा शरीरात्मेति मन्तव्यम् ।

**बुद्धि**रविशमानार्थाकारदर्शनीया स्वप्नादिष्वसत्स्मिद्धान्तप्रकल्पितार्थाभिनिवेशतया वस्त्वात्मार्थाकारयोरसद्भेदाध्यवसायेन दुष्यन्ती ।

या वाऽनुपभुक्तजन्मान्तरकृताशुभकर्मजा 'एकैकदुष्कृतजा वा' बुद्धिरात्मनो यावत्स-हजा अविद्यात्मकाभेदग्रहणलक्षणा गुणात्मविवेकाभावलक्षणा वा धनपुत्राद्यभिषङ्गरूपा तृष्णातिशयहेतुः, सा तु **ज्ञानेन** स्वप्रकाशाश्रयया प्रमाणव्युत्पत्त्या **शुद्ध्यति** । बुद्ध्यर्थ्याभेदादाकारवत्त्वादर्थस्य विषयाकारेण च परिणामासिद्धिर्निर्विकारत्व-निश्चयाद्बुद्धिशुद्धिः ।

पूर्वत्र च 'विद्या' वेदार्थवेदनमेव । तस्याश्च हेतुत्वं "यथैधस्तेजसा बद्धिः" ( ११ । २४६ ) इतिवदिति ।

एवं शुद्धः पूतो ब्रह्मलोकमवाप्नोतीत्येषा सा चतुर्विधा शुद्धिः । यथैता शुद्धयः परपुरुषार्थहेतवस्तज्जननादिष्वियमिति प्रशंसा ॥ १०८ ॥

एष शौचस्य वः प्रोक्तः शारीरस्य निनिर्णयः ॥

नानाविधानां द्रव्याणां शुद्धेः शृणुत निर्णयम् ॥ १०९ ॥

**नानाविधानां द्रव्याणां** बहुप्रकाराणां तैजसमार्तिकद्रवकठिनव्यस्तसंहतकार्ये  
द्रव्यादिभेदैर्द्रव्याणामुपकरणभूतानाम् ।

पूर्वस्याः शुद्धेर्भेदमेतेनाह । तत्र बुद्ध्यात्मनः प्रधानतया शुद्धिः । द्रव्याणां तु  
तत्संपरिग्रहात् । इह तु विपरीतम् ।

**शृणुत निर्णयम् ।**

पूर्वेष्वर्थस्यासांकार्यार्थः श्लोकः ॥ १०६ ॥

तैजसानां मणीनां च सर्वस्याश्ममयस्य च ॥

भस्मनाऽद्रिमृदा चैव शुद्धिरुक्ता मनीषिभिः ॥ ११० ॥

तैजसान्युच्यन्ते यान्यग्निसंयोगाद् द्रवीभवन्ति, रजतसुवर्णताम्रायसत्रपुसीसा-  
दीनि । मणयः स्फटिककल्पाः । अश्मा पाषाणः । तद्विकारः पात्रमश्ममयम् । सर्व-  
स्येति पादपूरणार्थम् । पर्वतप्रावणो नदीस्थस्य चेत्यालंबनम् ।

भस्मनेति एककार्यत्वान्मृद्भस्मनी विकल्प्येत । आपः समुच्चायन्ते । किंपुनश्च  
कार्यम् । लेपगन्धापमार्जनम् । उक्तं (श्लो० १२६) ‘‘लेपगन्धापकर्षणे शौचममेध्यस्य’’  
इहापि ‘‘यावन्नापैत्यमेध्याक्तादिति’’ । तत्र रूपतः पारुष्यं समानं मृद्भस्मनोः, स्नेह-  
निमित्तकार्यभेदे शुद्धिः ।

अशुचेः शुचित्वापादनं प्रत्यवायापनयेन संव्यवहारयोग्यता ।

यद्येवमशुद्धिर्वाच्या—उदमनेन संपृक्तमशुचीति । ‘ननु लौकिकाः पदार्थान्भव  
लोकादेव ज्ञास्यन्ते’ । नैवम् । सामान्यमात्रं लोकाज्ज्ञायते । यज्जुगुप्सितं मूत्रपूरीष-  
शोणितसंसर्गेण तादृशं लोकेऽशुचीयाह । यद्योग्यं स्पर्शनादिक्रियासु तदशुचिः । कथं  
च तस्यायोग्यतयेतच्छास्त्रादेव विवेक्तव्यम् । किंच परद्रव्यादौ यां न स्खलति स शुचि-  
रुच्यते । अतो नानया पदार्थप्रसिद्धेर्ह किंचित्सिद्धयति । अपहनमशुचीति सिद्धत्वे  
इदमनेनापहन्यत इति नान्तरेण शास्त्रविशेषं सिद्धयति ।

‘‘कथं पुनः शास्त्रात्पदार्थविशेषावसायः, यावता कर्तव्यतापरत्वेन शास्त्रं प्रमाणम्,  
न पदार्थप्रसिद्धौ, पाणिनिवत् । वेदमूलत्वाभ्युपगमान्मन्वादिस्मृतीनाम् ।’’

उच्यते । अनेन द्रव्येण यद्दुष्टं तेन न व्यवहर्तव्यमित्यर्थ्येव विध्यनुमानम् । यत्संसर्गेण  
व्यवहारप्रतिषेधः स उपघातहेतुरित्यवगमो न विरुध्यते । एवं शुद्धावपि-यदुपहृतं द्रव्यं न  
यथाविहितं कृतप्रचालनादिक्रियेण व्यवहर्तव्यमिति—शक्यते विधिमूलता प्रतिपत्तुम् । न च  
शुद्धिः कर्तव्येति विध्यर्थः । तथा सत्यकुर्वन्प्रत्यवेया । किंतु दृष्टार्थे व्यवहारं येन क-  
नचित्पात्रेण शुचिनाऽन्येन वा कर्तव्येऽर्थित्वात्प्राप्ते नियमः शास्त्रीयः—‘इत्थंभूतेन  
व्यवहर्तव्यं सत्यर्थित्वे, नानित्थंभूतेन’ ।

“ननु च नियमपक्षेऽभ्युदयार्थिनोऽधिकारः । अन्यस्य तु कामप्रसंगः । यथा साधुत्वचिन्तायां वाचकत्वाविशेषेऽपि नियमः पुण्यपापयोरिति” ।

सत्यम्, यद्यशुद्धपात्रस्य प्रतिषेधो न स्यात् । प्रतिषेधे तु सति कुतोऽशुद्धिना व्यवहारः । शुद्धिविधिस्तु प्रतिप्रसवमात्रम् । प्रतिप्रसवे कुतोऽभ्युदयः । क्वचन प्रतिषेधातिक्रमो न भवति ।

भवतु वा पदार्थाधिगमपरैव स्मृतिरियम्, साध्वसाधुविवेकवत्स्वल्पस्मृतिवच्च । यत्तु कार्यमूलत्वं मन्वादिवाक्यानामिति' केनैतदुक्तम् । यत्र यादृशं मूलत्वेन शक्यतेऽवगन्तुं तत्र तदेवाभ्युपगम्यते । अष्टकादौ कार्यरूपे तादृशमेव वाक्यं मूलम्, सिद्धे त्वर्थे सिद्धार्थ-विषयमेव । पदार्थव्यवस्थायामिदं प्रथमता व्यवहारमूलंति न कदाचित्कृतिः । इह तु कथंचिद्व्यवहारमूलं संभवति । वैदिकमन्त्रसाध्यायां च शुद्धौ का व्यवहारमूलता गम्या । विधिश्चानर्थकः स्यात् ।

“ननु च पाणिनेरपि विधिरस्ति साधुभिर्भाषितव्यं नासाधुभिरिति ।”

नैषा पाणिनेः स्मृतिः । सा ह्येतोवति पर्यवसिता—‘साधुरयमयं नेति’ एतत्तु धर्म-प्रकारिणी स्मरणं यद्यप्यस्ति । अभिधानसाराञ्चैतन्निपुणतोऽवगन्तव्यम् ।

“ननु नतस्मृतावपि विधिः श्रूयते । ‘दायादा एवं विभजेरन्’ ‘चतुरोऽशान् हरं-त्येष्टः’ ( ८ । १५३ ), ‘ज्येष्ठ एव तु गृह्णीयादिति’ ( ८ । १०५ ) किं विध्यर्थे एव लिङ्गान्तरे प्रैषादौ स्मर्यते । पदार्था विधिरूपाः, विधिशेषाः प्रैषादयः सर्वत्र प्रवर्तना-पक्षेति” —चेत् । हेतुहेतुमतोराशिपि प्राप्तकालादिषु का प्रवर्तना । न च ग्रहणा-विधेयम्, अर्थितया प्राप्तत्वात् ।

‘स्वपरांशयोरविशिष्टायामर्थितायां नियमार्थो विधिरिति’ चेत् । अहप्रकल्पेन विहितांशातिरेकेण विधिनियमानुपपत्तेः ।

‘प्रतिषेधाख्यापरिसंख्येति’ चेत् । युक्तमेतत् । किन्तु विभागकाल एव यः पक्षदधिकमंशं भ्रातृभिरनुज्ञानमाददीत स प्रत्यवेयात्सत्याप्यनुज्ञायाम—न चैकवत्त्वशे स्वीयं ज्ञाप्येत । ग्रहणविधौ हि स्वत्वापत्तिरुपात्ता । तस्य यदन्यत्तदस्वमिति विज्ञायते प्रतिषेधः । पुनस्तदतिक्रमणापि परिग्रहे स्यादेव स्वाम्यम् । अतश्च चौर्यादिनाऽपीप्यते । ननु इदमस्य स्वमिदं नेति परिग्रहादृते निश्चीयते ।

तस्माद्विधिनियमपरिसंख्यानामसंभवादियत्यंशेऽयं स्वामीयत्यंशेऽयमिति एतावान्वि-  
शेषार्थः । अतोऽयमर्थान्तरे लिङ् विभजेरन्निति प्राप्तकालतायाम् । हरयुरित्यादिषु लौकिक-  
प्रत्यनुवादः, यथा “क्षुधितो भुञ्जीत” “योगक्षेमार्थमीश्वरमभिगच्छेदिति” ।

गौतमश्च स्पष्टमेवाह “रिक्थक्रय” इत्यादि ।



तस्मादष्टकादिः स्मृतेः शुद्धशुद्धिवचनस्य संस्कारविधितैव शिष्यते, विधिमूलत्वाद्विधि-  
शिष्टैव । अतः शुद्धशुद्धो उभे अपि शास्त्रावसेयं । ततः अशुद्धिरपि वाच्या ।”

उच्यते । उक्तैव तर्हि ‘वसा शुक्रमिति’ ( ५ । १३५ ) । नृग्रहणं च तत्र स्मृत्यन्त-  
दर्शनेन प्रदर्शनार्थम्—श्वमार्जारखरोष्ट्रकपिकाकविड्वराहप्राम्यकुटुखाखुशृगालकव्या-  
मृगशकुन्तनखिनकुलानाम् । वसादिग्रहणं च रोममांसानाम् ।

शुद्धिवचनाच्चाशुद्धानां मूत्राद्युपहतानामयं संस्कारः कर्तव्यः, न पुनरेवमेव प्रयुज्य-  
मानानाम् । न हि सुवर्णादयो भावाः स्वरूपेणाशुद्धाः, येन प्रयोगकाले शुद्धिमपेक्षेरन् ।

अथवाऽदृष्टार्थो दृष्टप्रयोगाश्रयः संस्कारो विधीयते । प्राङ्मुखेनेव भोजने ।

तत्र शुद्धिवचनं विरुध्यते ।

ये तु पात्राणां भोजनारम्भे संमार्जनप्रक्षालने, ते समाचारतः, न पुनरस्या-  
शुद्धिः स्मृतेः ।

यदप्यन्यदस्पृश्यं पुरुषस्य पतितचाण्डालादि तथा लशुनपलाण्डुसुरामांसादि, तदापि  
द्रव्याणामुपघातकम् ।

तत्र कस्मिन्नुपघाते का शुद्धिरिति स्मृत्यन्तरसमाचारावन्वेषणीया । उक्तस्य  
विशेषो हारीतापस्तम्बपराशरमुनिभिः । तानि तु वचनान्यस्माभिरिह सर्वाणि न  
परिवर्तितानि, लेखकविशेषप्रसंगात् चन्द्रगोमितन्त्रकारवत् ॥ ११० ॥

निलेपं काञ्चनं भाण्डमद्भिरेव विशुद्ध्यति ॥

अञ्जमश्ममयं चैव राजतं चानुपस्कृतम् ॥ १११ ॥

तैजसविशेषयोः काञ्चनराजतयानिलेपयोरयं विधिः । अन्येषां तु ताम्रादी-  
यथोच्छिष्टस्पर्शे धावनादिष्टकादिभिः ।

यत्र क्षीरं वा पानीयं वा पीतं तत्र न भवति लेपः । यत्र मांसघृतक्षीरादिभिरुच्छि-  
संश्लिष्यन्त्यवयवास्तत्र वक्ष्यति “तस्मात्तयोः स्वयान्यैवेति” ( ५ । ११३ ) । लेपगन्धाप-  
णवचनाच्च यो लेपो येनैवापक्रष्टुं शक्यते तत्र तदेवोपादेयम्, न भस्मवारिणी एव । तत्र  
च हारीतः “गोधूमकुष्ठककलायवमुद्गमसूरचूर्णेः” इत्यादि पठति । एवं “श्वचाण्ड-  
लोदक्यादिस्पर्शे तु निलेपयोरपि भस्मना त्रिःसप्तकृत्वः परिमार्जनमिति” हारीतः ।

शङ्खस्तु “तैजसानां कुण्ठपरुधिररेतोमूत्रपुरीषोपहतानामावर्तनमुल्लेखनं भस्मना त्रिः-  
सप्तकृत्वः परिमार्जनमिति” । तत्र चिरकालमूत्रादि गसितानाम् आवर्तनम् । नाश-  
कृतिमुपमृद्येच्छातस्तदाकृतिसंपादनम् ‘आवर्तनम्’ । ‘उल्लेखनं’ तीक्ष्णेन शस्त्रेणाप-  
वा निवर्षः ।

स्मृत्यन्तरे त्वाकरदाहावचूलनान्याम्नातानि । तत्र सुवर्णकारैर्वर्णाकृतस्य शुद्धिः  
‘आकरः’ । ‘दाहः’ अग्नौ सुवर्णकारैर्निष्ठापनम् । ‘अवचूलनं’ दाहोन्नोतानां सुवर्णकाराणां  
सुवर्णघनभाण्डे तेन सर्वत अवहननं तस्मिन् वर्णाकरे । तथा चोक्तं “आकराः शुचयः  
सर्वे” इति ।

‘अवजं’ शङ्खफटिकादि । शङ्खस्य तु सलेपस्य गौरसर्पपक्लकेन गोमूत्रादकाभ्यां  
क्षोणे च । स्मृत्यन्तरे हि पठ्यते “अद्भिः शङ्खभ्यंति” “क्षीरोदकाभ्यां गौरसर्पप-  
क्लकेनोच्छिष्टस्नेहयुक्तस्येति” ।

अनुपस्कृतमखातपूरितमथवाऽत्यन्तानुपहतम् । सर्वशेषश्चायम् । तेन शुष्का-  
गन्धचण्डालादिस्पर्शे सत्यपि निर्लेपत्वे प्राक्प्रदर्शितैव शाखान्तरोया शुद्धिः ॥ १११ ॥

अपामग्नेश्च संयोगाद्धैमं रौप्यं च निर्वभौ ॥

तस्मात्तयोः स्वयोन्येव निर्णोको गुणवत्तरः ॥ ११२ ॥

अर्थवादोऽयम् ।

“अग्निर्वै बरुणानी”त्यारभ्याकामयतेत्यार्थवादेषु हेमः सुवर्णस्य रूप्यस्य  
नात्पत्तिः श्रुता । ‘पुरुषधर्मेणाग्निर्वरुणानिरपोऽकामयत, मैथुनधर्मेण समयुज्यत’ । तत  
एतद्द्वयं निर्वभौ उद्धूतम् । अतस्तयोः स्वयोन्यास्वेनात्पत्तिकारणेनाग्निना अत्यन्तो-  
पघाते उदकेन च ।

“सयोन्येति” पाठे समानोत्पत्तिना भस्मनेति व्याख्येयम् । तद्दर्शनाच्च मृदोऽपि  
कदाचिदनुज्ञायन्ते ।

निर्णोकः शोधनं गुणवत्तरः ॥ ११२ ॥

ताम्रायःकांस्यरैत्यानां त्रपुणः सीसकस्य च ॥

शौचं यथार्हं कर्तव्यं क्षाराम्लोदकवारिभिः ॥ ११३ ॥

यथार्हम् । यस्य यदहंति, येन यस्य मलमपकण्डुं शक्यत इत्यर्थः । अत एव स्मृत्य-  
न्तरोक्तमपि लभ्यते “वाहनीयास्त्रुसीसकविकारा गोमयतुपैरिति” । यथा—

“गवाघ्रातानि कास्यानि शूद्रोच्छिष्टानि यानि च ।

शुद्धयन्ति दशभिः क्षारैः श्वकाकोपहतानि च ॥” इति ।

अत एव चारभेदाश्च काञ्जिकदालिमादियोजिताः सिद्धा भवन्ति ॥ ११३ ॥

द्रवाणां चैव सर्वेषां शुद्धिस्तपवनं स्मृतम् ॥

प्रोक्षणं संहतानां च दारवाणां च तक्षणम् ॥ ११४ ॥

क्षरणधर्माणो द्रवाः । घृततैलोदशिवत्प्रभृतयस्तेषां च काकाद्युच्छिष्टानां प्रस्थमाः परिमाणानामुत्पवनं कस्यचिदंशस्यापनयनं पूर्वभागस्थितस्य । स्मृत्यन्तरे त्वेवमात्रातः “कुशाग्राभ्यां पवमानः सुवर्जन” इत्यनुवाकेन । अन्ये तु प्लावनमुत्पवनमाहुः—अन्यत्पवमानजातीयं तावदासिच्यते यावत्पूर्णे भाण्डे काश्चिन्मात्रा अवस्रवन्ति । साक्षादुपघात एतत् । अल्पानां त्याग एव । भाण्डोपघाते तु पात्रान्तरनयनम् । उच्छिष्टसंस्पर्शे तैलसर्पिषी उदकेऽवधाय जपेदित्युक्तम् । तत्रार्थात्पात्रोत्क्षेपः । न हि तैलस्य उदके क्षिप्तं पात्ररहितस्योपयोगः संभवति । साहचर्यात् घृतस्यापि । एतच्चोत्पवनं द्रवाणां यत्र मग्नमेध्यसंसर्गकृतौ गन्धवर्णा न दृश्येते । तयोस्तु सत्योस्त्याग एव ।

सर्वं चैतद्वौधायनस्मृतौ परिगृहीतम् ।

पकानां तु द्रव्याणां पुनःपाकोऽपि शङ्खेनात्रातः ।

सर्षेपां यंऽप्यमेध्या मद्यादयस्तेषामप्येवैव शूद्रादीन्प्रति शुद्धिः । अत्र तूत्पवनं प्रा-  
नमेव । यथा वसिष्ठेनोक्तं “भूमिष्ठानां तूदकवत्” ।

संहताः कठिनाः । शीतं घृतं आमिक्षागुडपर्पटकादयस्तेषां यः प्रदेश उप-  
स्तमनीय शेषस्य शुद्धिः । उक्तं च शङ्खेन “शुष्काणामुद्धृतदोषाणामिति” । अथ  
समुदायादवयविनः संहताः शयनासनसरणादयः सजातीयविजातीयद्रव्यसंवातात्मका  
‘उद्धृतदोषाणामिति’ सर्वत्र द्रष्टव्यम् । शवशुष्कामेध्यसंसर्गेषु यः प्रदेशो वृत्तसं-  
र्गस्तस्य प्रक्षालनमवशिष्टस्य प्रोक्षणम् ।

दारवाणां केवलदारुकृतानां वृसीफलकादीनां काष्ठमयानां च शवचण्डालपुरा-  
संसर्गे तत्क्षणम् ।

अन्ये तु पुरीषसंसर्ग एवेच्छन्ति । तत्क्षणेन गन्धलेपाद्यपनेतव्यम् । अवशिष्ट-  
मृद्गारिभ्यां प्रक्षालनं प्रोक्षणं वा । श्राव्यपत्राने तु प्रक्षालनमेव पुरीषवत् ।

खट्वाशय्यादीनां च दारुचर्मसूत्रघटितानां संहतत्वेन शुद्धिः ॥ ११४ ॥

मार्जनं यज्ञपात्राणां पाणिना यज्ञकर्मणि ॥

चमसानां ग्रहाणां च शुद्धिः प्रक्षालनेन तु ॥ ११५ ॥

चरुणां सूक्ष्मवाणां च शुद्धिरुष्णेन वारिणा ॥

स्फ्यशूर्पशकटानां च मुसलोलूखलस्य च ॥ ११६ ॥

श्लोकद्वयं श्रुतिसिद्धार्थानुवादेन दृष्टान्ततया नेयम् ।

ग्रहचमसादीनां यज्ञपात्राणां प्रयोगान्तरे प्रयुज्यमानां पूर्वप्रयोगलग्नाज्यहविल्लेपा-  
संसर्गपरिहारार्थमुष्णेन वारिणा लेपाद्यपकर्षः कर्तव्यः । ततो यथाश्रुति कचित्पा-  
कचिद्भैः कचिद्दशापवित्रेण संमार्गः कर्तव्यः ।

इयं प्रायोगिकी शुद्धिः । उच्छिष्टाद्युपघाते तु लौकिकपात्रवत् । 'न सामंनो-  
च्छिष्टा भवन्तीति' विशेषश्रुतं रन्यत्रोपघाते सामान्यशुद्धिरस्तीति ज्ञायते ।

पहचमसस्प्या याज्ञिकेभ्य आकारविशेषेणावसातव्याः ॥ ११६ ॥

अद्रिस्तु प्रोक्षणं शौचं बहूनां धान्यवाससाम् ॥

प्राक्षालनेन त्वल्पानामद्रिः शौचं विधीयते ॥ ११७ ॥

बहुत्वं धान्यानां द्रोणाधिक्ये स्मर्यते । अन्ये तु पुरुषापेक्षया देशकालापेक्षया  
वर्णयन्ति । कस्यचिद्गुणतस्य कुडवार्धमपि बहु भवति । तथा कस्यांचिदवस्थायां  
धितकोशो बहुतामेति । यथाह वैधायनः ( धर्म सू. १।५।४७ )

‘देशं कालं तथाऽऽत्मानं द्रव्यं द्रव्यप्रयोजनम् ।

उपपत्तिमवस्थां तु ज्ञात्वा शुद्धिं प्रयोजयेत् ॥’

एवं वासः स्वपि केचिदाहुः ।

“ त्रिभ्य ऊर्ध्वं बहूनि ” । यद्यपि त्रिप्रभृतिषु बहुत्वम्, यतोऽल्पानामिति  
बहुत्वचनं श्रुतमतस्त्रिपर्यन्तान्यल्पानि ।

अद्रिरित्युपलक्षणम् । तेन यस्य वाससो यन्नेव दोषसंसर्गो व्यपैति तदपि  
द्रव्यम् । तच्च प्राग्दर्शितम् । प्राञ्चणसंबन्धोऽव्यग्रहणनियमार्थः । उदकेनैव प्राञ्चणं  
कर्तव्यम् । एतेनैव च भेदेन द्विःपाठः ।

एतच्च महत्युपघाते शवपुरीषचाण्डालादिस्पर्शे । अन्यथा त्वल्पानामिति  
प्राञ्चणमेव ।

यदि प्रक्षालितस्यापि लेपादि वाससो नापैति तदा तन्मात्रच्छेदेन “उत्तमर्गो वेति”  
सामंनोक्तम् ॥ ११७ ॥

चैलवचर्मणां शुद्धिर्वेदलानां तथैव च ॥

शाकमूलफलानां तु धान्यवच्छुद्धिरित्येते ॥ ११८ ॥

चर्मणां वर्धाणां स्पृश्यानाम् । न तु श्वशृगालादिसमन्वितानां स्वभावाद्युचोनाम् ।

उपानत्कवचादीनामपि तद्विकाराणांभेद एव विधिः ।

अत्र हि प्रकरणे प्रकृत्याऽपि विकृतिर्गृह्यते, विकृत्याऽपि प्रकृतिः । तथा च  
दारवाणामित्यत्र दारूणामप्येव शुद्धिः । वस्त्रिण्डेन हि दारवाणां शुद्धिमभिधाय  
‘‘ दार्वस्थिभूम्यानि ’’ इत्युक्तम् । यदि च विकृत्या प्रकृतिर्न गृह्येत तदनुक्तशुद्धिविधा-  
येन दारूणां कथमतिदेशः क्रियेत । प्रकृतेस्तु विकारग्रहणं तद्विषयनपायाद्युक्तमेव ।

वैदलानि वार्चत्वगादीनि ।

स्मृत्यन्तरे पञ्चपवित्रचर्मचामरवृणवेत्रवालवल्कलानामेवैव शुद्धिर्विहिता । तत्र  
मयूरादिपक्षास्तन्निवृत्ताश्च क्वत्रपिच्छिकादयो गृह्यन्ते । ‘पवित्रं’ दर्भस्तेषां दर्भमयानां  
च वाससाम् । ‘वृण’शब्देन तालपत्राण्युच्यन्ते । “वृणराजं विदुस्तालं” इति  
स्मर्यते । तत्रैकदेशात्समुद्रायप्रतिपत्तिर्दत्तशब्दादिवदेवदत्ते । ‘वाला’ गवाशवाजानां न  
मनुष्याणाम्, तेषां च्युतानामस्पृश्यत्वात् ।

सर्वा चेयं द्रव्यान्तरोपघाते शुद्धिरुच्यते न स्वभावोपहतौ, चेलधान्ययोरेक  
रूपत्वाच्छुद्धेः ।

शाकादेश्यान्यवद्वचनम् । यथा धान्यानामवघातादिसंस्कारान्तररहितानां धान्या-  
वस्थानामेव प्रोक्षणप्रचालने शुद्धिर्हेतू तद्वच्छाकादीनामपि । तेनापक्वानामयं विधिः ।  
पक्वानां तु मत्स्यपि शाकादिशब्दवाच्यत्वे शुद्ध्यन्तरमन्वेषणीयम् । यथोक्तं “सुवर्ण-  
वारिणा पावकज्वालया च” इत्यादि । आकरादाहृतानां तु शाकादीनामुदशिवदधिचीरादीनां  
प्रोक्षणपर्यन्तिकरणे विशेषतो हारीतेनाभ्राते । तथा शिम्बीधान्यानामुद्धर्षणदलनपेषणादिः  
एतच्च पादस्पर्शो शङ्कानिवृत्त्यर्थम् । तदुक्तम् “आकराः शुचयः सर्व” इति ॥११८॥

कौशेयाविक्रयोरूपैः कुतपानामरिष्टैः ॥

श्रीफलैरंशुपट्टानां सौमाणां गौरसर्पपैः ॥ ११९ ॥

ऊषाः काञ्चनमृदः ।

अरिष्टकादयः प्रसिद्धाः ।

स्नेहादिलेपे सत्युदकेन तेषां द्रव्याणां चूर्णसंमिश्रितेन लेपनोच्छेदनादि कर्तव्यम् ।

कौशेयः पट्टविशेषः । एवमंशुपट्टमाविक्रमूर्णमयं तस्य हारीतेनोक्तं “आदयं  
नोर्णमियानाम्” । तन्नित्यं प्रधियमाणानामनेकपुरुषस्य शरीरसंस्पर्शं द्रष्टव्यम्, नान्यमपि  
न्नुपघाते । वासस्त्वादेः तेषां कंवलयोः प्रोक्षणप्रचालनयोः प्राप्तयोः स्नेहादिलेपापकर्षण  
अतिदिश्यते ।

सौमग्रहणं शाणादीनामपि प्रदर्शनार्थम् ॥ ११८ ॥

सौमवच्छृङ्खलशृङ्गाणामस्थिदन्तमयस्य च ॥

शुद्धिर्विजानता कार्या गोमूत्रेणोदकेन वा ॥ १२० ॥

‘अस्थिशृङ्गदन्ताः’ स्पृश्यानां गोमेपहस्त्यादीनाम्, न श्वगर्दभादीनाम् ।

गोमूत्रोदकयोर्विकल्पः ।

गौरसर्पपकल्पस्तु समुच्चीयते ॥ १२० ॥

प्रोक्षणात्तृणकाष्ठं च पलालं चैव शुध्यति ॥

मार्जनोपाञ्जनैर्वेश्म पुनःपाकेन मृण्मयम् ॥ १२१ ॥

ब्रीह्यादिकाण्डं स्रस्तरादिप्रयोजनं पलालम् । ‘वृणानि’ कुशशाद्वलादीनि ।

“ननु च दारवाणामित्यत्र विकृतिः प्रकृतेर्ग्राहिकेत्युक्तम्, किमर्थं काष्ठग्रहणम्” ।

नियमार्थम् । प्राक्षणेमेव । तेन यावन्न महानुपघातस्तावदारुणि न तद्गन्ते ।  
चण्डालादिस्पर्शे तु “सोमसूर्यांशुमारुतैः” इत्यनेनैव शुद्धिः । तद्विकाराणां तु दर्व्या-  
दीनां प्रक्षालनतक्षणे स्वल्पापघातेऽन्नाद्युपयोगिनां कर्तव्यम् ।

मार्जनं शोधनं गृहस्य धूमाधकाराद्यपनयनम् ।

उपाञ्जनं सुधागोमयादिभिर्भूमिविलेपनम् । एतच्च शवचण्डालोदक्यादिभिर्भि-  
त्तिसंस्पर्शं व्यापिनि द्रष्टव्यम् । अन्याप्तौ तु तादन्मात्रस्यैव । उर्ध्वं शवापघाते तु  
भित्तितक्षणं सूर्यरश्म्यनुप्रवेशांऽग्निज्वालाभिमर्शनम् । क्वचित्पुनर्नवीकरणमित्यादिपठितं  
संमार्जनम् ।

मृण्मयानां पुनःपाकः । पर्यग्निकरणमुच्छिष्टपुरुषसंस्पर्शादीं द्रष्टव्यम् । पुनःपाकस्तु  
अथभाण्डादिसंस्पर्शं द्रष्टव्यः । मात्तात्स्पर्शे तु त्याग एव । यथोक्तं ( वासिष्ठे  
५० ३—५६, )

“मयैर्भूत्रपुरीषैर्वा घोवनैः पूयशोणितैः ।

संस्पृष्टं नैव शुध्येत पुनः पाकेन मृण्मयम्” ॥ इति ॥ १२१ ॥

संमार्जनोपाञ्जनेन संकेनोल्लेखनेन च ॥

गवां च परिवासेन भूमिः शुद्ध्यति पञ्चभिः ॥ १२२ ॥

सेका गोमूत्रेणोदकेन वा । क्षारेणापि क्वचिदुक्तः । उल्लेखनं शस्त्रादिना  
लेखाकरणं आवापनं च । ‘आवापनं च भूमिरिति’ गौतमनिर्देशाद्व ( ५० १ सू०  
१ ) । पञ्चभिरिति पुनश्च न भिद्यतापेक्षया व्यस्तममस्तप्रयोगदर्शनार्थम् । तत्र  
संमार्जनशून्यं शोधनमुपाञ्जनं त्वनकररहितायाः केवलमपि । भूत्रपुरीषादिलेपे  
ल्लेखनसंमार्जने । सेका नदीपुलिनयतादिषु ।

गवां परिवासः एकाहमात्रं गोष्ठाकरणम् ।

एतच्च श्मशानभुवः सर्वं कर्तव्यम् । आवापनं तु यत्र पूर्वमस्थिकपालिकाद्यभि तदु-  
क्त्य मृदामन्यासां प्रक्षेपः, यत्र चान्तार्हेतमेवमादिकालान्तरेणाशङ्क्यमानसद्भावमित्या-  
दिवत्तत्रापि ॥ १२२ ॥

पक्षिजगधं गवा घ्रातमवभूतमवक्षुतम् ॥

दूषितं केशकीटैश्च मृत्प्रक्षेपेण शुध्यति ॥ १२३ ॥

अत्र जग्धिपदाल्लिङ्गादन्नविषयताऽस्य श्लोकस्य प्रतीयते ।

पक्षिभिस्तु शुकादिभिरन्यैश्च भक्ष्यैर्यदन्नमुच्छिष्टीकृतम्, न तु काककङ्कगृध्रादिभिः । तत्र हि महत्प्रायश्चित्तं “पतत्रिणाऽवलीढमिति” तदेतदुक्तं प्रकृत्याशुद्धे भोजनप्रायश्चित्तम् । तथा च तत्तुल्यप्रायश्चित्तस्य गवा घ्रातस्य नैव शुद्धिः । भवेदर्थं न्यायः । तथापि स्मृत्यन्तरसमाचारावन्वेष्टौ । एवं हि शिष्टा दशशरावाधिकं काकादिद्रव्यादेः पहतं तावन्मात्रमपनीयावशिष्टं शोधयित्वोपयुज्यते अर्वाक्तु तत् त्यजन्ति । अत्राप्यवस्थाविशेषोऽपेक्ष्यः ।

स्मृत्यन्तरे तु कृष्णशकुनिनोपहतमपि निषिद्धम् ।

अवभूतं मुखश्चासेनावकम्पितम् । वाससो वा यस्योपरि रजोऽपनयनार्थमुत्क्षेपणादि क्रियते आकाशदेशात् ।

अवभूतं यस्योपरि क्षुतं तदेव ।

केशा भनुष्याणां च्युताः । कीटाः क्षुद्रजन्तवः कृमयः । ते केचिद्गृहस्वेदात्राणजास्ते जीवन्तो मच्छिकावन्नोपगच्छन्ति । मृतानां तेषामन्नसंस्पर्शः शुद्धिरियम् । त्वमेध्यसंसर्गजास्तं विड्भोजिनश्च, तेषां जीवतामपि । गौतमीयं ( अ० १७ सू० ८ । ६ ) “नित्यमभोज्यम्, केशकीटावपन्नमिति” । बहुव्याप्तौ सर्वत्र त्यागः ।

महाराशावशुचिकीटसंसर्गोऽपि स्वल्पे तन्मात्रापनयनमवशिष्टस्य शुद्धिः ।

काश्चनरजतदर्भमणीनां वारिसहितानां स्पर्शः स्मृत्यन्तरं केशाद्यवपन्ने विहितः अवज्वलनमपि क्वचित् ।

ये तु भूमेरिमां शुद्धिमाहुस्तैः स्मृत्यन्तरसमाचारो वाक्यार्थश्च त्यक्तः ॥ १२३ ॥

यावन्नापैत्यमेध्याक्ताद्रन्ध्रो लेपश्च तत्कृतः ॥

तावन्मृद्गारि चादेयं सर्वासु द्रव्यशुद्धिषु ॥ १२४ ॥

अमेध्यमस्पृश्यम् ।

“तत्र यद्यस्य यदभोज्यं तस्य तदशुद्धिहेतुः, यथा ब्राह्मणस्य सुरामद्ये, न शूद्रस्य तदयुक्तम् । प्राग्धोमाद्धर्वाण्यभोज्यानि, न च तान्यस्पृश्यानि । सुरामद्यादीनि स्पर्शोऽपि प्रतिषिद्धानि ब्राह्मणस्य । तस्माद्यस्यैव स्पर्शः प्रतिषिद्धः स एव संसर्गेणाशुचित्वमापादयति । अतो नायं नियमः—यदभोज्यं तदस्पृश्यं यत्त्वस्पृश्यं तदभोज्यमिति

आक्तं लिप्तं उपदिग्धम् ।

तावदित्यावृत्तिविधानम् ।

मृद्धारि, सति प्रयोजने । प्रयोजनं च गन्धलोपापनयनम् । शुष्कामेध्यसंसर्गे चिरवृत्तसंसर्गे वा कालेनापि तयोर्गन्धलोपयोः सकृदेव मृद्धारिभ्यां मार्जनम् ।

“ननु मृद्धार्यादीनां शुद्धार्थमादानं दृष्टार्थं तत्रैव शुद्धप्रत्यपगते लोप इति किमनेन यावन्नापैतीति” ।

उच्यते । ‘एका लिङ्गे’ इत्यादौ संख्यातिक्रमार्थम् । उक्तया संख्यया अशक्ये पुरी-  
पादिलोपापनये अनादृत्याश्रुतसंख्याऽधिकाऽप्याश्रयणीया । संख्यावचनं तु ततो न्यून-  
तयाऽप्यपनीते लोपे संख्या पूरयितव्येत्येवमर्थम् ।

मृद्धारिग्रहणं शुद्धिसाधनोपलक्ष्यार्थं वर्णयन्ति । अतश्च यद्यप्यशुद्धिहेतुभूतं वारिणा  
चालितमपि चारादिना संमार्ष्टव्यमन्यथा न दृश्येत ।

अथैति अपगच्छति निवर्तत इति यावत् ।

तत्कृतः—तेनामेध्येन कृतः । अतश्च कस्तूरिकादिवस्त्रगन्धो नापैति नैव दुष्येत ।  
कुंकुमाद्यनुलिप्तस्य यः प्रदेशोऽमेध्येन संसृज्येतत्र कुंकुमाद्यप्यपमार्जितव्यम् । अमेध्यसंसृष्टं  
ति तत् । तत्रापि गन्धलोपग्रहणात् । यदि गात्ररुढः कुंकुमवर्णो निवृष्यमाणो न  
अभ्यन्तापकण्डुं स्यादेव शुद्धिः ॥ १२४ ॥

त्रीणि देवाः पवित्राणि ब्राह्मणानामकल्पयन् ॥

अदृष्टमद्भिर्निर्णिक्तं यच्च वाचा प्रशस्यते ॥ १२५ ॥

पवित्राणि शुद्धानि ।

देवग्रहणं स्तुतिः ।

ब्राह्मणग्रहणमपि समाचारात्सर्ववर्णार्थम् ।

अदृष्टं यदनारक्तप्रदेशस्थं द्रव्यमदृष्टश्रकाकादिसंसर्गम् । न च सद्भावमात्रेण  
तदुपघाताशङ्का निष्प्रमाण्या कर्तव्या । एवं महानसादौ सूदादिभिरकृतशौचैर्व्यव-  
हगद्भिः पाक्यं द्रव्यमदृष्टं परिभोक्तुं न दुष्यति ।

न पुनरियमाशङ्का कर्तव्या—उत्तरकाले तत्प्रागविज्ञातोपघाते न दोषः । तथाहि  
“अमत्यैतानि च” इत्यादि विरुध्येत । एवं तावद्यत्र दोषसम्बन्धो न केनचित्प्रमाद्येनाव-  
गम्येत तच्छुद्धम् । यत्र पुनरसत्यपि निश्चायके प्रमाणे कुतर्केण सम्भाव्यते तत्राद्भिर्नि-  
र्णेतव्यम् । यथा समानदेशस्थालीपिठरादि श्रकाकादिभिरुपहन्यमानं दृष्टम्, अन्य-  
ददृष्टमप्यद्भिर्निर्णेतव्यम् ।

तथैवविधमेव वाचा प्रशंसनीयम् । शुद्धमेतदस्त्विति शिष्टा वाचयितव्याः ।  
ब्राह्मणवचनाच्छुद्धिर्भवतीत्याहुः । प्रशस्यत इति लडयं विधौ द्रष्टव्यः ।



ये त्वाहुः “दृष्टोपघातं यत्तस्य व्यवहर्त्रा साक्षाच्छुद्धौ क्रियमाणायामदृष्टायां शिष्टा  
श्चेदाहुः कृतमस्य शौचमिति”, तत्र प्रत्येतव्यमिति वाक्प्रशस्त्यर्थः” तदयुक्तम् । आपः  
वचनस्य सर्वत्रैवाप्राभाष्यस्यानङ्गीकृतत्वात्पौनरुक्त्यप्रसङ्गः ।

अन्यं त्वद्विनिर्णिक्तमिति दृष्टान्ततया व्याख्यानयन्ति । ‘अदृष्टवाक्प्रशस्ते’ विधीयते ।  
‘यथाऽद्विनिर्णिक्तं शुद्धमेवमदृष्टं वाक्प्रशस्तं विधीयते’ ।

“ननु च यद्यदृष्टोपं प्रत्यक्षानुमानागमैः शुद्धं तत्कथं ‘संवत्सरस्यैकमपीति”

भक्ष्यविषयं तत् स्पृश्यविषया शुद्धिरियम् । गुरुलघुतया वा, आपदनापद्धेदेन  
व्यवस्था ॥ १२५ ॥

आपः शुद्धा भूमिगता वैतृष्ण्यं यासु गोर्भवेत् ॥

अव्याप्ताश्चेदमेध्येन गन्धवर्णरसान्विताः ॥ १२६ ॥

भूमिग्रहणमुपलक्षणार्थम् । तेन प्रणालिकागता अपि शुचय एव । स्वभावशुचयो व्याप  
भूमिगता आकाशगताश्च । किन्तु भूमेरमेध्यद्रव्यसंसर्गात्किञ्चिदशुचित्वम् । तत्र गताया  
सर्गतोऽशुचित्वप्राप्तौ यावतीनां च शुद्धिस्तदर्थमिदं वैतृष्ण्यं यासु गोर्भवेदिति ।  
वैतृष्ण्यं पिपासाविच्छेदः । परिमाणोपलक्षणार्थं ज्ञेयम् । तत्र चिरन्तनैर्व्याख्यातं  
लिङ्गदर्शनेन “यथा वै गोः सास्नाम्भसि प्लाव्यन्ति” । यत्र गोः सास्नादि मज्जति तत्र  
च विच्छिद्यते तावत्यः ।

यास्तु मेध्यभूमिगतास्ताः स्वल्पा अपि शुद्धाः ।

कथं पुनरमेध्यव्याप्तिरवसेया । गन्धवर्णरसान्विताः । ‘अमेध्यमेति’, तत्र  
यान्तं पङ्क्त्या विपरिणम्यते । अमेध्यसम्बन्धिभिर्गन्धादिभिर्गन्धान्विताः संयुक्ता भवन्ति  
ततो व्याप्ता उच्यन्ते । एवं च कृत्वा पानीयं तडागादिषु यद्येकस्मिन्प्रदेशे  
दृश्यते, प्रदेशान्तरं गन्धादिशून्यं शुद्धैरेव ॥ १२६ ॥

नित्यं शुद्धः कारुहस्तः पण्यं यच्च प्रसारितम् ॥

ब्रह्मचारिगतं भैक्ष्यं नित्यं मेध्यमिति स्थितिः ॥ १२७ ॥

कारवः शिल्पिनः सूदरञ्जकतन्तुवायादयस्तेषां हस्तो नित्यं शुद्धः ।  
जननमरणाशौचयोस्तत्स्पृश्यताऽस्ति । न तु पुरीषादिलंघे दृश्यमाने शुद्धता विज्ञेया

यदुक्तं “सद्यः शौचाः प्रकीर्तिताः” इति तदेवेदम् । अत्र चापौनरुक्त्यम् ।  
शास्त्रेऽस्यानुपदेशान् ।

विषयान्तरमप्यस्ति । “अनाचान्तास्तन्तुवाया वयन्ति” तन्तूनां स्तम्भविषय-  
णार्थं यत्पिष्टमण्डादि दीयते, तद्भाजनं च यत्र तत्र भूमौ निधीयते, तावती याऽभाजः

माऽनेन निवर्त्यते । न तु स्वभावाशुचानां स्पर्शस्तैस्तस्य शुद्धता विज्ञेया, न हि तेषां तत्कारुकर्मविहितम् ।

एवं चैवैवोपपत्तिरिति म्लेच्छसंसृष्टानामपि नाशुचित्वम्, तत्र शङ्खवचनात्प्रोक्षणाभ्यु-  
क्षणे । तत्र हि पठितम् “कारुहस्तः शुचिस्तथाऽऽकरद्रव्याणीति” ।

परमं व्यवहाराय यद्द्रव्यं रूपकैर्विक्रीयतेऽन्येन वा द्रव्येण मीयते, तत्पण्यं तच्च  
प्रसारितमापणभूमां शुचि । अनेकक्रतुसंस्पर्शाद्भूमौ च लेपनादिरहितायां स्थापनाद्युप-  
यातस्तेन नाशुचि पुनःपुनर्द्रश्यमानोपघातम् । प्रसारितग्रहणाद्गृहावस्थितस्य बुद्धौ  
स्थितेऽपि पण्यं न शुद्धिः । सिद्धान्तानां तु सक्त्वपूपादीनां सत्यपि शुचित्वेऽभक्ष्यता  
शङ्खवचनादेव “आपणीयान्यभक्ष्याणीति” ।

ब्रह्मचारिगतमस्मादेव साहचर्यात्पूर्वोक्ता शुद्धिरीदृश उपघाते विज्ञायते । भिक्ष-  
पाणस्य रथ्याक्रमणमशुचिदर्शनं क्षवशुनिप्रोवनमनेकहस्तसंपातो भिक्षाया इत्याद्युपघात-  
संभाव्यते । ‘मेध्यतया’ शुचित्वमाह ॥ १२७ ॥

नित्यमाम्यं शुचि स्त्रीणां शकुनिः फलपातने ॥

प्रसवे च शुचिवत्सः श्वा मृगग्रहणे शुचिः ॥ १२८ ॥

सर्वस्त्रीणामास्यं शुचि परिचुस्वनादौ । “स्त्रियश्चरतिसंसर्गः” इति स्मृत्यन्तरम् ।  
नित्यमम्बन्धिनीष्वेव न मातृभगिन्यादिषु । अत्र उच्छिष्टप्रतिषेधोऽयं न मन्तव्यो योषितः ।  
सत्यपि रतिसम्बन्धित्वे “नाश्रायाद्धार्यया सार्धम्” इतिवचनान्न भुज्येतेति सिद्धं चतुर्थार्थाध्याये ।  
नित्यग्रहणान्न संयोगवेलायामेव, कितर्हि तदर्थायामेव प्रवृत्ता ।

शकुनिः फलपातने । पक्षिमात्रवचनेऽपि शकुनिशब्दः काककङ्कादीनां विद्भुजां  
न्यते समञ्चारात् । पातनग्रहणाद्भृत्तस्यस्य फलस्यायं विधिः ।

प्रसवे दुह्यमानाया गार्वस्तः पयःप्रक्षरणार्थं स्तनेषु संश्लिष्यते । अथवोच्यते  
‘गावो मेध्या मुखादृते’ इति वचनादशुचित्वे प्राप्ते तन्निवृत्त्यर्थं वचनगतस्तदायाम्यसंस्प-  
र्शस्य । न तु आशुचिः । मृग तु यदा स्वटकादौ गृह्णाति हन्तुं तदा शुचिः ॥ १२८ ॥

श्वभिर्हृतस्य यन्मांसं शुचि तन्यनुरक्षते ॥

क्रव्याद्विश्व इतरस्यान्येकचण्डालादयश्च दस्युनिः ॥ १२९ ॥

पूर्वं “आ मृगग्रहण” इति मृगवधे आशुनिरित्येतावदेव विवक्षितम् । “इ तु तन-  
नूहीतोऽन्यैर्वा इण्डादिघातेनेति विशेषः ।

उत्तरार्धश्लोकार्थो विधीयते । क्रव्याद्विः श्येनजम्बुकप्रभृतिभिः । चण्डा-  
नादयैः आदिग्रहणं श्वापदादीनामयाधाय । दस्यवो निपादव्याधादयः, प्राणिवध-  
जाविनः ॥ १२९ ॥

ऊर्ध्वं नाभेर्यानि खानि तानि मेध्यानि सर्वशः ॥

यान्यधस्तान्यमेध्यानि देहाच्चैव मलाश्च्युताः ॥ १३० ॥

खशब्देऽयमिन्द्रियवचनः । तेन पादयोर्ग्रहणे कर्मेन्द्रियाणि यान्यधस्तान्य-  
मेध्यानि इति बहुवचनम् ।

एतदयुक्तम्, ऊर्ध्वं नाभेरित्यनेन विराधात् । तत्र नाभेरूर्ध्वं मेध्यतरत्वमुक्तम्,  
प्रकर्षश्च । यद्यधस्तान्मेध्यत्वं भवति तत् उपपद्यते । न हि भवति शुद्धः कृष्णतर इति ।

न चायमिन्द्रियवचनः । किं तर्हि छिद्रार्थोऽयम् । तदुक्तं “सप्तशीर्षण्याः प्राणाः” इति ।  
अधो द्वे छिद्रे । स्रोतुसोपस्थभेदाद्बहुवचनम् ।

एवं सत्यन्तरास्यस्पर्शेऽपि हस्तादेः शुद्धता, यदि तद्गतश्लेष्ममम्बन्धो न भवति ।  
तथा दूषिकादुष्टेन पुनश्चासंस्पर्शनाय ॥ १३० ॥

मल्लिका विप्रुषच्छाया गौरश्वः सूर्यरश्मयः ॥

रजो भूर्वायुरग्निश्च स्पर्शे मेध्यानि निर्दिशेत् ॥ १३१ ॥

मल्लिकाग्रहणं स्वेदजानाम् । गोप्रहणमजैडकस्य । अश्वप्रहणं हस्त्यश्वतराणाम् ।  
सूर्यप्रहणं ज्योतिषाम् । विप्रुष उदबिन्दवः स्पर्शमात्रानुभवेन या अदृश्यमानरूपविशेषाः ।

छाया चण्डालादीनाम् । भूश्चण्डालादिस्पृष्टा पद्मामाक्रम्यमाणा शुद्धा ।  
अन्यस्यास्तु संमार्जनादि विहितम् ।

एते मल्लिकादयः पुरीषादि स्पृशन्तो न दूषयन्ति ।

“अजाश्च मुखतो मेध्यं गावो मेध्या मुखादृते । मार्जारनकुलौ स्पृश्यौ शुभाश्च  
मृगपक्षिणः ॥” इति स्मृत्यन्तरं ॥ १३१ ॥

विष्मूत्रोत्सर्गशुद्ध्यर्थं मृद्वार्यादेयमर्थवत् ॥

दैहिकानां मलानां च शुद्धिषु द्वादशस्वपि ॥ १३२ ॥

“देहाच्चैव मलाश्च्युताः” इत्यशुद्धतायामिदमुच्यते । विष्मूत्रे उत्सृज्येते येन म  
विष्मूत्रोत्सर्गः पाय्वादिस्य शुद्ध्यर्थं मृद्वार्यादेयमर्थवत् । अनाहत्य संख्या  
यावतीभिर्गन्धलेपावपसर्पतस्तावतीरपो मृदश्च गृह्णीयात् ।

देहे भवा दैहिका मला अशुचित्वापादकाः । तदर्थस्वपि शुद्धिषु मृद्वारिणां उभ  
अप्यर्थवती आदेयं । स्मृत्यन्तरे पठ्यते—

“आदक्षीत मृदोऽपश्च षट्सु पूर्वेषु शुद्ध्यते । उत्तरेषु तु षट्सु द्विः केवलाभिस्तु शुद्ध्यति” ॥

विशुद्धेषु श्लेष्मादिषु स्मृत्यन्तरे पठितं स्नेहविसंजनं नासिक्यं श्लेष्माऽऽचक्षते ।  
तेषाम्मते सत्यप्युत्तरषट्कतया न मृद आदातव्या एव ॥ १३२ ॥

वसाशुक्रमसृङ्मज्जामूत्रविड्घ्राणकर्णवित् ॥

श्लेष्माश्रदूषिकास्वेदो द्वादशेते नृणां मलाः ॥ १३३ ॥

एतानि द्वादशमलानि दर्शितानि ।

नृग्रहणं पञ्चनखानां प्रदर्शनार्थम् । श्वशृगालादीनां त्वस्पृश्यत्वादेव सिद्धम् ।

विण्मूत्रे तु सर्वस्याजाविकगवाश्वेभ्योऽन्यत्र ॥ १३३ ॥

एका लिङ्गे गुदे तिस्रस्तथैकत्र करे दश ॥

उभयोः सप्त दातव्या मृदः शुद्धिमभीप्सता ॥ १३४ ॥

विण्मूत्रोत्सर्गानन्तरं मेढूय शुद्धमर्थमेका मृदातव्या वामेन ।

स्मृत्यन्तरे शुद्धिविधानाद्यावती तस्मिन्हस्ते याति तावती सोदका ग्रहीतव्या । अहं तु ब्रुवे, अर्थवदितिवचनेनाक्तमेव परिमाणम् । केचित् पठन्ति

“प्रथमा प्रसृतिर्ज्ञेया द्वितीया तु तदर्धिका । तृतीया मृत्तिका ज्ञेया त्रिभागकरपूरणे ॥”  
एतच्च परिमाणं पायावेव । अन्यत्र त्वर्थवदिति । एकोत्सर्गेऽपीयत्येव संख्या । आवृ-  
त्तिविधानं चेदम् ।

मृदां भेदो गवादिवत् । तथा चात्रोच्यते “वल्मीकाद्दूरतरादश्वस्थानाञ्चान्य-  
त्यादि ॥” एवमिह सिता कृष्णा लोहितेत्याद्यपि नादरणीयम् ।

अभीप्सता इच्छतेति ॥ १३४ ॥

एतच्छौचं गृहस्थानां द्विगुणं ब्रह्मचारिणाम् ॥

त्रिगुणं स्याद्वनस्थानां यतीनां तु चतुर्गुणम् ॥ १३५ ॥

शौचविधिराश्रमविशेषेण । अनाश्रमिणस्तु मृद्वार्यादेयमर्थवदित्येतदेव । शूद्रस्यापि  
गार्हस्थ्येऽधिकारोऽस्त्येवेत्येषा संख्या ॥ १३५ ॥

कृत्वा मूत्रं पुरीषं वा खान्याचान्त उपस्पृशेत् ॥

वेदमध्येष्यमाणश्च अन्नमध्येऽथ सर्वदा ॥ १३६ ॥

मूत्रोत्सर्गदेशान्मूत्रादिसम्बन्धान् कृत्वा शोधयित्वा यथोक्तेन विधिना । आचान्तः  
खानि इन्द्रियाणि उपस्पृशेत् ।

वेदमध्येष्यमाणश्च द्वितीये स्वाध्यायविधौ ।

प्राथमिकार्थत्वात्करोतेः ‘कृत्वा’ उत्सृज्येति प्रतीयते । उन्मृज्य मूत्रं पुरीषं च पायू-  
पर्य्यं क्षालयित्वा आचामेत् । ‘वेदमध्येष्यमाणश्च’, स्वाध्यायविधेर्धर्मतयोक्तं ‘अध्येष्यमाण-  
स्वाचान्त’ इति । इदं त्वध्यापयतोऽध्येष्यतो वा । अन्यथा ‘वेदभुदाहरन्त’ उच्यन्ते ।  
लौकिकानि क्रियान्तराणि कृत्वा नानाचान्तो वेदाक्षराण्युच्चारयेत् ।

अन्नमग्नश्च ॥ १३६ ॥

त्रिराचामेदपः पूर्वं द्विः प्रमृज्यात्ततो मुखम् ॥

शरीरं शौचमिच्छन् हि स्त्री शूद्रस्तु सकृत्सकृत् ॥ १३७ ॥

अयमनुवादः स्त्रीशूद्रार्थः । उक्तमप्येतत्स्त्रीशूद्रार्थमुच्यते ।

केचिद्व्याचक्षते 'शूद्रः स्पृष्टाभिरद्भिरिति' स्पर्शमात्रमपां शूद्रेण कर्तव्यम् । अत्र परिमार्जनं श्रोत्रादिस्पर्शनं वा प्राप्तं सच्छूद्रविषयतया विधीयते । स्त्रियां तु "हृद्वापि पूयते विप्रः" इति जातिनिर्देशात्पुंवत्प्राप्ताविदमुच्यते ।

शरीरं शौचमन्विच्छन् इतिवचनसामर्थ्याद्यध्ययनभोजनयोः शुद्धः प्रवर्तते । तदा नावश्यं त्रिरावृत्तिः स्यात् । नापि प्रमार्जनम् । किं हि आचमनम् यावतीनां तावतीनामपामिन्द्रियस्पर्शनं च । नान्या ब्रह्मचारिधर्मोक्त आचमनविधिः ॥ १३७ ॥

शूद्राणां मासिकं कार्यं वपनं न्यायवर्तिनाम् ॥

वैश्यवच्छौचकल्पश्च द्विजोच्छिष्टं च भोजनम् ॥ १३८ ॥

मामान्योक्तः सच्छूद्राणां प्रसंगेनायं धर्म उच्यते । न्यायवर्तिनो द्विजशूद्राणां महायज्ञानुष्ठायिनश्च । तैर्वपनं मुण्डनं मासिकं कर्तव्यम् । तृतीयार्थे षष्ठी । शूद्राणां ब्राह्मणाश्रितास्तत्परतन्त्राः । ब्राह्मणैः 'कार्यम्' । अनेकार्थत्वात्करातेरुपदेष्टव्यमिति प्रतिपत्तिः ।

वैश्यवत् शौचकल्पविशेषाः, सूतकादावाचमनं च ।

द्विजोच्छिष्टं च भोजनं एतत्प्राग्व्याख्यातम् ॥ १३८ ॥

नोच्छिष्टं कुर्वन्तं मुख्या विप्रुषोऽङ्गं न यन्ति याः ॥

न श्मश्रूणि गतान्यास्यं न दन्तान्तरधिष्ठितम् ॥ १३९ ॥

'निष्ठोव्योक्तानृतानि चेति' ( ५ । १४४ ) निष्ठोवने आचमनविधानादनाचान्तं शुद्धता ज्ञापिता । विप्रुषामपि मुखान्निष्क्रमणं निष्ठोवनमेव । अतो विप्रुषां शूद्राणां सनरूपनिष्ठोवनादाचमनप्राप्ताविदमाह ।

मुखे भवा मुखनिर्गता वा मुख्याः विप्रुषः इत्युच्छिष्टं कुर्वन्ति न भवन्ति निपतन्तीति ।

ननु च विप्रुषः शुद्धा इत्युक्तं "मत्तिका विप्रुष" इत्यत्र ।

दैहिकमलव्यतिरेकेणान्यत्र । इदमेव ज्ञापकम् । न सर्वो विषयः संदर्शितः ।

श्मश्रूणि दाडिकालामानि । आस्यगतानि प्रविष्टानि । नोच्छिष्टं कुर्वन्त्यनुषङ्गः । अतश्चान्यत्पूगफलादि जनयत्येव ।

तथा दन्तान्तरधिष्ठितं लग्नम् ।

स्मृत्यन्तरे विशेषः । “दन्तश्लिष्टे तु दन्तवदन्यत्र जिह्वाविमर्शनान्—प्राक्च्यु-  
तरित्येके—च्युतेष्वाम्नाववद्विद्याभिगिरन्नैव तच्छुचिरिति” । च्युतेष्वजिह्वयेति विधानं,  
जिह्वासंस्पर्शो शुचित्वनिषेधात् ॥ १३६ ॥

स्पृशन्ति विन्दवः पादौ य आचामयतः पगान् ॥

भौमिकैस्ते समा ज्ञेया न तैरप्रयतो भवेत् ॥ १४० ॥

परानाचमयतः परेभ्य आचमनं ददत इत्यर्थः ।

एतदुक्तं भवति । यः परस्मा आचमनं ददाति तस्याचमयितृहस्तादधोऽङ्गुलिविवरेभ्यः  
पतद्भिरुदविन्दुभिर्भूम्यभिघातोत्थैर्यथाचमनस्य दातुः पादौ स्पृश्येते तदा न तैरशुचि-  
र्भवति ।

‘भौमिकैर्यथाऽनुपहतायां भूमौ स्थिताः काश्चिदुदकमात्राः शुद्धा एवं तेऽप्युच्छिष्टा  
ऽस्तात्पतन्त उदविन्दवः ।

न तैः स्पृष्टः अप्रयतः अशुचिः ।

परग्रहणाच्च आचामति तेन तत्संमर्गो रक्षितव्यः अन्येन च समीपस्थेन ; पाद-  
ग्रहणाच्च जङ्गाद्यन्तस्पर्शो दुष्ट एव ॥ १४० ॥

उच्छिष्टेन तु मंशुष्टो द्रव्यहस्तः कथंचन ॥

अनिधायैव तद्द्रव्यमाचान्तः शुचितामियान् ॥ १४१ ॥

आचमनार्हेण प्रायश्चित्तेन युक्तः पुरुष उच्छिष्ट उच्यते । तथा—कृतमूत्राणुत्सर्ग-  
व्राकृतशौचाचमनादिश्च यश्चाग्नेयादिसंस्पर्शद्रूपितो यदि पुरुषो ‘द्रव्यहस्तः’ हस्तेन च  
गृहीतं भक्ष्यभोज्यादि द्रव्यवस्त्रादि वा येन स उच्यते द्रव्यहस्तः । वज्रहस्तादि-  
स्त्रयांगव्यवस्था । स चेत्स्पृष्टो भवति । तदा अनिधायैव तद्द्रव्यम् अनपनीय, हस्त-  
गृहीतद्रव्य एवाचामेत् ।

“कथं पुनर्हस्तस्थे द्रव्ये आचमनसंभवः । आ मज्जिबन्धनात्पाणी प्रक्षालयेदिति  
एत्र विधिः” ।

केचिदाहुः । शरीरसंस्पर्शमात्रं द्रव्यस्य विवक्षितम्, न हस्तस्यैव, एवमशुद्धावपि  
तन्वाद्यारोपितेऽपि द्रव्ये उच्छिष्टस्याशुद्धनैव, तर्जवाचान्ते शुद्धिः । अतो नस्तात्प्रदे-  
शान्तरे प्रकोष्ठोत्सङ्गादिके तु द्रव्यं गृहीत्वाऽऽचामेत् । अभिप्रायो यथैव पुरुषाशौच-  
सम्बन्धादशुच्येवं तच्छौचाच्छुद्धिः ।

गौतमेन तु “द्रव्यहस्त उच्छिष्टो निधायाचामेत्” इत्युक्तम् ( अ० १ सू० २८ ) ।  
अत्र व्याख्यानयन्ति । सत्यपि तुल्यसहितत्वेऽत्र निधानमेवाभिप्रेतम् । इतरथा द्रव्य-

हस्तस्योभयोः शुद्धौ कर्तव्यायां कः प्रसंगो द्रव्यनिधानस्य । अतोऽन्तरेण वचनं निधाना-  
प्राप्तेर्वचनं निधानार्थमेव । “कथं तर्हि द्रव्यस्य शुद्धिः” । प्रयतेन पुरुषेण ग्रहणात् ।  
स्मृत्यन्तरविहितेन वा प्रोक्षणेन ॥

“प्रचरन्नभ्यानेषु उच्छिष्टं संस्पृशेद्यदि ।

आचामेद्द्रव्यमभ्युक्ष्य एवं चैव न दुष्यति ॥” इति ।

यद्यन्तरेण वचनमत्र निधानं लभ्यते, अप्यनिधायैवेति वचनमनर्थकम्” । एक-  
वाक्यत्वात् स्मृतीनामिह निश्चितेन विधानेन तथाऽप्येवं विज्ञायते । अद्य पुनर्मतभेदे  
गम्यते । ततश्च विकल्पः ।

तस्य च व्यवस्था । गरीयो द्रव्यं निधीयते, अन्यदङ्गस्थं कृत्वाऽवगम्यते । यदा-  
ऽपि स्वयमन्नमभ्याति, भूयिष्ठं वा उच्छिष्टं स्पृशति, आचमनार्हेन वाऽकृताचमनेन स्पृश्यते,  
सर्वोऽपि द्रव्यस्योच्छिष्टं संस्पर्शः ॥ १४१ ॥

वान्तो विरिक्तः स्नात्वा तु घृतप्राशनमाचरेत् ॥

आचामेदेव भुक्त्वाऽन्नं स्नानं मैथुनिनः स्मृतम् ॥ १४२ ॥

वमनविरेचने प्रसिद्धे । अशितमन्नं येन मुखेनोद्गार्यं स वान्तः पुरुषः । यस्या-  
चारवेगा अष्टसंख्याया ऊर्ध्वं जाताः, हरीतक्यादिभक्षणो व्याधिना वा, स विरिक्तः ।

तौ स्नानं प्रथमं कुर्याताम् ।

ततोऽन्ते घृतप्राशनं कृत्वैतदन्यदन्नमद्याताम् । न चानेन घृतप्राशनेन भोजनान्तः  
निवृत्तिः । प्रायश्चित्तेषु द्रव्यशुद्धिरियं भस्मोदकमार्जनवद्घृतप्राशनम् ।

आचामेदेव भुक्त्वाऽन्नम् । अन्नं भुक्त्वा तदहरं यदि वमनविरेचनं स्यात्  
तदाऽऽचमनमेव केवलम्, न स्नानघृतप्राशने ।

अपरैस्तु स्वतन्त्रं व्याख्यायते । भुक्त्वाऽऽचामेदेव । भोजनानन्तरमाचमनं विहितं  
तस्यैवायमपवादः ।

मैथुनिनः । स्त्रियां कृतशुक्रोत्सर्गः स्नानेन शुध्यति ॥ १४२ ॥

मुप्त्वा क्षुत्वा च भुक्त्वा च निष्ठीव्योक्त्वाऽनृतानि च ॥

पीत्वाऽपोऽध्येष्यमाणश्च आचामेत्प्रयतोऽपि सन् ॥ १४३ ॥

क्षुत्वा अनिच्छतो वायुप्रेर्यमाणस्य यो नासिकाच्छिद्रादुपजायते शब्दः स च-  
शुस्तं कृत्वा ।

प्रयतोऽपि सन् । एतदध्येष्यमाणपङ्केनैव सम्भवति । प्रयतोऽप्यध्येष्यमाण-  
आचम्याधीयते, अध्ययनविध्यङ्गतयाऽऽचमनं कुर्यादित्यर्थः । स्नानादिभ्यस्त्वन्तरं  
सकृदेव ।

यत्पुनरुक्तम्--

“सुप्त्वा क्षुत्वा च भुक्त्वा च पीत्वाऽऽपो वै मुनिस्तथा ।

आचान्तः पुनराचामेन्निष्ठोव्योक्त्वाऽनृतं वचः ॥” इति ।

एवमभिसम्बन्धोऽत्र कर्तव्यः, ‘आचान्तो भुक्त्वा पुनराचामेत्’ । यत्र पुनर्द्विराचामे-  
दिति पठ्यते तत्रानन्तर्येणैकक्रियावृत्तिः ॥ १४३ ॥

एष शौचविधिः कृत्स्नो द्रव्यशुद्धिस्तथैव च ॥

उक्तो वः सर्ववर्णानां स्त्रीणां धर्मान्निबोधत ॥ १४४ ॥

आद्येन पादत्रयेण शुद्धिप्रकरणापसंहारश्चतुर्थेन वक्ष्यमाणसंक्षेपवचनम् ।

**शौचविधिः**शब्दः सामान्यशब्दोऽपि द्रव्यशुद्धिसन्निधानाद्बोलीवर्दवदितरविशेष-  
परः संपद्यते ।

स्त्रीणां धर्मा असाधारणस्त्रीकर्तृका एव । यस्तु साधारणो यागादिः स इह  
नोन्यते ॥ १४४ ॥

वालया वा युवत्या वा वृद्धया वाऽपि योषिता ॥

न स्वातन्त्र्येण कर्तव्यं किञ्चित्कार्यं गृहेष्वपि ॥ १४५ ॥

**स्वातन्त्र्यं** स्त्रीषु कस्याचिदवस्थायां नास्तीत्युपदेशार्थः । वयोविभागवचनं तु  
यत्रास्याः पारतन्त्र्यं तत्प्रदर्शनार्थमविवक्षितस्वरूपम् ॥ १४५ ॥

वालये पितुर्वशे तिष्ठेत् पाणिग्राहस्य यौवने ॥

पुत्राणां भर्तारि प्रेते न भजेत्स्त्री स्वतन्त्रताम् ॥ १४६ ॥

तथा चोक्तम्—

“तत्सपिण्डेषु वा सत्सु पितृपत्ने प्रभुः स्त्रियाः ।

पक्षद्वयावसाने तु राजा भर्ता स्त्रिया मतः ॥”

तत्सपिण्डेष्वित्यादिना चामतिस्वामिनि कर्तव्यम् ॥ १४६ ॥

पित्रा भर्त्रा सुतैर्वाऽपि नेच्छेद्विरहमात्मनः ॥

एषां हि विरहेण स्त्री गर्ह्य कुर्याद्भुक् कुले ॥ १४७ ॥

अव्यवस्थानं वचनीयताहेतुः कश्चित् गर्ह्य कुर्यादिति । एषां हि विरहेण  
निवसन्ती गच्छन्ती वा ग्रामान्तरमित्यध्याहार्यम् ॥ १४७ ॥

सदा प्रहृष्टया भाव्यं गृहकार्यं च दक्षया ॥

मुसंस्कृतोपस्करया व्यये चामुक्तहस्तया ॥ १४८ ॥



आभीक्ष्णवचनः सदाशब्दो नित्यशब्दवत् । नित्यप्रहसितया इति । सत्यप्यन्यत्र क्रोधशोकवेगे भर्तुर्दर्शने मुखप्रसादस्मितनर्मवचनादिना प्रहर्षो दर्शनीयः । कुमार्या भर्तृ-  
मत्याश्चायमुपदेशः ।

गृहकार्ये च दक्षया । अर्थसंग्रहव्यययोः धर्मकार्ये स्नानादौ च । “अर्थस्य संग्रहं चैनाम्” ( ६ । ११ ) इत्यादिना गृहकार्यमुक्तम् । तत्र दक्षया चतुरया भवितव्यम् । अन्नसंस्कारादि शीघ्रं निष्पाद्यम् ।

सुसंस्कृतोपस्करया । ‘उपस्करं’ गृहेऽपयोगि भाण्डं कुण्डघटिकादि, तत्सुसंस्कृतं सुसंमृष्टं शोभावत्कर्तव्यम् ।

व्यये च मित्रज्ञात्यातिथ्यभोजनार्थे धने मुक्तहस्तया उदारया न भवितव्यम् । न बहु व्ययितव्यमित्यर्थः ।

सुसंस्कृतान्युपस्कराणि यस्या इति बहुव्रीहिः । एवं मुक्तो हस्तो यस्या इति विग्रहः । पश्चान्नस्मात् । रूढ्या उदारवचनो मुक्तहस्तशब्दः ॥ १४८ ॥

यस्मै दद्यात्पिता त्वेनां भ्राता वाऽनुमते पितुः ॥

तं शुश्रूषेत जीवन्तं संस्थितं च न लङ्घयेत् ॥ १४९ ॥

भ्राता वाऽनुमते पितुः । यथैव पित्राऽनुज्ञातस्य भ्रातुर्दानत्वमेवं पितुर्निरपेक्षस्यापि दानत्वश्रुतौ भार्याया अनुमते सति दानं बोद्धव्यम् । सर्वत्र सहाधिकारादुभयोश्च दुहितरि स्वाभ्यात् । असति पितरि मात्राऽपि देयेति नवमे दर्शितम् । मात्रापित्रोरप्यत्र तन्निमित्तं च स्वाम्यमिति युक्ता इतरेतरापेक्षा ।

शुश्रूषेत आराधयेत् ।

संस्थितं च, मृतं च, न लङ्घयेत् । लङ्घनमतिक्रमणम् । न स्वातन्त्र्येणासीत्-  
त्यर्थः । यथा जीवति भर्तरि तत्परवती एवं मृतेऽपि तदैव तत्परतन्त्रया भवितव्यम् । यत्र  
आह—“प्रदानं स्वाम्यकारकम्” । यदैव पित्रा दत्ता तदैव पितुः स्वाम्यं निवर्तते यन्मै  
दीयते तस्योत्पद्यते । अतश्च न विवाहकाल एव दानं प्रागपि विवाहाद्वरणकाले अस्ति  
दानम् । ॥ १४९ ॥

किमर्थस्तर्हि विवाहः ?

मङ्गलार्थं स्वस्त्ययनं यज्ञश्चासां प्रजापतेः ॥

प्रयुज्यते विवाहे तु प्रदानं स्वाम्यकारकम् ॥ १५० ॥

अभिलषितार्थनिष्पत्तिः ‘मङ्गलं’ तत्साधनं तदर्थं प्रयुज्यते । तत्र “प्रजापतेर्यज्ञः” इति क्रियाविशेषणत्वान्नपुंसकम् ।

स्वस्ति ईयते प्राप्यते येन तत्स्वस्त्ययनम् । यदस्य प्रियं वस्तु विद्यते तन्न नश्यतीत्यर्थः ।

**आसां शोणाम् ।**

तेषु विवाहेषु । **यज्ञः प्रजापतेर्देवतायाः** क्रियते “प्रजापते न त्वदेतान्य” इति विवाहे आज्यहोमाः केषाचिदास्राताः ।

उपलक्षणं चैतदन्यासामपि देवतानां पूषवरुणार्थग्याम् । तथाहि तत्र मन्त्रवर्णाः—  
“पूषणं नु देवं वरुणं नु देवम्” इत्यादयो देवतान्तरप्रकाशनपराः ।

प्रदानादेवासत्यपि विवाहे स्वाम्यमुत्पद्यत इत्येतदत्र ज्ञाप्यते । विवाहयज्ञस्तु मङ्गलार्थ इत्याद्यविवक्षितम् । दारकरणं विवाह इति स्मर्यते । सत्यपि स्वाम्यं नैवान्तरेण विवाहं भार्या भवतीति ॥ १५० ॥

**अनृतावृतुकाले च मन्त्रसंस्कारकृत्पतिः ॥**

**मुखस्य नित्यं दातेह परलोके च योपितः ॥ १५१ ॥**

सर्वत्रैव प्रतिषिद्धवर्जमिति अनृतावपि मुखस्य दाता ।

मन्त्रसंस्कारो विवाहविधिस्तस्य कर्ता मन्त्रसंस्कारकृत् ।

परलोके च । पत्या सह धर्मेऽधिकाराच्च तत्फलावाप्तेः परलोकमुखस्य दातेत्युच्यते ॥ १५१ ॥

**विशीलः कामवृत्तो वा गुणैर्वा परिवर्जितः ॥**

**उपचार्यः स्त्रिया साध्व्या सततं देववत्पतिः ॥ १५२ ॥**

वृत्तादिसक्तो **विशीलः** । कामप्रधानं वृत्तमस्येति **कामवृत्तः** । **गुणैर्वा परिवर्जितः** भ्रूतधनादिगुणविहीनः । **उपचार्यः** आराधनीयः ॥ १५२ ॥

**नास्ति स्त्रीणां वृथम्यज्ञो न व्रतं नाप्युपोषितम् ॥**

**पतिं शुश्रूषते येन येन स्वर्गे महीयते ॥ १५३ ॥**

भर्त्रा विनाकृतानां यज्ञाधिकारः नास्तीत्येतदमकृतप्रतिपादितम् । तेन व्रतोपवासावपि कुर्वती तदनुज्ञा गृह्णीयात् । व्रतं मद्यमांसदिनिवृत्तिसंकल्पः, न तु कृच्छ्राणि । तच्च जप-होमयोरङ्गत्वात्तदभावाच्च स्त्रियाः । न च वक्तुं युक्तं “जपहोमविकलं कृच्छ्राभ्यानामस्या भविष्यति” । न हि स्वेच्छयाऽङ्गत्यागो युक्तः सर्वाङ्गकल्पयुक्तस्य कर्मणोऽभ्युदयसाधनत्वेनावगतत्वात् । न हि पुरुषशक्तिभेदापेक्षयाऽङ्गानामुपचयापचयौ भवतः । सन्ति च सर्वाङ्गोपसंहारेण सवर्णास्त्रैर्वर्णिकाः प्रयोगमनुष्ठातुम् । अतो न स्त्रीशूद्रस्याभ्युदयकामस्य कृच्छ्रेष्वधिकारः । प्रायश्चित्तेषु विशेषं वक्ष्यामः ।

उपोषितं उपवासः आहारविच्छेद एकरात्रद्विरात्रादिषु ।

शुश्रूषते परिचरति ॥ १५३ ॥

पाणिग्राहस्य साध्वी स्त्री जीवतो वा मृतस्य वा ॥

पतिलोकमभीप्सन्ती नाचरेत्किंचिदप्रियम् ॥ १५४ ॥

पत्युर्लोकः पत्या सह धर्मानुष्ठानेन योऽर्जितः स्वर्गादिः स पतिलोकः, तमभीप्सन्ती प्राप्तुकामा । नाचरेत्किंचिदप्रियं परपुरुषसंसर्गादि शास्त्रप्रतिषिद्धम् ।

न हि मृतस्य किं प्रियमप्रियं वा शक्यमवसातुम् । न च जीवतो यत्प्रियं तदेव मृतस्य । भवान्तरोपपन्नानां तु प्रीतिभेदात् । तस्माद्यत्प्रतिषिद्धं स्वातन्त्र्यं तदेवाप्रियम् । तन्नाचरेत् ॥ १५४ ॥

कामं तु क्षपयेद्देहं पुष्पमूलफलैः शुभैः ॥

न तु नामापि गृह्णीयात्पत्यो प्रेते परस्य तु ॥ १५५ ॥

तदेव सविशेषं दर्शयति ।

पुंवत्स्त्रीणामपि प्रतिषिद्ध आत्मत्यागः । यदप्याङ्गिरसे “पतिमनुम्रियेरन्” इत्युक्तं तदपि नित्यवदवश्यं कर्तव्यम् । फलस्तुतिस्तत्रास्ति । फलकामायाश्चाधिकारं श्येनतुल्यता । तथैव “श्येनेन हिंस्याद्भूतानि” इत्यधिकारस्यातिप्रवृद्धतरद्वेषान्धतया सत्यामपि प्रवृत्तौ न धर्मत्वम् । एवमिहाप्यतिप्रवृद्धफलाभिलाषायाः सत्यपि प्रतिषेधे तदतिक्रमेण मरणे प्रवृत्त्युपपत्तेर्न शास्त्रीयत्वम् । अतोऽस्त्येव पतिमनुमरणेऽपि स्त्रियाः प्रतिषेधः । किंच “तस्माद्गृहं न पुरायुषः प्रेयादिति” प्रत्यक्षश्रुतिविरोधे स्मृतिरप्येषा अन्याथा शक्यते कल्पयितुम् । यथा “वेदमधीत्य स्नायात्” इत्यध्ययनानन्तरमकृतार्थावबोधस्य स्नानस्मरणम् ।

अतो मृतपतिकाया अनपत्याया असति भर्तृधनादौ दायिके च कर्तव्यादिना च केनचिदुपायेन जीवन्त्या जीवितस्यातिप्रियत्वात्तदुपेक्षणस्याशास्त्रत्वात्प्रतिषिद्धत्वादापि सर्वव्यभिचाराणां “विश्वामित्रजाघनीम्” इत्यादिनाऽनुज्ञातत्वाद्वाग्विचारोपजीविताप्राप्ताविदमुच्यते । काममस्यामवस्थायां शरीरं क्षपयेत् क्षयं नयत्पुष्पमूलफलैर्यथोपपादं वृत्तिं विदधीत । न तु नामापि गृह्णीयात्पतिर्मे त्वमेवाद्येत्यन्यस्य ।

यत्तु—

“नष्टे मृते प्रव्रजिते ह्येवमथ पतिते पतौ ।

पञ्चस्वापत्सु नारीणां पतिरन्यो विधीयते ॥” इति—

तत्र पालनात्पतिमन्यमाश्रयेत्, सैरन्ध्रकर्मादिनाऽऽत्मवृत्त्यर्थम् । नवमे च निपुणं निर्णेष्यते । प्रोषितभर्तृकायाश्च स विधिः ।

कामशब्दप्रयोगोऽरुचिसंसूचनार्थम् । देहक्षपणमप्यकार्यमिदं त्वन्यदकार्यतरं यदन्येन पुरुषेण संप्रयोगः ॥ १५५ ॥

आसीतामरणात्क्षान्ता नियता ब्रह्मचारिणी ॥

यो धर्म एकपत्नीनां कांक्षन्ती तमनुत्तमम् ॥ १५६ ॥

एष एवार्थो विस्पष्टीक्रियते । आ मरणाद्ब्रह्मचारिण्यासीत् । अस्यामापदि न व्यभिचारिण्यात्मानं जीवयेत् ।

क्षान्ता । तत्कृतं दुःखमवधीरयन्ती । न ब्रह्मचर्यं क्षुद्रतृकृत्यं येन चित्तं कल्लोलेन खण्डयेत् ।

एकः पतिर्यासां ताः, एकस्य वा पत्न्य 'एकपत्न्यः' तासां सावित्रोप्रभृतीनां यो धर्मः, यस्य फलं वरदानाभिशापादिषु शक्ता, तं कांक्षन्ती कामयमाना ब्रह्मचर्यं न जह्यात् ।

अस्यामवस्थायां मूलफलाशिन्या यदि भवति मरणं ततो न दोषः ॥ १५६ ॥

अनेकानि सहस्राणि कुमारब्रह्मचारिणाम् ॥

दिवंगतानि विप्राणामकृत्वा कुलसन्ततिम् ॥ १५७ ॥

पूर्वेणापदि जीविकार्थः परपुरुषसंसर्गो निषिद्धोऽनेन पुत्रार्था प्रवृत्तिर्निषिध्यते ।

एवं किल श्रूयते “नापुत्रस्य लोकोऽस्ति” इति । लिङ्गं च तत्राविवक्षितमतः पुत्रार्थे प्रसङ्ग इदमुच्यते ।

बहूनि सहस्राणि ‘कुमारा एव ब्रह्मचारिणो’ऽकृतदारा नैष्ठिकास्तेषामनेकानि सहस्राणि दिवंगतानि स्वर्गं प्राप्नुवन्ति ।

नियोगस्तु नवमे ( श्लो० ५८ इ० ) गुर्विच्छया विहितः, नात्मतन्त्रतया पुत्रार्थिन्याः ।

अकृत्वा कुलसन्ततिं कुलवृद्धार्था संततिस्तामकृत्वा पुत्रानजनयित्वेत्यर्थः ।

अनेकानीति नव्समागस्योत्तरपदार्थप्राधान्येन बहुवचनं चिन्त्यम् । सत्यप्येकत्वप्रतिषेधे द्वारादिसंख्यावचनं दुर्लभम् । तथा ह्ययं स्वधर्मविशेषेण परित्यक्तस्वगतिकत्वेनाच्छादिततद्रूपोऽप्यतिदीर्घसंख्याविशंपानाचष्टे । यथा मोक्षो ग्राम इति । उक्तं च चूर्णिकाकारेण “अनेकस्मादितिसिध्यतीति” । एकवचनप्रयोगशिष्टिसिद्धिं दर्शितवान् ।

असहायवचनो वाऽयमनेकशब्दः । असहायानि गतानि, भार्या सहायभूता एषा नासीदित्यर्थः ॥ १५७ ॥

मृते भर्तारि साध्वी स्त्री ब्रह्मचर्ये व्यवस्थिता ॥

स्वर्गं गच्छत्यपुत्राऽपि यथा ते ब्रह्मचारिणः ॥ १५८ ॥

एष एवार्थो भूय उच्यते प्रतिपत्तिदाढ्यार्थम् ॥ १५८ ॥

अपत्यलोभाद्या तु स्त्री भर्तारमतिवर्तते ॥

सेह निन्दामवाप्नोति परलोकाच्च दीयते ॥ १५९ ॥

पुत्रो मे जायतामित्यभिलाषः । सोऽपत्यलोभस्ततो हेतोर्था भर्तारमतिक्रम्य वर्तते-  
ऽन्येन सम्प्रयुज्यते । सा इह लोके निन्दां गर्हां प्राप्नोति, स्वर्गं न प्राप्नोति ॥ १५९ ॥

नान्योत्पन्ना प्रजाऽस्तीह न चान्यस्य परिग्रहे ॥

न द्वितीयश्च साध्वीनां कचिद्वर्तोपदिश्यते ॥ १६० ॥

अन्येन भर्त्रा या उत्पादिता प्रजा सा नैव तस्याः प्रजा । अन्यद्वारेषु च या  
पुंसोत्पादिता साऽपि तस्य न भवति ॥ १६० ॥

पतिं हित्वाऽवकृष्टं स्वमुत्कृष्टं या निपेवते ॥

निन्यैव सा भवेल्लोके परपूर्वेति चोच्यते ॥ १६१ ॥

न केवलं निन्दामेव येन—

व्यभिचारे तु भर्तुः स्त्री लोके प्राप्नोति निन्यताम् ॥

शृगालयोनिं प्राप्नोति पापरोगैश्च पीड्यते ॥ १६२ ॥

अतो नातिचरेद्भर्तारं दृष्टादृष्टफललोभेन ॥ १६१—१६२ ॥

पतिं या नाभिचरति मनोवाग्देहसंयता ॥

सा भर्तृलोकमाप्नोति सद्भिः साध्वीति चोच्यते ॥ १६३ ॥

अनेन नारी वृत्तेन मनोवाग्देहसंयता ॥

इहाग्र्यां कीर्तिमाप्नोति पतिलोकं परत्र च ॥ १६४ ॥

स्त्रोधर्मोपसंहारश्लोका ऋजवश्च स्त्रोधर्मा इत्यतो मयाऽत्र व्याख्यानादरः कृतः ।

एतावत्तत्रोपदेशार्थः । यथा पुंसोऽन्यया सद्य पुनःप्रवृत्ति कर्म नेह “संस्थितं च न  
लङ्घयेत्” इत्यनेन न्यायेन पुनः सद्यप्रवृत्तिरिति, तथा “स्वर्गं गच्छत्यपुत्राऽपि” इत्यनेना-  
पत्यजननमापदि प्रतिषिध्यते—नियोगस्मृत्या तु तत्पुनरभ्यनुज्ञास्यते—तदेतदपत्योत्पादन-  
मुक्तप्रतिषिद्धत्वाद्विकल्प्यते । अनयोस्तु स्मृत्योः कतमा स्मृतिर्ज्यायसीति न शक्यं कर्तुमति-  
शयावधारणं येनैकत्रापत्यमन्यत्रास्याः संयमः । उभयोरपि वस्तु निर्वहति ॥ १६३—१६४ ॥

एवं वृत्तां सवर्णां स्त्रीं द्विजातिः पूर्वमारणीम् ॥

दाहयेदग्निहोत्रेण यज्ञपात्रैश्च धर्मवित् ॥ १६५ ॥

न्यायप्राप्तानुवादः श्लोकः ।

एवं तस्याः साध्वीत्वाद्युक्त एवात्राग्निहोत्रिणः संस्कारः । “न वाऽमयो ह वा एते पत्न्यां प्रमीतायां धार्यन्ते” इति ॥ १६५ ॥

भार्यायै पूर्वमारिण्यै दत्त्वाऽग्नीनन्त्यकर्मणि ॥

पुनर्दारक्रियां कुर्यात्पुनराधानमेव च ॥ १६६ ॥

तदेतत्पुनरधिकारार्थमुदाह्रियते । इदमप्यन्यथा सहाधिकारप्रतिप्रसवः । यदा त्वर्थे प्रयोजने धर्मकर्मानुष्ठाने वा तदाऽप्यसहायभावाद्दानप्रस्थे पारित्राज्ये वाऽधिकारस्यापि प्रतिषेधः । तथा च श्रुतिः “जगता ह वा एतस्माद्विमुच्यते” इति, अर्थलोपेन वा ।

अपरे त्वाहुः । अत्र यदेव कल्पयिष्यते । एतेन यावज्जावद्दोषीयश्रुतेरविरोधः सिद्धो भविष्यति ॥ १६६ ॥

अनेन विधिना नित्यं पञ्चयज्ञान्न द्वापयेत् ॥

द्वितीयमायुषो भागं कृतदागे गृहे वसेत् ॥ १६७ ॥

इति मानवे धर्मशास्त्रे भृगुप्रोक्तायां संहितायां पञ्चमोऽध्यायः ॥ ५ ॥

उपसंहारश्लोकः । पञ्चयज्ञग्रहणं च सर्वप्रसिद्धरथमिति ॥ १६७ ॥

इति श्रीभट्टमेधातिथिविरचिते मनुभाष्ये पञ्चमोऽध्यायः ॥ ५ ॥

## अथ षष्ठोऽध्यायः ६ ।

—०—

एवं गृहाश्रमे स्थित्वा विधिवत्स्नातको द्विजः ॥

वने वसेत्तु नियतो यथावद्विजितेन्द्रियः ॥ १ ॥

गृहोपलक्षित आश्रमो गृहाश्रमः । 'गृहाः' दाराः । तत्र स्थित्वा तमनुष्ठाय वने वसेदिति विधिः ।

स्थित्वेति क्त्वाप्रत्ययेन पौर्वकाल्यं गार्हस्थ्यस्य वनवासाद्दर्शयति । क्रमेणाश्रमः कर्तव्यः । कृतगार्हस्थ्यो वनवासेऽधिक्रियते ।

समुच्चयपक्षमाश्रित्यैतदुक्तम् । अन्यथाऽविप्लुतब्रह्मचर्यादपि वनवासो विद्यत इत्यं- तदपि वक्ष्यते ।

**विजितेन्द्रियः** पक्कषायः क्षीणराग इत्यर्थः ।

एवं **विधिवत्-यथावदिति** पदानि वृत्तपूरणानि । तानि प्राक्तत्र तत्र व्याख्यातानि ।

एतावद्विधीयते । गार्हस्थ्यं कृत्वा वनवास आश्रयितव्यः ॥ १ ॥

गृहस्थस्तु यदा पश्येद्वलीपलितमात्मनः ॥

अपत्यस्यैव चापत्यं तदाऽऽरण्यं समाश्रयेत् ॥ २ ॥

यदुक्तं त्यक्तविषयोपभोगगर्धोऽधिक्रियत इति तदेव दर्शयति ।

**वली** त्वकूशैथिल्यम् । **पलितं** केशपाण्डुर्यम् । **अपत्यस्यापत्यं** पुत्रस्य पुत्र इत्याहुः । सत्यपि दुहितुरपत्यं दौहित्रे पुत्रस्यापि कन्यायां जातायां नैवं विधिमि- च्छन्ति शिष्टाः ।

अन्ये तु शिरःपालित्यं पौत्रांतपत्तिं च वयोविशेषलक्षणार्थमाहुः । यस्य कथं- चित्पालित्यं न भवेत्सोऽपि वार्धक्ये वनं समाश्रयेत् । यथैव 'जातपुत्रः कृष्णकेशस्तु' आधानेऽधिक्रियते, एवं जातपौत्रः पलितशिराः । तदपि पुत्रजन्म कृष्णकेशता च वयो- विशेषोपलक्षणार्थमेव ।

'नातिशीघ्रं नातिचिरम्' इत्यर्थस्योपलक्षणत्वे तु प्रमाणं वक्तव्यम् ॥ २ ॥

सन्त्यज्य ग्राम्यमाहारं सर्वं चैव परिच्छदम् ॥

पुत्रेषु भार्यां निक्षिप्य वनं गच्छेत्सहैव वा ॥ ३ ॥

ब्रोह्मिवमयमन्नं ततः प्रभृति नाश्रयादित्येतन् 'संत्यज्येति' उच्यते । तदुक्तं 'मूलाशीत्यादि' ।

**परिच्छदः** गवाश्ववस्त्रासनशय्यादिः ।

यदि भार्याया इच्छा तदा सहगमनम्, अन्यथा एकाकिनः । अन्ये तु तरुणीं निक्षिप्य वृद्धया सहेति वर्णयन्ति ।

सत्या भार्यायामयं विधिः, पुत्रेषु निक्षेपः वनगमनं वा । असत्यामपि मृतायां वनवास आपस्तम्बादिभिः स्मर्यते "पुनराधान" इत्यत्र । यस्येन्द्रियचापल्यं नास्ति स वानप्रस्थः । इतरः पुनर्दारान्परिगृह्णीयादिति व्यवस्था ॥ ३ ॥

अग्निहोत्रं समादाय गृह्यं चाग्निपरिच्छदम् ॥

ग्रामादरण्यं निष्क्रम्य निवसेन्नियतेन्द्रियः ॥ ४ ॥

अग्रय एवाग्निहोत्रशब्देनोक्ताः । श्रौतानगनीन्तसमादाय गृहीत्वा गृह्यं च अग्निहोत्रपरिच्छदं सुक्मुवादि ।

ग्राम्यस्य परिच्छदस्य त्यागविधानादग्निसंबद्धस्य प्रतिप्रसवोऽयम् ॥ ४ ॥

मुन्यन्नैर्विविधैर्मध्येः शाकमूलफलेन वा ॥

एतानेव महायज्ञान्निर्वपेद्विधिपूर्वकम् ॥ ५ ॥

एतानेव ये गृहस्थस्य विहिताः । निर्वपेदनुतिष्ठेत् । विधिपूर्वकमित्यनुवादः श्लोकपूरणार्थः ॥ ५ ॥

वसीत चर्म चीरं वा सायं स्नायात्प्रगे तथा ॥

जटाश्च विभृयान्नित्यं श्मश्रुलोमनखानि च ॥ ६ ॥

चर्म गोमृगादीनाम् । चीरं वस्त्रखण्डम् । सायं दिवसावसानसमयः । प्रगे चाह्नः प्रथमोदयं ।

एवं सायं स्नानविधानाद्वात्रा भोजनमस्याहुः, भुक्ते स्नानप्रतिषेधात् ।

तदयुक्तमित्यन्ये । यतः स्नातकव्रतमतः स्नानमाचरेत् भुक्त्वे'ति । महाभारते तु पुरुषमात्रधर्मतया स्मर्यते ।

त्रैकालिकमप्यस्य स्नानं भविष्यति वैकल्पिकम् ।

जटाश्मश्रुलोमनखानि न कर्तयन्त ॥ ६ ॥

यद्भक्षः स्यात्ततो दद्याद्भलिं भिक्षां च शक्तिनः ॥

अम्मूलफलभिक्षाभिरर्चयेदाश्रमागतम् ॥ ७ ॥



मुन्यन्नैरित्युक्तम् । तानि च नीवारादीनि वन्यानि धान्यानि तथा शाकादीनि वन्या-  
न्येव । अन्नशब्दे बाहुल्येन धान्यविकारे भक्तसक्तुपिष्टादौ प्रयुज्यते । ततः शाकादीनां  
सत्यपि मुन्यन्नत्वे पृथगुपादानम् । मुन्यस्तापसास्तेषामन्नानि मुन्यन्नानि ।

अग्नौ पाकधर्मान्महायज्ञान्निर्वपेत् ।

यदा कालपक्कलाशी तदा न निर्वपेदित्याशङ्क्यामाह । **यद्भक्षः स्यात्** । यदेव  
भक्षयेत्तदेव पिष्टादि यथासामर्थ्यं दद्यात् । **बलिं** अनग्निहोत्रं इन्द्रायेंद्रपुरुषंत्यादि  
यद्विहितम् ।

अग्नौ त्वस्मिन्पक्षे होमो नास्ति ।

तदयुक्तम् । बलिशब्दस्य चेज्यामात्रवचनत्वादग्नावनग्नौ च तुल्यमेतत् । अथाप्ययं  
पक्षः स्यान्नदेव भक्षयेत्तदेव, अग्नावेव, पक्वेनाग्नौ होमः कर्तव्यस्तथापि तावन्मात्रप्रयोजनं  
शाकादि पचयति, स्वयं कालपक्वं भोक्ष्यते । सर्वथा कालपकाशिनोऽप्यस्ति वैश्व-  
देवोऽग्नावेव ।

अवादिभिर्द्वन्द्वोऽयम् । अद्भिर्मूलफलैः भिक्षया च नीवारादिनाऽर्चयेदाश्रमागतं  
पान्थम् ॥ ७ ॥

स्वाध्याये नित्ययुक्तः स्याद्दान्तो मैत्रः समाहितः ॥

दाता नित्यमनादाता सर्वभूतानुकम्पकः ॥ ८ ॥

आश्रममुद्धया स्वाध्यायादीनां निवृत्तिमाशङ्कमान आश्रमान्तरत्वादस्यानिवृत्त्यर्थमाह ।  
**नित्ययुक्तः** । न यथा गार्हस्थ्ये । तत्र हि गृहचेष्टार्था अपि व्यापाराः सन्ति, तेष्व-  
नुष्ठेयमानेषु नास्ति स्वाध्यायः ।

**दान्तो** इमयुक्तः मदवर्जितः ।

**मैत्रः** मित्रकर्मप्रधानः प्रियहितभाषी ।

सन्निहितस्य चित्तानुकूलनपरः स **समाहितः** । नासम्बद्धं नापाकरणिकं बहु परा-  
धीनोऽपि ब्रूयात् ।

**दाता** अपां मूलभिक्षाणां च ।

**अनादाता** पश्याषधाद्यर्थमाश्रमान्तरादागतं न याचेत् ।

**सर्वभूतानुकम्पकः** । अनुकम्पा कारुण्यम् । सत्यपि कारुणिकत्वे न परार्थ-  
मन्यं याचेत् ॥ ८ ॥

वैतानिकं च जुहुयादग्निहोत्रं यथाविधि ॥

दर्शमस्कन्दयन्पर्व पौर्णमासं च योगतः ॥ ९ ॥

‘वितानो’ विहारस्तत्र भवं वैतानिकम् । त्रेताग्निविषयं कर्म श्रौतम् । तज्जुहु-  
यात्कुर्यात् ।

‘अग्निहोत्र’शब्दे यवाग्वादौ होमसाधने द्रव्ये वर्तते, न कर्मनामधेयम् । ततश्च  
तज्जुहुयादाहवनीयेऽग्निहोत्रादिभिर्जुहोतीत्यर्थे उपपन्नः प्रथमपक्षेऽग्निहोत्रशब्दे जुहा-  
तिनाऽभिन्नार्थः ।

“ननु च ‘पुत्रेषु भार्या’ निश्चित्येति’ पक्षान्तरमुक्तम् । तत्र कथं तथा विना श्रौते-  
ष्वधिकारः ?” ‘पोषितस्य ययेति चेत् । यथा पोषितो वा यजमानः संविधानादूरस्थो-  
ऽप्यधिक्रियते संविधाने, एवं भवति कर्ता; तद्वत्पत्न्यपि वनं प्रतिष्ठमानमनुज्ञास्यति, न सहा-  
धिकारो विरोक्ष्यत’ इति । तदपि वार्तम् । दैवान्मानुषाद्वा प्रतिबलात्कथञ्चित्प्रवासे-  
पपत्तेः युक्तमीदृशमनुष्ठानं, न स्वेच्छया । सत्यां शक्तौ बहूनि चाङ्गानि परिलुप्येरन् । दर्श-  
पौर्णमासयोः “वेदोऽसि वित्तिरसि” इत्यादिपत्नीं वाचयेदित्युक्तम्, तद्धोयेत । अथोच्येत —  
‘सहप्रस्थानपक्षे विधिरयं भविष्यतीति’ एतदपि न । विशेषस्याश्रुतत्वात् । निक्षेपपक्षे  
चामोनां प्रतिपत्यन्तरमनाम्नातम् । किञ्च सहत्वपक्षेऽपि दं विरुध्यते । “वासन्तशारदैर्मे-  
धैर्मुन्यन्नैः स्वयमाहृतैः । पुरोडाशाश्चरुश्चैव विधिवन्निर्वपेत्पृथक् ॥” इति (श्लो० ११) ।  
आरण्यानि मुन्यन्नानि नीवाराक्षीन्यभिप्रेतानि । ग्राम्यस्य परिच्छदस्य त्यागविधानात् ।  
ब्राह्मादिभिश्च वेदे पुरोडाशा विहितास्ते च ग्राम्याः । न च स्मृतिश्रुतिषु उत्पन्नन्यायेन  
ब्राह्मिशास्त्रविधिन्यायेन वा केनचिन्मध्येनारण्येनान्नेन प्रयोगः परिसमाप्येत निक्षेपे । ते  
च भार्यया दुरुपपादाः । कथं यावज्जीवश्रुतौ सत्याममोनां त्यागो भार्यया वा । तस्मा-  
दाश्रमान्तरविधानं वैतानिकानां च कर्मणामनुष्ठानं न संवदेत् ।

कर्तव्योऽत्र यत्नः ।

केचिदाहुः । वैतानिकशब्दः स्मार्तेष्वेव कर्मसु स्तुत्या प्रयुक्तः । न च स्मार्तेषु  
ब्राह्मादि नियमशास्त्रमस्ति । तत्र ह्याग्रायते ( रामायणे अयोध्याकाण्डे ) — “यदन्नः  
पुरुषो राजंस्तदन्नास्तस्य देवताः” इति । अतश्च मुन्यन्नैरनुष्ठानमविरुद्धं भवेत् ब्राह्मा-  
दिशास्त्रविराधः परिहृतः स्यात् । “सहाधिकारस्तत्रापि विद्यते । तस्य कः परिहारः ।  
उभयोः स्मार्तत्वादस्यामवस्थायां बाधिष्यते ।” यत्तु श्रौतवचनं “पत्न्या सह यष्टव्य-  
मिति” तच्छ्रौतेष्वेव ।

अथवा नैवायं विधिर्गृहस्थाग्नेः । किं तर्हि ‘श्रावणिकेनाग्निमाधायेति’ गौतमं न  
पठितम्, इहापि वक्ष्यति “वैखानसमते स्थित” इति ( ६ । २१ ) । तस्माच्छास्त्र-  
विहितानि कर्मान्तराण्येवैतानि । दर्शपूर्णमासादयस्तु शब्दाः भक्त्या तत्र प्रयुक्ताः ।

अतस्तत्र तदाधानमभार्यस्यैव ।

गार्हस्थ्योपात्तानां प्रतिपत्तिरुक्ता “अग्नीनात्मनि वैतानानिति” ( ६ । २५ ) ।

यत्तु यावज्जीवश्रुतौ सत्यां कथमग्नीनां त्याग इति — एतच्चातुराश्रम्यानुक्रमणप्रकरणे निरूपयिष्यते ।

अन्ये पुनराहुः । होमो ग्राम्यानामन्नानां प्रतिषिद्धः, न तु देवताद्यर्थे उपयोगः । ननु च “यजमानपञ्चमा इडां भक्षयन्तीति” तत्रापि विद्यते भक्षः । सत्यम् । स तु शास्त्रीयो न लौकिकः । लौकिकस्य च प्रतिषेधः ‘संत्यज्येति’ । ग्रामप्रवेशश्च तस्य तदर्थो न विरुध्यते । तथा वक्ष्यति “ग्रामादाहृत्य वाऽश्रयादिति” ( ६ । २८ ) ।

तदेतदसत् । ‘मुन्यन्नैरिति’ विधानात् ।

तदेवं श्रावणिकेनाग्निमाधायेत्यादि सर्वमुपपन्नम् ।

तथाहि “अग्निहोत्रं समादायेति” पठ्यते ( ६ । ४ ), न तु संत्यज्येति । समारोपणमपि मुमूर्षोस्तप्ततपसो वक्ष्यते प्रथमप्रवासे । न च तुरायणादिशब्दानां श्रावणिकाग्निविषयत्वे कथंचिदुपपत्तिः । मृतभार्यस्य तदाधानं वाचनिकं भविष्यति । यदा वा ब्रह्मचर्यादेव वनवासमिच्छेत्तदा श्रावणिकाधानम् ।

तस्मादाहिताग्नेः सहाग्नि वनप्रस्थानं मभार्यस्य ।

तत्र च यथाविधि ब्रोह्यादिना श्रौतकर्मानुष्ठानम् । ब्रोह्यादीनामपि मुन्यन्नता कथंचिदुपपाद्या । ब्रोह्यवावपि पवित्रम् ।

भार्यानिक्षेपश्चानाहिताग्नेः कथंचित्स्मार्तेऽग्नौ गतिः । उभयोः स्मार्तत्वात् ।

यस्य च द्वे भार्ये जाते एकया चाग्नयो नीतास्तस्य द्वितीयां भार्यां निक्षिप्येति वचनम् ।

अस्कन्दयन् । स्कन्दनं विध्यतिक्रमः, यथाविहितमनुष्ठानस्यासंपादनम् । एतच्च पादपूरणम् । योगत इत्येतदपि । योगत अस्कन्दयन् युक्त्याऽविनाशयन । युक्तिर्विधिरेव ॥ ८ ॥

दर्शेष्ट्याग्रयणं चैव चातुर्मास्यानि चाहरेत् ॥

तुरायणं च क्रमशो दाक्षस्यायनमेव च ॥ १० ॥

दर्शेष्टिश्च आग्रयणं चेति समाहारद्वन्द्वः । चातुर्मास्यतुरायणदाक्षायणाः श्रौतकर्मविशेषवचनाः ।

नित्या एव तुरायणादयः केषांचित् ॥ १० ॥

वासन्तशारदमेध्यैर्मुन्यन्नैः स्वयमाहृतैः ॥

पुरोडाशांश्चरुंश्चैव विधिवन्निर्वपेत्पृथक् ॥ ११ ॥

यदा मुन्यन्नैरिति न पूर्वेण संबध्यते, तदा नास्ति चोद्यं “वैतानिकानि कथं ब्रोह्यादि चोदितानि क्रियेरन्” । अत्र चरुपुरोडाशा वैखानसशास्त्रोक्ता एव वेदितव्याः ।

वसन्ते जायन्ते पच्यन्ते वा वासन्तानि । एवं शारदं मेध्यैरित्यनुवादः । स्वयमा-  
हृतैः । प्रतिग्रहादीनि वृत्तिकर्माणि निषिध्यन्ते । स्मार्तानामुक्तानां कर्मणामनुष्ठानार्थं  
पुनर्हत्यादिनापहरणम् ।

**विधिवत्पृथगितिपूरणे ॥ ११ ॥**

देवताभ्यस्तु तद्भुत्वा वन्यं मेध्यतरं हविः ।

शेषमात्मनि युञ्जीत लवणं च स्वयं कृतम् ॥ १२ ॥

पर्वसु यदेवताभ्यां दत्तं तच्छिष्टमेव भक्षयेन्न शाकमूलफलादि । शेषमात्मनि  
युञ्जीत आत्मनिमित्तमुपयोजयेत्, आत्मार्थं शरीरस्थित्यर्थमित्यर्थः ।

स्वयं कृतं च लवणं न सैन्धवादि निषेवेत ॥ १२ ॥

स्थलजैदकशकानि पुष्पमूलफलानि च ॥

मेध्यवृक्षोद्भवान्यद्यात्स्नेहांश्च फलसंभवान् ॥ १३ ॥

स्थलजानि उदकजानि अद्यात् । तथा पुष्पमूलफलानि च ॥ १३ ॥

वर्जयेन्मधुमांसं च भौमानि कवकानि च ॥

भूस्तृणं शिग्रुकं चैव श्लेष्मातकफलानि च ॥ १४ ॥

**भौमानि कवकानि ।** कवकशब्दः प्राग्व्याख्यातः छत्राकशब्दपर्यायः (५:१६) ।

तानि च कवकानि भूमौ जायन्ते वृत्तकादरादावपि । अतो विशेषणार्थं भौमग्रहणम् ।

“समाचारविराधो गृहस्थधर्मेषु चाविशेषेण कवकानां प्रतिषेधः । वानप्रस्थस्य च  
नियमातिशयो युक्तः” ।

तस्माद्भौमानीति स्वतंत्रपदम् । तत्र गोजिह्विका नाम कश्चित्पदार्था वनचराणां  
प्रसिद्धस्तद्विषयं बोद्धव्यम् । न तु यत्किंचिद्भुविजातमात्रस्य ।

कवकानां प्रतिषिद्धत्वात्पुनःप्रतिषेधो भूस्तृणार्दानां तन्ममप्रायश्चित्तार्थः ।

**भूस्तृणशिग्रुकशब्दौ** शाकविशेषवचनौ वाहीकेषु प्रसिद्धौ ॥ १४ ॥

त्यजेदाश्वयुजे मांसि मुन्यन्नं पूर्वसंचितम् ॥

जीर्णानि चैव वासांसि शाकमूलफलानि च ॥ १५ ॥

‘षण्मासनिचय’—‘समानिचय’पक्षयोराश्वयुजे त्यागः ।

“ननु मुन्यन्नं तावदेव संचयेयं यत्कर्मपर्याप्तम् । तन्न नैवाधिकमस्ति । कस्य त्यागः ?”

उच्यते । न शक्या तुला ग्रहीतुमर्जनकाजं । अतो यत्किंचिदवशिष्टमस्ति तस्याश्व-  
युजे त्यागः ।

**जीर्णानि चैव वासांसि ।** अजीर्णानां नास्ति त्यागः ॥ १५ ॥

न फालकृष्टमश्रीयादुत्सृष्टमपि केनचित् ॥

न ग्रामजातान्यार्तोऽपि पुष्पाणि च फलानि च ॥ १६ ॥

आरण्यस्यापि फालकृष्टस्य प्रतिषेधः । ग्रामजातान्यफालकृष्टान्यपि “संत्यज्य ग्राम्यमाहारम्” इत्यनेन प्रतिषेधः पुष्पफलानां क्रियते, नोपयोगः । ग्राम्याणां देवता-  
भ्यर्चनादौ पुष्पफलानां निषेधः ।

आर्तोऽपि अन्यासंभवेऽप्यवश्यकर्तव्यत्वाद्देवताभ्यर्चनस्य प्रतिनिधिरन्तेऽपि नोपादे-  
यमित्यर्थः । अपिशब्दे भिन्नक्रमो द्रष्टव्यः—‘पुष्पाण्यपि नोपादेयानि किं पुन-  
र्धान्यानि’ ॥ १६ ॥

अग्निपक्वाशनो वा स्यात्कालपक्वभुगेव वा ॥

अश्मकुट्रो भवेद्वाऽपि दन्तोलूखलिकोऽपि वा ॥ १७ ॥

अग्निना पक्वं शाकौदनादि, तदशनं यस्य सोऽग्निपक्वाशनः ।

काले स्वयमेव यत्पक्वं तदेव भुञ्जोत वार्त्तं फलम् ।

अथवा धान्यानामेव नीवारादीनां निष्पिष्येदं भक्षणम् । अश्मभिः पाषाणैः कुट्ट-  
यित्वा पिष्टरूपं कृत्वा भुञ्जोत । यद्वा यदतूपपन्नं वृन्तकादिभिर्बहिस्तुषकपाटकं तदश्मभि-  
रपनीय क्वाटमन्तःफलं भक्षयेत् ।

दन्ता उलूखलं अस्य दन्तोलूखलिकः । दन्तैस्तुषकक्वाटमपनीय भक्षयेत् ।  
असत्यपि संस्कारे स न कर्तव्यः । यदि वा पूर्ववदशनविशेषोपलक्षणम्—‘तादृशमश्री-  
याद्यस्य दन्ता एव उलूखलकार्यमवघातं संपादयन्ति’ ॥ १७ ॥

सद्यः प्रक्षालको वा स्यान्माससंचयिकोऽपि वा ॥

पण्मासनिचयो वा स्यात्समानिचय एव वा ॥ १८ ॥

यत्पूर्वमशनमुक्तं तदैकाहिकभोजनपर्याप्तमेवार्जयन्तु । मासोपयोगी वा सञ्चयो मास-  
पर्याप्तः सञ्चयो ‘माससञ्चयः’ । सोऽस्यास्तीति ठन् कर्तव्यः । यदि वा माससञ्चयक  
इति बहुव्रीहिसमासोऽत्र कर्तव्यः, ‘मासपर्याप्तः सञ्चयोऽस्येति’ ।

एवमुत्तरयोरपि ॥ १८ ॥

नक्तं चान्नं समश्रीयाद्दिवा वाऽऽहृत्य शक्तितः ॥

चतुर्थकालिको वा स्यात्स्याद्वाऽप्यष्टमकालिकः ॥ १९ ॥

द्विर्भोजनस्य पुरुषार्थतया विहितत्वादन्यतरस्मिन्काले निवृत्तिर्विधीयते । यथा यथा  
वयोऽतिक्रामति तथा तथा भोजनकालं जह्यात् ।

चतुर्थमप्यष्टमावधिकृतयाऽऽश्रयेत् । त्रौण्यहोरात्राण्यतीत्य चतुर्थेऽहनि सायं भुञ्जानोऽष्टमकालिको भवति । भोजनस्य प्रकृतत्वात्तद्विषयश्चतुर्थकालसम्बन्धः प्रतीयते ॥ १८ ॥

चान्द्रायणविधानैर्वा शुक्लकृष्णौ च वर्तयेत् ॥

पक्षान्तयोर्वाऽप्यश्रियाद्यवागं कथितां सकृत् ॥ २० ॥

पक्षान्तौ पूर्णमास्यमावास्ये । अत्र श्रितां यवागूमभोयात् । सकृदिति सायं प्रातर्वा ॥ २० ॥

पुष्पमूलफलैर्वाऽपि केवलैर्वर्तयेत्सदा ॥

कालपक्वैः स्वयं शीर्णैर्वैखानसमते स्थितः ॥ २१ ॥

कालपक्वैः । पनसादीनां अग्निनाऽपि पाकः क्रियते तन्निषेधार्थम् । तदग्निपक्वं गृहस्थस्यानिषिद्धम् ।

वैखानसं नाम शास्त्रम्, यत्र वानप्रस्थस्य धर्मा विहिताः तेषां मते स्थितः । अन्यामपि तच्छास्त्रोक्तां चर्यां शिञ्चेत् ॥ २१ ॥

भूमौ विपरिवर्तेन तिष्ठेद्वा प्रपदैर्दिनम् ॥

स्थानासनाभ्यां विहरेत्सवनेषूपयन्नपः ॥ २२ ॥

विपरिवर्तनं कंवल्लयां भूमावेक्रेण पार्श्वेन निषद्य पुनः पार्श्वान्तरेणावस्थानम् । आहारविहारकालौ वर्जयित्वा एवं वर्तेत, नोपविशेत्तत्र च क्रमेत् । न शय्यायां नासने न भित्तिौ निर्षादेदित्यर्थः ।

प्रपदैः पादाग्रैर्वा तिष्ठेत् ।

स्थानासनाभ्यां च दिने । रात्रौ तु केवलस्थण्डिलशायितां वक्ष्यति ।

सवनेषु प्रातर्मध्यन्दिनापराह्णेषु उपयन्नप इति च । असम्भवे नद्यादीनामुद्धृतोदकं नापि स्नानं दर्शयति ( ६ । २६ ) ॥ २२ ॥

ग्रीष्मे पञ्चतपास्तु स्याद्वाऽस्वभ्रावकाग्निकः ॥

आर्द्रवासास्तु हेमन्ते क्रमशो वर्धयन्तपः ॥ २३ ॥

पञ्चभिरात्मानं तापयेत् । चतसृषु दिक्षु अग्नीन्सन्निधाप्य मध्ये तिष्ठेदुपरिष्ठादादित्यतापं सेवेत् ।

प्रावृष्यभ्राण्येवावकाश आश्रयः, यस्मिन्देशे इंदो वर्षति तं प्रदेशमाश्रयेद्वर्षनिवारणार्थं छत्रवस्त्रादि न गृह्णीयात् ।

हेमन्ते । शीतोपलक्षणार्थम् । एतेन शिशिरेऽप्येष एव विधिः आर्द्रवासस्त्वम् । क्रमशः क्रमेण ॥ २३ ॥

उपस्पृशंस्त्रिपवणं पितृन्देवांश्च तर्पयेत् ॥

तपश्चरंश्चोग्रतरं शोषयेद्देहमात्मनः ॥ २४ ॥

**उपस्पर्शनं स्नानम् ।**

अन्यदपि ऊर्ध्वबाह्यादि मासोपवासद्वादशरात्रादि तपः । उग्रतरं प्रकृष्टतरं शरीर-  
पीडाजननं कुर्वन् शोषयेच्छरीरम् ॥ २४ ॥

अग्नीनान्मनि वैतानांत्समारोप्य यथाविधि ॥

अनग्निरनिकेतः स्यान्मुनिर्मूलफलाशनः ॥ २५ ॥

विताने भवा वैतानाः श्रौताः । तान्समारोपयेद्भस्मपानादिविधानेन । आत्मनि  
समारोपणविधिश्च श्रवणकादशगन्तव्यः ।

चिरकालं यदा तपश्चरितं भवति, सप्तत्यवस्थां वयः प्राप्तं, तदा वानप्रस्थ एव  
सन् ‘अनग्निरनिकेतः’ पर्यकुटीं निवासार्थां जह्यात् । क तर्ह्यासीत् । उपरिष्ठाद्ब्रूयति “वृक्ष-  
मूलनिकेतन” इति ( ६ । २६ ) ।

‘मुनिः’ ‘स्यादिति’ संबध्यते । तेनायमर्थ उक्तो भवति—वाङ्मनियमं कुर्यादिति ।  
मौनव्रतधारी नियतवागुच्यते लोकं ।

**मूलफलाशनः ।** अन्यान्ननिवृत्त्यर्थमेतत् । नीवारादीन्यारण्यान्यपि नाश्रीयान् ॥ २५ ॥

अप्रयत्नः सुगार्थेषु ब्रह्मचारी धराशयः ॥

शरणेष्वममश्चैव वृक्षमूलनिकेतनः ॥ २६ ॥

सुखप्रयोजनेषु वस्तुषु प्रयत्नं न कुर्यात् । आतपपीडितः छायां नोपसर्पेत् ।  
शीतार्दितो नाग्निं समिन्धीत । यदि तु दैवोपपादितादित्यतापादिना शीतादिदुःखनिवृ-  
त्तिर्भवतीत्यत्रैव दुःस्वापनोदः क्रियते, न निषिध्यते । वर्षादिकालादन्यत्रैतद्विधीयते । तत्र  
प्रतिपन्नस्य धर्मस्य विधानात् ।

अथवा व्याधितस्तस्यौषधप्रयत्नो निवार्यते । व्याधिनिवृत्तिरपि ‘सुखं’ उच्यते ।  
अतस्तन्ननिवृत्त्यर्थं यत्नं न कुर्यात् ।

**धराशयः** केवलैस्तृणैराच्छादिते स्थण्डिले शयीत ।

शरणेष्वश्रयेषु गृहवृक्षमूलादिषु ममकारमात्मीयाभिनिवेशं न कुर्यात् ।

वृक्षमूलानि निकेतनं गृहस्थानीयं कुर्यात् । तदसम्भवे शिलातलगुहादयोऽपि  
विहिताः ॥ २६ ॥

तापसेष्वेव विप्रेषु यात्रिकं भैक्षमाहरेत् ॥

गृहमोधपु चान्येषु द्विजेषु वनवासिषु ॥ २७ ॥

पञ्चम्यर्थे सप्तमी । तापसेभ्यः फलमूलासम्भवे भैक्षमाहरेत् । गृहमेधिभ्यो गृहस्थेभ्यो वा वनवासिभ्यः ।

यात्रिकं यावता सौहित्यं भवति ॥ २७ ॥

असम्भवे तु

ग्रामादाहृत्य वाऽश्रीयादष्टौ ग्रासान्वने वसन् ॥

प्रतिगृह्य पुटेनैव पाणिना शकलेन वा ॥ २८ ॥

ग्रामग्रहणात् मूलफलभिर्क्षैव, ग्राम्यान्नाशनमन्यासम्भवेऽनेनानुज्ञातम् । गृहीत्वा पुटेनैव पाणिना भाजनरहितेन । शकलेन शरावाद्येकदेशखण्डेन ॥ २८ ॥

एताश्चान्याश्च सेवेत दीक्षा विप्रो वने वसन् ॥

विविधाश्चौपनिषदीरात्मसंसिद्धये श्रुतीः ॥ २९ ॥

एता दीक्षा नियमानन्यांश्चान्तर्जलस्थानचक्षुर्निमीलनादिकं सेवेत ।

श्रुतीरौपनिषदीः रहस्याधिकारपठितानि वेदवाक्यानि अधीयीत चिन्तयेद्भाव-  
येच्च 'आत्मसंसिद्धये' । ब्रह्मप्राप्त्यर्थं वा उपासना उक्ताः ।

विविधा इत्यनुवादः ॥ २९ ॥

ऋषिभिर्ब्राह्मणैश्चैव गृहस्थैरेव सेविताः ॥

विद्यातपोविद्वद्ध्यर्थं शरीरस्य च शुद्धये ॥ ३० ॥

अविशेषेणांक्ता अन्याश्च सेवेत । शाक्यपाशुपतादिदीक्षादिसेवनमपि प्राप्तं तन्निषेधति ।

ऋषिभिर्महाभारते संतप्यमानाद्यैः सेविता वर्ण्यन्ते । ब्राह्मणैश्च गृहस्थैर्याः  
सेविताः । तदुक्तम् "उत्तरेषा चैनदारोधीति" ( गैतमीये ३ । ८ ) ।

विद्या आत्मैकत्वविज्ञानम्, तच्छ्रुतिसेवनेन वृद्धिं नयेत् दृढीकुर्यात् ।

शरीरस्य च शुद्धये आहारनियमदीक्षाः सेवेत ॥ ३० ॥

अपराजितां वाऽऽस्थाय व्रजं दिशमजिह्मगः ॥

आ निपाताच्छरीरस्य युक्तो वार्यनिलाशनः ॥ ३१ ॥

प्राच्या उदीच्याश्च दिशोरन्तरालमपराजिता दिक् लोकेष्वैशानीत्युच्यते । दिश-  
मास्थाय । चेतसि निधाय 'एषा मया गन्तव्येति' ततस्तामेव व्रजेत् ।



अजिह्वगः अकुटिन्नगामी । श्वभ्रनदीस्रोतांसि न परिहरेत् ।

आ निपाताच्छरीरस्य युक्तो वार्यनिलाशनः । प्राच्या उदीच्याश्च गमनविधिरयम् । यावन्न पतति तावद्वायुभक्षोऽम्बुभक्षश्च स्यात् । युक्तः योगशास्त्रैरात्मानं युक्त्वा ।

तदेतन्महाप्रस्थानमुच्यते ॥ ३१ ॥

आसां महर्षिचर्याणां त्यक्त्वाऽन्यतमया तनुम् ॥

वीतशोकभयो विप्रो ब्रह्मलोके महीयते ॥ ३२ ॥

पूर्वोक्तानि तपांसि महाप्रस्थानं चानन्तरोक्तं महर्षिचर्या । आसामन्यतमया नदीप्रवेशेन भृगुप्रपतनेनाग्निप्रवेशेनाहारनिवृत्त्या वा शरीरं त्यजेत् ।

अस्य फलं वीतशोकभयस्य ब्रह्मलोकप्राप्तिः । नरकादिदुःखानुभवः 'शोकः' । 'भयं' नरकं गमिष्यामीति । तदस्य व्येति । अव्यवधानेनैव, नार्चिरादिक्रमेण, ब्रह्मलोकं प्राप्नोति ।

इह स्थानविशेषो 'ब्रह्मलोकः', स्वर्गादपि निरतिशयस्तत्र महीयते पूज्यमान आस्ते । न तु ब्रह्मणः स्वाराज्यं प्राप्नोति, लोकग्रहणात् । चतुर्थे ह्याश्रमे मोक्षं वक्ष्यति । न केवलकर्मकृतो मोक्ष इत्याहुः ।

ननु चास्याप्युक्तं "विविधाश्चौपनिषदीरात्मसंसिद्धये श्रुतीरिति" । आत्मसंसिद्धिश्च आत्मोपासनतया तद्भावापत्तिः । न ह्यन्यः संसिद्धिश्च शब्दस्यार्थ उपपद्यते । औपनिषदीषु श्रुतिषु तद्भाव्यं योगिनामात्मानं "ब्रह्मसंस्थोऽमृतत्वमेतीति" च । 'अथ सांयुज्यं गच्छतीत्यादि' ।

अथोच्यते—“अन्या अपि तपःसिद्धयः श्रूयन्ते । 'स यदि पितृन्नाककामो भवति' इत्यादि संकल्पितार्थोपपादिता साष्टिता सालोक्यं च पुरुषस्य भविष्यति । न पुनर्मोक्ष इति" । तदयुक्तं विशेषाभावात् । यथैव परिमितफलासूपासनास्वधिक्रियते एवममृतत्वप्राप्तावपि । न कचिच्छ्रूयते परिव्राजकनैवेपासनान्यद्वैतविषयाणि कर्तव्यानि ।

'ननु च "त्रयो धर्मस्कन्धाः" इत्युपक्रम्य "यज्ञोऽध्ययनं दानम्" इत्यनेन गृहस्थधर्मा उक्ताः । तप एवेत्यनेन वानप्रस्थः । ब्रह्मचार्याचार्यकुलवासीत्यनेन नैष्ठिकः । ब्रह्मसंस्थ इत्यनेन परिव्राजकः । एतेषां त्रयाणां पुण्यलोका उक्ताः । पारिशेष्यादंतद्व्यतिरिक्तस्यामृतत्वम्' ।

नैवम् । ब्रह्मणि संतिष्ठते प्रयतते तत्परस्य ब्रह्मसंस्थस्य यौगिकत्वादस्य शब्दस्य ।

'ननु च यदि सर्वेषामधिकारस्तदैतावदेव वक्तव्यं ब्रह्मसंस्थोऽमृतत्वमेतीति' ।

नैवम् । आश्रमाणां स्वविधिवाक्यावगतं फलं संपत्तयिष्णः पुण्यलोका भवन्तीति ब्रह्मसंस्थस्य तदाश्रमावस्थितस्यैवामृतत्वमपुनरावृत्तिलक्षणं विधीयते ।

“ननु चाद्वैतरूपं ब्रह्मेत्यात्मविदः । स च निवृत्तकर्माख्यः । आश्रमाश्च प्रवृत्त-  
मार्गाख्याः क्रियाकारकफलभेदानुष्ठानात्मकाः । तत्राद्वैतात्मविज्ञाने समानभेदाश्रयाणि  
च गृहस्थाद्यग्निहोत्रकर्मादीनीति परस्परविरोधः ।”

अत्रोच्यते । समानमेतत् पारिव्राज्येऽपि यमनियमानामिष्टत्वात्ते च भेदाश्रयाः ।

अथाप्युच्येत ‘कर्मसंन्यासिनो निवृत्तिमार्गावस्थायिनो नैव केचिच्छास्त्रार्थविधयः  
सन्ति’ ।

नायं शास्त्रार्थः । अहंकारममकारत्याग एव संन्यासो वक्ष्यते, नाशेषशास्त्रार्थत्यागः ।  
तस्यापि क्षुधाद्युपहतस्य भित्तादौ प्रवर्तमानस्यास्त्येव क्रियाकारकसम्बन्धः । तत्र लौकिके  
दृष्टार्थभेदे प्रवर्तमानस्य अद्वैतात्मविज्ञानभावनमविरुद्धम् । शास्त्रोये त्वग्निहोत्रादौ  
विरोधादिति को युक्तकार्येवं वदेत् ।

अथोच्यते—“क्षुधाद्युपहतस्याप्यद्वैतत्यागो विरोधिना भोजनेन तावत्काल एव । यथा-  
ऽन्धतमसि चलितस्य गच्छतः कण्टकप्रदेशे पादन्यासः सवितरि पुनरुदिते लब्धप्रकाशस्य  
पुनर्न्याय्यमेवाध्वन्यस्याकण्टकेऽवस्थानम् । तथा क्षुधाद्युपघाते विच्छिन्नात्मविज्ञानस्य  
क्षणमालोकस्थानीयायां क्षुत्रिवृत्तौ पुनर्दृढसंस्कारवशादद्वैत एवावस्थानमिति ।”

तत्तापसेऽप्यविरुद्धम् । गृहस्थस्यापि पुत्रद्वारादितदुपासनमविरुद्धम् ।

“बहुव्यापारतस्तु भेदसात्म्यतां गतस्य कुतोऽद्वैतसंस्कारोत्पत्तिः” ।

उक्तं च गृहस्थधर्मेण “एकाकी चिन्तयेदिति” ( अ० ४ श्लो० २५८ ) । तथा  
“पुत्रे सर्वं समासज्येति” ( अ० ४ श्लो० २५७ ) ।

“ननु च ‘तस्मादुह न पुरायुषः स्वःकामी प्रेयात्’ इति श्रुतिः । तत्र कुतो वान-  
प्रस्थस्य शरीरत्यागः । न हि सा श्रुतिर्वानप्रस्थादन्यत्रानया स्मृत्या विषय उपस्थापयितुं  
शक्यते । बलीयसी हि श्रुतिः । सा च स्मृत्यनुरोधेन न संकोचमर्हति” ।

उच्यते—जरसा विशीर्णस्यानिष्टसंदर्शनादिना वा विदिते प्रत्यासन्ने मृत्यौ मुमूर्षतो  
न श्रुतिविरोधः । एवं हि तत्र श्रूयते “न पुरायुषः” इति । अवस्थाविशेषे ह्यनभिप्रेते  
मरणे एतावदेवावक्ष्यत “न स्वःकामी प्रेयादिति” । अरिष्टोपदेशश्चापनिषत्स्वेवमर्थ-  
वान्भवति । यस्य त्वेतन्निमित्तं मरणं नास्ति ॥ ३२ ॥

वनेषु च विहृत्यैवं तृतीयं भागमायुषः ॥

चतुर्थमायुषो भागं त्यक्त्वा सङ्गान्परिव्रजेत् ॥ ३३ ॥

इतःप्रभृति चतुर्थाश्रममतिः ।

**तृतीयं भागमिति ।** कश्चित्कालं स्थित्वेत्यर्थः । यावता कालेन तपः सुप्तं भवति विषयाभिलाषश्च सर्वो निवृत्तः । न हि मुख्यतृतीय आयुषो भाग एवानेन शक्यो ज्ञातुम् । न हि वर्षशतापेक्षाऽऽश्रमाणां, यतो वलीपलितापत्योत्पत्तौ तृतीयाश्रम-प्रतिपत्तौ काल उक्तः । न च सर्वस्य पञ्चाशद्वर्षदेशीयस्य तदुत्पद्यते । उक्तं चान्यत्र “तपसि ऋद्धे परिव्रजेदिति” ।

“ननु च यथाऽन्येषामाश्रमाणां कालो विवृता प्रहणान्तं ब्रह्मचर्यं, वलीपलिताद्यवधि गार्हस्थ्यम्, नैवमिह कश्चित्परिच्छेदहेतुरस्ति । यदि यथाश्रुतं ‘तृतीयो भागः’ समाश्रियेत, यच्च ‘तपसि ऋद्धे’ इति, तत्रापि कालापेक्षा युक्तैव । न ज्ञायते कियता तपसा ऋद्धिर्भवति । अतः कालपरिच्छेदो वचनार्हः” ।

उक्तमत्र न शतवर्षापेक्षया तृतीयायुर्भागनिश्चयः संभवति । उक्तश्च कालः—‘काय-पाके प्रव्रज्या प्रतिपत्तव्या’ । यावता तपसा यावति च वयसि पुनर्मदवृद्धिर्नाशंक्यते तदा परिव्रजेत् ।

**विद्वत्प्राप्त्या** यथोक्तं विधिमनुष्ठायेति यावत् । संगत्यागश्च ममताऽपरिग्रहः एकारामता ॥ ३३ ॥

आश्रमादाश्रमं गत्वा हुतहोमो जितेन्द्रियः ॥

भिक्षावलिपरिश्रान्तः प्रव्रजन् प्रेत्य वर्धते ॥ ३४ ॥

समुच्चयपक्षमुपोद्वलयति **आश्रमादाश्रममिति** । गृहस्थाश्रमाद्वानप्रस्थाश्रमं गत्वा हुतहोम उभयोरप्याश्रमयोर्यदा जितेन्द्रियस्तदा परिव्रजेत् । प्रेत्य वर्धते मृत्वा विभृत्यतिशयं प्राप्नोति ।

**भिक्षावलिदानेन परिश्रान्तः** चिरम् । आश्रमधर्मानुवादाऽयम् ॥ ३४ ॥

ऋणानि त्रीण्यपाकृत्य मनो मोक्षे निवेशयेत् ॥

अनपाकृत्य मोक्षं तु सेवमानो ब्रजत्यधः ॥ ३५ ॥

अपाकरणं ऋणसंशुद्धिः ।

**मनो मोक्षे निवेशयेत्** । मोक्षशब्देन प्रव्रज्याश्रमो लक्ष्यते । तत्र प्राधान्यं मोक्षैकफलतोच्यते । न तथाऽन्येष्वश्रमेषु । अतो ‘मोक्षः’ परिव्रज्या ॥ ३५ ॥

कानि पुनस्तानि त्रीणि ऋणान्यत आह—

अधीत्य विधिवद्वेदान्पुत्रांश्चोत्पाद्य धर्मतः ॥

इष्ट्वा च शक्तितो यज्ञैर्मनो मोक्षे निवेशयेत् ॥ ३६ ॥

“त्रिभिर्ऋणैर्ऋणवाञ्छायते यज्ञेन देवेभ्यः प्रजया पितृभ्यः स्वाध्यायेनर्षिभ्यः”  
इति श्रुत्यनुवादिनी स्मृतिरियम् ।

“ननु च ‘गृही भूत्वा प्रव्रजेदथवेतरथा ब्रह्मचर्यादेव प्रव्रजेत्’ इति जाबालश्रुतिः” ।  
उच्यते । उत्पत्तिमात्रमाश्रित्योक्तमुदाहरति । तत्रेदं विरुध्यते “अनुत्पाद्य तथा  
प्रजामिति” ।

“यद्येषा श्रुतिरस्ति किंतहि” ।

इदमुच्यते । प्रत्यक्षविधानाद्ग्राह्यस्येति । प्रव्रजेदिति—तेन तु प्रव्रजितेनेमानि  
कर्माणि कर्तव्यान्त्यनया वेतिकर्तव्यतयंतेतन्नास्ति । गृहस्थस्य त्वग्निहोत्रादीनि साङ्गकला-  
पान्याम्नातानीत्येतदभिप्रायमेतत् । ये त्वेतां श्रुतिमदृष्टा स्मार्ता एव नैष्ठिकादयस्ते च  
गृहस्थाश्रमेण प्रत्यक्षश्रुतिविधानेन बाध्यन्ते ।

ये च क्लीबाद्यनधिकृतविषयतया स्मृतिवाक्यानामर्थवत्तां वर्णयन्ति तेषामभिप्रायं  
न विद्मः । यदि तावत्—“आज्यावेक्षणविष्णुकमाद्यङ्गाशक्तौ श्रौतेषु नाधिक्रियते, यतस्त-  
थाविधाङ्गयुक्तं कर्म यः संपादयितुं समर्थस्तं प्रत्यधिकारश्रुतीनामर्थवत्त्वे जाते न तद-  
समर्थमपि कुर्वीत”—इति । यद्येवं स्मार्तेष्वपि नैष्ठिकस्य गुर्वर्थमुदकुम्भाद्याहरणं भैक्षप-  
रिचरणम्,—पारिव्राज्येऽपि ‘न द्वितीयामपि रात्रिं ग्रामे वसेदिति’—कुतः पंग्वन्ध्याः  
स्मार्तकर्मकमाधिकारः । उपनयनं चैवामस्ति लिङ्गम् । तत् एषां विवाहार्थं “यद्य-  
र्थिता तु दारैरिति” ( ६ । २०३ ) । यद्यप्युपनयनमादित्यदर्शनमग्निप्रदक्षिणं परी-  
त्येति च विहितम्, यतो नानुपनीतस्य विवाहसम्भवो त्रात्यत्वात्, अतो यावच्छक्यं गुरुशु-  
श्रूषणं विगुणमपि ब्रह्मचर्यमेवमस्ति । क्लीबस्य तु प्रकृतेरनुपनेयतैव । स च पतितश्च  
न कचिदधिकृतः । तस्मादनधिकृतविषयं पारिव्राज्यं नैष्ठिकता चेति न मनः परितोष-  
मादधाति ।

सत्यं उदितहोमनिन्दावद्भविष्यति । समुच्चयपक्षमाश्रित्य ‘अनपाकृत्येति’ निन्दा-  
वचनम्, न पुनः प्रतिषेध एव । अथवा यदाऽकृतदारपरिग्रहस्य प्रव्रज्यायामधिकार  
इत्येवमेतन्नेयम् ॥ ३६ ॥

अनधीत्य द्विजो वेदाननुत्पाद्य तथा प्रजाम् ॥

अनिष्टा चैव यज्ञैश्च मोक्षमिच्छन् व्रजत्यथः ॥ ३७ ॥

यज्ञैराहिताभिर्नित्यैः पशुसोमैः ॥ ३७ ॥

प्राजापत्यां निरुप्येष्टिं सार्ववेदसदक्षिणाम् ॥

आत्मन्यग्नीन्समारोप्य ब्राह्मणः प्रव्रजेद्गृहात् ॥ ३८ ॥

**प्राजापत्याऽध्वर्युवेदे विहिता । तस्यां च सर्वस्वदानं विहितम् । तां कृत्वा-**  
**ऽऽत्मन्यग्नयः समारोप्यन्ते । समारापणेऽपि विधिस्तत एवावगन्तव्यः ।**

**सार्ववेदसं दक्षिणाऽस्यास्तीत्यन्यपदार्थः । 'वेदो' धनम्, तत्सर्वं देयम् इदमर्थे**  
**विहितः स्वार्थिको वा प्रज्ञादेराकृतिगणत्वात् ।**

अन्ये तु पुरुषमेधं प्राजापत्यामिष्टिमाहुः । तत्र “ब्रह्मणे ब्राह्मणमालभत” इति  
 प्रथमः पशुः, ब्रह्मा च प्राजापतिः, मुख्येन व्यपदेशप्रवृत्तेः ‘प्राजापत्यः’ पुरुषमेधः ।  
 सर्वस्वदानमग्निसमारोपणं प्रब्रज्या च तत्रैव विहिता । एवं हि तत्र श्रुतिः “अथात्म-  
 न्यग्नीन्त्समारोप्य तत्रारोपणेनादित्योपस्थानादपेक्षमागौररण्यमभिप्रेयात्तदैव देवमनुष्येभ्यः  
 स्थिरो भवतीति ।”

यत्तु—“आत्मन्यग्नीन्त्समारोप्य प्रब्रज्यया व्यपदिष्टा, अथाह एत एव आत्मनो यज्ञा,  
 इत्यतस्तन्मरणात्तस्यै दत्ता ‘आत्मन्येव समारोपिता’ भवन्ति । अतो भार्यामरणपक्षे  
 प्रब्रज्या, नावश्यं पुनर्दार्क्रियेति”—तन्न । किंतु तस्याः पूर्वमरणे भार्यायै दत्त्वाऽग्नीन-  
 न्यकर्मणीति पठितमिति वक्तव्यमिति । पौरुषेयो ह्ययं ग्रन्थो न वेदो, येनोक्तमुपालभे-  
 हीति परिहारः स्यात् ॥ ३८ ॥

**यो दत्त्वा सर्वभूतेभ्यः प्रव्रजत्यभयं गृहात् ॥**

**तस्य तेजोमया लोका भवन्ति ब्रह्मवादिनः ॥ ३९ ॥**

गार्हस्थ्यनिन्दया चतुर्थाश्रमप्रशंसा । यज्ञे हि पशवो हन्यन्ते । “प्ररोहधर्मका-  
 श्चेतना” इति दर्शने वृष्टौषधीनां छेद इत्येतद्भूतभयम् । तद्गृहात्प्रव्रजितस्य समारापिता-  
 ग्नेर्नास्तीत्युक्तम् । अभयं सर्वभूतेभ्यो दत्वेति । अनेनाशुष्काणां वृणपलाशाना-  
 मनुपादानमाह ।

**तेजोमया नित्यप्रकाशाः । उदयास्तमयौ यत्रादित्यस्य न विभाव्येते । यथोक्तं**  
**“अत ऊर्ध्वमादित्यो नैवोदेति न वाऽस्तमेति” इत्युपनिषत्स्वित्येवमाहुर्वचांसि ॥ ३८ ॥**

**यस्मादण्वपि भूतानां द्विजान्नोत्पद्यते भयम् ॥**

**तस्य देहाद्विमुक्तस्य भयं नास्ति कुतश्चन ॥ ४० ॥**

एष एवार्थः पुनरुक्तः ।

**देहाद्विमुक्तस्य वार्तमानिकं शरीरं यस्य पततीत्यर्थः ॥ ४० ॥**

**आगारादभिनिष्क्रान्तः पवित्रोपचितो मुनिः ॥**

**समुपोढेषु कामेषु निरपेक्षः परिव्रजेत् ॥ ४१ ॥**

पवित्रैर्मन्त्रजपैर्दर्भकमण्डलुकृष्णाजिनैरुपचितो युक्तः । अथवा पावनैः कृच्छ्रैः ।

मुनिरकिञ्चिद्वादी ।

समुपोढेषु उपहृतेषु कनचित्कामेषु स्पृहणीयेषु मृष्टभोजनादिषु यदृच्छातो गीतादिशब्देषु सन्निहितेषु पुत्रादिषु वा समुपस्थितेषु निरपेक्षो भवेत् । नैताश्चिरं स्निग्धेन चक्षुषा पश्येन्नाकर्णयेन्न तैः सहासीत् ॥ ४१ ॥

यत आह

एक एव चरेन्नित्यं सिद्ध्यर्थमसहायवान् ॥

सिद्धमेकस्य संपश्यन्न जहाति न हीयते ॥ ४२ ॥

एकारामताऽनेन विधीयते ।

एक एवेत्यनेन पूर्वसंस्तुतपरित्याग उच्यते ।

असहायवानिति भृत्यादेः पूर्वस्यापि परिग्रहो न कर्तव्यः । संविद्रागद्वेषविनिर्मुक्तस्य सर्वसमता एवं भवति । अन्यथा एष एव भृत्यादिरन्तिकस्थः, तत्रैवं बुद्धिः स्यात् 'अयं मदोयो नायमिति' । एष एव संगोऽवधिहेतुर्यथा त्वेष संपत्स्यते यदा न जहाति, न कचित्पुत्रादिस्तेन त्यक्तो भवति । अतो न हीयते न वियुज्यते पुत्रादिभिस्तद्वियोगदुःखं नासादयति । इतरथा संगत्पुनस्त्यागे महदुःखम् । न तस्य कश्चिन्मिष्रयते, स न कस्यचिदिति ॥ ४२ ॥

अनग्रिरनिकेतः स्याद्ग्राममन्नार्थमाश्रयेत् ॥

उपेक्षकोऽसांचयिको मुनिर्भावसमाहितः ॥ ४३ ॥

श्रोतानामग्रानां पूर्वमभाव उक्तोऽनेन गार्हस्थ्यस्योच्यते । अथवा पाकप्रतिषेधोऽयमन्यर्थस्य चेन्धनस्य शोतादिनिवृत्तिप्रयोजनस्य ।

निकेतो गृहम् ।

ग्राममेका रात्रिमन्नार्थमाश्रयेत् । कृतप्रयोजनेऽरण्ये शेषं कालम् । एषा चैकरात्रिग्रामे गौतमेनोक्ता । तत्र यदि समया ग्रामं तदाऽन्नार्थ एव प्रवेशः । अथ दूरतस्तदैका रात्रि वसेत् । द्वितीयामरण्ये संभावयेत् ।

उपेक्षकः अचेतनेष्वपि भावेषु कमण्डल्वादिषु, न तज्जायतं कुर्यात् । अथवा शरीरस्य व्याधिप्रतीकारं न कुर्यात् ।

अन्ये त्वसङ्कुसुक इति पठन्ति । अन्धिरः 'सङ्कुसुकः', तन्निषेधेन चित्तवृत्तिर्धैर्यमुपदिशति ।

मुनिः संयतवाग्निन्द्रियः ।

**भावेन चित्तेन समाहितः** मनसा विकल्पान्वर्जयेत् । भावेनैव समाहितो न वाङ्मात्रेण ॥ ४३ ॥

**कपालं** वृक्षमूलानि कुचैलमसहायता ॥

**समता** चैव सर्वस्मिन्नेतन्मुक्तस्य लक्षणम् ॥ ४४ ॥

भिक्षाभोजनमात्रं **कपालं** कर्परम् । निकेतो **वृक्षमूलानि** । **कुचैलं** स्थूलजीर्ण-  
वस्त्रखण्डम् । **समता** शत्रौ मित्रे उभयरूपरहिते स्वात्मनि च । **मुक्तस्य लक्षणम्** ।  
अचिरप्राप्यता मोक्षस्योच्यते, न पुनरियतैव मुक्तो भवति ॥ ४४ ॥

**नाभिनन्देत मरणं** नाभिनन्देत जीवितम् ॥

**कालमेव प्रतीक्षेत निर्वेशं भृतको** यथा ॥ ४५ ॥

अनेनाक्लेशिताऽभिहिता ।

**न मरणं कामयेत** । नापि ज्ञानातिशयलाभार्थं **जीवितम्** ।

**कालमेव प्रतीक्षेत** । यद्यदा भविष्यति तत्तदैवास्त्विति चिन्तयेत् ।

**यथा भृतको निर्वेशम्** । भृतिं गृहीत्वा कालं परिपालयति, अहरेतस्य मया  
कर्त्तव्यमिति, नान्तरा विच्छेदे मूल्यलाभः, एवं संसारक्षयाच्छरीरपाते मोक्षो भवत्येतेन  
विधिना, न स्वेच्छावृत्तेन ॥ ४५ ॥

**दृष्टिपूतं न्यसेत्पादं वस्त्रपूतं जलं पिबेत् ॥**

**सत्यपूतां वदेद्वाचं मनःपूतं समाचरेत् ॥ ४६ ॥**

चक्षुषा मार्गं निरूप्य यस्मिन्प्रदेशे प्राणिनः पीडां न गच्छन्ति तत्र पादं निदध्यात् ।

**सत्यां वाचं वदेदिति** सिद्धे पूतग्रहणं सत्यशब्दस्योपलक्षणतां दर्शयति । तेना-  
पविद्धं भवति ।

मनसा पूतो **मनःपूतः** सदा स्यात् । परद्रव्याभिध्यानादि न कुर्यात् ॥ ४६ ॥

**अतिवादास्तितिक्षेत नावमन्येत कंचन ॥**

**न चेमं देहमाश्रित्य वैरं कुर्वीत केनचित् ॥ ४७ ॥**

शास्त्रमतिक्रम्य यः कश्चिद्वदति सोऽ**तिवादः** अप्रियाक्रोशः ।

**तितिक्षेत** क्षमेत, न प्रत्याक्रोशेत् । न च मनसा क्रुध्येतेत्यतो वक्ष्यति “आक्रुष्टः  
कुशलं वदेत्” इति । अनेन मनसः क्षोभो विनिवार्यते, न कुशलशब्दाभिधानं विधी-  
यते । तदा हि मिथ्यावादी स्यादन्यद्बुद्धयेऽन्यत्तु वाचा वदन् ।

**नावमन्येतेति** । अवज्ञानं न कस्यचित्कुर्यात् । गुर्वादिपूजनं नातिक्रामेत् ।

न चेमं देहम्, यदि कश्चित्प्रहरेच्छरीरे, तेन सह वैरं कुर्यात् । 'किमनेन मे शरीरेण नष्टेनानष्टेन वा, तेजोमयं मे शरीरं भवत्विति' ध्यायेत् ॥ ४७ ॥

क्रुद्धचन्तं न प्रतिक्रुध्येदाक्रुष्टः कुशलं वदेत् ॥

सप्तद्वारावकीर्णां च न वाचमनृतां वदेत् ॥ ४८ ॥

सप्तद्वाराणि च धर्मार्थौ धर्मकामावर्थकामौ कामार्थौ कामधर्मौ 'अर्थधर्मौ' त्रिवर्ग इति । अत्राऽवकीर्णां विच्छिन्नामेतद्विषयां न वाचं वदेदनृताम् । भेदाश्रयत्वा-  
देतेषाम्, भेदस्य सर्वस्यासत्यत्वादनृतामित्युक्तम् । किंतिर्हि मांसाश्रयामेव वदेत् ।

अथवा सप्त शीर्षण्याः प्राणाम्ते वाचो द्वाराणि ।

अथवा षडिन्द्रियाणि बुद्धिः सप्तमी । एतैर्गृहीतेष्वर्थेषु वाक् प्रवर्तते ।

सुखिभक्तय इत्यन्ये ॥ ४८ ॥

अध्यात्मरतिरासीनो निरपेक्षो निरामिषः ॥

आत्मनैव सहायेन सुखार्थी विचरेद्दिह ॥ ४९ ॥

आत्मतत्त्वप्रतिविधानापादानपरमेकाग्रत्वमध्यात्मम् । तद्रतिस्तदर्थचिन्तापर-  
आसीत ।

निरपेक्ष इत्युक्तानुवादे विषयान्येभ्यो धर्मेभ्योऽनुष्ठानार्थः ।

निरामिषो निःस्पृहः । मांसमामिषम्, तेन स्पृहां लक्षयित्वा प्रतिषेधस्त-  
त्रातिशयवती प्राणिनां स्पृहा ।

अन्यत्वागुक्तमेव ॥ ४९ ॥

न चोत्पातनिमित्ताभ्यां न नक्षत्राङ्गविषया ॥

नानुशासनवादाभ्यां भिषां लिप्तेन कर्हिचिन् ॥ ५० ॥

उत्पाता दिव्यान्तरिक्षभौमा उपरागप्रहोदयकतूदयदिग्दाहावनिचलनादयः,  
नत्फलं न कथयेद्विज्ञालिप्सया ।

निमित्तं ग्रहदैर्मित्यादि ।

नक्षत्रविद्या अथ कृत्तिका कर्मण्या यात्रानक्षत्रमित्यादि ।

अंगविद्या हस्तलेख्यादिलक्षणम् ।

अनुशासनं राजस्तत्प्रकृतीनाम् । एवं युक्तं वर्तितुम्, एतेन सन्धिरनेन विग्रहः, इदं  
त्वया किमिति कृतम्, इदं किन्न करापीति ।

वादोऽभिमानहेतुकः शास्त्रार्थविप्रतिपत्तौ साधनदूषणाद्युपन्यासः ॥ ५० ॥



न तापसैर्ब्राह्मणैर्वा वयोभिरपि वा श्वभिः ॥

आकीर्णं भिक्षुकैर्वाऽन्यैरागारमुपसंभजेत् ॥ ५१ ॥

आकीर्णम् । यत्र बहवोऽन्नलाभाय संघटितास्तं प्रदेशं भिक्षार्थं वर्जयेत् ॥ ५१ ॥

ऋषकेशनस्वश्मश्रुः पात्री दण्डी कुसुम्भवान् ॥

विचरेन्नियतो नित्यं सर्वभूतान्यपीडयन् ॥ ५२ ॥

पात्राणि वक्ष्यति । दण्डास्त्रयः । त्रिदण्डी हि सः । कुसुम्भः कमण्डलुः, न महारजनम् ।

उत्तरश्लोकार्थस्यार्थः प्राग्विहित एव ॥ ५२ ॥

अतैजसानि पात्राणि तस्य स्युर्निर्व्रणानि च ॥

तेषामद्भिः स्मृतं शौचं चमसानामिवाध्वरे ॥ ५३ ॥

अतैजसानि सुवर्णाद्यघटितानि पात्राणि भिक्षाया जलस्य च ।

निर्व्रणान्यच्छिद्राणि ।

अद्विरम्मात्रेण चमसानामिव, निर्लेपत्वे । लेपसंभवे तु तदपनयोऽपि द्रव्यान्तरेण कार्यं इति ग्राह्यम् ॥ ५३ ॥

अलावुं दारुपात्रं च मृण्मयं वैदलं तथा ॥

एतानि यतिपात्राणि मनुः स्वायम्भुवोऽब्रवीत् ॥ ५४ ॥

वैदलं वंशादिविदलकृतम् ।

यतिपात्राणि भिक्षार्थं जलार्थं च ॥ ५४ ॥

एककालं चरेद्भैक्षं न प्रसज्जेत विस्तरे ॥

भैक्षे प्रसक्तो हि यतिर्विपयेष्वपि सज्जति ॥ ५५ ॥

भैक्षकार्यस्य भोजनस्यैककालता विधीयते, न पुनर्भैक्षचरणस्यैव । द्विर्भोजनप्रतिपन्धोऽत्राभिसंहितः । तत्र सकृच्चरित्वा द्वितीयस्मिन्काले शेषयित्वा न भुञ्जीत, तदर्थो भोजनप्रतिषेधः । अत एवाह न प्रसज्जेत विस्तर इति । द्वितीयभोजनार्थितया हि विस्तरः प्राप्नोति । एकारामस्य न भृत्यार्थेन भैक्षविस्तर इति ।

हेतुं ब्रुवन् सकृद्भोजनंऽपि सौहित्यं निषेधति ॥ ५५ ॥

विधूमे सन्नमुसले व्यङ्गारे भुक्तवज्जने ॥

वृत्ते शरावसंपाते भिक्षां नित्यं यतिश्चरेत् ॥ ५६ ॥

भुक्तवन्तो जना यस्मिन्काले स भुक्तवज्जनः ।

एवं विधूमादयोऽपि ।

शरावाणां संपात उच्छिष्टानां भूमां त्यागः; स यदाऽतीतो भवति ।

सर्वेणैतेन प्रथमे पाककाले भिक्षादानावसरां निवृत्तो यदा भवति, तदा भिक्षितव्यमित्याह ।

विधूम इत्यादिना द्वितीयपाकप्रवृत्तिमाह ।

सत्रा मुसला अवघातान्निवृत्ताः स्थापिताः ॥ ५६ ॥

अलाभे न विपादी स्याल्लाभे चैत्र न हर्षयेत् ॥

प्राण्यात्रिकमात्रः स्थान्मात्रासङ्गाद्विनिर्गतः ॥ ५७ ॥

ईदृशे काले यदि कुतश्चित् लभ्यते तदा विपादश्चित्तपरिखेदे न ग्रहीतव्यः ।  
लाभालाभयोर्हर्षविपादौ न प्राद्वी ।

प्राण्यात्रिकी प्राणधारणार्था मात्रा परिमाणं भैक्षाय । अनेनैव दर्शयति—  
भैक्षसंभवे प्राण्यात्रा फलमूलोदकादिभिरप्यनन्यपरिगृहीतैः कर्तव्या ।

मात्रा पात्रदण्डादि, तत्र सङ्गः प्रयत्नोपाजर्जनम्, ततो विनिर्गतो निवृत्तः ।  
अकाम इति यावत् ॥ ५७ ॥

अभिपूजितलाभास्तु जुगुप्सेतैव सर्वशः ॥

अभिपूजितलाभैश्च यतिमुक्ताऽपि बध्यते ॥ ५८ ॥

अभ्यर्च्य यं ददाति साऽभिपूजितलाभः । तं जुगुप्सेतेति निन्देद्गृहेत ।  
अतश्च निन्दितं न समाचरेत् । सर्वशः सर्वकालम् । एकमप्यहस्तादृशं भैक्षं न गृहीयात् ।  
उत्तरंऽर्थवादः । नहि मुक्तस्य बन्धसंभवः ॥ ५८ ॥

अल्पान्नाभ्यवहारेण रहःस्थानासनेन च ॥

द्वियमाणानि विषयैरिन्द्रियाणि निवर्तयत् ॥ ५९ ॥

रहो निर्जना देशस्तत्र स्थानासने कर्तव्यं ।

एकारामतायाः फलमिन्द्रियजयोऽनेन दर्शयते ।

अथवा निष्कुतूहलताऽनेनाच्यते । यत्र बहवो जनसंघाताः स्नापुंसात्मका विचित्राभरणा दृश्यन्ते न तत्र क्षणमपि तिष्ठत् ॥ ५९ ॥

इन्द्रियाणां निरोधेन रागद्वेषक्षयेण च ॥

अहिंसया च भूतानाममृतत्वाय कल्पते ॥ ६० ॥

**निरोधः** स्वविषयप्रवृत्तिप्रतिबन्धः ।

**अमृतत्वाय कल्पते** अमृतत्वाय समर्थो योग्यो भवतीत्यर्थः । यथा आत्म-  
ज्ञानमेवमेतदपीति दर्शयति ॥ ६० ॥

**अवेक्षेत गतीन्** गतीनां कर्मदोषसमुद्भवाः ॥

**निरये चैव पतनं यातनाश्च यमस्ये** ॥ ६१ ॥

परमार्थभावनाप्रसंख्यानमिदमुच्यते दुःखात्मकसंसारस्वरूपनिरूपणम् । कथं नामायं  
प्रव्रज्याभैक्षचर्यादिशरीरक्लेशं सुहृत्स्वजनपुत्रदारधनविभवत्यागदुःखहेतुं परिणमय्य  
विरोधतः स्वच्छन्दतश्चाविगुणमनुष्ठास्यति ।

मनुष्याणां गतयो दुःखबहुलाः, कर्मदोषेभ्यः प्रतिषिद्धसेवनेभ्यो हिंसास्तेयपारदा-  
र्यपारुष्यपैशुनानिष्टसंकल्पादिभ्यः समुद्भवन्ति । इहैव जीवलोके दारिद्र्याधिपरिभ-  
वाद्वा वैकल्यादयो गतयः फलोपभोगादयः ।

**अमुत्र निरये नरके पतनं मूत्रपुरीषाद्यमेध्यस्थाने कृमिकीटादिजन्म ।**

**यमगृहे च यातनाः** कुम्भीपाकादयः ॥ ६१ ॥

तथेदमपरमवेक्ष्यम् ।

**विप्रयोगं प्रियैश्चैव संयोगं च तथाऽप्रियैः ॥**

**जरया चाभिभवनं व्याधिभिश्चोपपीडनम् ॥ ६२ ॥**

**अवेक्षेतेति** क्रियापदसंभवात् द्वितीया ।

**प्रियाः** पुत्रादयो बान्धवास्तैर्वियोगोऽप्राप्तकाले मृतैः ।

**अप्रियैः** शत्रुभिः **संयोगः** संप्रामादिभिः संयोगः ।

**जरया** । चतुर्थे वयस्यवस्थाविशेषो जरा, तथाऽ**भिभवनं** शरीराकारनाशः,  
अशक्तिः, इन्द्रियवैकल्यम्, कासश्वासादिव्याधिबाहुल्यम्, सर्वेषामकाम्यता, उपहास्यतेत्या-  
दिभिर्जराभिभवः ।

**व्याधिभिः** प्रागपि जरस **उपपीडनं** केषांचित् ॥ ६२ ॥

अथ महती तृष्णा एवंस्थितस्यापि भवति । एवं तर्हि इदमप्रतीकारं अनिच्छतो-  
ऽप्युत्पद्यते—

**देहादुत्क्रमणं चास्मात्पुनर्गर्भे च संभवम् ॥**

**योनिकोटिसदृशेषु सृतीश्चास्यान्तरात्मनः ॥ ६३ ॥**

प्राणानामुत्क्रमणमन्तर्विच्छेदः । दुःसहा च सा पीडा ।

**गर्भे च संभवः ।** तत्र नानाविधं दुःखं इन्द्रियाणामनुद्भेदात्तमोरूपता कुचिस्थस्य मातृसंबन्धिनाऽऽहारंण अतिशोतोष्णोऽहीनातिमात्रेण वैद्योक्ता पीडा ।

**योनिर्कंठाटिसहस्रेषु सृतीः** सरणानि प्राप्तास्तिर्यक्प्रेतकृमिकीटपतङ्गश्वाद्याः क्षेत्रज्ञस्य ।

“ननु च विभुरन्तरात्मेष्यते नित्यश्च । तस्य सकलजगद्व्यापिनः कुत उत्क्रमणम्, क्व च योनिसरणम् । संभवोऽपि गर्भे नित्यस्यानुपपन्नः” ।

उच्यते । अस्ति कंठाचिदर्शनम्—यथाऽयमन्तःशरीरमंगुष्ठमात्रः पुरुषस्तिष्ठति, तन्मात्रमनाबुद्धयहंकारात्मकः स यावत्संसारमेति धर्मः, तस्य चोपचितस्य चैतन्यशक्तिराविर्भवति । अतस्तद्दीयधर्मा अन्तरात्मन उपचर्यन्ते । अथवा तस्य भावार्था यं प्राणादयस्तेपूत्क्रामत्सु स उत्क्रामतीत्युच्यते । एवं ‘संभवोऽपि’ द्रष्टव्यः ।

पुनश्चैतद्द्वादशे वक्ष्यामः । किं बहुना ॥ ६३ ॥

अधर्मप्रभवं चैव दुःखयोगं शरीरणाम् ॥

धर्मार्थप्रभवं चैव सुखसंयोगमक्षयम् ॥ ६४ ॥

**अधर्मात्प्रभव उत्पत्तिः ।**

**दुःखेन यो योगः** पीडानुभवः ।

धर्म उत्कलच्छणो यः पदार्थः, ततः सुखेनात्तयेन संयोगः । एतदप्यवेक्ष्यम् ।

पारिव्राज्यं च मुख्या धर्म इत्यभिप्रायः ॥ ६४ ॥

सूक्ष्मतां चान्ववेक्षेत योगेन परमात्मनः ॥

देहेषु चैवोपपत्तिमुत्तमेष्वधमेषु च ॥ ६५ ॥

योगश्चित्तवृत्तिश्चैर्यं यथा पतञ्जलिना दर्शितम् ( १ । २ ) । तेनात्मनः क्षेत्रज्ञस्य सूक्ष्मतामन्ववेक्षेत । शरीरादौ प्राणादौ वा नात्मबुद्धिः कर्तव्या, किं तर्हि योगजेन ज्ञानातिशयेन सर्वेभ्य एतद्भ्याऽन्ववेक्षितत्वेभ्यो व्यतिरिक्तो बोद्धव्य इत्येवंपरमेतत् । न तु स्थूलादिविकल्पा आत्मनः सन्ति ।

यथा चोत्तमेषु देवादिशरीरेष्वस्योपपत्तिः, शरीराधिष्ठान्तया फलोपभोगः सर्वगतस्यापि सतः, एवमधमेषु तिर्यक्प्रेतपिशाचादिषु ।

एकत्वपक्षे परमात्मविभूतय एव क्षेत्रज्ञा इति स्थितिः । अतः परमात्मनो गतीरन्ववेक्षेतेत्युक्तम् ॥ ६५ ॥

भूषितोऽपि चरेद्धर्मं यत्रतत्राश्रमे रतः ॥

समः सर्वेषु भूतेषु न लिङ्गं धर्मकारणम् ॥ ६६ ॥

**भूषितः** कुसुमकटकाद्याभरणैः ।

**धर्मः** परिव्राजकस्य यद्विहितमात्मोपासनादि तद्यत्नतश्चरेत् । यस्मिन्नाश्रमे यो विहितस्तं चरेत् ।

न त्रिदण्डादिलिङ्गधारणमात्राद्यतिमात्मानं मन्येत । अपि तु **समः सर्वेषु भूतेषु** स्यात् । रागद्वेषलोभान्यत्नतः परिहरेदिति तात्पर्यम् । न लिङ्गत्यागेन भूषणाभ्यनुष्ठानम् ॥ ६६ ॥

फलं कतकवृक्षस्य यद्यप्यम्बुप्रसादकम् ॥

न नामग्रहणादेव तस्य वारि प्रसीदति ॥ ६७ ॥

कलुषितमुदकं कतकवृक्षफले निक्षिप्ते प्रसीदति स्वच्छशुद्धरूपतामापद्यते । किंतु न तस्य फलस्य नामग्रहणेन तन्निर्मलीभवति, अपि त्वनुष्ठानमपेक्षते । एवं लिङ्गधारणं फलनामस्थानीयम् । न तावन्मात्रास्तिद्धिर्यावदेकारामतोपासनसर्वसमतादि-धर्मो नानुष्ठितः ।

पूर्वशेषार्थवादः ॥ ६७ ॥

**संरक्षणार्थं जन्तूनां रात्रावहनि वा सदा ॥**

**शरीरस्यात्यये चैव समीक्ष्य वसुधां चरेत् ॥ ६८ ॥**

यदुक्तं “दृष्टिपूर्तं न्यसेदिति” तस्य प्रयोजनप्रदर्शनश्लोकोऽयम् ।

**शरीरस्यात्ययेऽपि** शरीरपोडायामपि मर्त्यां रात्रावहनि वा तृणास्तरणे शयनार्थमास्तीर्णेऽपि शरीरनिपङ्गेऽनवेक्ष्यादृष्ट्वा न कर्तव्यः । अस्मिन्व्यतिक्रमे प्रायश्चित्तम् ।

अथवाऽत्यन्तसूक्ष्माः केचन क्षुद्रजन्तवो यं सर्वे शरीरावयवसंवलनमात्रेणैव नश्यन्ति तदर्धमिदम् ॥ ६८ ॥

अह्ना रात्र्या च याञ्जन्तून्निहनस्त्यजानतो यतिः ॥

तेषां स्नात्वा विशुद्ध्यर्थं प्राणायामान् पडाचरेत् ॥ ६९ ॥

**जन्तून्** क्षुद्रजन्तूनि च द्रष्टव्यम् । तेषां हिसाया यत्पापं तद्विशुद्ध्यर्थमिति सम्बन्धः ॥ ६९ ॥

प्राणायामा ब्राह्मणस्य त्रयोऽपि विधिवत्कृताः ॥

व्याहृतिप्रणवैर्युक्ता विज्ञेयं परमं तपः ॥ ७० ॥

ब्राह्मणशब्देन जातिधर्मतामाह । न परिव्राजकस्यैव विधिरयम् ।

**त्रयोऽपि** । त्रिभ्य ऊर्ध्वं फलाधिक्यम्, त्रयस्त्ववश्यं कर्तव्याः ।

**व्याहृतयः** “ओंकारपूर्विका” इत्यत्र या उक्ताः । **प्रणव ओंकारः** । तैर्युक्ताः । प्राणायामकाल एतद्व्यातव्यम् । एते त्रिविधाः कुम्भकरेचकपूरकाख्याः । तत्र च मुख्यस्य नासिक्यस्य च वायोर्बहिर्निष्क्रमणनिरोधेन कुम्भकपूरकाख्याः अनुच्छ्वसतो बहिर्नैरन्तर्येण वायोरुत्सर्गेण रेचको भवति । अवधिर्द्वितीयाध्याये निदर्शितः ।

यदि वा तपसा पुनर्यावता कालेन न पीडोपजायते ॥ ७० ॥

दहन्ते ध्मायमानानां धातूनां हि यथा मलाः ॥

तथेन्द्रियाणां दहन्ते दोषाः प्राणस्य निग्रहात् ॥ ७१ ॥

धातवः सुवर्णादयः, तेषां **ध्मायमानानां** सुवर्णमेवावशिष्यते । तथेन्द्रियाणां विषयदर्शने यौ प्रीतिपरितापौ जायंते तयोर्थत्पापं तस्य दाहः प्राणनिरोधात् ।

प्रीतिपरितापोत्पत्तिर्मुमुक्षोर्निषिद्धा । सा तु शरीरिणः त्यक्तसंगस्यापि यादृच्छिकरूप-शब्दाद्युपनतौ कयाचिन्मात्रया वस्तुसामर्थ्येन नियतेन्द्रियस्याप्युपजायते । अतस्तद्दोष-निवृत्त्यर्थाः प्राणायामाः ॥ ७१ ॥

**प्राणायामैर्दहोपान्धारणाभिश्च किल्बिषम् ॥**

अत्याहारेण संसर्गान्ध्यानेनानीश्वरान्गुणान् ॥ ७२ ॥

प्राणायामैरित्येतत्पूर्वश्लोकेन दर्शितम् ।

अपरे त्वाहुः—**दोषा** रागादयस्तान्दहेत् ।

‘कथं प्राणायामैर्दग्धुमेते शक्यन्ते । युक्तः पापस्य तैर्दाहः । अदृष्टा च तस्योत्पत्तिः शास्त्रलक्ष्यम्, तथा निवृत्तिरपि । रागादयस्तु प्रत्यक्षवेद्याः । तेषां च निवर्त्यनिवर्तकभावः प्रत्यक्षादिवेद्य एव युक्तो भवितुम्, न शास्त्रीयः । यदि शास्त्रमेवं वदेद्विरमणशीलं निवर्तयेदिति, किंप्रमाणं भवेत् । तस्माद्रागादिनिमित्तमशुभाचरणं दोषशब्देनोच्यते । तस्य कार्यदाहादाहः । स्वरूपतो हि खरसत एव कर्मणां क्षणित्वान्नाशः । एष एव च दाहः, न त्वन्यस्येव भस्मीभावः । एवं च पूर्वश्लोकार्थानुवादः ।

**धारणाभिश्च** । “ननु च किल्बिषं ‘पापं’ ‘दोष’ इति तदेव । तत्रैतावद्वक्तव्यं प्राणायामैर्धारणाभिश्च दोषान्दहेत् । किं किल्बिषमित्यनेन ? किल्बिषमिति वाऽस्तु, किं दोषग्रहणम् ?”

उच्यते । दोषग्रहणमवश्यं कर्तव्यम्, विशिष्टस्य पापस्य प्राणायामैर्दाहा यथा विज्ञायेत, न सर्वस्येति । दोषशब्देन हि रागादय उच्यन्ते । अतस्तन्निमित्त एव पापे उपचारो यथोक्तः ।

“एवं तर्हि तदेव क्रियतां किं किल्बिषमित्यनेन ?”

पादपूरणार्थमित्यदोषः । तत्रोत्पन्नस्य पापस्य प्राणायामा दहना उच्यन्ते ।  
धारणास्तु दोषानुत्पत्तिमेव कुर्वन्ति ।

“काः पुनरेता धारणाः” ?

शमयमादिभिर्निषमाद्विषयदर्शनाभिलाषेण प्रकृष्यमाणं मनो धार्यते, तत्रैव स्थाने  
नियम्यते । ताश्च विषयगतदोषभावना “अस्थिरस्थूणा” इत्याद्याः । कान्तिलावण्य-  
तारुण्यसंस्थानसौष्ठवादयः स्त्रीषु दृश्यमाना अभिलापहेतवः । ते च सविकल्पं प्रत्यक्ष-  
ग्राह्याः । विकल्पाश्च मनोधाराः । अतो विकल्पान्तरैर्भूत्रपुरीषपूर्णं नामेति’ तस्मि-  
न्विषयगतदोषभावे, ‘कटककर्पटान्वितं स्त्रीद्रव्यं नाम’ ‘अधिकं प्राणिनो यत्प्रयत्नतः परिहर्त-  
व्यमभिलषन्ति’, ‘याऽप्येषा सुखलेशभ्रान्तिः सा क्षणभङ्गिनी, तदासेवनेन घेरा दीर्घकालाश्च  
यमयातना’—इत्यादिभिः शक्यन्ते निरोद्धुम् । एतदेव तत्प्रसंख्यानमुच्यते । एवं भोजनादि-  
ष्वपि भावयितव्यम् । ‘यदेतच्छर्कराघृतपूरहैयङ्गवीनपायसादि, यच्च भैक्षं कदन्नादिभिः  
सममेतच्छरीरधारणफलतया विशेषाभावात् कस्यचित्प्रकृतेर्जिह्वाग्रे क्षणलवमात्रवर्तमानस्य  
विशेषो यः सविशेषतया प्रतिभासते, गन्धर्वनगरप्रख्योऽयं क्षणिकावभासः’ इति ।  
एवमन्यत्रापि स्पर्शदोषो भावयितव्य इत्येवमुपदिशति ।

अन्ये त्वाहुः । कौष्ठस्य वायोर्मुखनासिकासंचारिणः शरीरैकदेशान्तर्हृदयाकाशाद-  
भ्यासवशतो धारणं धारणा ।

“ननु च प्राणायामेभ्य एतासां धारणानां को भेदः” ।

बाहुललाटादावपि यथेच्छं व्याहृत्यादिध्यानसहितं ‘धारणा’, ‘प्राणायामा’ रत्नने-  
नाधिक्रियन्त इति विशेषः ।

अन्ये तु ‘मैत्रो मुदिता करुणा उपेक्षा एता धारणा’ इति मन्यन्ते (योग सू० १. ३३) ।  
“मैत्रो कृपा मुदोपेक्षा सर्वप्राणिष्ववस्थिता । ब्रह्मज्ञाकं नयन्त्याशु ध्यातारं धारणास्त्विमाः” ॥  
तत्र ‘मैत्रो’ द्वेषाभावः, न तु सुहृत्स्नेहः, तस्य बन्धात्मकत्वात् । ‘कृपा’  
करुणा चित्तधर्मः, दुःखितजनदर्शनेन ‘कथमयमस्मादुःखादुद्भिद्येदिति’ समुद्धरणकामना ।  
न त्वहिसानुग्रहयोरनारम्भ इत्युक्तम् । अत एवेदमुच्यते, चित्तधर्मोऽयमभ्यसितव्यः ।  
‘मुदिता’ शोकव्यावृत्तिर्व्याधादिनिमित्ते दुःखे नरकादिभयजे वा, न तु हर्षः, तस्य राग-  
हेतुत्वात् । ‘उपेक्षा’ विषयं, अनुग्राहकेषु उपघातेषु च प्रसिद्धैव ।

मनसो वाऽतर्हृदयाकाशे ब्रह्मचिन्तापरतया निश्चलता ‘धारणा’ ।

प्रत्याहारेण संसर्गम् । इन्द्रियाणां विषयैः सह सम्बन्धः तत्र प्रवृत्तिः संसर्गः, तन्द-  
हेत्प्रत्याहारः । ततोऽपसरणमिन्द्रियाणां प्रतिबन्धकरणं वा । आश्चर्यरूपेण न कटकादौ

रूपवत्स्वीसन्दर्शने वा स्थगयितव्ये चक्षुषी, अन्यत्र वा दृष्टिरुपनेया । एवं सर्वेन्द्रियेषु । एवं च समाधानं योगिनोऽप्रतिबद्धं भवति ।

**ध्यानेनानीश्वरान् गुणान् । गुणान्तस्त्वरजस्तमांसि । ते चानीश्वराः**  
परतन्त्राः चेतनाधीनमूर्तयः । पुरुषस्यानतस्य सुखादिरहितस्य योऽभिमानोऽहं सुख्यहं  
दुःखीति' निर्गुणस्य गुणमन्यताभिमानस्य, गुणपुरुषविवेकध्यानेन दग्धव्यः । 'चिद्रूपः  
पुरुषो निर्गुणः गुणमयी प्रकृतिरित्येवं गुणपुरुषविवेकः कर्तव्यः ॥ ७२ ॥

स कथं कर्तव्यः ? ध्यानेन किं पुनर्ध्येयमत आह—

उच्चावचेषु भूतेषु दुर्ज्ञेयापकृतात्मभिः ॥

ध्यानयोगेन संपश्येद्वृत्तिमस्यान्तरात्मनः ॥ ७३ ॥

**अन्तरात्मा**ऽन्तर्यामी पुरुषस्तस्य गतिः स्वरूपं यथावद्विज्ञेयम् ।

सुखदुःखाभिमानो न केवलं मनुष्यजन्मनि, कतिर्हि उच्चावचेषु नानाविधेषु  
भूतेषु तिर्यग्प्रेतपिशाचादिष्वहं ममेति प्रत्ययोऽविश्राकृतो निवर्त्यः ।

अथवा “कथमयं विभुरन्तरिक्षाज्ज्यायान् दिवो ज्यायानेभ्यो लोकेभ्यः सर्वकामः  
सर्वरसः सर्वगन्धः सर्वस्पर्शः” इदमभ्यस्यतो विजिघत्सोर्विपिपासोरिवविधेऽपि सुखे दुःखे  
शरीरस्य शरीरेष्वमर्षभोगतया सोऽहं नाम—अहो कर्मणां साहात्म्यम्, यदयं सर्वात्मकः  
स्वतन्त्रः परतन्त्राक्रियते कर्मभिः, नैतानि करिष्ये दुष्टस्वामिस्थानीयानि—भृतक इव कर्माणि  
प्रतिपालयिष्ये । यथा भृतकः कश्चित्स्वामिनं निवन्धनाराधयितुं प्रविष्टः सन् यं मन्यते  
'यावदुराधर्ष इव नो दण्डशालस्तर्जनारः परुषभाषी नैनं भूयः परिचरिष्यामि, यन्मयाऽ-  
स्मात्किञ्चिद्भृत्यादि गृहीतं तदेवास्य कर्मकरणेन शोधयामि' एवं ध्यायन्नासीत् । 'कृतानां  
कर्मणां फलोपभोगेनान्तं यास्यामि, अन्यानि च न करिष्यामीत्येवमादि' ध्येयम् । तथा  
'किमेते जन्त्रज्ञाः परमात्मनो त्वेभूतय उत स्वतन्त्राः—नैवपरमात्मनोऽप्यः कश्चिदस्तीति'  
वेदान्तनिषेवणादिना निश्चित्य ध्यातव्यम् ।

अन्ये पुनराहुः । ध्यानं च योगश्च 'ध्यानयोगं' तेन 'अन्तरात्मनः गतिं संपश्येत्'  
निरूप्योपासीत् गतिं ध्यानेन योगेन च ।

अथवा ध्यानाद्यैः योगः चित्तशैथिल्यं तत्कृत्वा 'आत्मनो गतिं संपश्येत्' ज्ञासनाभि-  
रनपायामृतादिगुणविशिष्टं वेदान्ताभिहितरूपं निष्कलमपमभिमुखीकुर्यात् ।

अकृता असंस्कृताः शास्त्रेणाऽत्मानो यैस्तेनैः शक्यं ज्ञातुम् ॥ ७३ ॥

सम्यग्दर्शनसंपन्नः कर्मभिर्न निबध्यते ॥

दर्शनेन विहीनस्तु संसारं प्रतिपद्यते ॥ ७४ ॥



अनन्तरस्य विधेः फलमाह ।

सम्यग्दर्शनमनन्तरोक्तमात्मनो यथार्थज्ञानं, तेन संपन्नः कृतसाक्षात्कारः । कर्म-  
भिर्न निबध्यते । संसारं नानुवर्तते । कृतानां कर्मणां भोगेन चयादन्येषामकरणात् ।  
न पुनरनेन कंवालात् ज्ञानान्मोक्ष उक्तो भवति । दर्शनेनाऽऽध्यात्मिकेन वेदान्तो-  
पदिष्टेन यो विरहितः केवलकर्मकारी स संसारमेति ॥ ७४ ॥

अहिंसयेन्द्रियासङ्गैर्वैदिकैश्चैव कर्मभिः ॥

तपसश्चरौश्चोग्रैः साधयन्तीह तत्पदम् ॥ ७५ ॥

इदं तु ज्ञानकर्मणोः समुच्चयान्मोक्ष इति श्लोकद्वयं ज्ञापकम् । पूर्वेण ज्ञानमुक्तमनेन  
कर्माण्युच्यन्ते ।

“कानि पुनर्वैदिकानि कर्माणि येषां फलं तत्पदं प्राप्नोतीत्युच्यते । यानि तावत्का-  
म्यानि तेषां स्वविधिवाक्ये श्रुतमेव स्वर्गादि फलम् । तद्व्यतिरेकेण फलान्तरकल्पनाया-  
मतिप्रसङ्गः । संकीर्णफलताश्रयणं वाऽनर्थकं स्यात् । तावता च वाक्यार्थस्य समाप्ते-  
र्विध्यनपेक्षिततत्पदप्राप्तिलक्षणफलेन कथं सम्बन्धः । श्रुतेनैवान्वयिना विध्यर्थसम्पन्ने-  
ऽन्यत् विधिर्नापेक्षते ।”

अत्रोच्यते । अस्त्येवात्र वाक्यान्तरं ‘यज्ञेन तदाप्नोतीति’ रहस्याधिकारं । ततश्च  
संयोगपृथक्त्वात्फलद्वयं युक्तम् । अतश्च सर्वेषामेव काम्यानामविच्छिन्नफलयोगिता  
परमपदप्राप्त्यर्थता च न विरात्स्यते । तत्र च यागद्वयेन प्रयोगभेदेन स्वर्गापवर्गौ भवतः ।  
न चात्र यज्ञविशेषः श्रुतो येन नित्यानामेतत्फलं स्यान्न काम्यानाम् ।

अथोच्येत—“नित्येष्वश्रुतत्वात्फलावच्छेदस्याविरोधात्तद्विषयता युक्ता, न काम्येषु  
तावतैव यज्ञेनेत्यस्य सर्वविषयत्वलाभादिति चेत्” ।

किमत्र फलश्रवणेन ? कर्तव्यतानिष्ठानि च वैदिकानि वाक्यानि । सा च कर्तव्य-  
ताऽन्तराण्य वैदिकं फलपदं यावज्जीवादिपदैरवगमितेति । तत्रापि फलसम्बन्धो नापेक्षित  
एव । कल्प्यमानोऽधिकत्वान्तैकाग्र्यं यायात् । अतो यज्ञेनेति वाक्यमप्रतिष्ठमानं विविक्ते  
विषये सर्वं यज्ञशब्दवाच्यं नित्यं काम्यं च गोचरयति ।

न चैतत्फलं काम्यानाम्, अपवर्गकाम इत्यश्रुतत्वात् । एतदभिप्रायमेवोक्तं “कामा-  
त्मता न प्रशस्तेति” ( २ । २ ) । महाभारतेऽपि ( गीता २ । ४७ ) “मा कर्मफल-  
हेतुर्भूमा ते संगोऽस्त्वकर्मणि” इति ।

अतश्च भेदग्राहपरिवेष्टितान्तःकरणस्य तृष्णाविद्यावतोऽनिर्मुक्ताहंकारममकारस्या-  
भिसंहितपरिमितफलप्राप्तिः । इतरस्य त्वनभिसंधायफलविशेषचोदितत्वात्कर्तव्यमितिबुद्ध्या  
वर्तमानस्यापरिमितनिरतिशयानन्दरूपब्रह्मावाप्तिः ।

न चैतच्चोदनीयम्—“एकसप्तशतं क्रतवो यावन्तो वा तेषां सर्वेषामनुष्ठानस्याशक्य-  
त्वादनारभ्योपदेशता स्यादिति” ।

यतो दर्शनसम्पत्त्यैवात्रानुष्ठानसम्पत्तिः । अत एवोक्तं “सम्यग्दर्शनसंपन्न” इति  
( श्लो० ७४ ) । सर्वे च क्रतवो दर्शनसम्पादनीयाः । तथा चोक्तं “ज्ञानेनैवापरं विप्रा  
यजन्ते” इति ।

अथवा यांल्लोकानेतीत्यवच्छेदनिर्देशः, स्वर्गकामः पुत्रकाम इति ।

अतीतानादिभेदग्रहवासितान्तरात्मानो दृष्टफललोभेनासत्येनैव प्रधाने पुरुषार्थे  
प्रवर्तन्ते । यथा बालः पुष्ट्यर्थे औषधे ‘शिखा ते वर्धिष्यत’ इत्यसत्ययैव शिखावृद्ध्या  
प्रवर्त्येत इति केचित् ।

अपरं मतम् । नित्यान्यत्र कर्माण्यभिप्रेतानि । तान्यक्रियमाणानि प्रत्यवायहेतुतया  
प्रतिबन्धकानि । अतस्तैरनुष्ठायमानैरसति प्रतिबन्धे उक्तं वैदिकैश्चैव कर्मभिरिति,  
यद्यपि तानि न मोक्षार्थतया चोदितानि ।

उग्रैरत्यन्तं शरीरतापहेतुभिः ।

तस्य ब्रह्मणः । पदं स्थानं ब्रह्मलोकम् । साधयन्ति स्वोक्नुवन्ति ।

अथवा तदीयपदं यादृशस्तस्याधिकारः, सर्वेश्वरत्वं, स्वातन्त्र्यं, तद्रूपप्राप्तिरिति  
यावत् ॥ ७५ ॥

अस्थिस्थूणं स्नायुयुतं मांसशोणितलेपनम् ॥

चर्मावनद्धं दुर्गन्धि पूर्णं मूत्रपुरीषयोः ॥ ७६ ॥

वैराग्यजननमेतत् ।

तिष्ठन्तु तावत् कृमिकीटपतङ्गादिशरीराणि जलौकोभूमिस्वेदजादीनाम् । यदिदं  
मानुषशरीरं स्पृहणीयत्वेनाभिप्रेतम्, यत्पाताशङ्किता नित्यभीता मनुष्याः तन्मूत्रपुरीष-  
कुटीगृहकमिव । तदिदानीं कृटीगृहकं निरूपयति ।

अस्थिनि स्थूणा इव । तैरवष्टब्धम् । स्नायुना बद्धम् । मांसशोणिताभ्यां उपरि  
दिग्धलेपनम् । उपरि देहचर्मणा अवनद्धम् । अथवा तत् उपरि आच्छादितम् ।

पूर्णं मूत्रपुरीषयोः । ओदनस्य पूर्णं इतिवत् पत्रां ॥ ७६ ॥

जराशोकसमाविष्टं रोगायतनमातुरम् ॥

रजस्वलमनित्यं च भूतावासमिमं त्यजेत् ॥ ७७ ॥

जरा च चरमे वयसि शरीरापचयहेतुरवस्थाविशेषः । आतुरं नित्यगृहीतं रोगैः ।

रजस्वलं स्पृहयालु सर्वपदार्थेषु, तद्दसंपत्त्यां च महद्दुःखं सर्वस्मिन्सोढे अप्रतीकार-  
मनिवर्त्यम् ।

अत एतदवेक्ष्य त्यजेदिदं शरीरम् ।

भूतानां भूविकाराणां मेदोमज्जाश्लेष्ममूत्रशुक्रशोणितानामयं वासस्ते ह्यत्र वसन्ति  
नात्मनोऽयं वासः सर्वगतत्वात्तस्य ।

अतस्तृष्णा शरीरे न कर्तव्या ॥ ७७ ॥

नदीकूलं यथा वृक्षो वृक्षं वा शकुनिर्यथा ॥

तथा त्यजन्निमं देहं कृच्छ्राद्ग्राहाद्विमुच्यते ॥ ७८ ॥

यस्तावदयं कुटीरूपको देहस्तस्य दृष्टान्ते नदीकूलं वृक्ष इति । न स्वेच्छयाऽग्नि-  
प्रवेशादिना त्यक्तव्यः, किन्तु तृष्णा तत्र न कर्तव्या । अनुद्दिष्टपूर्वं आपातस्तदा  
भविष्यति कर्मक्षयात्, वृक्षस्येव कूलस्थस्य । यदुक्तं “नाभिनन्देत मरणम्”  
इति । ( श्लो० ४५ )

यस्तु लब्धज्योतिर्वशीकृतप्राणसंचारो मोहविकारनिगृहीतमनास्तेन पूर्वमुत्क्रमणं  
कर्तव्यम् । यथा शकुनिर्वृक्षं त्यजति ।

ग्राह इव ग्राहः, दुःखहेतुत्वसाम्यात् । तदाह कृच्छ्रात् प्राप्तविवेकस्यापि  
यावच्छरीरं वस्तुसामर्थ्याद्भवत्येव कृच्छ्रम् ।

पूर्वविप्रतिपत्तावेतदुच्यते ॥ ७८ ॥

प्रियेषु स्वेषु सुकृतमप्रियेषु च दुष्कृतम् ॥

विसृज्य ध्यानयोगेन ब्रह्माभ्येति सनातनम् ॥ ७९ ॥

प्रोतिपरितापकृतश्चित्तसंज्ञाभो हर्षशांकादिलक्ष्णोऽनेनोपायेन परिहर्तव्यः । ‘यत्किं  
श्चित्प्रियं करोति तन्मम सुकृतस्य विशिष्यते तस्येदं फलं, नैष कर्ता मम स्नेहबुद्ध्या प्रियं,  
न चायं मे शात्रवं शक्नाति कर्तुं दुष्कृतं पीडाकरमित्येवं विमृश्य ध्यानयोगेन चित्ते  
भावयन्तु । अतोऽस्य न प्रियकारिणि रागो नाप्रियकारिणि द्वेषो जायते ।

एवं कुर्वाणः सनातनं शाश्वतं ब्रह्माभ्येति अभिमुखं प्राप्नोति । अर्चिरादिपथेन  
न व्यवधीयते ।

शाश्वतप्रहणादनावृत्तिः प्रतीयते ॥ ७९ ॥

यदा भावेन भवति सर्वभावेषु निःस्पृहः ॥

तदा सुखमवाप्नोति प्रेत्य चेह च शाश्वतम् ॥ ८० ॥

चित्तधर्मोपदेशोऽयम् ।

न स्पृहा कार्याभिप्रेतवस्तुपादानपरिहारेण निस्पृहत्वम्, अपि तु तत्कारणत्यागेन ।

भावश्चित्तधर्मो वाऽऽत्मनो वाऽभिलाषलक्षणः ।

**सर्वभावेषु ।** पदार्थवचनो द्वितीया 'भाव' शब्दः । सर्वग्रहणेनावश्यकर्तव्येष्वपि पानभोजनादिषु शरीरस्थितिहेतुष्वभिज्वङ्गो निपिध्यते, न पुनरिच्छा । सा ह्यस्य भाविनी वस्तुसामर्थ्यजा बुभुक्षा पिपासा च । भिन्ना चेच्छा स्पृहातः । रागानुबन्धिनी दैन्यनिमित्ता स्पृहा । इच्छा तु भोजनादौ भुक्त्वापिताहारपरिणामसमनन्तरं स्वयमुपजायते ॥ ८० ॥

अनेन विधिना सर्वास्त्यक्त्वा सङ्गाञ्छनैः शनैः ॥

सर्वद्वन्द्वविनिर्मुक्तो ब्रह्मण्येवावतिष्ठते ॥ ८१ ॥

**संगास्त्यक्त्वा सर्वान् ।** गवाश्चहस्तिहिरण्यदासभार्याच्चेत्रायतनादिषु ममदमिति बुद्धिः **संगः** । तत्त्यागादेकारामतायाः परिग्रहणेन च । एनं प्रथममुपाश्रित्यनं प्राधान्येन, ततोऽनेन विधिना पूर्वोक्तेन क्रियाकलापेन बाह्याध्यात्मिकेनानुष्ठितेन । **ब्रह्मणि चिद्रूपेऽवतिष्ठते ।** न कर्माणि बध्नन्ति ।

**सर्वद्वन्द्वैः शुभाशुभकर्माद्यैः सुखदुःखैर्विनिर्मुक्तो भवति ॥ ८१ ॥**

ध्यानिकं सर्वमेवैतद्वदेतदभिशब्दितम् ॥

न ह्यनध्यात्मवित्कश्चित्क्रियाफलमुपाश्रुते ॥ ८२ ॥

ध्याने सति भवति **ध्यानिकम्** । ध्याने क्रियमाणे लभ्यते ।

किं तत् ? यदेतदनन्तरमभिशब्दितमुक्तमाभिमुख्येन, न तात्पर्येण प्रतिपादितम् ।

सुकृतदुष्कृतयोः स्वयोः प्रियाप्रियहेतुत्वन्यासः । पुरुषस्य यदप्रियकर्तृत्वं तज्ज्वरस्येव पीडाहेतुत्वमनंरिव दुरुपसर्पणव्यभृत्वम् । यथा नाभिदग्, ऽग्नि द्वेष्टि एवं पुरुषमप्यप्रियकारिणं मन्येत, न प्रतिषेद्धा स्यात् ।

एतच्च ध्याने सति एकाग्रे चित्ते भवति । सर्वकालमेतद्दृढयेताभ्यसितव्यम् । 'यथा सुखदुःखे इमे कर्मणः फलम् । न राजा सुखस्य ग्रामादेर्दाता, अपि तु गृहीत्यायासेन प्रथमोपसर्पणलाभः । पूर्वकृतं पुण्यं कर्म दातुं, न राजा । एवं दण्डो नोद्वेजयिता, कर्माणि मामुद्वेजयन्ति, न राजा, नापि शक्तोऽन्यः कश्चित्' ।

एतत्सर्वदा ध्यातव्यं चिन्तयितव्यम् ।

यदपि संसारवैराग्यजननायोक्तम् 'अस्थिरशृणुमित्यादि' तदपि नित्यं भावनीयम् ।

न ह्यनध्यात्मवित् । ‘अध्यात्मं’ चित्तमत्रोच्यते । यदेतदभिशब्दितं न वेत्ति न निश्चिनोति नाभ्यासेन भावयति—स न क्रियाफलमुपाश्नुते । परिव्राजकस्य या भैक्षचर्या क्रिया प्रामैकरात्रवासादिश्च, न तत्फलं मोक्षाख्यं लभते । यावदस्थिस्थूणादिभावनाया भावेनैव निरभिलाषता सर्वत्र नात्पन्ना, यावच्च कर्मसु फलन्यासेन रागद्वेषप्रहाणं न कृतमित्यर्थः । तच्च नित्यं यदा एवं चित्तं युज्यते तदा भवति, नाकस्मादिति ।

अथवा ‘ब्रह्मण्येवावतिष्ठते’ इति एतस्य यदेतदभिशब्दितमिति परामर्शः । ब्रह्मण्यवस्थानं ‘ध्यानिकं’, न तु क्रियानुष्ठानमात्रलभ्यम् । किंतद्ध्येयमित्यत आह न ह्यनध्यात्मविदिति । आत्मानमधिकृत्य यो ग्रन्थो वेदान्तादिः सोऽध्यात्मं, न वेद । अथवाऽऽत्मन्यधि यो निर्वृत्तस्तदध्यात्मम्, यथाऽयमात्मा देहेन्द्रियमनोबुद्धिप्राणादिव्यतिरिक्तः नैषा नाशो नश्यति, कर्ता कर्मणां भोक्ता तत्फलानां, भेदप्राहाकृष्टस्य सर्वमेतद्भवति । यद्वा त्वयमपहतपाप्मा न दोषैर्न कार्थैः स्पृश्यत, एकत्वाद्देव एव सर्वमिदं न, ततोऽन्यद्व्यतिरिक्तमस्ति । प्रभासमात्रं पृथक्त्वम् । हरिसवर्णसोदकादिका (?) उपनिषदो यं न वेद, ध्यानेनैकाग्रया सन्ततया मत्या न दार्ढ्यमुत्पादयति, स न यथोक्तं क्रियाफलं लभते ।

अत आत्मा वेदान्ताभिहितस्वरूपो नित्यमाहारविहारकालं वर्जयित्वा ध्येय इति श्लोकार्थः ।

अथवा यद्यपि प्रव्रज्याधिकारस्तथापि गृहस्थस्यापि क्रियाफलग्रहेण निर्देशः, यदि क्रियाप्रधानः । अत एतदुक्तं भवति । यद्यप्यग्निहोत्रादीनि कर्माणि कुर्वते गृहस्थाः, रहस्यविद्याविदश्च न भवन्ति, या विद्याः कर्मसूपविष्टा उद्गाथा “अथवा यावतो उद्गाथमन्धयन्ते” इत्यादिना तेन निपुणाः कर्मकाण्डज्ञा अपि, न ततः परिपूर्णफलं चिरकालभावि लभन्ते । एषोऽर्थो वाजसन्यकं छान्दोग्यं च श्रुतिद्वयं निदर्शितः । “यो वा एतदक्षरं गार्ग्यविदित्वा यजतं जुहोति तपस्तप्यते बहून्यपि वर्षसहस्राण्यन्तवदेव तद्भवतीति”, तथा “यदेव विद्यया करोति श्रद्धया उपनिषदा तदेव वीर्यवतरं भवति” । यस्तु यथोक्तामध्यात्मोपदिष्टां विद्यां विदित्वा करोति तस्यैव फलातिशयः । उक्तं च तद्य इत्थं विदुर्य इमेऽरण्ये श्रद्धा तप इत्युपासते इति । यमभिसंभवतीत्यादिविजानतां कर्मकारिणामर्चिरादिमार्गेण ब्रह्मलोकप्राप्तिमेषां श्रुतिराह ॥ ८२ ॥

एवमात्मज्ञानार्थं ध्येये विहिते वेदजपो न प्राप्तः तत्संयततयाऽतस्तं विधत्ते—

अधियज्ञं ब्रह्म जपेदाधिदैविकमेव च ॥

आध्यात्मिकं च सततं वेदान्ताभिहितं च यत् ॥ ८३ ॥

जपमात्रमस्याभ्यनुज्ञायते, न पुनर्गृहस्थादिवदभ्यासार्थमध्ययनम् ।

यज्ञेष्वधि आधियज्ञं विधायकं ब्राह्मणम् ।

आधिदैविकमधिदैवं भवं देवताप्रकाशकमन्त्राः ।

तेषामेव विशेष आध्यात्मिकमिति । “अहं मनुरभवम्” “अहं रुद्रेभिः” इत्यादि ।

‘वेदान्त’ इति यदभिहितं तदपि कर्मज्ञानसमुच्चयं ब्रह्मत्वाय दर्शयति ॥ ८३ ॥

इदं शरणमज्ञानामिदमेव विजानताम् ॥

इदमन्विच्छतां स्वर्गमिदमानन्त्यमिच्छताम् ॥ ८४ ॥

इदमिति वेदाख्यं ब्रह्माचष्टे । सोऽपि ब्रह्मैव । तथा चोक्तं—

“द्वे ब्रह्मणी वेदितव्यं शब्दब्रह्म परं च यत् ।

शब्दब्रह्मणि निष्णातः परं ब्रह्माधिगच्छति” । इति ।

अध्ययनं विज्ञानं, तदर्थानुष्ठानेन ‘निष्णातता’ ।

पूर्वस्य विधेरयमर्थवादः ।

अज्ञानासतदर्थविदा जपादिप्रधिकारेण । तथा भगवता व्यासेन सिद्धिर्जापकानां दर्शिता । अथवा ‘अज्ञा’ अनात्मज्ञाः शास्त्रानवगतात्मतत्त्वा अपि तदुपासनापरा अलब्धचित्तम्यैर्याः तेषां वेदः ‘शरणम्’ । जपेन कर्मानुष्ठानेन तावत्या च विद्यया । नरकेषु कीटपतङ्गादियानिषु चानुपपत्तेः ।

इदमेव विजानताम् । कथं पुनर्विदुषां शरणमत आह । इदमन्विच्छतां स्वर्गम् । एतावदेते कर्मकाण्डज्ञा आत्मन्यलब्धमनःप्रतिष्ठा वा, तेषां कर्मानुष्ठानात्स्वर्गादिफलं लभ्यते । इतरे त्यक्तसङ्गाः प्रक्षोणरागादिदोषा ज्ञानात्मतत्त्वोपामनापरास्तेषामानन्त्यमपुनरावृत्तिरिति । सर्वेषां वेद एव शरणं, नान्यः पन्था अस्त्यर्थः ॥ ८४ ॥

अनेन क्रमयोगेन परिव्रजति यो द्विजः ॥

स विधूयेह पाप्मानं परं ब्रह्माधिगच्छति ॥ ८५ ॥

क्रमेण योगोऽनुष्ठानम् । आत्मज्ञानकर्मणोः समुच्चये यः क्रम उक्तः तेन ऋणापाकरणं कृत्वेत्यर्थः ।

विधूय पाप्मानमथ इव रोमरजसि, तथैवात्मविद्यया । यथोक्तं “यथा पुष्करपलाश आपो न श्लिष्यन्त्येवमेतद्विदि पापं कर्म न श्लिष्यतीति” ।

परं ब्रह्माधिगच्छति तद्रूपः संपद्यते निवृत्तभेदग्रह इति विद्याश्रमफलविधिः ॥ ८५ ॥

एष धर्मोऽनुशिष्टो वो यतीनां नियतात्मनाम् ॥  
वेदसंन्यासिकानां तु कर्मयोगं निबोधत ॥ ८६ ॥

वेदस्य संन्यासः त्यागः । स एषामस्तोति वेदसंन्यासिकाः । वेदशब्देन याग-  
होमादेः कर्मणस्त्याग उच्यते, न पुनर्जगत्यागः । आत्मचिन्तनं तु विहितमेव । केवलं  
धनसाध्याः शरीरक्लेशसाध्याश्च तीर्थयात्रादय उपवासादयश्च निषिध्यन्ते । यानि  
त्वात्मैकसाधनसाध्यानि सन्ध्याजपादिकर्माणि तेषामनिषेधः ।

तदेतत्स्वस्थान एव दर्शयिष्यामः ।

आद्येनार्धेन प्रव्रज्याश्रमोपसंहारः । उत्तरेण वेदसंन्यासिकस्य कर्मोपदेशप्रतिज्ञा ॥ ८६ ॥

ब्रह्मचारी गृहस्थश्च वानप्रस्थो यतिस्तथा ॥  
एते गृहस्थप्रभवाश्चत्वारः पृथगाश्रमाः ॥ ८७ ॥  
सर्वेऽपि क्रमशस्त्वेते यथाशास्त्रं निषेधिताः ॥  
यथोक्तकारिणं विप्रं नयन्ति परमां गतिम् ॥ ८८ ॥

“ननु च संन्यासिककर्माणि वक्ष्यामीति प्रतिज्ञयाऽऽश्रमानुक्रमणमप्रकृतम् ” ।

केचिदाहुर्न संन्यास आश्रमान्तरमद्वैवान्तर्भावोऽस्येति दर्शयितुम् । स च कस्मिन् ।  
गृहस्थेऽन्तर्भावितः । गृहे हि वासस्तस्य । अन्यैस्तु प्रव्रज्यायाम् । संगत्याग-  
सामान्यात् । अतो नास्यान्तर्भावे प्रयोजनं, पुरुषधर्मेति धर्मैश्च न यागादावधिक-  
रिष्यति । वैशिष्ट्यैश्च स्वशब्दविधानान् । अनाश्रमित्वात् । “संवत्सरमनाश्रमाति,  
प्रायश्चित्तप्रसङ्गादिति” चेत् वचनेनैवास्या व्यवस्थाया विदितत्वात्कुतः प्रायश्चित्तप्राप्तिः ।

तस्माद्गृहस्थादितुल्यतया संन्यासिकं प्रशंसितुमाश्रमान्तरसंकीर्तनम् । तच्च  
समुच्चयं द्रष्टव्यम् । गृहस्थानामवस्थितिरेषामित्यर्थः । गृहस्थः प्रभवः स्थितिहेतु-  
रेषामिति विग्रहः ॥ ८७—८८ ॥

सर्वेषामपि चैतेषां वेदश्रुतिविधानतः ॥  
गृहस्थ उच्यते श्रंष्टुः स त्रीनेतानिभर्ति हि ॥ ८९ ॥

“इदमयुक्तं वर्तते । वेदशास्त्रश्रुत्या गार्हस्थ्यस्य विधानं प्रतिज्ञायते, इतरेषां च  
भर्तव्यत्वम् । गार्हस्थ्यस्य प्रत्यक्षश्रुतिविधानेनैवाश्रमान्तराणां सद्भावः । सन्निहिततपः-  
स्मृतिभ्यो बलीयसी श्रुतिः । अथोच्येत—नैवायमभिसम्बन्धः क्रियते वेदश्रुत्याविधानात्  
इति । अयमभिसम्बन्धः । सत्यपि चैतस्मिन् विधाने गृहस्थस्य श्रैष्ठ्यं तद्भरणनिमित्तं

‘स त्रोनेतान्’ इत्यनेन प्रतिपाद्यते, तत्र वक्तव्यं कथम्, आश्रमान्तराणां श्रुतत्वात्,—  
श्रौतत्वे च स्पष्टेयं स्मृतिर्विरुध्यते ‘प्रत्यक्षविधानाद्गार्हस्थ्यस्ये’त्यादिना । न च सम्बन्धा-  
न्तरसंभवः ॥ अथोच्यते—गृही भूत्वा वनी भवेन् वनी भूत्वा प्रव्रजेत् इति जाबालश्रुति-  
मपेक्ष्य सर्वाण्येवश्रुतानीति ।—स्मृतिविरोधस्तावदपरिहृत एव किं च नैषा श्रुति-  
र्विधात्री । न होतुं श्रुतम्—एवं वने वा विहर्तव्यमिमानि वनस्थेनैव कर्माणि  
कर्तव्यानीमानि प्रव्रजितेनेति, यथाऽऽधानात्प्रभृत्याचरमेष्टि सर्वं गृहस्थकर्म प्रत्यक्षमुक्तमेव-  
माश्रमान्तराणाम् । केवलं नाममात्रं श्रूयते गृही भूत्वेत्यादि । तस्मात्पूर्वापरविरुद्धं  
गार्हस्थ्यमूलमाश्रमाणामिवोपदिश्यते ।”

अत्रोच्यते । सत्यमाधानात्प्रभृति गृहकर्माणि प्रत्यक्षश्रुतानि कृत्तदारपरिग्रहस्य । तत्र  
विवाहे प्रयुक्तिनिरूपणात्किं कर्म श्रुतिभिः प्रयुज्यते । अग्निहोत्रादिभिः स्वाहाधिकारः  
श्रुतेरथापत्यात्पत्तिविधिना उत दृष्टेन पुरुषार्थेन ।

“ननु रागः स्त्रोमात्रं प्रयुङ्क्ते न विवाहम् । येन विना यत्र निष्पद्यते तत्तस्य प्रयो-  
जकमिति न्यायः । रागिणा च स्त्रोमात्रेण गृह्यकर्मनिवृत्तिः । किमिति विवाहमपेक्षेत्” ।

सत्यम् । यदि वचनान्तरे स्त्रोमात्रे गमनं न निषिद्धं स्यात् । समानेऽपि सर्वत्र  
वेदाधिगमे शास्त्रतो गम्यागम्यविवेकः । अतश्च धीरप्रकृतीनां न विवाहमन्तरेण स्वार्थ-  
संपत्तिरिति युक्तैव वेदस्य प्रयोजकाशङ्का ।

“यद्येवं सर्वस्य न प्रयोजकानि सन्ति । सर्वेषां तस्मिन्सत्यर्थनिवृत्तौ किं तेन  
निरूपितेन । योस्ति विवाहप्रयोजकः सोऽस्तु । आश्रमान्तराणि प्रत्यक्षविधाने गार्ह-  
स्थ्यस्य कथमुपपद्यन्त इत्येतदधिकृता विवाहप्रयुक्तिचिन्ता तु कनांशोत् संगच्छते ।”

उच्यते । यावदुक्तं ‘सर्वेषामर्थसिद्धिरिति’ । सत्यम् । एकेन प्रयुक्तावन्यस्य  
प्रसंगादुपकारसिद्धौ न पृथक्प्रयोजकत्वकल्पना । यथा ब्रह्मयः पुरुषार्थेन जीवनेन प्रयुक्ताः  
कर्मसु विनियुज्यन्ते । न कर्मणि धनार्जनं प्रयुज्यते । यथा वा विद्या सत्यप्यवैद्यम्यान-  
धिकारे न प्रयुज्यते, स्वाध्यायविधिनैव तस्मिद्धेः । एवमिह कामतः प्रवृत्तिसिद्धेर्न कर्म-  
श्रुतयः प्रयोक्तव्याः । तेनाकृतविवाहमपि कृत्यकर्मविषय उपपत्स्यन्ते ।

अतश्च यो ब्रह्मचर्य एव कश्चित्परिपक्वकषायः स न विवर्त्तते । ततः स द्वितीय-  
त्वाभावाद्वाधिकारिण्यते । अतश्च श्रौतेष्वनधिकारः तादृशस्याश्रमान्तरताऽऽपत्त्येत ।

अन्ये मन्यन्ते । नायं धनतुल्या विवाहः । यथा धनेन विना जीवनमनुपप-  
न्नमिति, स वै जीवेद्धनतः, एवं न स्त्रियमन्तरेण जीवनाभाव इत्यत एव न दृष्टं  
नियमिनः प्रयोजनं संभवतीति धर्माधिकारार्थोऽपि प्रयुक्तो विवाहः । अवश्यं चैतदेवं  
विज्ञेयमधिकारोत्पत्त्यर्थे यत्नः कर्तव्य इति । इतरथा हि कृतेः तस्मिन्स्याद्युचित्वादधिका-



रापनये जननादि शुद्धकालावस्थे च संपादयतो न नित्यकर्मातिक्रमः स्यात् । ततश्च केनार्थेन मृतादिशुद्धौ कुशेमादध्यात् । “तदपि विहितमेवेति” चेत् । एवं तावन्मात्रस्यातिक्रमो न पुनर्विधिसहस्रस्य ।

अथोच्येत—“कस्य पुनर्विधेरयं व्यापारो यदधिकृतत्वसंपत्त्यर्थमधिकृतः स्यामिति पुरुषेण यत्रः कर्तव्य इत्युपदिशति । एतावदग्निहोत्रादिविधयस्ते यस्याग्नायस्तद्विषया कर्तव्यतां गमयन्ति, न त्वग्नीनामुत्पत्तिं प्रयुञ्जते । अग्नयोऽपि काम्येषु लिप्सया प्रवर्तमानेन तदधिकारसिद्धयर्थमाधीयन्ते । तथाहि तेषु जातेष्वाहिताग्निर्वे यावज्जीवश्रुतयः । भार्यावतश्चाधानेऽधिकारः । यथैवाधिकारिणमात्मानं कर्तुमग्नीनाधत्ते, एवं भार्यामप्युपयच्छते । अतो न कस्यचिद्विधेरर्थो विहितो यदि नाग्निहोत्रादिष्वधिकारो जनयितव्यः । न च विवाहविधिरेव स्वार्थकर्तव्यतामवगमयति, नित्याग्निहोत्रादिश्रुतिवत्संस्कारकर्मत्वादधिकारश्रवणाभावाच्च” ।

अत्र पूर्वे वदन्ति । ऋणत्रयापाकरणश्रुतिरस्ति “जायमानो ब्राह्मणस्त्रिभिर्ऋणवां जायते” इत्यादि । एषा श्रुतिर्जातमात्रनिबन्धना । न चात्र जन्म द्वितीयमुपनयनाख्यमभिप्रेतम्, प्राक्ततस्तिर्यक्लमानधर्मत्वात् । जन्मनि सति यावता कालेनाधिकारावगमो भवति तदेव ऋणश्रुत्या परिगृह्यते । ततश्च विदुषः सतः सत्यधिकारे यः कन्यां याचमानो न प्राप्नुयाद्यावत्सर्वतः पलितस्तस्य वानप्रस्थादावधिकारः । स ह्येतन्निश्चिनोति—यौवन एव कन्या सर्वथा याच्यते, कथयन्त्यन्यं—कृष्णकेशस्यैवाधानं श्रुतम्, भार्यामरणं वर्जयित्वा न सर्वतः पलितेनाधातव्यमिति श्रुत्यर्थं व्याचक्षते ।

कर्मसम्बन्धाद्गृहस्थः श्रेष्ठः । अत आश्रमस्यैव श्रेष्ठमुक्तं भवति । **त्रोनेतानिति** । इदमपरं श्रेष्ठ्यकारणं यदन्येषामाश्रमाणां भरणम् । तदुक्तं “ज्ञानेनाग्नेन च” इति ॥ ८८ ॥

एष एवार्थो दृष्टान्तेन दृढोक्रियते

यथा नदीनदाः सर्वे सागरे यान्ति संस्थितिम् ॥

तथैवाश्रमिणः सर्वे गृहस्थे यान्ति संस्थितिम् ॥ ९० ॥

नद्यो गङ्गादयः । मिद्यादयो नदाः । केनचिदाधारसन्निवेशभेदेन रसभेदेन च नदीनदयो निर्देशभेदः । एकत्वविधानं तु रूढ्या । लिङ्गभेदा भार्यादारशब्दवत् । **संस्थिति-**राश्रयः । समुद्रो यथा सर्वजलाश्रय एवं गृहस्थः सर्वधर्मानभिकृतवान् ॥ ९० ॥

चतुर्भिरपि चैवैतैर्नित्यमाश्रमिभिर्द्विजैः ॥

दशलक्षणको धर्मः सेवितव्यः प्रयत्नतः ॥ ९१ ॥

वक्ष्यमाणोपन्यासार्थः श्लोकः ।

दशलक्षणानि यस्येति बहुव्रीहिः । लक्षणं स्वरूपम् ।

सेवितव्यः सर्वकालमनुष्ठेयः ।

उक्तानामप्येतेषां प्रधानत्वाय पुनर्वचनम् । ज्ञानकर्मसमुच्चयपक्षश्चानेन पुनर्वचनेन दृढीकृतः ॥ ८१ ॥

धृतिः क्षमा दमोऽस्तेयं शौचमिन्द्रियनिग्रहः ॥

धीर्विद्या सत्यमक्रोधो दशकं धर्मलक्षणम् ॥ ९२ ॥

धृत्यादय आत्मगुणाः ।

तत्र धृतिर्नाम धनादिसंक्षये सत्वाश्रयः । यदि चांगं ततः किं ? शक्यमर्जयितुमिति । एवमिष्टवियोगादौ 'संसारगतिरियमीदृशांति' प्रचलतश्चित्तस्य यथापूर्वमवस्थापनम् ।

क्षमा अपराधमर्पणम् । कस्मिंश्चिदपराद्धरि प्रत्युद्वेजनानारम्भः ।

दमः अनौद्धत्यं विद्यामदादित्यागः ।

अस्तेयं प्रसिद्धम् ।

शौचमाहारादिशुद्धिः ।

इन्द्रियसंयम अप्रतिषिद्धेष्वपि विषयेष्वप्रसंगः ।

धीः सम्यग्ज्ञानं प्रतिपक्षसंशयादिनिराकरणम् ।

विद्याऽऽत्मज्ञानम् । कर्माध्यात्मज्ञानभेदेन धीविद्ययोर्भेदः ।

एतत्पौनरुक्त्यतया 'धीविद्येति' पठन्ति । तन्न सम्यक् । भेदस्य दर्शितत्वात् ।

अन्यत्प्रसिद्धम् ।

अक्रोधः उत्पत्त्यमानस्यानुत्पत्तिः ।

क्षमा कृतेऽप्यपकारेऽपकारानारम्भः ॥ ८२ ॥

दश लक्षणानि धर्मस्य ये विप्राः समर्थायते ॥

अधीत्य चानुवर्तन्ते ते यान्ति परमां गतिम् ॥ ९३ ॥

पूर्वस्य विधेः फलकथनम् । अध्ययनात्फलश्रुतिरनुष्ठानश्रुत्यर्था ॥ ८३ ॥

दशलक्षणकं धर्ममनुतिष्ठन्समाहितः ॥

वेदान्तं विधिवच्छ्रुत्वा संन्यसेद्वृणो द्वित्रः ॥ ९४ ॥

संन्यसेद्वृणः । यदा ऋणत्रयमपाकीर्णं तदा संन्यास इत्येवमर्थमेतत् । समान-  
काले प्रव्रज्यायां नाधिक्रियते । एवं संन्यासेऽपि ।

वेदान्तान्विधिवत् । अविदितवेदान्ताद्यस्य नास्ति संन्यासः । यद्यपि—स्वाध्या-  
यविध्यनुष्ठानाच्चित्तं कर्म विधिशस्त्रवद्वेदान्तज्ञानमपि, स्वाध्यायशब्दवाच्यत्वाविशेषात्—  
तथापि वेदान्तानां पुनरुपन्यासो विशेषार्थः । तत्परेण भावितव्यम् ।

अथ 'संन्यस्येदिति' कः शास्त्रार्थः । कोऽयं संन्यासो नाम ?

ममेदमिति परिग्रहत्यागः ।

“ननु वेदसंन्यासिका इत्युक्तम् । तत्रेदं प्रतीयते 'वेदस्य वेदार्थस्य वा संन्यासः', न च वैदिककर्मसिद्धयर्थं ये प्रतिग्रहादयस्तेषां संन्यासः ।”

‘इदमानन्त्यमिच्छतामिति’ (श्लो० ८४) अध्ययनस्य ज्ञानपाधान्येऽपि विहितत्वात् । अग्निहोत्रादीनां तु द्रव्यसाध्यत्वादसति ममकारे त्याग एव । स चायं धर्मापादको मृतभार्यस्य परनिष्ठस्य वा कृतसंप्रतिविधानस्य । वाजसनेयके हि पठ्यते “यदा प्रैष्यन्मन्यतेऽथ पुत्रमाह” इत्यादि । अग्निस्त्रमारोपणं च तदा विहितम् । जीर्णस्य च “जरया ह वा एतस्मान्मुच्यते” इत्यामनन्ति । यानि चाद्रव्यसाध्यानि संध्योपासनादीनि नित्याग्निहोत्रादीनि तेषामनिषेधात्तत्र आ अन्त्यादुच्छ्वासादधिकारः ॥ ८४ ॥

संन्यस्य सर्वकर्माणि कर्मदोषानपानुदन् ॥

नियतो वेदमभ्यस्य पुत्रैश्वर्ये सुखं वसेत् ॥ ९५ ॥

वेदमभ्यस्येति वेदस्यात्यागमाह । दर्शितमेतत् ।

अभ्यस्यन्निति शत्रुप्रत्ययान्तपाठो वा ।

पुत्रैश्वर्ये सुखं वसेत् । पुत्रग्रहणमुत्पन्नस्य पुत्रस्य । अन्योऽपि यस्तत्स्थानः पौत्रादिस्तत्रापि युक्तो गृहान्तरन्यास इत्याहुः ॥ ८५ ॥

एवं संन्यस्य कर्माणि स्वकार्यपरमोऽस्पृहः ॥

संन्यासेनापहत्यैनः प्राप्नोति परमां गतिम् ॥ ९६ ॥

स्वकार्यमात्मेपासनं परमं प्रधानमस्येति स्वकार्यपरमः ।

अस्पृहः मनसाऽपि स्पृहा न कचित्कर्तव्या ॥ ८६ ॥

एष वोऽभिहितो धर्मो ब्राह्मणस्य चतुर्विधः ॥

पुण्योऽक्षयफलः प्रेत्य राज्ञां धर्मं निबोधत ॥ ९७ ॥

इति मानवे धर्मशास्त्रे भृगुप्रोक्तायां संहितायां षष्ठोऽध्यायः ॥ ६ ॥

चतुर्विधो धर्मश्चातुराश्रम्यम् । ब्राह्मणस्य सर्वमेतद्विहितम् ।

“ननु च ‘एवं गृहाश्रमे स्थित्वा विधिवत्त्वातको द्विन’ इति द्विजग्रहणमुपक्रमे श्रुतम् । तस्य चानुपजातविरोधित्वात्त्रैवर्णिकार्थिता निश्चिता । अतश्चेदं ब्राह्मणग्रहणं त्रैवर्णिक-प्रदर्शनार्थमेव युक्तम् । यद्येकवाक्यतोपक्रमोपसंहारयोर्न स्यात् तदा नैवं स्यात् । एक-वाक्यत्वे तु बलवदुपक्रमार्थः शक्यः प्रतिपत्तुम्” ।

कृत्स्नवाक्यपर्यालोचनया योऽर्थः स निश्चीयते । अतो द्विजग्रहणं ब्राह्मणपरतयोप  
संहर्तव्यम् । अस्ति ब्राह्मणस्य द्विजातित्वम्, न तु सर्वेषु द्विजातिषु ब्राह्मण्यम् । अत्रापि  
द्विजशब्दार्थे संभवति नान्वयिनि लक्षणा न्याय्या ।

“तथा च महाभारते शूद्रस्यापि त्रय आश्रमाः श्रूयन्ते ‘शुश्रूषा कृतकृत्यस्येति’  
उपक्रम्य ‘आश्रमा विहिताः सर्वे वर्जयित्वा निरामिषम्’, पारिव्राज्यमित्यर्थः ”

नैवं तस्यायमर्थः, ‘सर्व आश्रमास्तु न कर्तव्याः । किर्तर्हि ? शुश्रूषयाऽपत्यात्पादनेन  
च सर्वाश्रमफलं लभते’ । द्विजातीन् शुश्रूषमाणो गार्हस्थ्येन सर्वाश्रमफलं लभते, पारिव्राजक-  
फलं मोक्षं वर्जयित्वा ।

अतो ब्राह्मणधर्म एव चातुराश्रम्यमिति सिद्धम् ॥ ६७ ॥

इति श्रीभट्टमेधातिथिविरचिते मनुभाष्ये षष्ठोऽध्यायः ॥ ६ ॥





Size.		Contents.			Per unit of 96 or 100 pages
Demy octavo	...	Oriental text only	...	...	Rs. 0-12-0
		Text and translation, English notes, etc., mixed ; or translation only	...	..	1 - 0-0
Royal octavo	...	Oriental text only	...	...	.. 1 - 0-0
		Text and translation, English notes, etc., mixed ; or translation only	...	..	1 - 4-0
Quarto	...	Oriental text only	...	...	.. 2 - 0-0
		Text and translation, English notes, etc., mixed ; or translation only	...	..	2 - 8-0

There are some exceptions to this scale, which in each case will be indicated in the price-lists. For the calculation of prices, each part of a unit in excess of the 96 or 100 pages counts again as a full unit.

Single issues may be bought separately, but three years after the completion of a work no complete sets are broken for the sale of loose component parts.

Each issue bears, besides its issue number, a fascicle number indicating its place in the work and volume to which it belongs.

**With the issue of this Notice all previous prices and price-lists are cancelled.**

CALCUTTA,

*1st January, 1932.*

.

The publications or information about them are obtainable from the Asiatic Society of Bengal, No. 1, Park Street, Calcutta, or from the Society's Agents:—

MESSRS. LUZAC & Co., 46, Great Russell Street, London, W.C.

M. PAUL GEUTHNER, 13, Rue Jacob, Paris, VI<sup>e</sup>.

BUCHHANDLUNG OTTO HARBASSOWITZ, 14, Querstrasse, Leipzig.

MESSRS. THACKER, SPINK & Co., LD., 3, Esplanade, East, Calcutta.

*Residents of Europe should order from the Agents.*


When ordering direct from the Society the following rules should be observed:—

Orders should be addressed to the Asiatic Society of Bengal and not to any Official by name or title.

All Cheques, Money Orders, etc., should be made payable to the "Treasurer, Asiatic Society of Bengal."

Orders for books should be accompanied by a full name and address, legibly written, and should be sent on a separate sheet of paper containing no other communication.

In India, books are supplied by V.-P.P.



---

Published by the Asiatic Society of Bengal, Calcutta, and  
printed by K. Mitra at The Indian Press, Limited, Allahabad





